
श्राक्कथन 


प्रस्तुत शोध-प्रबंध मेरी पाँच साल पहले की रचना है । इसके प्रकाशन में 
अनावश्यक विलम्ब हो गया । परीक्षको की प्रशंसापृण रिपोर्ट के आधार पर पंजाव- 
विश्वविद्यालय ने इसे स्वयं प्रकाशित करने का निर्णय किया था, किन्तु संभवतः 
उचित व्यवस्था न होने के कारण प्रकाशन में विलम्ब हो गया । तब मैंने इस वर्ष 
फर्वरी-मार्च में इसे स्वयं प्रकाशित कराने की अनुमति पंजाब-विश्वविद्यालय से प्राप्त 
कर ली और यह प्रकाशन संभव हुआ । यद्यपि भारतीय कावब्य-शास्त्र--विशेषतः रस- 
सिद्धान्त के सम्बन्ध में मेरी विचारधारा गत पाँच वर्षो में और आगे बढी है और 
इस दृष्टि से प्रस्तुत शोध-प्रवन्ध में परिवद्धन और स्वल्प संशोधन की अब 
पर्याप्त गुंजाइश थी, किन्तु दो कारणों से मैंने इस रचना को ज्यों-का-त्यों प्रकाशित 
कराना ही उचित समझा: एक तो यही कि मैं शोध-कार्य के यथारूप में प्रकाशित होने 
के पक्ष में हूँ ताकि समय-समय पर हुए हमारे शोध-कार्य के स्तर और गतिविधि का 
ठीक-ठीक पता चलता रहे; दूसरे यह कि मेरे नव चितन का कुछ अंश “रस-शास्त्र और 
साहित्य-समीक्षा' नामक पुस्तक में गत वर्ष प्रकाशित हो चुका है और अन्य भी “भारतीय 
काव्य-शास्त्र के सिद्धान्त' तथा 'काव्य-मनोविज्ञान और अद्‌भुत रस' नामक दो अन्य 
ग्रंथों में प्रकाशित हो रहा है । अत: बिना कुछ जोडे-घटाये मैं इसे ज्यों-का-त्यो प्रका- 
शित करा रहा हुं । इन शब्दों के अतिरिक्त इसका प्राक्क्रथन भी वही रख रहा हूँ। 

जैसाकि शीर्षक से ही स्पष्ट है, प्रस्तुत प्रबन्ध दो भागों में विभाजित क्रिया 
गया हे । पूर्वाद्ध में रस-सिद्धांत और बीभत्स रस का शास्त्रीय विवेचन क्या गया 
है और उत्तराद्ध में हिन्दी साहित्य में बीभत्स रस का अध्ययन किया गया है । 

भारतीय रस-सिद्धांत पर मेरी आस्था है । इसलिए आरम्भ में रस-सिद्धान्त 
की उपयोगिता पर संक्षेप में विचार किया गया है। रस-सिद्धान्त में आवश्यक संशो- 
घन और परिवर्द्धन करके हम इसे समीक्षा का सवंग्राह्म शाश्वत मानदण्ड घोषित कर 
सकते हैं, ऐसी मेरी मान्यता है । प्राचीन रस-सिद्धान्त की भ्रांतियों और कमियों को 
दूर करके तथा उसके सीमित क्षेत्र को व्यापकता प्रदान करके उसके पुननिर्माण की 
आवश्यकता को मैंने अनुभव किया है । सब तत्त्वों से समन्वित उदात्त रस को मैंने 
काव्य की कसौटी निर्धारित किया है । प्राचीन आचार्यों की रस-सम्बन्धी स्थुल 


बा ` 


(SIE) 


वस्तुगत हृष्टि का मैंने खण्डन किया है, और रस-दृष्टि को विषयीगत काव्य-मनोवंज्ञा- 
निक दृष्टि मानना ही उचित ठहराया है । भयानक-रोद्र आदि अन्य रसों के स्वरूप- 
विवेचन में मैंने प्राचीन आचार्यो की श्रांतियों का भी अवलोकन किया है । विषयीगत 
मानसिक रूप को ही रस का वास्तविक रूप माना है। मम्मट आदि के श्ट गार- 
सम्वन्धी स्थूल शारीरिक उदाहरणों.में भी मुझे. रस का मानसिक रूप खोया-सा 
प्रतीत हुआ है । fp 

वीभत्स रस के सम्बन्ध में आचार्यो की 'रुधिर-मांस-मज्जा' वाली स्थूल 
लौकिक वस्तुगत धारणा का मैंने खण्डन किया है । आचार्यो द्वारा प्रतिपादित वीभत्स- 
रस रस प्रतीत ही नहीं होता । आचार्यो के जुगुप्सा स्थायी भाव को मैने इन्द्रियज ग्लानि 
माना है, और उसे केवल संचारी भाव स्त्रीकार किवा है । मानसिक जुगुप्सा या मानसिक 
घृणा को ही बीभत्स रस का स्थायी भाव ठहराया हे । वीभत्स रस के वास्तबिक 
स्वरूप का मनोवंज्ञानिक अध्ययन करके उसके उदात्त रूप की विस्तृत संद्धांतिक 
व्यवस्था की है । बीभत्स रस का नैतिकता से अनिवार्य सम्वन्ध मानकर उसके सामा- 
जिक आधार को भी स्पष्ट किया गया है । मैंने अन्य रसों और भावों से घृणा के 
भेद और सम्बन्ध की मीमांसा करके वीभत्स रस के सही स्वरूप का निर्णय करने 
का प्रयत्न किया है। घृणा के अनेक भेदोपभेदों पर भी विचार किया गया है। 
करुण रस की तरह, वीभत्स रस के वारे में भी यह प्रश्‍न उठता है कि इस दुखात्मक 
भावानुभूति से आतन्द-प्राप्ति केसे संभव होती है ? इस प्रश्‍न के समाधान के अति- 
रिक्त बीभत्स रस में एक और समस्या उठती है कि बीभत्स, कुरूप, बिद्र्प वस्तुओं 
अथवा दृश्यों के देखने या पढ़ने से भी सॉन्दर्यानुभूति केसे होती है ? अत्तः बीभत्स 
रस से आनन्दानुभूति और सौन्दर्यानुभुति की समस्याओं पर भी विचार किया गया 
है । साहित्य में अश्लीलता के प्रश्‍न पर विचार करके मम्मट आदि के “अश्लील 
क्वचि गुण:” पर वीभत्स रस की हृष्टि से विचार किया है। उपर्युक्त सिद्धान्त- 
विवेचना में मेरी कुछ मौलिक स्थापनाएं ये हैं : 

१. उदात्त भावानुभूति ही रसानुभूति है । 

२. पाश्चात्य सेंटिमेंट भी हमारे स्थायी भाव नहीं, केवल उदात्त, स्पृहणीय 
भाव या सेंटिमेंट ही स्थायी भाव हैं । 

३. उदात्त रस ही काव्य की श्रेष्ठता का मानदण्ड है । 

४. रसों-सम्वन्धी उत्पादय-उत्पादक धारणा भ्रांतिपूर्ण है । 

५. रोद्र रस का आश्रय राक्षसादि को नहीं माना जा सकता । 

६. शत्रुपक्ष (विपक्ष) में भय से भयानक रस की सिद्धि नहीं होती । 

७. बीभत्स दृश्य अनिवार्यंतः वीभत्स रस का विषय नहीं कहा जा सकता । 
शत्रु के रक्त से स्नात भीम बीभत्स रस का आलम्वन नहीं । 

८. रस-दृष्टि विषयगत नहीं, विषयीगत मानसिक दृष्टि है । 

६. मम्मट आचार्य आदि के स्थुल शारीरिक उदाहरणों में श्र गार रस का 
भी मानसिक मनोवैज्ञानिक उदात्त रूप दव-सा.गया है । 

१०. आचार्यो की विषयगत रस-हृष्टि ने रसों के स्वरूप-वोब में कई प्रांतियाँ 
उत्पन्न की 

११. आचार्यो का वीभत्स रस-निरूपण सर्वथा दोषपुणं है 

१२. त्राण आदि इन्द्रियों के ही आवार पर ग्लानि उत्पन्न करने वाली 
वस्तुओं को बीभत्स रस का आलम्वन नहीं माना जा सकता । 

१३. रस प्रब्रत्त्यात्मक होता है । 

१४. आचार्यो द्वारा जुगुप्सा का स्वरूप इन्द्रियज ग्लानि ही है, वह स्थायी 
भाव को कसौटी पर नहीं ठहरता । 

१५. इन्द्रियज ग्लानि संचारी भाव है। 

१६. मानसिक घृणा ही वीभत्स रस का स्थायी भाव हे । 

१७. मानसिक घृणा का नैतिकता से अनिवार्य सम्बन्ध है । 

१८. आत्मग्लानि मानसिक घृणा का ही रूप है। 

१९. घृणा प्रेमे के समकक्ष व्यापक, तीब्र और उदात्त भाव-द्रत्ति है । 

२०. आदि कवि का आदि श्लोक शोक (करुण रस) का नहीं, घृणा (बीभत्स 
रस) का उदाहरण है । 

२१. अनेक संचारियों से युक्त घणा अनेक रूपों में प्रकट होती है । 

२२. तीखे व्यंग्य को हास्य रस में नहीं, वीभत्स रस में गिनना चाहिए । 

२३. प्रेम की सम्बन्ध-भावना-जंसी आनन्दानुभूति घृणा की सम्बन्ध-भावना 
में होती है । । 
| २४. जीवन के भिन्न-भिन्न क्षेत्रों में बीभत्स रस के विभिन्न आलम्बन पाये 
जाते हैं । 
[ २५. रस के अवयवों में उद्टीपन-विभाव के अतिरिक्त अनुभाव ओर संचारी 
भाव भी उहीपक-सामग्री ही है । 

२६. रति-मोह को छोड़कर बीभत्स रस में सब. संचारियों को स्थिति संभव 
है! 


२७. बीभत्स रस में जहां आलम्बन की आन्तरिक कुरूपता के साथ बाह्य 
वातावरंण की कुरूपता और आलम्बन की व्यक्तिगत बाह्य कुरूपता का सामंजस्य 
घटित होता है, वहाँ घृणा भाव अत्यन्त ही ऊँची रस-भूमि को प्राप्त होता है । 

` ` २८. स्थायी भावों में उच्च-नीच-प्रकृति मानना भ्रांति है । 
` २९. अश्लील शारीरिक अनुभव भावनात्मक अनुभूति दो ही रूपों में हो 
सकता है--एक प्रेम और दूसरे घृणा के रूप में । 

३०. करुण और बीभत्स रस का सह-अस्तित्व अनेक सशक्त काव्यों में 
रहता है, आदि । । 

उत्तराद्ध में हिन्दी साहित्य--विशेषकर आधुनिक साहित्य में बीभत्स रस का 
जो प्रचुर चित्रण पाया जाता है, उसका अध्ययन प्रस्तुत किया गया है । हमारे संस्क्कत- 
प्राकृत तथा हिन्दी के प्राचीन साहित्य में अधिकतर व्यक्ति-चरित्रों के रूप में ह 
बीभत्स रस-चित्रण पाया जाता है। वस्तुतः आधुनिक युग में ही जीवन के प्रति 
यथार्थ दृष्टि जगने के कारण, समाज और जीवन की अनेक यथार्थ समस्याएँ साहित्य 
में चित्रित हुई हैं। अतः सामाजिक विक्कतियो के रूप में घृणा का प्रसार आधुनिक युग 
की ही विशेषता है । हमारे लेखकों ने समाज की गली-सड़ी रूढ़ियों, दूषित परम्पराओं 
तथा भिन्न-भिन्न सामाजिक, धामिक तथा सांस्कृतिक बुराइयों एवं वैयक्तिक्र दूपित 
मनोद्धत्तियों को आधुनिक साहित्य में उघार कर रख दिया है । समाज की समस्त 
बुराइयों के प्रति उनकी घृणा फूट निकली । अतः हमारे आधुनिक साहित्य में बीभत्स 
रस का खूब चित्रण हुआ है । समाज के भिन्न-भिन्न पहलुओं, अनेक अंगों तथा जीवन 
की अनेक समस्याओं का रोचक अध्ययन इस बीभत्स रस के अध्ययन में स्वतः हो 
गया है । जीवन की सेकडों समस्याएँ ओर उनके भिन्न-भिन्न रूप इस घृणा भाव 
के आश्रय प्रकाश में आए हैं । इस प्रकार बीभत्स रस का अध्ययन भी एक तरह से 
जीवन का अध्ययन ही है--यह स्पष्ट सिद्ध हुआ है । हमारे प्राचीन आचार्य जीवन 
की भिन्न-भिन्न परिस्थितियों में बीभत्स रस का अवलोकन नहीं कर सके थे । इस 
अध्ययन से स्पष्ट हो जाता है कि बीभत्स रस जीवन-निर्माण की अद्‌भुत - उपयोगी 
शक्ति रखता है । 

रस और बीभत्स रस-सम्बन्धी युग-युग से प्रचलित भ्रान्त धारणाओं के खण्डन 
में कहीं-कहीं पुनरुक्ति की भी मुझे आवश्यकता प्रतीत हुई है । बीभत्स रस के सम्बन्ध 
में बहुत-से आधुनिक आलोचको में भी परम्परागत दृष्टि ही पाई जाती है। मेरे कई 
साथी-बन्धुओ ने वीभत्स रस की सामग्री पर ही सन्देह प्रकट किया था । उनका 
कहना था कि वीभत्स रस हिन्दी साहित्य में इतना कहाँ है कि थीसिस का विषय 
बन सके । उनका सन्देह मिटाने के लिए तथा बीभत्स रस को तीव्र अनुभूति कराने 
के लिए मुझे साहित्यिक रचनाओं से उदाहरण भी खूब प्रस्तुत करने पड़े हैं । किन्तु 
मेरे अध्ययन के इस उत्तराद्ध में केवल उदाहरण ही नहीं हैं, विवेचना की कुछ 
मौलिक स्थापनायें भी हैं । जेसे, मेरी मान्यता है कि (१) संस्कृत के 'शिशुपालवध' 
और 'ेणीसंहार' में बीभत्स रस का आलम्बन पूर्णतः प्रतिष्ठित नहीं हो पाया है, इसी 
से इन में रस-दोष पाया जाता है । (२) प्रेमचन्द आदि सामाजिक उपन्यासकारों का 
बीज भाव घृणा ही है। (३) 'सेवासदन', सरकार तुम्हारी आँखो में, 'गहार', 
'बलचनमा' आदि तथा प्रगतिवादी और अन्य यथार्थवादी लेखकों के अनेक उपन्यास 
तथा सेकडों कहानियाँ बीभत्स रसःप्रधान हैं। (४) जेनेन्द्र के उपन्यासों में आत्मपीड़न 

के कारण क्षोभपूर्ण घृणा का प्रसार कम है । उनमें घृणा का दयामिश्रित रूप ही प्रकट 
हुआ है। (५) वीभत्स रस के आलम्बनत्व की अपूर्णता के कारण ही हिन्दी की 
राष्ट्रवादी तथा प्रगतिवादी कविता में इतिदृत्तात्मकता का पर्याप्त दोष पाया जाता 
है, आदि । 

इस प्रकार रस-सिद्धान्त और बीभत्स रस पर नई दृष्टि से विचार करना 
और बीभत्स रस के वास्तविक स्वरूप की स्थापना द्वारा हिन्दी साहित्य में उसके 
व्यापक प्रसार का अध्ययन करना ही प्रस्तुत प्रबन्ध का विषय है। भारतीय काव्य- 
शास्त्र के दो-ढाई हजार वर्षों के इतिहास में बीभत्स रस का सर्वथा मौलिक, सर्वागीण 
काव्य-मनोवेज्ञानिक अध्ययन प्रस्तुत करने वाला यह पहला ग्रन्थ है । आशा है विद्वानों 
को यह रचना रुचिकर प्रतीत होगी । 

अन्त में मैं उन सब विद्वानों तथा महानुभावों के प्रति अपनी कृतज्ञता ज्ञापित 
करना अपना कत्तंव्य समझता हूँ, जिनसे प्रत्यक्ष या अप्रत्यक्ष रूप में मुझे इस कार्य 
की सिद्धि-हेतु सहायता प्राप्त हुई है। मित्रवर डा० गणपतिचन्द्र गुप्त तथा डा० 
जयभगवान गोयल का प्रेरणापूर्ण अपार स्नेह मुझे कार्यगति प्रदान करता रहा है--- 
इनका आभार मैं केसे प्रकट करू ? मित्रवर श्री तनसुखराम गुप्त का भी विशेष 
आभारी हूँ जिनकी कृपा से इस ग्रन्थ का शीघ्र प्रकाशन सम्भव हुआ । 


नई दिल्‍ली 
कृष्ण-जन्माष्टमी सं० २०२३ --क्रुष्ण देव झारी 
तदनुसार ८ सितम्बर, १६६६ 

द्वितीय खण्ड : बीभत्स-रस का शास्त्रीय निरूपण 

संचारी को स्थायी भाव मानने की भ्रांति, आत्म- 
ग्लानि स्थायी भाव घृणा का ही एक रूप, भरत की 

है, क्या घृणा मिश्रभाव है ? 

७ घृणा के भेद: प्राचीन आचार्यों के भेद-निरूपण की 
समीक्षा, आदि कवि का आदि श्लोक शोक का नहीं, 
घृणा का उदाहरण है, शुद्ध घृणा, क्षोभयुक्त घृणा, 
आवेशपूर्ण घृणा, क्रोघ-मिश्रित घृणा, आत्मग्लानि-रूप 
में घृणा, भय-मिश्चित, दयामिश्रित घुणा । 


> > 


AR RRR त हकका न 


को जप STH MD HO SO म हे त तत त NN सी न कक पल , 

वीभत्स रस में मानसिक अनुभावों का प्रकाशन । 

अध्याय ४. रसांग-विवेचन : संचारी भाद-उद्दीपन १७७-१६७ 

७ संचारी भाव-सामान्य विवेचन : व्यभिचारी भाव को 
व्याख्या, संचारी भाव किसके भाव होते हैं? क्या 
विभावादि से पुष्ट होकर संचारी भी रस-रूप ग्रहण 
करते हैं ? संचारियों के विभावादि स्वतन्त्र नहीं होते, 

प्राचीन संचारियों की परख, संचारी भावों की 
संख्या । 
७ बीभत्स रस में संचारी भाव-संचरण : रति, मोह 


HE) 


आदि एकाध के सिवा बीभत्स रस में सब संचारियों 
की संभाव्य अवस्थिति । 
अध्याय ५. बीभत्स रस का अन्य सेद्धांतिक विवेचन १९९-२४१ 
७ विभावादि और रसानुझूति : स्थायी भाव और रस । 
७ १. साथारणीकरण-तादात्म्य सिद्धान्त और वीभत्स 
रस, शुक्ल जी द्वारा कथित मध्यम कोटि का रस । 
छ २. रस-दोष । 
® ३. रसो के वर्ण ओर देवता । 
® ४. न्याय या तक और रसानुभूति । 
७५. घृणा ओर कदर । 
७ ६. वीभत्स-रस ओर ओज-गुण । 
७ ७. घृणा ओर उदात्तता, घृणा का जीवन से सम्बन्ध । 
@ ८. वीभत्स रस से आनन्द ओर सोन्दर्यानुभूति : कुरूप 
दृश्यों से भी सोन्दर्यानुभूति । 
७ ९. काव्य में अश्लीलता और बीभत्स रस : अश्लीलता 
की कसौटी, “अश्लील क्वचिद्‌ गुण: । 





७ * अह हुक 


उत्तरार्ड : हिदी साहित्य में बीभत्स-रस 


प्रथम अध्याय : प्राचीन संस्कृत-हिन्दी साहित्य में बीभत्स रस २४५-२६८ 
प्राचीन साहित्य में जीवन के प्रति यथार्थवादी दृष्टि 
की न्यूनता ही बीभत्स रस की न्यूनता का कारण, इसी से घृणा 
के सामाजिक रूप का अभाव, व्यक्ति-चरित्रगत तथा समूहगत 
घृणा या वीभत्स रस पर्याप्त, संस्कृत के 'वेणीसंहार', 'शिशु- 
पाल-त्रघ' में बीभत्स रस के आलम्वनत्व को अपूर्णता ही रस- 
दोष का कारण, आदिकालीन हिन्दी साहित्य में बीभत्स रस, 
भक्तिकाल, रीतिकाल । 
द्वितीय अध्याय : आधुनिक युग को परिस्थितियाँ और बीभत्स रस 
२६६-२७२ 
तृतीय अध्याय : आधुनिक हिन्दी कविता में बीभत्स रस २७३-३१२ 
भारतेन्दु युग, द्विवेदी युग, राष्ट्रीय काव्य-धारा, हिन्दी 
के प्रबन्व-काव्यों में बीभत्स रस, छायावाद में अभावका 
कारण, प्रगतिशील और प्रगतिवादी काव्य । ) 


GT), 


चतुर्थ अयाय : हिन्दी उपन्यास-साहित्य में बीभत्स रस 
प्रेमचन्द से पूर्व, प्रेमचन्द के उपन्यासों में वीभत्स रस, 
प्रसाद का कंकाल, उग्र जी के उपन्यासों में बीभत्स रस, अन्य 
यथार्थवादी रचनाएं, पं० इलाचन्द्र जोशी के उपन्यासों में 
वीभत्स रस, डन्दावन लाल वर्मा, जैनेन्द्र के उपन्यासों में बीभत्स 
रस, प्रगतिवादी नागार्जुन, यशपाल आदि के उपन्यासो में बीभत्स 
रस । जीवन की अनेकानेक समस्याएँ, सामाजिक घृणा का 
विस्तृत प्रकाशन । 
पंचम, अध्याय : हिन्दी कहानी-साहिव्य में बीभत्स रस 
प्रेमचन्द की कहानियों में बीभत्स रस, प्रसाद, शिव- 
पुजनसहाय, विष्णु प्रभाकर, यशपाल आदि अन्य लेखक । 
हन्दी कथा-साहित्य (उपन्यास-कहानी) में बीभत्स रस का 
अनन्त प्रसार । 
षष्ठ अध्याय : हिन्दी नाटक-साहित्य में बोभत्स रस 
भारतेन्दु काल, प्रसाद के नाटकों में बीभत्स रस, हरि- 
कृष्ण प्रेमी, सेठ गोविन्द दास, उपेन्द्रनाथ अएक्र, उदयशंकर 
भट्ट, लक्ष्मीनारायण मिश्र आदि के कुछ प्रमुख नाटकों में 
बीभत्स रस । 
सप्तम अध्याय : हिन्दी एकांकी में बीभत्स रस 
भारतेन्दु बुंग के एकांकी और प्रहसन, हरिकृष्ण प्रेमी, 
उपेन्द्रनाथ अश्क, सेठ गोविन्ददास, लक्ष्मीनारायण मिश्र, डा० 
रामकुमार वर्मा, उदयशंकर भट्ट, विष्णु प्रभाकर, जगदीशचन्द्र 
माथुर, विनोद रस्तोगी, भगवतीचरण वर्मा आदि एकांकोकारों 
के कुछ प्रमुख एकांकियों में बीभत्स रस, हिन्दी एकांकी में 
नाटक से भी अधिक बीभत्स रस-सामग्री, हिन्दी एकांकी में 
सामाजिक चेतना, जीवन की अनेक समस्याओं का प्रकाशन, 
विविध आलम्बन । 

७ रस-सिद्धाग्त--एक परीक्षण 
छरे 


बीभत्स रस पर विचार करने से पूर्व रस और रस- सिद्धान्त की महत्ता या 
उपयोगिता पर विचार करना आवश्यक है । यह आवश्यकता आज और भी अधिक 
अनुभव हो रही है, क्योंकि आधुनिक युग में रस तथा रस-सिद्धान्त को संदेह की दृष्टि 
से देखा जा रहा है । कुछ विद्वान्‌ आधुनिक साहित्य की परख में रसो और रस- 
सिद्धान्त की आवश्यकता ही नहीं मानते । प्रगतिवादी आलोचक भारतीय रस-सिद्धान्त 
के सर्वथा विरुद्ध हैं। डा० रामविलास शर्मा अपने एक लेख “रस-सिद्धान्त और आधु- 
निक साहित्य” में लिखते हैं--“साहित्य विकासमान है, और वह एक महान्‌ सामाजिक 
क्रिया है, इसका सबसे बड़ा सबूत यह है कि प्राचीन आचार्या ने भविष्य देखकर जो 
सिद्धान्त बनाये थे, वे आज नए साहित्य पर पूरी-पूरी तरह लागू नहीं किए जा 
सकते । उन्हें लागू करने से या तो पैमाना टूट जाएगा या फिर अपने ही परों को 
थोड़ा तराशना पड़ेगा । काव्य के नौ रसों से नये साहित्य की परख नहीं होती ।"**“** 
जीवन की धाराएँ एक-दूसरे से इतनी मिली-जुली हैं कि नौ रसों की मेड बाँध कर 
उन्हें अपने मन के मुताबिक नहीं बढ़ाया जा सकता । प्रेमचन्द के साहित्य ने यह सिद्ध 
कर दिया है कि इस नये साहित्य को परखने के लिए युग के अनुकूल नये सिद्धान्त 
ढूढ़ने होंगे ।”""""इसलिए साहित्य के सामने यह समस्या नहीं है कि रस नौ होते हैं 
या इससे ज्यादा, और “ग़बन” में श्गृंगार है या रसाभास । इन संचारी-व्यभिचारी 
भावों को रटा-रटा कर हम अपने विद्यार्थियों को साहित्य की प्रगति से दूर रखने का 
विफल प्रयास कर रहे हैं। साहित्यकार सामाजिक उत्तरदायित्व को भूलकर अगर 
आत्मा की अखण्डता और रस के स्वयं-प्रकाश अलौकिक ब्रह्मानन्द-सहोदर होने की 
बातें दोहराता रहेगा, तो वगंहीन समाज के निर्माण में सहायक न हो सकेगा ।”१ 





१. डा० रामविलास शर्मा : “रस-सिद्धान्त और आधुनिक साहित्य” नामक निबन्ध । “सिद्धान्त 
ओर समीक्षा” (संपादक सन्तराम विचित्र), पृष्ठ 5८-६० से उद्धृत । 


२० रस-सिद्धान्त और बीभत्स रस का शास्त्रीय विवेचन 


रस और रस-सिद्धान्त के सम्बन्ध में उपर्युक्त धारणा के कई कारण हैं । एक 
तो यह कि काव्यरस के वास्तविक स्वरूप के सम्बन्ध में कुछ भ्रांतियों का निराकरण 
अभी भी अपेक्षित हे । काव्यरस के उदात्त रूप का समुचित अवलोकन और उसकी 
प्रतिष्ठा की आवश्यकता है । हमारे प्राचीन आचार्यो में भी रसों-सम्बन्धी अनेक 
भ्रांतियां पाई जाती हैं । प्राचीन आचार्य भी काव्यरस में उदात्त तत्त्व की प्रतिष्ठा 
भली प्रकार नहीं कर सके थे । उनके लिए संभवत: श्गएक्ञार रस की कामुकतापूर्ण 
उक्ति भी रस का उदाहरण थी, और त्याग, कत्तव्य, साहस आदि उदात्त भावनाओं 
से परिपूर्ण प्रेम का चित्रण भी श्रृङ्गार रस का उदाहरण था । इन दोनों में श्रेष्ठता 
की दृष्टि से परख का विचार उनके सम्मुख था ही नहीं यही कारण है कि रसानु- 
भूति की श्रेष्ठता की कसौटी वे हमें प्रदान नहीं कर सके । 

रस-सिद्धान्त पर संदेह का दूसरा वड़ा कारण यह हे कि आज तक हम अपनी 

रस-दृष्टि केवल इस बात में ही सीमित किए हुए हैं कि अमुक रचना में कौन-कोन-सा 
रस है, किस रस की प्रधानता है, अर्थात्‌ हमारी रस-दृष्टि केवल रस गिनाने तक ही 
सीमित रहती है । हम भावों और रसों की जीवनोपयोगिता तथा उनके आधार पर 
कवि या लेखक की सम्पूर्ण रचना-प्रक्रिया का विश्लेषण करते ही नहीं, और इस 
प्रकार रस-सिद्धान्त एक सीमित समीक्षा-सिद्धान्त प्रतीत होता है। ऐसा लगता है कि 
उसका समाज और जीवन की प्रगति से विशेष सम्बन्ध नहीं; कि वह वेयक्तिक 
आनन्दानुभूति मात्र है । 

अतः रस-सिद्धान्त-सम्बन्धी उपयुक्त विरोध का खण्डन करने के लिए हमें 
काव्यरस के उदात्त रूप का स्पष्ट प्रतिपादन करना होगा, और इस सम्बन्ध में समस्त 
भ्रांतियों का निराकरण करते हुए सिद्ध करना होगा कि रस-सिद्धान्त व्यक्तिगत नहीं, 
समष्टिगत है या व्यष्टिगत होते हुए भी समष्टिगत है, और इसमें जीवन की सम्पूर्ण 
उदात्तता को समाहित करने की शक्ति है । जीवन के वेषम्य पर क्षुब्ध, करुणाद्र या 
घृणा से प्लावित हुए विना अर्थात्‌ भावानुभूति या रसानुभूति के बिना कोई व्यक्ति 
वर्गहीन या वैषम्यहीन समाज के निर्माण में प्रदत्त हो ही नहीं सकता; या यों कहें कि 
काव्य में सामाजिक विषमता के प्रति लेखक की घृणात्मक तथा करुणामय प्रतिक्रिया 
ही, जो निश्चय ही रसानुभूति है, वर्गहीन समाज के निर्माण में सहायक होगी । अतः 
रस का निषेध करना भ्रांतिपूर्ण है । 

डा० रामविलास शर्मा आदि हिन्दी के प्रगतिवादी आलोचकों की रस- 
सिद्धान्त-विरोधी मान्यता और सामाजिक. प्रगति को ही साहित्य और साहित्य- 
समीक्षा का मानदण्ड मानने की विचारधारा का विरोध करते हुए भी उनके उपर्युक्त 
कथन के मूल में जो सत्य है, उस पर हमें अवश्य ध्यान देना होगा । निस्संदेह रस- 
सिद्धान्त-सम्बन्धी रस गिनाने वाली प्राचीन धारणा अपर्याप्त है। आज हमें अपनी 
रस-दृष्टि को व्यापक बनाने की आवश्यकता है । ऐसी व्यापक उदात्त रस-दृष्टि को 


। 56 औँ चरि .7 


३ 





रस-सिद्धान्त--एक परीक्षण २१ 
ही हमें आलोचना का आदर्श मानदण्ड घोषित करना होगा, जिसमें नैतिक मूल्यांकन 
का मानदण्ड तथा समीक्षा की ऐतिहासिक, मनोवैज्ञानिक, वेज्ञानिक तुलनात्मक, समाज- 
शास्त्रीय आदि सभी शैलियाँ और भिन्न-भिन्न साहित्य-रूपो के भिन्न-भिन्न रचना- 
विधान से सम्वन्धित तत्त्व समन्वित हों । ऐसी व्यापक रस-दृष्टि की प्रतिष्ठा का ही 
प्रयास हमने आगे किया है । 

रस-सिद्धान्त-विरोधी कुछ आलोचकों को छोड़कर, आज हिन्दी में प्रायः सभी 
प्रमुख आलोचको को यह स्वीकार है कि न केवल प्राचीन रस सिद्धान्त को यथावत्‌ 
रूढ़ रूप में अपनाने से काम चलेगा और न ही उसकी उपेक्षा से । प्राचीन मानदण्ड को 
ही व्यापक बनाने की आवश्यकता है, तभी हम अपने राष्ट्रीय साहित्य के अनुरूप 
समीक्षा का समुचित स्वरूप सुरक्षित रख सकेंगे । इस सम्बन्ध में आचार्य नन्ददुलारे 
वाजपेयी का कथन है : “नए साहित्य के साथ पुराने सिद्धान्तों का विनियोग किस 
प्रकार होगा, यह एक महत्त्वपूर्ण प्रश्‍न है । कदाचित्‌ इसीलिए कुछ लोग यह कहने और 
मानने लगे हैं कि उन पुरातन सिद्धान्तों को छोड़ ही देना चाहिए, और नवीनतम 
पाश्चात्य सिद्धान्तो को अपना लेना चाहिए । मैं इस प्रकार के विचारों और विचारको 
से सहमत नहीं हूँ ।'' 

आचार्य रामचन्द्र शुक्ल, आचार्य नन्ददुलारे वाजपेयी, डा० नगेन्द्र आदि हिन्दी 
के प्रमुख विचारक रस-सिद्धान्त के बड़े समर्थक हैं। शुक्ल जी ने तो बड़े विश्वास के 
साथ घोषित किया था कि अपनी रस-पद्धति से हम सब देशों के सब भाषाओं के 
साहित्य का समुचित मूल्यांकन कर सकते हैं। वाजपेयी जी और डा० नगेन्द्र ने भी 
रस-सिद्धान्त की छान-बीन करके उसे नवीन वज्ञानिक दीप्ति प्रदान करने का स्तुत्य 
कार्य किया है । अभी भी ये विद्वान्‌ इसी प्रयत्न में लगे हूँ । 


Tr 


१. आचार्यं नन्ददुलारे वाजपेयी : “नया साहित्य, नये प्रश्न! (प्रथम संस्करण) ५० १३४ । 


२ | पाइचात्य समीक्षा-मान और रसानुर्मूति 
छे 


भारतीय रस-आचार्य और समीक्षक ही नहीं, प्लेटो से लेकर टालस्टाय तथा 
रिचड स आदि तक सभी प्राचीन और आधुनिक पाश्चात्य विद्वान्‌ भी काव्य में भावानु- 
भूति और आनन्द का महत्त्व स्वीकार करते आए हैं। इन पाश्चात्य विद्वानों की अनेक 
ऐसी उक्तियां प्रकट की जा सकती हैं, जिनसे रस-सिद्धान्त का समर्थन या भाव और 
रस की महत्ता स्पष्ट प्रमाणित होती है । ग्रीक समीक्षा के इतिहास में पहला नाम 
प्लेटो का लिया जाता है । राष्ट्रीय आवश्यकताओं, युगीन परिस्थितियों तथा समाज- 
निर्माण की उत्कट अभिलाषा के कारण प्लेटो ने केवल आनन्द-सुख, निष्क्रिय सुख या 
मिथ्या परितोष को ही काव्य-प्रयोजन मानकर काव्य की उपेक्षा ही की । उसकी 
उपयोगितावादी नेतिक दृष्टि को काव्य सत्य से दुगना-तिगुना दूर दिखाई दिया । उसने 
कवि को ख्याली पलाव पकाने वाला निठल्ला प्राणी ही समझा । पर इस फटकार और 
निन्दा में भी हम कुछ महत्त्वपूर्ण शब्द पा जाते हैं, जो भारतीय रस-दृष्टि के अनुकूल 
हैं । कविता की प्रभावशक्ति और आनन्द-विभोर करने की क्षमता को मानते हुए प्लेटो 
ने कहा--“उस समय जबकि वह शोक्ात्त व्यक्ति का अनुकरण करते हुए विषादमय 
विलाप प्रकट करता है तो तुम जानते हो कि वह हमें आनन्द प्रदान करता है और 
हम मुक्त भाव से उसका अनुगमन करने लगते हैं, हमारी सहानुभूति जाग्रत होती है 
और हम पर गंभीर प्रभाव पड़ता है । इस प्रकार जिसका हमारे ऊपर सर्वाधिक प्रभाष 
पड़ता है, उसी की सुकवि के रूप में हम प्रशंसा करते हैं ।” 

यद्यपि इस प्रभाव को वस्तुजगत्‌ का असत्य मानकर प्लेटो ने इसकी उपेक्षा 
की है, पर भावों की आनन्ददायिनी और प्रभावोत्पादिनी शक्ति तथा करुण रस की 


आळ कल 


१. पाश्चात्य काव्य-शास्त्र की परम्परा (संपादक डा० नगेन्द्र), १० २१ (प्लेटो के “गणतंत्र' का 
अनुवाद) । 

पाश्चात्य समीक्षा-मान और रसानुभूति २३ 


कक 


आनन्दानुभूति में सहानुभूति सिद्धान्त आदि ऐसे तथ्य हैं, जो रस-सिद्धान्त से निकट 
सम्बन्ध रखते हैं, और उनके कथन में हमें अनायास ही प्राप्त हो गए हैं। खेद है कि 
भावों की प्रभाव-शक्ति को मानते हुए भी प्लेटो इस प्रभाव के उदात्त रूप का साक्षात्कार 
[ कर सके । उस समय के त्रासदी साहित्य का करुण प्रभाव उन्हें निरथंक ही लगा । 

प्लेटो के पश्चात्‌ अरस्तू तथा लॉजाइनस ने ग्रीक समीक्षा को पर्याप्त हृद तक 
नैतिक आतंक से मुक्त किया । अरस्तु के विरेचन-सिद्धान्त तथा लोंगिनस” या लोंजा- 
इनस के 'उदात्त तत्त्व में भी भावों की महत्ता स्पष्ट स्वीकृत है । अरस्तू ने त्रासदी को 
उत्कृष्ट कला इसीलिए माना कि त्रासदी में भावों का सघन प्रभाव अधिक होता है । 
फिर भी अरस्तू की दृष्टि अधिकतर वस्तुपरक ही रही, यही कारण है कि वे भावों 
को मूल्यांकन की व्यापक कसौटी प्रमाणित नहीं कर सके । अरस्तू की वस्तुपरक दृष्टि 
के विपरीत लॉजाइनस ने आत्मपरक दृष्टि को अपनाया । उनके उदात्त के विवेचन में 
आत्म-तत्त्व की ही प्रधानता है । उन्होंने उदात्त अभिव्यंजना के पाँच तत्त्व बताए हैं । 
सर्वाधिक महत्त्वपूर्ण प्रथम तत्त्व है--महान्‌ विचारोदभावना की क्षमता । दूसरा प्रमुख 
तत्त्व है--प्रेरणा-प्रसूत एवं उद्याम आवेग । इन दोनों तत्त्वों को लॉजाइनस ने अधि- 
कांशतः नैसगिक वताया । शेष तीन तत्त्व अंशतः कला की पूर्ति करते हैं । वे हैं--- 
समुचित अलंकार-योजना, सुष्ठु भाषा और गरिमामय रचना-विधान ।' लॉजाइनस ने 
उच्च विचारों और उदात्त भावों को काव्य के प्रमुख तत्त्व घोषित करके काव्य के सच्चे 
स्वरूप की प्रतिष्ठा की । 

पुनर्जागरण काल से लेकर सत्रहवीं शताब्दी तक पश्चिम में साहित्य तथा 
समालोचना के सम्बन्ध में जो विचार-जगत्‌ आन्दोलित हुआ, उसके परिणामस्वरूप 
१८ वीं, १६ वीं तथा २० वीं शताब्दियों में कई गंभीर काव्य-सिद्धान्तों का जन्म 
हुआ । शास्त्रवादी : स्वच्छन्दतावादी, कलावादी : नीतिवादी, सौष्ठववादी : बौद्धिक 
ज्ञानवादी, मनोबैज्ञानिक : समाजवादी आदि कई दार्शनिक द्ृन्द्रों की परम्परा चली । 
इस विचार-मंथन से कला और साहित्य-सम्वन्धी अनेक सत्यों की उपलब्धि हुई । 

शास्त्रवादियों की रूढिवादिता के विरुद्ध स्वच्छन्दतावादियों ने वेयक्तिक स्वतं- 
त्रता, कल्पना-प्रियता, आह लाद, व्यष्टिचेतना, सौन्दर्यवाद और भावुकता आदि तत्त्वों 
का आग्रह किया । कला और साहित्य की स्वच्छन्द भावात्मक आंतरिक सोन्दर्यानुभूति 
का सिद्धान्त इनकी बडी देन है । कॉलरेज, वर्ड स्वर्थ, शैले आदि सभी ने भाव-तत्त्व 
की महत्ता स्वीकार की है । कॉलरेज के अनुसार, काव्य का प्रयोजन सौन्दर्य के माध्यम 
से भाव-जन्य आनन्द प्रदान करना है ।* 


१. काव्य मे उदात्त तत्त्व, (प्रथम संस्करण), प ४४ । 
२. ‘Poetry is the excitement of emotion for the purpose of immediate 


pleasure through the medium of beauty. — Coleridge 


२४ रस-सिद्धान्त और बीभत्स रस का शास्त्रीय विवेचन 


स्वच्छन्दतावादियो ने सौन्दर्य को प्रमुख तत्त्व माना । उनके अनुसार आनन्द 
या आह लाद सौन्दर्य पर आधारित है और सौन्दर्य कल्पना पर आश्रित है । कल्पना 
और सौन्दर्य की बात इन्होंने अधिक की, फलतः भाव-सौन्दयं या भावानन्द की बात 
पीछे पड़ गई, जिसका परिणाम यह हुआ कि इनकी व्यक्तिगत स्वतंत्रता समष्टिचेतना 
भौर सामान्य भावानुभूति की विरोधी-सी होने लगी । कल्पना की क्रीड़ा और सौन्दर्य- 
चित्रण के आग्रह में भावों की उदात्तता का दृष्टिकोण पीछे पड़ गया । सांस्कृतिक और 
नैतिक मूल्यों की बात भी दब गई। इसकी प्रतिक्रिया-स्वरूप १९ वीं शती के उत्तराद्धं 
में मैथ्यू ऑर्नल्ड, रस्किन आदि विचारको ने कला में सांस्कृतिक मूल्यों के महत्त्व पर 
जोर दिया । 
टाल्स्टाय का काव्य-सिद्धान्त : टाल्स्टाय भी कला के प्रति मानवतावादी 
उपयोगितावादी सिद्धान्त लेकर आए । उन्होंने कला और साहित्य की कसौटी विशाल 
मानवतावादी प्रभाव बताई । केवल सौन्दर्य-आनन्द कला का प्रयोजन नहीं है । उनके 
अनुसार अपने युग और अपने वर्ग से ऊपर उठकर जो कवि सम्पूर्ण मानवता के मंगल 
का विधान अपनी रचना में करता है, वही सर्वश्रेष्ठ है। कला को केवल आनन्द का 
साधन समझने वाले प्लेटो आदि प्राचीन विचारक तो भ्रम में थे ही, पर उनसे भी 
कहीं अधिक भ्रम में आज के कलावादी हैं, जो कला का साध्य केवल आनन्द मानते हैं। 
टाल्स्टाय ने कला का मूल भाव को ही बताया । उनके संक्रमण सिद्धान्त 
(Infection The0r) के अनुसार काव्य के भाव संक्रामक होते हैं, अर्थात्‌ दूसरों में 
सम्प्रेषणीय होते हैं अतः वे ऐसे नहीं होने चाहिएँ, जो रोग के कीटाणुओं की तरह 
छूत की बीमारी फेलायें । वे उदात्त होने चाहिएँ, जिनका जन-जीवन पर शुभ प्रभाव 
पड़े । उदात्त भावों का क्षेत्र टाल्स्टाय ने धर्म को बताया । विश्‍वप्रेम और विश्वकरुणा 
ही वास्तविक घमं हैं । अतः इन्हीं की सिद्धि श्रेप्ठकला का मानदण्ड है । टाल्स्टाय का 
उदात्त भावानुभूति का सिद्धान्त भारतीय रस-सिद्धान्त से बहुत साम्य रखता है । पर 
जब टाल्स्टाय कला का मानदण्ड उदात्त भाव के स्थान पर विश्व-बंधुत्व की सिद्धि 
बताने लगते हैं, तब वे विशुद्ध साहित्यिक मूल्यांकन से दूर प्रतीत होते हैं । जहां 
सौन्दर्यवादियों और स्वच्छन्दतावादियों ने सौन्दर्य के उदात्त रूप अर्थात्‌ उदात्त भाव- 
सौन्दर्यं की अवहेलना की, वहाँ टाल्स्टाय जैसे रस-सिद्ध विचारक भी नीति या धर्म 
और सौन्दर्यं या आनन्द का सही समन्वय प्रस्तुत न कर सके । वस्तुतः उदात्त भाव से 
आगे घामिक या मांगलिक मूल्य को वे साध्य मान लेते हैं और भाव को केवल साधन । 
यदि वे उदात्त भावानन्द को ही कला का मानदण्ड ठहराते तो कलावादियों या 
आनन्दवादियों से भी उनका कोई विरोध न रहता । 
“कला कला के लिए' सिद्धान्तः उपर्युक्त नीतिवादी या जीवनोपयोगितावादी 
कलासिद्धान्त के विपरीत, पश्चिम में वाल्टर पेटर, आस्कर वाइल्ड और ब्रेडले आदि 
बिचारको ने कला कला के लिए' या 'कविता कविता के लिए, सिद्धान्त का प्रचार 

किया । इनकी विचारधारा का केन्द्र-बिन्दु था सौन्दर्य । सौन्दर्य-जन्य आनन्द को ही 
इन्होंने काव्य-कला का चरम मूल्य और प्रयोजन स्वीकार किया । इन्होंने जीवन- 
तत्त्वों या नैतिक मूल्यों की बात कला-साहित्य से एकदम बहिष्कृत करना चाही हो, 
सो तो नहीं, हाँ उसे गौण अवश्य वना दिया । 
ब्रेडले ने काव्य का अन्तरंग मूल्य कल्पनात्मक अनुभव या सौन्दर्यानुभव ही 
माना है । शिक्षा, वासनाओं का संस्कार आदि सांस्कृतिक एवं धार्मिक तत्त्व काव्य के 
बहिरंग मूल्य ही हैं ।* उन्हें इस वात का डर रहा है कि इन बाह्य मूल्यों पर ध्यान 
रहने से काव्य-मूल्य (कल्पनात्मक अनुभूति) को क्षति पहुँचेगी । ब्रैडले का कथन है 
कि “काव्य अपना साध्य आप है'--से यह समझना भूल है कि काव्य और मानव-हित 
परस्पर विरोधी हैं । काव्य भी मानव-हित का ही एक रूप है । पर इसका मूल्यांकन 
इसके अपने मूल्य को छोड़कर मानव-हित को नहीं बनाना चाहिए । वस्तुतः ब्रेडले 
यही चाहते हैं कि किसी कविता का मूल्यांकन नीति, धर्म आदि की बाह्य बातों के 
आवार पर नहीं होना चाहिए । वे उसकी कसौटी यही बताते हैं कि क्या काव्य हमारी 
कल्पना को परितोष देता है? नीति, धर्म, ज्ञान, सांस्कृतिक उच्च आदर्श अपने में कुछ 
हीं । काव्य की हृष्टि से इनका महत्त्व तभी सिद्ध होता है, जब वे कवि की आत्मा 
में अन्तर्भूत होकर आते हैं, उसकी कल्पना का अंग बन जाते हैं । 
ब्रैडले के विचारों से जो तथ्य निकलते हैं, उनमें सबसे महत्त्वपूर्ण यही है कि 
काव्य-मूल्यांकन किसी नीति या आदर्श के आधार पर नहीं किया जा सकता । नीति 
या धमे को वे कल्पनात्मक अनुभूति के रूप में ही काव्यान्तगंत ग्राह्य मानते हैं। पर 
वे नीति या जीवन-तत्त्वों और काव्य का सम्बन्ध "प्रच्छन्न" (७०५९7४०५०११) कह- 
कर एक तरह नीति या जीवन-मूल्यों को वैकल्पिक बना देते हैं । काव्य में उच्च जीवन- 
मूल्यों के विधान से उसकी “कल्पनात्मक अनुभूति” (Imaginative experience) 
उदात्त और अधिक प्रभावशाली हो सकती है, इस तथ्य को वे नहीं समझा सके । 
काव्य की परख आन्तरिक मूल्यो से ही होनी चाहिए, यह तो ठीक है, पर वे आन्त- 
रिक मूल्य अनुभूति की कौन-सी सर्वश्रेष्ठ दशा हो सकते हैं, यह भी वह नहीं बता 
सके; उदात्त भाव या उदात्त भावानुभूति ही यह कसौटी बन सकती है--यह रहस्य 
ब्रेडले नहीं खोल सके । वे नैतिक मूल्यों को नितान्त बाहरी मान बैठे । इस सम्बन्ध 





l. ‘This experience (imaginative experience) isan end in itself, is 
worth having on its own account, has an intrinsic value...... its 
poetic value is this intrinsic worth alone. Poetry may have also 
an ulterior value as a means to culture or religion, because it con- 
veys instruction, or softens the passions, 07 furthers a good cause ; 
because it brings the poet fame or money or a quiet conscience.” 

__A. C. Bradley : Oxford Lectures On Poetry. FP. 4-<. 

में पेटर का दृष्टिकोण कुछ.अधिक महत्त्वपूर्ण लगता है । उन्होंने सौन्दर्यं की आधार- 
शिला पर नैतिक मूल्यों की अवस्थिति से ही कला की महानता स्वीकार की है। 
सुन्दर कला से महान्‌ कला का अन्तर स्पष्ट करते हुए वे कहते हैं कि सुन्दर रूप- 
विधान से कला अच्छी कला तो बन सकती है, पर यह आवश्यक नहीं कि वह महान्‌ 
भी हो | “अच्छी कला और महान्‌ कला में अन्तर सम्प्रति रूप-विधान पर नहीं, वस्तु 
पर निर्भर करता है । कम-से-कम साहित्य के क्षेत्र में तो यह सभी स्थितियों में सत्य 
है । कला की महानता इस पर निर्भर करती है कि यह जिस वस्तु को अनुप्राणित 
अथवा नियमित करती है, वह किस कोटि की वस्तु है। उसकी विविधता, महत्‌ 
उद्देश्यों से उसकी सन्धि, उसमें विद्रोह की गहराई अथवा आशा का सन्देश ये सव 
उसकी महानता को निर्धारित करते हैं। जिन अवस्थाओं में मैंने अच्छी कला की 
स्थिति मानी है, उनमें यदि कला अवस्थित हो, और फिर यदि उसे मानवता की 
कल्याण-सावना में, पीड़ित-दमित के परित्राण में, अथवा हमारी सहानुभूति के विस्तार 
में लगाया जाय, तो वह कला महान्‌ होगी, अथवा यदि कला हमारे विषय में तथा 
हमारे और विश्व के सम्वन्धों के विषय में ऐसे नए या पुराने सत्य का उद्घाटन करे 
जिससे हमारे ऐहिक जीवन को शक्ति और उन्नयन मिले, अथवा दाँते की तरह वह 
ईश्वर की महत्ता को प्रकाशित करे, तो वह कला महान्‌ होगी ।) 

उपर्युक्त उद्धरण से स्पष्ट है कि पेटर जीवन के नैतिक मूल्यों की महत्ता स्पष्ट 
. स्वीकार करते हैं । “कला कला के लिए” सिद्धान्त में यदि पेटर का यह कथन भी 
उतना ही प्रचारित हो जाता, जितना सौन्दयं और आनन्द का प्रयोजन प्रचारित हुआ, 
तो इस)\सिद्धान्त को जीवन-विरोधी या नीति-निरपेक्ष कहने का साहस किसी को न 
होता । पेटर के उक्त कथन में सौन्दर्य-तत्त्व और.जीवन-तत्त्व पृथक्‌-पृथक्‌ से प्रतीत होते 
हैं । वास्तव में पेटर ने जिस स्थिति में महान्‌ कला की सम्भावना की है, वह उदात्त 
भावानुभूतियों के सिवा और कुछ नहीं हो सकती । उदात्त भावानुभूति में ही सौन्दर्य- 
तत्त्व और नीति-तत्त्व दोनों एक-साथ गुथे हुए समन्वित रूप में प्रकट हो सकते हैं । 

क्रोचे के काव्य-सिद्वान्त “अभिव्यंजनाचाद” की “सहजानुभूति” भी तीब्र भावानु- 
भूति ही है । क्रोचे ने कला को मानसिक व्यापार माना है । इसका निर्माण न तर्कपूर्ण 
बौद्धिक ज्ञान से होता है, न इन्द्रियज ज्ञान से और न ही साधारण लौकिक भावा- 
त्मक ज्ञान से । क्रोचे ने सहज ज्ञान ([0:७।।००) से ही इसका सम्बन्ध बताया है । 
सहज ज्ञान से क्रोचे का अभिप्राग्र हृदय के उस सहज स्वतः स्फूं अनुभवात्मक ज्ञान 
से है जो अपनी अनुभूति को तीव्रता के कारण अभिव्यक्ति के लिए बाध्य होता है। 
कोई व्यक्ति अपने पुत्र के जरा-से अपराध पर भी क्षुब्ध हो सकता है, और इस अनु- 
भवात्मक अवस्था में एकदम उसे बुरा-भला कहने लगता है, पर उसका यह क्षोभ 





१. पाश्चात्य काव्य-शास्त्र की परम्परा, १० २३१ (पेटर के विचारों का दिन्दी अनुवाद) । 

सहजानुभूति (५/००) को वस्तु नहीं कहा जा सकता । आदि कवि बाल्मीकि ने 
जव व्याध द्वारा मारे जाते हुए क्रोंच पक्षी को देखा, तो उनके हृदय से या उनकी 
अन्तरचेतना से व्याध के लिए जो क्षोभपूर्ण फटकार एकदम स्वतः ही निकल पडी, 
ह सहजानुभूति से सम्बन्ध रखती है । निश्चय ही हमारी रसानुभूति की तरह ऐसी 
सहजानुभूति भी, जिसे कोचे ने मन की सक्रिय आध्यात्मिक चेष्टा कहा है, अन्तश्चेतना 
की व्यक्तिगत स्वार्थ-सम्बन्धों से मुक्त दशा की ही द्योतक है। इस प्रकार क्रोचे की 
हजानुभूति एक तरह की रसानुभूति ही प्रतीत होती हे । मेरे विचार में यह सहजा- 
नुभूति भारतीय रस-ध्वनि से भिन्न कोई विचित्र वस्तु नहीं है। ध्वनिकार आनन्द- 
वद्ध ने कहा है कि निषाद के बाण से विद्ध, सहचरी के वियोग से कातर क्रौंच के 
क्रन्दन से उत्पन्न आदि कवि का शोक ही श्लोक में परिणत हो गया ।? 
जिस प्रेरणा या सहज अनुभूति से अभिभूत होकर वाल्मीकि श्लोक के रूप 
में अभिव्यक्ति करने को बाध्य हुए, उसे ही क्रोचे ने कला का मूल स्रोत माना है । यह 
दृष्टिकोण एक तरह वड स्वर्थं के “Spontaneous overflow of powerful feel- 
ing5'' अर्थात्‌ “तीब्र भावावेगों का स्वतः प्रवत्तन” से भी मिलता-जुलता है । क्रोचे 
इस प्रकार की अनुभूति को ही सफल अभिव्यक्ति मानते हैं । तीब्र अनुभूति ही 
अभिव्यक्ति के लिए मचलेगी । अतः अभिव्यक्ति ही कविता है इसमें सफल-असफल 
का भी प्रश्‍न नहीं उठता, क्योंकि ऐसी अभिव्यक्ति जब होगी, सफल ही होगी । उक्त 
तीब्र अनुभूति रसानुभूति या उदात्त भावानुभूति के अतिरिक्त कुछ और होगी, हम 
नहीं जानते । अतः क्रोचे के अभिव्यंजनावाद का भी सीधा सम्बन्ध भावानुभूति या 
रसानुभूति अथवा रस-सिद्धान्त स ही मानना पड़ता है। इस सिद्धान्त से कला के 
निर्माण में व्यक्ति-चेतना का सत्य ही प्रकट हुआ है । यह सिद्धान्त जितना सूक्ष्म आदर्श 
प्रस्तुत करता है, उतना व्यावहारिक सत्य नहीं है । तो भी काव्य का यह आदर्श 
उदात्त भवानुभूति का आदर्श ही सिद्ध होता हे । 
क्रोचे के 'अभिव्यंजनावाद' की ही तरह मनोवज्ञानिक अन्तश्चेतनावाद भी कला 
के मनोवैज्ञानिक निर्माण से ही सम्बन्ध रखता है, समोीक्षा-मूल्यों से इसका कोई सीधा 
सम्बन्ध नहीं । फ्रायड ने अचेतन मन की प्रबलता पर प्रकाश डाला; बताया कि हमारे 
मस्तिष्क का 3 अचेतन है और यही हमारे विभिन्न कार्य-व्यवहारों का विशेष प्रेरक 
होता है । फ्रायड ने अचेतन मन की सारी शक्तियों का मुल आधार मानव की 
दमित काम-वासना को माना । यह सामाजिक और नैतिक बंधनों के कारण चेतन को 
ग्राह्य नहीं होती । यह अचेतन में दमित कुँठा बन जाती है, जो निष्कासन का अवसर 
ढंढती रहती है । कभी-कभी इसका उदात्तीकरण भी हो जाता है-जेसे देश-प्रेम, 
१. “तथा चादि कवेर्वाल्मोकेमिहृत सहचरी विरहकातर क्रोचाक्रम्दजनितः शोक एव श्लोकतया 
परिखतः!--ध्वन्यालोक । 

भगवद-प्रेम आदि के रूप में । यह सामाजिक प्रतिबंधों के कारण प्रच्छन्न-रूप में प्रकट 
होती है । स्वप्न, दिवास्वप्न और साहित्य इसके प्रच्छन्न प्रकट-रूप ही हैं। साहित्य- 
कला में इसी दमित वासना का चेतनगत उन्नयन हो जाता हैं, जो उदात्तीकरण कह- 
लाता है । साहित्य को कलाकार की दमित वासनाओं का/परिणाम बताकर फ्रायड ने 
मनोवैज्ञानिक समीक्षा का मार्ग प्रशस्त किया, जिसमें कलाकार के वैयक्तिक जीवन का 
अध्ययन करके उसकी सृजन-प्रेरणा के स्रोतों का अध्ययन किया जाता है। कहना न 
होगा कि यह समीक्षा एकांगी है। इससे कला-कुतियों के मूल्यांकन का पूर्ण मानदण्ड 
उपलब्ध नहीं हुआ । 

एडलर ने मानव-क्रिया-कलापों के मूल में हीन-भावना (Inferiority Com- 
ए।९%) की पूर्ति का सिद्धान्त बताया और महत्त्वाकांक्षा को ही कला-प्रेरणा का मूल- 
मंत्र माना । युंग ने फ्रायड के संकुचित व्यक्तिगत अवचेतन को “सामूहिक अवचेतन' 
की विशालता प्रदान की और युग-युग के मानव-संस्कारों की प्रबलता स्वीकार की । 
इस मनोवेज्ञानिक प्रभाव से साहित्य में व्यक्तिवादी प्रद्वत्ति को प्रश्रय मिला । साहित्य 
के विषय-तत्त्व और रचना-विधान में भी आश्चर्यजनक परिवर्तन हुआ, पर काव्य की 
श्रेष्ठता का मानदण्ड इससे प्राप्त नहीं हुआ । 

समाज-शास्त्रीय या माक्सवादी मानदण्ड : मानव-जीवन विविधताओं से भरा 
है । समय की परिस्थितियों के साथ जीवन की आवश्यकताएं, जीवन के आदर्श और 
मान्यताएं भी बदलती रहती हैं। आज का भौतिक-बौद्धिक युग जितना जटिलताओं 
से पूर्ण है, वेसा पहले कभी न था । जीवन के जो प्रश्‍न, जो समस्याएँ आज हमारे 
सामने हैं, वे हमारे पूवंजों के सम्मुख न थीं । आज के वैयक्तिक अहंवादी आत्म-केन्द्रित 
मानव को समझने के लिए जिस प्रक्रार हमें मनोवैज्ञानिक 'एवस-किरणों' (X-Rays) 
का प्रयोग करना पड़ता है और मनोवैज्ञानिक समीक्षा-पद्धति अपनानी पड़ती है, उसी 
प्रकार जीवन की भौतिक एवं सामाजिक जटिलताओं को समझने के लिए समाज-शास्त्र 
का सहारा लेना पड़ता है। समाज-शास्त्रीय समीक्षा-पद्धति कलाकारों से यह माँग 
करती है कि उनकी रचनाओं से युग-चेतना को कितनी गति मिली । वही कला श्रेष्ठ 
मानी जाती है जो समाज के प्रगतिशील तत्त्वों को उभारती है । माक्सवादी दृष्टिकोण 
आथिक या भौतिक मूल्यों को ही महत्त्व देता है । समाजवादी समीक्षक कवि की सामा- 
जिक एवं राजनैतिक चेतना का ही आकलन करता है, अन्य बातों को वह गौण मान 
लेता है । साहित्य तथा जीवन या समाज का सम्बन्ध अहूट है । अतः यह तो उचित 
है क्रि कलाकार जीवन के बदलते हुए मानों, उसकी विभिन्न समस्याओं को अपनी 
अनुभूति का विषय बनाए, पर उसकी कला की परख इस बाह्य मान से करना त्रुटि- 
पूर्ण ही होगा । इसी सम्बन्ध में कलाकार को दो बातों का ध्यान रखना होगा । एक 
तो यह कि युग की समस्याओं को सामयिक रूप में न अपनाकर युग-युग की शाश्वत 
मानवीय संवेदनाओं के रूप में अपनाना होगा । कलाकार प्रचारक या राजनीतिक लीडर 

नहीं बन सकता । उसका राज्य तो मनोराज्य है । सामयिक समस्याएँ उसके साहित्य को 
युग-युग का स्थायी साहित्य नहीं बना सकतीं । दूसरे, उसे इन समस्याओं या सामा- 
जिक मूल्यों को साहित्य-रस में घोल कर, रस-रसायन बनाकर ही प्रस्तुत करना होगा। 
अर्थात्‌ इनका साहित्यिक मूल्य तभी होगा, जब ये उदात्त भावों के रूप में प्रकट होंगी । 
अतः सामाजिक या आथिक मूल्य को समीक्षा का अलग स्वतंत्र मूल्य मानना भ्रांति- 
पूर्ण ही है । हम कलाकार से यह माँग नहीं कर सकते कि उसने वर्ग-संघर्ष का चित्रण 
क्यों नहीं किया, या पूंजीवादी समाज-व्यवस्था का खोखलापन क्यों नहीं दिखाया । 
इस प्रद्धत्ति के अभाव में ही हम उसे निकृष्ट कलाकार नहीं कह सकते | हाँ, हम 
कलाकारों को युग की बदलती हुई संवेदनाओं से परिचित करा सकते हैं । हम मानवता 
के निर्मम शोषण और उसके भिन्न-भिन्न रूपों की ओर उनका ध्यान आकर्षित कर सकते 
हैं । युग-अनुरूप साहित्य की माँग भी कर सकते हैं । पर अपनी माँग को ही मूल्यांकन 
की कसोटी नहीं बना सकते । कसौटी तो हर हालत में उदात्त भाव ही रहेंगे। अतः 
समाज-शास्त्रीय समीक्षा भी समीक्षा का एकांगी मानदण्ड ही है। वह मूल्यांकन की 
आदर्श पद्धति नहीं मानी जा सकती । हाँ, इसने कला के सामाजिक मूल्य की ओर 
हमारा ध्यान अवश्य आकर्पित किया, यही इसकी देन है । 

रिचर्ड्स का मनोव॑ज्ञानिक मूल्य का सिद्धान्त : वर्तमान युग में आई० ए० 
रिचर्ड्स के मनोवैज्ञानिक मूल्यांकन का विशेष महत्त्व है। रिच स ने ब्रेडले के 'कविता 
कविता के लिए! सिद्धान्त का विरोध किया । उन्होंने नेतिक मूल्यों को कला-मूल्यांकन 
का आवश्यक तत्त्व बताया । उनके अनुसार मूल्यांकन की स्थिति में हम 'मानव-जीवन 
के महान्‌ निर्माण में उसके स्थान' और अन्य अनेक परोक्ष महत्त्वों को हिसाब में 
लाकर ही मूल्य आंक सकते हैं ।' 

रिचड्स ने डा० ब्रेडले के इस मत को भी पूर्ण सत्य नहीं माना कि नैतिक 
मूल्यों आदि परोक्ष तत्त्वों से काव्य-मूल्य का अपकर्ष होता है। काव्य का एक रूप ऐसा भी 
है, जिसमें परोक्ष मूल्यों का अन्तर्भाव हो जाता है ।* जिस प्रकार एक पाठक को रसज्ञ 
मानव, नैतिक, व्यावहारिक, राजनीतिक मानव आदि अनेकानेक रूपों में विभक्त नहीं 
किया जा सकता, इसी प्रकार कविता के खण्ड-खण्ड विभाजन के वे पक्षपाती नहीं हैं । 
सच्ची अनुभूति में ये सब तत्त्व स्वतः ही सम्मिलित हो जाते हैं । अतः रिचड स इन 
अनुभूतियों के मनोवैज्ञानिक मूल्यांकन का सिद्धान्त- 4. म कप 
0 ५४।४०'--प्र कट करते हैं । उनका कथन है कि समस्त मानवीय द्वत्तियां दो भागों 
में बाँटी जा सकती हैं--१. प्रद्वत््यात्मक दृत्तियां (^ए९६९००९5) और २. निद्त्त्या- 
त्मक दत्तियां (4४०7००५) । अतः वह वस्तु मूल्यवान है जो हमारी प्रद्धत्ति को तुष्ट 

करे, अर्थात्‌ इच्छा की पूर्ति करे । हर कोई अपनी अधिक-से-अघिक प्रद्ृत्तियों को तुष्ट 
करना चाहता है । पर यह संभव नहीं होता । अतः रिचर्ड स मूल्य-सम्वन्धी परिभाषा 
देते हुए कहते हैं“ Anything is valuable which will satisfy an appetency 
without involving the frustration of some equal or more important 
appetency : in other words, the only reason which can be given 
for not satisfying a desire is that more important desires will thereby 
be thwarted.” अर्थात्‌ वही वस्तु उत्तम है जो हमारी प्रबृत्ति को बिना दूसरी 
समान या अधिक महत्त्वपूर्ण प्रद्धत्तियों को हानि पहुँचाए तुष्ट करे । अतः वही कवि 
महान्‌ साहित्य की रचना करेगा जो प्रदत्तियों के मूल्यों को समझता है । “प्रदत्तियों की 
अधिकाधिक तृप्ति को मूल्य की कसौटी मान लेना एक मोटा मानदण्ड है । * वस्तुतः 
साहित्य का उत्कर्ष भावोत्कर्षं पर निर्भर करता है। भाव ही प्रद्रत्ति को जगाते हैं । 
अतः रिचड्स अपने भाव-जगत को छोड़कर प्रद्रत्ति की स्थुल बात चलाने लगते हैं। 
नेतिक मूल्यों को प्रदत्त की सापेक्षता में देखने से उनका भावानुभूति से सीधा सम्बन्ध 
हीं रहता जो काव्य का प्राण है । किस सच्ची अनुभूति में नीति आदि तत्त्व स्वतः 
ही सम्मिलित हो जाते हैं, यह भी रिचड॑स ने नहीं बताया । तो भी यह स्पष्ट है कि 
रिचर्ड्स का मनोवँज्ञानिक मूल्य का सिद्धान्त भावों-उदात्त भावों-पर ही आधा- 
. रित है। 
उदात्त भावानुभूति ही रसानुभूति है: इस प्रकार कुछ प्रमुख पाश्चात्य 
समीक्षा-सिद्धान्तो के संक्षिप्त विवेचन से स्पष्ट है कि पाश्चात्य विचारको ने भी 
भावानुभूति का महत्त्व स्त्रीकार किया है, और इन समीक्षा-सिद्धान्तों में वे 
सिद्धान्त ही मूल्यांकन को समस्या सुलझाने में महत्त्वपूर्ण सिद्ध हुए हैं, जिनमें भावा- 
नुभूति को ही मूल्यांकन का मानदण्ड स्वीकृत किया गया है । उपयुक्त विवेचन से 
यह भी स्पष्ट हुआ होगा कि उदात्त भावानुभूति में जीवन के नैतिक मूल्य का तत्त्व 
भी स्वतः सम्मिलित हो जाता है । उदात्त भावानुभूति को ही काव्य-मूल्यांकन का 
मानदण्ड मानना उचित है । पाश्चात्य विद्धानों की यह उदात्त भावानुभूति हो हमारी 
रसानुभूति है । हमारे आचार्यो ने भावों के उदात्त प्रेषणीय रूप को ही काव्य के 
'स्थायी-भाव' निश्चित किया है । मनोविज्ञान की दृष्टि से तो ईर्ष्या, लोभ आदि भाव 
भी स्थायी भाव (S९९०) हुँ, पर इनका प्रेषणीय रूप संभव न होने से आचार्यो 
ने इन्हें काव्यगत स्थायी भावों की कोटि में नहीं लिया । यही नहीं, क्रोध, घृणा आदि 
स्थायी भावों का भी उदात्त रूप ही रस का आधार बनता है । अत्याचारी रावण 
को भी सीता पर क्रोब आता है, और एक व्यक्ति किसी मामूली बात पर भी क्रोध 





l. Principles Of Literary Criticism, P. 48. 
२. नन्दद्रुलारे वाजपेयी, “नया साहित्य : नए प्रशन’, पृ० २ । 


MTs 00.७0... _~ te ०० कि 


पाश्चात्य समोक्षा-मान ओर रसानुभूति ३१ 


का अनुभव करने लगता है, पर क्रोध के इन रूपों का रोद्र रस से कोई सम्बन्ध नहीं । 
रौद्र रस का विषय तो उदात्त क्रोध भाव ही बनेगा, अर्थात्‌ यदि हम किसी अबला 
पर किसी अत्याचारी को बलात्कार करते देखते हैं, तो उस अत्याचारी के प्रति हमारा 
क्रोध उदात्त होगा और यही रौद्र रस का विषय कहलाएगा । अतः हमारी रसानुभूति 
उदात्त भावानुभूति ही है। नवों रसों के स्थायीभाव उदात्त प्रेषणीय भाव ही हैं। 
आगे हमने स्थायी भावों की विवेचना में अच्छी तरह स्पष्ट किया है कि पाश्चात्य 
'सेंटिमेंट' ही हमारे स्थायी भाव नहीं हैं, बल्कि सेंटिमेंट के उदात्त रूप ही काव्यगत 
स्थायी भाव बन सकते हैं । अब आगे हम अपनी रस-पद्धति पर विचार करते हुए देखेंगे 
कि हमारा रस-सिद्धान्त समीक्षा का सर्वमान्य व्यापक सिद्धान्त बनने की योग्यता 
रखता है या नहीं; उसमें संशोधन और परिवर्धन कहाँ तक अपेक्षित है । 


= 

भरतमुनि से लेकर पण्डितराज तक लगभग अठारह सौ वर्षो की दीघं साहित्य- 
शास्त्र-परंपरा संस्कृत आचार्यो की सूक्ष्म पर्यवेक्षण-शवित और काव्य-मर्मज्ञता की 
परिचायक है । इस बीच कई काव्य-सम्प्रदायों का आविर्भाव हुआ जिनमें काव्य तथा 
उसके अंग-प्रत्यंग, जँसे--काव्य का स्वरूप, परिभाषा, प्रयोजन, कवि-प्रतिभा, काव्य- 
भेद, रस, अलंकार, रीति, गुण-दोष, ध्वनि आदि का विशद विवेचन किया गया। काव्य 
की आत्मा के सम्बन्ध में कई सम्प्रदाय प्रचलित हुए । 
अलंकारवादी आचार्यो ने काव्य में अलंकारों की प्रधानता मानते हुए उन्हें 
काव्योत्कर्ष-वद्ध क के स्थान पर उत्कर्षं का कारण घोषित किया और काव्य-आश्रय 
बताया । ये आचार्य काव्य के आत्मतत्त्व का निर्णय कर ही नहीं सके । इनकी दृष्टि 
बहिरंग ही रही । वामन आचाय ने गुणों पर आधारित विशिष्ट पद-रचना (रीति) 
को काव्य की आत्मा माना । गुणों को काव्य के स्थायी धर्म वताना वामन की सुलझी 
हुई दृष्टि का परिणाम अवश्य है, पर ये गुण किस पर आश्रित हैं, काव्य का आत्मन्‌ 
क्या है, ये बाते वे नहीं वता सके । अतः वामन का सिद्धान्त भी अलंकार-सम्प्रदाय 
की तरह सीमित और बाहू यपक्ष-प्रधान ही है । यही बात कुंतक के वक्रोक्ति-सिद्धान्त 
के वारे में कही जा सकती है। काव्य के आत्मतत्त्व का स्पष्टीकरण वक्रोक्ति-सिद्धान्त 
से भी नहीं हो सका, हाँ, रचना-विधान-सम्वन्धी कुछ प्रतिमान अवश्य प्राप्त हुए । 
आनन्दवद्धन के ध्वनिसिद्धान्त में ही सर्वप्रथम समन्वय की प्रवृत्ति का आभास 
मिलता है । ध्वनिकार ने काव्य की आत्मा ध्वनि को बताया । काव्य में वाच्यार्थं 
के स्थान पर व्यंय्यार्थ ही प्रमुख है और काव्य-सौन्दर्य व्यंग्य-ध्वनि में ही रहता है । 


व्यंग्यार्थ की महत्ता पर ही काव्य की कसौटी रखी गई और काव्य के तीन भेद किए , 


गए--१. उत्तम काव्य, जिसमें व्यंग्यार्थ ही प्रधान होता है | इसे ही ध्वनि-काव्य कहते 
हैं, २. मध्यम अथवा गुणीभूत-व्यंग्य काव्य, जिसमें वाच्यार्थ से ही व्यंग्याथं प्राप्त 

होता है भोर इस प्रकार वाच्यार्थ का भी महत्त्व रहता है, ३. अधम-काव्य अथवा 
चित्र-काव्य, जिसमें वाच्यार्थ की ही प्रधानता रहती है । ध्वनि के भी तीन भेद किए 
गए---१. वस्तु-ध्वनि, २. अलंकार-व्वनि, और ३. रस-ध्वनि । ध्वनिवादियों ने 
इन तीनों में रस-ध्वनि को ही सर्वश्रेष्ठ माना । इस प्रकार ध्वनिवादी आनन्दवर्धन 
ने ही सर्वप्रथम अलंकार, रीति आदि से दबे हुए रस-सम्प्रदाय को अलंकारादि के 
भार से मुक्त किया । 

काव्यानन्द : ध्वनिकार का यह लक्षण---'सहृदय5ह्लादि शब्दार्थमयत्वमेव 
काव्यलक्षणम्‌' अर्थात्‌ सहृदय को आह्वादित करने वाला शब्दार्थ ही काव्य है; पण्डित- 
राज की यह परिभापा--'रमणीयार्थप्रतिपादकः शब्द काव्यम्‌' अर्थात्‌ रमणीय अर्थ 
का प्रतिपादन करने वाले शब्द को काव्य कहते हैं; तथा विश्वनाथ की 'रसात्मकं 
वाक्यं काव्य आदि सब परिभाषाएं और लक्षण मन को आनन्दित करने से सम्बन्ध 
रखती हैं । प्लेटो से लेकर आधुनिक काल के रिचड स, इलियट आदि प्रायः सब 
पाश्चात्य समीक्षक तथा सभी भारतीय आचार्य काव्य की कसोटी आनन्द ही स्वीकार 
करते हैं । जिस रचना में जितना अधिक आनन्द प्रदान करने की क्षमता होगी, वह 
उतनी ही श्रेष्ठ मानी जायगी । पर प्रश्न उठता है, केसा आनन्द ? काव्यानन्द का 
क्या स्वरूप है ? सर्वोत्तम काव्य-आनन्द किसे मानें ? निरथंक किन्तु संगीतमय मधुर 
पदावली भी आह्वादकारी होती है; चमत्कारपूर्ण सूवित से भी कुछ-न-कुछ आनन्द 
मिलता ही है; कौतूहलपूर्ण घटनाओं के पढ्ने या सुनने में भी मन आनन्द प्राप्त करता 
है; ज्ञान के जिज्ञासुओं को बौद्धिक विचार-तत्त्व में भी आनन्द आ सकता है; तथा 
अपरिष्कृत रुचि वाले व्यक्ति अश्लील एवं गंदी कहानियों के पढ़ने में मज़ा लेते हैं । 
पर सच्चा, श्रेष्ठ काव्यानन्द इन में शायद ही किसी को माना जाय । काव्यानन्द या 
काव्यरस न तो संतरे का रस है, न ही लौकिक अनुभूति-जन्य आनन्द । न यह 
शतरंज, ताश आदि खेलों का मनोरंजन है, न नाच-तमाशे का आनन्द । वस्तुतः 
काव्यानन्द उदात्त भाव-जन्य आनन्द है, जो सहृदय को हृदय की मुक्तदशा अथवा 
सत्त्वोद्रेक की दशा में प्राप्त होता हे । 

सार्थक 'अलंकार-ध्वनि' तथा 'वस्तु ध्वनि’ भी किसी-न-किसी भाव की ओर 
इंगित अवश्य करेगी, इसी से ध्वनिकार ने उसके आह्वाद को भी काव्य को आत्मा 
माना । पर ये दोनों भाव की पुष्ट अनुभूति नहीं करातीं । अतः “रस ध्वनि से ये 
निकृष्ट कोटि की घ्वनियाँ हैं। इस प्रकार 'रस ध्वनि' को सर्वश्रेष्ठ मानकर एक 
तरह से ध्वनिवादियों ने 'वस्तुव्वनि' और 'अलंकार-ध्वनि' का पर्यवसान “रस में ही 
सिद्ध किया है । आनन्दवर्द्धन का स्पष्ट कथन है कि 'यद्यपि प्रतीयमान्‌ (व्यंग्यार्थ) के और 
(वस्तु, अलंकार, ध्वनि आदि) भी भेद दिखाए गए हूँ, परन्तु रस-प्राधान्य के कारण 

रस-भाव द्वारा ही उनका उपलक्षण (ज्ञापन) होता हे ।' वास्तव में काव्य के लक्षण- 
निर्धारण में तो ध्वनिकार की दृष्टि पूर्णतया व्यापक रही है, इसी से उन्होंने अलंकार 
या वस्तुध्वनि को ही नहीं, अपितु प्रतीयमान या व्यंग्य के अभाव में 'चित्रकाव्य' 
को भी काव्य की संज्ञा देने में संकोच नहीं किया । उन्होंने कहा कि जहाँ वस्तु या 
अलंकार-ध्वनि न हो, उसे चित्रकाव्य का विषय भले ही माना जाए, पर काव्य में 
किसी वस्तु का संस्पर्श न हो, यह युक्तिसंगत नहीं । संसार की सव वस्तुएँ किसी 
रस या भाव का अंग अवश्य वन जाती हैं । ऐसी कोई वस्तु नहीं जो किसी प्रकार 
की चित्तवृत्ति को उत्पन्न न करे ।* 

रस हो काव्य को कसोटी है: काव्य-लक्षण-निर्माण मे इतने उदार होने पर 
भी जब व्वनिकार के सम्मुख काव्य की परख--उसकी उत्कृष्टता की कसौटी--का 
प्रश्‍न आता है, तो वे स्पष्ट शब्दों में रस को ही एक-मात्र कसौटी वतते हैं । उन्होंने 
स्पष्ट कहा है कि रस-भाव को प्रवाहित करने वाली महाकवियों की वाणी ही उनको 
अलौकिक प्रतिभा को व्यक्त करती है, जिसके कारण, कवियों की नाना-विध परम्परा 
वाले इस संसार में कालिदास आदि दो-तीन अथवा पाँच-छः ही महाकवि गिने जाते 
हैं ।३ अतः रस ही काव्य की कसोटी है । 

भारतीय काव्य-शास्त्र के अलंकार, रीति, वक्रोक्ति, ध्वनि और रस--इन 
पाँचों सम्प्रदायों को शरीरवादी और आत्मवादी दो रूपों में वाँटा जा सकता है । 
अलंकार, रीति और वक्रोक्ति सिद्धान्त शरीरवादी हैं तो ध्वनि और रस आत्मवादी 
हैं । पहले तीनों को रीति या शली (अभिव्यंजना शेली-अंग्रेजी Style of Expres- 
$07 के व्यापक अर्थ में) के नाम से अभिहित किया जा सकता है, और अन्तिम दोनों 
को रस-सिद्धान्त के अन्तर्गत ही समन्वित किया जा सकता है। इस प्रकार मूलतः दो 
सम्प्रदाय ही ठहरते हैँ रस और रीति। क्षेमेन्द्र का औचित्य सिद्धान्त इन दोनों में 
ही समाहित हो जाता है । आत्म-पक्ष-सम्बन्धी औचित्य रस-सिद्धान्त का विपय होगा 
और अभिव्यक्ति तथा रचना-विधान-सम्बन्बी औचित्य रीति के अन्तर्गत आ जायगा । 
शरीर और आत्मा का सापेक्षिक सम्वन्ध अन्योन्याश्रित होता है। अतः काव्य के इन 
दोनों पक्षों का अहूट सम्बन्ध है । प्राचीन आचार्यो ने भी एक-दूसरे के सिद्धान्त का 
विरोध करते हुए भी सबकी महत्ता किसी-न-किसी रूप में मानी है । आरम्भ में 
समन्वय-बुद्धि का अभाव था, किन्तु बाद में सब ग्रांतियों का निवारण होता गया और 


१. . “प्रतीयमानस्य चान्य भेददशनेऽपि रसभावमुखेनेवोपलक्षणं प्राधान्यात्‌? । 

२. ध्वन्यालोक चित्रकाव्यस्य स्वरूपम्‌ । 

३. थेनास्मिन्नति ब्रिचित्रकविपरम्परावाहिनि संसारे कालिदास प्रभ्रतययो द्वित्राः पंचषा एव 
वा महाकवय इत्ति गण्यन्ते? ॥६॥।--ध्वन्यालोक (भारतीय काव्यशास्त्र की परम्परा, 
पु० १३२) । 


काग्यं-आत्मा तथा काव्य की कसोटी | ३५ 
काव्य के सब तत्त्वों का समन्वय स्थापित हुआ । रस-सिद्धान्त में इन सबका अन्तर्भाव 

हज ही हो जाता है। अलंकारवादियों ने भी रस का तिरस्कार नहीं किया । रुद्रट 
ने तो यहाँ तक कह दिया कि काव्य रसयुक्त होना ही चाहिए । अग्निपुराण में भी रस 
को काव्य का प्राण घोषित किया गया है ।' अतः वक्रोक्ति, अलंकार, ध्वनि आदि 
सब तत्त्वों में काव्य-प्राण-रूप रस ही मानना पड़ता है। महापात्र विश्वनाथ काव्य- 
पुरुष में इन सव का समन्वय करते हुए लिखते हैं--शब्द और अर्थ काव्य-पुरुष के 
शरीर हैं, रस और भावादि उसका आत्मा, शूरता, दया, दाक्षिण्य आदि के सदृश 
माधुर्य, ओज और प्रसाद गुण उसके गुण हैं और कत्व आदि के समान श्रृ तिकटुत्व 
आदि दोष हैं, वैदर्भी आदि रीतियां शरीर के भिन्न-भिन्न अंगों का गठन हैं तथा 
उपमादि अलंकार कटक, कुण्डलादि के तुल्य होते हैं ।* 


१. वाम्बैदग्थ्यप्रधानेऽपि रस ण््रात्र जीवितम्‌--अग्निपुराण) हिन्दी साहित्यदर्पण, १० १६। 
२. काम्यस्य शब्दाथों शरीरम्‌, रसादिश्चात्मा, युणाः शोर्यादिवत्‌, दोषाः कणत्वादिवत्‌) 
रीतयोऽब्रयतरसं स्थान विशेषवत्‌, अलंकारः कटक कुण्टला दिवत्‌ इतति ॥ ~ साहित्यदर्पण 


९2 उदात्त रस ही सर्वश्रेष्ठता का मानदण्ड 
© 


ऊपर के विवेचन से स्पष्ट हुआ कि रस-ब्वनि या रस ही काव्य की श्रेष्ठता 
का मानदण्ड है । अव प्रश्‍न है कि कया सव प्रकार की 'रस-ध्वनि' या 'विभावानुभाव- 
संचारी' से पुष्ट सब प्रकार की रसानुभूति सर्वश्रेष्ठ काव्य की ही द्योतक होती है ? 
क्या रस को समीक्षा का व्यापक मानदण्ड बनाया जा सकता है ? क्या यह मानदण्ड 
इतना पूर्ण है कि हम सब देशों के सतर कालों के सव प्रकार के साहित्य का मूल्यांकन 
केवल रस के आधार पर कर सकते हैं ? श्रेष्ठतम रसानुभूति का स्वरूप क्या है ? 
इन गम्भीर प्रश्नों का उत्तर देने से पूवं काव्य के प्रयोजन पर आचायो के विचार 
प्रकट करना आवश्यक है, क्योंकि हमारे आचार्यो के काव्य-प्रयोजन तथा काव्य-रवरूप- 
विवेचन अर्थात्‌ काव्य-दर्शन से ही उनका समोीक्षा-दर्शन ग्रहण करना पड़ता है। 
उन्होंने समीक्षा या समीक्ष्यवादी की दृष्टि से समीक्षा के मानदण्डों पर विचार 
नहीं किया । काव्य से जो प्रयोजन या सिद्धि उन्हें अभिप्रेत थो, किसी रचना में 
वह सिद्ध होती है या नहीं--यह भी उनकी समीक्षा की एक कसौटी ही समझी जा 
सकती है । 
जीवन की पूर्णता हमारे तत्त्वचितकों ने “अभ्युदय” और “निःश्रेयस” 
स्वीकार की है। इसी से जीवन के सव पक्षों में चतुर्वर्ग (धर्म, अर्थ, काम, मोक्ष) 
प्राप्ति ही उनका उद्देश्य रहा है । प्रायः सव साहित्याचायों ने भी घर्म, अर्थ, काम, 
मोक्ष अर्थात्‌ चतुवंगं की प्राप्ति ही को काव्य का भी प्रयोजन बताया है । इसके साथ 
ही मनोरंजन या आनन्द तथा कवि की दृष्टि से यश और धन-लाभ भी काव्य का 
प्रयोजन माना गया है ।' मम्मट ने कुछ व्यापक दृष्टि से काव्य-प्रयोजन पर प्रकाश 
डाला । उनके अनुसार काब्य-प्रयोजन है, 'यश-प्राप्ति, घन-लाभ, लोक-व्यवहार को 
१. धर्मार्थेकाममोच्षेषु वेचत्षण्य कलासु च । 
करोति की तिंप्रीतिं च साधुकाव्य निषेवणम्‌ ॥--काव्यालंकार (भामह) 
३६ 

शिक्षा, अमंगल का विनाश, तुरन्त अलौकिक आनन्द तथा मधुर नैतिक उपदेश ।' 
इससे स्पष्ट है कि आनन्द के साथ शिव-तत्त्व या नैतिक उपयोगिता की सिद्धि भी 
आचार्यो को मान्य थी। मम्मट ने इस सम्वन्ध में अलौकिक आनन्द को 'सकल 
प्रयोजनमौलि भूतं कहकर सौन्दर्यं या आनन्द को प्राथमिकता दी है । यही तो काव्य 
का प्राण है । इसके विना दूसरे प्रयोजनों की कोई सार्थकता ही नहीं । आचार्यो द्वारा 
आनन्द और नैतिकता के इस समन्वय का ही परिणाम है कि हमारे यहाँ 'कलावाद', 
'नीतिवाद', 'अभिव्यंजनावाद', 'सौष्ठववाद” आदि वादों का वादविवाद नहीं खड़ा हुआ । 
हमारा रस-आनन्द ही जीवन का बहुत बड़ा पुरस्कार है। यह हृदय की सात्त्विक 
प्रद्त्तियों से सम्बन्ध रखता है ; यह हृदय-परिष्कार और हृदय-प्रसार का द्योतक है। 
मनुष्य के प्रकत रागों पर आधारित यह रस-रूप काव्यानन्द उच्चकोटि का होता है, 
इसमें सन्देह नहीं । पाश्चात्य समीक्षक रस की मनोर्वेज्ञानिक उच्चता को नहीं पा 
सके । वे केवल आह्लाद, मनोरंजन, आनन्द, प्रभाव और बहुत हुआ तो भावानन्द तक 
ही अपनी काव्य-परिभाषा या काव्य-प्रयोजन ले जा सके । वे यह नहीं वता सके कि 
तीद्रतम भावानन्द की प्रक्रिया क्या है, उसका स्वरूप और अवयव वया हैं । स्थायी 
भावों का विभावानुभाव आदि से परिपुष्ट होकर रस-दशा को प्राप्त होना ही अलौकिक 
आनन्द-रूप तीव्रतम भावानुभुति है, इस रहस्य का पूर्ण उद्घाटन तो भारतीय आचार्यों 
ने ही किया । रससिद्धान्त को भारतीय समीक्षा का प्रतिनिधि सिद्धान्त कहा जा सकता 
है । भारतीय मनीपियों की हज़ार वर्षों की अट्टट चिन्ताधारा से प्राप्त यह 'रस' 
(रससिद्धान्त) अपने में रीति, अलंकार, वक्रोक्ति, ध्वनि, औचित्य, गुणदोष आदि सब 
तत्त्वों को समाहित किये हुए है । 

तो प्रश्‍न उठता है कि क्या रस जीवन की सम्पूर्ण उदात्तता को भी अपनी परिधि 
में ले लेता है? और क्या नैतिक मूल्यों की बात उसके साथ चलाने की आवशयकता 
नहीं ? क्या रस की कसौटी सावंकालिक और सावंदेशिक शाश्वत कसौटी मानी जा 
सकती है ? सव-कुछ विचार करने के पश्चात्‌ हमें लगता है कि हमारे रस-सिद्धान्त में 
कमी अवश्य है, जिसके कारण आचार्यों के रस को हम पूर्ण कसौटी के रूप में पेश करते 
हुए हिचकिचाते हैं । इसमें सन्देह नहीं कि हर रस-दशा हृदय की सात्त्विक दत्तियों 
को जगाती है, पर रस की सब दशाएँ ऐसी नहीं मानी जा सकतीं, जिनमें जीवन के 
उदात्त तत्त्व अनिवार्य-रूप से समाहित हों । जसे, रीति-कवियों का श्शुङ्गार-चित्रण 
या आचार्यो द्वारा विशेषकर मम्मट द्वारा प्रस्तुत श्वद्भार रस के उदाहरण महान्‌ 
जीतनादर्शो या स्वस्थ जीवन-प्रेरणाओं से दूर ही हैं। आचायों के बीभत्स रस का 





१. काव्यं यशसेऽर्थकृते व्यवद्दारविदे शिवेतरक्षतये । 
सद्यः परनिवृ तये कान्तासम्मिततयोपदेरायुजे ॥ १/२ ॥--काव्यप्रकाश 
(हिन्दी साहित्य सम्मेलन, द्वितीय संस्करण), ए० १४ | 

मांस-मज्जा-रुधिर वाला वस्तुगत रूप भी उदात्तता से विशेष सम्बन्ध नहीं रखता । 
जीवन के उच्च मूल्यों को हम भुला नहीं सकते । अत: भाव या रस को ऐसी परिपुष्ट 
दशा ही, जिसमें जीवन के उदात्त तत्त्व या उच्च नेतिक मूल्य भी समाहित हों, रस 
की सर्वश्रेष्ठ दशा कही जा सकती है । हम मानते हैं कि रस एक अविभाज्य, अखण्ड 
अभिव्यक्ति है । पर उसकी पूर्णता में जिस प्रकार हम अलंकार, रीति आदि शेली 
के सब श्रेष्ठ साधनों को आवश्यक मानते हैं, अर्थात्‌ हम कहते हैं कि उत्कृष्ट वर्ण- 
शब्द-योजना (कलात्मक अभिव्यंजना) से रस की श्रेष्ठ सिद्धि होती है, उसी प्रकार 
हमें यह भी मानना होगा कि उच्च जीवनादर्शों से समन्वित रस-दशा रस की सवंश्र ष्ठ 
और पूर्ण दशा होगी। एक उदाहरण लीजिये । मीरां की पदावली में भावों की 
तीव्रता है, सन्देह नहीं । किन्तु यदि उनकी पदावली सूर या महादेवी की तरह अधिक 
कलात्मक भी होती अर्थात्‌ उत्कृष्ट और परिष्कृत भाषा-शैली के सब प्रसाधनो का 
उसमें योग होता, तो वह और भी अधिक प्रभावशाली, अधिक भावप्रवण और अधिक 
आह्वादकारी होती । इसी प्रकार रीति-कवियों के श्ृङ्गार-चित्रण में 'विभावानुभाव- 
संचारी संयोगाद्रसनिष्पत्ति का पूर्ण आयोजन है। अतः आचार्यो के शास्त्रीय दृष्टि- 
कोण से वह श्रृङ्गार रस है । पर उसमें जीवन के उदात्त मूल्यों का अभाव है । यदि 
यह श्वद्भार-चित्रण जीवन के उच्च मूल्यों या महान्‌ जीवनादर्शों से समन्वित होता; 
इसमें त्याग, उत्साह, साहस, वीरता, धीरता आदि उदात्त प्रद्रत्तियों का भी योग होता, 
तो क्या हम उसे अधिक प्रभावशाली और अधिक पुष्ट न मानते ? रीतिकाल के ही 
बिहारी आदि की अपेक्षा हम घनानन्द के श्रृङ्गार को अपेक्षाकृत उत्तम क्यों मानते 
हैं ? निश्चय ही इसी लिए कि घनानन्द के श्रृङ्गार में प्रेमी-जीवन की ऐन्द्रिक रथुलता 
के स्थान पर मानसिक प्रेम-प्रसार, त्याग तथा निःस्वार्थता की उदात्त दृत्तियाँ अपेक्षा- 
कृत अधिक हैं । अतः काव्य को श्रेष्ठता के मानदण्डों में रस के आश्रय रीति, अलंकार, 
ध्वनि आदि अर्थात्‌ शेली-तत्त्व की तरह जीवन के उदात्त मूल्यों को भी एक. तत्त्व 
मानना चाहिये । यह होगा रस के आश्रित ही, अर्थात्‌ भाव-संवेदनाओं में गुथा हुआ । 
नेतिक मूल्य भी वे ही ग्राह्य होंगे, जो मानवता के शाश्वत और सावंदेशिक उच्च मूल्य 
हैं हमारे कथन का अभिप्राय यह नहीं है कि नैतिक मूल्यों को काव्य की कसौटी 
बनाया जाय । काव्य की कसौटी तो रस ही रहेगा । संसार में वही काव्यकृति चिर- 
स्थायी और सर्वश्रेष्ठ मानी जायगी जिसमें उदात्त जीवन-मूल्यों से आवेष्ठित रस की 
परिपुष्ट दशा होगी । अतः उदात्त रस या रस के उदात्त रूप को ही काव्य की 
शाश्वत, सावंदेशिक कसौटी कहा जा सकता है । 

रस के साथ यह उदात्त विशेषण कोई विचित्र बात नहीं समझनी चाहिए.। 
काव्य में उदात्त भावनाओं का प्रकाशन होना चाहिए, ऐसा प्रायः सभी विद्वान्‌ कहते 
हैं । अतः समीक्षा का व्यापक मानदण्ड उदात्त भावों से पुष्ट रस का उदात्त रूप 
मानने में कोई आपत्ति नहीं होनी चाहिए । सुरदास का वात्सल्य-चित्रण और श्वङ्गार- 

वर्णन हिन्दी साहित्य का गौरव है । तुलसीदास श्रृङ्गार और वात्सल्य का इतना 
उदात्त, इतना व्यापक और इतना गहन चित्रण नहीं कर सके । यदि 'विभावादि' 
से रस की परिपुष्टि के सिद्धान्त की दृष्टि से देखें तो इन रसों के प्रकाशन में सूरदास 
तुलसी से उच्च कोटि के कवि माने जायेंगे पर वह क्या वात है जो हमें सूर को 
तुलसी की अपेक्षा उच्च मानने से रोकती है ? निश्चय ही भाव-उदात्तता । तुलसी 
में हमें उदात्त भावों से पुष्ट उदात्त रस का विस्तार अधिक मिलता है । इन दो रसों 
के चित्रण में तुलसी चाहे पीछे रहे हों, पर मानव-जीवन की जितनी उदात्त दत्तियों 
का उन्होंने चित्रण किया है, उतना सूरदास ने नहीं । तुलसी की महानता नैतिकता 
म नहीं, बल्कि नीति या उदात्त जीवन-मूल्यों को रस-रूप देने में--रस को उदात्त 
वनाने में-है । अतः जीवन के उदात्त (महान्‌) आदर्शो को आचार्यो के रस-सिद्धान्त 
का अंग वनाकर उदात्त रस को समीक्षा का सर्वमान्य शाश्वत मानदण्ड बनाया जा 
सकता है । 


में उदात्त रस का सिद्धान्त निरूपित करने की आवश्यकता इसीलिए अनुभव 


हुई है कि हमारे आचार्यो ने 'विभावानुभाव संचारी संयोगादरसनिष्पत्ति' के विवेचन 
में जीवन की उदात्तता पर ध्यान नहीं दिया । उच्च जीवन-तत्त्वों का रस से सम्बन्ध 


~ 


वे अच्छी तरह नहीं दिखा सके । वे भाव, रस, शेली तथा जीवन-मूल्यों या नीति 
आदि का अनिवार्य सहभाव पुरी तरह स्थापित नहीं कर सके । वे रस की श्रेष्ठतम 
अवस्था या अनुभूति को नहीं पकड़ सके। उनकी विवेचना मांस-मज्जा-रुघिर के 
स्थूल दृश्यों में जिस वीभत्स रस का अनुभव करती है, उसमें और करुण रस के अनु- 
भव में कोई अन्तर नहीं बताती । श्वंगार के स्थुल ऐन्द्रिक उदाहरण भी सम्भवतः उन्हें 
उतने ही सरस प्रतीत होते थे, जितने आन्तरिक अनुभूति के मामिक उदाहरण । 
श्रृंगार के लक्षण-निरूपण में भरत मुनि ने उसे उज्ज्वलवेपात्मक कहा है और उसका 
आलम्बनत्व “उत्तम युवक-युवती' के रूप में स्वीकार किया है ।' शंकुक ने अपनी 
व्याख्या में 'वेप' शब्द का अर्थ साधारण वस्त्रालंकार लेने की भूल की है, पर वास्तव 
में 'उज्ज्वल वेष' शब्द यहाँ रस की विभावानुभाव-रूप समस्त सामग्री का बोधक है। 
अभिनवगुप्त का भी यही मत है--'जो चित्तद्दत्ति को अन्यत्र व्याप्त करता है अर्थात्‌ 
(अपने) वोधन द्वारा (रस रूप में) संक्राग्त करता है वह विभाव अनुभाव-रूप 'वेष! 
होता है । और जो (रत्यादि-रूप) स्थायी भाव में समा जाते हैं अर्थात्‌ व्याप्त होते हैं 
वे व्यभिचारी भाव वेष कहलाते हैं । वे जिसमें उज्ज्वल अर्थात्‌ उत्कृष्ट हैं, उस प्रकार 


१. “तत्र श्रृङ्गारो नाम रतिस्थायिभावप्रभव उज्ज्वलवेपात्मक : % > सच 
स्त्री-पुरुष हेतुकः) उत्तमयुवप्रक्कतिः › --नाट्चशास्न (छठा अध्याय) श्वङ्घार रस प्रकरणम्‌) । 

का स्वरूप जिसका है वह “उज्ज्वल वेषात्मक श्वुद्धार' हुआ ।१ 

खेद है कि भरत मुनि ने तथा 'नाट्यशास्न' के व्याख्याकार अभिनवगुप्त ने 
केवल श्युद्भार के सम्बन्ध में ही उज्ज्वलता की बात कही, अन्य रसों के विभावानु- 
भावादि भी उज्ज्वल अर्थात्‌ उत्कृष्ट या उदात्त होने चाहिये, यह वात आचार्यो ने 
स्पष्टतः नहीं कही । सव रसों के विभावादि सव अवयवों में उदात्त तत्त्व होना 
चाहिए, और सब के औदात्त्य से ही उदात्त रस या रस के उदात्त रूप की निष्पत्ति 
सम्भव होती है । विभावादि की उज्ज्वलता या उदात्तता को एक उदाहरण से स्पष्ट 
करते हैं । शकंतला और दष्यन्त के प्रेम का प्रसंग लीजिए । इसमें विभावादि अर्थात्‌ 
आलम्वन-रूप में केवल नर और नारी का होना उदात्तता की दृष्टि से पर्याप्त नहीं 
है । दुष्यन्त और शकुन्तला दोनों की परिस्थितियाँ, दोनों का उदात्त रूप-सौन्दयं, 
प्रकृति, प्रदत्तियाँ, वेशभूषा, वातावरण आदि सव मिलकर उन्हें उदात्त रस का विषय 
बनाते हैं । अतः कण्व ऋषि की पालिता, आश्रम के रम्य वातावरण में सौन्दर्य और 
सौम्यता को पूर्ण प्रतिमा बनी हुई देव-कन्या पवित्र वाला शकुन्तला ही पूर्ण योग्य 
और उदात्त आंलम्बन है । किन्तु इसके साथ ही यह भी स्पष्ट है कि यदि केवल एक 
मुक्तक में ही कवि किसी नर-नारी के साक्षात्कार और प्रेमोट्रोध का वर्णन करता है, 
तो वह भी विषय तो श्रृंगार रस का ही होता है । उस अवस्था में सुन्दर, युवा नर- 
नारी भी आलम्बन ही कहे जायेंगे। पर यह स्थिति परम पुष्ट, योग्य और उदात्त 
आलम्बन की वसी स्थिति नहीं है, जेसी पहली शकुन्तला की । पहली अवस्था उदात्त 
है, क्योंकि शकुन्तला की निसर्ग-सुन्दरता, पवित्रता, स्वच्छता, निष्कपटता, सदाशयता 
आदि वाह्य एवं आन्तरिक गुणों के साथ तपोवन की पवित्रता, रम्य उपवन की चित्र- 
मयी छटा आदि सब से युक्त शङ्गुन्तला में जो उदात्तता (Grand९५7) है, वह उदात्त 
श्यृंगार रस का पूर्ण उदात्त विभावपक्ष है । 

अत्र बीभत्स रस को दृष्टि से विचार करें। आचार्यों ने वीभत्स रस के जो 
आलम्बन बताये या उद्धत किये हैं, वे उदात्त नहीं माने जा सकते | मांस-मज्जा, 
दुगंधादि का वर्णन मन पर किसी उच्च भाव की छाप अंकित नहीं कर सकता, उसकी 
अपेक्षा यदि कत्रि किसी सामाजिक बुराई का वर्णन करता है, वेश्यागामी लोगों की 
शराव से गुच वीभत्स दशा का चित्रण करता है, तो यह आलम्बनत्व योग्य और 
उदात्त होगा । इससे हमारी उदात्त घृणा जगेगी, मानसिक उद्देलन होगा, क्योंकि 
मानव का ऐसा पतन हमारी नैतिक भावना के प्रतिकूल है । ऐसा आलम्बन ही उदात्त 





१. “वेषयति व्थापयति चित्तवृत्तिमन्थत्र ज्ञापनया संक्रामयतीति वेधो बिभावानुभावात्मा । 
वेपयन्ति व्याप्नुबन्ति स्थायिनमिति वेषाः व्यभिचारिणः । 
ते उज्ज्वला उत्क्रष्टा यस्मिन्‌ तथाभूत आत्मा यस्येति ।?'-र्‍हिन्दी श्रभिनवभारती (भाष्यकार 
श्राचार्य विश्वेश्वर), प० ५४२ । 


क 

होगा, क्योंकि इसका सम्बन्ध हमारी उदात्त प्रद्धत्तियों से होगा । इसकी प्रतिक्रिया 
हमारे मन को उदात्त बनाती है । उदात्त आलम्बन से यह अभिप्राय नहीं कि आलम्बन 
अर्थात्‌ व्यक्ति या वस्तु-विशेष महान्‌ हो, बल्कि वह महान्‌ प्रद्धत्तियों को जगाने वाली 
होनी चाहिये । उसकी प्रतिक्रिया हमारे मन को सवल बनाए एवं परिष्कृत करे । 
प्राचीन आचार्यो के वीभत्स-सम्बन्धी प्रायः सव और श्रवृगारहास्यादि अन्य रसों के 
भी बहुत-से आलम्बन अयोग्य और अनुदात्त प्रतीत होते हैं । 

इसी प्रकार अनुभाव और व्यभिचारी भावों में उदात्तता होनी चाहिए। अतः 
उदात्त स्थायी भाव तथा विभावादि की उदात्तता से ही उदात्त रस की सिद्धि होती 
है । पाश्चात्य विचारको की दृष्टि समष्टि-प्रभाव तक ही रही । इस समष्टि-प्रभाव 
का सच्चा रूप हमारे उदात्त रस में ही प्रगट हो सकता है। हमारे उदात्त रस 
की पृष्ट दशा भी समष्टि-प्रभाव (Accumulated ९ ९८।) ही है, क्योंकि उदात्त 
विभावादि, उदात्त (उत्कृष्ट) भाषा-शेली, रीति, नीति, संगीत आदि सव का समन्वित 
रूप समष्टि-प्रभाव उत्पन्न करता है। पर हम इसे समष्टि-प्रभाव न कहकर उदात्त रस- 
दशा ही कहेंगे । इसमे हमारे पास मान-दण्ड का वास्तविक रूप सुरक्षित रहता है। 

उपर्युक्त विवेचन से हमने जिस उदात्त रस को काव्य की सर्वंश्रेष्ठता का 
मानदण्ड निर्धारित क्रिया है, वह साहित्य-समीक्षा का विशुद्ध साहित्यिक मान है। 
उसे न हम कलावादी मानदण्ड कह सकते हैं, न नीतिवादी; न अभिव्यंजनावादी मान 
कह सकते हैं, न केवल सौष्ठववादी । उसमें उच्चकोटि की भाषा-शेली और रचना- 
विधान की प्रक्रिया, उच्च उदात्त विभावादि तथा महान्‌ जीवनादश आदि सब तत्त्व 
अपने 'उज्ञ्वलवेप' में प्रकट होते हैं । यह उदात्त रस-दशा ही श्रेष्ठतम अनुभूति की दशा 
है, यही उत्तम प्रकार का समष्टि-प्रभाव उत्पन्न करती है । निश्चय ही इस उदात्त रस 
को हम काव्य की श्रेष्ठता का शाश्वत और सार्वदेशिक मानदण्ड घोषित कर सकते हैं । 

हमारे यहाँ व्यावहारिक समीक्षा की सब शैलियों का समुचित विकास नहीं 
हुआ था । पाश्चात्य समीक्षा की एक बहुत बड़ी देन है--व्यावहारिक समीक्षा की 
विभिन्न शैलियाँ । ऐतिहासिक, मनोवैज्ञानिक, व्याख्यात्मक, वैज्ञानिक तुलनात्मक, 
प्रभाववादी, समाज-शासत्रीय आदि समीक्षा के विभिन्न रूपों का प्रदर्शन करके पाश्चात्य 
समीक्षकों ने समीक्षा या मूल्यांकन की पूर्णता का मार्ग दिखाया । समीक्षा का सवंमान्य 
मानदण्ड उदात्त रस को बनाया जा सकता है, किन्तु. समीक्षा का व्यावहारिक पूर्णरूप 
इन सब शैलियों के समन्वय से ही सिद्ध होगा । यहाँ 'मानदण्ड' ओर “व्यावहारिक 
पूर्णता' में अन्तर स्पष्ट कर देना आवश्यक है । “किसी वस्तु या सिद्धान्त के सौष्ठव 
को नापने की कसौटी या साधन को ही मानदण्ड कहते हैं । अर्थात्‌ पहले हम श्रेष्ठता 
की पराकाष्ठा का एक मान स्थिर कर लेते हैं और फिर उसी मान के आधार पर 
हम किसी वस्तु या सिद्धान्त की श्रेष्ठता का विवेचन करते हैं ।”' हमने “उदात्त रस! 


१. साहित्याचार्यं पं० सीताराम चतुर्वदी : “समीक्षा-शाख्न ' पृ० ५६ (प्रथम संस्करण) । 

को साहित्य की श्रेष्ठता की पराकाष्ठा का मानदण्ड निर्धारित किया है, अर्थात्‌ जिस 
रचना में जितना अधिक रस का उदात्त रूप होगा, उतनी ही वह श्रेष्ठ होगी । यह 
मुल्यांकन की वात हुई किन्तु किसी रचना की पूर्ण समीक्षा करने के लिए हमें भिन्न- 
भिन्न समीक्षा-प्रणालियों को अपनाना होता है, जैसे, हम कवि पर पड़े युग के प्रभावों 
का अध्ययन करेंगे, उन समस्त सामाजिक, राजनीतिक, सांस्कृतिक स्रोतों को खोजेंगे, 
जहाँ से कवि ने प्रेरणा ग्रहण की, यह ऐतिहासिक समीक्षा-प्रणाली होगी । हम मनो- 
वैज्ञानिक पद्धति से कवि की वैयक्तिक चेतना का स्रोत ढूँढेंगे । कवि के भाव-आशयों, 
उसकी सौन्दर्यानुभुति तथा भाव और शैली की कलात्मक जागरूकता की व्याख्या 
करेंगे । अन्य कवियों से उसकी तुलना करेंगे, उसकी रचना के मानवतावादी और 
सामाजिक मूल्यों का उद्घाटन करेंगे और कला के रचना-तत्त्वों की दृष्टि से उसकी 
परख करके जब उसके सम्बन्ध में अपना पूर्ण निर्णय देंगे, तभी हमारी आलोचना 
पूर्ण होगी । अतः पाश्चात्य समीक्षक चाहे एक सर्वमान्य शाश्वत समीक्षामान देने में 
असमर्थ रहे हों, पर पूर्ण समीक्षा की विविध शेलियाँ प्रदान करने का महत्त्वपूर्ण कार्य 
उन्होंने अवश्य किया है । हमारे यहाँ व्यावहारिक समीक्षा की इन वैज्ञानिक शैलियों 
का प्रायः अभाव ही था । इन सब शैलियों को हम अपनी निर्णयात्मक समीक्षा को 
सहायक वनाकर पूर्ण समीक्षा का आदर्श पा सकते हैं । अतः सम्पूर्ण भारतीय पद्धतियों 
तथा सम्पूर्णं पाश्चात्य सिद्धान्तो--लोंगिनुस के औदात्त्य, टी० एस० इलियट के अभि- 
जात्य, ब्र डले के आन्तरिक मूल्य-सम्बन्धी सौन्दयंवादी सिद्धान्त, प्रगतिवादियों के 
समाज-शास्त्रीय मूल्यांकन, टाल्स्टाय के मानवतावादी व्यापक उपयोगितावादी तथा 
आई० ए० रिचड् स के मनोवेज्ञानिक मूल्य-सम्बन्धी सिद्धान्त सब से समन्वित उदात्त 
रस-सिद्धान्त के अन्तर्गत आदणंपूर्ण व्यावहारिक समीक्षा का स्वरूप-विवेचन इस प्रकार 
किया जा सकता है-- 


१. विषय-तत्त्व-- 


इसके अन्तर्गत समीक्षक पहले ऐतिहासिक और मनोवैज्ञानिक समीक्षा के सहारे 
किसी रचना के विषय-तत्त्व के प्रेरणा-स्रोतों की जाँच करेगा । विपय कहाँ से लिया 
गया है ? उसमें मौलिकता कितनी है, आदि-आदि । फिर वह विषय की संवेदनाओं 
की व्याख्या करता हुआ उनके सम्पूर्ण विभाव-अनुभाव-संचारी भाव आदि तत्त्वों को 
प्रकट करेगा । कलाकार की उदात्त भनुभूतियों को स्पष्ट करेगा । भावानुभूतियो को 
तीब्रतम बनाने वाले तत्त्वों की व्याख्या करेगा । भाव-विस्तार कितना है, भाव-गहनता 
कितनी है, उदात्तता कहाँ तक आ पाई है ? उसकी सजग कल्पना ने भावोत्कषं में 
कह तक योग दिया है ? आदि । 

२. भाषा-शलो-- 


रचना को रस-प्रक्रिया को उत्कृष्ट बनाने तथा उसे एक सर्वाङ्ग-सुन्दर रचना 
बनाने में शैली के प्रसाधनों ने कहाँ तक योग दिया है ? कौन-कौन से प्रसाधन अपनाये 
गये हैं--अलंकार, मुहावरे, लाक्षणिक व्यंजनात्मक प्रयोग आदि कितने कलापूर्ण और 
उपयुक्त हैं ? भाषा में भावानुरूप माधुर्य, ओज आदि गुण तथा संगीत-सौन्दर्य, सरलता, 
स्पष्टता और प्रवाह आदि विशेषताएँ कहाँ तक हैं ? मौलिकता कितनी है ? 


३. रचना-शेली-- 


इसके अन्तर्गत अन्य रचना-कौशल या रचना-विधान की बात भी होगी, 
जैसे, कविता में छन्दादि, उपन्यास में कथानक, चरित्रचित्रण आदि तत्त्व । इनकी 
कलात्मक पूर्णता ही रचना को सर्वाज्ध-सुन्दर बनायेगी । रचना-विधान की किस कमी 
से समष्टि-प्रभाव या उदात्त रस-परिपाक में कमी आई है, किन-किन विशेषताओं ने 
मिलकर समष्टि-प्रभाव की सिद्धि की है? रचना-विधान में मौलिकता कैसी और 
कितनी है ? इत्यादि । 
४. नेतिक मूल्य : विचा र-पक्ष-- 
कवि या लेखक का क्या नैतिक उद्देश्य है। उसने किन उच्च मानवतावादी 
आदशों की स्थापना की है ? उसने समाज ओर समाज से भी ऊपर मानवता के किन 
शाश्वत मूल्यों की प्रतिष्ठा की है ? उसकी रचना युग के किन प्रगतिशील तत्त्वो को 
उभार सकी है ? उसमें युग-युग के मानव को सन्देश देने की कहाँ तक क्षमता है ? 
किन उदात्त मानवीय संवेदनाओं को उसने जगाया है? वह नैतिक मूल्यों को रसा- 
नुभूति का अंग पूरी तरह बना सका है या नहीं ? कहीं उसके मानवतावादी आदर्श 
उदात्त रस के रूप में प्रगट होने की वजाय प्रचारवादी या नीतिवादी के संद्धान्तिक 
उपदेश या सन्देश-मात्र बन कर तो नहीं रह गये ? उसके विचार-तत्त्व में कहाँ तक 
हराई है, कहाँ तक मौलिकता है ? इत्यादि । 
हने की आवश्यकता नहीं कि उपयुक्त तत्त्वों के विश्लेषण में हमारा आदशं 
समीक्षक सवंत्र वैज्ञानिक तुलनात्मक तथा निर्णयात्मक पद्धति भी अपनाये रहेगा और 
सव तत्त्वों की मूल घुरि उदात्त रस ही रहेगी और इस प्रकार भाव, शेली आदि सभी 
हृष्टि से रचना की रमणीयता, उसकी उदात्तता, सावंभौम अर्थात्‌ व्यापक प्रभावा- 
त्मकता आदि के आधार पर विशुद्ध साहित्यिक मूल्यांकन करगा। इस प्रकार की 
समीक्षा ही आदर्श समीक्षा होगी जो सब प्रकार के समोीक्षा-प्रसाधनों और समीक्षा- 
शैलियों को आत्मसात करके चलेगी । इसी आदशं पर नवीन व्यापक समीक्षा का भव्य 
प्रासाद खडा करना होगा । इससे न केवल हम अपने साहित्य, अपितु विश्वसाहित्य 


का सही मूल्यांकन करने में सफल होंगे । 


४४ रस-सिद्धान्त और बीभत्स रस का शास्त्रीय विवेचन 


अपने रस-सिद्धान्त को इस प्रकार व्यापक 'उदात्त रस-सिद्धान्त बनाकर हम 

उसे समीक्षा का शाश्वत मानदण्ड घोषित कर सकते हैं। रस की अवहेलना से काम 
नहीं चल सकता । और न ही केवल परम्परागत नौ रसों को गिनाने-मात्र से काम 
चलेगा । इस व्यापक उदात्त रस-सिद्धान्त से हम आज के साहित्य का पूर्ण मूल्यांकन 
कर सकते हैं । डा० रामविलास शर्मा आदि रस-विरोधी आलोचकों ने तो रस की 
उपेक्षा की ही, हमारे कई अन्य साहित्य-समीक्षक भी इस दोष से नहीं बचे हैं । आलो- 
चक को चाहिये कि साहित्य-रचनाओं की परख आलोचना के शाश्वत मानदण्ड (रस 
के उदात्त रूप) के आधार पर ही करे । समीक्ष्यवादी को प्रत्येक युग की प्रत्येक रचना 
की स्वतन्त्र सत्ता का भी ध्यान रखना चाहिए। अतः युग-विशेष के रचना-सम्बन्धी 
रूढ़ नियमों तथा मानों को ही कसौटी नहीं बनाना चाहिए । समीक्षा के कुछ बाहरी 
मानदण्डो या सिद्धान्तों को काव्य-सामान्य के लिए सत्य मानकर समीक्षा करना 
अनुचित ही है । रूढ नियमों को कलाकृति में न पाकर उसे हेय समझ बैठना आलो- 
चना की भारी त्रुटि हे । इस सम्वन्ध में हमारा आग्रह है कि साहित्य-समीक्षको को 
युग-सा ऐसे नियम बनाते हुए साहित्य के मूलभूत शाश्वत मानदण्ड--रस या 
उदात्त रस--को नहीं भ्रुलाना चाहिए । चाहे हम महाकाव्य के लक्षण या नियम बना 
रहे हों अथवा उपन्यास के, हमें सदा उन तत्त्वों को प्रमुखता देनी चाहिए जो साहित्य 
के मूल तत्त्व हैं। हमारे प्राचीन आचार्या ने महाकाव्य के लक्षणों पर प्रकाश डालते 
हुए छन्द-नियम, सगं-संख्या, मंगलाचरण आदि वाह्य बातों को भी उतना आवश्यक 
राया जितना रस-परिपाक और उदात्तता आदि अन्तरंग तत्त्वों को । महाकाव्य के 
व्यापक और शाश्वत मानदण्डों के आधार पर उसके अनिवार्य अन्तरंग तत्त्वों और 
परिवतेनीय बाह्य तत्त्वो में भेद जताकर पूर्ण विवेचना आचार्यो ने नहीं की । अव यदि 
कोई समीक्षक किसी आधुनिक महाकाव्य में मंगलाचरण न पाकर अथवा छन्द-परि- 
वतन का प्राचीन नियम न देखकर उसे दूषित ठहराने लगे, तो उसकी आलोचना 
कितनी हास्यास्पद होगी ! खेद की वात है कि आज भी हम वही गलती दोहरा रहे 
हैं । उपन्यास, कहानी, निवन्ध आदि आधुनिक साहित्य-विधाओं के तत्त्व-निरूपण में 
हम मूल तत्त्वों को भ्रुला रहे हैं । उपन्यास-कहानी के तत्त्व प्रकाशित करते हुए बहुत-से 
आलोचक भावानुभूति-भाव और रस--को गिनाते ही नहीं । प्रेमचन्द के उपन्यासों 
की समीक्षा करने वाले कई समीक्षकों ने भाव-संवेदनाओं की दृष्टि से मल्यांकन छोड़ 
ही दिया है । क्या प्रेमचन्द की महानता केवल इस वात में है कि उन्होंने समाज की 
विविध समस्याओं का बोध कराया, जो काय कि एक समाज-शासत्री भी कर सकता 
था ? मैं समझता हूँ प्रेमचन्द इसलिए महान्‌ हैं कि उन्होंने जीवन के भिन्न-भिन्न पह- 
लुओं पर हमारी भात्र-संवेदनायें जगाई, जो निश्चय ही युग के महान्‌ सांस्कृतिक 
निर्माण से सम्बन्ध रखती हैं। अनुभूति-क्षेत्र के रागात्मक तत्त्वों के माध्यम से ही 
प्रेमचन्द के प्रगतिशील तत्त्वों का अध्ययन समीचीन होगा । इसके बिना उनकी समीक्षा 

अधुरी ही कही जा सकती है । अतः डा० रामविलास शर्मा आदि के इस मत से हम 
सहमत नहीं हो सकते कि प्राचीन रस के पेमाने से आधुनिक साहित्य की समीक्षा 
असम्भव है । उदात्त रस-सिद्धान्त द्वारा हम आधुनिक साहित्य--उपन्यास, कहानी 
आदि सब को पूर्ण परख कर सकते हें । हमारा रस-तत्त्व साहित्य का मेहदण्ड है, 
इसकी अवज्ञा साहित्य की ही अवज्ञा है । इसी मूल साहित्यिक धारणा से प्रेरित होकर 
हमने आचार्यो के रस-निरूपण के पुनः परीक्षण की आवश्यकता का अनुभव किया है। 
अपनी रस-पद्धति को छोड़ने की बजाय हमें उसमें आवश्यक संशोधन और परिवद्धन 
करना चाहिए । सभ्यता के उत्तरोत्तर विकास के साथ मानवीय भाव-जगत और 
मानव-संस्कारो में जो परिवतंन हुआ हे, तदनुसार रस के विवेचन में भी हमें परि- 
वर्तन, संशोधन, परिवद्धंन आदि करना चाहिए । हमारे प्राचीन आचार्यों के रस-विवे- 
चन में जो म्राँतियाँ पाई जाती हैं, उनका निराकरण करना चाहिए । आगे हम आचार्यों 
की रस-दृष्टि के दोषों का निराकरण करते हुए, बीभत्स रस के वास्तविक स्वरूप और 
व्यापक मानव-जीवन में उसके प्रसार का अध्ययन प्रस्तुत करेंगे । 





व्याय २ 
आचार्यो का रस-दृष्टि-दोष ओर बीमत्स-रस- 


निरूपण 
(क) आचार्यो का रस-दृष्ट-दोष 
(ख) आचार्यो का बीभत्स-रस-निरूपण 


(क) आचार्यो का रस-दृष्टि-दोष 
छि 


जैसा कि पहले संकेत कर चुके हैं, प्राचीन आचार्यो की सम्पूर्ण रस-दृष्टि के 
पुनः परीक्षण की आवश्यकता है । यह कार्य अपने में इतना व्यापक है कि हमारे 
प्रबन्ध की सीमा में समा ही नहीं सकता । अतः यहाँ हम संकेत-रूप में आचार्यो की 
कुछ भ्रांतियों का ही उल्लेख करेंगे, ताकि वीभत्स रस के बारे में उनको भ्रांत धारणा 
स्पष्ट हो जाय । 

रस और रस-सिद्धान्त पर सवंप्राचीन प्राप्य ग्रन्थ “नाट्यशास्त्र ही है । रस 
पर विचार करते हुए भरत मुनि ने सर्वप्रथम रसों में उत्याद्य-उत्पादक की बात 
चलाई है । उनका कथन है---श्टद्भार से ही हास्य उत्पन्न होता है, रोद्र से करुण रस, 
वीर से अद्भुत और वीभत्स से भयानक रस की उत्पत्ति होती है ।' भरत के इस 
कथन में आंशिक सत्य ही माना जा सकता है । खेद है कि आचार्यो को हास्य का 
विभावपक्ष विकृत श्वज्धार-सामग्री में ही प्रतीत हुआ । सम्भवतः उस समय नाटकों 
आदि में हास्योत्पत्ति का आधार श्रृंगार का अनौचित्य ही होता था । अभिनवगुप्त ने 
अपनी व्याख्या में यह स्वीकार किया है कि श्वृज्भार ही नहीं, सब रसों का विषय 
अनौचित्यपूर्ण होने पर हास्योत्पादक हो सकता है । इस तथ्य को मानते हुए भी 
अभिनवगुप्त ने स्पष्ट शब्दों में भरत मुनि का खण्डन नहीं किया है, बल्कि भरत के 
उक्त सूत्र का समर्थन ही किया है । 

हमारे आचार्यो ने अपने रस-विवेचन में कई बार पाठक या सहृदय अथवा 
कवि की दृष्टि से विचार करना भुला दिया है, यही कारण है कि उनके रस-निरूपण 
में कई स्थानों पर भ्रांतियां पाई जाती हैं। वास्तव में रसानुभूति का विचार कवि 

१. “शृङ्गाराद्वधिमवेद्धास्यो रौद्राच्च करुणो रसः । 
वीराच्चेताद्‌युतोत्पत्तिर्वीभत्साच्च भयानकः ॥ नार्त्रशारत्र ६/३२ 
हिन्दी अभिनव भारती, प० ५१७ । 

या सहूदय की दृष्टि से ही होना चाहिए। न केवल बीभत्स रस के बारे में, अपितु 
रौद्र, भयानक आदि कुछ अन्य रसों के सम्बन्ध में भी आचार्यो के मत कई स्थानों 
पर इसीलिए भ्रांत प्रतीत होते हैं कि उन्होंने सहृदय की अनुभूति का विचार छोड़ 
दिया। रोद्र रस के सम्बन्ध में प्राचीनों की कुछ ्रांतियों पर विचार करना 
आवश्यक है । 

भरतमुनि ने रोद्ररस का आश्रय राक्षस आदि को प्रमुख रूप से बताया है । 
इस पर प्रश्‍न उठाया गया हे---“रोद्ररस राक्षस-दानवादि में होता है (यह जो कहा है) 
सो क्या अन्यों में नहीं होता ?” भरतमुनि स्वयं उत्तर देते हैं कि अन्यो में भी रोद्र- 
रस होता है । किन्तु यहाँ विशेष खूप से (राक्षस आदि के ही) अधिकार का ग्रहण 
किया जाता है । क्योंकि वे स्वभाव से ही क्रोधी होते हैं (इसलिए मुख्य रूप से उन्हीं 
का अधिकार है) । क्यों ? क्योंकि वे अनेक वाहुओं वाले, अनेक मुख वाले, काँपते 
हुए, फेले हुए, भौर पीले केशों से युक्त, लाल-लाल चढ़ी हुई आँखों वाले और भयंकर 
काले रंग के होते हैं। और वे व!चिक या आंगिक आदि जो व्यापार स्वाभाविक रूप 
से भी आरंभ करते हैं, उनका वह सब व्यापार रौद्र ही होता है (यहाँ तक कि) वे 
प्रायः,श्रुङ्गार का सेवन भी बलात्कार से ही करते हैं। उनको चाटुकारी (सेवा, 
खुशामद) करने वाले जो मनुष्य होते हैं, उनमें भी संग्राम या सम्प्रहार आदि के कारण 
रौद्र रस मानना चाहिए ।) 

आश्‍चर्य है कि आचार्यों को राक्षसों के क्रोध में रौद्र रस की अनुभूति कंसे मान्य 
हुई ! बलात्कार करने वाले, भयंकर आकृति-प्रक्ृति के राक्षसों के वाचिक या आंगिक 
व्यापार रौद्र नहीं, बीभत्स ही कहे जा सकते हैं और उनके अनुचित क्रोध से हमारा 
साधारणीकरण या तादात्म्य नहीं हो सकता, बल्कि वे ही हमारी घृणा के आलम्बन 
होंगे । क्या अशोक वाटिका में सीता पर क्रुद्ध होने वाला रावण रोद्ररस को अनुभूति 
कराता है? उसका वह प्रचण्ड, भयंकर रूप बीभत्स रस या भयानक रस का ही 
विषय हो सकता है। अतः आचार्यो का यह रस-निरूपण दोषपूर्ण ही है। केवल 
काव्यगत सामग्री के आधार पर निर्णय करने के कारण ही यह दोष पंदा हुआ है। 

अभिनवगुप्त आचार्य ने भो अपनी टीका में यही प्रश्‍न उठाया है, किन्तु आश्चर्य 
की ही वात है कि वे भी इसका गलत समाघान प्रकट करते हैं । प्रश्‍न उठाया गया 
है कि “उस प्रकार के राक्षस आदि को देखने पर सामाजिकों को क्रोधात्मक कसे होता 





१. अस्त्यन्येषामपि रौद्रो रसः, किन्त्त्रथिकारोऽत्र शृह्यते । ते हि स्वभावत एव रोद्राः । कस्यात्‌ 
बहुबाहवो) बहुमुखाः प्रोडत-विकीणं-पिंगल शिरो जाः) रक्तोदरदृत्तविलो चनाः, भीमासितरूपिण- 
श्चैव । यच्च किंचित्‌ समारंभन्ते स्वभावचेष्टितं वागज्ञादिकं तत्सर्वं रौद्रमेवैषाम्‌ । शङ्गारश्च 
तेः प्रायशः प्रसभं सेव्यते । तेषां चाडकारिणो ये पुरुषास्तेषामपि संगाम-सम्प्रहारकतो 
रौद्रोरसोऽनुमन्तव्यः। नाट्यशास्त्र, षष्ठोऽध्यायः (हिन्दी अभिनव भारती १० ५८७) । 


५० रस-सिद्धान्त और बीभत्स रस का शास्त्रीय विवेचन 


है ?” इस प्रश्न का उत्तर देते हुए अभिनवगुप्त कहते हैं कि “हृदय का तादात्म्य 
(संवाद) ही आस्वाद है। क्रोध में (मुख्य रूप से) तामस प्रकृति वाले सामाजिकों 
का ही तादात्म्य होता है। इसलिए दानव आदि के समान तन्मय होकर वे अन्याय- 
कारी-विषयक क्रोध का आस्वादन करते हैं, इसलिए इससे कोई दोष नहीं होता है ।' 
बड़ी विचित्र वात है कि आचार्ये रोद्र रस की अनुभूति तामस प्रकृति में मान 
बैठे ! रसानुभूति सत्त्वोद्रेक से ही होती है, फिर रसानुभूति की अवस्था में नीच प्रकृति 
हाँ रहती है ? क्या तामस द्वत्तियों में सामाजिक तन्मय हो सकता है ? रोद्ररस में 
यदि अनुचित तमोगुणी क्रोध होगा, तो उसमें सामाजिक का तादात्म्य हो ही नहीं 
सकता । निश्चय ही अभिनवादि आचार्यो की ऐसी उक्तियाँ कि “रौद्र रस में तो 
तमोगुण की प्रधानता होने के कारण अनुचित और शास्त्रविरुद्ध वन्चादि भी हो सकता 
है" उनकी रस-हृष्टि के दोष की ही परिचायक हैं । 
अभिनवगुप्त ने इस उत्पाद्य-उत्पादक भाव का समर्थन रौद्र रस से करुण की 
सिद्धि मानकर करने का प्रयास किया है। उनका कथन है कि रौद्र का फल वधबन्ध 
आदि होता है। (उसके बाद) उन्हीं (वध-बंधादि रूप उद्दीपन) विभावों वाला करुण 
रस अवश्य होता है जैसे वेणीसंहार में-- | 
“आज ही प्रातःकाल हम दोनों अर्थात्‌ मैं (दुर्योधन) और दुःशासन पिता 
(धृतराष्ट्र) तथा माता (गान्धारी) से मिलकर युद्धभूमि में आए थे और नमस्कार 
करने पर उन्होंने (माता-पिता ने) मेरे और दुःशासन के सिर को (चिरायु की 
कामना के लिए) सूंघा था। उस बालक (दुःशासन) की शत्र, (भीम) के द्वारा 
(उसको मारकर और छाती का खून पीकर) वह दुर्दशा हो जाने के बाद मैं निलंज्ज 
माता-पिता के सामने जाकर क्या उत्तर दूंगा ।3 
यहाँ अभिनवगुप्त ने 'वेणीसंहार' में भीम के क्रोध से रोद्ररस मानते हुए भी 
उसके द्वारा वध को अनुचित-सा ठहराकर करुणरस की उत्पत्ति स्वीकार करने 
की भूल की है । रोद्र रस का आलम्बन (अर्थात्‌ रौद्र रस के काव्यगत आश्रय का 
आलम्बन) जब हमारा भी आलम्बन बन गया, तो उसकी प्राण-हानि से हमारे मन में 
शोक केसे जाग्रत हो सकता है? दुःशासन के भाई-बंधुओं को तो शोक की अनुभूति हो 
सकती है, किन्तु उससे हमारा तादात्म्य संभव नहीं है । रोद्ररस का आलम्बन करुण 
रस का आलम्बन हो ही नहीं सकता, क्योंकि क्रोध जब होगा, दुष्ट के प्रति ही होगा । 
हाँ, आलम्बन-भेद होने से, परिस्थिति के बदल जाने से अवश्य करुण रस की अनुभूति 
संभव हो सकती है । पर उस सूरत: में रौद्र से करुण की उत्पत्ति वाली बात स्वतः ही 
समाप्त हो जाती है । दुःशासन की मृत्यु पर दुर्योधन के शोक से हमारा तादात्म्य 
१. हिन्दी अभिनवभारती, प० ५६१ | 


२. वही, १० ५९५ । 
३. हिन्दी अभिनवभारती, १० ५२१ । 

आचार्या का रस-दृष्टि-दोप ५१ 


संभव नहीं । अतः दुर्योधन को रोते देखकर हमारे आँसू निकलना कठिन है । हाँ, यदि 
किसी का एकमात्र बेटा अपने बुरे आचरण के कारण, काव्यगत आश्रय के क्रोघ से 
मारा जाता है, और उसको मृत्यु पर उसका पिता अपनी असहाय दशा भौर ममता 
से विलाप करने लगता है, तो इस दशा में अवश्य वह पिता हमारी करुणा का पात्र 
बन जाएगा । किन्तु इस स्थिति में भी रौद्र से करुण की उत्पत्ति नहीं मानी जा 
सकती, वल्कि शोक स्थायीभाव आलम्वन-भेद से अपना स्वतंत्र विकास प्रकट करता 
है । अतः आचार्यो ने रौद्ररस के स्वरूप-निरूपण में भी ऱ्रांतिपूणं घारणा प्रकट की है । 
भरतमुनि का तद्विषयक श्लोक उनकी रस-दृष्टि के सीमित भोर दोषपूर्ण होने का 
ही परिचायक है । 
वीररस से अद्भुत रस की उत्पत्ति भरत के सूत्र में कथित है, पर पता नहीं 
अभिनवगुप्त ने 'वीरादभयानकोत्पत्ति: का मत कहाँ से और केसे प्राप्त कर लिया । 
इस हृष्टि से उनका भयानक रस का स्वरूपनिरूपण विल्कुल दूषित है। वीररस से 
भयानक रस की उत्पत्ति को सिद्ध करने के लिए अभिनवगुप्त ने 'वेणीसंहार' का ही 
यह उदाहरण दिया है कि “कर्ण के पुत्र (दषसेन) को (कर्ण के) सामने ही मार देने 
वाले अर्जुन से जगत्‌ भयभीत हो रहा है।'* आश्चर्य है कि विद्धान्‌ आचार्य सहृदय 
की अनुभुति का ध्यान किए बिना यहाँ भयानक रस की अनुभूति कैसे मान बैठे ! वीर 
पुरुष से भयभीत होने वाले शत्रुओं का वर्णन सुनकर तो पाठक को हर्ष होगा, भयानु- 
भूति नहीं । अतः पाठक या दर्शक में स्थायीभाव भय के जाग्रत होने का यहाँ प्रश्‍न ही 
हीं उठता । वास्तव में शंकुक का यह कथन कि भयानक रस की उत्पत्ति में वीर रस 
के स्थायीभाव उत्साह का कोई व्यापार नहीं दीख पड़ता है, पर्याप्त सत्यता लिए हुए 
है । पर अभिनवगुप्त ने कवि या पाठक का विचार छोड़कर व्यर्थं ही इसका खण्डन 
करते हुए कहा है--युद्धवीरे च पराजयजनितः प्रतापापरपर्यायः शत्रुद्ृदयदाहदायी 
तद्वनितादिषु भयानक एव जीवितम्‌ । 
यथा-- 
स पातु वो यस्य हतावशेषा- 
स्तत्तुल्यवर्णाञजनरञ्जितेषु । 
लावण्ययुक्तेष्वपि वित्रसन्ति 
दैत्याः स्वकान्तानयनोत्पलेषु ॥ 
नियमेन तु भवतीति वक्तव्यम्‌ । ॐ 





१. शृङ्गारानुक्कतियां तु स हास्यस्तु कोर्तितः । 

रोद्रस्येव च यत्कर्म स क्षेयः करुणो रसः ॥ -नाय्यशास्त्र ६/२२३ 
२. हिन्दी अभिनवभारती, पृ० ५२३ । 
३. हिन्दी अभिनवभारती, १० ५२४ (प्रथम संस्करण) । 


५२ स-सिद्धान्त और वीभत्स रस का शास्त्रीय विवेचन 


शत्र की स्त्रियों में तथा शत्रओं में भय उत्पन्न होने से भयानक रस की सिद्धि 
कदापि नहीं मानी जा सकती । उपर्युक्त उदाहरण में विष्ण के आतंक से डरे हुए 
दैत्य अपनी स्त्रियों के अंजनयुवत नील कमल-नेत्रों को देखकर, उनके सदृश श्याम-वर्ण 
श्री कृष्ण का स्मरण कर, उन नेत्रों से भी भयभीत हो उठते हैं । यहाँ स्पष्ट ही 
भगवान्‌ कृष्ण का जयघोष कवि को अभीष्ट है, अतः पाठक या दर्शक में भय स्थायी- 
भाव के बोध का प्रश्‍न ही नहीं उठता । आचार्यो की यह भ्रांति वतमान काल तक 
चली आ रही है । डा० सुधीन्द्र ने भी शत्रपक्ष अर्थात्‌ प्रतिनायक पक्ष के भयभीत 
होने में ही भयानक रस की अवस्थिति मानने की भूल की है । उन्होंने भयानक रस 
का निम्न उदाहरण प्रस्तुत किया है-- 
जरा देर में हुई शत्र-सेना शिथिलित सी, 
पीछे वह हट चली युद्ध से हो विचलित सी। 
घबराहट सव ओर पड़ गई उसमें भारी, 
तितर-बितर तत्काल वह वहाँ गई निहारी । 
आर्यो को काल समान ही देखा उसने भीति से। 
आतंकपू्णं वह हो गई भारतीय रण-नीति से ॥ ? 
क्या प्रस्तुत प्रकरण में कवि ने भय का भावन किया है ? निश्चय ही उत्तर 
'न' में होगा ऐसे स्थलों पर भयानक रस की सामग्री नहीं मानी जा सकती । इसी 
प्रकार बाबू गुलाब राय आदि अन्य विद्वानों ने भी भयानक रस के ऐसे ही भ्रांतिपूर्ण 
उदाहरण दिए हैं ।* 
रसों की इस उत्पाद्य-उत्पादक धारणा को अभिनवगुप्त ने चार भागों में वाँट 
कर स्पष्ट किया है--(१) तदाभास रूप से, अर्थात्‌ रसों के अनौचित्यपूर्ण वर्णन से 
हास्य रस को उत्पत्ति। (२) दूसरे प्रकार का उत्पत्ति-हेतत्व फल के अनन्तर दूसरे रस 
का आवशयक रूप से उत्पन्न होना बताया गया है, और उसका उदाहरण रौद्र के फल 
बध-बंध आदि से करुणोत्पत्ति, वीर से भयानकोत्पत्ति बताये गए हैं । इस मत का हम 
खण्डन कर चुके हैं । (३) तृतीय प्रकार का उत्पत्ति- हेतुत्व है एक रस का दूसरे रस 
के फलरूप में प्राप्त होना, जसे वीर से अद्भुत । (४) चौथे प्रकार का हेतु है एक 
रस का समान विभाव वाले दूसरे रस की प्रतीति कराना, जैसे वीभत्स के आलम्बनों 


१. डा० सुधीन्द्र : हिन्दी कविता में युगान्तर (प्रथम संस्करण), १० ४७१ | 
२. देखिए “नवरस (लेखक बाबू गुलाब राय एप्र० ८०) पू० ४55-४5९६ पर लंकादहन के 
“पौन पूत आगि को लगाय “भगवंत कवि 
लगत न घाव काहू तुपक न तीर को । 
लंका लागि बरन जरन रनिवास लाग्यो, 
व्याकुल हे असुर धरें न रनधीर को |” आदि उदाहरण 

से भयानक रस की सिद्धि । परन्तु अभिनवगप्त ने इसका जो उदाहरण प्रस्तुत किया 
है, वह त्रृटिपूर्ण ही है । 'वेणी संहार' का यह उदाहरण प्रस्तुत किया गया है-- 
संस्तम्भ्यन्तां निहतदुःशासनपीतशेष शोणितस्नपित बीभत्सदकोदर- 
दर्शनवेक्लव्य स्खलितप्रहरणानि रणाद्विद्रवन्ति बलानि ।” इति ॥ 
अर्थात्‌ “मारे हुए दुःशासन के (छाती के रक्त को पीकर) पीने से बचे हुए 
रक्‍त को शरीर में मल लेने से भयंकर दिखाई देने वाले भीम को देखकर घबराहट के 
मारे जिनके अस्त्र-शस्त्र गिरे जा रहे हैं, इस प्रकार की रण-भूमि से भागती हुई 
सेनाओं को रोको ।'' 
शत्रु का रुधिर पीने वाले भीम को वीभत्स रस का विषय वताने की परम्परा 
आज तक चली आ रही है । डा० प्रतिपाल सिंह ने अपने शोध-प्रबंध में 'कृष्णायन' 
से बीभत्स रस का यही उदाहरण प्रस्तुत किया है--' स्थायी भाव घृणा है। आंतों 
का हार पहिनना, रुधिर पीना आलम्बन है । भीम का वीभत्स रूप देखिये-- 
“कुरि सिर छिन्न कृपाण-प्रहारा, तीक्षण नखन अरि-वक्ष-विदारा । 
गरजि हृष्ट शार्दूल समाना, पियेड उष्ण शोणित-प्रणवाना । 
अट्टहास उठि कीन्ह भयंकर, रक्त-सिक्त वीभत्स हकोदर ।* 
शत्रु के रक्त से स्नान करने वाला भीम क्या सचमुच वीभत्स रस का आलम्बन 
माना जा सकता है ? हमारा निश्चित मत है कि दर्शक या पाठक के मन में भीम के 
प्रति घृणा का भाव यहाँ उत्पन्न नहीं हो सकता, अतः पहले तो इसे केवल रुधिर-दशंन 
से ही बीभत्स रस का विषय नहीं माना जा सकता, भीम का रूप रक्त-लेपन से चाहे 
बाह्य रूप से कुरूप या बीभत्स हो गया हो, किन्तु उसकी अन्तप्रकृति बीभत्स की 
अनुभूति नहीं करा सकती । दूसरे, उससे डरकर भागती हुई शत्रु-सेना के भय से 
पाठक में भय का संचार बिल्कुल भी संभव नहीं है। अतः आचार्यो के ये उदाहरण 
दोषपूर्ण हैं । बीभत्स और भयानक दोनों की विभाव-समानता और सह-अस्तित्व के 
उदाहरण हमने आगे दिए हैं । किसी कूर अत्याचारी के क्र्रकर्म से भय और घृणा 
दोनों की उत्पत्ति संभव है । काव्यगत आश्रय की ही दृष्टि से विचार करने के कारण 
आचार्यों की रसानुभूति में ये श्रांतियाँ आई हैं । 
शंकुक ने श्टुङ्गार रस से भी अदभुत रस की सिद्धि स्वीकार कर ली और 
अपने मत की पुष्टि के लिए सागरिका कुमारी के अद्भुत सौन्दर्य का उदाहरण प्रस्तुत 
किया । शंकुक ने तो भूल की ही थी, अभिनवगुप्त आचाय भी जिस प्रकार शंकुक के 
मत का खण्डन करते हैं, उससे प्रमाणित होता है कि उनके सामने भी कवि या 
सहृदय की अनुभूति का विचार नहीं रहा । शंकुक द्वारा प्रस्तुत किया गया उदाहरण 
“रत्तावली' का यह श्लोक है- 


१. बीसवीं शताब्दी के महाकाव्य (डा० प्रतिपाल सिंह) प्रथम सं०, पू० २४५ । 


५४ रस-सिद्धान्त और बीभत्स रस का शास्त्रीय विवेचन 


दशः पृथुतरीकृता जितनिजाब्जपत्रत्विष- 
श्चतुभिनरपि साधु साब्विति मुखे: समं व्याहृतम्‌ । 
शिरांसि चलितानि विस्मयवशाद्‌ ध्रुव वेधसो 
विधाय ललनां जगत्प्रयललाम भूताभिमान्‌ ॥ रत्नावली २।२५ 
अभिनवगुप्त ने शंकुक के मत का खण्डन करते हुए कहा है--“वहाँ उदयन में 
श्वङ्गार ही है और विस्मय ब्रह्मा में है । और वह (विस्मय) भी उस समय (अर्थात 
श्वङ्गार-भावना को उत्पत्ति के समय) नहीं (उत्पन्न हुआ है) और न उसके बाद 
(उत्पन्न हुआ) अपितु (शग गार से) पूर्वकाल में उत्पन्न हुआ है । इसलिए (उस उत्तरवर्ती 
श्वद्भार को पूर्ववर्ती विस्मय के प्रति कारण मानना) 'यत्किचित' अर्थात्‌ सर्वथा 
असंगत है ।” १ 
यदि यहाँ कवि या सहृदय की अनुभूति का विचार रहता, तो आचार्य 
अभिनवगुप्त को पूर्वकाल और उत्तरकाल की सफाई देने की आवश्यकता ही न रहती । 
हम समझते हैं कि यदि श्लोक में सौन्दर्य-दर्शन से उदयन की भी विस्मयानुभूति का 
वर्णन होता, तो भी पाठक या दर्शक विस्मय का भाव ग्रहण न करता । अतः यहाँ 
अद्भुत रस की उत्पत्ति का खण्डन सहृदय के विचार से सरलतापूर्वक किया जा 
सकता था । 
इसी प्रकार भरतमुनि की ३४वीं कारिका-- 
वीरस्यापि च यत्कर्म सोऽदभुतः परिकीतितः । 
वीभत्सदर्शनं यत्र ज्ञेयः स तु भयानकः ।। ६।३४।। 
भो आंशिक सत्य ही लिए हुए है । वीर के कार्य से जैसे अद्भुत की संभावना की गई है, 
बैसे ही वीरनायक के प्रति प्रेम, श्रद्धा आदि भाव उत्पन्न होने से श्वङ्गार, भवित आदि 
रस भी संभव हैं । वीभत्स-दर्शन भयानक भी हो, यह अनिवार्य नहीं माना जा सकता। 
अभिनवगुप्त ने भी भरत के इस कथन को कि “जो बीभत्सदर्शन होता है, वह भयानक 
है औपचारिक प्रयोग ही माना है । 
अभिनवगुप्त ने शृङ्गारादि इन चार रसों से हास्यादि चार रसों की उत्पत्ति 
में पुरुषार्थं चतुष्टय (घर्म-अर्थ-काम-मोक्ष) को भी आधार माना है । “शृङ्गारादि चार 
रस ही सौन्दर्यातिशय के जनक-रूप हैं ।'* इस मत से सहमत होना भी कठिन है, 
क्योंकि करुणादि 'उत्पाद्य' चार रसों में भी पुरुषार्थं और सौन्दर्यातिशयता पाई 
जाती है । 
घनंजय ने इस उत्पाद्-उत्पादक का आधार चित्त की समान भूमियाँ बताया । 
उनका कथन है कि काव्यार्थं से रसास्वादन आत्मानन्द-रूप में उत्पन्न होता है और 


१. हिन्दी अभिनव भारती, पृ० ५२७। 
२. “तेहि तत्सौन्दर्यातिराय जननरूपाःः-हि० अभि० १० ५२६ | 

उसके मन की चार अवस्थाओं--विकास, विस्तार, क्षोभ और विक्षेप के अनुसार, चार 
भेद हैं-श्ृ'गार, वीर, वीभत्स और रौद्र । इन्हीं चार से क्रमशः हास्य, अदभुत, भय 
और करुण की उत्पत्ति होती है ।१ वह रसानन्द सामान्य स्वरूप वाला होने पर 
विभिन्न विभावादि से उत्पन्न होने के कारण चित्त की चार भूमियों में विभक्त होता 
है, ज॑से--श्'गार से विकास, वीर से विस्तार, वीभत्स से क्षोभ और रोद्र में विक्षेप । 
अपनी-अपनी सामग्री से पुष्ट होने वाले अन्य चार रसों-हास्य, अद्भुत, भयानक 
और करुण--की भी क्रमशः ये विकासादि चार भूमियाँ होती हैं। अतः चित्त की 
समान अवस्था के कारण श्रु गार से हास्य, रौद्र से करुण, वीर से अद्भुत और वीभत्स 
से भयानक उत्पन्न होते हैं । 

धनंजय का उपर्युक्त मत भी मनोविज्ञान या व्यवहार की कसौटी पर पूरा 

हीं उतरता । चित्त की अवस्था-विशेष रस-विशेष से ही सम्वद्ध नहीं की जा सकती । 

रसानुभूति की दशा में अनेक प्रकार की भाव-तरंगें उठती हैं। और फिर एक रस की 
ही एक दशा दूसरी से विल्कुल भिन्न होती है, जैसे शृंगार में संयोग और वियोग । 
अतः चित्त की चार अवस्थाओं पर आधारित उपर्युक्त विभाजन और उत्पाय-उत्पा- 
दक-सम्बन्ध मान्य नहीं हो सकता । 

इसी प्रकार कुछ और विद्वानों ने रसोत्पत्ति की और कल्पनाएँ की हैं । 
शारदातनय ने अपने “भावप्रकाशनम्‌ में भरत के मत को पृष्ट करते हुए मूल चार 
रसों की ही उत्पत्ति चार वेदों से मानी है । उनके अनुसार सामवेद से श्ृङ्गार रस, 
ऋग्वेद से वीररस, अथर्ववेद से रौद्र रस और यजुर्वेद से बीभत्स रस उत्पन्न 
हुए हैं|” 

इस सिद्धान्त की कोई सहेतुक व्याख्या सम्भव प्रतीत नहीं होती । सम्भवतः 
उत्पत्ति की अलौकिकता सिद्ध करने के लिए ही इस सिद्धान्त की कल्पना की गई 
है ।3 बीभत्स रस को यजुर्वेद के साथ सम्बन्धित करने में शायद यज्ञ में पशु-वलि 
आदि के कारण रुधिर आदि का होना ही है । यजुर्वेद से चाहे वीभत्स-अनुभूति न हो, 
पर परवर्ती काल में यज्ञों के कर्म-काण्ड, पशुबलि आदि कृत्य घृणित माने जाने के 
कारण बीभत्स रस के उत्पादक अवश्य माने गए, और आज तक माने जाते हैं। 
गुप्त जी की 'यशोबरा' में निर्वाण के लिए जाते हुए सिद्धार्थ कहते हैं--- 





१. धनंजय: दशरूपकम्‌ ४।४३-४४ । 

निर्णयसागर प्रेस बम्बई द्वारा प्रकाशित पंचम संस्करण १६४१ | 
२. श्वृङ्गारउद्‌भूत्सामो बीरोउदूभू द्वितो ऋचः । 

अथर्ववेदतो रौद्रो बीभत्सो यजषः क्रमात्‌ । भावप्रकाश, तृ० अधि०। 
३. डा० ब्रजवासीलाल श्रीवास्तव : करुणरस (प्रथम संस्करण), ए० ३८ । 


५६ रस-सिद्धान्त और बीभत्स रस का शास्त्रीय विवेचन 


“बह कर्म-काण्ड-ताण्डव-विकास 
वेदी पर €हिसा-हास-रास, 
लोलुप-रसना का लोल-लास, 
तुम देखो ऋग, यजु और साम । 
ओ क्षणभंगुर भव, राम राम ।”' 
इन पंक्तियों में संसार के हिसापूणणं कर्म-काण्ड यज्ञादि के प्रति गौतम को 
घृणा ही व्यंजित हुई है । किन्तु शारदातनय की कल्पना का आधार यह मानसिक 
घृणा कदापि नहीं मानी जा सकती । 


आचार्यो की स्थूल हृष्ट 


रस-निरूपण में हमारे प्राचीन आचार्यो की दृष्टि स्थूल ही मानी जायगी । 
उन्होंने रस के मनोवैज्ञानिक रूप पर स्थूलता का इतना आवरण चढ़ा दिया था कि 
रस का मनोवैज्ञानिक स्वरूप बहुत-कुछ आच्छादित होने लगता है उदाहरण के लिए 


पहले श्रृङ्गार को ही लीजिए । श्रुङ्गार रस का जितना विस्तृत विवेचन प्राचीन 


आचार्यो ने किया है, उतना किसी भी रस का नहीं । परन्तु श्वद्भार में भी उनकी 
दृष्टि कितनी स्थूल थी, यह मम्मट के श्षृङ्गार-प्रतिपादन से ही स्पष्ट हो जाता है। 
श्यृंगार के संभोग और विप्रलम्भ दो भेद बताते हुए वे संभोग के सम्बन्ध में जो 
विश्लेषण प्रस्तुत करते हैं, वह सब का सव उनकी स्थूल दृष्टि का ही परिचायक है । 
उसमें मानसिक मनोवैज्ञानिक रूप बिल्कुल दव गया है। उनका कथन है--“तत्र 
श्शृङ्गारस्य द्वौ भेदौ । सम्भोगो विप्रलम्भश्च । तत्राद्यः परस्परावलोकनालिगनाधरपान- 
परिच्रुम्बनाद्यनन्तत्वाद्‌ परिच्छेद्य एक एव गण्यते ।२ | 
मम्मट आदि आचार्यो द्वारा संयोग के स्थान पर सम्भोग-कथन ही श्रृङ्गार 
के इस पक्ष की बाह्य स्थूलता का परिचायक है । उपयुक्त पंक्तियों में नायिका और 
नायक के परस्पर अवलोकन, आलिंगन, अवरपान, परिच्रुम्बन आदि बाह्य व्यापारों 
को ही मम्मट संयोग के विभिन्न रूप बताते हैं। श्शृङ्गार का स्थायी भाव रति या 
प्रेम है । उस के मानसिक पक्ष का इसमें अभाव-सा ही है। आगे "नायिका द्वारा 
आरब्ध’ तथा “नायक द्वारा आरव्ध' संयोग श्रृंगार के जो उदाहरण दिये गए हैं, 
वे सव स्थुल काम-क्रीड़ाओं से ही सम्बन्ध रखते हैं। नायिका द्वारा आरंभ किए गए 
सम्भोग के उदाहरण-स्वरूप अमरुक का "शून्यं वासगृहं विलोक्य’ वाला प्रसिद्ध 
शलोक प्रस्तुत किया गया है । इसी प्रकार नायक द्वारा आरम्भ किये गये सम्भोग 
श्रृंगार का यह उदाहरण दिया गया है-- 


२. यशोधरा (सं० २०१०), पृ० २० । 
२. मम्मट : काव्यप्रकार (चतुर्थं उल्लास) हिन्दी अनुवादसहित, साहित्य सम्मेलन, 
द्विती य संस्करण, १० ६६ । 

आचार्यों का रस-हृष्टि-दोष ५७ 


'त्वं मुग्धाक्षि विनैव कंचुलिकया घत्से मनोहारिणीं 
लक्ष्मीमित्यभिधायिनि प्रियतमे तद्वीटिकासंस्पृशि । 
शय्योपान्त निविष्ट सस्मितसखीनेत्रोत्सवानन्दितो 
निर्यातः शनक रलीकवचनोपन्यासमालीजनः ॥३१।॥।' 
अर्थात्‌ (नायिका के निर्भर आलिंगन में विघ्नस्वरूप चोली को नायिका के 
शरीर पर से उत्तार डालने के लिए प्रदत्त नायक अपनी नायिका से कहता है) हे 
सुन्दर नेत्रों वाली प्रिये ! तेरे शरीर की मनोहारिणी शोभा तो चोली के बिना पहने 
भी बनी रहती है । (अतएव तू इसे उतार कर फेंक दे) । जब प्रियतम ने इतना कह 
कर नायिका की चोली के बन्धनों को खोलने के लिए अपने हाथों से छुआ, तब 
नायिका के विकसित नेत्रों को देख, प्रसन्न हो, सेज के समीप बैठी मुस्कराती हुई सखियाँ 
वहाँ से झुठी बातें बनाती हुई धीरे-धीरे खिसक गईं ।' 
संयोग में तो संभोग की स्थूल भावना इन्हें रुचिकर हुई ही, विप्रलम्भ में भी 
स्थुलता का परिचय मिलता है । विरह पक्ष कितना मानसिक पक्ष है। पर आचार्यो 
की स्थूल दृष्टि सूक्ष्म आत्मिक प्रेम का भली प्रकार अवलोकन नहीं कर सकी । उनके 
श्वृद्धार-विवेचन में सूक्ष्म प्रेम की अपेक्षा कामोत्तेजना का आधार अधिक है । वियोग 
पक्ष का मम्मट द्वारा प्रस्तुत किया निम्न उदाहरण देखिये--- 
“अन्यत्र ब्रजतीति का खलु कथा नाप्यस्य ताहक सुहृद 
यो मां नेच्छति नागतश्च हहहा कोऽयं विधेः प्रक्रम: । 
इत्यल्पेतरकल्पनाकवलितस्वान्ता निशान्तान्तरे 
वाला दृत्तविवर्तनव्यतिकरा नाप्नोति निद्रां निशि ॥३३॥ 
अर्थात्‌ (नायक के यथासमय उपस्थित न होने पर विरहोत्कण्ठिता नायिका 
के वर्णन में कवि कहता है--) नायिका अपने मन में विचार करके कहती है कि यह 
तो हो नहीं सकता कि वह (नायक) किसी दूसरी नायिका के घर चला जाय। न 
तो उसका कोई ऐसा मित्र ही है कि जिसके (अतिशय प्रेम के) कारण वह मुझे न 
चाहे । परन्तु वह यथासमय आया भी नहीं हाय ! हाय ! यह विधाता की कैसी 
चाल है ? उक्त प्रकार की अनेक कल्पनाओं से व्याप्तचित्त नायिका अपने शयनागार 
में सेज पर करवटें पलटती हुई रात्रि में नींद नहीं लेने पाती । 
मम्मट आचार्य के वीर, भयानक, बीभत्स आदि के उदाहरण भी उनकी 
विषयगत दृष्टि के ही परिचायक हैं । इसी प्रकार भाव-शान्ति, भावोदय, भावसन्धि 
तथा भाव-सबलता के उदाहरण (श्लोक नं० ५०, ५१, ५२, ५३ आदि) भी सवंथा 
स्थूल प्रद्धत्ति के परिचायक हैं । भावशान्ति का उदाहरण यह दिया गया है-- 





१. दे० वही १० ६६-६७ । 


प्र्८ . रस-सिद्धान्त और बीभत्स रस का शास्त्रीय विवेचन 


तस्याः सान्द्रविलेपनस्तनयुग प्रश्‍लेषमुद्रांकितं 

कि वक्षश्चरणानतिव्यतिकरव्याजेन -गोपाय्यते । 

इत्युक्ते क्व तदित्युदीयं सहसा तत्सम्प्रमाष्टु मया 

साश्लिष्टा रभसेन तत्सुख वशात्तन्व्यापि तद्विस्मृतम्‌ ॥५०॥ 

अर्थात्‌ (कोई धृष्ट नायक अपने मित्र से अपनी खण्डिता नायिका के क्रोध 

तथा क्रोघ-शान्ति का वर्णन करता हुआ कहता है---) जब उस (नायिका) ने कहा 
कि सपत्नी (मेरी सौत) के घने चन्दन से लिप्त दोनों स्तनों के गाढ़ालिंगन-चिन 
युक्त अपने वक्षः स्थल को मेरे चरणों पर प्रणाम करने के बहाने से क्यों छिपाते हो? 
तभी वह कहाँ है ? ऐसा पूछकर मैंने सहसा उस चिन्ह के मिटाने के लिए उसके 
शरीर का गाढ़ालिगन कर लिया और वह कशांगी भी मेरे शरीरालिंगन के सुख में 
उस (उलाहने) को भूल गई ।' 

_ इस प्रकार के स्थूल श्रृंगार के उदाहरणों का आधार प्राकृत और संस्कृत का 
मुक्तक काव्य (गाथासप्तशती, आर्या सप्तशती, अमरुक शतक आदि) ही कहा जा 
सकता है, जिसमें श्यृंगार के शारीरिक वाह्य पक्ष की प्रधानता है, मानसिक रूप कम 
है ओर उदात्तता तो बहुत कम । इन लक्षण-ग्रन्थों के आधार पर अपनी कविता रचने 
वाले हमारे रीति काल के कवियों का श्टुंगार-चित्रण स्थूल और वाह्यपक्ष-प्रधान क्यों 
न होता ? हम आगे देखेंगे कि ईसी वस्तुगत स्थूल हृष्टि के कारण आचार्यों द्वारा 
बीभत्स रस का सही स्वरूप-निरूपण नहीं हो सका है । हमारी रस-पद्धति जितनी 
मनोवेज्ञानिक है, आचार्यो की वहुत-सी व्याख्याएँ उतनी ही अमनोर्वज्ञानिक हो 
गई हैं । 

श्रृङ्गार रस ही हमारे आचार्यो के समक्ष नानाभेदोपभेदों के रूप में प्रकट हुआ 

है, अन्य रसो का तो उन्होंने चलता-सा ही वर्णन किया है । देवरति, पुत्ररति आदि 
को मम्मट आदि ने केवल भाव की श्रेणी में ही गिना है । दाम्पत्य रति को हीं रस- 
रूप में शद्भार रस की संज्ञा दी है। इन आचार्यो का यह मत भी मनोवैज्ञानिक सिद्ध 
नहीं होता । वात्सल्य रति, देवरति, सख्यरति आदि में भी उतनी ही तन्मयता, उदा- 
ततता, स्थायित्व और विस्तार सम्भव है, जितना श्वज्भार में । वास्तव में श्रृद्भार की 
ही ये इतनी व्यापक कल्पना कर बठे कि अन्य रसों की विस्तृत विवेचना करने का 
इन्हें अवकाश ही नहीं रहा । श्वङ्गार रस का विस्तृत वर्णन करने के उपरान्त बाकी 
रसों की संक्षिप्त-सी गणना करके इन्होंने काम चला लिया । अन्य रसों को जीवन 
की भिन्न-भिन्न परिस्थितियों में ये नहीं देख सके । हम तो कहेंगे कि शज्भार का भी 
उदात्त रस के रूप में अवलोकन हमारे आचार्य नहीं कर सके । प्रेमी अपने प्रिय के 
लिए असीम त्याग कर सकता है, साहसपूर्वक जान पर खेल जाता है, प्रिय की भावना 


१. वही (काव्यप्रकाश), ए० ७८। 

भाचार्यों का रस-दृष्टि-दोष , ५९ 


चराचर सृष्टि में अनुभव करता है, आदि उदात्त भावनाएँ उनके उदाहरणों में हैं 
ही नहीं । उनका श्शृङ्गार प्रिया-प्रेमी का, बल्कि कहना चाहिए नायक-नायिका का 
ऐकान्तिक काम-व्यापार या प्रेम-व्यापार है, जो जीवन और जगत की भिन्न-भिन्न 
परिस्थितियों में विकसित नहीं होता । 
रसों में प्रधान कौन और अप्रधान कौन ?--इस विषय में भी आचार्यो में बड़ी 
श्रांतियाँ पाई जाती हैं । अभिनवगुप्त ने पुरुषार्थ-सम्वद्धता के दृष्टिकोण से रसानुभूति 
की प्रधानता का विचार किया है--'तत्र पुरुषार्थनिष्ठाः काश्चित्संविद एव प्रधानम्‌' । 
किन्तु आश्चर्य है कि अभिनवगुप्त ने केवल रति, क्रोध, उत्साह और निर्वेद--इन चारों 
की रसानुभूति को ही इस दृष्टि से प्रधान माना है । उनका कथन है कि हासादि 
हास, शोक, भय, जुगुप््ा और विस्मय) का.तो विशेष रूप से सर्वसाधारण लोगों में 
पाए जाने वाले विभावों के द्वारा उपरंजकत्व होता है, इसलिए उनका प्राधान्य नहीं 
माना जाता है । इसीलिए उत्तम प्रकृति (के रामादि सदृश उच्च कोटि के नायकादि) 
में हास आदि अधिक नहीं (वणित) होते हैं । और नीच-सदहृश सभी (नायकादि विशेष 
रूप से) हँसते हैं, (कुछ अत्यधिक) शोक करते हैं, (कभी डरते हैं) कभी दूसरे की 
निन्दा करते हैं, और थोड़ा सुख प्राप्त करने के कारण (दूसरों के अधिक सुख-वेभव 
आदि को देखकर) विस्मित । रति आदि के अंग-रूप में तो इनको पुरुषाथ के 
प्रति उपयोगिता भी हो सकती है । 
हने की आवश्यकता नहीं कि आचार्य अभिनवगुप्त का यह मत सर्वथा 
अमान्य है । रसानुभूति के रूप में ये हास, जुगुप्सा आदि भी पूणे उदात्तता लिए होते 
हैं, और पुरुषार्थ को दृष्टि से इनका वही महत्त्व है, जो रति आदि अन्य रसों का । 
इन्हें रति के आश्रित मानकर आचार्य ने अपनी सीमित दृष्टि का ही परिचय दिया है। 
इस प्रकार आचार्यो की रस-दृष्टि में कहीं-कहीं दोष पाया जाता है। रस के 
मानसिक उदात्त रूप की स्पष्ट प्रतिष्ठा हमारे आचाय नहीं कर सके थे । सहृदयगत 
मानसिक अनुभुति का ध्यान छोड़कर कई स्थानों पर वे लौकिक विषयगत अनुभूति को 
ही रस-प्रक्रिया समझ बैठे । इसी से उनकी रस-मीमांसा वीभत्स रस के सम्बन्ध में 
पूर्णतः तथा रौद्र, भयानक, श्रृङ्गार आदि के सम्वन्ध में अंशतः दोषयुक्त हो गई है । 


१. 'हासादीनां तु सातिशयं सकललोकसुलभ बिभावतयो परंजकत्व मिति न प्राधान्यम्‌ । अतएवा- 
नुत्तमप्रक्कतिपु बाहुल्येन हासादयो भवन्ति । पामरप्रायः सर्वोऽपि हसति, शोचति) विभेति, 
परनिन्दामाद्रियते । अल्पसुख भागित्वेन च सर्वत्र विस्मयते । 
रस्यायङ्गतथा तु पुमर्थोपयोगित्वमपि स्यादेषाम्‌। - हिन्दी अभिनव भारती, १० ४७६ । 


(ख) आचार्यो का बौमत्स-रस-निरूपण 
© 


भरत मुनि ने “जुगुप्सा (घृणा) रूप स्थायी भावात्मक रस को बीभत्स रस 
बताया है । और अहृद्य, अप्रिय, अपवित्र एवं अनिष्ट के देखने, सुनने और उद्वेजन 
(अर्थात्‌ शरीर के हिलाने) आदि रूप विभावों से उसकी उत्पत्ति! बताई है । 
“समस्त अंगों के संकोचन, मुख के अवयवों के सिकोड़ने, उल्लेखन, थुकने 
(निष्ठीवन) और उद्वेजन (अर्थात्‌ शरीर धुनने) आदि अनुभावों द्वारा उसका अभिनय 
करना चाहिए । अपस्मार (मृगी), जी मिचलाना, वमनादि-रूप आवेग, मूर्च्छा, रोग, 
मरण आदि उसके व्यभिचारी भाव होते हैं ।? 
भरत का उक्त लक्षण तथा भरत द्वारा उद्धत वंशपरम्परागत दो आर्याएँ 
बीभत्स रस के वस्तुगत स्थुल रूप तक ही सीमित प्रतीत नहीं होतीं । रस सिद्धान्त 
भरत से प्राचीन है--यह निश्चित रूप से कहा जा सकता है। भरत की सूत्र-शेली 
एकदम सिद्धान्त-निर्माण की द्योतक नहीं मानी जा सकती ।२ इससे पूर्व रस-सिद्धान्त 


१. अथ बीभत्सो नाम जुयुप्सास्थायिभावात्मकः | स चाहद्याप्रियाचोष्यानिष्ट श्रवणदर्शनोद्वेजन 

परिकीर्तिनादिभिर्विभावैरुत्पद्यते । --हिन्दी अभिनवभारती, १० ६०२ । 

२. तस्य च : सर्वागसंदार-मुखबिकूणनो ल्लेखन- निष्टीवनोद्वेजनादिभिरनुभावैरभिनयः प्रयो- 

क्तव्यः । भावाश्चास्यापस्मारोद्वेगावेग-मोहव्याधिमरणादयः । वही) ए० ६०२ । 

3. That the rasa-doctrine was older than Bharata is apparent from 

Bharata’s own citation of several verses...... in support of or in 

supplement to his own statements;...... Some system of rasa, how- 

ever, undeveloped or even a Rasa School particularly in connec- 
tion with the drama must have been in existence in his time .” 

—*“History Of Sanskrit Poetics’’ by S. K. De Vol. I /925, 

P. 27-22. 


६० 


nd नम माप रा दरार 


आचार्यो का बीभत्स-रस-निरूपण $ ६? 


का प्रतिपादन, उसकी व्याख्या, अंगप्रत्यंगों का विवेचन अवश्य हो चुका होगा । मेरा 
अनुमान है कि भरत के पूवं बीभत्स रस के सम्बन्ध में केवल वस्तुगत स्थुल दृष्टिकोण 
नहीं रहा होगा । भरत के बाद के व्याख्याकारों ने ही बीभत्स रस के उदाहरण देने 
में उसे बिल्कुल स्थूल वस्तुगत बना दिया। स्वयं भरत मुनि ने अहृद्य, अप्रिय, 
अपवित्र एवं अनिष्ट के देखने-सुनने की ही बात की है, इससे उनका अभिप्राय केवल 
स्थूल वस्तुओं से ही नहीं माना जा सकता । वाद के व्याख्याकारों ने 'अहृद्य, अप्रिय, 
अपवित्र वस्तुओं' कहकर व्याख्या की है । अभिनवगप्त अपनी व्याख्या में स्पष्ट कहते 
हँ--हृद्य होने पर भी कोई वस्तु किसी के लिए स्वभाव से ही अत्यन्त अप्रिय (अग्राह्य) 
होती है, जैसे ब्राह्मणों के लिए लहसुन । (लक्षण में दिए हुए) अप्रिय अर्थात्‌ (वात, 
पित्त, कफ़-रूप) धातुओं के दोष से (अप्रिय लगने वाली वस्तु), जैसे कफ़ के रोगी के 
लिए दूध (कफ़वर्घेक होने से अप्रिय होता है) । अचोष्य अर्थात्‌ स्वरूप से दूषित न होने 
पर भी मल आदि से युक्त । अनिष्ट अर्थात्‌ जिसका निरन्तर भोग करने से (और 
भोग करने की) इच्छा नहीं रही है।' 
अभिनवगुप्त की उक्त व्याख्या से स्पष्ट है कि उनकी दृष्टि वस्तुगत विभावों 
तक ही सीमित रही है । भरत द्वारा उद्धत दो प्राचीन आर्या छन्द ये हैं— 
अनभिमतदर्शनेन च गन्ध-रस-स्पर्श-शब्ददोषेश्च । 
उद्देजनैश्च बहुभिर्वीभत्सरसः समुद्भवति 
मुख-नेत्रविकूणनया नासाप्रच्छादनावनमितास्येः । 
अव्यक्त पादपतनेर्बीभत्स रसः समूयगभिनेयः ॥ 
अर्थात्‌ 'अनभिमत के देखने से, गंघ-रस-स्पशं और शब्द के दोषों से और नाना 
प्रकार के उद्वेगजनक अर्था (व्याकुलताओं) से बीभत्स रस की उत्पत्ति होती है । मुख 
और नेत्रों के टेढ़े करने से, नाक के दबाने से, सिर भुका लेने से, अव्यक्त पाद-पतन से 
बीभत्स रस का भली प्रकार से अभिनय करना चाहिए ।' 
इन प्राचीन आर्या छन्दों, भरत के लक्षण-निरूपण तथा बाद के आचार्यों के 
लक्षणों-उदाहरणों से स्पष्ट आभासित होता है कि आचार्यों को दृष्टि क्रमशः अधिका- 
धिक स्थूल और वस्तुगत होती गई । ऐसा लगता है कि आचार्यों के सामने दुर्गेन्घयुक्त 
वस्तुएँ, गंदे स्थल, श्मशान आदि के दृश्य ही बीभत्स रस के आलम्वन-रूप में मुख्यतः 
रहे होंगे । घृणा के मानसिक रूप का अनुभव वे शायद नहीं कर सके थे । माँस-मज्जा- 
रुधिर, दुर्गन्च आदि को ही बीभत्स का उदाहरण बनाने को एक रूढ़ परम्परा ही चल 
पड़ी । यही कारण है कि इनके लक्षणों से अधिकतर वस्तुगत ध्वनि ही निकलती है । 





१. हृदयमपि किंचित्‌ कस्यचित्‌ निसगंतोऽप्रियं लशुनमिव द्विजानाम्‌ । अप्रियं धात्वादि दोषात्‌ 
यथा श्लेष्मोपहतस्य क्षीरम्‌ । श्रचोष्यं स्वरूपेणाइुष्टमपि मलाद्यू पहितम्‌ । श्रनिष्टं यत्रानिशं 
भुक्तत्वेनेच्छा निवृत्ता । -र्‍हिंन्दी अभिनव भारती, १० ६०२ । 


६२ रस-सिद्धान्त और वीभत्स रस का शास्त्रीय विवेचन 


फ़िर भी मानसिक घृणा का सांकेतिक उल्लेख अनजाने ही कहीं-कहीं अवश्य हो गया 
है । अभिनवगुप्त की उक्त व्याख्या तो उनके सर्वथा स्थूल वस्तुगत दृष्टिकोण की ही 
परिचायक है, पर अन्यत्र उन्होंने बीभत्स रस के मानसिक आधार का भी संकेत किया 
है । उनका कथन है--'अनय-अविनथादेरन्यायकारिण: समानं कालादेरपूर्ववस्तुनशश्‍च 
सर्वान्‌ प्रति उत्साह-क्रोध-भय-जुगुप्सा-विस्मयहेतुत्वत साधारणविभावत्वात्‌ ।* 

अर्थात्‌ 'अन्यायकारी की अनीति और दुष्टता आदि सब के प्रति उत्साह, 
क्रोध, भय, घृणा और विस्मय का हेतु होती है, इसलिए विभावों के साधारण होने से 
(ये सव रस स्थायीभावात्मक हैं) ।' स्पष्ट है कि यहाँ अभिनवगुप्त ने अन्यायियों 
और अत्याचारियों के घृणित पापाचार से भी घुणोत्पत्ति की बात स्वीकार की है । 
इसी प्रकार अभिनवगुप्त ने कापालिकों के कपाल-घारण, मद्यसेवन भादि को भी 
जुगुप्सा का कारण बताया है ।* 

पहले भी कहा जा चुका है कि आचार्यों का बीभत्स रस-निरूपण ही दोषयुक्त 
नहीं है, अपितु उनकी रस-दृष्टि में यत्र-तत्र अन्य रसों के प्रसंग में भी दोप पाया 
जाता है । रोद्र, भयानक आदि के सम्बन्ध में भी उनकी ब्याख्याएँ और घारणाएँ 
भ्रांतिरहित नहीं हैं । भरत मुनि ने जो रसों के तीन-तीन भेद किये हैं, वे भी निर्दोष 

हीं माने जा सकते । बीभत्स रस का भेद-निरूपण भरत मुनि ने निम्न श्लोक में 
किया है-- 
वीभत्सः क्षोभणः शुद्ध उद्वेगी स्यात्‌ द्वितीयकः । 
विष्ठा कृमिभिरुद्देंगी क्षोभणो रुघिरादिजः ।।४-५६।।३ 

अर्थात्‌ “बीभत्स रस क्षोभण (शुद्ध) और उद्द गी (अशुद्ध) दो प्रकार का होता 
है । उनमें से विष्ठाकृमि आदि से उत्पन्न उद्दगी (अशुद्ध) और रुबिर आदि से 
उत्पन्न क्षोभण (शुद्ध) कहलाता है ।” 

भरत मुनि के इस कथन को व्याख्या अभिनवगप्त आचार्य ने इस प्रकार की 
है--रुधिर या आंतों आदि के देखने से जो बीभत्स रस उत्पन्न होता है, वह क्षुब्ध 
करने वाला होने से 'क्षोभण' और शुद्ध कहलाता है । और जो विष्ठा आदि के देखने 
से उत्पन्न होता है, वह उद्देगकारक, हृदय को विचलित करने वाला होता है, इस- 
लिए अशुद्ध विभाव से उत्पन्न होने के कारण वह अशुद्ध है ।* | 


१. हिन्दी अभिनवभारती : (भाष्यकार आचार्य विश्वेश्वर), प० ५७० । 
२. “तथाहि मद्दात्रते कपालादिधारण-मधु-भार्यादि सम्मदादिविस्तारसंक्नेपादिकर्मीक्ृतिर्हि वर्म 
जुगुप्साहेतुत्वेनेतर ।? बही, प० ६२८ । 
३. वही, ए० ६०७। 
४. “रुधिरान्त्रादिदराना्यो बीभत्सः स क्षोभणत्वाच्युद्धः । यस्तु बिष्ठादिभ्यः स उद्वेगी । हृद्यं 
चालयति । सोऽशुद्धः अशुद्धविभावकत्तात्‌ ।?? 
बही, पृ० ६०७। 


| 





आचार्यो का बीभत्स-रस-निरूपण ६३ 


उपर्यक्त उद्धरणों से स्पष्ट है कि आचार्यों का वीभत्स रस-दर्शन केवल रुधिर 
आदि विभावों तक ही सीमित रहा । भरत मुनि के लक्षण में फिर भी कुछ व्यापकता 
की गुञ्जाइश थी, किन्तु उनका यह विभाजन उनके भी सीमित दृष्टिकोण को प्रकट 
करता है । वास्तव में इन्होंने प्राण के आधार पर ग्लानि उत्पन्न करने वाली वस्तुओं 
को ही वीभत्स रस का विभाव मान लिया । घृणा के मानसिक पक्ष को ये छू नहीं 
सके । इसी से इनका वीभत्स रस-निरूपण और रस-विभाजन सीमित एवं त्रुटिपूर्ण 
है । बीभत्स रस के भेदों पर हम आगे विस्तार से प्रकाश डालेंगे, यहाँ यही दिखाना 
अभीष्ट है कि प्राचीन विद्वानों के बीभत्स-सम्बन्धी विभाव और विचार अत्यन्त _ 
सीमित एवं दोपपूर्ण रहे हैं । 

अभिनवगुप्त के गुरु भट्टुतोत ने शुद्ध बीभत्स का स्वरूप बताते हुए कहा है 
कि बीभत्स रस संसार का संचालन करने वाले राग आदि का विरोधी होने से मोक्ष 
का साधक होता है, वह शुद्ध बीभत्स रस कहलाता है। भट्टतोत ने ही सम्भवतः 
सर्वप्रथम शान्तरस के वेराग्य की सिद्धि का हेतु बताकर बीभत्स रस को भी मोक्ष 
का साधन सिद्ध किया । योग-दर्शन के अनुसार “शौच” से अपगा शरीर "भी घृणित 
लगने लगता है । बीभत्स रस से यह ग्लानि सिद्ध होने के कारण उसे मोक्ष-साधन 
में उपयोगी माना गया है और इस प्रकार अभिनवगुप्त ने बीभत्स रस के तीन भेद-- 
शुद्ध, क्षोभण और उद्व गी--स्वीकार किये हैं । किन्तु कहा है कि मोक्षोपयोगी शुद्ध 
बीभत्स रस दुर्लभ होने से न्यूनता का ही सूचक है ।* 

भट्टतोत ने मानसिक जुगुप्सा पर कुछ विचार किया अवश्य, पर उसका 
आधार भी उन्होंने स्थुल देहादि का धमं ही माना। उनके विचार से शुद्ध बीभत्स 
वह है जिसकी ग्लानि क्षोभकारी भी न हो, जैसे संसार के राग-द्वेष, मोह, शरीर 
की अनित्यता, क्षणभंगुरता तथा मल-मूत्र-रूप अपवित्रता, रमणी के स्तन-जघनादि । 
इससे मानसिक घृणा का कुछ स्वरूप-बोध हुआ, किन्तु भट्ट तोत ने अपने इस कथन 
द्वारा बीभत्स को शांताश्रयी बना दिया । आगे बीभत्स की स्वतन्त्र सत्ता को इसी 
से खतरा-सा पैदा हो गया । अस्तु, घृणा के स्वतन्त्र मानसिक रूप की स्पष्ट कल्पना 
और प्रतिष्ठा आचार्य नहीं कर सके । 

आकर्षण और विकर्षण, रुचि और अरुचि तथा प्रेम और घृणा मानव की 
मूल प्रवृत्तियाँ हैं । दृश्यमान्‌ जगत की जो वस्तुएँ और जो प्राणी हमारे सम्पर्क में 
आते हैं, उनके प्रति हमारा राग पंदा होता है अर्थात्‌ हमें वे अच्छे लगते हैं या हमें 
उनसे घुणा होती है अर्थात्‌ वे हम बुरे लगते हैं । प्रेम या राग से हम किसी वस्तु या 
प्राणी के प्रति आकृष्ट होते हैं, उसमें गुण ढू ढते हैं, उसकी प्रशंसा करते हैं, उसे 
अपनाने का--पाने का--प्रयत्न करते हैं, एड़ो-चोटी का जोर लगाते हैं और न मिलने 





१. वही, पू० ६०८ । 

पर व्याकुल होते हैं । इसके विपरीत, घृणा के कारण हम किसी व्यक्ति या वस्तु से 
दूर हटते हैं, उसे देखने पर खीझते हैं, उसमें दोष ढंढते हैं, निन्दा करते हैं, उसे दूर 
रखने का प्रयत्न करते हैं, धिक्कारते हैं, फटकारते हैं, और यहाँ तक कि उसके विनाश 
से प्रसन्न होते हैं। मानव-जीवन-सरसी में आकर्षग-विकर्षंग, राग-विराग अथवा 
प्रेम-घृणा की ये दो विरोधी तथापि समंजसित तरंगें बराबर चलती रहती हैं । 
छोटा-सा बच्चा भी किन्हीं वस्तुओं पर चाह की दृष्टि डालता है तो किन्हीं से 
स्वतः ही घृणा करने लगता है। अतः किन्हीं बातों में रुचि और किन्हों में अरुचि 
मानव की स्वाभाविक प्रद्धत्त है हमारी सामाजिक, नेतिक या धामिक घारणाओं 
तथा आदर्शों के अनुकूल आचरण करने वाले व्यक्ति हमें अच्छे लगते हैं, किन्तु उन 
आदर्शो को तोड़ने वाले, नीति-विरोधी, अत्याचारी-दुराचारी व्यक्ति हमारी घृणा के 
पात्र बनते हैं । वास्तव में प्रेम और घृणा की अनुभूतियाँ हमारे दैनंदिन जीवन की 
सवंप्रमुख अनुभूतियाँ हैं । पाश्चात्य मनोव॑ज्ञानिकों ने भी इन्हें सामान्य भावनाएँ 
बताया है ।' प्रेम की तरह घृणा या जुगुप्सा की भावना भी अत्यन्त प्रबल भाव-दत्ति है । 
घृणा में वह शक्ति है कि जिससे जीवन की दिशा ही बदल जाती है। संसार का 
“माया-जाल, इसमें व्याप्त धृत्तंता, आडम्बर, झूठ-फरेव, व्यभिचार-अनाचार, स्वार्थ, 
उत्कोच आदि बुराइयाँ घृणा को ही जगाती हैं और इससे बहुत वार व्यक्ति का 
जीवन-क्रम ही बदल जाता है। एक तरह से शांत रस का आधार भी--केवल संचारी 
भाव नहीं-- संसार से घृणा होना ही है। प्राचीन आचार्यो ने इसे स्थायी भाव' 





l. “०४९6 have the names love, liking, affection, attachment, denoting 
those sentiments that draw one towards their object, generally 
in virtue of the tender emotion with its protective impulse which 
is their principal constituent; and we have the names hate, dislike 
and aversion, for those that lead us to shrink from their objects, 
those whose attitude or tendency is one of aversion, owing to the 
fear or disgust that is the dominant element in their ccmposition. 
The two names love and hate, and the weaker but otherwise 
synonymous terms liking and disliking, affection and avertion, 
are very general; each stands for a large class of sentiments of 
varied, though similar, composition; the character common to the 
one class being the fundamental tendency to seek the object and 
to find pleasure in its presence, while that of the other class is the 
tendency to avoid the object and to be pained by its presence.’ 


—An Introduction To Social Psychology, P. 7236 (28th Edition 946) 
by Willium Medougall. 

माना, तो आधुनिक मनोविज्ञान-शास्त्री भी घृणा को स्थायी भाव एवं मानव की मूल 
भाव-दृत्ति मानते हैं । 
कन्तु घृणा भाव और बीभत्स रस का इतना प्राबल्य और महत्त्व होते हुए भी 
आश्चर्य है कि प्राचीन आचार्यों ने वीभत्स रस पर कुछ विचार नहीं किया | श्वद्भार 
रस के सांगोपांग विवेचन और विश्लेषण में उन्होंने जितना अपनी प्रतिभा को लगाया 
है, उसका शतांश भी बीभत्स रस को नहीं मिला । श्रु्गारेतर सब रसों का अत्यल्प 
विवेचन ही आचार्यो ने किया है। बीभत्स रस का तो न वे स्वरूप ही ठीक प्रकार 
निरूपित कर सके और न लक्षण और उदाहरण ही सही प्रस्तुत कर पाये । उनके 
द्वारा निरूपित लक्षण और उदाहरण अत्यन्त भ्रांतिपूण हैं । उन लक्षणों और उदाहरणों 
से वीभत्स रस की कोई स्वतंत्र सत्ता रस-रूप में ठहरती ही नहीं। एक श्लोक या 
आर्या में बीभत्स रस अथवा जुगुप्सा का लक्षण और दूसरे में उदाहरण देने के सिवा 
न्होने इस पर कुछ भी विचार नहीं किया । प्रायः सब आचार्यो का 'विभावानुभाव- 
संचारी -सम्बन्धी लक्षण-निरूपण भरत-अनुसार ही है--उन्हीं शब्दों में नपा-तुला । 
नाट्यशास्त्र के ही आधार पर साहित्य-दपणकार विश्वनाथ की निम्न पंक्तियाँ 
ही आज तक बीभत्स रस का स्वरूप या लक्षण बताने में प्रयुक्त होती रही हैं-- 
जुगुप्सास्थायी भावस्तु बीभत्स: कथ्यते रसः । 
नीलवर्णोमहाकालदेवतोऽयमुदाहृतः ॥।२३६॥। 
दुर्ग धमांसरुधिरमेदास्यालम्बनं मतम्‌ । 
तत्रैव कुमिपाताद्यमुद्दीपनमुदाहृतम्‌ ।।२४०।। 
निष्ठीवनास्यवलननेत्रसंकोचनादयः । 
अनुभावास्तत्र मतास्तथा स्युर्व्यभिचारिणः ।।२४१॥ 
मोहोऽपस्मार आवेगो व्याधिश्च मरणादयः । 
अर्थात्‌ बीभत्स रस उसे कहते हैं जिसका स्थायी भाव जुगुप्सा है, वर्ण नील 
तथा जिसके देवता महाकाल हैं । इसके आलम्बन दुर्ग्घमय माँस, रक्त, मेद (चर्वी) 
हें । उनमें कीड़े पड़ने आदि को इसका उद्दीपन विभाव माना जाता है । निष्ठीवन 
(थूकना ), आस्यत्रलन (मुंह फेरना), नेत्रसंकोच (आँखें मूँदना) आदि-आदि इसके 
अनुभाव हूँ और मोह, अपस्मार, आवेग, व्याधि तथा मरण आदि इसके व्यभिचारी 
भाव हैं । 
बीभत्स रस की प्रायः यही व्याख्या आज तक विद्वान्‌ करते आ रहे हैं। 
वहुत-से आधुनिक हिन्दी समीक्षकों और रस-व्याख्याताओं ने भी इसी प्राचीन परम्परा 
का अन्ध-अनुकरण किया है । रीतिकाल के लक्षण-ऱ्रन्थों में ही नहीं, आधुनिक युग के 





१. हिन्दी साहित्यदर्पण (अनु० डा० सत्यत्रत सिं), प्रथम संस्करण, १० २६०-६१ । 

'रसकलश' (अयोध्यासिह उपाध्याय), 'साहित्यालोचन' (बाबू श्यामसुन्दरदास), 
'नवरस' (बाबू गुलाबराय), 'काव्यदर्पेण' (रामदहिन मिश्र) आदि ग्रन्थों में भी 
बीभत्स रस की यही व्याख्या प्रायः इन्हीं शब्दों में की गई है । बीभत्स रस के सब 
उदाहरण युद्ध-भूमि अथवा श्मशान से जुटाये गए हैं। रक्त, मांस-मज्जा आदि में ही 
बीभत्स रस दू ढा गया है, और आज तक वहीं होढा जाता है । अभी-अभी प्रकाशित 
एक पुस्तक" देखने में आई, जिसमें लेखक महोदय ने हिन्दी साहित्य में विविधरसों के 
कुछ उदाहरण प्रस्तुत करते हुए बीभत्स रस के केवल वही उदाहरण दू ढ-टूढ कर 
निकाले हैं, जिनमें रक्त-मांस-मज्जा आदि का ही उल्लेख हुआ है । जहाँ तक मेरे 
अध्ययन में आया है, किसी भी विद्वान्‌ ने इस रस का मनोवैज्ञानिक दृष्टि से अब तक 
अध्ययन नहीं किया, और न ही साहित्य में इसके महत्त्वपूर्ण स्थान को अवलोकित 
किया है । 

रस प्रहृत्त्वात्मक होता है, अर्थात्‌ रस-युक्त वर्णन पढ़ने, सुनने या देखने में 
हमारी बार-बार प्रवृत्ति होती है । प्रश्‍न उठता है कि क्या हम रक्त-मास-मज्जा आदि 
ुर्गन्धयुक्त वस्तुओं को देखने के लिए प्रेक्षा-गृह में जाना पसन्द करेगे ? खेद है कि 
आचार्य रामचन्द्र शुक्ल जैसे रस-सिद्ध आचार्य ने भी बीभत्स रस का अवलोकन 
युद्धभूमि अथवा श्मशान में पड़े हुए शवों, कटे हुए अंगों आदि में ही किया है। 
जायसी के 'पद्‌मावत' का अध्ययन करते हुए उन्होंने भी युद्धभूमि में मत शरीरों को 
नोचने वाले गीधों-गीदड़ों आदि के मांसभक्षण में ही बीभत्स रस का उदाहरण दूढा 
है । आश्चयं है कि राजा कुंभलनेर और उसकी कुटनी तथा अलाउद्दीन के घृणित 
कृत्यों और चरित्रों में उन्हें बीभत्स रस का अनुभव नहीं हुआ ! यही बात बीभत्स 
रस पर विचार करने वाले हिन्दी के अन्य आलोचकों के बारे में कही जा सकती है। 

एक वीर यदि अत्याचारी शत्रुओं को युद्धभूमि में मीठी नींद सुला देता है 
और उन दुष्टों के शवों पर गीध और कृत्ते झपटते हैं, तो इसमें बीभत्स रस की 
बया बात है ? वास्तव में 'भावों के मानसिक विषय स्थुल विषयों से सवंथा स्वतन्त्र 
होते हैं । निर्लज्जता की कथा कितनी ही सुरीली तान में सुनाई जाय, घृणा उत्पन्न 
ही करेगी । केसा ही गन्दा और कुरूप आदमी परोपकार करे, उसे देख श्रद्धा उत्पन्न 
हुए बिना न रहेगी ।' अत्याचारी शत्रुओं के शवों पर गीघादि के झपटने से भी 
वीरभाव अथवा रौद्र की ही पुष्टि होगी, न कि बीभत्स रस की । वास्तव में जुगुप्सा 
के मानसिक पक्ष का अवलोकन अब तक हुआ ही नहीं । कुत्ते-गीदड़ आदि के मांस 
खाने में घृणा की क्या वात रही, जब मनुष्य स्वयं मांसाहारी है ? 

अस्तु, बीभत्स रस के विषय में यही स्थूल वस्तुगत हृष्टि रहने के कारण उसके 


१. काव्य-विवेचन : लेखक डा० बिपिन बिहारी त्रिवेदी तथा डा० उषा गुप्ता । जनवरी सन्‌ 
१६६१ में प्रकाशित । 

सही स्वरूप, लक्षण और उदाहरणों पर समुचित विचार नहीं हुआ है । शास्त्र-ग्रन्थो में 
प्रस्तुत बीभत्स रस के प्रायः सभी उदाहरणों को परखने से लगता है कि बीभत्स रस 
रस की नहीं, भाव की ही योग्यता रखता है। 'मालती माघव' (भवभूति) के 
पांचवें अंग का जो उदाहरण' विश्वनाथ आचार्य ने अपने ग्रन्थ में प्रस्तुत किया है 
और जिसका अनुकरण हिन्दी-आलोचकों ने किया है, उसमें घृणा भाव भाव-कोटि का 
ही है । माधव की ग्लानि ही यहाँ व्यक्त हुई है । मानसिक घृणा का स्वतन्त्र आलम्ब- 
नत्व इसमें सिद्ध नहीं होता । मानसिक भाव-भूमि के विना ये मांस-रक्तादि के स्थूल 
दृश्य अपनी काव्योपयोगिता ही नहीं रखते । इसी प्रकार 'सत्यहरिश्चन्द्र' का श्मशान- 
वर्णन भी, जो प्राय: बीभत्स रस के उदाहरण-स्वरूप प्रस्तुत किया जाता है, करुण 
रस का ही पोषक है । 'वैराग्य शतक' (भत्‌ हरि) के बीभत्स के उदाहरण संसार से 
वैराग्य या शांत रस की ही सृष्टि करते हैं । अतः इनमें स्वतन्त्र बीभत्स रस के स्थान 
पर घृणा-भाव की ही स्थिति मानी जा सकती है । ऐसे उदाहरणों से बीभत्स रस 
की स्वतन्त्र सत्ता प्रतीत ही नहीं होती । इसीलिए कुछ विद्वानों ने बीभत्स रस को 
रस मानने में आपत्ति प्रकट की है, कुछ ने इसके अस्तित्व पर संदिग्ध दृष्टि डाली है 
तथा उपेक्षा तो इसकी आज दिन तक रही है। रस वस्तुतः एक मनोवैज्ञानिक प्रक्रिया 
है, न कि केवल शारीरिक स्थुल उपलक्षण । केवल प्राण आदि के ऐन्द्रिक व्यापार से 
बीभत्स रस की सिद्धि नहीं मानी जा सकती । अगले खण्ड में हम मनोेज्ञानिक- 
मानसिक आधार पर वीभत्स रस का विस्तारपूर्वक शास्त्रीय विवेचन प्रस्तुत करेंगे । ` 


१. 'उत्ङ्गत्योत्ङृत्य कृत्ति प्रथममथ प्रथूच्छोथभूयांसि मांसा- 
न्यंसस्फिक्यूष्ठपिण्डाद्यवयव सुलभान्युअपूतीनि जर्ध्वा । 
रातः पर्येस्तनेत्रः प्रकटितदशनः प्रेतरंकः करंका- 
दंकस्थादस्थिसँस्थं स्थपुटगतमपि क्रव्यमव्यग्र मत्ति ॥' 

—दिन्दी साहित्य दर्पण, प० २६१ । 

अर्थात्‌ “एक महादरिद्र प्रेत अपनी जाँधाँ पर मुदे को लिटाये उसकी हड्डियों से 

चमड़ी उधेड़ रदा है, उसके कंधे, चूतड़, पीठ, पिंडली आदि-आदि में चिपके) बुरी तरह 

दुर्गन्ध करने वाले, फूजे-सड़े मांस को खाता जा रहा है, इस डर से कि कहीं कोई दूसरा प्रेत 

न आ धमके, चारों ओर आँखें फाइ-फाइ कर देख रहा दै, दाँत किटकिंटा रहा है और 

अभी तो उसने ऐसा किया कि क्या कहा जाय ! कडी कडीं हड्डियों की जोइ में धँसे मांस 
को भी बड़ी प्रसन्नता से खाता दीख रहा हे ।' 


= 





द्वितीय खण्ड 


बीभत्स रस का शास्त्रोथ विवेचन 
(क) रसाँग-विवेचन : 


अध्याय १ 
बीभत्स रस का. स्थायी भाव-निरूपण 





बीभत्स रस का स्थायी भाव-निरूपण _ _ 
(क) स्थायी भाव--सामान्य विवेचन 
(ख) घृणा स्थायी आव-का स्वरूप-निरूपण 


(ग) स्थायी भाव घृणा प्रेम के ही समकक्ष भाव-वृत्ति 
(घ) घृणा के भेद 

० | बीमत्स रस का स्थायी माव-निरूपण 


(क) स्थायी भाव--सामान्य विवेचन 


रस का आधार स्थायीभाव' है, जो सहृदयों में वासना या संस्कार-रूप से 
विद्यमान रहता है । हमारे प्राचीन आचार्यो ने काव्यगत स्थायीभाव का लक्षण देते 
हुए कहा है--स्थायी भाव उस भाव को कहते हैं, जो किसी भी अनुकूल अथवा 
प्रतिकूल (विरोधी-अविरोधी) भाव के अंत:संचरण से तिरोहित नहीं होता अर्थात्‌ 
इबता नहीं । यह भाव अन्त तक अवस्थित रहने वाला भाव है और इसी में रस के 
अंकुरण अर्थात्‌ उद्भेद की मूल शक्ति निहित रहती है । इसे अन्य भाव वैसे ही रह-रह. 
कर प्रकाशित और परिपुष्ट किया करते हैं, जैसे माला के फूल या मोती गुम्फन-सूत्र 
को प्रकाशित और परिपुष्ट किया करते हैं ।' , | 

स्थायीभाव के सम्बन्ध में विद्वानों के जो कथन हैं, वे इस प्रकार गिनाये जा 
सकते हैं--(१) स्थायीभाव वासना-रूप है, यह जन्म से ही प्राणियों में विद्यमान 
रहता है, अतः संस्कार-रूप है । कोई प्राणी इस चित्तवृत्ति से शून्य नहीं होता ।* 





१. अविरुद्धा विरुद्धा वा यं तिरोधातुमत्तमकः । 
आस्वादाङ्कुरकन्दोऽसो भावः स्थायीति सम्मतः ॥१७४॥ 
यदुक्तम्‌ - ड 

“न्नक््सूत्रवृत्त्या भावानामन्येषामनुगामकः । 

न तिरोधीयते स्थायी तैरसौ पुष्यते परम्‌ ॥' इति | - 
-र्‍हि"० साहित्यदपेण (चौखम्बा), प० २२६ 
२. जात एव हि जन्तुरिथतीभिः संविदिभः परीतो भवति ।' 
` “नहि एतच्चित्तवृत्ति वासनाशज््यः प्राणी भवति ।? 


—अभिनवयुप्तः अभिनवभारती) पृ० २८२ । 
७१ | 


७२ रस-सिद्धान्त और बीभत्स रस का शास्त्रीय विवेचन 


(२) स्थायीभाव प्रधान प्रतिष्ठित भाव है- जैसे मनुष्यों में नृपति तथा 
शिष्यों में गुरु की प्रतिष्ठा होती है ।* 

(३) यह विरोधी-अविरोधी किसी भावके भी अंतः संचरण से दबता नहीं । 

(४) ये रसत्व को प्राप्त होते हैं--आरवाद (रसास्वाद) के अंकुरण की 
क्षमता रखते हैं । आस्वाद्यता इनका अनिवार्य गुण है--'रसनात्‌ रसत्वमेषां ।' 

(५) अन्य भाव इन्हें पुष्ट करने के लिए सहायक रूप में आते हैं । ये अन्य 
भावों को अपने में इस प्रकार घुला-मिला लेते हैं, जेसे सिंधु भिन्न-भिन्न सरिताओं के 
जल को अपने में मिला कर उसे लोना बना देता है ।* 

(६) ये चिरकाल तक चित्त में अवस्थित रहते हैं और इसी से काव्य में 
आप्रबन्ध इनकी स्थिति रहती है ।? 

स्थायी भाव को कसौटी क्या हो ? वास्तव में यह एक बड़ा महत्त्वपूर्ण प्रश्‍न 
है कि स्थायीभाव जो रस-रूप में परिणत होने की क्षमता रखता हो, किस-किस भाव 
को माना जाय । उनकी संख्या प्राचीन आचार्यों के अनुसार नौ ही मानी जाय, या 
वात्सल्य-स्नेह को मिलाकर दस अथवा भक्तिरस को अलग माना जाय तो ग्यारह-- 
कहाँ तक ? इस सम्बन्ध में आचार्यों ने जो उपर्युक्त लक्षण दिए हैं, क्या वे पर्याप्त हैं, 
पूर्ण हैं और उनके आधार पर या स्थायीभाव के पूर्ण लक्षणों के आधार पर कितने 
भाव स्थायीभाव की कोटि में माने जा सकते हैं? क्या आचार्यो का 'जुगुप्सा' उस 
लक्षण पर ठीक उतरता है ? बीभत्स रस का स्थायीभाव क्या है ? इन प्रश्नों पर 
विचार करके अन्तिम निर्णय पर पहुँचने से पहले पाश्चात्य मनोविज्ञान की दृष्टि से 
भी मानव की स्थायी वृत्तियों और भावों पर विचार कर लेना आवश्यक है । फिर 
हम स्थायीभाव की वास्तविक कसौटी का निर्णय करके, उरा पर अपने वीभत्स रस 
के स्थायीभाव जुगुप्सा के स्वरूप की परख करेंगे। 

शेड आदि पारचात्य मनोवेज्ञानिकों ने मानवीय भावों और मूल प्रवृत्तियों पर 
विचार करते हुए भाव के दो भेद किए हैं--१. प्राथमिक (i०7५) और दूसरे 
संमिश्र (ट००।०) । शेड ने सहज प्रवृत्ति की इकाई को प्राथमिक भाव 
(Primary Sentiment) कहा है, और भिन्न-भिन्न सहजप्रवृत्तियों के योगसे जो 
मिश्रित भाव बनते हैं, उन्हें संमिश्र भाव (Complex Sentiments) बताया है । 





१. यथानरायांनृपतिः शिष्याणां च यथा गुरूः । 
` एवं हि सवै भावानां भावः स्थायी महानिह ॥ नाट्यशास्त्र, ७८ । 
२. “आत्मभावं नयत्यन्यान्‌ सः स्थायी लवणाकरः । ' धनंजयः दशरूपक ४।३४ । 
३. “चिर चित्तेऽवितिष्ठन्ते संवन्ध्यन्तेऽनुबन्धिभिः । 
` रसत्वं ये प्रपयन्ते प्रसिद्धाः स्थायिनोऽत्र ते ॥' भोजराजः सरस्वती कणठाभरण ५१६ । 
तत्र भ्राप्रबंधं स्थिरत्वादमीषां भावानां स्थायित्वम्‌ । पंडितराजः रसगंगाधर । 

बीभत्स रस का स्थायी भाव-निरूपण ७२ 


पाश्चात्य मूल वृत्ति या सहज प्रवृत्ति का उदात्तरूप ही हमारे स्थायीभाव के निकट 
ठहरता है । मैक्ड्गल ने मनोवेगों (877000०7$) को ही सहज वृत्तियाँ (Instincts) 
कहा है । किन्तु हम समझते हैं कि मैक्डगल का यह कथन उसी दृष्टि से सत्य हे, जिस 
दृष्टि से हम कहते हैं कि स्थायीभाव ही रस है । अर्थात्‌ सहज वृत्ति स्यायीभाव की 
तरह एक लुप्त (७४५४४४४७०) अवस्था है और मनोवेग रस की तरह उद्बुध या 
परिपुष्ट ($77९) दशा । 
हमारे मानसिक संस्थान की तीन प्रकार की बोधदशाएं या अनुभव होते हैं 
१. बुद्धि या ज्ञान से चालित बोध-मूलक अनुभव, २. हृदय से सम्बन्धित भावात्मक 
अनुभव, और ३. शारीरिक क्रिया द्वारा चालित संकल्पात्मक या प्रेरणात्मक अनुभव । 
इस वोध-चक्र को ज्ञान, इच्छा और क्रिया भी कहा जा सकता है । हमारे स्थायी भावों 
तथा पाश्चात्य मनोविज्ञान की स्थायी प्रवृत्तियों या सहज वृत्तियों [nti०धऽ में 
यह त्रिविध बोध-पक्ष अनिवार्यं रूप से रहता है, अर्थात्‌ सहजप्रवृत्तियाँ या (Instincts) 
ज्ञानमूलक, भावमूलक और क्रियामूलक अनुभव को कहते हैं । प्रत्येक सहज-वृत्ति के 
साथ कुछ स्थायी भावनाएं सम्बद्ध रहती हैं, जिन्हें Sentiment (सहचर 
भावनाएं) कहते हैं । इन सहचर भावनाओं या स्थायी भावनाओं से अनेक मनोवेगों 
(Emotions) का सम्बन्ध रहता है। इन सहचर भावनाओं या Sentiments 
को भावमूलक या भावप्रधान चित्तवृत्तियाँ भी कह सकते हैं, क्योंकि इनमें त्रिविध 
बोधपक्ष में से भावपक्ष की प्रधानता रहती है । ध्यान रहे कि ये पाश्चात्य मनोविज्ञान 
के Sentiments भी हमारे स्थायी भाव” नहीं हैं । वास्तव में इन Sentiments 
में से जिन-जिन का उदात्त सम्प्रेषणीय व्यापक रूप सम्भव है, वे ही अपने उदात्त रूप 
में हमारे 'स्थायी भाव” हैं । लोभ, ईर्ष्या आदि (9९/०९०8) इसी अभाव से हमारे 
स्थायी भाव नहीं हैं । क्रोधादि का भी उदात्त रूप ही स्थायी भाव है । 
सहज वृ्तियाँ निम्न १४ हैं-- 
१. Instinct of Flight or Escape : अर्थात्‌ बचने की प्रवृत्ति या पलायन । 
` सहचर भावना--भय। ` 
शारीरिक चिन्ह--हाथ-पाँव काँपना, धड़कन, भागना आदि । 
२. The Instinct of Pugnacity or Combat: युद्ध प्रवृत्तिया संहार प्रवृत्ति । 
सहचर भावना--क्रोध । 
शारीरिक प्रकाशन--भौंह चढ़ाना, आँखें लाल होना, होठ चबाना, शस्त्र उठाना 
आदि । 
३. पालन-वृत्ति या रक्षण (The Parental Instinct) । 
सहचर भावना --वात्सल्य, स्नेह, अनुकम्पा, करुणा । 
४. जुगुप्सा या घृणा (The Instinct of Repulsion) । 
सहचर भावना- घृणा, वेराग्य। ` . 


७४ रस-सिद्धान्त और बीभत्स रस का शास्त्रीय विवेचन. 


शारीरिक अभिव्यक्ति--नाक-भौं सिकोड़ना, जी मचलना, मु ह मोड्ना, धिक्कारना, 
फटका रना आदि । 

दन्य, प्राथना (Appeal) 

६. शरणागति, अधीनता (The Instinct of SelJf-abasement or Sub- 
mission) 

चर भावना--विवशता, निराश्रयता, हीन भावना (Inferiority complex) 
शारीरिक अभिव्यक्ति--दीनता-प्रकाशन, पाँव पड़ना, लजाना आदि । 

७. काम-प्रवृत्ति (Pirin) । 
सहचर भावना--क्रामातुरता । 
शारीरिक चिन्ह- रोमांच, आलिंगन, चुम्बन आदि । 

८. जिज्ञासा, उत्सुकता (The Instinct of Curiosity) । 
सहचर भावना--कोतूहल, विस्मय । 
शारीरिक चिन्ह--चकित होना, खोज करना, आँखें फाइना आदि । 

९. अहंभाव, अहमन्यता (The Instinct of Self-assertion) । 
भावना--प्रभुत्व-कामना, गर, आत्मश्चेष्ठता का भाव (Superiority Com- 
ए।९%) । शारीरिक रूप---अकड़ना, छाती तानना, दूसरों का तिरस्कार करना । 

१०. संघवृत्ति या सामाजिक-वृत्ति (The Gregarious Instinct) । 
भावना--आत्मीयता, प्रेम, करुणा, दया आदि । 
शारीरिक प्रवृत्ति-सहवास-प्राप्ति, सहायता करना आदि । 
११. भोजनादि का उपार्जन (F००d-ऽ९९kn) । 
१२. संचय या लोभ (A९१७।$/६०॥) । 
भावना--लोभ, अधिकार पाने की कामना (Appropriation) । 
शारीरिक प्रकाशन--प्राप्ति के लिए प्रयत्न, खोज आदि । 
१३. नव-निर्माण (Construction) । 
भावना--तदनुकूल उत्साह, लगन आदि भाव और कर्म में लगना शारीरिक | 
प्रवृत्ति । | 
१४. हास्य (Laughter) । | 


कश 


भावना--विनोद-प्रियता, प्रसन्नता । 
शारीरिक ज्ञापन--हँसी, कल-नाद आदि । 
एक तरह से इन सबका फ्रायड की काम-प्रद्धत्ति, एडलर की प्रभुत्व कामना 
और जुग की आत्मरक्षा की प्रमुख प्रवृत्तियो में अन्तर्भाव हो जाता है । इनमें पाँचवीं 
और छठी वरतुतः एक ही प्रवृत्ति के दो रूप हैं । इसी प्रकार ११वीं और १२वीं- तथा 
€वीं और १३व्रीं में समानता है । यदि व्यापक रूप में काम-प्रवृत्ति को लिया जाय, 
तो पालन-वृत्ति, अहंभावना, संघ-वृत्ति, उपार्जन-वृत्ति आदि का उसमें अन्तर्भाव हो 





बीभत्स रस का स्थायी भाव-निरूपण ७५ 


जाता है । प्रभू त्वकामना और आत्मरक्षण का प्रसार तो सब में और भी स्पष्ट है । 
आत्मरक्षण या $९।£-॥5९7।०० के लिए ही हम में बचने की प्रवृत्ति होती है, प्रभुत्व- 
कामना से ही हम. युद्ध में प्रवृत्त होते हैं, प्रभुत्व के ही कारण दूसरों से घृणा करते हैं 
या दूसरों का तिरस्कार करने लगते हैं । इसी के सहारे दूसरों की पालना करते हैं, 
जिज्ञासा दिखाते हैं, गवं करते हैं, संचय करते हैं और काम में प्रवृत्त होते हैं । देन्य 
या हीनता की प्रवृत्ति अवश्य प्रभुत्वकामना के विरुद्ध दिखाई देती हैं, पर एडलर ने 
वास्तव में इसी को मूल मान कर इसकी पूर्ति के हेतु प्रभुत्व-कामना को स्वीकार किया है । 

हमारे प्राचीन आचार्यो ने इन मानवीय सहज प्रवृत्तियों में से उन्हीं की सहचर 
भावना को स्थायी भाव माना है जिनका उदात्त रूप में सम्प्रेषण सम्भव है । इन 
सहज प्रवृत्तियों के आधार पर प्राचीन आचार्यों के स्थायी भात्रों की संगति पूरी तरह 
त्रिठलाई जा सकती है : [ 

१. बचने की प्रवृत्ति से भय स्थायी भाव--भयानक रस । 

२. युद्ध-प्रवृत्ति से युद्धोत्साह, क्रोध--युद्ध-वीर और रोद्र रस । 

३. पालन-रक्षण-वृत्ति से वात्सल्य-रति, रतिव्यापक, शोक, घृणा, कर्मोत्साह आदि । 
पुत्र-पालन-रक्षण में वात्सल्य, प्रिय-पालन-रक्षण में दाम्पत्य, सख्य रति, भ्रातु- 
प्रेम, देश-प्रेम आदि; दीन-हीन-रक्षण में करुण और वीर तथा समाज एवं सामा- 
जिक सवूप्रवृत्तियों के रक्षणार्थ अत्याचारियों, पापियों, पाप तथा सामाजिक एवं 
वैयक्तिक कुरीतियों और हीनताओं के प्रति घृणा से बीभत्स आदि रसों की 
उद्भूति । 

४, जुगुप्सा तथा विरक्ति से धृणा, निर्वेद--वीभत्स और शान्त रस (सांसारिक 
प्रपंचों से घृणा ही शान्त की जननी है) । 

५-६. दैन्य, प्रार्थना, अधीनता आदि से भगवत्प्रेम और श्रद्धा--भक्ति-रस । 

७, काम-प्रवृत्ति से रति--श्ृङ्गार-रस । 

८. जिज्ञासा, उत्सुकता से विस्मय--अद्भुत रस तथा भगवतूजिज्ञासा और भगवान 
की अपार लीलाओं के प्रति आश्‍चर्य से भक्ति रस की उद्भूति भी सम्भव है । 

९, १३. अहमन्यता, प्रभूत्व-कामना तथा नव-निर्माण आदि से क्रोध, कर्मोत्साह्‌, अतः 
रौद्र रस और वीररस । 

१०. संघ-प्रवृत्ति (8००8 Ten५९००५) से रतिव्यापक, शोक, घृणा आदि। अतः 
रक्षण-प्रवृत्ति की तरह श्शृङ्गार, प्रेम, वात्सल्य, बीभत्स और करुणादि रस । 

११. भोजनोपार्जन की प्रवृत्ति जीव की भौतिक क्ष धा-पूर्ति से सम्बन्ध रखती है । 
पशु के लिए जो भक्ष्यान्वेषण है, वही मानव के लिए धनोपाजन बन गई 
है । इसका भावगत सम्बन्ध नहीं है । अतः इससे किसी स्थायी भाव की सीधी 
सम्भावना नहीं हो सकती । वैसे भी यह प्रवृत्ति स्वतन्त्र प्रतीत नहीं होती । 
इसका स्वतन्त्र रूप शारीरिक आवश्यकता की पूति-मात्र है । वास्तव में आत्म- 

रक्षा की उपयु क्त प्रवृत्ति के ही अन्तगंत इसे भी सम्मिलित किया जा सकता 
है । 

१२. इसी प्रकार लोभ-संचय की भावनाका न तो कोई उदात्त रूप ही सामने 
आता है, और न ही व्यापक रूप में इसका सम्प्रेषण ही सम्भव है । हम आगे 
त्थायी भाव की कसौटी निर्धारित करते हुए बतायेंगे कि उदात्त रूप के अभाव 
में कोई भाव स्थायी भाव की संज्ञा नहीं पा सकता । उदात्त वृत्तियों का ही 
साधारणीकरण सम्भव होता है । अतः लोभ-संचय की भावना स्थायी भाव के 
अन्तर्गत नहीं आ सकती । हम काव्यगत अर्थात्‌ रसगत स्थायी भाव के लिए दो 
शर्ते अनिवार्य मानते हैं--(१) भाव का उदात्त स्पृहणीय रूप में सम्भव होना, 
जिससे कि सामाजिक का साधारणीकरण हो सके । हम क्रोध के भी उसी रूप 
को स्थायी भाव की संज्ञा देंगे, जो उदात्त रूप में प्रकट होगा, अर्थात्‌ अत्या- 
चारियों या वास्तविक अपराधियों के प्रति प्रकट होगा । इसी प्रकार घृणा भी 
काव्यगत स्थायी भाव इसीलिए माना जाता है कि इसका अनुभव उदात्त भाव 
के रूपमें सम्भव हे । पापियों, अत्याचारियों के प्रति घृणा 'घृणा' का उदात्त 
रूप ही है । धर्म-भेद या अन्य संकुचित साम्प्रदायिक कारणों से मानव की 
मानव के प्रति घृणा स्पृहणीय नहीं होती । अतः काव्य में वह रस-दशा को 
प्राप्त कर ही नहीं सकती । इसके विपरीत लोभ, ईर्ष्या आदि का उदात्त 
स्पृहणीय रूप संभव नहीं है । आचार्य शुक्ल ने जिस जन्मभूमि के प्रति लोभ की 
बात अपने “लोभ और प्रीति! शीर्षक निबन्ध में चलाई है,' वह वास्तव में प्रेम 
भाव ही है । अतः वे भाव ही स्थायी भाव माने जा सकते हैं, जो सहृदय-मात्र 
के लिए स्पृहणीय उदात्त हों । ऐसे भाव ही आस्वाद्यता की शर्त पुरी कर सकते हैं। 
स्थायीभाव बनने की दूसरी शते यह है कि वह विभात्रादि से पुष्ट होकर तीव्र- 
तम या सबल रूप में स्थायित्व को प्राप्त हो सके, और जीवन की भिन्न-भिन्न 
परिस्थितियों में अनुभूति का विषय बन सके । इसके विना उसमें व्यापकता 
नहीं आ सकती । लोभ का भाव इस हृष्टि से भी असमथ है । अतः लोभ 
की प्रवृत्ति भी काव्यगत स्थायी भाव नहीं मानी जा सकती । 

१४. हास्य से हास । अतः हास्य रस । 

उपयु क्त विवेचन से हमने देखा कि पाश्चात्य विद्वानों ने भी घृणा को मानव 
की मूल या सहज प्रवृत्ति और स्थायी मनोवेग के रूप में स्वीकार किया है। उसका 
सम्बन्ध जुगुप्सा, समाज-प्रियता, आत्मरक्षा और समाज-रक्षा की एकाधिक सहज- 
प्रवृत्तियों से सिद्ध होता है । अतः घृणा या जुगुप्सा स्थायी भाव अपने में पूर्ण और 
रसोद्रेक में सक्षम है । 


१. देखिए “चिन्तामणि, भाग १, १० ७६-७5। 

दूसरे, हमने देखा कि पाश्चात्य मनोव॑ज्ञानिकों की जिन सहज-प्रवत्तियो में 
रसास्वाद्यता है, वे सब हमारे स्थायी भाव हैं। लोभ की प्रवृत्ति को स्थायीभाव न 
मानने में स्थायी भाव की जो कसौटी निर्धारित की गई है, उसको और स्पष्ट करें । 
जेसा कि ऊपर कहा गया है, किसी भाव के काव्यगत या रसगत स्थायीभाव बनने की 
“कसौटी यह है-- 

१. भाव का सहृदय-मात्र के लिए स्पृहणीय हो सकना, अर्थात्‌ भाव ऐसे उदात्त 
रूप में प्रकट हो सके, जो सब को वांछित हो, ग्राह्य हो, सब की अनुभूति का विषय 
बन सके । ईर्ष्या स्पृहणीय नहीं, स्पर्धा हो सकती है । इसी प्रकार लोभ ग्राह्य नहीं, 
प्रेम ग्राह्य है । आचार्यो ने जो ३३ संचारी गिनाये हैं, उनमें से जडता, अपस्मार, 
आलस्थ, उन्माद, व्याधि, असूया, चिन्ता आदि कई भाव अपने स्वतन्त्र रूप में स्पृहणीय 
नहीं हो सकते । अतः उनके रसास्वादरूप स्थायी भाव बनने का प्रश्न ही नहीं 
उठता । 

रसरूप में परिणत हो सकने का--स्थायित्व--का गुण किसी भाव में तभी . 
माना जायगा, जबकि उसमें आस्वाद्यता होगी, अर्थात्‌ हृदय की मुक्तदशा (स्वार्थ- 
सम्बन्धों से रहित अवस्था) में उसकी अनुभूति आनन्दमय होगी तभी वह स्थायी- 
भाव कहलायगा । वास्तव में जो भाव स्पृहणीय होगा, वही आस्वाद्य होगा । आस्वाद्य 
न होने के कारण ही लोभ-जेसे प्रबल भाव को स्थायी नहीं माना गया है । इसका 
आस्वाद्य रूप प्रेम (रति) ही स्थायी भाव माना जाता है । पाश्चात्य मनोव॑ज्ञानिकों 
ने यद्यपि शोक और उत्साह को मूल भाव नहीं बताया तो भी आस्वाद्य होने के कारण 
ही इन्हें हमारे यहाँ स्थायी भाव स्वीकृत किया गया है । अतः आस्वाद्यत्व या स्पृहणीय 
प्रेषणीयता या उदात्त रूप में सकंग्राह्य अनुभूति स्थायीभाव की अनिवायं कसौटी है । 
आस्वाद्य होने वाले भाव में अनुभव-गम्यता भी होगी और धर्मार्थोपयोगिता या 
उदात्तता भी स्वतः ही सिद्ध होगी। कामातुरता में उदात्तता के अभाव से ही, 
आचार्यो ने श्रृङ्गार रस का स्थायी भाव कामातुरता को नहीं, रति (प्रेम) को 
बताया है । 

२. स्थायी भाव की दूसरी आवश्यक कसोटी है उसका व्यापक रूप में उत्कटता 
से प्रकट हो सकना । विभावादि की अनेक तरगों से पुष्ट होकर जो भाव हृदय पर 
'उत्कट प्रभाव उत्पन्न करे, जो मानव की प्रवृत्ति-निवृत्ति को जगाने में समर्थ हो, वही 
स्थायी भाव की कोटि में गिना जा सकता है । जिस भाव के स्वतंत्र विषय पाठक या 
सामाजिक के सामने व्यापक रूप में प्रस्तुत हो संक, वही भाव स्थायी भाव की संज्ञा 
पा सकता है । 

अब प्रश्‍न उठता है कि आचायों द्वारा प्रवतत स्थायी भावों के अतिरिक्त क्या 
कोई अन्य भाव स्थायी भाव या रस-दशा को प्राप्त नहीं कर सकता । इस सम्बन्ध में 
डा० राकेश गुप्त ने कहा है कि यदि संचारी भी विभावादि से पुष्ट होकर प्रस्तुत हों, तो 


"७८ रस-सिद्धान्त और बौभत्स रस का शास्त्रीय विवेचन 


रस-दशा को प्राप्त हो सकते हैं ।* परन्तु हम देखते हैं, इन संचारी भावों का प्रेषण 
सहृदय-मात्र में स्वतंत्र रूप में होना असम्भव ही है । जसे, हप॑ का होई विशिष्ट रूप 
ही नहीं, कोई प्रेषण का स्वतन्त्र आधार और तीव्र रूप नहीं । यही बात मद, जडता, 
उन्माद, मोह आदि के बारे में कही जा सकती है । 
इस सारी भ्रांति का कारण हमारे स्थायी भावो और मनोविज्ञानियों के सेटि- 
मेंट या Permanent Emotions को एक मानना है। पर जैसा कि ऊपर कहा जा 
चुका है, पाश्चात्य मनोब॑ज्ञानिकों के सेंटिमेंट हमारे स्थायी भाव नहीं हैं । सेंटिमेंट के 
दो रूप होते हैं--उदात्त (प्रेषणीय) और हेस (अग्राह्य) । जँसे, क्रोध का उदात्त और 
ग्राह्य रूप होगा-अत्याचारियो और दृष्टो के प्रति क्रोध । क्रोध के इसी रूप का 
सम्प्रंपण सम्भव है । क्रोध का दूसरा रूप हेय भी होता है, जसे कई बार हम मामूली- 
मामूली बातों पर क्रोध करने लगते हैं । इस प्रकार का क्रोध हेय है, अवाँछनीय और 
अग्राह्य है । इसका काव्यगत साधारणीकरण सम्भव नहीं है। अतः पहला क्रोध ही 
. रसरूपता को प्राप्त होने वाला स्थायी भाव क्रोध माना जा सकता है । दूसरे, कुछ 
सेंटिमेंट ऐसे हैं, जिनका उदात्त रूप होता ही नहीं, जैसे ईर्ष्या । अतः न प्रत्येक सेटि- 
मेंट स्थायी भाव है, और न उसका हेयरूप । वस्तुतः वे सेंटिमेंट ही स्थायी भाव कहे 
गए हैं या कहे जा सकते हैं, जो अपने उदात्त रूप में सब की अनुभूति बनकर प्रकट 
हो सकते हें । पाश्चात्य मनोविज्ञानियों ने 'इमोशन' और सेंटिमेंट आदि पर जीवन- 
तथ्यों की दृष्टि से विचार किया है, जबकि हमारे आचार्या ने काव्यानुभूति की दृष्टि 
से ही स्थायी भाव बताये हें । अतः पाश्चात्य सेंटिमंट भी स्थायी भाव नहीं । 
फ्रायड आदि मनोविज्ञानियों ने मानव-मन के जतन, अवचेतन और अद्ध - 
चेतन ये तीन भेद बतलाये हैं । फ्रायड ने अवचेतन मन की प्रवलता का उद्घाटन 
किया । उनके अनुसार मानव-मन का उ अवचेतन है और यही अवचेतन हमारे 
अधिकांश क्रिया-कलापों का प्रेरक होता है। फ्रायड ने इस अवचेतन की सारी 
शक्तियों का मूलाधार मानव की दमित काम-वासना को बताया । यह सामाजिक 
और नेतिक प्रतिबन्धों के कारण अवचेतन में दभित कुण्ठा बन जाती है, जो निष्का- 
सन का अवसर ढू ढती रहती है । कभी-कभी इसका उदात्तीकरण भी हो जाता हे-- 
जसे देश-प्रेम, भगवद-प्रेम आदि के रूप में । साहित्य और कला इसके उदात्त रूप में 
निष्कासन के ही मागं हैं। अतः फ्रायड के कथन से भी प्रमाणित हुआ कि साहित्य 
में कवि की उदात्त अनुभूतियाँ ही प्रकट होती हैं । फ्रायड के शिष्य जृंग.ने अवचेतन 
की प्रवृत्तियों को व्यापक रूप दिया और उन्हें व्यक्ति-जीवन से ही नहीं, बल्कि 
समूह जीवन से सम्बद्ध किया । उनके सामूहिक अवचेतन में युग-युग की मानवीय 
अनुभूतियों के संस्क्रार-वद्ध होने की धारणा पाई जाती हे । मनोविज्ञानियों का 

कथन है कि इन दमित प्रवृत्तियों या भावनाओं के दबाने रो काम नहीं चलेगा, क्योंकि 
दबने से ये गेंद की तरह अधिक उछलने--अधिक आवेग के साथ निकलने--का 
अवसर ढू ढ़ती इन्हें मूल रूपों में निकलने देने की बजाय, इनका उदात्तीकरण 
करना और उदात्त रूप में निकलने देना ही मानवता के लिए श्रेय की बात है । अंत 
मनोंविज्ञानियों के मत से भी ये बातें रपष्ठत: प्रकट हुई हैं--१. साहित्य में मूल 
भाव या मूल प्रवृत्तियाँ उदात्त रूप में ही प्रकट होती हैं, २. इनका उदात्त रूप में 
निष्कासन ही मानवता के कल्याण का साधन है । ३. काव्य या साहित्य में कवि या 
लेखक की अनुभूतियाँ ही उदात्त होती हैं, सब पात्रों के सब भाव उदात्त नहीं होते । 
उपर्युक्त विवेचन से स्पष्ट हुआ होगा कि घृणा संटिमेंट भी स्थायीभाव नहीं 
है, उसका वही रूप स्थायीभाव है जो उदात्त रूप में काव्य में प्रकट होता है, क्योंकि 
कवि या लेखक की अनुभूतियाँ उदात्त रूप में ही प्रकट होती हैं । कवि की दमित 
घृणा भावना का ही उदात्तीकरण उसकी रचनाओं में बीभत्स रस होता है । 
अतः प्रमाणित हुआ कि भावों के सामान्यतः दो रूप होते हैं १. लौकिक 
तुच्छभाव या वयक्तिक संकुचित भाव, २. उदात्त भाव । ये दूसरे प्रकार के भाव ही 
कवि की मार्मिक अनुभूति का विषय बनते हैं। भावों के इस भेद को ही हृदयंगम 
न करने से “रस तथा रस-प्रक्रिया का मनोवैज्ञानिक अध्ययन' करने वाले डा० राकेश 
गुप्त ने स्थायी भाव-विवेचन में भी भ्रांति फलाई है । जेसा कि कहा जा चुका है, 
स्थायीभाव से अभिप्राय केवल उस भाव से नहीं, जो देर तक रहता है, अपितु उस 
भाव से है, जो साहित्यिक रचनाओं में इस रूप में चित्रित होता है कि सब की हृदया- 
नुभूति का विषय बन जाता है और सब अपने रागद्वेष से ऊपर उठकर उसका भावन 
करते हैं । 'उत्साह' का ही उदाहरण लीजिए । एक व्यक्ति अपने मित्र के आगमन पर 
उसके स्वागत में उत्साह दिखाता है, उसका यह उत्साह स्थायी भाव नहीं कहा जा 
सकता क्योंकि इस भाव में सहृदय-मात्र के हृदय को तरंगित या उद्ठेलित करने की 
क्षमता नहीं है, थह केवल भाव या संचारी भाव ही है। जो व्यक्ति दीन-हीन व्यक्तियों 
को दान-दक्षिणा-सहायता देने या उनका सेवा-सत्कार करने में उत्साह दिखीयगा, 
उसी का उत्साह स्थायीभाव उत्याह कहा जा सकता है । स्थायीभाव से यदि देर तक 
मन में रहने वाले भाव से अभिप्राय लें, तो क्रोध की अपेक्षा बर को ही अधिक 
थायी कहा जायगा जबकि आचायों ने वेर को भाव में ही नहीं गिना । वास्तव में 
आचार्यो का वर्गीकरण सहृदयानुभूति के आधार पर ही है । वेर का प्रेषण सम्भव 
ही नहीं है, अतः वैर को नहीं लिया गया । डा० राकेश गुप्त ने संचारी भाव और 
स्थायी भाव के इस भेद को समझने की कोशिश ही नहीं की । उनकी समस्त आलो- 
चना साहित्य-परिधि से बाहर की वस्तु जान पड़ती है, जबकि हसारे आचार्यो ने 
रस-सिद्धान्त की मनोर्वज्ञानिक प्रतिष्ठा साहित्यानुभूति या रसानुभूति के आधार पर 
की है । यही कारण है कि डा० राकेश गुप्त के मत बहुत श्रान्तिपूणे बनकर रह गए 


६० रस-सिद्धान्त और बीभत्स रस का शास्त्रीय विवेचन 


हैं । उनका यह कथन” कि स्थायी-भावो का सम्बन्ध पाठक ( आश्रय ) से नहीं 
है, काव्यगत पात्र से है, रस-सिद्धान्त के कितना विरुद्ध है! साहित्यानुभूति के 
मनोविज्ञान से कितना दूर है !! 

आश्चर्य है कि स्थायी भाव के सम्बन्ध में यह उपपत्ति विद्वान्‌ लेखक ने कंसे 
कर दी ! क्रोध स्थायीभाव और क्रोध संचारी में जो अन्तर है, उसको न समझकर, 
साधारणीकरण के सिद्धान्त का बिल्कुल ध्यान न कर, न-जाने क्यों ऐसी भ्रांत 
धारणा प्रकट की गई है। रावण जब सीता पर क्रोध करता है, तो उसका क्रोध 
भाव तो अवश्य काव्यगत पात्र का भाव कहा जायगा, और यहाँ क्योंकि कत्रि रावण 
के साथ क्रोध का आश्रय नहीं बनता, बल्कि रावण ही कवि की घृणा का पात्र है, 
इसलिए पाठक को क्रोध की अनुभूति न होकर, रावण के प्रति घृणा की अनुभूति 
होगी । काव्यगत किसी पात्र का क्रोध भाव ही होगा, स्थायी भाव नहीं । किन्तु यदि 
वह भाव ऐसा है, जो प्रत्येक पाठक का भाव होने लायक है, और तीत्र है, तब वह 
पाठक या कवि का स्थायीभाव भी कहलाएगा । पात्र का भाव लौकिक ही होता है । 
काव्यगत स्थायीभाव सब की सात्त्विक अनुभूति का विषय बनता है, जिसमें अलौकिक 
रसानुभूति कराने की क्षमता होती है । अतः साहित्याचार्यों द्वारा परिगणित स्थायी 
भाव सहृदय पाठक के ही होते हैं, पात्र के नहीं । काव्यगत पात्र सुख-दुख, ईर्ष्या, 
ग्लानि) शोक आदि लौकिक भावों का ही अनुभव करता है, जबकि पाठक सर्वानुभूति- 
योग्य अलौकिक ( अपने-पराये की भावना से मुक्‍त होकर) भाव या स्थायी भाव के 
रूप में ही अनुभव करता है । 

डा० राकेश गुप्त ने भावों का स्थायी-संचारी का भेद अस्वीकार किया है । 
आचार्यो की स्थायीभाव-सम्बन्धी इस धारणा या परिभाषा का कि स्थायीभाव किसी 
प्रकार के विरोधी या अविरोधी भाव से दबता नहीं, खण्डन करते हुए डा० राकेश गुप्त 
ने कहा है-- 

“The first essential character of a ‘Sthayibhava’ is said to be 

this that it cannot be eclipsed by anyother ‘Bhava’. This position is 


oy SOS It is, however, necessary to point out that we cannot attri- 
bute the ‘Sthayibhavas’ to the perceiver of a poetic phenomenon, 
COC If we come across the picturesque description of an angry 
person, the feeling of anger, or the ‘Sthayibhava Krodha’, as 
a scholar of the Sanskrit poetics would put it, suggested therein 
would directly pertain to the depicted character ard not to us. 
Even when a perceiver is able to experience the depicted emotion 
the suggested feeling or ‘Sthayibhava’ remains related with 
the poetical character and not with the perceiver, for it is essen- 
tially the poetical character and the perceiver in respect of whom 
the emotion has been depicted....... 2. Studies In Rasa P. 730, 

obviously ridiculous. ‘There is no such inherent miraculous power in 
any ‘Bhava’ by the dintof which it can irremovably exist ina 
mind.” 


अर्थात्‌ “स्थायी भाव की किसी भाव से न दबन की वात हास्यास्पद ही है। किसी 
भाव में ऐसी जादू की शक्ति नहीं है।' इस सम्बन्ध में एक उदाहरण देते हुए वे कहते हैं 

‘A millionaire engaged in an amorous pastime with a wanton 
suddenly hears the news that he has lost his fortunes and has been 
reduced toa beggar. The feeling of sexual love, which has been 
classed permanent, immediately vanishes, and the poor unfortunate 
creature sets himself to painful meditation (chinta).°% 

अर्थात्‌ 'रति-आनन्द में मग्न कोई करोड़पति जब यह खवर पाता है कि उसकी 
समस्त धन-सम्पत्ति नष्ट हो गई है और वह कंगाल हो गया है तो स्थायी भाव कही 
जाने वाली रति एक्दम समाप्त हो जायेगी और बह चितामग्न ही होए ।' कहने की 
आवश्यकता नहीं कि डा० राकेश गुप्त ने आचायोँ के मन्तव्य को ग़लत समझकर, व्यर्थ 
ही उनकी आलोचना ती है । स्थायीभाव का स्थायित्व अन्यभाव के उपस्थित होने पर, 
उसी विभाव और उसी आश्रय में देखना है, न कि अन्य विभाव से । माता यशोदा के 
वात्सल्य भाव का आलम्बन बालक कृष्ण है । कृष्ण साँझ होने पर देर तक घर वापिस 
नहीं लौटता; माता चिंतित होती है । यहाँ चिता का भाव संचारी रूप में माता के 
वात्सल्य प्रेम को पुष्ट ही करता है, उसे दवाता नहीं । अतः स्थायीभाव उसी भाव 
को बताया गया है, जिसमें एक ही विभाव या उसी विभाव से सम्वन्धित अन्य विभावों 
के कारण अन्य भावों का आगमन भी उसे स्थायी रखता है, दवाता नहीं । हम ऊपर 
कह चुके हैं कि आचायाँ का भाव-निरूपण साहित्य के अन्तर्गत रसानुभूति की दृष्टि से 
ही मनोवेज्ञानिक सिद्ध होता है, उसे साहित्य से बाहर की मनःस्थितियों पर घटाने से 
भ्रांति ही पदा होगी । ऐसी ही भ्रांति का शिकार डा० राकेश गुप्त हुए हें । यही कारण 
है कि आचायों ने भात्रों के स्थायित्व और संचारीत्व का जो भेद जिस प्रेषणीयता के 
आधार पर निरूपित किया है, उस साहित्यिक प्रेषणीयता या साधारणीक रण का ध्यान 
विल्कुल छोड़कर डा० राकेश गुप्त आचायाँ की विवेचना अमनोवंज्ञानिक बताते-बताते 
स्वयं अमनोवेज्ञानिक हो गए हैं । उनका कथन है-- 

‘I for myself do not know if there can be a more absurd state- 
ment than to say that a man cannot feel envy (‘Asuya’) and pride 
(Garva’) as long as he can feel disgust (‘Gharana’) and wonder 
(‘Vismya’), or that joy (‘Harsha’) cannot be felt as long as mirth 
(‘Hasa’) can be felt, What rational man can have the audacity to 
deny that hours, nay days and sometimes even months and years, 
१. बही, १० १६३ । 

are spent in anxiety (Chinta). Even such ‘Sancharibhavas’ as arc not 
‘Bhavas’ at all cannot be shown to be fleeting in nature, Sleep (‘Ni- 
dra’) and intoxication (‘Mada’) last for hours, sickness (‘Vyadhi’) and 
insanity (‘Unmada’) may last for days or months, and death (‘Mar- 
ana’) lasts for ever.”’१ 

अर्थात्‌ 'यह मानना कितना वाहियात है कि एक व्यक्ति असूया या गर्व का 
उतनी देर तक अनुभव नहीं कर सकता जितनी देर घृणा या विस्मय का अनुभव 
कर सकता है, या यह कहना कि हर्ष उतनी देर तक अनुभूति का विषय नहीं बनता 
जितनी देर तक हास । चिन्ता का भाव घण्टों नहीं, दिनों, बल्कि वर्षों तक रहता 
है । निद्रादि संचारी भी जो भाव तक नहीं है, बहुत देर तक रहते हैं निद्रा और 
मद घण्टों तक रहते हैं, व्याधि और उन्माद कई दिनों और कई महीनों तक विद्यमान 
रहते हैं और मृत्यु तो चिर-स्थायी है ही ।' 

डा० साहब की विवेचना को क्या कहें ! आत्रायोँ की धारणा को ridiculous 
( हास्यास्पद ) कहने वाले डा० राकेश गुप्त स्वयं अपनी विवेचना को हास्यास्पद 
बना वेठे हैं । आचार्यों ने यह स्थायी-संचारी का वर्गीकरण कवि या सहृदय पाठक 
की अनुभूति के आधार पर किया है, जवकि डा० गुप्त उसे पात्रगत मानकर अपनी 
आलोचना को सदोष बना वेठे हैं । किसी पात्र की असूया या ईर्ष्या से पाठक की 
अनुभूति का कहाँ तक और कितनी देर तक सम्बन्ध है, यदि इस बात पर बे विचार 
करते, तो आचार्यो की धारणा को 80500 कहने का साहस न करते । ठीक है, 
लौकिक हृष्टि से ईर्ष्या का भाव पर्याप्त स्थायित्व रखता है, किन्तु साहित्यिक दृष्टि से 
वह कितना स्थायी है, यह देखना ही उसकी साहित्यगत स्थायी अवस्था या संघारी 
दशा का निर्णय कर सकता है । काव्यगत शोक स्थायी की अनुभूति तो पाठक या 
कवि को स्थायी रूप से हो सकती है, किन्तु चिन्ता भाव का स्थायी सम्प्रेषण सम्भव 
नहीं है । देव जाति के संहार पर मनु चिन्तित अवस्था में हिमगिरि के उत्तु गश्यृ ग पर 
चेठे हे, किन्तु वया हम भो उनके साथ चिन्ता भाव का अनुभव करते हैं ? हमें तो 
शोकानुभूति ही होती है । इसी प्रकार (हर्ष' भाव में भी काव्यगत प्रषणीयता की 
शक्ति कम है । उसका प्रेषणीय रूप स्वतन्त्र हो ही नहीं सकता । अतः काव्य की दृष्टि 
से आचायोँ का भाव-निरूपण सर्वथा मनोवेज्ञानिक है । इसकी परिधि साहित्य है । ये 
स्थायी भाव साहित्य के ही स्थायीभाव हैं और संचारी भी साहित्य के ही संचारी 
हैं । जीवन के सम्पूणं अनुभूतिचक्र के आधार पर यह वर्गीकरण मानना भूल है । 
पाठक की अनुभूति के आधार पर वर्गीकरण होने के कारण ही तो आचायोँ ने यह भी 
स्वीकार किया कि रति आदि स्थायी भाव भी संचारी रूप में प्रकट हो सकते हैं । २ 


१. वही: पृ० १६३ । 
२. “र॒त्यादयो5प्यनियते रसे र्युव्बंभिचारिंणाः ।” दि° साहित्यदर्पण) ए० २२५ । 

बल्कि आचार्यों ने तो यहाँ तक कहा है कि कभी-कभी संचारी भाव भी 
प्रवल हो जाता है । उस समय उसकी स्थिति राजा के उस नौकर जेसी होती है, 
जो अपने विवाह में दुलहा होता है और राजा केवल विवाह में सम्मिलित होने 
वाला ।१ जैसे, रति स्थायी भाव में कहीं-कहीं असूया का भाव प्रबल हो सकता है । 
किन्तु यह ध्यान रहे कि संचारी कितना ही सबल या प्रबल वयो न हो जाय, वह 
स्थायीभाव के आधार को मिटा नहीं सकता । इस विचार से, खेद है कि डा० राकेश 
गुप्त संचारी-स्थायी का विभाजन ही अस्वीकार कर देते हैं : 

‘But when the Bhavas of the one class can be both superior 
and sub-ordinateto those of the other, there is little justification in 
calling some permanent and - the rest transitory.?२ 

स्थायी भावों के रस-रूप में परिणत होने की बात को डा० राकेश गुप्त ने 
संचारी भावों पर भी लागू करना चाहा है । वे कहते हैं कि एक संचारी भी विभा- 
वादि से पुष्ट होकर रस की दशा प्राप्त कर सकता है-- 

“Buta ‘Bhava’ of the transitory class when supported by the 
‘Vibhavas’ etc., makesa genuine emotion, and hence again there 
cannot be the least propriety in saying that only some ‘Bhavas’ arc 
fit to develop into ‘Rasa’ while the others are not.” 

संचारी भावों के चित्रण से भी रसोद्रेक होता है, यह तो सिद्ध बात है । 
हमारे प्राचीन आचार्यो ने भी इसे माना है । पर वह रस संचारी भाव का स्वतन्त्र 
रस नहीं होता । रसानुभूति के सम्बन्ध में यह माना गया है कि विभावादि में से 
किसी एक का चित्रण भी रसोद्रोब की क्षमता रखता है । ऐसी अवस्था में रस-सामग्री 
के अन्य अवयवों का आक्षेप कर लिया जाता है । इसी आशय से यदि यह कहा जाय 
कि संचारियों का चित्रण भी रसवत्‌ होता है, तो ठीक है । पर डा० राकेश गुप्त ने जो 
बात कही है, उसका अभिप्राय यह है कि जिन्हें आचार्यो ने संचारी भाव कहा है 
वे भी विभावादि से पुष्ट होकर स्वतन्त्र रस-रूप में अभिव्यक्त हो सकते हैं ओर इस 
प्रकार केवल नौ रस मानने की बजाय, ३३ या और भी अधिक, सब भाव रस बन 
सकते हैं। पर इन संचारियों में आस्वाद्यता के गुण का अभाव है। जिस किसी का 
सम्प्रेषण सम्भव भी है, वे अपने स्वतन्त्र विभावादि नहीं रखते । अतः डा० राकेश 
गुप्त की उपर्युक्त वात से भी हम सहमत नहीं हो सकते । डा० राकेश गुप्त ने इस बात 
पर आश्चर्य प्रकट किया है कि भावों का यह निराधार वर्गीकरण दो हजार वर्ष से कसे 
वंश-परम्परागत मान्य रहा है-- 
१. मुख्ये रसेऽपि तेऽङिःगत्त्रं प्राम्नुबन्ति कदाचन । ते भावशान्त्यादयः । अंगित्वं राजानुगत 
विवाह-प्रद्वत्त-भृत्यवत्‌ । --मम्मट : काव्यप्रकाश, चतुर्थं उल्लास, सू० ५१ । 
2. P, Studies In Rasa, P. I64. 

“Jtisstrange how this classification of ‘Bhavas’ inaugurated 
by ‘Bharata’ or perhaps by even 9 more ancient author, has been 
admitted for over a score of centuries by the literary scholars of this 
country inspite of its being based on such false grounds. In the 
whole range of ‘Sanskrat’ and Hindi poetics there seems to have been 
only one critic, viz. Rudrata who had the courage to stand against 
the great authority of Bharata and to declare that even the ‘Sanchari 
Bhavas’ make as good Rasas as do the Sthayins. But his view Was 
entirely disregarded by the succeeding generations of the literary 
critics.’ pp. ]65-]66............. “So a Bhava from the list of the 
Sancharies, if developed fully, makes a genuine emotion and hence 
is nothing different from Rasa.’—p. 3607. 

रस के मूलाधार भाव या स्थायीभाव की जो कसोटी हम ऊपर निर्धारित 
कर चुके हैं, उस पर संचारियों में से कोई भी नहीं ठहरता । डा० राकेश गुप्त कोई 
उदाहरण अपने मत की पुष्टि में प्रस्तुत नहीं कर सके, इसी से उनका कथन अमान्य हो 
जाता है । उनके इस साहसपूण कथन के युक्तियुक्त खण्डन का और प्रयास हम आगे 
करेंगे, पहले उनकी एक और भ्रांत धारण. का खण्डन आवश्यक है । उनका कथन है 
कि क्रोध, भय, घृणा और विस्मय स्थायी भाव कसे कहे जा सकते हैं जबकि ये किसी 
रचना में प्रधान या अंगीरूप में प्रकट हो ही नहीं सकते ।* 

इस सम्बन्ध में पहले तो यह बात है कि रति, शोक आदि स्थायी भावों की 
काव्य या काव्य-रचनाओं में प्रधानता है, इससे यह अभिप्राय नहीं है कि सब-के-सब 
स्थायी भाव काव्यों में प्रमुख रूप से आ सकते हैं। यह ठीक है कि क्रोध, भयादि 
के अंगी-रूप में बहुत कम रचनाएँ लिखी गई हैं; भय शायद ही किसी प्रबन्ध में प्रधान 
रूप से आया हो, पर यह निश्चित है कि काव्य-रचनाओं में रहेंगे प्रमुख स्थायीभाव 
ही । भयादि एकाध स्थायीभाव की प्रसार-परिधि चाहे शोकादि से कम हो, पर वह 
निश्चित रूप से किसी संचारी से व्यापक होगी, प्रबल भी होगी । दूसरे, यह कहना 
भी युक्तिसंगत नहीं कि क्रोधादि की प्रमुखता पर कोई काव्य रचा ही नहीं जा 
सकता । 'वेणीसंहार” में क्रोध की प्रधानता स्पष्ट है, अतः उसका अंगीरस रोद्ररस 
है । घृणा के सम्बन्ध में तो हम यह आक्षेप एक क्षण भी मानने को तैयार नहीं । 
हम सैकड़ों आधुनिक रचनाएं उदाहरण-स्वरूप प्रस्तुत कर सकते हैं और आगे हमने 





I. The feelings of Anger (‘Krodha’), Fear (‘Bhaya), Disgust 
(‘Ghrana’) and wonder (‘Vismaya’), though classed permanent 
by them (Acharyas), can never attain the status of a Sthayibhava, 
for evidently none of them can be the predominent feeling of a 


whole work.” (P. I65) 

की हैं--जिनमें बीभत्स रस की प्रधानता है । प्रेमचन्द के 'सेत्रासदन', उम्र के 'शराबी' 
आदि उपन्यासों में यही रस अंगी है । अतः डा० राकेश गुप्त की उपर्युक्त धारणा भ्रम- 
पूर्ण है, अमान्य है । 
अब संचारियों के रस-लूप ग्रहण करने की वात लेते हैं । वास्तव में जसा कि 
ह्‌ आये हैं, डा० राकेश गुप्त ने साधारणीकरण-सिद्धान्त की दृष्टि से इस समस्या 
पर विचार नहीं किया । यदि वे सहृदय की सात्त्विक अनुभूति की दृष्टि से विचार 
करते तो उन्हें क्षण भर में ही स्पष्ट हो जाता कि संचारियों में स्वतन्त्र रस-रूप में 
परिणत होने की शक्ति नहीं है । इस सम्बन्ध में आचार्य रामचन्द्र शुक्ल का कथन 
उल्लेखनीय है---“आधुनिक मनोविज्ञानियों ने क्रोध, भय, आनन्द और शोक को मूल 
भाव कहा है । इनमें से साहित्य के “भावों' की गिनती में आनन्द को छोड़ और सबं 
आ गए हैं । शोक के रसे जाने और आनन्द के न रखे जाने का कारण क्या है ? इस 
का एक मात्र उत्तर यही हो सकता है कि 'रस-विधान' की दृष्टि से ऐसा किया गया 
है । साहित्यिकों का सारा भाव-निरूपण रस के विचार से किया गया है । आश्रय के 
जिस भाव की व्यंजना से श्रोता या दर्शक के चित्त में भी आलम्बन के प्रति वही 
भाव साधारण्याभिमान से उपस्थित हो सकता है उसी को रस का प्रवत्तक मान कर 
आचायों ने प्रधान भाव की कोटि में रखा है। इस वात को अच्छी तरह ध्यान में 
रखना चाहिए ।""""""*"किसी के आनन्दोत्सव में उन्हीं का हृदय पूर्णयोग देता हे 
जिनसे उसका लगाव या प्रेम होता है, पर किसी के शोक में योग देने के लिए मनुष्य 
मात्र का हृदय प्रकृति द्वारा विवश है। इसी से आनन्द को रस के प्रधान प्रवत्तेक 
भावों में स्थान न देकर आचायों ने 'हपं' को केवल संचारी रूप में रखा है । इस 
युक्तिपूर्ण विधान से उनकी सूक्ष्मदशिता का पता चलता है । यही कारण ईर्ष्या को 
भी प्रधान भावों में स्थान न देने का है । यद्यपि ईर्ष्या विषयोन्मुख होने के कारण 
मनोविज्ञान की दृष्टि से भाव (स्थायी €ntim९॥) ही है, पर आश्रय किसी व्यक्ति 
के प्रति ईर्ष्या व्यंजित करके श्रोता या दर्शक को भी उक्त व्यक्ति के प्रति रस-रूप में 
ईर्ष्या का अनुभव नहीं करा सकता ।'' (रस मीमांसा पृ० १९७) 7" “अतः जो भाव 
ऐसे हैं जिन्हें किसी पात्र को प्रकट करते देख या सुनकर दर्शक या श्रोता भी उन्हीं 
भावों का-सा अनुभव कर सकते हैं, वे तो प्रधान भावों में रखे गए हैं, शेष भाव और 
मन के वेग संचारियों में डाले गए हैं। जसे, किसी आलम्बन के प्रति आश्रय को 
शोक या क्रोध प्रकट करते देख उस आलम्बन के ममंस्पर्शी स्वरूप और 'भाव' की 
विशद ब्यंजना के बल से श्रोता या दशक को उक्त दोनों भावों का रस-रूप में परिणत 
अनुभव होता है, अतः वे प्रधान भावों की श्रेणी में रखे गए, पर आश्रय को किसी 
बात की शंका, किसी से ईर्ष्या, किसी पर गवं, किसी से लज्जा प्रकट करते देख श्रोता 
या दर्शक को भी शंका, ईर्ष्या, गर्व, लज्जा आदि का अनुभव न होगा, दुसरे भाव कां 
हो तो हो । इसी से ये भाव प्रधान न माने जाकर संचारी माने गए हैं। पर इससे 

यह मतलब नहीं कि ये भाव सदा प्रधान भावों के द्वारा प्रवतित होकर अनुचर के 
रूप में ही आया करते हैं, स्वतन्त्र रूप में आते ही नहीं । ये स्वतन्त्र रूप में अपने 
निज के अनुभावों के सहित भी आते हैं पर पूर्ण रस की अवस्था को नहीं प्राप्त 
होते सारांश यह कि प्रधान ( प्रचलित प्रयोग के अनुसार स्थायी ) 
भाव वही कहा जा सकता है, जो रस की अवस्था तक पहुँचे ।” ( रस-मीमांसा, 
पृ० २०२-२०३) 

sen प्रधान भावों की गिनती में बे ही भाव रखे गए हैं जिनके आलग्बन 
'सामान्य' हो सकते हैं। शेष भाव या मनोवेग संचारियों की श्रेणी में डाले गए हैं 
क्योंकि उनमें से किसी-किसी के स्वतन्त्र विषय होंगे भी तो भी श्रोता या दर्शक का 
ध्यान उनकी ओर प्रवृत्त नहीं रहेगा ।''१ 

संचारियों में कुछ तो ऐसे हैं, जिनके विषय होते ही नहीं, केवल कारण होते 

हैं, जसे सब शारीरिक अवस्थाएंँ; मद, जडता, मोह, उन्माद और ग्लानि ये मानसिक 
अवस्थाएं और आवेग नामक वेग । भावन-वर्ग के तीनों भावों (गर्व, लज्जा और असूया) 
को छोड़कर और सब संचारियों के या तो प्रधान भाव के आलम्बन ही विषय होते 
हैं अथवा उनसे (आलम्वनों से) सम्बन्ध रखने वाजी वस्तुएँ । इस प्रकार कहीं-कहीं 
आलम्बन के (स्थायीभाव के आलम्बन के) रूप, गुण, चेष्टा आदि के कारणही 
संचारियों के विपय होते हैं । जिसके प्रति रति भाव है, उसकी मुस्कान देखकर या 
उससे वचन सुनकर भी हर्ष होता है और उसकी कोई वस्तु देखकर भी 

कहने की आवश्यकता नहीं कि शुक्ल जी के कथन से हम सहमत हैं। ग्लानि 
के शुद्ध मानसिक रूप (आत्मग्लानि) को अवश्य हम शोकादि के साथ स्थायी भावों में 
स्थान देते हैं, और उसे जुगुप्सा या घृणा का ही रूप मानते हैं। उसके आंगिक 
शिथिलता के रूढ रूप को हम ग्लानि नहीं मानते । शास्त्रक़ारों ने बीभत्स रस के 
उदाहरण-स्वरूप जिस वस्तुगत ग्लानि को जुगुप्सा मानकर स्थायीभाव कहा है, उसे 
हम संचारी ही मानते हैं । आगे घृणा के वास्तविक स्वरूप का निरूपण करते हुए हम 
अपने मत को भच्छी तरह स्पष्ट और पुष्ट करगे । 

ईर्ष्या या असूया का भाव सहृदय में प्रेषणीय नहीं है । शुक्ल जी ने गवं, लज्जा, 
असूया इन भावों को स्वतन्त्र विषय-युक्त भाव बताया है । किन्तु “स्वतन्त्र श्रिषय रखने 
पर भी ये आलम्बन-प्रधान नहीं हैं । इनके विषय आलम्वन-पद प्राप्त नहीं होते । 
आलम्बन वही त्रिपय कहा जा सकता है जिसके प्रत्यय का बोध प्रधान होकर बना 
रहे । अतः आलम्बन, प्रधान भावों के ही विषय को कह सकते हैं । गरवे, लज्जा के 
सम्बन्ध में यह वात ध्यान देने की है कि उनमें कारण विषयगत नहीं होता, आश्रय- 





१. रस मीमांसा (द्वितीय संस्करण), प्‌ृ० २०५ । 
२. वही, १० २३२ । 

गत होता है । इसीसे पाश्‍चात्य मनोविज्ञानियों ने गर्व को 'ममत्व' ($० ।०४९) के 
अन्तर्गत रखा है, जो उनकी व्यवस्था के अनुसार स्थायी भाव है । हमारी प्रस्तावित 
व्यवस्था के अनुसार गवं या अभिमान शील-दशा को ही प्राप्त पाया जाता है । ऐसा 
शायद ही होता हो कि कोई किसी एक ही व्यक्ति से समय-समय पर शेखी किया 
करता हो ।१ 

यहाँ गर्व की भावना पर विचार करना आवश्यक है । उसके कुछ उदाहरण 
मेरे सामने हैं । उर्दू के प्रसिद्ध कवि ग़ालिब के सम्बन्ध में कहा जाता है कि उनमें 
स्वाभिमान या गवं की भावना इतनी अधिक थी कि एक बार उन्होंने अपनी खुददारी 
की खातिर सरकारी नौकरी से इनकार कर दिया था। सन्‌ १८४२ की बात है, 
दिल्ली कॉलेज में फारसी के प्रोफेसर की नियुक्ति के लिए ग़ालिब को बुलाया गया। 
मिर्ज़ा ग़ालिब पालकी में सवार होकर सेक्रेटरी मि० टामसन की कोठी पर पहुँचे 
ओर अपने आने की सूचना दी । साहब ने तुरन्त बुला लिया, मगर मिर्जा पालकी 
से उतर कर इसी इन्तज्ञार में ठहरे रहे कि सेक्रेटरी साहब लेने आएंगे । मगर साहव 
न लेने आए और न वापसी में पालकी तक छोड़ने आए। ग्रालिव ने इसे स्वाभिमान 
के विरुद्ध जानकर नौकरी से जवाब दे दिया । अब प्रश्न है कि कया इस प्रकार की 
स्वाभिमान की भावना या गवं-अवस्था रस-दशा में नहीं गिनी जा सकती ? क्या यह 
केवल 'शील-दशा' है ? श्री प्रथ्वीनाथ शर्मा की कहानी 'उदय-अस्त' का एक उदाहरण 
और लीजिए । इस -कथा में कलाकार के स्वाभिमान का भव्य चित्रण हुआ है । 
कलाकार कमलेश्‍वर बीमारी और दरिद्रता की अत्यन्त दारुण अवस्था में मृत्यु-शय्‌या 
पर पड़ा है। फिर भी वह अपनी कला के प्रशंसक या फिंसी अन्य व्यक्ति से सहायता- 
स्वरूप रुपये स्वीफार न करके, इच्छा न होते हुए भी, अपने प्राणों से भी प्रिय दो 
चित्रों को बेचने पर विवश होता है । कलाकार का यह स्वाभिमान क्या रसदशा की 
कोटि में नहीं आता ? यह गव या स्वाभिमान आत्मरति का ही रूप है। इसका 
आलम्बन बनता है कोई ऐसा विषय या प्रसंग, जिसमें हमारी दूसरों के सामने हेठी 
होने की सम्भावना हो, जंसे ग्रालिव के मन में यह विचार कि लाट साहब ने हमारा | 
आवश्यक स्वागत नहीं किया, वया हमें वह अपना नौकर समझने की भूल में है ? 
पालकी तक छोड़ने न आना उद्दीपन का कार्य करता है। हम किसी के गुलाम नहीं, 
लाट होगा, अपने घर का, हम अपने राजा आप हैं । ऐसी नौकरी पर लानत है, जो 
दूसरों की नजर में हमें हेठा बना दे अतः ग्रालिब नौकरी से जवाब दे देते हैं । ये 
अनुभाव भी स्पष्ट हैं। संचारी के रूप में ग्लानि, मति, संदेह, शोक, चिन्ता, 
हर्ष आदि आ सकते हैं । अतः स्वाभिमान या गर्वे का यह रूप रसदशा का ही द्योतक 


है । 


NS 

गर्वे का दूसरा रूप--गुरु का गवं अपने शिष्य के प्रति, पिता का अपने पुत्र के 
प्रति आदि--भी होता है । गर्व की ये अवस्थाएँ होती तो रसदशा कोटि की ही हैं, पर 
न्हे स्वतन्त्र मानें अथवा किसी अन्य स्थायीभाव में इनका अन्तर्भाव मानें, यह बात 
विचारणीय है हमारा मत है कि स्वाभिमान की जिस अनुभूति का उल्लेख हमने 
किया है, उसका अन्तर्भाव वीर रस में हो जाता है। उसे वीर रस का अंग मानना 
अधिक उपयुक्त है | ग्रालिव बड़े साहसपूर्ण गवं को प्रकट करते हुए नौकरी स्वीकार 
करने से जवाब दे देते हैं। इसी प्रकार श्री इलाचन्द्र जोशी के उपन्यास संन्यासी 
की नायिका शांति नायक नन्दकिशोर के पास से चली जाती है । उसके स्वाभिमान 
को ठेस पहुंचती है और वह वीरतापूर्वक स्वावलम्बन का माग अपनाती 
है। उसका स्वाभिमानिनी का रूप बड़ा स्पष्ट हैं। वह जो रुपये बलदेव से उधार 
लेती है, उन्हें व्याज-सहित लौटा देती है। बलदेव का स्वाभिमान या गर्व भी 'संन्यासी 
में पूर्ण अनुभूति का विषय वनकर आया है । बलदेव नन्दकिशोर के रुपये वापिस कर 
देता है । अपनी बुरी अवस्था में भी वह किसी की दया का पात्र नहीं बनना चाहता । 
प्रश्‍न यही है कि ऐसे प्रसंगो में इन स्वाभिमानी पात्रों को बीर रस का आश्रय कहा 
जाय, या गर्व अथवा स्वाभिमान का स्वतन्त्र विषय । बीर रस का स्थायीभाव हम 
साहसपूर्ण उत्साह मानते हैँ, कोरा उत्साह नहीं । उपयुक्त पात्रों की गर्व या स्वाभिमान- 
भावना यद्यपि स्वतंत्र-सी प्रतीत होती है, क्योंकि बही स्पष्ट सामने आती है, किन्तु 
उनका स्वाभिमान उनकी वीर मनस्वी आत्मा का ही द्योतक है, जो उन्हें वीर सिद्ध 
करता है। अतः उक्त स्वाभिमान को वीर रस के अन्तर्गत मानना ही उचित रहेगा । 
इसमें आलम्बन है अपने अपमान का विचार । गर्वे का उपर्युक्त दूसरा रूप रति 
या स्नेह के अन्तर्गत माना जायगा । अतः गर्व भी स्वतन्त्र रथायी भाव नहीं माना जा 
सकता । 
अब लज्जा को लीजिए । जैनियो के 'अनुयोगढारसूत्र' में नौ काव्यरसों की 
गणना की गई है और भयानक के स्थान पर 'ब्रीडनकः' रस का उल्लेख हुआ है 
वीरोमिंगारो अब्भुओ अ रोद्दो अ होइ बोडव्वो । 
वेलणओ बीभच्छो हासो कलुणो पसंतो अ॥' 
'त्रीडनक” लञज्जोत्पादक रस बताया गया है । “ब्रीडयति लज्जामुत्पादयति 
लज्जनीय वस्तुदशं नादिप्रभवो मनोव्यलीकतादिस्वरूपो ब्रीडनकः । ` 
इसका लक्षण यह दिया गया है-- 
विनयोपचारयुह्यगुरुदारमर्यादाव्यतिक्रमोत्पन्नः । 
ब्रीडनको नाम रसो लज्जाशंकाकरणलिगः ।। 
इसका उदाहरण गुरुजनों के सामने लजाती हुई वधू का दिया गया हे । प्रश्‍न 

है कि वया गुरुजनों के आगे लजाती हुई ववू के लज्जा भाव (४५।१५।१९55) को 
रसकोटि में माना जा सकता है ? हम कई बार अपने मुँह पर अपनी प्रशंसा सुनकर 
लजा-से जाते हें । क्या इस अनुभूति का चित्रण रसपूर्ण नहीं ? रस नहीं ? ब्रीड़ा 
श्व॒ गार में संचारी ही होती है, पर स्वतन्त्र रूप में अपनी प्रशंसा सुनने के कारण 
विनय से, या मानसिक वृत्तिगत संकोच से द्रीड़ा अवश्य ही रस-दशा प्राप्त करती है । 
एक उदाहरण देखिए । 'संन्यासी' (इलाचन्द्र जोशी) में नायक नन्दक्रिशोर की भाभी 
उससे पुछती है कि गुच्छी की तरकारी कैसी लगी--जयंती ने उसके लिए खास तौर 
से बनाई है । नन्दकिशोर कहता है- “अच्छी ही बनी है, पर सबसे अच्छा मुके जिमी- 
कन्द का अचार लगा है । वह किसने बनाया है ?' नन्दकिशोर जानता था कि उसके 
भैया जिमीकन्द का अचार बहुत पसन्द करते हैं, और उसकी भाभी उसे खास तौर से 
तैयार करती है । बात समझ कर उसकी भाभी ने लज्जा-मधुर हास के साथ कहा-- 
“चलो, तुम्हें सदा हंसी ही सूझती है ।” नन्दक्रिशोर गम्भीर होकर बोला--“नहीं 
भाभी, मैं सच कहता हुँ, अचार बहुत अच्छा बना है ।” 


“अच्छा, अच्छा, ये बातें फिर होंगी, पहले खाना तो खा लो । अभी तक केवल 
दो ही पराठे खा सके हो? अचार और लाऊ? कचनार की कली का अचार 
इंजीनियर साहव के यहाँ से आया है, बहुत अच्छा बना है । मैं लाती हुँ ।” कहकर 
भाभी जी चली गई । स्पष्ट ही उन्हें अपने सामने अपनी प्रशंसा सुनते हुए संकोच का 
अनुभव हुआ था ।”' 

इस उदाहरण में लज्जा अवश्य ही रसत्व को प्राप्त हुई है । पर सच तो यह 
है कि संचारियों से पुष्ट व्यापक स्थायी दशा 'लज्जा' भात्र में संभव ही नहीं है । 
जीवन की ऐसी परिस्थितियाँ, जिनमें ब्रीडा का दूर तक योग हो, दिखाई नहीं देतीं । 
यह क्षणिक वृत्ति ही है । एक वधू या नारी गुरु-समाज में लज्जा का अनुभव करती 
है, पर उसकी इस अनुभूति से जीवन की और-और परिस्थितियाँ उत्पन्न नहीं होतीं, 
इससे स्थायी रस का रूप यह नहीं ले सकती । अतः व्रीड़ा सरस तो होती है, पर रस 
नहीं मानी जा सकती । इसकी अनुभूति भाव कोटि की है । स्थायी भाव-जेसी व्याप- 
कता और आस्वाद्यता इसमें नहीं । 

डा० राकेश गुप्त ही नहीं, हमारे आचार्यो में भी रुद्र और भोजराज ने 
संचारियों के रस-दशा प्राप्त करने की वात कही है। भोजराज ने रसों के १२ रूप 
तो बिल्कुल स्पष्ट बताये । उनके बताये हुए तीन अतिरिक्त रस ये हैं--१. “मति” 
संचारी को स्थायी मानकर, उसके आधार पर उदात्त रस, २. गर्व के आधार पर 
उद्धत और ३. स्नेह पर आधारित प्रेगान रस । इनके अतिरिक्त “सरस्वती कंठाभरण'? 


१, इलात्रन्द्र जोशीः संन्यासी (पंचम संस्करण), १० ३४८ । 

में हषं से आनन्द रस तथा सब विभावों, संचारियों आदि से विलास, अनुराग, संगम, 
स्वातन्त्रय आदि कई रस बताये गए हैं । 

लौल्य की तरह ही एक और रस 'कायंण्य' की कल्पना भी हुई । भानुदत्त ने 
अपनी 'रसतरंगिणी' में इसका स्थायी भाव 'स्पृहा' बताया है । यह भी एक वृत्ति है, 
जो सात्त्विक संचरण नहीं कर सकती । अपने सात्त्विक रूप में यह संचारी बनकर ही 
आ सकती है । हर्ष की तरह इसका भी स्थायी भाव का विशिष्ट स्वरूप नहीं बेठता । 

रस-विवेचन में मनोविज्ञान के स्थान पर धर्म के घुस आने से भी भारी भ्रांति 
फंली है । करुणरस के जो तीन भेद भरतमुनि ने नाट्यशास्त्र के छटे अध्याय में बताए 
हैं--१. धर्म-नाश से उत्पन्न, २. अर्थ-नाश से, ३. सामान्य शोक--किसी आत्मीय वंधु 
के निधन आदि से, और इनके सम्बन्ध में जो यह कहा गया है कि प्रथम उत्तम पुरुषों 
में, द्वितीय मध्यम पुरुषों में और तीसरे प्रकार की करुणा अधम पुरुषों में जगती है, 
यह सर्वथा अमनोव॑ज्ञानिक है । क्या माता शंब्या का अपने पुत्र रोहिताश्व के निधन 
पर रोना उसे अधम सिद्ध करता है ? यदि यह बात पाठक की दृष्टि से कही गई हो, 
तो और भी अनुचित है, बयोंकि करुण रसानुभूति हर अवस्था में उत्तम आश्रय में ही 
होगी । इसी प्रकार जंनधर्माश्रय 'अनुयोगद्वारसुत्र' ग्रंथ में वीर रस के अन्तर्गत दानवीर 
और तपवीर को ही सर्वश्रेष्ठ बताया गया है । इस ग्रंथ और उसके टीकाकार माल- 
धारी हेमचन्द्र ने रसों को दो भागों में बाँटा है--१. वे रस जिनमें छल, कपट, झूठ, 
हत्या आदि पाप-कमं होते हैं, २. वे जो इनसे शुद्ध होते हैं युद्ध वीर में परोपघात का 
पाप रहता है, अत: दानवीर और तपवीर ही सर्वश्रेष्ठ हैं । 

इस दृष्टि से हमारा बीभत्स रस पहली कोटि में आता है । पर बया वह श्रेष्ठ 
नहीं ? हमने आगे सिद्ध किया है कि इन छल-प्रपंच इत्यादि में भी शक्ति है--आत्मा 
को सबल बनाने की शक्ति । अतः समूचे रस-सिद्धान्त के पुनः परीक्षण की आवश्यकता 
है । रस के सम्बन्ध में खुब ऊहापोह चला है । और जंसाकि अभिनवगुप्त ने भी अपनी 
“लोचन? में संकेत किया है, वहुत लोगों ने भ्रांतिपूर्ण धारणाएँ प्रचारित की हैं । किसी 
ने विभाव को ही रस माना, किसी ने स्थायीभाव को ही रस कहा, तो किसी ने 
केवल अनुभाव को रस बताया, दूसरों ने इन सब के संयोग को आदि ।' निस्संदेह 
रसत्व तो सात्त्विक भावों में भी है, वयोंकि रस-प्रक्रिया में रस का प्रत्येक अवयव 
रसत्व को प्राप्त होता है, और जैसे रस-पाक में प्रत्येक संयोजक द्रव्य का स्वाद प्रतीत 
होता है, उसी प्रकार रस-प्रक्रिया में भी रस के आश्रय के सब विभावादि रसत्व को 
प्राप्त होते हैं, पर वे स्वतन्त्र रस नहीं कहे जा सकते, वे स्वतन्त्र रस नहीं बनाते । 

शुक्ल जी ने संचारियों में पाँच को ऐसे बताया है, जो किसी प्रधान या स्थायी 


१. अन्येतु शुद्ध विभावम्‌, अपरे शुद्ध मनुभावं, केचित्त, स्थायीमात्रम, इतरे व्यभिचारिणम्‌, 
अन्ये तत्संयोगिनमू, एके अनुकार्य , वेचनं सकलमेव समुदायं रसमाहुरित्यलं बहुना । 


बीभत्स रस का स्थायी भाव-निरूपण €१ 


भाव के अवयव भी हुआ करते हैं, वे हैं--अमपं, त्रास, विषाद, उग्रता और जडता । 
त्रास भय का, विषाद शोक का, जडता आश्चर्य का तथा अमपं और उग्रता क्रोध 
के अवयव हैं । ' हम समझते हैं कि ग्लानि भी जुगुप्सा का ही अवयव है--उसी का 
एक रूप हे । 

उपयु क्त विवेचन से स्पष्ट हुआ कि संचारियों में स्थायी भाव---ऐसा स्थायी 
भाव जो रस-दशा को प्राप्त होकर अपने को स्वतन्त्र रस सिद्ध करे--बनने गी 
योग्यता नहीं है । अतः प्राचीन आचार्यो द्वारा प्रवतित नौ स्थायी भाव उनकी सूक्ष्म 
रस-दृष्टि के परिचायक हैं। हाँ, रति के विवित्र रूपों को स्वतन्त्र मानकर, वात्सल्य 
रस, भक्ति रस, सख्य रस, देश प्रेम आदि अलग-अलग रस भी माने जा सकते हैं । 
(ख) घृणा स्थायी भाव का स्वरूप-निरूपण 

वस्तुगत ग्लानि स्थायी भाव नहीं, संचारी ही है। स्थायी भाव-सम्बन्धी 
उपयु क्त कसौटी के निर्धारण के पश्चात्‌ हम जुगुप्सा या घृणा स्थायी भाव के स्वरूप 
पर विचार करेगे । जेसा कि आरम्भ में ही कहा जा चुका है कि हमारे प्राचीन 
आचार्यो ने जुगुप्सा के स्वरूप को केवल वस्तुगत ग्लानि के रूप में ही समझा है । 
वस्तुगत ग्लानि का सम्बन्ध शारीरिक अनुभूति तक ही सीमित रहता है । जेसे, मांस- 
मञ्जा-रुधिर को देखकर घ्राण आदि इन्द्रियाँ विकल हो जाती हैं । किसी वैष्णव को 
लहसुन-मांस आदि खाना तो दूर, देखने-मात्र से मतली होने लगती है । खाना खाते 
हुए यदि हमारे सामने म्यूनिसिपेल्टी की गन्दे की मोटर आ जाय, तो उसकी बदबू से 
इन्द्रिय-विकलता का अनुभव करते हुए हम खाना छोड़ने को तैयार हो जाते हैं । इमी 
प्रकार किसी मंले-कुचेले गन्दे कुत्ते या किसी व्यक्ति के स्पर्श से हम शारीरिक विक- 
लता का अनुभव करते हुए उससे दूर हटने का प्रयत्न करते हैं । वस्तुगत जुगुप्सा के 
इस रूप को मेक्ड्गल महोदय ने दो भागों में बाँटा है-एक जुगुप्सा का रूप वह है 
जिसमें हम घृणित वस्तु को बदबू या बुरा स्वाद होने से मौखिक (रसना, घ्राण आदि) 
ग्लानि के कारण दूर करते हैं, दूसरी वह जिसमें रलानि त्वचा के कारण पैदा होती 
है और हम गन्दी-भौंडी वस्तुओं के स्पशं से बचते हैं ।* 

जैसा कि पहले संकेत किया जा चुका है कि घ्राण, नेत्र आदि पर आधारित 
यह ग्लानि भले ही मनोविज्ञामियों द्वारा मानव की सहज या मूल प्रवृत्ति मानी गई 
हो, पर हमारे स्थायी भाव की कसौटी पर पूरी न उतरने के कारण हम इसे काव्यात 
स्थायी भाव नहीं मान सकते । वास्तव में हमारे आचार्यों के स्थायी भाव-निरूपण 
और पाश्चात्य मनोविज्ञानियों के स्थायी या मूल प्रवृत्तियों के निरूपण में जो मत-भेद 
है, उसका कारण दोनों का भिन्न-भिन्न दृष्टिकोण और भिन्न-भिन्न उद्देश्य है । हमारे 


१. रस मीमांसा, १० २३४। 

आचार्यों का समस्त भाव-निरूपण रसानुभूति की दृष्टि से हुआ है, जबकि पाइचात्य 
विद्वानों ने मानव मन के अध्ययन को ही अपना उद्देश्य रखा है । इसी से शोक 
उत्साह आदि भाव मनोविज्ञानियों के स्थायी या मूल प्रबृत्तियाँ न होते हुए भी रस की 
दृष्टि से स्थायीभाव हुँ, और अधीनता, हीनता, गर्व, प्रभुत्वकामना, अहमन्यता आदि 
मूल प्रवृत्तियाँ काव्यगत स्थायी भाव नहीं बन सकतीं । उपयुक्त वस्तुगत ग्लानि में 
स्थायीभाव के प्रथम अनित्रार्य गुण का ही अभाव है । अर्थात्‌ यह ग्लानि सहृदय 
की स्पृहणीय अनुभूति हो ही नहीं सकती । इसमें अस्वाद्यता का नितान्त अभाव 
है । जैसे सड़ी-गली-बदबूदार वस्तुओं को हम प्रत्यक्ष देखना या सूघना नहीं 
चाहते, वेसे ही काव्य में उनका वस्तुगत स्थल चित्रण पढ़ना या देखना पसन्द नहीं 
कर सकते । 

काव्यानन्द लौकिक अनुभूति नहीं है । रसास्त्रादन हम हृदय की मुक्त दशा में 
अर्थात्‌ लौकिक दुःख-सुख की भावना से परे होकर करते हैं । वस्तुगत ग्लानि का 
अनुभव शारीरिक होने से लौकिक ही माना जा सकता है । केवल इन्द्रिय विकलता 
की यह दशा रस-दशा मानी ही नहीं जा सकती । अतः वस्तुगत ग्लानि, ईर्ष्या, लोभ 
आदि की भाँति स्पृहणीय या प्रेपणीय न होने के कारण स्थायी भाव-संज्ञा नहीं पा 
सकती । यह उदात्त अनुभूति के रूप में प्रकट नहीं हो सकती । 

मानसिक घृणा ही स्थायी भाव : वस्तुगत ग्लानि या जुगुप्सा तभी रसदशा 
को प्राप्त हो सकती है, जब कि यह केवल वस्तुगत या शारीरिक स्थूल वृत्ति न रह 
कर मानसिक घृणा से सम्बद्ध हो जाती है । जैसे, किसी स्थान पर पड़े हुए कीचड़ 
बदबू या विष्ठा आदि को देखने या काव्य में पढ़ने से कोई रसानुभूति नहीं होगी । यदि 
इस बदबू में कोई पागल व्यक्ति अपने पागलपन से घुस जाता है और कीचड़ आदि 
से बुरी तरह सन जाता है, तो यह विषय भी वस्तुगत ग्लानि का विषय ही रहेगा । 
यदि हमारे मन में पागल व्यक्ति के प्रति सहानुभूति का भाव जगा, तो करुणानुभूति 
भी हो सकती है, पर यह मानसिक घृणा का विषय नहीं बन सकती । अब यदि कोई 
व्यभिचारी आचारणहीन व्यक्ति शराब के नशे में गुच हुआ, होश न रहने के कारण, 
उस कीचड़ में फंस जाता है, तो उसका कीचड़ से लत-पथ रूप मानसिक घृणा का 
विषय कहा जायगा, क्योंकि उस व्यक्ति के दुराचरण के कारण वह हमारी मानसिक 
घृणा का पात्र बन जाता है। कीचड़ में बांस जाने से विष्ठा आदि से भरा उसका 
रूप-स्वरूप शारीरिक ग्लानि भी पैदा करेगा, और यह वस्तुगत या शारीरिक रलानि 
संचारी रूप में मानसिक घृणा को उत्तेजित करेगी । इसी प्रकार यदि कोई व्यक्ति 
मेले-कुचेले कपड़े पहने हो, तो उसके प्रति अधिक-से-अविक शारीरिक ग्लानि ही 
उत्पन्न होगी । अब यदि हमें पता लगा कि वहु व्यक्ति परले दर्जे का कंजूस है, लाखों 
रुपया जमीन में गाडे रखता है, खाने-पहनने में एक घेला भी नहीं लगाता, तो वह 
हमारी मानसिक घृणा का पात्र बन जायगा । उसका इस रूप में चित्रण ही रसानु- 

भूति का विषय होगा । अतः मानसिक जुगुप्सा या घृणा ही बीभत्स रस का स्थायी- 
भाव माना जा सकता है, शारीरिक या वस्तुगत स्थूल जुगुप्सा या ग्लानि नहीं । 

बीभःस रस के सम्वन्ध में आरम्भ से अब तक ज्रान्त धारणाओं के कारण ही 
हमारे अनेक विद्वान्‌ ग्लानि भाव और मानसिक घृणा के स्थायीभाव में भेद नहीं 
समझ सके । संस्कृत-हिन्दी के अनेक आलोचकों की ्रांतियों के हज़ारों उदाहरण 
प्रस्तुत किये जा सकते हैं । एक आधुनिक आलोचक घो० शिवकुमार मिश्च ने वृन्दावन 
लाल वर्मा के उपन्यास “मृगनयनी” में रस-परिपाक पर विचार करते हुए कहा हैं 
'बीभत्स रस की सुन्दर झाँकी हमें महमूद बघर्रा के प्रसंग में मिलती है । उसका दानवों 
के समान कलेवा करना आदि प्रसंग बीभत्स रस की अवतारणा करते हैं। एक उदा- 
हरण पर्याप्त होगा--“हा ! हा !! हा!!! हा !!! बघर्रा हसा । हँसी के साथ ही 
केले के अधचबाये टुकड़े फिककर दर जा पड़े । दरबारियों को वह हँसी ऐसी जान 
पड़ा जस धरता फट गई हो । जासूस बगल झाँकने लग ।--इस वणन म वाभत्स 
रस के साथ ही साथ भयानक रस की भ सुन्दर झाँकी हमें मिलती है । १ 

कहने की आवश्यकता नहीं कि यहाँ न बीभत्स रस का प्रसंग है न भयानक 
रस का । यहाँ न तो बघर्रा ही हमारी घृणा का पात्र वनता है, और न बघर्रासे 
भयभीत होने वाले उसके दरबारी या जासूस हमें भयानक रस की अनुभूति कराते | 
हैं उनके भय से हमारा कोई वास्ता ही नहीं है। इतना अधिक और इस प्रकार 
खाने वाले बघर्रा के प्रति हल्की-सी अरुचि या अधचताये टुकड़ों के फिक्रने से शारीरिक 
ग्लानि चाहे हमारे मन में पैदा हो, तीव्र मानसिक वृणा नहीं जगती । उससे भयभीत 
तो कौन होगा ? बह वस्तुत: हमारी हंसी का ही आलम्वन वनता है। अतः यहाँ 
जुगुप्सा यदि थोड्टी-बहुत है, तो केवल ग्लानि भाव के रूप में ही है, स्थायी भात्र 
मानसिक जुगुप्सा के रूप में नहों ! यदि बवर्रा का चारित्रिक रूप अत्याचारी, विलासी, 
व्यभिचारी आदि रूप में प्रकट होता, तो अवश्य वह हमारी मानसिक घृणा का 
आलम्बन बनता । अतः वीभत्स-रस-सम्बन्बी परम्परागत स्थूल धारणा के प्रभाव से 
ही यहाँ आलोचना की त्रुटि पेदा हुई है । सम्भवतः प्रो ० मिश्र भी मांस-मज्जा आदि 
घृणित पदार्थों को ही बीभत्स रस के उदाहरण के लिए 'मृगनयनी' में ढूंढते रहे और 
उनके स्थान पर्‌ बघर्रा के कलेऊ-प्रसंग को पाकर उसे ही बीभत्स रस मान लिया । 
इसी कारण 'मृगनयनी' में सिकन्दर लोधी आदि के घृणित कृत्यों में उन्हें बीभत्स रस 
अनुभव नहीं हआ । | 

आचार्य रामचन्द्र शुक्ल रस-सिद्धान्त के अड़े मर्मज्ञ और समथंकथे । यद्यपि 
उन्होंने भी बीभत्स रस के सम्बन्ध में परम्परागत दृष्टिकोण को ही मानने की भूल 
की है, जैसे, वीभत्स रस को उन्होंने भी युद्धवीर का अंग मानकर उसके उदाहरण युद्ध- 





१, बृन्दावनलाल वर्मा और उनकी सृगनयनी (प्रो०शिवकुमार मिश्र), ए० १७६ । 

भूमि में ही ढूंढ़े हैं, बीभत्स रस के स्वरूप की नवीन मनोवैज्ञानिक प्रतिष्ठा करने का 
प्रयास उन्होंने भो नहीं दिखाया, तथापि वे साहित्य में बीभत्स रस के स्वरूप से 
भली-भाँति परिचित थे, इस वात का प्रमाण उनके “रसात्मक वोध के विविध रूप” 
नामक निबन्ध की इन पंक्तियों से मिलता है--'किसी सड़ी-गली दुगंन्धयुक्त वस्तु के 
प्रत्यक्ष सामने आने पर हमारी संवेदना का जो क्षोभपूर्ण संकोच होगा वह तो स्थूल 
होगा, पर किसी एसे घृणित आचरण वाले के प्रति जिसे देखते ही लोक-रुचि के 
विधान या आकुलता की भावना हमारे मन में होंगी, हमारी जुगुप्सा रसमयी 
होगी ।'१ 

शुक्ल जी के इस कथन से प्रमाणित होता है कि वस्तुगत ग्लातिमें उन्हें भी 
रसानुभूति प्रतीत नहीं हुई । वस्तुगत ग्लानि को उन्होंने यहाँ स्पष्ट रूप से 
लौकिक अनुभूति माना है, जो व्यक्तिवद्ध दशा में ही सम्भव होती है । हृदय की 
मुक्त दशा से सम्बन्ध न होने के कारण यह दुःखात्मक ही कही जा सकती है, आनन्दा- 
त्मक नहीं । 

स्थायी भाव विषयीगत होता है, विषयगत नहीं : हमारे प्राचीन आचार्यो ने 
रस-सिद्धान्त को एक हृढ़ मनोवेज्ञानिक भाव-भूमि पर अधिष्ठित किया था । पर 
बीभत्स रस के संक्षिप्त निरूपण में आचार्यों की दृष्टि इतनी वस्तुपरक या विषयगत 
हो गई कि उन्होंने इसकी व्याख्या अत्यन्त स्थूल ढंग से की है । रसको विषयगत मानना 
और विषयगत मानकर ही उसको व्याख्या करना संस्कृत आचार्यो की गुख्य त्रुटि 
है । भट्ट लोल्लट और शंकुक की रस-प्रक्रिया-सम्बन्धी व्याख्या से स्पष्ट है कि वे रस 
को विषयगत ही मानते थे । विषयीगत रस-मीमांसा सर्व प्रथम भट्टनायक ने ही 
प्रस्तुत की । उसी ने रस-निष्पत्ति में सामाजिक को सर्वाधिक महत्त्व दिया । वस्तुतः 
रसानुभूति की समस्या कवि या सामाजिक की दृष्टि से ही सुलझ सक्ती हे । स्थूल 
विषयगत दृष्टि के ही कारण आचार्यों ने मल-मास-रवत-बसा-चर्म आदि घृणित समझे 
जाने वाले पदार्थों के दृश्यों को ही बीभत्सरस मान लिया, सामाजिक की हृष्टि से 
उसका विश्लेषण नहीं किया ।-रस-हृष्टि सामाजिक या पाठकगत ही होनी चाहिए । 
अँग्रेजी विद्वान्‌ आई० ए० रिचड्स ने भी काव्यगत अनुभूतियों से अभिप्राय पाठक 
की अनुभूतियाँ ही माना है ।* 

मानसिक घृणा का विकास ज्ञान-बोध से होता है : जुगुप्सा के जो दो 
रूप-- १. स्थूल जुगुप्सा या ग्लानि तथा, २. मानसिक घृणा--ऊपर स्पष्ट किए हैं, 

उन में प्रथम जुगुप्सा ही जन्मजात कही जा सकती है । बालक में मानसिक जुगुप्सा 
या घृणा का विकास ज्ञान-बोध के साथ ही सम्भव होता है करुणा की तरह मान- 
सिक घृणा भी समझ-वूझ आने पर, ऊँच-नीच, अपने-पराये, सुख-दुःख, नीति-धमें, 
पाप-पुण्य के ज्ञान से ही सम्बन्ध रखती है । दुर्गन्ध-युक्त सड़े-गले आहार से जो 
विशेष प्रकार का क्षोभ प्राणेन्द्रिय और रसनेन्द्रिय में होता है, उसकी अनुभूति जो 
कभी-कभी वमनेच्छा या मतली के रूप में होती है--घृणा को प्रवृत्ति का मूल है । 
आगे चलकर अन्त.करण में प्रत्यय या भावना का विधान हो जाने पर ऐसे पदार्थों 
के दर्शन और स्पर्श क्या श्रवण-मात्र से भी घृणा जाग्रत होने लगी । इस प्रकार 
क्रमशः जुगुप्सा के भाव” का विधान हुआ । भाव-योजना के सहारे मनुष्य गंदे और 
मैले-कुचेले लोगों से नहीं, बल्कि मलिन अन्तःकरण वाले पापियों से घृणा करने 
लगा ।) ग्लानि या स्थूल जुगुप्सा मूल प्रद्धत्ति है, संदेह नहीं, पर पाठक की रसानुभूति 
कराने की क्षमता न होने के कारण, उसे स्थायीभाव नहीं माना जा सकता । उपर्युक्त 
विवेचन से यह भी सिद्ध हुआ कि स्थायी भाव घृणा (मानसिक घृणा) का आचार- 
तत्त्व या नीति से घनिष्ट सम्बन्ध है। हम पाप-पुण्य, अच्छाई-बुराई का निर्णय 
आचार-तत्त्व या नीति के ही आधार पर करते हँ । अतः काव्यगत घृणानुभूति या 
बीभत्स रस का नेतिक आधार अत्यन्त प्रबल है । हम आगे वीभत्त रस की समाजोप- 
योगिता और उदात्तता पर विस्तार-पूर्वक विचार करेंगे, यहाँ यही बताना अभीष्ट है 
कि शारीरिक ग्लानि में नेतिक उदात्तता का अभाव होने से वह स्थायी भाव की 
कोटि में नहीं आ सकती । मानसिक घृणा में ही उदात्तता होती है । 

स्थायी भाव का सम्बन्ध हुदय-धमं से है, देह-धर्म से नहीं--प्राचीन नाऱ्यकारों 
ने रंगमंच पर स्थल विपयों को दिखाने की जो वर्जना की हुई थी, उसका अभिप्राय 
भी यही था कि भोजन, चुम्त्रन, आलिगन आदि स्थूल शारीरिक विषयों में कला का 
विशेष उत्कर्ष सिद्ध नहीं होता । साहित्य-कला तो सोलह आने हृदय-धर्म की वस्तु है । 
यह तो कोई नहीं कह सकता कि नाथ्यशास्त्रकारों को खाने-पीने या रति-सुख से घुणा 
थी । देह-धर्म के अनुसार इन वस्तुओं के प्रति स्वाभाविक आकर्षण तो रहेगा ही, 
पर बेसी घटनाएँ और वेसे आकर्षण कला का विषय नहीं हो सकते । इसी प्रकार हम कह 
सकते हैं कि मांस-मज्जा, लहू, कृमि, सड़ाँध आदि देह-धर्म के विकषंण के विषय तो 
रहेंगे ही, पर इन स्थूल शारीरिक विषयों को, हृदय-धमं से विशेष सम्वन्ध न होने के 
कारण रस का विषय नहीं माना जा सकता । 

बस्तुगत ग्लानि सापेक्षिक अनुभूति है : रक्त-मांस-मज्जा आदि के देखने-मात्र 
से सब को ग्लानि उत्पन्न होना अनिवार्यं नहीं है । एक वेष्णव को रक्‍त-मांस के देखने 
से ग्लानि हो सकती है, किन्तु एक मांसाहारी को ग्लानि होना सम्भव नहीं है । यदि 


१. आचार्य रामचन्क्ल शुक्ल : रस मीमांसा, प्र १६२ (द्वितीय संस्करण, सं० २०११) । 


६६ रस-सिद्धान्त और बीभत्स रस का शास्त्रीय विवेचन 


एक सर्जन रक्त-माँस, पीप आदि को देखकर ही वमन करने लगे तो वह सर्जन कहाँ 
रहेगा ? इस सम्बन्ध में काका कालेलकर के विचार उद्धरणीय हैं--जो आदमी युद्ध 
करने जाय, उसमें खुन, मांस और शरीर के छिन्न-भिन्न अवयवों को देखने की आदत 
तो होनी ही चाहिए । शल्य-क्रिया करने वाले डाक्रटरो में भी इस शक्ति का होना आव- 
श्यक है । समझ में नहीं आता कि खून की धार को देखकर कुछ लोगों को चक्कर 
क्यों आ जाता है ? खुद मुझे मांस कटता देख या शल्य-क्रिया देखते समय किसी 
किस्म की बेचेनी महसूस नहीं होती ।* 

यद्यपि दुर्गन्धपूर्ण जघन्य पदार्थो के दर्शन ₹ ग्लानि उत्पन्न होना स्वाभाविक 
है, पर काका साहव के उपर्युक्त कथन से मांस-रुचिर में ही वीभत्स रस ढूंढने वालों 
का खण्डन स्पष्ट है । 

श्री वेचन शर्मा 'उग्न के “महात्मा ईसा' नामक नाटक से एक और तथ्य 
का उद्घाटन करने वाला उदाहरण प्रस्तुत करते हैं । रक्‍त, पीप आदि में ही बीभत्स 
रस देखने वालों को ईसा हारा कोढ़ियों के उपचार-कार्य का प्रसंग पढ़ना चाहिए । 
एक कोढी महात्मा ईसा के सम्मुख अपना कष्ट प्रकट करता हुआ कहता है-- भैया ! 
जान पड़ता है, इस ओर पीव बह रही है। वहाँ तक मेरा हाथ नहीं पहुँच रहा है । 
बगन वाले घाव में भी कीड़े पड़ गए हैं ! आह ! हाय ! (रोने लगता है) 

ईसा---अरे भाई ! तुभ रोते क्‍यों हो ? चुपचाप पड़े रहो । मैं तुम्हारा रक्त, 
पीव पोंछ देता हूँ न ! (अपने कुरते से उसकी पीप पोंछ और दवा लगाकर) कहो ! 
अभी कीड़े कष्ट देते हैं ? २ 

सहृदय देखें कि इस प्रसंग का बीभत्स रस से दूर का भी सम्बन्ध नहीं है । 

हाँ पीप, कीड़े (कृमि) 'उद्वोगी जुगुप्सा’ नहीं जगाते, बल्कि इन (कृमि, पीव) से 

ग्रस्त प्राणी भी हमारी सहानुभूति और करुणा का आलम्बन बनता है । यदि कृमि, 
पीव, रबत आदि से सर्वत्र घृणा ही उत्पन्न होती, तो डाक्टर या चिकित्सक बीमारों 
और अपाहिजों को अपने पास तक फटकने न देते । अतः रक्‍त-मांत, पीव, कृमि आदि 
अपने में सर्वत्र घृणा पदा नहीं कर सकते । | 

स्थूल विषयों में तीब्रता भी उतनी नहीं होती जितनी मानसिक विषयों में 
होती है । किन्तु जव-कहीं स्थूल त्रिपयों का सम्बन्ध मानसिक विषयों से हो जाता 
है, तो घृणा में तीब्रता आ जाती है । महात्मा ईसा नाटक में ही एलाजार अपनी 
स्वार्थी, खुशामदी तथा पेटू वृत्ति के कारण हमारी घृणा का आलम्बन बना हुआ 
है । इसके साथही जब वह चूहे को चवा जाने की वात सुनाता है, तो यह स्थूल 





१. काका साइब कालेलकर : “जीत्रन साहित्य” निबन्धसंग्रह का रसमीमांसा' लेख । 
२. महात्मा इसा, द्वितीय अंक). १० ६६-१०० । 

बीभत्स रस का स्थायी भाव-निरूपण &७ 


जुगुप्सा का स्थूल विषय भी मार्मिक बन जाता है । पेट के लिए कोई भी कुकर्म करने 
वाला एलाजार सुनाता है--एक चूहा मेरी थाली में मुंह डालकर खाने लगा । 
मैंने क्या समझा, कोई मछली गलती से थाली के बाहर गिर गई है । बस, यह 
विचार आते ही झपट कर मैंने उसे पकड़ ही तो लिया और विना किसी प्रकार का 
विलम्ब किए उसका आधा हिस्सा मुँह में डाल कर काटना चाहा । "''ज्यों ही मेरे 
[त उसकी पीठ पर पड़े, वह चीख उठा और उसी मुख-मन्दिर में ही लगा प्रार्थना 

करने । मगर, खाने की जल्दी में फिर भी मैं उसे चूहा न समझ सका ।? 

अभी मानव-जाति ने चूहे-विलली खाना शुरू नहीं किया है, अतः इनको 
भोज्य बनाना ग्लानिकारक ही है। कच्चा चबाना तो पेशाचिक कार्य ही है । मानव 
जाति के सांस्कृतिक विकास (?) में यदि कभी चूहे-बिल्ली को खा जाना, कच्चा भी चबा 
जाना, सम्भव हुआ, तब इस प्रकार के स्थूल विषयों से भी वेसे ही ग्लानि पेदा नहीं 
होगी, जैसे आज अपनी मेज पर ही किसी को मांस खाते देखकर हम घिन नहीं 
करते । 

ये स्थूल तथा मानसिक विषय परिस्थिति एव प्रवृत्ति के परिवर्तित रूपों के अनु- 
सार भिन्न-भिन्न भावों का विषय बनते हैं । यदि कोई भूख से दम तोड़ता हुआ मनुष्य 
चूहे या बिल्ली को भून कर खाने से अपनी जान बचाता है, तो उसका यह कार्य हमारे 
लिए ग्लानि भी उत्पन्न नहीं करेगा, क्योंकि मानव के घ्राण हमें अधिक प्रिय 

बीभत्सता और बीभत्स रस : विद्वानों को काव्य में जहाँ-कहीं मांस-रक्त-मज्जा, 
कबंघ आदि का वर्णन मिला है, वहीं बीभत्स रस का उदाहरण मानने की उन्होंने 
भूल की है । वास्तव में ऐसे प्रसंगों पर या तो ग्लानि भी पदा ही नहीं होती, और 
यदि कहीं पदा होती भी है, तो वह संचारी भाव के रूप में ही आती है--कहीं वीर 
का संचारी वनकर, कहीं शांतरस के संचारी-रूप में । 

वास्तव में विद्वानों ने बीभत्सता को ही वीभत्सरस मानने की भूल की है ।. 
कोई दृश्य वीभत्स हो सकता है, अर्थात्‌ वुरा-भद्दा या सड़ांधयुक्त हो सकता है, पर यह 
आवश्य ह नहीं कि वह बीभत्सरस की अनुभूति कराये । रक्त और मांस में ही बीभ- 
त्सता, बल्कि बीभत्सरस--त्रताने को प्रवृत्ति से प्रभावित होकर ही डा० रामकुमार वर्मा 
ने प्रेम-काव्य में रस पर विचार करते हुए कहा है--प्रे म-काव्य के वियोग श्र गार में 

बीभत्स चित्रावली के भी दर्शन हो जाते हैं। इसका कारण सम्भवतः यह 
हो कि मसनवी की प्रेम-पद्धति में विरह-वणन कोमल न होकर भीषण हुआ करता है । 
मांस और रक्त का वर्णन तो विरह-वणन में अवश्य ही रहता है। हिन्द दृष्टिकोण में 
श्र गार रस के स्थायीभाव रति से मांस और रक्त की भावना का सामंजस्य हो ही नहीं 








> 


१. बही, द्वितीय अंक, नवम्‌ दृश्य, प० ११७। 

६८ रस-सिद्धान्त और बीभत्स रस का शास्त्रीय विवेचन 


सकता । अतः शास्त्रीय दृष्टिकोण से प्रेम-काव्य में रस-दोष आ जाता हे । शत्रु और 
मित्र रस समान रूप से साथ प्रस्तुत किये जाते हैं ।”* 

सूफी वियोग-वर्णन में रक्त-मांस से बीभत्सरस केसे प्रकट हो गया, यह बहुत 
सोचने पर भी हमारी समझ में नहीं आ सका । वीभत्सता तक हीं वात रहती, तो भी 
था, बीभत्सरस की वात करना सर्वथा अयुक्त है। एक और विद्वानुद्वय की भ्रांति 
देखिए : “प्रेम की पीर वाले सूफी संत संयोग और वियोग के चित्रण में परम दक्ष थ, 
परन्तु यह अभिप्राय कदापि नहीं कि वे अन्य रसों की योजना में समर्थ न थे । युद्ध 
की भीषणता के बोच भारतीय कवि-परम्परा गिद्ध, श्र गाल, कौए आदि के रूप में 
जुगुप्सात्मक योजनायें करने की अभ्यस्त है और ये दृश्य प्रासंगिक होने के कारण 
स्वाभाविक लगते हैं । जायसी का चित्रण देखिए-- 

आनन्द व्याह कर्राह मंस खावा । अब भख जनम-जनम कहं पावा ॥ 

चौंसठ जोगिन खप्पर पूरा । बिग जंबुक घर वार्जाह तूरा ॥ 

गिद्ध चील सब मंडप छार्वाह । काग कलोल करहि औ गार्वाह ॥* 

सहृदय विद्वान्‌ देखें कि ऐसे प्रसंगो में वीभत्स रस की क्या अनुभूति हुई ? हमें 
तो यहाँ रस नाम की कोई वस्तु दिखाई नहीं देती । इस वर्णन को पढ़कर हमें तो स्थूल 
शारीरिक ग्लानि का भी अनुभव नही होता। न जाने इतिवृत्तात्मक वर्णन की यह परम्परा 
काव्य में क्यों चल पड़ी । वस्तुतः यह उसी प्रकार सार्थक अथवा निरथंक है, जसे प्रबन्ध 
काव्यों में वस्तुवर्णन की अन्य शुष्क पद्धति, जसे, घोड़ों की जातियों के नाम गिनाना, 
पेड़ों की गिनती करना या विवाह-वारात के शुष्क वर्णन । 

एक और उदाहरण देकर हम यह प्रसंग समाप्त करेगे । बाबू गुलावराय ने 
अपनी पुस्तक “नत्ररस में वर्षा ऋतु की महिमा का गान किया है । वर्षा ऋतु में सब 
रसों के आयोजन को स्वीकार करते हुए बे वर्षा के कीच, कूड़ा-ककंट आदि में बीभत्स 
रस का अनूभव करते हैं ।२ बीभत्सरस का यह प्रतिपादन कितना हास्यास्पद हो गया 
है, देखिए । उनका कथन है, इस विश्‍वर्वेचित्र्य में पाप-पुण्य, दिन-रात, भले-बुरे सभी 
को स्थान है । पावस-ऋतु में जहाँ अन्य रसों की सामग्री का अभाव नहीं, वर्षा में 
प्राकृतिक शोभा के साथ कूड़ा-करकट, दुर्गन्थित-पंकाकीर्ण मार्ग, सड़े-गले पदार्थ एवं 
विद्यचिकादि रोग, सव बीभत्स रस के उत्तेजक हैं। विशूचिकादि रोग भी इसी ऋतु 
में होते हैं । बेनि कवि का लखनऊ की कोच का हास्ग्र एवं बीभत्समय वर्णन देखिए 





१. डा० रामकुमार वर्मा : हिन्दी साहित्य का आलोचनात्मक इतिहास (द्वितीय संस्करण 
१९५७ ३०), प्ृ० ४७५ । - 

२. डा० विपिनबिहारी त्रिवेदी तथा डा० उपा गुप्तः काव्य विवेचन (जनवरी १६६१), 
पृ० १५५-१५६ । 

३. देखिये नवरस (द्वितीय संस्करण १६३४), पृ० ३३६ । 





बीभत्स रस काँ स्थायी भाव-निरूपणं - ९९ 


गडि जात बाजी औ गयन्द गन अड़ि जात 
सुतुर अकड़ि जात मुसकिल गऊ की ।. 
दावन उठाय पाय धोखे जो धरत होत 
आप गरकाय रहिजात पाग मऊ की ॥ 
कवि कहै देखि थरथर कांपे गात 
रथन के पथ ना विपद बरदऊ की। 
वार-वार कहत पुकार करतार तो सों, 
मीच है कबूल, पेन कीच लखनऊ की ॥ 
आश्चर्ये है कि विद्वान्‌ लेखक परम्परा के धोखे में आकर त्ि.तनी ्रांतिपूर्ण 
बात कह गए ! कीचादि में बीभत्स रस की अनुभूति उन्होंने कंसे प्राप्त कर ली ! ऐसा 
कीचादि का हृश्य 'बीभत्स' या 'बीभत्समय' तो हो सकता है, पर इससे बीभत्स रस 
को अनुभूति बताना सर्वथा अनुचित है । 
रलानि या घृणा संचारी को स्थायी भाव मानने की भ्रांति : विद्वानों द्वारा 
स्थूल शारीरिक रलानि या केवल रक्त-मांन को ही बीभत्स रस का विषय मान लेने की 
उपयुक्त भ्रांति के अतिरिक्त दूसरी भ्रांति घृणा संचारी को ही बीभत्स रस बताना है। 
केवल वीभत्स के ही नहीं, यह भ्रांति अन्य रसों के प्रकाशन में भी पाई जाती है । 
संचारी भाव स्थायी भाव को ही पुष्टि के हेतु आते हैं। बहृत-से विद्वान्‌ संचारी भाव 
को ही रस-दशा में स्थायी भाव गिनाने लगते हँ । डा० वरसाने लाल चतुर्वेदी ने भी 
अपने शोध-प्रवन्ध “हिन्दी साहित्य में हास्यरस' में हास्यरस के उदाहरण जुटाने के मोह 
में संचारी भावगत हास्य को ही रसदशा के हास्य का उदाहरण मान लिया है । जायसी 
के 'पद्मावत' से रत्नसेन-पद््‌मावती के प्रथम-मिलन का उदाहरण प्रस्तुत करते हुए वे 
कहते हैं-'जायसी के पईमावती-रर्‍नसेन के प्रथम-मिलन (मधुचन्द्र) प्रसंग में हास्य की 
अच्छी योजना हुई है । रत्नसेन क्री मिन्नतें सुनकर पद्मावती कह उठती है" -- 
'ओ हटि दूर जोग तेरी चेरी । आवे वास कुरकुटा केरी ॥ 
हाँ रानी तू जोगी भिखारी । जोगिहि भोगिहि कौन चिन्हारी ॥ 
इस सम्बन्ध में हमारा नम्र निवेदन है कि उपयुक्त प्रसंग में वास्तविक 
रससष्टि शगार की ही हई है । दम्पति का हास-परिहास केवल संचारी भाव के रूप में 
ही यहाँ प्रकट हुआ है । वह अपने में स्वतन्त्र नहीं है । अतः यह हास्य रस का उदाहरण 
नहीं माना जा सकता । इसी प्रकार साकेत में उमिला-लक्ष्मण के संयोग-अन्तगंत जो 
हास-परिहास है, वह भी श्वू गार रस केसंचारी-रूप में ही प्रकट हुआ है, स्वतंत्र हास्य- 
रस के रूप में नहीं । अतः ऐसे प्रसंगों को हास्य रस के उदाहरण बताना उचित नहीं । 
जैसा कि पहले भी कहा जा चुका है, कतिपय बिद्वातों ने वीभत्स रस के बहुत- 


A 


'वेनी 


१, डा० बरसानेलाल चतुव दी : हिन्दी साहित्य में हास्य रस, पू० ६७ । 


१०० रस-सिद्धान्त और बीभत्स रस का शास्त्रीय विवेचन 


से उदाहरण ऐसे दिए हैं, जो वास्तव में शांत रस अथवा वीर या रौद्र रस के उदाहरण 
हैं, और घृणा संचारी भाव को ही प्रकट करते हैं। बीभत्स रस को युद्धभूमि या 
शमशान अथवा कंवन-कामिनी से ही सम्बद्ध करने के कारण उसका स्वतन्त्र रूप लुप्त- 
सा ही रह गया है। कई विद्वानों ने 'वीर रस के ख्याततामा कवि भूषण का बीभत्स 
रस-सम्बन्धी छन्द' ' यह प्रस्तुत किया है-- 
भूप सिवराज कोप करि रन मंडल मैं, 
खग्ग गहि कूद्यो चकता के दरबारे मैं । 
काटे भट विकट रु गजन के सु ड काटे, 
पाटे उर भूमि काटे दुवन सितारे में ॥ 
भूषण भनत चेन उपजे सिवा के चित्त; 
चौसठ नचाई जवे रेवा के किनारेमें । 
आंतन की तांत बाजी खाल की मृदंग बाजी, 
खोपरी की ताल पशुपाल के अखारे में ॥ 
यहाँ बीभत्स रस की अनुभूति कौन सहृदय करेगा ? यह स्पष्ट रूप से वीर 
रस या रोद्र रस का प्रसंग है । बीभत्स रस को केवल युद्धभूमि के लहू, मांस, हड्डियों 
से ही सम्बद्ध रखने की प्रवृत्ति बहुत-से अधुनातम समीक्षकों में भी ज्यों-की-त्यों दिखाई 
देती है। बीभत्स रस को वीर रस का सहायक ही मानकर उसकी अवस्थिति का 
अवलोकन करने वालोंमें डा० गोविन्दराम शर्मा का भी उल्लेख किया जा सकता है । 
आपने अपने शोध-प्रबन्ध हिन्दी के आधुनिक महाकाव्य' में वीभत्स रस का अव- 
लोकन इसी दृष्टि से किया है । जहाँ युद्ध-त्रणन है, युद्ध-भूमि में लह, मांस-मज्जा, 
रु ड-मुण्ड का दृश्य है, वहीं वे बीभत्स रस बताते गए हैं और सवंत्र उसे वीर रस के 
सहायक-रूप में आया मानते रहे हैं । जिन काव्यों में उक्त युद्ध-हश्य नहीं मिले हैं, वहाँ 
वीभत्स रस उन्हें प्रतीत ही नहीं हुआ । जहाँ मांस-मज्जा आदि नहीं है, उन महाकाव्यों 
से बीभत्स रस के उदाहरण ही नहीं दिए गए । 
“पृथ्वीराजरासो” का महाकाव्यत्व-विवेचन प्रस्तुत करते हुए उन्होंने रस- 
-व्यंजना की दृष्टि से जब विचार किया है, तो कहाहै--प्ृथ्वी राज रासो' एक युद्ध-प्रधान 
महाकाव्य है। इसलिए वीररस की इस में प्रधानता है ।“'“““वीररस के साथ-साथ 
रौद्र और बीभत्स रस को भी सहायक रसों के रूप में स्थान मिला है । युद्ध-वर्णनों में 
वीररस के साथ रौद्र और वीभत्स का अच्छा संमिश्रण पाया जाता है । युद्ध-भूमि में 
-भूत-प्रेतों का रुधिर पीना, गीधों का चिल्लाना, कवंधों से रुधिर का बहना आदि हश्यों 
के वर्णन में बीभत्स की अभिव्यंजना पाई जाती है ।* | 


१, डा० विपिनविदारी त्रिवेदी तथा डा० उपा गुप्त: काव्य विवेचन, प्र १५८ । 
२. डा० गोविन्दराम शर्मा : हिन्दी के श्राधुनिक महाकाव्य (प्रथम संस्करण), १० ७१ । 


बीभत्स रस का स्थायी भाव-निरूपण १०१ 


खेद है कि बीभत्स रस के प्रति स्वतन्त्र दृष्टिकोण का अभाव प्राय: सभी 
विचारकों में रहा है। साकेत में भी रस-भाव-व्यंजना पर विचार करते हुए विद्वान्‌ 
लेखक ने यही भूल की है। उनका कथन है--'साकेत में युद्धों का वर्णन परोक्ष रूप 
से हुआ है, फिर भी उसमें पर्याप्त सजीवता वर्तमान है । ऐसे स्थलों पर वीररस के 
सहायक के रूप में रोद्र और बीभत्स का निर्वाह भी अच्छा हुआ है। बीभत्स रस की 
छटा ऐसी पंक्तियों में दिखाई देती है-- 
“दल-बादल भिड़ गये, धरा धेस चली धमक से, 
भड़क उठा क्षय कड़क तड़क से, चमक दमक से । 
रणभेरी की गमक, सुभट नट-से फिरते थे । 
ताल-ताल पर रुण्ड-मुण्ड उठते गिरते थे। 
TO 8०००० ०० ० ००७ ० ७ ७ ० ०७० ० ० ० ७ ० ० ७ ७ ०७० ७ ७ "आदि ।। 
“साकेत के युद्ध-वर्णन में ओजभरे शब्दों की ध्वनि भी वीर, रोद्र तथा वीभत्स 
रस के वेग को तीव्रता प्रदान करती है ।१ 
उपर्युक्त पंक्तियों में बीभत्स रस बताना हास्यास्पद नहीं तो और क्या है? 
क्या रुण्ड-मुण्डों का गिरना, वक्ष-कंध आदि का छिन्न-भिन्न होना जुगुप्सा उत्पन्न करता 
है ? मजे की बात यह है कि इस जुगुप्सा या बीभत्स रस को वीर रस का सहायक 
बताया गया है। जब इस हृश्य से अरुचि उत्पन्न हो गई, तो वीररस-परिपाक में 
सहायता केसे मिली ? इसे परम्परा का अन्धानुकरण नहीं तो और क्या कहा जाय? 
वास्तव में युद्ध के इस भीषण रूप से तो वीरता की भावना ही तीब्र होती है। नर- 
रुण्ड-मुण्डों को गिरते देख कर भी वीरों में उत्तेजना आती है। यदि कोई वीर इस 
दृश्य को देख कर अरुचि प्रकट करने लगे, युद्ध से मु ह मोइने लगे, तो उसकी वीरता 
की हत्या ही न हो जायगी ? इसी प्रकार यदि सामाजिक के मन में यह भावना जगी 
कि ओह ! बहुत बुरा हुआ, इन्हें इस तरह मार-काट नहीं करनी चाहिए । इनका यह 
कार्यं बड़ा घृणित है, तो पाठक या दर्शक की वीर-अनुभूति ही कहाँ रह जायगी ? जो 
पाठक वीरों की वीरता से आनन्दित हो रहा है, उसके मन में घृणा का भाव जगेगा 
तो किसके प्रति ? यदि यह कहा जाय कि युद्ध का यह दृश्य अपने में अरुचिकर है, 
तो भी मानते नहीं बनता । वीरता की अनुभूति और वीर-भाव-प्रदर्शन में शत्र -पक्ष 
का संहार अवश्यंभावी है, और वांछित भी । वीर तो स्वपक्ष की हानि की भी 
परवाह नहीं किया करता । अतः ऐसे उद्धरणों में बीभत्स रस मानना आलोचना की 
एक बड़ी त्रि है । यहाँ बीभत्स रस किसी प्रकार नहीं माना जा सकता । इस त्रुटि 
का एक-मात्र कारण वही परम्परागत धारणा है, कि जहाँ-कहीं रुण्ड-मुण्ड, रुधिर 
आदि का वर्णन देखो, वहीं बीभत्स रस कह डालो । यदि कहीं दो व्यक्ति क्रोध से 





१. वही, पू०.२२०-२२१ । 

अन्धे होकर, अकारण ही, या किसी तुच्छ बात के कारण एक-दूसरे का सिर फोड़ने 
लगें, तो वहाँ तो उनके प्रति निन्दा या तिरस्कार अथवा घृणा का भाव जगेगा, किन्तु 
जब वीर लक्ष्मण सेनासहित शत्रुओं में घुस कर नर-संहार करता है, और उभय 
पक्ष मतवाले होकर मारने-काटने लगते हैं, तो तिरस्कार का भाव उत्पन्न नहीं हो 
सकता । अतः यहाँ वीर और रौद्र रस का प्रसंग मानना ही युक्तियुक्त है, बीभत्स 
का नही । 
इस प्रसंग में आहिसावादी नीति के समर्थक काका साहब कालेलकर के विचार 
प्रस्तुत करना आवश्यक हैं उनका कथन है--'शत्र के मर जाने के वाद उसकी देह 
को लात मारना, उसके शरीर के टुकड़े-टुकड़े करना, उसके आश्रितों को सताना 
उनकी स्त्रियों को अपना बनाना, यह एक आयवीर के लिए शोभा देने वाला नही है। 
वीर पुरुषों ने यह देख लिया था कि इस तरह के बर्ताव से मरे हुए शत्रू का अपमान 
नहीं होता, बल्कि अपने वीरत्व को ही बट्टा लगता है । सिर्फ हिम्मत और सरफरोशी 
वीररस नहीं है, और शत्र का बेरहमी से अंग-भंग करने में, उसके आश्रितों की 
बेइज्जती करने में वेर-तृत्ति की तृप्ति भले ही हो, लेकिन उसमें न शूरता है, न 


वीरता, फिर आर्यता कहाँ से होगी ?”****** “जो आदमी युद्ध करने जाय, उसमें 
खुन-मांस और शरीर छिन्न-भिन्न अवयवों को देखने की आदत तो होनी ही 
चाहिए समझ में नहीं आता कि खून की धार को देख कर कुछ लोगों को 


चक्कर क्‍यों आ जाता है ? खुद मुझे मांस कटता देख या शल्य-क्रिया देखते समय 
किसी किस्म की बेचैनी महसूस नहीं होती । फिर भी जब मैं वीररस के वर्णन के 
सिलसिले में रण-नदी के वर्णन पढ़ता हूँ तब उसमें से बगर जुगुप्सा के दूसरा भाव 
पैदा नहीं होता । यह तो मैं समझ ही नहीं सकता कि खून के कीचड़ और . उसमें 
उतराते हुए नर-मुण्डों के वर्णन से वीर रस को किस तरह पोषण मिलता है । युद्ध में 
जो प्रसंग अनिवार्यं हैं, उनमें से मनुष्य भले ही गुज़रे, लेकिन जुगुप्सा पदा करने वाले 
प्रसंगों का रसपूर्ण वर्णन करके उसी में आनन्द मानने वाले लोगों की वृत्ति को विकृत 
ही कहना चाहिए । मनुष्य को खम्भे से बाँधकर, उस पर कोलतार का अभिषेक 
कराके उसे जला देने वाले और उसकी प्राणान्तक्र चीखें सुनकर सन्तुष्ट होने वाले 
बादशाह नीरो की विरादरी में हम अपना शुमार क्यों करायें ?” ' 

शत्रु के मृतक शरीरों, कभंबों, धड़ादि से शोगित की नदी दिखाना, तथा 
पिशाचों द्वारा रक्तपान आदि के वर्णन वीर रस के पोषक माने जायें या नहीं, काका 
साहब के उपर्युक्त कथन ने हमें इस पर पुनः विचार करने के लिए बाध्य कर दिया 
है । पर उनके कथन से अनजाने ही जो एक वात सिद्ध हुई है, पहले उस पर प्रकाश 
डालना आवश्यक है । उन्होंने अपने उपर्युक्त कथन से स्पष्ट स्वीकार किया है कि क्रूर 





१. काका साहब कालेलकर : “जीवन साद्दित्य' संग्र के रस समीक्षा? लेख से उधृदत । 

कर्मो के प्रति जुगुप्सा का भाव जगता है, और वह जुगुप्सा खुनादि के देखने से उत्पन्न 
होने वाली ग्लानि नहीं है, बल्कि मानसिक जुगुप्सा है, नफ़रत है । इस प्रकार उन्होंने 
एक तरह से स्थूल शारीरिक ग्लानि का खण्डन करके, मानसिक जुगुप्सा का पक्ष ही 
बीभत्स रस में स्वीकार किया है। रही पहली वात, उसके सम्बन्ध में हमारा नम्र 
निवेदन है कि क्रूर कर्मो के प्रति तो घृणा अवश्य जगेगी, परन्तु यदि शत्र, अत्याचारी, 
दुष्ट, अनाचारी और अधर्मी है, तो उसकी यह अन्तिम परिणति अर्थात्‌ स्वाभाविक 
मार-काट (क्र कर्म नहीं) वीर या रोद्र रस की पोषक ही सिद्ध होगी। हाँ, यदि 
कलिंग पर अशोक की विजय का वर्णन है और निरीह प्राणियों का अकारण बब और 
रक्तपात हुआ है, तो ऐसे प्रसंगों में शोणित-कीच का वर्णन बीभत्स रस का विषय 
अवश्य होगा, क्योंकि मानवता का यह पाशविक संहार हमारी घृणा और जुगुप्सा को 
ही जगायेगा । वास्तव में यह सत्र कवि की अनुभूति पर निर्भर करता है, यदि वह 
वीरकर्म को गौरव देना चाहता है, तो मार-काट से वीररस का पोषण अवश्य होगा । 
यदि उसकी प्रतिक्रिया विपरीत हुई, तो पाठक भी वेसा ही अनुभव करेगा । सामान्य 
रूप से जो युद्ध के दृश्य प्रकट किये जाते हैं, उनमें शोणित आदि का वर्णन, कवन्धों 
का नाचना आदि वीर या रोद्र का पोषक ही प्रतीत होता है । वह इतना क्रूर कर्म 
नहीं बनता कि वीर रप के स्थान पर वीर या वीरकर्म के प्रति ही घृणा जगाये । 

अब हम अपनी मूल बात पर आते हैं। यह तो सिद्ध हुआ कि ऐसे प्रसंग 
बीभत्स रस का विषय तभी बन सकते हैं जत्रकि उनमें वीरकर्म, वीरता या आयंता 
का कर्म न रह कर, कर कर्म बन गया हो । अन्यथा उनसे वीर या रोौद्र रस की ही 
पुष्टि होती है । तो प्रश्न उठता है कि इस पोषण में जुगुप्सा संचारी कसे और कहाँ 
हुआ ? वास्तव में जुगुप्सा संचारी शत्रू ओं के ही आलम्बनत्व से सिद्ध होगा । अत्या- 
चारी और दुष्ट शत्रुओं के प्रति जो घृणा या जुगुप्सा का भाव हमारे मन में था, 
वही उनकी इस अन्तिम परिणति पर हमें परितुष्टि प्रदान करता हुआ वीररस का 
पोषण करता है । अतः इस प्रकार घृणा संचारी का समावेश ऐसे प्रसंगों में रहता है । 
स्पष्ट है क्रि इस घृणा संचारी को स्थायीभाव नहीं माना जा सकता और इस प्रकार 
ऐसे प्रसंगों में बीभत्स रस की स्वतन्त्र सिद्धि मान्य नहीं हो सकती । 

यही वात शान्तरस के प्रसंग में कही जा सकती है । संत काव्य पर रस की 
इष्टि से विचार करते हुए डा० रामकुमार वर्मा कहते हैं--“कुछ स्थानों पर बीभत्स _ 
रस भी है । जहाँ सुन्दरदास स्त्री के शरीर का बीभत्स वर्णन करते हैं, वहाँ जुगुप्सा 
प्रधान हो जाती है । 'कंचन और कामिनी' शीर्षक अंग में अनेक स्थानों पर बीभत्सता 
हँ । ` | 


स्पष्ट है कि यहाँ डा० रामकुमार वर्मा ने शान्त के सहायक घृणा भाव को 





१, दिन्दी साहित्य का आलोचनात्मक इतिद्वास, १० ४२४-४२५ (द्वितीय संस्करण) । 

ही बीभत्स रस मान लिया है । ऐसे बहुत से उदाहरण, जो आचार्यों ने बीभत्स रस 
के उदाहरण-स्वरूप प्रस्तुत किए हैं, वस्तुतः शान्त रस के ही उदाहरण हैं । उनमें घृणा 
भाव संचारी भाव बन कर ही आया है । पदमाकर के निम्न छन्द में जुगुप्सा संचारी 
हो है, अतः उसे बीभत्स रस का उदाहरण नहीं माना जा सकता-- 
आवत गलानि.जौ बखान करों ज्यादा वह 
मादा-मल-मूत औ मज्जा की सलीती है । 
कहैं पद्माकर जरा तो जागि भीजी तव, 
छीजी दिन-रेन जेस रनु ही की भीति है । 
सीतापति राम मैं सनेह यदि पूरो कियौ, 
तौ-तौ दिव्य देह जग-जातना सौं जीती है । 
रीती राम-नाम तें रही जौ बिना काम वह, 
खारिज खराब हाल खाल की खलीती है ॥ 
यहाँ संचारी-रूप में भी शारीरिक जुगुप्सा अर्थात्‌ ग्लानि ही प्रकट हुई है । 
यदि यहाँ देवता-त्रिषयक रति या शान्तरस का उल्लेख न भी होता तो भी मानसिक | 
घृणा के अभाव में बीभत्स रस की अनुभूति मान्य न होती । अतः घृणा संचारी भाव | 
भी बीभत्स रस का स्वतन्त्र त्रिषय नहीं माना जा सकता । | 
| आत्मग्लानि घृणा का ही रूप : शुक्ल जी ने अपने निबन्ध 'लज्जा या ग्लानि' टं 
में ग्लानि पर विचार करते हुए केवल 'आत्मग्लानि' को ही ध्यान में रखा है । ग्लानि : 
के इस मानसिक रूप को मैं बीभत्स रस का ही विषय मानता हूँ। आत्मग्लानि आत्म- !! 
निन्दा का ही रूप है, जिसमें मनुष्य अपने कुकृत्य पर पश्चात्ताप करता है, अपने | 
कुकृत्य से घृणा करता है । शुक्ल जी का भी कथन है- ग्लानि (आत्मग्लानि) अन्तः 
करण की शुद्धि का एक विधान है, इससे उसके उद्गार में अपने दोष-अपराध, तुच्छता, 
बुराई इत्यादि का लोग दुःख से या सुख से कथन भी करते हैं--उसमें दुराव या 
छिपाव की प्रवृत्ति नहीं रहती । *'“हम बुरे हैं' जब तक हम यह न समझेंगे, तब तक 
अच्छे नहीं हो सकते ।१ “उत्तमकोटि के मनुष्यों को अपने दुष्कर्म पर ग्लानि होती है 
और मध्यम कोटि के मनुष्यों को अपते दुष्कर्म के किसी कड॒ुए फल पर ।'* आत्म- 
ग्लानि के रूप में घृणा का प्रसार काव्य में प्रचुर मात्रा में पाया जाता है। व्यक्ति- 
ˆ चरित्रों में परिवर्तन के अनेक उदाहरण इसी का परिणाम होते हैं। यही नहीं, आत्म- 
ग्लानि और आत्मभत्संना के रूप में यहाँ तक बीभत्स रस देखा जाता है कि आश्रय 
अपने कृत्य के प्रति घृणा से भरकर आत्मघात तक कर लेता है। लोक-लाज भी 
.इस प्रकार के आत्मघात में कारण होती है, पर स्वग्लानि में अपने ऊपर या अपने 





१. चिन्तामणि (भाग १), पृ० ५८-५६ । 
२. वही, पृ० ६२। 

कृत्य पर घृणा जगना शुद्ध बीभत्स रस का ही विषय है । अतः आत्मग्लानि के भाव 
को मानसिक घृणा--स्थायीभाव घृणा--मानना ही उचित है । 

क्या भरत की आत्म-ग्लानि बीभत्स रस का विषय हे? : इस प्रश्न पर विचार 
करना आवश्यक है । जेसा कि कहा जा चुक्रा है, वीभत्स रक्ष का स्थायीभाव कहलाने 
वाली आत्मरलानि वहीं होगी, जहाँ काव्यगत आश्रय अपने दुष्कर्म पर पश्चात्ताप 
करेगा । क्योंकि उसे अपने दुष्कर्म पर पश्चात्ताप करते देखकर ही हम उसकी तद्गत 
अनुभूति प्राप्त कर सकेंगे। भरत की आत्मग्लानि रति स्थायीभाव के संचारी रूप में 
ही प्रकट हुई है, क्योंकि भरत अपने श्रातृप्रेम के कारण ही अपने को धिक्कारता है । 
फिर पाठक या सहृदय जानता है कि उसने कोई पाप-कर्म नहीं किया । अतः वह 
(भरत) या उसका कार्य पाठक की घृणा का आलम्बन बनते ही नहीं । जब भरत अपने 
को फटकारता है, तो उससे उसका श्रातृ-प्रेम ही पुष्ट होता है । अतः भरत की आत्म- 
ग्लानि वीभत्स रस का विषय नहीं मानी जा सकती । हाँ, आलम्बन-भेद से भरत की 
ग्लानि अवश्य बीभत्स रस का त्रिपय मानी जा सकती है, अर्थात्‌ अपनी माता के 
कुकृत्य पर भरत ग्लानि या घृणा का जो अनुभव करता है, वह अवश्य बीभत्स रस 
का स्थायीभाव होने से वीभत्स रस की अनुभूति कराता है । पर 'साकेत' में यह बात 
भी सिद्ध नहीं होती, क्योंकि साकेतकार ने केकेयी के घृणित कार्य को वात्सल्य का पुट 
देकर घृणित नहीं रहने दिया । पाठक के सामने केकेयी को घुणित पात्र के रूप में 
प्रकट करना साकेतकार को अभीष्ट नहीं है । 

आत्मग्लानि के रूप में घृणा स्थायीभाव से बीभत्रा रस के अनेक उदाहरण 
हमने आगे प्रकट किये हैं । यहाँ एक उदाहरण पर्याप्त होगा । श्री धर्मवीर भारती 
की 'हरिनाकुस और उसका बेटा' कहानी में चौधरी जल्लाद पहले अपने घृणित पेशे 
में ही मग्न है । उसका निष्ठुर जल्लाद का रूप घृणोत्पादक है । वह अपनी मरती, 
हुई पत्नी की भी कोई परवाह नहीं करता । सहानुभूति और करुणा का प्रत्येक कण 
उसकी आँखों से सूख चुका है । अपने पुत्र के प्रति भी वह निष्ठुरता का व्यवहार 
करता है, उसे कुतिया का बच्चा कहता है। वह अपने पुत्र को भी पहले जल्लाद 
बनते ही देखना चाहता है । किन्तु एक बार एक निरपरा सुन्दर युवक को फाँसी 
पर लटकाने से उसके मन में हलचल होती है । उस युव की 'बेले की पांखुरी जेसी आँखें 
उसकी आँखों के आगे नाचने लगती हैं ।' वह अपने पेशे से कुछ घृणा करने लगता 
है । एक दिन जब उसका बेटा बिसुआ जल्लाद बनने की तयारी में सुअरी के बच्चे 
को लटकाना चाहता है, तो चौधरी के मन पर एकदम प्रतिक्रिया होती है। बिस्सू 
कहता है-- 

“मैं इसे लटकाने जा रहा हूँ, रस्सी से ।' 

चौधरी नहीं समझा--“क्यों ?” 

“क्यों ? अब जल्लाद बनूंगा तेरी तरह और क्यों ?” 

चौधरी पर एकदम प्रभाव पड़ता है। वह बिस्सू से कहता है--''जा, जेलर से 
कह आ कि कल से काका नौकरी नहीं करेगा--जा जल्दी ।” 

“बिसुआ आँसू पोंछता हुआ चल दिया। चौबरो क्षण भर उसे जाते हुए 
देखता रहा, फिर न जाने किसे ऊपर देखकर वोला--'देखो, मेरा पाप मेरे बच्चे को 
न लगे, नहीं तो समझ लेना--हरिनाकुस से पाला पड़ा है । 

और गमछे से खुरदरे गालों पर बहता हुआ आँसू पोंछ कर वरोसी की आग 
कुरेदने लगा । इस प्रकार उसके मन में अपने पेशे के प्रति घृणा जगी और उसने उसे 
छोड़ दिया । 

आत्मग्लानि और सरकारी नौकरी के प्रति घृणा का एक और उदाहरण 
सुभद्रा कुमारी चौहान की 'पापी-पेट' कहानी से देखिए । ब्रिटिश पुलिस-शाही के 
लाठी-चाज से निरीह और वेकसूर तथा मासूम युवकों को मरते देखकर एक सिपाही 
आत्मग्लानि की अग्नि में जलता है और नौकरी से त्याग-पत्र दे देता है । अपने देश 
के युवकों पर सिपाही लाठियाँ बरसाते हैं। रामखिलावन की लाठी से भी एक युवक 
दम तोड़ देता है । पुलिस लाइन में पहुँचकर सिपाही लाठी-चाजं की चर्चा करने लगे। 
सभी को लाउी-चार्ज करने--निहत्ये निरपराध व्यक्तियों पर हाथ चलाने का अफसोस 
हो रहा था । रामखिलावन ने अपनी कोठरी में जाकर अन्दर से दरवाजा लगा लिया 
और लाठी को चूल्हे में जला दिया । उसकी लाठी की मार से एक सुकुमार बालक की 
खोपड़ी फट गई थी । उसने मन में कहा, व्रेचारे निहत्थे और निरपराधो को कुत्तों 
की तरह लाठी मारना ! राम ! राम ! यह हत्या ! किसके लिए? पेट के लिए? 
इस पापी पेट को तो जानवर भी भर लेता है। फिर आदमी होकर इतना पाप क्यों 
करें ? इस बीस रुपल्ली के लिए यह कसाईपन ? न, अव तो यह न हो सकेगा । जिस 
परमात्मा ने पेट दिया है, वह अन्न भी देगा । लानत है ऐसी नौकरी पर ! और दूसरे 
दिन वह नौकरी से इस्तीफा देकर अपने देश को चला गया । 

सहृदयो को बताने की आवश्यकता नहीं कि यहाँ बीभत्स रस का पूण परि- 
पाक हुआ है । श्रृंगार के अन्तर्गत हम कहते हैं कि प्रिय से सम्बन्धित सब वस्तुए 
भी प्रिय हो जाती हैं । इसी प्रकार बीभत्स में हम कह सकते हैं कि घृणा के आलम्बन 
से सम्बन्धित वस्तुएँ भी घृणित प्रतीत होने लगती हैं । रामखिलात्रन का अपनी लाठी 
को जला देना सम्त्रन्ध-भावना का कितना उत्तम उदाहरण है ! 

शुक्ल जी की घृुणा-सम्बन्धी परिभाषा : शुक्ल जी ने अपने निबन्ध में घृणा 
की परिभाषा देते हुए कहा है--“यृष्टि-विस्तार से अभ्यस्त होने पर प्राणियों को कुछ 
विषय रुचिकर और कुछ अरुचिकर प्रतीत होने लगते हैं। इन अरुचिकर विषयों के 
उपस्थित होने पर अपने ज्ञानपथ से इन्हें दूर रखने की प्रेरणा करने वाला जो दुःख 
होता है उसे घृणा कहते हैं।'”१ 


१. चितामणि, १० ६७ । 

शुक्ल जी की उपर्युक्त परिभाषा से सहमत होना कठिन है । यह परिभाषा 
हमारे घृणा स्थायी भाव की कदापि नहीं हो सकती । विषय से अरुचि तो स्थूल ग्लानि 
(वस्तुगत शारीरिक ग्लानि) में भी होती है और विरक्ति या निर्वेद में भी । स्थूल 
ग्लानि वाली बात का निराकरण तो शुक्ल जी की आगे की ही पंक्तियों से हो जाता 
है, जिनमें वे घृणा के विषयों को दो भागों में बाँटते हैं--१. स्थून, २. मानसिक । 
“स्थूल विषय आँख, कान और नाक इन्हीं तीन इन्द्रियों से सम्बन्ध रखते हैं । हम 
चिपटी नाक और मोटे ओंठ से सुसज्जित चेहरे को देख इष्टि फेरते हैं । खरस्वन- 
खुर्राट की तान सुनकर कान में उंगली डालते हैं और म्युनिसपेलिटी की मैला-गाड़ी 
सामने आने पर नाक पर रूमाल रखते हैं ।'** “मानसिक विषयों की घृणा मन 
में कुछ अपनी ही क्रिया से आरोपित और कुछ शिक्षा द्वारा प्राप्त आदर्शो के प्रतिकूल 
विषयों की उपस्थिति से उत्पन्न होती है। भावों के मानसिक विषय स्थूल विषयों 
से सर्वथा स्वतंत्र होते हैं। निलंज्जता की कथा कितनी ही सुरीली तान में सुनाई 
जाय, घृणा उत्पन्न ही करेगी । कंसा ही गंदा आदमी परोपकार करे, उसे देख श्रद्धा 
उत्पन्न हुए बिना न रहेगी ।'१ | 

शुक्ल जी की उपर्युक्त पंक्तियों में स्थूल ग्लानि से मानसिक घृणा का अन्तर स्पष्ट 

हुआ है, संदेह नहीं और 'आदर्शो के प्रतिकूल विषयों की उपस्थिति से उत्पन्न' मानकर 
शवल जी ने निर्वेद से घृणा के अन्तर का भी आभास दिया है, तो भी इसका अधिक 
स्पष्टीकरण अपेक्षित है । 

निर्वेद और घृणा : निवद और घृणा दोनों में ही विषय से अरुचि होती है 
और विपय से दूर रहने की प्रद्धत्ति रहती है । भरत मुनि ने निर्वेद का संचारी रूप 
में ही निरूपण किया है । उनका कथन है-- 

'तत्र निदो नाम दारिद्रय व्याध्यवमानाधिक्षेपाक्रुष्टक्रोधताडन- 

इष्टजनवियोगतत्त्वज्ञानादिभः विभार्वेः उत्पद्यते’ 

अर्थात्‌ दरिद्रता, व्याधि, अपमान आदि सांसारिक असफलताओं और त्रिय के 
वियोग या तत्त्वज्ञानादि विभावों से निवेद उत्पन्न होता है । बाद के आचार्यो ने तत्त्व- 
ज्ञान से उत्पन्न निवेद को शांतरस का स्थायीभाव माना । सांसारिक असफलताओं-- 
असफल प्रेम, धननाश आदि से उत्पन्न विरक्ति तभी शान्त रस का विषय होगी, जबकि 
मन सांसारिकता से हटकर, तत्त्वज्ञान के द्वारा, आध्यात्मिक सिद्धि में लगने को उन्मुख 
हो । अतः निर्वेद स्थायीभाव में दो बाते आवश्यक हैं--१. सांसारिक ऐषणाओ से 
निवृत्ति या विरक्ति, २. अध्यात्मोन्मुखी शान्त प्रवृत्ति। इस स्थायीभाव निवेद से 
हमारे स्थायीभाव घृणा का भेद स्पष्ट है । सं चारी निवेद में वस्तु या विषय से केवल 


विरक्ति होती है, अध्यात्म-भावना का जगना अनिवार्यं नहीं । फिर घृणा से इसका 


१. चिंतामणि, पू० ६७.। 

वया भेद हुआ ? वस्तुतः निर्वेद या विरक्ति अरुचि का ही रूप है । निर्वेद-जन्य अरुचि 
विशिष्ट होती है, जबकि घृणा की अरुचि सामान्य होती है । अर्थात्‌ विरक्ति विशिष्ट 
व्यक्ति को विशेष परिस्थिति के कारण होती है, जबकि घृणा सव को सामान्य रूप से 
स्वतः ही होती है । निर्वेद संचारी में वस्तु के प्रति उपेक्षा का भाव ही प्रकट होता 
है । एक वियोगिनी बाला व्यंजन-पदार्थो के प्रति अरुचि या विरक्ति प्रकट करती है— 
इसका कारण किसी अन्य भाव का प्रबल होना है । अतः विरक्ति का पूर्वपक्ष या 
आधार कोई अन्य भाव होता है, जबकि घृणा अपने में स्वतन्त्र है । विरक्ति का पूर्वे- 
पक्ष आसक्ति है, जबकि घृणा का पूर्वपक्ष घृणा ही है । ध्यान रहे, यहाँ 'घृणा के पूर्वे- 
पक्ष' से हमारा अभिप्राय घृणा स्थायी भाव के पूर्वपक्ष से है । अर्थात्‌ जब हम कहते 
हैं कि अमुक व्यक्ति को अमुक वस्तु या विषय से विरक्ति हो गई है, तो इसका अर्थ है 
क्रि पहले वह वस्तु रुविकर थी था यों कहें कि पूर्वासक्ति से विरक्ति हो गई । जिन 
वस्तुओं या विषयों से विरक्ति होती है, वे अपने में बुरे नहीं होते । उनमें नैतिक दोष 
नहीं होते । पर घृणा का आलम्वन सदा सबके लिए घृणा उत्पन्न करने वाला ही 
होता है । विरक्ति का विषय आसक्ति का विषय भी हों सकता है, जसे खाद्य-पदार्थों 
के प्रति अरुचि विशेष कारण से हुई, खाद्य-पदार्थ वैसे घृणा की वस्तु नहीं हैं । एक 
व्यक्ति व्यभिचारी है, वेश्यालयो में जाता है तथा मद्यपान करता है। उसकी 
आसक्ति वेश्यागमन में होती है । परन्तु बाद में यदि वह किसी कारण उधर विरिक्त 
दिखाने लगता है, उसे अपने इस कार्य से घृणा हो जाती है, तो इस अवस्था में भी 
वह आसक्ति से घृणा को ओर आया । किन्तु उसकी पुर्वासक्ति भी हमारे (पाठक के) 
लिए घृणा का ही विषय थी । अतः हम पहले भो घृणा का अनुभव कर रहे थे, अब 
'* उसके प्रत्यावतं न से हमें संतोष मिला और उस व्यक्ति की घृणा ने हमारे घृणा-भाव 
को और भी पृष्ट कर दिया । ८ 

इसके विपरीत एक नायिका अपने संयोगकाल में साज-सज्जा, व्यंजन-पदार्थ 
आदि में पूर्ण रुचि रखती हैं, तब उसकी इस रुचि से हमारा तादात्म्य ही होता है । 
वियोग में जब वह इन विषयों से विरक्ति दिखाती है तो उसकी विरक्ति से भी तादा- 
त्म्य होता है । अतः विरक्ति के आलम्बन का पूर्वपक्ष अपने में घुण्य नहीं, जबकि 
घृणा का आलम्बन अपने पूर्वपक्ष में भी घृण्य होता है। विरक्ति या निर्वेद, संचारी 
होने के कारण, किसी अन्य भाव की सापेक्षता रखता है, घृणा अपने में ही आप 
कारण और कार्य है। अत: घृणा का आलम्बन सदा सबके लिए जघन्य होता है, पर 
निर्वेद का आलम्बन किसी भाव-परिस्थिति के ही कारण अरुचि का विषय बनता है। 

एक देशभक्त या विरक्त संन्यासी के सम्मुख यदि उसका पिता घर का काम 
करने या पेसा कमाने का प्रस्ताव रखता है, तो उसे पिता की ऐसी बातों से घृणा 
हो सकती है, क्योंकि वह इन सांसारिक बातों को तुच्छ समझते हुए त्यागना चाहता 
है, पर अनुभूति की दृष्टि से पाठक या सामाजिक को इसमें निवद या विरक्ति संचारी 

की ही अनुभूति होगी, घृणा की नहीं । पर यदि उसका पिता अर्थ-परायण या अर्थ- 
पिशाच है, लोभी है, संसार के माया-प्रपंच और छल-कपट को ही सब-कुछ समझता 
है, धर्म-कर्म या राष्ट्रीय कत्तंव्य का विरोध करता है, तो उसके प्रति पाठक की घणा 
जगेगी । अतः घृणा और निर्वेद या विरक्ति का निर्णय करने के लिए हमें यह देखना 
होगा कि आलम्बन अपने स्वतन्त्र रूप में भी घृणा का विषय है या नहीं । यदि वह घृणा 
का विषय नहींहै, तो विरक्ति या निवेद की स्थिति मानी जायगी, अन्यथा घणा की । 
दूसरी वात यह है कि यदि कहीं घृणा की अवस्थिति स्वतन्त्र आलम्बन में 
होकर किसी अन्य स्थायीभाव के आश्रय हो तो वहाँ घृणा संचारी भाव होगा । 
निवद संचारी में घृणा-जेसी तीव्रता नहीं होती । आगे हम घृणा के जो अनेक भेद-- 
क्रोधयुक्त घृणा, भययुक्त घृणा, आवेशयुक्त, हास्य मिश्चित, व्यंग्ययुक्त घृणा आदि--प्रकट 
करेगे, उनमें शुद्ध घृणा का रूप ही निर्वेद से कुछ मिलता है, पर उसमें भी उपर्युक्त 
भेद अवश्य विद्यमान रहेगा । 
कुछ विद्वानों ने जुगुप्सा का अर्थ निर्वेद-जेसा ही किया है, और इसी लिए 
शान्त रस का अन्तर्भाव भी बीभत्स रस में ही करने की चेष्टा की है । डा० राघवन 
ने भी जुगुप्सा की कुछ ऐसी ही व्याख्या की है--- 
“There is a saying that for those who would have this world, 
there is no scope for the other. Only he who discards all mundane 
things can walk to salvation. For this, he must cultivate the feeling 


of disgust or loathsomeness towards the things of this world. This is 
the Bhava of Jugupsa. Some hold this to be most important in 
Santa and propose it for the place of Sthayin (स्थायी) ‘जुगुप्सेति केचित्‌’ 
Abhi. Bha. Gaek. Edn., ], P. 262. Nirveda is very closely allied to 
this jugupsa,” ® 

अर्थात्‌ कहा जाता है कि ऐहिक आसक्ति से परलोक सिद्ध नहीं होता । 
जो सांसारिक वस्तुओं का त्याग करते हैं, केवल वे ही मोक्ष प्राप्त कर सकते हैं । 
इसके लिए सांसारिक वस्तुओं के प्रति ग्लानि होना आवश्यक है, यही जुगुप्सा भाव 
है । कुछ लोग इसे शान्त रस में आवश्यक मान कर उसका स्थायी भाव ही बताते 
हैं । निर्वेद इस जुगुप्सा से निकट सम्बन्ध रखता है ।' 

यह व्याख्या केवल शान्त रस के संचारी भाव जुगुप्सा की ही मानी जा सकती 
है, जुगुप्सा सामान्य की नहीं, स्थायी भाव जुगुप्सा की तो कदापि नहीं । ऐसी स्थिति 
में भी, जैसा कि पहले निवेदन कर चुके हैं, जुगुप्सा (घृणा) वहीं होगी, जहाँ आलम्बन 
जघन्य होगा, अन्यया विरक्ति संचारी भाव ही मानना युक्तिग्रुक्त होगा । उदाहरणार्थ 
---जब पिता द्वारा आयोजित विलास-भवन में राग-रग से थकी हुई अद्धं-नग्न अवस्था 


l. Dr. V. Raghvan : ‘Fhe Number Of Rasas (First Edition). P. 78. 

में ऊंघतो हुई नतं कियों को गौतम देखता है, तो उसके मन में जो ग्लानि उत्पन्न 
होती है, वह घृणा संचारी का रूप है, क्योंकि यहाँ नैतिक अनुवन्ध से विषय घृणो- 
त्पादक है । किन्तु जब वह मंथिलीशरण गुप्त के शब्दों में क्षणभंगुर भव' को “राम- 
राम' करके, अंतिम नमस्क्रार करके, 'महाभिनिष्क्रमण' करता है, तब उसकी हृदय- 
अवस्था विरक्ति की ही मानी जायगी । 

उपयु क्त विवेचन से निष्कर्ष निकला कि घृणा के आलम्बन में नैतिक अनौ- 
चित्य या नेतिक पतन का होना आवश्यक है । हम अपने नेतिक आदशों के प्रतिकूल 
जिस वस्तु या विषय को पाते हैं, उसके प्रति हमारी विरक्ति नहीं, घुणा जगती है । 
अतः घृणा और निवद में अन्तर का मुख्य आधार यही नैतिक अनुवन्ध है। इससे 
स्पष्ट हुआ कि घृणा का नेतिक आधार अत्यन्त पुष्ट है । आगे हम सिद्ध करेंगे 
कि बीभत्स रस हमारी नेतिक भावनाओं को पुष्ट करने वाला एक उदात्त 
रस है । बीभत्स रस का वास्तविक स्वरूप इसी उदात्त घृणा स्थायीभाव पर आधा- 
रित है । 

भट्ट तोत ने भी वीभत्स के तीन भेदों-क्षोभण, शुद्ध और उद्वेगी में शुद्ध 
जुगुप्सा का लक्षण सांसारिक सुखों से घृणा बताया है । इस शुद्ध जुगुप्सा के उदाहरण- 
स्वरूप वेराग्य की ऐसी कविताएं प्रस्तुत की गई हैं, जिनमें कंचन-कामिनी आदि की 
निन्दा है । ज॑सा कि कह चुके हैं, यह स्वरूप शुद्ध जुगुप्सा का नहीं माना जा सकता । 
यह विरक्ति या देराग्य का भाव ही है । शुद्ध से यह अभिप्राय कि 'Just as Nirveda 
which is born of Tattva Jnana becomes Mangala, Jugupsa for world- 
ly objects becomes Sudha.” अर्थान्‌ जैसे तऱ्त्रज्ञान-जन्य निर्वेद मंगल होता है, 
बसे ही शांसारिक वस्तुओं के प्रति जुगुप्सा शुद्ध होती है--भी विद्वानों ने गलत ही लिया 
है। वास्तव में शुद्ध जुगुप्सा या घृणा से यही अभिप्राय लेना चाहिए कि घृणा का यह 
रूप विशुद्ध घृणा का है । इसमें भय, क्रोध आदि करिसी अन्य भाव की प्रबलता नहीं 
होती । अतः शुद्ध जुगुप्सा के सम्बन्ध में आचायो में भ्रान्ति ही रही है । शुद्ध से शुभ 
का अर्थ लेना व्यर्थं ही है, क्योंकि घृणा स्थायी भावतो हर अवस्था में शुभ ही 
होता है । ॒ 

बीभत्स और शान्त अलग-अलग रस हैं । बीभत्स का स्थायी भात्र मानसिक 
जुगुप्सा अर्थात्‌ हमारे नेतिक आदर्शो के विपरीत विषय से उत्पन्न होने वाली मानसिक 
घृणा है, तो शान्त का स्थायी भाव निवद बताया जाता है, जो सांसारिक विषयों से 
विरक्ति और तत्त्वज्ञान से उत्पन्न मनःशान्ति का द्योतक हे । शान्त रस जुगुप्सात्मक 
नहीं है । सांसारिक बिरक्ति उत्पन्न कराने में कहीं-कहीं जुगुप्सा (स्थूल ग्लानि व 
मानसिक घृणा दोनों) शान्त रस का व्यभिचारी भाव अवश्य हो सकती है। उसमें 

उसकी प्रधानता भी आभासित हो सकती है ।' वास्तव में हम शान्त रस का स्थायी 
भाव निवद या वराग्य को मानने के पक्ष में नहीं हैं । हम इसका स्थायीभाव शम को 
ही मानते हैं शान्त रस के आश्रय में केवल वैराग्य या विरक्ति का होना पर्याप्त 
नहीं है। यदि किसी व्यक्ति की सांसारिक विषयों के प्रति घृणा का ही काव्य में 
प्रदर्शन होगा, तो यह विषय बीभत्स रस का विषय ही कहा जा सकता है, शान्त रस 
का नहीं । इस वेराग्य या विरक्ति को ही सब-कुछ मान लेने के कारण कुछ आचार्यों 
की यह धारणा बनी होगी कि 'जुगुप्सा ही शान्तरस का स्थायी भाव है ।'२ 

शान्तरस के स्वरूप पर हम विस्तारपूर्वक अपने विचार तो कहीं अन्यत्र ही 
प्रस्तुत करेगे, यहाँ इतना ही कहना पर्याप्त होगा कि शम (मनः शान्ति-सन्तोप) ही 
इसका स्थायीभाव मानना चाहिए और वेराग्य या विरक्ति के साथ यदि यह मनः 
शान्ति चित्रित नहीं है, तो शान्त रस का स्वरूप खड़ा ही नहीं होगा । 

'कामायनी' में मनु सारस्वत प्रदेश में मूछित अवस्था से सचेत होने के पश्चात्‌ 
जब श्रद्गा-इड़ा के पास से भाग जाते हैं, तो उनका यह भागना आत्महीनता-जन्य होने 
के कारण या हार और अपमान के दुःख की अवस्था में होने के कारण, शमयुक्त 
निर्वेद का विषय नहीं माना जा सकता । वास्तव में जब फिर श्रद्धा मनु को वन में 
खोज लेती है और उसकी भेद-वुद्धि-अपने-पराये की भावना--नष्ट करा देती 
है, उसे जब शिव का साक्षात्कार कराती है और मनु समरसता या अभेद-भावना की 
भूमि में अवस्थित होकर शान्ति-लाभ करते हुए पुकार उठते हूँ— 

यह वया ! श्रद्धे ! बस तू ले चल, 
उन चरणों तक्र, दे निज सम्बल ; । 3 

तभी वे शान्त रस के वास्तविक आश्रय सिद्ध होते हैं। अतः शान्त रस के 
लिए केवल वैराग्य ही काफी नहीं है, अपितु मनः शान्ति आवश्यक है । इसी से हम 
सब प्रकार की मनः शान्ति को शान्त रस का विषय मानते हैं, न कि केवल तत्त्वज्ञान- 
जन्य सांसारिक वैराग्य को । इससे शान्त रस का स्वरूप पर्याप्त व्यापक दिखाई देगा । 

और बीभत्स रस से उसके स्वरूप-भेद की रान्ति भी न रहेगी । 


१. “यथा च रौद्रे औग्रयम्‌ यथा च करुणवीरभयानकाद्‌भुतेपु निर्वेदधतित्रास- 
ह्षीः व्यभिचारिणोऽपि प्राधानयेनावभासन्ते तथा शांते जुगुप्साद्याः, 

सर्वथव राग-प्रतिपक्षत्वात ।' 


| 


अभिनवगुप्तः हिन्दी अभिनवभारती, पृ० ४३३ । 
२. अभिनव गुप्त द्वारा उल्लिखित शांत रस के स्थायी भाव के सम्बन्ध में भिन्न-भिन्न लोगों के 
मत --“उत्साइ एवार्‍य स्थायीव्यन्ते । जुगुप्सेति केचित्‌ ।' 
हिंन्दी अभिनवभारती, पृ० ४३३ । 
३. कामायनी, १० २१७ (चौथा संस्करण) । 

स्थायी दशा: शुक्ल जी ने भावों की स्थायी दशा पर विचार करते हुए कहा 
है कि 'प्रत्येक भाव स्थायी दशा को प्राप्त हो सकता है, पर सब की स्थायी दशा 
समान रूप से परिस्फुट नहीं होती । इससे कुछ के लिए तो निदिष्ट शब्द हैं, कुछ के 
लिए नहीं । नीचे भावों के सामने उनकी स्थायी दशाएँ दी जाती हैँ-- 


भाव स्थायी दशा 
राग रति 
हास >< 
आश्‍चर्य x 

शोक संताप 
क्रोध वेर 

भय आशंका 
जुगुप्सा विरति 


27 
| 


“इन में रति, वेर और विरति तो पूर्णतया परिस्फुट हें । उनके अस्तित्व में 
किसी प्रकार का सन्देह नहीं किया जा सकता । शोक और भय की स्थायी. दशाओं के 
लिए जो शब्द रखे गये हैं, सम्भव हो वे ठीक न हों, पर उन दशाओं का अस्तित्व 
अस्वीकार नहीं क्रिया जा सकता ।'' 

शुक्ल जी ने यहाँ श्रुंगारादि सात रसों के स्थायी भावों की.स्थायी दशा पर 
विचार किया है । शान्त के स्थायी निर्वेद और वीर के स्थायी उत्साह को न जाने 
क्यों छोड़ दिया है ! हम उनके इस स्थायी-दशा-निरूपण से सहमत होते हुए शान्त 
और उत्साह की स्थायी दशाओं को इस में और जोड़ना चाहेंगे। शान्त के निर्वेद 
की स्थायी दशा हम शान्ति मानते हैं और उत्साह की राहस । जैसा कि कहा जा 
चुका है, शान्त के निवद में शम और वीर के उत्साह में साहस सम्मिलित रहते ही 
हैं । इनको स्थायी दशा क्रमशः शान्ति और साहस गानी जा सकती है । यहाँ यह 
ध्यान रहे कि इस स्थायी उशा का सम्बन्ध काव्यगत आश्रय से ही है, पाठक तो 
तादात्म्य की अवस्था में भी स्थायी भाव की ही अनुभूति पाएगा । 

हम भी जुगुप्सा या घृणा को स्थायी दशा प्रेम की स्थायी दशा रति के ठीक 
उलट विरति को स्वीकार करते हैं। ऊपर घृणा की सद्यः अनुभूति का वैराग्य या 
विरक्ति की अनुभूति से जो भेद बताया है, इससे हमारे कथन में विरोध 
मानना भूल होगी । वास्तव में स्थाग्री दशा में अनुभूति की तीब्रता के स्थान पर 
विस्तार या व्यापकता रहती हे, अतः घृणा की अनुभूति-दशा और स्थायी दशा में 
यह भेद रहेगा ही । जिस प्रकार प्रम का उलट घुणा है, उसी प्रकार रति की उलट 
विरति है । 


१. रस मीमांसा, १० १७७-१७५ । 

घृणा की परिभाषा : उपयु क्त विवेचन से स्पष्ट हुआ कि नेतिक भावना या 
नेतिक आदर्शो की प्रतिकूलता ही मानसिक घृणा का आधार है । इसी से शुक्ल जी की 
परिभाषा में रांशोधन करते हुए हम कह सकते हैं कि सृष्टि-विस्तार से अभ्यस्त होने 
पर प्राणियों को अपने नेतिक आदर्शो के अनुकल विषय रुचिकर होने लगते हैं, और 
नैतिकता के प्रतिकूल विषय अरुचिकर प्रतीत होने लगते हैं । इन अरुचिकर अन॑ तिक 
विषयों के उपस्थित होने पर, अपने ज्ञानपथ से इन्हें दूर रखने की प्रेरणा करने वाला 
जो भाव होता है, उसे घृणा कहते हैं । 

घृणा और क्रोध : भय की तरह क्रोध का आलम्बन भी घृणा का आलम्बन 
बन सकता है । जहाँ क्रोध का कारण नैतिक बुराई होती है, वहाँ क्रोध और घृणा में 
आलम्बन की बिल्कुल समानता हो जाती है । फिर इन दोनों भावों में अन्तर क्या 
है ? शुक्ल जी आदि विद्वानों ने तो यही अन्तर बताया है कि क्रोधी अपने आलम्बन 
को हानि पहुँचाने में प्रवृत्त होता है, जबकि घृणा में उतना उद्दग नहीं होता और 
घृणा का आश्रय अपने आलम्बन से दूर हटना चाहता है, उसे हानि पहुँचाना नहीं 
चाहता । परन्तु क्रोवयुक्त या क्षोभवुक्त घृणा में भी आलम्बन को हानि पहुँचाने की 
प्रवृत्ति रहती है । शुक्ल जी ने यह विचार केवल शुद्ध घृणा की दृष्टि से ही व्यक्त किया 
हे । प्रश्न है कि जहाँ क्रोधमिश्रित घृणा हो, वहाँ क्रोध और घृणा में से किसे माना 
जाय ? दोनों में कौन प्रधान है, इस बात का निर्णय कंसे हो ? सामाजिक रूड़ियों, 
परम्परागत अंधविश्वासों, समाज-शोषी पद्धतियों के प्रति घृणा से भरकर कोन उन्हें 
समाप्त करना या समाप्त होते देखना नहीं चाहेगा ? वास्तव में इन दोनों में अन्तर 
उद्धतता की दृष्टि से ही मान्य हो सकता है । यदि हम किसी की चटनी बनाने, मारने- 
पीटने तथा कटु वचन कहने में उद्धत हो उठते हैं, तो यह क्रोध की स्थिति है, यदि 
मार-काट आदि उद्धत व्यापारों में सद्य प्रवृत्ति होने की बजाय, लानत, फटकार आदि 
के रूप में ही अपनी क्षोभपूण प्रतिक्रिया व्यंजित करते हैं तो घृणा का ही प्रकाशन 
करते हैं । रौद्र रस का स्थायी भाव क्रोध वेर या द्वेषरूप में अपनी काल-परिघि बनाए 
रखता है, पर वेरया द्वप का प्रत्यक्ष रूप जब क्रोधमय प्रचण्डता लिए हुए होगा, 
उद्धत-रूप में होगा, तभी वह रौद्र रस के अन्तरगत मान्य होगा । विरोध या द्वेष की 
भावना घृणा के आश्रय में भी हो सकती है । पाश्चात्य विद्वानों का भी यही मत है । 
शेड का कथन है-- 

‘When anger is deliberate, develops hate.’ 

अर्थात्‌ जब क्रोध आवेशरहित होता है तो घृणा विकसित होती है। इसी प्रकार 

एजिल ने कहा है-- 
«We arc angry at the open insult and perhaps nioved to endur- 

ing hatred by the obnoxious and unscrupulous enemy.’ 

अर्थात्‌ प्रत्यक्ष अपमान से हम क्रुद्ध होते हैं और सम्भत्रतः कुत्सित ओर निलंज्ज 
शत्रु के प्रति घृणा का भाव अपनाने को प्रस्तुत होते हैं । 

शुक्ल जो का भी कथन है कि 'कहों-कहीं घृणा क्रोध का शांत रूपान्तर मात्र 
प्रतीत होती है। साधारण लोग जिन बातों पर क्रोध करते देखे जाते हैं, साधु लोग 
उन से घृणा-मात्र करके, और यदि साधुता ने बहुत जोर किया तो उदासीन होकर 
रह जाते हैं । दुजंनों की गाली सुन कर साधारण लोग क्रोध करते हैं, पर साधु लोग 
उपेक्षा ही करके संतोष कर लेते हैं जो क्रोध एक बार उत्पन्न होकर सामान्य लोगों 
में वेर के रूप में टिक जाता है, वही क्रोध साधु लोगों में घृणा के रूप में टिकता 
है ।') यद्यपि हम समझते हैं कि शुक्ल जी का यह कथन एक प्रकार की व्यंग्योक्ति है, 
अन्यथा अन्यायी और अत्याचारी के प्रति क्रोध न करने को साधुता मानना उनके 
ही क्षात्र-धर्म के सिद्धान्त के विरुद्ध पड़ता है, तो भी इस सत्य से इन्कार नहीं किया 
जा सकता कि क्रोध का उद्धेग शांत होने पर आलम्बन के प्रति घृणा ही रह जाती है। 

जब कोई व्यक्ति किसी शेतान के अत्याचार का बदला लेने के लिए अवसर 
की तलाश में रहता है, अपने पक्ष को प्रवल करने के लिए कुछ शक्तिशाली व्यक्तियों 
को साथ भिलाता है, अथवा उसे नीति से मरवाने की कोशिश करता है, और इस 
सारे आयोजन में उसका वर उग्र रूप प्रकट करता है, तो यह क्रोध या रौद्ररस का 
ही विषय होगा । किन्तु यदि एक देशभक्त या समाज-सुधारक किन्हीं सामाजिक 
कुप्रथाओं का विरोध करता है, तो उसका यह वैर-विरोध घृणा का ही द्योतक होगा । एक 
पिता अपने पुत्र के दुश्चरित्र होने पर क्रुद्ध होता है, उसे मारता है और मार-पीट कर 
घर से निकाल देता है । उसका यह कार्य क्रोध के आश्रय ही हुआ । अव पुत्र के चले 
जाने पर यदि वह लोगों से बात करता हुआ कहे कि 'ऐसे निलंज्ज, दुराचारी, नीच 
पुत्र की मुझे आवश्यकता नहीं , इससे तो मैं निःसंतान ही अच्छा, तो इन शब्दों में 
उसकी घृणा ही व्यक्त हुई मानी जायगी । किन्तु इसके स्थान पर यदि वह इस प्रकार 
आवेश से भर कर बात करे--“आकर देखे मेरे सामने, गदंन ही न उतार दूँ तो क्या ! 
कुल को कालिख लगाने वाले कलंकी की हड्डी-पसली तोड़ दूंगा । चाहे जहन्नुम में 
जाय । पर यहाँ कदम रखा तो टांगें चीर दंगा ।” तो उसके इस कथन से क्रोध का 
प्रकाशन ही माना जायगा । 

इस प्रकार घृणा के आलम्बन के प्रति घणा-भाव की ही प्रधानता रहती 
जबकि क्रोध के आलम्बन के प्रति आवेशयुक्त प्रतिकार या हानि पहुंचाने के रूप में 
क्रोध की प्रमुखता रहती है । क्रोध के आवेश में घृणा भी हो सकती है, पर वह गौण 
रहती है । इसी प्रकार क्षोभयुक्त छुणा में भी क्रोध या क्षोभ घृणा के ही आश्रय रहता 
है और सद्यः प्रवृत्ति उद्धतता की नहीं होती, फटकार देने की होती है । 

घृणा और भय : यद्यपि “घृणा और भय की प्रवृत्ति एक-सी है, दोनों अपने- 


अपने विषयों से दूर होने की प्रेरणा करते हैं, तथापि दोनों में अन्तर स्पष्ट हे । भय | 

के आलम्बन के समक्ष हम अपने को असमर्थ पाते हैं । हम भयोत्पादक वस्तु को अपने 
से शक्तिशाली स्वीकार करते हैं, जबकि घृणा के आलम्बन के समक्ष हम अपने को 
उससे अधिक सबल या कम-से-कम उत्तम अवश्य समझते हैं । घृणा की स्थिति में हमारा 
प्रभुत्व छाया रहता है, जबकि भय में वह दव जाता है । बाबू गुलाबराय जी के शब्दों 
में भयानक तथा घिनौनी चीज़ दोनों ही असाधारण हैं । अन्तर बस इतना ही है 
कि भयानक वस्तु के साथ उसकी निन्दनीय नीचता का भाव लगा हुआ है । घृणास्पद 
पदार्थं से, उसको निद्य और नीच समझ कर, अलग होने या हटने की इच्छा होती है । 
भयानक वस्तु के आगे से हम अपनी शक्ति-हीनता देख कर भागते हैं ।'१ 

इस प्रसंग में बाबू जी की एक भ्रांति का निराकरण आवशयक है । बावू 
गुलावराय का कथन है--'रोद्र में एक प्रकार का सुख होता है, क्योंकि उसमें शत्रु 
पर विजय पाकर उसका प्रतिकार करने की आशा रहती है । वीभत्स और भयानक 
इन दोनों में चित्त की रुचि मिट जाती है ।****' भीति का भाव जुगुप्सा से तीव्र है । 
क्रोध और भय में मनुष्य की शक्तियाँ केन्द्रस्थ हो जाती हैं और मनुष्य अपने में अलो- 
किक वल का अनुभव करने लगता है । बहुत से लोग इसी अपूर्व बल का अनुभव करने 
के लिए भयोत्पादक्र स्थानों में जाते हें । उन लोगों को भयानक स्थानों में एक प्रकार 
का आनन्द आता है । भय की स्थिति में शरीर-रक्षा के अर्थ हमारे शरीर की शक्ति 
का भण्डार खुल जाता है और सव कार्य कुछ काल के लिए स्थगित हो जाते हैं और 
रुधिर-संचालनादि की क्रियाएं जोकि शक्ति से सम्बन्ध रखती हैं, तीव्र हो जाती हैं । 
भय और क्रोध के आवेग में लोग शक्ति से बाहर काम कर जाते हैं। वीभत्स में शक्तियों 
का विस्तार नहीं होता वरन्‌ संकुचन होता है त्रीभत्स में भयानक की बराबर तीव्रता 
नहीं ।'* 

पहले भी निवेदन किया जा चुका है कि रसानुभूति की तब अवस्थाएँ आन- 
न्दात्मक होती हैं, अतः किसी में सुख मानना और किसी के सम्बन्ध में रुचि के मिट 
जाने की बात करना व्यर्थे ही है । सभी रस प्रवृत्त्यात्मक होते हैं, अतः भयानक और 
वीभत्स में रुचि मिट जाने की बात त्रांतिपूणं ही है । विद्वान्‌ लेखक के उपर्युक्त कथन 
में दूसरी आपत्ति है भय को जुगुप्सा से तीब्र मानने में । वास्तव में भय की लौकिक 
अनुभूति में तो अवश्य हमारी इन्द्रिय-शक्ति केन्द्रस्थ होकर अनुभूति को तीव्र करती है, 
रुधिर संचालनादि की क्रियाएं तीव्र हो जाती हैं, पर काव्यगत अनुभूति घ॒णा से तीव्र 
नहीं मानी जा सकती । यदि ऐसी लौकिक ऐन्द्रिक प्रतिक्रिया होने लगे तो नाट्य-दर्शक 
क्रोध के आलम्बन को मारता और भय से भागता ही दिखाई दे। अतः भय की 
काव्यगत अनुभूति घृणा से तीव्र नहीं मानी जः सकती । बल्कि वीभत्स में भयानक की 


२. बाबू गुलावराय : नवरस, १० ४६४ । 
२. वही, १० ४६४ । 

अपेक्षा अधिक व्यापकता और अधिक तीव्रता होती है । जीवन की अनेकानेक परि- 
स्थितियों का जो सम्बन्ध वीभत्स रस से है, वह भयानक से नहीं । 

वस्तुतः बाबू जी ने लौकिक भाव और काव्यगत भावानुभूति को यहाँ एक 
ही मानने की भूल की है । वीभत्स के सम्बन्ध में उनका दृष्टिकोण यहाँ स्थूल ग्लानि 
वाला वस्तुगत ही रहा है । उनका यह कथन देखिए---'श्मशान आदि के वर्णनों में बीभत्स 
ओर भयानक में थोड़ा ही भेद रह जाता है । दुर्वेल-ह्दय पुरुष के लिए वही भयानक 
हो जाता है, जो कि हृष्ट-पुष्ट निर्भय पुरुष के लिए वीभत्स होगा । भयानक में भयावह 
वस्तु से भागकर आत्मरक्षा की जाती है और वीभत्स में वस्तु को अपने से हटा कर 
या हटवा कर आत्मरक्षा की जाती है । जो वस्तु हटाई नहीं जा सकती, उससे स्वयं 
भागने का यत्न किया जाता है, किन्तु वीभत्स में घृणित वस्तु घृणा करने वाले से 
नीच समझी जाती है । वीभत्स में भी भयानक की भाँति आत्मरक्षा का प्रश्‍न उपस्थित 
हो जाता है । जिन पदार्थो से घुणा की जाती है, वह प्रायः शारीरिक व मानसिक 
स्वास्थ्य के लिए हानिकारक होते हैं ।' 

“भयानक में यद्यपि आत्मभाव का ह्वास हो जाता है तथापि उसमें मनुष्य 
की शक्तियाँ केन्द्रस्थ हो जाती हैं, और मनुष्य अपने में एक अपूर्व शक्ति का अनुभव 
करने लगता है । जो लोग भयवश भागते हैं, वह अपनी शक्ति से अधिक काम कर 
बैठते हैं। क्रोध, वीर और भयानक में शक्ति का संचार होने लगता है । वीभत्स 
पदार्थों के सामने एक प्रकार से शक्ति का ह्वास हो जाता है । आजकल के मनोव॑ज्ञानिकों 
ने यह सिद्ध किया है कि सुन्दर पदार्थो के अवलोकन से उदर के रस, जोकि भोजनादि 
का पाचन करते हैं, अधिक उत्पन्न होते हैं और भयानक तथा वीभत्स पदार्थों के सामने 
एवं क्रोध और शोक के आवेग में यह रस न्यूनता से उत्पन्न होते हैं ।”१ 

कहने की आवश्यकता नहीं कि बाबू जी की यह विवेचना लौकिक भाव से ही 
सम्बन्ध रखती है, स्थायीभाव या रस से नहीं । बीभत्स रस के बारे में भी उनका 
दृष्टिकोण स्पष्टतः वस्तुगत ही है । बीभत्स वस्तु की लौकिक अनुभूति तो अवश्य शरीर- 
विज्ञान की दृष्टि से स्वास्थ्य पर बुरा प्रभाव डाल सकती है, पर वीभत्स रसानुभूति या 
मानसिक छृणानुभूति के वारे में यह नहीं कहा जा सकता। बीभत्स रसानुभूति को असुन्दर 
मानना आलोचना की त्रुटि ही है । आगे हमने सिद्ध किया है कि वीभत्स रस के वीभत्स 
आलम्बनों से भी सौन्दर्यानुभूति ही होती है । यह एक ऐसा विरोधाभास है जो लौकिक 
हृष्टि के स्थान पर साहित्यिक हृष्टि से--रस-दृष्टि से- समझने पर ही स्पष्ट होता है । 
इस उद्धरण के आरम्भ में बाबू जी ने भरत के अनुसार बीभत्स रस को वीरभावाश्रयी 
ब्रताया है । उनका कथन है कि भयानक की अनुभूति में कायरता या डर की बात 
रहती है, वीभत्स की अनुभूति में वीरता या निर्भयता की । किन्तु बाद में बे रस-क्षेत्र 

बीभत्स रस का स्थायी भाव-निरूपण ११७ 


को छोड़कर लौकिक भावों की दृष्टि से ही विचार प्रकट करने लगे हैं । लौकिक भाव 
या वस्तुगत ग्लानि को ही वीभत्स रस मान लेने के कारण, वीभत्स में शक्ति के हास 
की बात उन्होंने कही है, जो सर्वथा अनुचित है । 

घृणा और उदासीनता : घृणा और उदासीनता का अन्तर स्पष्ट है । अधिक 
कहने की आवश्यकता नहीं, शुवलजी के शब्दों को दोहरा देना काफी होगा--“जिस 
वस्तु से हमें घृणा है, हम चाहते बया आकुल रहते हैं कि वह बात न हो, पर जिस 
बात से हम उदासीन हैं, उसके विषय में हमें परवा नटीं रहती, वह चाहे हो, चाहे 
न हो।''१ 


(ग) घृणा प्रेम के समकक्ष भाव-वृत्ति है: 


आचार्य रामदहिन मिश्र ने अपने ग्रन्थ 'काव्यदपंण' में लिखा है---“मानस- 
शास्त्र की दृष्टि से रति, अमर्ष, शोक, हास, भक्ति, वात्सल्य, भय, विस्मय और शम 
ये नौ स्थायी भाव हैं जो रसत्व को प्राप्त होते हैं। क्रोध और जुगुप्सा व्यभिचारी 
भाव के ही योग्य हैं ।”२ 

न जाने कहाँ से मिश्र जी मानस-शास्त्र की बात निकाल लाए, जबकि तथ्य 
यह है कि जुगुप्सा और रलानिको प्रायः सब पाश्चात्य मनोवेज्ञानिकों ने मूल 
प्रवृत्ति और स्थायी भाव बताया है । मानस-शास्त्रियों ने भावों का विश्लेषण हमारे 
आचार्यों की तरह रस की दृष्टि से किया ही नहीं जसा कि पहले कहा जा चुका 
है, हमारा स्थायीभाव पाश्चात्य सेंटिमेंट' के उदात्त प्रेषणीय रूप से मिलता-जुलता 
है । मँक्ड्गल आदि सब पाश्‍चात्य विद्वानों ने जुगुप्सा या ग्लानि (Repulsion or 

Disg५७१) को मूल-प्रवृत्ति और घृणा (Hatred) को Sentiment स्वीकार किया 

है । कुछ विद्वानों ने घृणा को भी मूल भाव ही बताया है । 3 वास्तव में घृणा का भाव प्रेम 

या रति के विल्कुल समकक्ष का भाव है । उसमें प्रेम जितनी तीव्रता है, सम्भवतः 
उतनी ही व्यापकता है । उसमें अन्य-अन्य भावों को अपने में सम्मिलित कर लेने की 
तथा विभावपक्ष की उतनी ही व्यापकता और उदात्तता है, जितनी प्रेम में। जिस 
प्रकार प्रेम के अनेक पारस्परिक आलम्बन होते हैं--भाई-भाई का प्रेम, माता-पुत्र 
का प्रेम, पिता-पुत्र का प्रेम, पति-पत्नी का प्रेम, मित्र-मित्र का, प्रकृति-प्रेम,- देश-प्रेम, 

१. चिन्तामणि (प्रथम भाग), १० १०६ । 

२. आचार्य रामदहिन मिश्र : काब्यदर्पंण (प्रथम संस्करण), पृ० १३२ । 

3, “Descartes, for example, recognized only six primary emotions or 
passions, as he termed them, namely, admiration, love, hatred, 
desire, joy and sadness ; and he wrote, «All the others are comp- 
osed of some out of these six and derived from them.” 

—An Introduction To Social Psychology, P. 204. 


११८ रस-सिद्धान्त और बीभत्स रस का शास्त्रीय विवेचन 


तथा यहाँ तक कि मानव-मानव का प्रेम अनेक रूपों में प्रकट होता है, उसी प्रकार 
घृणा-पात्रों की भी कोई हयत्ता नहीं: व्यक्ति-चरित्र के प्रति घृणा, व्यभिचार, भ्रष्टा- 
चार, सामाजिक रूढ़ियों, धामिक पाखण्ड तथा अन्य अनेक प्रकार के नेतिक पतन 
और पापकर्मो के प्रति घृणा उत्पन्न होती है । यहाँ तक कि कभी-कभी समस्त समाज 
और समस्त जगत से घणा प्रकट हो जाती है । मानव-जीवन या स्वीय-जीवन से घणा 
भी प्रकट होती हे । आगे घृणा के अनेक रूप और उनके-अनेक उदाहरण हमने प्रस्तुत 
किये हैं । अतः यदि प्रेम या रति स्थायी भाव है तो घृणा भी निश्चय ही स्थायीभाव 
है; यदि प्रेम मूल-प्रवृत्ति है, तो घृणा भी मूल-प्रवृत्ति है । यदि प्रेम मिश्रभाव है, तो घृणा 
भी मिश्रभाव है, यदि प्रेम तीव्र और व्यापक भाव-वृत्ति है, तो घृणा भी कम तीव्र 
और कम व्यापक नहीं; यदि प्रेम उदात्त है, तो घृणा भी निश्‍चित रूप से उदात्त भाव- 
वृत्ति है; यदि प्रेम-भावना में सब भाव और चित्तवृत्तियाँ समाहित हो सकती हैं, तो 
घृणा में भी सब को समाविष्ट कर लेने की क्षमता है। मेक्ड्गल ने प्रेम और घृणा 
को विशिष्ट प्रतिनिधि सेन्टीमेंट बताया है—'The typical sentiments are love 
and hate,’ उन्होंने शेंड का समर्थन करते हुए दोनों भावों की समान व्यापकता और 
प्रवलता को स्वीकार किया हे-- 

«Jt must be noted that the sentiment of love and hate comprise 
many of the same emotional dispositions ; but the situation of the 
objeet of the sentiment that evoke the same emotions are very differ- 
ent and in the main of opposite character in the two cases, Thus, 
as Shand points out, when a man has acquired the sentiments of love 
for a person or other object, he is apt to experience tender emotion 
in its presence, fear or anxiety when it is in danger, anger when it is 
threatened, sorrow when it is lost, joy when the object prospers or 
is restored to him, gratitude towards him who does good to it, and 
so on; and when he hates a person, he experiences fear or anger or 
both on his approach, joy when that other is injured, anger when he 
receives favours 

“Jt is going too far to say, as Shand does, that with inversion 
of the circumstances of the object all the emotions called forth by the 
loved object are repeated in relation to the hated object; .......... 
It is clear, nevertheless, that the objects of these two very different 
sentiments may arouse many of the same emotions, and that the 
two sentiments comprise emotional dispositions that are in part iden- 
tical; or, in other words, that some of the emotional dispositions or 
central nuclei of the instincts, are members of sentiments of both 
kinds.” 4 


]. An Introduction To Social Psychology. 2४. 05-07. 

बीभत्स. रस का स्थायी भाव-निरूपणं ११९ 


अर्थात्‌ ध्यान रहे कि प्रेम और घृणा के दोनों भावों में बहुत-सी समान 
संवेदनाएँ होती हैं । किन्तु उन समान संवेदनाओं को जाग्रत करने वाली परिस्थितियाँ 
दोनों में विलकुल भिन्न होती हैं--दोनों अवस्थाओं में बिलकुल उलट कोटि की होती 

। जसे कि शँड महोदय ने भी कहा है--जब एक व्यक्ति किसी प्राणी अथवा किसी 
वस्तु के प्रति प्रेम का भाव अपनाता है, तो उस आलम्बन की उपस्थिति में वह 
कोमल भावनाओं को प्रकट करेगा: जब वह खतरे में होगी तो चिन्ता या भय से भर 
जायगा । यदि कोई उस आलम्बन को आँखें दिखाता है, तो वह डराने वाले के प्रति 
क्रुद्ध होगा । जब वह वस्तु खो जायगी तो दुख का अनुभव करेगा, उसके उन्नति 
करने या उसे मिलने से उसे हपं होगा; जो व्यक्ति उसकी भलाई चाहेगा, वह उसका 
कृतज्ञ होगा आदि-आदि । और इसी प्रकार जब वह किसी प्राणी से घृणा करता 
तो उसकी निकटता से भय या क्रोध अथवा दोनों का अनुभव करेगा, उसे हानि 
पहुँचने पर हृपित होगा, उसे प्रोत्साहन दिये जाने पर क्रुद्ध होगा । 

“शैँड के अनुसार यहाँ तक कहा जा सकता है कि आलम्बन की परिस्थितियों के 
उलट होने से प्रेम-पात्र के सम्वन्ध से जितने भाव प्रकट होते हैं, वे सब घुणा-पात्र से 
सम्बन्धित हो जाते हैं । अतः स्पष्ट है कि इन दो विरोधी भावों के आलम्बन बहुत- 
से समान भावों को उत्पन्न करते हैं, और दोनों की भाव-संवेदनाएँ मिलती-जुलती हो 
सकती हं तथा दोनों में संचारी भाव समान हो सकते 

मंक्डगल ने जुगुप्सा या ग्लानि (R९५]5¡०n ०7 4९०७) को मूल भाव-वृत्ति 
बताया है । साथ ही उनका कथन है कि हम इन मूलभावों को विशुद्ध अमिश्रित रूप 
में शायद ही कभी अनुभव करते हों। हमारी भावानुभूति की दशा सामान्यतः 
एकाधिक भाववृत्तियों के तीव्र होने से बनती हे । अतः हमारी अधिकतर भावानु- 
भूतियाँ मिश्रित भावों से ही सम्बन्धित होती हैं ।१ अतेः मँक्डगल ने घृणा को क्रोध 
भय और जुगुप्सा के मेल से मिश्रित भाव बताया है-- 


“Ina simllar way the word ‘hate’ is commonly applied to a 
complex emotion compounded of anger and fear and disgust, as well 


as to the sentiment which comprises the dispositions to these emotions 
as its most essential constituents,’?R 


l. “‘Weseldom experience the primary emotions......... in the pure 
or unmixed forms in which they are commonly manifested by 
the animals. Our emotional states commonly arise from the 
simultaneous excitement of two or more of the instinctive disposi- 
tions and the majority of the names currently used to denote our 

_ various omotions are the names of such mixed, secondary, or 


complex omotions,’ —An J, Social Psychology, P, ]04 
2, Same, P, 06, 


१२० रस-सिडान्त और बीभत्स रस का शास्त्रीय विवेचन 


प्रश्‍न है कि क्या घृणा मिश्र-भाव है ? निःस्संदेह घृणा प्रेम के समान मिश्र 
भाव है । अर्थात्‌ जिस प्रकार प्रेम में पालन या रक्षणप्रद्धत्ति, कोमल भावनाएँ, काम- 
प्रवृत्ति, प्रभुत्व-भावना आदि सब सम्मिलित हैं, उसी प्रकार घृणा में बचने की प्रवृत्ति, 
भय, युद्ध-प्रवृत्ति या संहार प्रवत्ति, जुगुप्सा या ग्लानि, प्रभुत्वकामना आदि भावनायें 
सम्मिलित हैं । किन्तु भाव का यह रासायनिक मिश्रण अपने संयोजक द्रव्यों को 
बिलकुल घुलाए-मिलाए हुए है । विशुद्ध घृणा में ये सब वृत्तियाँ गौण रूप में दबी 
रहती हैं । 
(घ) घृणा के भेद : 

हमने पहले भी कहा है कि प्राचीन आयार्यो ने घृणा के तीन भेद किए हैं--- 
शुद्ध, क्षोभण और उद्देगी । भरत मुनि ने प्रायः सभी रसों के तीन-तीन भेद किए हैं । 
वीभत्स-सम्बन्धी भरत की पंक्तियाँ ये हैं--- 

वीभत्स क्षोभणः शुद्ध उद्वेगी स्यात्‌ तृतीयकः । 
विष्टाक्रेमिभिरुद्वेगी क्षोभणो रुधिरादिज: ॥ 

जेसाकि पहले दिखाया जा चुका है, अभिनत्रगुप्त आदि कुछ विद्वानु भरत- 
हारा दो भेद बताए मानते हैं और 'स्यात्‌ तृतीयकः” के स्थान पर रयात्‌ द्वितीयकः' कुछ 
प्रतिलिपियों में भी मिलता है । ये विद्वानु प्रथम पंक्ति के शुद्ध/ शब्द को क्षोभण का 
विशेषण मानते हैं । परन्तु भरत की प्रवृत्ति ३ भेद करने की ही दीखती है । किस 
प्रकार आचार्यो ने जुगुप्सा से केवल ग्लानि का अभिप्राय लेकर इनकी रुधिर, मांस, विष्ठा 
आदि के रूप में व्याख्या की है, यह भी पहले बताया जा चुका है । मुझे ऐसा लगता है 
कि भरत के पूर्व अवश्य घृणा का मानसिक स्वरूप रस-शास्त्रयों के सम्मुख रहा होगा, 
क्योंकि शुद्ध, क्षोभण और उद्टेगी के रूप में वर्गीकरण मानसिक घृणा का जितना 
उचित प्रतीत होता है, उतना स्थूल ग्लानि का नहीं । वास्तव में शुद्ध घृणा से अभि- 
प्राय घृणा के खालिस रूप से लेना चाहिए, जिसमें क्षोभ, भय, क्रोध, आवेश, उद्द ग, 
व्यंग्य आदि का पुट न हो, जँसे, यदि किसी व्यभिचारी का ऐसा चित्रण हो कि वहू 
वेश्यागमन करता है, शराब और ऐश-विलास में अपने धन का नाश कर रहा है, 
अत्यन्त आलसी और निकम्मा है, बाप-दादा की कमाई पर भोग-विलास में गुच 
रहता है, इत्यादि, तो ऐसे घृणा-पात्र के प्रति हमें केवल घृणा की अनुभूति होगी, 
उसमें किसी प्रकार का क्षोभ, क्रोध या आवेश उत्पन्न होने का कोई कारण नहीं । 
अपना घर फूंक कर अपने पांव पर कोई कुल्हाड़ा लगाता है, लगाया करे, हमें क्या । 
हमें क्षुब्ध, भयभीत या चितित होने की आवश्यकता नहीं, हम केवल उससे, उसके 
आचरण से घृणा करेंगे। यह शुद्ध मानसिक घृणा हुई । 

क्षोभण या क्षोभज घृणा को क्षोभयुक्त घृणा कहना चाहिए। यदि उक्त 
शराबी व्यभिचारी अपने अनैतिक कार्म में इतना बढ़ जाए कि जिससे किसी की 

सीधी हानि या अपमान का दृश्य हमारे सम्मुख उपस्थित हो, तो हमारे मन में 
क्षोभ पैदा होगा, जसे, यदि वह किसी भोली-भाली लड़की को फुसलाकर फंसा लेता 
है, और वलात्कार द्वारा अपनी पाशविक भावना को तृप्त करता है, तो हमारी 
घृणा भी क्षोभकारी हो जायगी । यह क्षोभयुक्त घृणा हुई । यदि वह युवती उस 
लम्पट के दुष्टतापूर्ण व्यवहार से उत्तेजित होकर आवेश में उसे सुनाती हुई निकल 
जाती है तो हमारी घृणा आवेशयुक्त होगी । आवेश में क्रोध अस्फुट-सा रहता है, 
नावावेश उभरा हुआ प्रतीत होता है । 'शेखर' से एक उदाहरण लीजिए । शेखर जेल 
में है, वहाँ एक राजनीतिक कँदी बाबा मदन सिंह उसे कहता है--शेखर, सुना है कि 
वहाँ (चटगाँव में) सेनिक मन-मानी कर रहे हैं, गांव के लोगों को पीट-पीट कर सलामी 
कराई जाती है, स्त्रियों पर बलात्कार किया जाता है, औ****** और ११०००००। 
एकाएक बाबा (मदन सिह) का गला रुध गया, वे कुछ बोल नहीं सके, आवेश में 
खड़े हो गए''**** १ 

यहाँ घृणा का क्षोभकारी रूप आवेश से भरा हुआ है, अत: आवेशयुक्त घृणा 
का उदाहरण माना जा सकता है । जहाँ घृणा में प्रत्यक्ष प्रतिकार की भावना रहती 
है, वहाँ क्रोध का स्पष्ट रूप प्रकट होता है, उसे क्रोधयुक्त या क्रोषमिश्चित घ॒णा 

हते हैं । वास्तव में क्षोभयुक्त घृणा और आवेशयुक्त घृणा भी क्रोधयुक्त घृणा के ही 

रूप हैं जिन में दुख का भाव अधिक रहता है, क्रोध का कम । क्रोधयुक्त धृणा में क्रोध 
की प्रचण्डता रहती है । 

आदि कवि का आदि इलोक शोक का नहों, घुणा का उदाहरण : आदि कवि 
वाल्मीकि का निम्न श्लोक आज तक विद्वानों द्वारा शोक या करुणा का उदाहरण 
माना जाता है-- 

“मा निषाद प्रतिष्ठां त्वमगमः शाश्वती: समाः । 
यत्‌ क्रांचमिथूनादेकमवधी: काममोहितम्‌ ॥' 

अर्थात्‌ रे व्याध, तुझे अनन्तकाल तक कभी भी संसार में प्रतिष्ठा न मिले, 
तूने काममोहित क्रौंच पक्षी के जोड़े में से एक के वध का जघन्य कार्य क्या है ।' इस 
ब्लोक को करुण रस का उदाहरण मानना भ्रांति ही है । वास्तव में इस शलोक में कवि 
दारा व्याध की भत्संना ही व्यंजित हुई है, यहाँ आलम्बन व्याध है । करुण रस का 
उदाहरण तभी होता, यदि आदि कवि की दृष्टि क्रॉँचवध पर केन्द्रित होती । अतः 
यद्यपि करुणा भी साथ में है, पर एलोकगत अभिव्यक्ति घृणा की हुई है । यदि कोई 
यह समझे कि करुणा ही भत्संना का आधार है । इसलिए करुण रस माना गया है, 
तो नी टीक नहों । प्रश्‍न उठता है कि यदि व्याध का तीर क्रौंच पक्षी को न लगता, 
निशाना चूक जाता, और पक्षी का बध न होता, तो मया ऋषि की अनुभूति न 

जगती ? बया उस सूरत में श्लोक न फूटता ? क्या करुणा के कारण ही श्लोक फूट 
निकला है ? हमारा निश्चित मत है कि क्रौंचचध के अभाव में, करुणा न जगने पर 
भी, सहृदय कवि की फटकार अवश्य ही व्यंजित होती । व्याध को निशाना लगाते 
देखना, वध का जघन्य कार्य करते देखना, कार्य का उपक्रम देखना ही घृणा व्यंजित 
करने के लिए पर्याप्त अवसर था । अतः कवि की यह फटकार अवश्य ही श्लोक बन 
कर फूट निकलती । हां, अवश्य फूट निकलती, क्योंकि निश्चय ही कवि सहृदय हैं 
और उनकी दृष्टि में पक्षी को मारना भी बुरा है और मारने का प्रयत्न करना भी 
जघन्य है । अतः कारुणिक परिणाम के अभाव में ऋषि का घृणा भाव ही व्यंजित 
होता । ऋषि ने इस श्लोक में व्याध को अभिशप्त किया है । अतः यहाँ उनकी घृणा 
क्षोभयुक्त है । क्रोध का उग्र रूप उसमें नहीं, क्योंकि ऋषि ने क्षुब्ध होकर ही शाप 
दिया है । 

क्षोभयुक्त घृणा में भी घृणा-पात्र का अनिष्ट वांछित होता है और यह विशुद्ध 
घृणा की तरह आश्रय को आलम्बन के प्रति भाव-निरपेक्ष (अनिष्ट निरपेक्ष) नहीं 
रखती । यह ठीक है कि विशुद्ध घृणा-पात्र का बसा नाश वांछित नहीं होता, जैसा 
क्रोध का आश्रय अपने आलम्बन का चाहता है, तो भी क्षोभयुक्त या क्रोधयुक्त घृणा 
में घृणा-पात्र का अमंगल भी अवश्य काम्य होता है, कम-से-कम उसका विद्रूप और 
कुरूप असह्य होता है । 

शुक्ल जी ने घृणा के सम्बन्ध में कहा है--अरुचिकर और प्रतिकूल विषयों 
के उपस्थिति-काल में इन्द्रिय या मन का व्यापार अच्छा नहीं लगता, इससे या तो 
प्राणी ऐसे विषयों को दूर करना चाहता है, अथवा अपने इन्द्रिय या मन के व्यापार 
को बन्द करना । इसके अतिरिक्त वह और कुछ नहीं करना चाहता ।' 

शुक्ल जी का यह कथन यदि लागू होता है तो केवल आवेग-रहित शुद्ध घृणा 
पर, उत्कट घृणा या क्षोभयुक्त, क्रोधयुक्त, करुणा-युक्त आदि घृणा के भिन्न-भिन्न रूपों 
पर नहीं । वास्तव में यह उक्ति स्थूल ग्लानि या विरक्ति पर ही अक्षरशः सही घटती 
है । घृणा को उत्कट अवस्था में भी क्षोभ उत्पन्न होता है और संहारात्मक प्रवृत्ति 
भी सम्भव है । शुक्ल जी ने क्रोध और घुणा में अन्तर स्पष्ट करते हुए कहा है कि 
क्रोधी अपने आलम्बन को हानि पहुँचाने में प्रवृत्त होता है, जबकि घृणा में उतना 
उद्ध नहीं होता और घृणा के विषय की हानि करने में तुरन्त बिना कुछ और विचार 
किए प्रवृत्त नहीं होता । हम अत्याचारी पर क्रोध और व्यभिचारी से घृणा करते 
हैं।' शुक्ल जीने घृणा को 'उद्ठेगरहित' शांत भाव कहा है । जिसमें क्रियोत्पादिनी 
शवित नहीं है। घृणा निवृत्ति का मागं दिखाती है और क्रोध प्रवृत्ति का । घृणा 

विषय से दूर ले जाने वाली है, और क्रोध हानि पहुँचाने की प्रवृत्ति उत्पन्न कर विषय 
के पास ले जाने वाली ।” 

वस्तुतः शृक्ल जी के सम्मुख घृणा का केवल विरक्ति-प्रधान रूप ही रहा है, 
तभी तो उन्होंने घृणा को शांत भाव या क्रियाशुन्य भाव बताने की भूल की है । 
शुक्ल जी ने घृणा के आत्मगत रूप पर विचार ही नहीं किया, जिसमें व्यक्ति अपने 
कुकृत्य के प्रति घृणा से भरकर अपना जीवन-क्रम ही बदल देता है, कर्म के नये-नये 
अध्याय खोलता हे और इतना उद्बंग से भर जाता है कि आत्मघात तक करने को 
प्रवृत्त हो सकता है । अतः घृणा अपने शुद्ध रूप में अर्थात्‌ आवेश-आवेग-क्रोध-क्षोभ- 
हीन रूप में भले ही उढ् गहीन शांत भाव कही जाय, पर वह निवृत्तिमूलक क्रियाशून्य 
तो है ही नहीं । इसमें भी आवेश है, आवेग है, तीव्रता और उत्कटता है, उतनी ही 
जितनी प्रेम में, जितनी शोक और क्रोध में । सब स्थायी भाव और रस प्रवृत्त्यात्मक 
तथा प्रवत्ति-मूलक होते हैं, अतः स्थायी भाव घृणा भी प्रवृत्तिमूलक है, निवृत्तिमूलक 
नहीं । घृणा विषय से दूर ही रखती हो ऐसी बात भी मानी नहीं जा सकती। 
शक्ल जी ने कहा है--यदि हमें किसी आदमी से खालिस धुणा-मात्र है, हम उससे 
दूर रहेंगे, हमें इसकी जुरूरत न होगी कि हम उसके पास जाकर कहें कि “हमें तुमसे 
घृणा है । जब क्रोध, करुणा या हितकामना आदि का कुछ मेल रहेगा तभी हम अपनी 
घृणा प्रकट करने को आकुल होंगे । हमें जिस पर क्रोब-मिश्रित घृणा होगी, उसी के 
सामने हम अपनी घृणा प्रकट करके उसे दुःख पहुँचाना चाहेंगे, क्योंकि दुख पहुंचाने 
की प्रवृत्ति क्रोध की है, घृणा की नहीं। इसी प्रकार जिसके कार्यों से हमें घृणा 
उत्पन्न होगी यदि उस पर कुछ दया या उसके हित की कुछ चिन्ता होगी, तभी हम 
उसे उन कार्यो से विरत करने के अभिप्राय से उस पर अपनी घृणा प्रकट करने 
जायेंगे पर इन दोनों अवस्थाओं में यह भी हो सकता है कि जिस पर हम.घृणा 
प्रकट करें, वह हम से बुरा मान जाय ।* 

हमारा नम्र निवेदन है कि हम शुद्ध या खालिस घृणा को भी प्रकट करने के 
लिए आक्रुल हो सकते हैं, व्यभिचारी में भी अत्याचारी का कुछ अंश अवश्य रहता 
है, अतः उस के प्रति शुद्ध घृणा भी कुछ आवेशपूर्ण हो सकती है । सामाजिक कुरी- 
तियों तथा रूढ़ परम्पराओं के प्रति घृणा अपना कर हम निष्क्रिय या निश्चेष्ट अथवा 
मूक नहीं रह सकते । 

क्रोध-मिश्चित घृणा के प्रसंगों में कई बार यह निर्णय करना अत्यन्त कठिन 
हो जाता है, कि घृणा का भाव प्रमुख एवं प्रबल है अथवा क्रोध का अज्ञेय जी की 
'विपथगा' कहानी से उदाहरण लीजिए । इसमें देश की स्वतन्त्रता के लिए क्रांति 

कारी दल की एक सदस्या विपथगा अपनी कहानी सुनाती है, जिससे पुलिस या 
जेल के अफसरों के प्रति उत्कट घृणा जगती है । पुलिस उस क्रांतिकारी दल के नेता 
माइकेल क्रेस्की को पकड़ लेती है, किन्तु पुलिस को यह पता नहीं होता कि यही दल 
का प्रधान है । विपथगा एक साधारण गंवार स्त्री के वेश में माइकेल की बहन बन 
कर पुलिस विभाग के दफ्तर में जाती है । जनरल कोल्पिग और कर्नल गोरोवस्की 
हले तो उसे डाँटते हैं, फिर थोड़ी देर बाद जनरल कोल्पिंग आँख से गोरोवस्की को 
इशारा करता हे, कुछ काना-फूसी होती है । गोरोवस्की विपश्रगा को अलग ले जाकर 
कहता हे--देखो, अभी सब कुछ हमारे हाथ में है, पर कल के बाद नहीं होगा । हमें 
उसे अदालत में ले जाना होगा फिर'' “| जनरल साहब तुम्हारे भाई पर दया 
करने को तेयार हँ'"" " एक शर्त पर ।” विपथगा उत्सुकता से पूछती है--बया ?" 
“उसने, उस नर-पिशाच ने मेरे पास जाकर कहा, मेरिया, तुम अपूर्व सुन्दरी 
हो, तुम्हारे लिए अपने भाई को छुडा लेना साधारण-सी बात है।'"*''''' मुझ पर 
मानो बिजली गिरी । क्षण भर मुझे इस शतं का पूरा अभिप्राय भी न समझ आया। 
मेरा मुख लाल हो गया । मैंने कहा--पापी ! कृत्ते ! और तीव्र गति से बाहर निकल 
। किन्तु पीछे उसकी हसी और ये शब्द सुनाई पड़े---“कल शाम तक प्रतीक्षा है, 
उसके बाद ।) विपथगा के इस कथन से घृणित प्रस्ताव करने वाले कर्नेल 
और जनरल दोनों के प्रति उत्कट घणा हमारे मन में उत्पन्न होती है । विपथगा के 
क्रोध ने उसे क्षोभयुक्त या क्रोध-मिश्चित बना दिया है । यहाँ क्रोध का भाव प्रमुख 
नहीं माना जा सकता । घृणा ही प्रधान है । यद्यपि विपथगा का मुँह क्रोध से ही 
लाल होता है और वह घृणा-मिश्चित क्रोध के आवेश में ही उन्हें “पापी ! कुत्ते !” 
कहती है, पर पाठक के मन में उन के प्रति क्षोभय्क्त घृणा ही जगती है । 
विपथगा अपने देश की खातिर, हर कीमत पर अपने नेता को छुड़ाना चाहती 
है । देशभक्ति से प्रेरित होकर, बह घृणित प्रस्ताव को भी स्वीकार करने को प्रस्तुत 
होती है । वह अगले दिन कर्नल के पास गई और कहा कि साहब को कहला भेजें कि 
मुझे उनकी शर्त मंजूर है । वह उस समय वर्दी उतारकर रख रहा था । बोला, “तुम 
यहीं ठहरो । मैं टेलीफोन पर कहे देता हूँ ।” वह कोने में टेलीफोन पर बात करने 
लगा । उसकी पीठ मेरी ओर थी, मुझे यक्रायक कुछ सूझा'*'''''मैंने म्यान से उसकी 
तलवार निकाल ली--दबे पाँव जाकर तलवार उसकी पीठ में भोंक दी । उसने आह 
तक न की । ” 
यहाँ एक महत्त्वपूर्ण प्रश्न पैदा होता है कि इस प्रसंग में घृणा की प्रधानता मानें 
या क्रोध की ? क्या विपथगा का प्रचण्ड कार्य क्रोध या रौद्र का विषय नहीं है ? इसमें 
सन्देह का विषय नहीं कि विपथगा का उग्र या प्रचण्ड कार्य उसके घृणा-मिश्चित क्रोध 


१. “विपथगा? कहानी-संग्रद्द (अक्षय) की “बिपथगा? काद्दानी । 

का ही द्योतक हे ओर दर्शक या पाठक की भी काध और घृणा दोनों भावों की तुष्टि 
इस प्रसंग से होती है तथा शुक्ल जी आदि विचारकों के इस मन्तव्य से भी कि हम 
घृणित वस्तु को समाप्त नहीं करते, उससे दूर हटते हैं--यह प्रसंग घृणा का कम, 
क्रोध का ही मुख्य ठहरता है, पर विचारपुर्वक देखें तो इस उग्रता की धुरि क्रोध- 
मिश्रित घृणा ही दिखाई देगी । बाल्मीकि के शाप की तरह यहाँ भी छृणा-पात्र अवां- 
छित है । विपथगा ने हत्या घृणा और क्रोध की मिश्चित प्रेरणा से की है, पर पाठक 
के मन में क्रोध की अपेक्षा घृणा की ही अनुभूति थी। क्रोध के विकास और प्रदर्शन 
का विशेष अवसर ही यहाँ नहीं आया । अतः पाठक के क्रोध और घृणा दोनों की 
तुष्टि होते हुए भी सीधा सम्बन्ध घृणा से ही है। अतः रोद्र की अपेक्षा यह प्रसंग 
बीभत्स रस का ही माना जायगा । 

किसी भाव को प्रेरणा से कई बार घृणित कार्य करना तथा घृणा-पात्र के 
भी पास जाना पड़ता है । विपथगा देशभक्ति की प्रेरणा से यही करती है । वह 
११ बजे जनरल कोल्पिग की शतं पुरी करने जाती है, अपने नेता को छुड़ाने की 
कीमत चुकाने जाती है । मूल्य चुकाने के बाद, जनरल की भी वह हत्या कर देती 
है और फिर आत्मग्लानि के कारण आत्मघात कर लेती है । उसने अपना स्त्रीत्व 
देकर माइकेल को छडाया--प्रणित-से-वृणित स्थिति को सहा,पर बदला चुका लिया । 
इस प्रकार इस कहानी में वीभत्सरस का पूण परिपाक हुआ है । जीवन की ऐसी ही 
अनेक परिस्थितियों से वीभत्स रस का सम्बन्ध होता है, रुधिर, मांस, विष्ठा आदि 
रो नहीं । 

उपर्युक्त विवेचन से घृणा के जिन भेदों का स्वरूप प्रकट किया है, वे ही 
वास्तब में शद्ध घृणा, आवेशयक्त घृणा, क्षोभयुक्त घृणा ओर क्रोध-मिश्चित घृणा 
के वास्तविक रूप हैं । पिछले तीनों भेदों में क्रोध की चाशनी क्रमश: अधिक रहती है । 
आवेशयुक्त घृणा में भय का पुट होने से उसका स्वरूप कुछ भिन्न होगा । ऐसी स्थिति 
में घृणा का आश्रय क्रोध की बजाय, भय के पुट से भावावेश प्रकट करेगा, उसका 
कंठावरोध हो जायगा, आदि । भरत आदि प्राचीन आचार्यों द्वारा कथित उद्दबी 
जुगुप्सा से क्रोध-मिश्चित घृणा का ही अभिप्राय लेना चाहिए । 

इन उप्यक्त पाँच भेदों के अतिरिक्त घृणा के और भी कई रूप साहित्य में 
प्राप्त होते हैं । आत्मग्लानि के रूप में मानसिक घृणा का उल्लेख हो चुका है । भय- 
मिश्रित घृणा, हास्य-व्यंग्ययुक्त घृणा, हितकामनापूण घृणा आदि घृणा के और भी 
कई रूप हैं । भय-मिश्रित घृणा में आलम्बन से भय भी कुछ रहता है। जसा कि 
पहले कहा जा चका है कि मँक्डगल ने घृणा को मिश्रित भाव माना है- अर्थात्‌ क्रोध 
भय और विरक्ति का मिश्रित रूप । हमने घृणा को इनका मिश्रित रसायन तो माना 
है, पर सब स्थानों पर क्रोध और भयके भावों का स्फुट होना नहीं माना जा 
सकता । क्रौंच पक्षी के वधिक वाले उदाहरण में भय का मिश्रण नहीं है, आदिकवि 


५१२६ रस-सिद्धान्त और वीभत्स रस का शास्त्रीय विवेचन 


का क्षोभ ही शाप देने में व्यक्त हुआ है । हाँ, विरक्ति या अरुचि घृणा में अनिवायं 
रूप से रहेगी ही, चाहे दूर हटने का प्रत्यक्ष विधान न हो । 

प्राचीन आचार्यों ने भी कहा है कि बीभत्स और भयानक के विभाव समान 
हो सकते हैं । घृणित वस्तु से डर भी लग सकता है । उसके सामने आने की आशंका 
भयमिश्रित घृणा का ही रूप प्रकट करेगी । भय-मिश्रित घृणा का एक उदाहरण 
पंडित इलाचन्द्र जोशी के 'पर्दे की रानी” नामक उपन्यास से देखिए । इस उपन्यास में 
इन्द्रमोहन हमारी तीब्र घृणा का पात्र बनता है। वह निरंजना को चकमा देकर 
एक होटल में ले जाता है वहाँ वह उससे जो व्यवहार करता है, उससे उसके प्रति 
उत्कट घृणा उत्पन्न होती है। शराब की गंध के मारे निरंजना का दिमाग भिन्नाने 
लगता है । वह उसे तुरन्त वापिस चलने को कहती है, पर वह तो अपनी वासना 
की अग्नि से जल रहा था । अतः निरंजना की इज्जत पर हाथ डालना चाहता है । 
धोखे से दरवाजा वन्द कर लेता है। वह उसे गुण्डा, कामी ! कहकर फटकारती 
है, दुत्कारती है । वहाँ से निकल जाना चाहती है । जब इन्द्रमोहन जबरदस्ती हाथ 
बढ़ाता है, तो वह उसका नाक-मुँह अपने नाखूनों से खरोंच डालती है, बड़ी कठिनाई 
से उसके पंजे से निकलती है । छृणा स्थायी में मति संचारी का बहुत सुन्दर उदा- 
हरण इस प्रसंग में मिलता है । उस घृणित पापी से छुटकारा पाने के लिए निरंजना 
उसे अपने हाथ से खूब शराव पिलाती है और उसे खूब गुच करके अपने को बचा 
कर निकलना चाहती है । जब इन्द्रमोहन पिस्तौल निकालता है, तो वह भयभीत हो 
जाती है, किन्तु बड़ी युक्ति से पिस्तोल अपने कब्जे में करके उसे फटकारती है । 
उसके फटकारने में क्रोध की प्रधानता नहीं है, प्रधानता घृणा की ही है, उसमें क्रोध 
का मिश्रण अवश्य है । इस प्रकार इस प्रसंग में बीभत्स रस का पूर्ण परिपाक हुआ 
है । वह होटल से भागकर अपने घर आ जाती है । गुरु जी के सम्मुख उसकी 
इन्द्रमोहन के प्रति भय-मिश्चित घृणा ही व्यंजित हुई है । जब इन्द्रमोहन होटल-काण्ड 
के बाद आधी रात को फिर निरंजना के घर आ धमकता हैं, तो उसे देखकर 'निरंजना 
की ठीक वही दशा हुई जिस प्रकार एक बड़े जहरीले विच्छू को जमीन पर रेगते 
देखकर भय और घृणा के कारण रोमांच हो आता है ।' 

इन्द्रमोहन निरंजना से मिलना चाहता है, पर वह उसकी शक्ल भी देखना 
नहीं चाहती । हड़बड़ी में इन्द्रमोहन गुरु जी पर गोली चला देता है, वे बुरी तरह 
घायल होते हैं । निरंजना इस घृणा और भय के हृश्य को देख भी नहीं सकती-- 
अपनी आँखें दोनों हाथों से मूंद लेती है । इस घृणा और भय के साथ क्रोध भी 
स्फुट होता है । वह चिल्लाती है--खुन ! खून ! इस हत्यारे ने गुरु जी का खुन कर 
डाला । सुखदेया ! महाराज ! जल्दी आओ, पुलिस को बुलाओ । इस नीच दुष्कर्मी को 
अभी फाँसी पर लटकवाओ । इसके हाथ-पाँव बाँध डालो, कहीं भागने न पाये । ! 


१. इलाचन्द्र जोशी : पर्दे की रानी, पू० १०८ । 

इन पंक्तियों में क्रोध, भय, आवेश आदि से युक्त ढृणा के मिश्रित भाव का 
पूण प्रकाशन हुआ है । इन्द्रमोहन स्वयं आलम्बन है । उसक्रा गोली चला देना उद्दी- 
पन का काय करता है, आँखें मूंदना, चिल्लाना, फटकारना, गाली देना आदि अनुभाव 
भी स्पष्ट हें । उसे पकड़वाना, बांधने को कहना भी घृणित वस्तु को दूर करने, 
समाप्त करने का ही द्योतक है, पास रखने का नहीं । क्रोध, भय, उद्बेग आदि संचारी 
भी स्पष्ट हैं । इस प्रकार बीभत्स रस का पूर्ण परिपाक हुआ है । 

घृणा के पात्र को गालियों का शिकार होना पड़ता है । गालियों से उसकी 
खूब खबर ली जाती है । गालियाँ क्रोधोत्तेजित होकर भी दी जाती हैं, और क्षोभ या 
क्रोधमिश्चित घृणा में भी | यहाँ तक कि भय-मिश्चित घृणा में भी गालियाँ दी 
जाती हैं । पर घृणा की गालियों में क्रोध की गालियों की अपेक्षा उद्देग कम रहता 
है । उपर्युक्त काण्ड को देखकर निरंजना के नौकर-चाकर भी स्तम्भित रह जाते हैं । 
सुखदइया एक कोने में खड़ी इन्द्रमोहन को बुरी तरह से गालियाँ दे रही थी । उसकी 
ये गलियाँ निश्चय ही घृणा-जन्य हैं, क्रोध की गालियाँ नहीं 

घृणा का जो आलम्बन हमारी दया, करुणा या सहानुभूति का भी पात्र बन 
जाता है, उसको फटकारने, दुत्कारने में समझाने का, उसे सुमार्ग पर लाने का हृष्टि- 
कोण रहने के कारण, उसके प्रति हमारी हितकामनायुक्त घृणा ही व्यक्त होती है । 
घृणा पाप से होनी चाहिए और पापी के प्रति दया, क्षमा या करुणा का भाव-- 
महात्मा ईसा, महात्मा टालस्टाय और महात्मा गांधी आदि महापुरुषों के इस हृष्टि- 
कोण के आश्रय इसी प्रकार की घृणा व्यंजित हो सकती है । 

'उग्र' जी के 'महात्मा ईसा' नाटक में जब ईसा अपने विपक्षियों की दुबेल- 
ताओं पर भी शोक प्रकट करते हैं और उनके प्रति दया का भाव रखते हैं, तो प्रश्न 
उठता है कि उन कुकर्मियों के प्रति घृणा और तज्जन्य बीभत्स रस की स्थिति कसे 
मानी जाय ? एक नागरिक महात्मा ईसा से प्रश्‍न भी करता है--सब पर दया रख 
कर हम विपक्षी का प्रतिवाद कसे करगे ?' 

ईसा का उत्तर है--प्रतिवाद हो कुकर्मो का, न कि कुकर्मी का--एक जीव के 
नाते सभी सदेव दया के पात्र हैं। **''***** मरने के समय भी हमें अपने विपक्षियों 
पर शोक रहेगा और उनकी स्थिति पर दया ।' 

मानवप्रेम की इतनी उदार वृत्ति के आश्रय में कुकमियों या पापियों के प्रति 
दया या क्षमा का भाव होते हुए भी उनके कुकमों से घृणा अवश्य उत्पन्न होगी । अतः 
ऐसी स्थिति में भी आलम्बन घृणा का ही विद्यमान रहेगा। सामाजिक के मन में 
कुकर्मी भी घृणा के पात्र रह सकते हैं, क्योंकि कुकर्मो का सीधा सम्बन्ध कूकमियों के 
साथ होने के कारण, हम उन्हें बचा नहीं सकते । हाँ, उनकी बुरी अवस्था पर करुणा 

ओर दया का भाव च्रुणा में सम्मिलित हो जायगा । हग पुकारेंगे, ओह ! मानव का 
इतना पतन हो सकता है ! भगवानु ! इन्हें बचाओ । 

ईसा के जीवन-चरित में हम पढ़ते ही हैं--ईसा को क्रास पर लटका दिया 
जाता है । मानवता का सच्चा हितैषी रोमन-शासकों, सामन्तों और पुरोहितो कें 
कुचक्र में महान यातनाओं का शिकार होना है । उसके पाँत्रां और हाथों में कीलें गाइ 
दी जाती हैं--काँटों का ताज सर पर पहनाया जाता है। रक्त की धाराएँ सर से 
लेकर सारे शरीर को एक वीभत्स रूप (बीभत्स रस नहीं, ग्लानिकारक भी नहीं) 
प्रदान करती हैं । ध्यान रहें, यह रक्तप्लावित शरीर वीभत्स रस का आलम्बन नहीं, 
वीभत्स दृश्य है, क्योंकि मानवता का ऐसा कुरूप करने वालों के प्रति घृणा जाग्रत 
होती है । करुण रस अर्थात्‌ शोक स्थायी भी यहाँ स्पष्ट है । साथ ही अत्याचारियं 
के प्रति घृणा-क्षोभ, करुणा और दया से मिश्रित घ्रुणा--की भावना भी जाग्रत होती 
है । ईसा के मुख से जब हम फिर भी ये शब्द सुनते हैं--'हे प्रभु! इन लोगों को 
क्षमा करना, क्योंकि ये नहीं जानते हैं कि हम क्या कर रहें हैं।' तो उन दुष्टों के 
लिए भी, भूत-दया के कारण, क्षमा-प्राथना सुन कर हमारे मन में विद्वेषपूर्ण प्रति- 
हिसात्मक या क्रोधयुक्त घृणा के स्थान पर दया-मिश्रित घृणा ही उत्पन्न होगी । यह 
निश्चित है कि ईसा के ये शब्द भी उन पापियों के प्रति हमारी घृणा को रोक नहीं 
सकते । हाँ, घृणा का भाव बदल अवश्य देते हैं । दयामिश्चित या हितकामनायुक्त छुणा- 
नुभूति का यहाँ सुन्दर उदाहरण प्रस्तुत हुआ है । 

ऐसे प्रसंगों में घृणा और शोक का सुन्दर सह-अस्तित्व रहता है । एक आलं- 
बन करुणा का होता है, तो दूसरा घृणा का । प्रश्‍न हो सकता है कि करुणा ओर 
बीभत्स में से यहाँ प्रबल कौन-सा है ? यदि हम सारी घटनाओं का विश्लपण करें तो 
हमें विदित होगा कि अत्याचारियों के पड्थन्त्रों, उनके पापाचारों और अनाचारों के 
प्रति घृणा की भावना हमारे मन में पहल से ही उत्पन्न होती आ रही है, किन्तु 
मानवता के शोकपुर्ण अवसाद के रूप में करुणा भावना भी यहाँ सहचर रही है । यहां 
अन्त में आकर दोनों की चरम परिणति होती है वीभत्स और करुणा का साय- 
साथ सुन्दर सह-अस्तित्व साहित्य में सामान्य अनुभूति की बात है। आदिकवि की 
आदि अनुभूति में भी दोनों का सह-अस्ित्व हष्टव्य है । सम्भवतः अन्य कोई दो रस 
इस प्रकार भिन्न-भिन्न आलम्बनों के द्वारा एक साथ इतना पुष्ट और सह-उत्कपं 
प्राप्त नहीं करते । 

शुक्ल जी का कथन है कि 'घृणा का उद्देश्य जिसके हृदय में वह उत्पन्न होती 
है, उसी की क्रियाओं को निर्धारित करना है, जिसके प्रति उत्पन्त होती है, उस पर 
किसी तरह का प्रभाव डालना नहीं ।'' जँसा कि निवेदन कर चुके हैं कि ्रोध-मिश्रित 

` और हितकामनायुक्त घृणा पर यह बात लागू नहीं होती । हम घृणित व्यक्ति को समझा- 
बुझाकर, फटकार कर सीधे रास्ते पर लाने या घृणित कार्य को छुड़वाने अथवा कुकर्म 
से पाश्चाताप करवाने को भी आकुल हो सकते हैं । उसे या उसकी बुराई को समाप्त 
करने की चेष्टा भी करते हैं । अतः यह नहीं माना जा सकता कि हमारी घृणा घृणा- 
पात्र पर किसी तरह का प्रभाव नहीं डालती । एक ओर शुक्ल जी घृणा को प्रेष्य 
मनोविकार बताते हैं। उनके अनुसार प्रेष्य वे हैं जो एक के हृदय में पहले के प्रति 
उत्पन्न होकर दूसरे के हृदय में भी पहले के प्रति उत्पन्न हो सकते हैं, जसे क्रोध, 
घृणा, प्रेम इत्यादि ।'१ दूसरी ओर वे कहते हैं कि घृणा घृणा-पात्र पर कोई प्रभाव 
नहीं डालती । यह तो ठीक है कि घृणा का आश्रय यह नहीं चाहता कि वह भी घृणा- 
पात्र की घृणा का आलम्बन बने । पर वह यह तो चाहता ही है घृणित वस्तु 
हमारे सामने से हट जाए, हमारे ही नहीं, इसका अस्तित्व किसी के सामने न रहे। 
काश ! कि यह बुरी न रहे बुराई भलाई में बदल जाए ।' और इस इच्छा में ही 
घृणा-पात्र को प्रभावित करने का उद्देश्य स्पष्ट है। अतः छृणा-पात्र परोक्ष या 
प्रत्यक्ष प्रभाव पड़ेगा ही । 

प्रेष्य मनोविकार होने के कारण 'घृणा के बदले में घृणा, क्रोध या वर होता है।' 
अतः शुवल जी का कथन है कि 'घृणाको समझबूझ के साब अपनाना चाहिए ।' कहने 
की जरूरत नहीं कि हम यहाँ जिस स्थायीभाव घृणा का विवेचन कर रहे हैं, वह 
भली प्रकार समझी-बूझी सात्त्विक घृणा ही है, जो रसत्व को प्राप्त होती है, वह 
लौकिक घृणा नहीं, व्यक्तिगत राग-द्वेष से परे वह मानव-मात्र की अनुभूति का विषय 
होती है । वह ऐसे ही आलम्बनों के प्रति उत्पन्न होती है जो सहृदय-मात्र के आलम्बन 
बन जाते हैं । अतः काव्यगत स्थायीभाव घृणा के सम्बन्ध में ऐसी शंका पैदा ही नहीं 
होती । 

घृणा और व्यंग्य : आज तक्र विद्वान्‌ व्यंग्य को हास्यरस में ही गिनते रहे हैं, 
किन्तु हम समझते हैं कि व्यंग्य का आधार भी घृणा ही है । व्यंग्य का ऐसा रूप जिसमें 
हास्य के स्थान पर घृणा ही ध्वनित होती है, वीभत्स रस का ही विषय माना जाना 
चाहिए । श्री० ए० निकाल (6. \/८०।) ने अपनी प्रसिद्ध पुस्तक 'An ntroduct- 
ion To Dramatic Theory’ में स्वीकार किया है कि--- 


‘Satire can be 50 bitter that it ceases to be laughable in the 
very least, Satire falls heavily.” 


अर्थात्‌ व्यंग्य इतना तीखा हो सकता है कि जरा हँसी पैदा न करे, व्यंग्य 
भारी चोट करता है ।' इस प्रकार के कटुतापू्ण व्यंग्य को भी विद्वानों ने हास्य रस में 
ही प्रकट किया है । खेद की बात है कि अब तक उसकी घृणापूर्ण प्रतिक्रिया के कारण 

, उसे वीभत्स रस या घृणा के अन्तर्गत रखने का दृष्टिकोण प्रस्तुत नहीं क्रिया गया । 
प्रो० जगदीश पाण्डेय ने भी स्वीकार किया है कि व्यंग्य के लिए यथार्थ ही यथेष्ट 
विषय है । पर जहाँ यथार्थ के फेर में पड़कर लोग रक्ताल्प ब्यौरों को जुटाने में ही 
ऐतिहासिक साधुता का पाण्डित्य-प्रदर्शन करने में ही रह जाते हैं, वहाँ आलम्बनों को 
हम परिचित पाकर निद्य तो समझ लेते हैं, पर हँस नहीं पाते ।'१ 

किन्तु इतना स्वीकार करते हुए भी उन्होंने ऐसे व्यंग्य को हास्यरस की परिधि 
से निकाल कर वीभत्सरस में रखने का साहस नहीं दिखाया। वास्तव में उपहास- 
पूणं तीब्र निन्दा या उपहास-शून्य ऐसी निन्दा ही बीभत्स रस का विषय होगी, जो 
हँसी के स्थान पर घृणा ही जगाती है । रीतिकालीन 'भड्टौवों' में कंजूस आश्रयदाताओं 
के प्रति उपहासपूर्ण निन्दा हास्य को ही उत्पन्न करती है, अतः वहाँ वीभत्स रस नहीं 
माना जा सकता । बिहारी के निम्न दोहे में हल्की निन्दा हँसी ही जगाती है, घृणा 
नहीं— 

करि फुलेल को आचमन, मीठो कहत सराहि। 
रे गंधी, मति ग्रंथ, तू अतर दिखावत काहि ॥। 

किन्तु जब मेथिलीशरण गुप्त अपनी 'भारत-भारती' में मन्दिर के लुच्चे, दुरा- 
चारी पुजारियों की पोप-लीला पर फवतो कसते हुए कहते हैं 

अब मन्दिरों में रामजनियों के बिना चलता नहीं, 

अश्लील गीतों के बिना वह भक्ति फल फलता नहीं । 

वे चीरहरणादिक वहाँ प्रत्यक्ष लीला-जाल हैं, 
भक्त स्त्रियाँ हैं गोपियाँ, गोस्वामी ही गोपाल हैं ।२ 
तो यहाँ हास्य या उपहास के रूप में ही हल्की निन्दा नहीं मानी जा सकती, बल्कि 
तीव्र मानसिक घृणा जगती है । अतः जहाँ पहला उदाहरण हास्य के अन्तर्गत है, वहाँ 
दूसरा वीभत्स रस की परिधि में आता है । 

'कामेडी'-लेखक भी वीभत्स-लेखक की भाँति, बुराइयों की दुनिया में विचरण 
करता है, जीवन के ढोंगों, प्रपंचों, अत्याचारों और अनाचारों को देखता है, दिखाता 
है, उन्हें निरावरण करता है, फिर भी वह निरपेक्ष होकर, कलात्मक ढंग से, विनोद के 
भाव से या विनोदपूर्ण निन्दा के भाव से दुनिया का चित्र खींचता है; इसके विपरीत, 
वीभत्स या घृणा का चित्रण करने वाला कवि या लेखक विनोद अथवा परिहास से 
आगे घृणा से भरकर, घृणा उत्पन्न करने के भाव से ही दुनिया का चित्र प्रस्तुत करता 
है । अतः जिस व्यंग्य में विनोद का भाव गौण हो, और घृणा का प्रमुख, उसे हम हास्य 
रस के स्थान पर बीभत्स रस में ही परिगणित करगे । 





१. प्रो० जगदीश पाण्डेय : हास्य के सिद्धान्त (प्रथम संस्करण), प० १०२ । 
२, मेथिलीशर ण गुप्त-भारत भारती (एकादश संस्करण), पू० १२८ । 

आधुनिक मनोविज्ञान-शास्त्रियो के अनुसार भी परिहास और व्यंग्य के मूल 
में उपचेतन में दबी घृणा की भावना ही काम करती है । हम किसी से घुणी करते हैं । 
सामाजिक शिष्टाचा र, सभ्यता या भय के कारण हम उसके प्रति घृणा का खुल्लम-खुल्ला 
प्रदर्शन नहीं कर सकते । वह घृणा का भाव उपचेतन में दबा रहता है । उपहास, 
व्यंग्य आदि में वह सुन्दर वेष धारण करके निकल आता है । जंसे, गरीब का खुन 
चूसने वाले किसी सूदखोर की कलम गिर जाने पर, उसकी आसामी या कोई व्यक्ति 
कहे--'सेठ जी, आपकी छुरी गिर गई ।' किसी ढोंगी-कपटी दुष्ट को “गुरु घंटाल' 
कहना, किसी अनाड़ी-नकलची या ढोंगी को “उस्ताद” कहना आदि सव दवी हुई घृणा 
के ही परिचायक हैं । इस प्रकार व्यंग्य का मूल भी घृणा में ही दिखाई देता है । 
हास्य में जव आलम्बन के प्रति सहानुभूति या अनुराग की भावना रहती है, 
तो वह शुद्ध हास्य माना जाता है । जब हास्य में कटुता आ जाती है, तो वह व्यंग्य 
कहलाता है । व्यंग्य में भी जब हास्यास्पद से छेड़-छाड़ का ही भाव रहता है, उसे 
हानि पहुंचाने या समाप्त करने का भाव नहीं रहता, तभी नह हास्यरस का व्यंग्य 
कहलायगा । जहाँ हास्यास्पद के प्रति कटुतापूर्ण घृणा की भावना जगती है, वहाँ 
व्यंग्य वीभत्स रस में सम्मिलित होगा । 
व्यंग्य का मूल रूप नकलों के रूप में था, जो दिल्लगी या रंगरेलियों के लिए 
भी प्रस्तुत की जाती थीं, और सामाजिक कुरीतियों या वयक्तिक बुराइयों पर व्यंग्य 
के रूप में भी प्रकट होती थीं । यूनानी लेखक 'होरेस' ने समाज की कुरीतियों पर 
अच्छा व्यंग्य किया है और उसके द्वारा सामाजिक घृणा को ही जगाया है। उद्‌ में 
'हिजो' का प्रयोग व्यंग्य के लिए ही होता है । अरब में 'हजो' के लिए आवश्यक था 
कि (१) 'हजो' केवल ऐसी वस्तुओं या मनुष्यों के प्रति ही होनी चाहिए जो घृणित 
और तिरस्कार-योग्य हों, (२) वह यथार्थ एवं स्वाभाविक होनी चाहिए तथा (३) 
पुर्वेजों या पूज्य-पुरुषों के प्रति कदापि न होनी चाहिए। अंतिम दो नियम 'हजो' के 
औचित्य से ही सम्बन्ध रखते हँ । अतः पहला नियम ही 'हजो' का वास्तविक आधार 
है, जो हमारी घृणा से ही सम्बन्धित है । इस लक्षण के अनुसार 'हजो” वीभत्स रस से 
सम्बन्धित मानी जा सकती है । 
मेरीडिथ का भी कथन है--“ you detect the ridicule and your kindli- 
ness is chilled by it, you are slipping into the grasp of satire." 
अर्थात्‌ यदि आप हास्यास्पद के प्रति दयालुता का भाव छोड़ देते हैं, तो 
आपका हास्य व्यंग्य की कोटि में आएगा! । व्यंग्यकार (5375!) को उन्होंने समाज- 
सुधारक (०९।al-ref०rm़er) कहा है-- 


l, Meridith: Idea Of Comedy, P. 79, 

‘“‘Satirist isa moral agent, often a social scavenger working on 
a storage of bile.”?१ 


००७ 


व्यंग्य-मिश्रित घृणा : अतः जब आलम्बन के प्रति तिरस्कार या भत्संना, 
निन्दा या उपेक्षा का भाव तीव्र होता है, रंजन या आनन्द का भाव छिपा रहता है, 
तो वह व्यंग्य हास्य रस की परिधि में नहीं लिया जाना चाहिए । ऐसा व्यंग्य व्यंग्य- 
मिश्रित घृणा कहलाएगा और बीभत्स रस का विषय होगा । यह भी घृणा का उसी 
प्रकार एक रूप है, जसे क्रोधमिश्चित घृणा, भयमिश्रित घृणा, आवेशयुक्त घृणा आदि । 


हास्य-मिश्चित घृणा : व्यंग्य-मिश्चित घृणा में हास्य अस्फुट या अद्ध-स्फुट 
रहता है, किन्तु साहित्य में घृणा के ऐसे उदाहरण भी प्रचुरता से मिलते हैं, जहाँ 
घृणा में हास्य की भी खुब छटा रहती है । घृणा के आलम्बन को दूर करने या उससे 
दूर होने के सिद्धान्त के आश्रय उससे हास्य-व्यंग्य करना एक ऐसा विरोधाभास हे 
जिसकी कल्पना हमारे आचाये नहीं कर सके । प्रेमचन्द के 'सेवासदन' की नायिका 
सुमन परिस्थितियों की मारी दालमण्डी के एक कोठे पर जा बंठती है । किन्तु शीघ्र 
ही उसे अपने पेशे से नफरत हो जाती है,। वह अपने ग्राहकों से घृणा करने लगती 
है । अब वह इस पेशे को, इस कोठे को खेरबाद करके सुधारक बिट्ठलदास जी के साथ 
जाने वाली है । जाते समय उसे चुहल सूझती है । वह अपने आशिकों--अवुलवफा, सेठ 
चिम्मनलाल, पण्डित दीनानाथ आदि की खूब खबर लेती है । अबुलवफा की दाढ़ी 
में जानबूझकर, सिगरेट लगाने के बहाने, आग लगा देती है। मियाँ की दाढ़ी झुलस 
गई । हज़रत ज़रा खफा हुए । सुमन सुनाती है--नारायण, नारायण ! जरा-सी दाढ़ी 
पर इतना जामे के बाहर हो गये ! मान लीजिए मैंने जान कर ही दाढ़ी जला दी 
तो ? आप मेरी आत्मा को, मेरे हृदय को रोज़ जलाते हैं, क्या उनका मूल्य आपकी 
दाढ़ी से भी कम है ? मियां आशिक बनना मुंह का नेवाला नहीं है। जाइए अपने घर 
की राह लीजिए, अब कभी यहाँ न आइएगा । मुझे ऐसे छिछोरे आदमियों की ज़रूरत 
नहीं है ।* 


कहने की आवश्यकता नहीं कि यहाँ हास्य खूब स्फुट है और घृणा का संचारी 
बनकर आया है; वह घृणा स्थायी भाव को तुष्ट या पुष्ट करने में सहायक हुआ 
है । इसी प्रकार सेठ चिम्मनलाल की खबर ली जाती है । वे तीन राँग की कुर्सी 
से धड़ाम गिरते हैं । पण्डित दीनानाथ वानिश से पुत जाते हें । ये सब उदाहरण 
हास्यमिश्चित घृणा के हैं । यदि कोई हमारे कथन पर संदेह करता हुआ कहे कि यहाँ 
घृणा-मिश्चित हास्य रस क्यों न कहा जाए, तो हम निवेदन करेंगे कि सारे प्रसंग को 





१, Same, 7. 82. 
२. सेवासदन, 7१० &२ (दिसम्बर १६६० संस्करण) | 

पढ़कर स्थायीभाव के रूप में घृणा की ही स्थिति सिद्ध होती है । सुमन को अपने 
पेशे से तीब्र घृणा हो जाती है । “क्या मुझे फिर यहाँ प्रातःकाल से संध्या तक 
मीरासियों और धाड़ियों की चापलूसियाँ सुननी पड़ेंगी। फिर पाप-रजोलिप्त पुतलियों 
का आदर-सम्मान करना पड़ेगा ?”'''उसके यहाँ सारे दिन मीरासियों का जमघट 
रहता था । वह अपने दुराचार, छल और क्षुद्रता की कथाएं बड़े गर्वं से कहते । 
उनमें कोई चतुर गिरहकट था, कोई धूत्तं ताश खेलने वाला, कोई टपके की विद्या 
में निपुण, कोई दीवार फाँदने के फन का उस्ताद और सबके-सब अपने दुःसाहस 
और दुबंलता पर फूले हुए । पड़ौस की रमणियाँ भी नित्य आती थीं, रंगी, बनी- 
ठनी, दीपक के समान जगमगाती हुई । किन्तु यह स्वर्ण-पात्र थे-हलाहल से भरे हुए 
पात्र--उनमें कितना छिछोरापन था ! कितना छल ! कितनी कुवासना ! वह अपनी 
निलंज्जता और कुकमॉ के वृत्तान्त कितने मज़े ले लेकर कहती ।"''""""शहर में जो 
लोग सच्चरित्र थे उन्हें यहाँ खूब गालियाँ दी जाती थीं, उनकी खूब हँसी उड़ाई 
जाती थी, बुद्ध गौखा आदि की उपावियाँ दी जाती थीं । दिन-रात सारे शहर की 
चोरी और डाके, हत्या और व्यभिचार, गर्भपात और विश्वासघात की घटनाओं की 
चर्चा रहती ।' 


सुमन को इस वातावरण से तीव्र घृणा. हो जाती है। वह अपने उद्धार के 
विचार से ही प्रसन्न हो उठती है । बड़ी उत्सुकता के साथ वह विट्ठलदास जी की 
प्रतीक्षा करती है। “दोपहर को धाड़ियों का गोल आ पहुँचा । सुमन ने उन्हें भी 
बहाना करके टाला । उसे अब उनकी सूरत से घृणा होती थी । सेठ बलभद्रदास के 
यहाँ से नागपुरी संतरे की टोकरी आई, उसे सुमन ने तुरन्त लौटा दिया । चिम्मनलाल 
ने चार बजे अपनी फिटिन सुमन के सेर करने को भेजी, उसने उसे भी लौटा 
दिया ॥ २ 


सम्बन्ध-भावना : कृष्ण की जिस मुरली, गायों-त्रछड़ों, मक्खन और पांती आदि 
से श्वुंगार और वात्सल्य-प्रेम में शुक्ल जी जेसे सहृदय आलोचक, सम्बन्ध-भावना के 
कारण, आनन्द-विभोर हुए हूँ, उससे कम आनन्द घृणा की इस सम्बन्ध-भावना में 
नहीं है । सहृदयों को इसमें भी उतना ही रस मिलता है । अतः जिस प्रकार प्रेम-पक्ष 
में प्रिय से सम्बन्धित वस्तुएं भीं सम्बन्ध-भावना के कारण प्रिय लगने लगती हैं, 
उसी प्रकार घृणा या बीभत्स रस में भी घृणा-पात्र से सम्बन्धित वस्तुएँ छुण्य हो जाती 
हैं । इसका केसा उत्तम उदाहरण ऊपर को पंक्तियों में प्रकट हुआ है ! 

इस उपन्यास में, जेसाकि पहले भी कहा जा चुका है, प्रमुख रस बीभत्स 





१. वही, 7१९ ७८-७६ । 
2. बही, ५० ६१ | 

रस ही है । घृणा का प्रसार आद्योपांत पाया जाता है । समाज के भिन्न-भिन्न घृणित 
रूपों का पर्दाफाश हुआ है । हिन्दू समाज की बुराइयों को लेखक ने उभार-उभार 
कर प्रकट किया है | समूची हिन्दू जाति को फटकारती हुई सुमन विट्ठलदास जी से 
हती है--“तो जव आपकी हिन्दू जाति इतनी हृदय-बून्य है तो मैं उसकी मर्यादा 
पालने के लिए क्‍यों कष्ट भोगं, क्यों जान दूं ? जब आप मुके अपताने के लिए जाति 
को प्रेरित नहीं कर सकते, जव जाति आप ही लज्जाहीन है, तो मेरा क्या दोष है?” 
अतः घृणा की उपर्युक्त मानसिक अवस्था में ही सुमन अपने तथाकथित आशिकों 
का उल्लू बनाती है, उनकी हँसी उड़ाती है और उन्हें और भी अधिक घृणा का पात्र 
सिद्ध करती है। सारांश यह कि उपर्युक्त उदाहरण हास्यमिश्रित घृणा का ही 
घृणा-मिश्रित हास्य का नहीं । अतः उक्त प्रसंग वीभत्स रम का है, हास्यरस का 
नहीं । हास्य संचारी ही मानना चाहिए 
श्री बरसाने लाल चतुर्वेदी ने यद्यपि हास्य-व्यंग्य के इस रूप को हास्य-रस्‌ 
से अलग करके बीभत्त रस में स्वीकार करने का कोई दृष्टिकोण अपने शोध-प्रन्बध 
में प्रस्तुत नहीं किया, फिर भी उन्हें यह अवश्य मानना पड़ा है कि कभी-कभी व्यंग्य 
की कठोरता उसे हास्य की सीमा से बाहर कर देती है । उनका कथन है---“आलम्बन 
के प्रति तिरस्कार, उपेक्षा या भत्संना की भावना लेकर बढ़ने वाला हास्य व्यंग्य 
कहलाता है । व्यंग्य इसीलिए विशेषतः सामाजिक कुरीतियों, व्यवहारों या रूढियुक्त 
परम्पराओं को हेय तथा हास्यास्पद रूप में रखने की चेष्टा करता है । व्यंग्य के लिए 
तीन बाते आवश्यक हैं--१. निन्द्रा, २. सामाजिक हित, ३. वर्तमान या जीवित 
लक्ष्य की सीमा । व्यंग्य में हास्य इतना कठोर हो जाता है कि कभी-कभी वह हास्य 
की सीमा से बाहर निकल जाता है ।”१ 
फिर भी उन्होंने अपने थीसिस में व्यंग्य के ऐसे उदाहरण हास्य-रस में ही 
गिनाये हैं, जिनमें या तो हास्य का सरवंथा अभाव है ओर व्यंग्य घृणा ही जगाता है 
या हास्य-व्यंग्य का कुछ पुट होते हुए भी घुणा की प्रधानता हे । एक उदाहरण 
देखिए--भारतेन्दु जी के 'वेदिकी हिंसा [हसा न भवति' नामक प्रहसन में चित्रगुप्त 
ढोंगी पुजारियों का लेखा-जोखा यमराज के सम्मुख प्रस्तुत करता हुआ कहता है-- 
“महाराज, ये गुरु लोग हैं, इनके चरित्र कुछ न पूछिए । केवल दम्भाथं इनका तिलक- 
मुद्रा और केवल ठगने के अर्थ इनकी पूजा, कभी भक्ति से मूर्ति को दण्डवत्‌ न किया 
होगा । पर मन्दिर में जो स्त्रियाँ आई , उनको सर्वदा तकते रहे । महाराज, इन्होंने 
अनेकों को कृतार्थ क्रिया है और इस समय तो कहेंगे, मैं श्री रामचन्द्र जी का दास हूँ, 
श्री कृष्ण जी का दास हूँ, पर जब स्त्री सामने आती है तो उससे कहेंगे--मैं राम 


> > 


१, डा० बरसानेलाल चतुर्वेदी : हिन्दी साहित्य में हास्य रस (प्रथम संस्करण), १० ४२ । 

वीभत्स रस का स्थायी भाव-निरूपण १३५ 


तुम जानकी, मैं कृष्ण तुम गोपी और स्त्रियां ऐसी मुखे कि फिर इन लोगों के पास 
जाती हैं ।” कट, 

यह उद्धरण घृणोत्पादक ही है। इसमें हास्य विशेष स्फुट नहीं है । 
श्री बरसाने लाल चतुर्वेदी ने इसे हास्य रस के उदाहरण-स्वरूप प्रस्तुत किया है ।१ 
वस्तुतः इसमें घृणा का ही विकास हुआ है, हास्य-व्यंग्य स्फुट या अस्फुट रूप में जो 
भी है, वह भी घृणा का सहायक वन कर आया है । अतः यह हास्य-व्यंग्य-मिश्चित घृणा 
का उदाहरण ही मानना चाहिए । इसी प्रकार भारतेन्दु-कालीन अन्य अनेक प्रहसनों 
में धार्मिक पाखण्ड, मद्यपान, जुआ, वेश्यागमन, वर्ण-संस्कृति की विकृतियों, बाल-विवाह, 
टृद्व-विवाह, फेशन-परस्ती तथा अन्य सामाजिक बुराइयों व कुरीतियों का जो भंडा-फोइ 
हुआ है, उसमें अनेक स्थलों पर हास्यरस के स्थान पर घृणा या हास्य-व्यंग्य-मिश्चित 
घृणा के उदाहरण पाए जाते हैं। उन्हें हास्य रस के अन्तर्गत गिनना भूल ही है । 

आलम्बन की दृष्टि से मानसिक घृणा के तीन भेद माने जा सकते हैँ-- 
१. दुराचार या पाप के प्रति घृणा, २. पापी अथवा घृणित-व्यक्ति-च रित्रों के प्रति घुणा 
और ३. समाज अर्थात्‌ सामाजिक-धामिक कुरीतियों, रूढ़ियों, जैसे छुआ-छूत, नारी के 
प्रति दुर्व्यवहार, गरीत्रों का शोषण, ढ़ोंग-पाखण्ड, धामिक अंध-विश्‍वास, कट्टरता, 
धार्मिक वैमनस्य, स्वार्थपरता, रिश्वतखोरी, वेश्यावृत्ति, चकले, पेशेवर भिखमंगे, 
देशद्रोही आदि अनेक सामाजिक और सांस्कृतिक समस्याओं के रूप में घृणा का प्रका- 
शन होता है । इन सब के उदाहरण हमने आगे हिन्दी साहित्य विशेष रूप से आधु- 
निक हिन्दी साहित्य से प्रकट किए हैं । अनेक प्रकार के नेतिक पतन के रूप में पापों, 
पापियों तथा सामाजिक बुराइयों के प्रति घृणा उत्पन्न होती है । घृणा के बिषयों 
की कोई इयत्ता नहीं है । भावानुभूति की दृष्टि से घृणा के शुद्ध घृणा, आवेशयुक्त 
घृणा, क्षोभयुक्त, क्रोधमिश्चित, भयमिश्चित, हितकामना या दयामिश्चित, आरचयंयुक्त, 
हास्य-व्यंग्य-मिश्चित तथा आत्मग्लानि-ज़ञन्य आदि अनेक रूपों को स्पष्ट किया जा 
चुका है । छुणा में जिन-जिन संचारी भावों का प्रबल संचरण होता है; उन सबसे 
घृणा के भिन्न-भिन्न रूप प्रकट होते हैं । 

ऊपर के विवेचन से यह भी स्पष्ट हुआ होगा कि संचारी भाव के रूप में घृणा 
हास्यरस, शांत रस, बीर रस, रौद्र और भयानक रस के अन्तगंत प्रकट हो सकती 

है । श्वृ'गार या प्रेम (रति के सब रूप), करुण और अद्‌भुत रस में समान आलम्ब- 

नत्व सिद्ध न होने के कारण घृणा का संचारी खूप में समावेश सम्भव नहीं है । 
जुगुप्सा के स्थूल ग्लानि-रूप को हमने केवल संचारी भाव माना है, उसमें स्थायीभाव 
बनने की योग्यता नहीं है । पाँचों इन्द्रियों से सम्बन्ध होने के कारण उसे ऐन्द्रिक 





१, देखिए, हिन्दी साहित्य में हास्य रस, ए० ८५ । 


१३६ रस-सिद्धान्त और बीभत्स रस का शास्त्रीय विवेचन 


जुगुप्सा भी कहा गया है । इसी आधार पर उसके पाँच भेद माने जा सकते हैं । घृणा 
के इन सब भेदोपभेदों की तालिका नीचे दी जाती है--- 


जुगुप्सा 
| 





| 
स्थूल ग्लानि (संचारी भाव) मानसिक घृणा 


| | 6 FRE | | 
प्राण चक्षु कान जिह्वा त्त्रचा संचारी भाव स्थायी भाव 


(पंचेन्द्रियों से सम्बन्धित) 
| एकक 23720 | 
ज शांत वीर रौद्र भय Ee दुराचारी समाज 
(इन पाँच रसों में संचारी-रूप) या या या 
पाप से पापी से सामाजिक 
घृणा घृणा बुराइयों 
(व्यक्ति- से 
चरित्र 
के प्रति) 
| 


काम-त्रासना, भ्रष्टाचार, व्यभिचार, नेतिक पतन, सामाजिक बुराइयाँ-- 
छुआ-छूत, शोषण, बेश्यावृत्ति, रिश्वत आदि अनेक सामाजिक समस्याओं के रूप में 


शुद्ध आवेश-क्षोभ- क्रोध- भय- आश्चर्य- हास्य- व्यंग्य- हित- आत्म- 
घृणा युक्त युक्त मिश्रित मिश्रित युक्त मिश्रित मिश्रित कामना ग्लानि- 
दयायुक्त रूप में 





बीमत्स रस का शास्त्रीय निरूपण 
रसांग-विवेचन : अध्याय २ 
विभाव-पक्ष 


छ विभाव-पक्ष | 

(क) विभाव-पक्ष : सामान्य विवेचन 
(ख) बीभत्स रस का आलम्वनत्व 
(ग) उद्दीपन-पक्ष 

ट्‌ विमाव-पक्ष 


8 
(क) विभाव-पक्ष : सामान्य विवेचन 


स्थायी भाव को रसरूपता प्रदान करने में विभाव-पक्ष मूल कारण माना 
जाता है । 'विभाव' क्या है, इसे बताते हुए साहित्यदपंणकार ने कहा है कि 'लोक 
में जो-जो पदार्थ लौकिक रत्यादि भावों के उद्बोधक हुआ करते हैं, वे ही 
काव्य-नाट्य में निविष्ट होने पर “विभाव” कहे जाते हैं ।'१ अर्थात्‌ लोक जीवन 
के रामादि के हृदय में रति, हास, शोकादि भावों के उद्बोधक जो सीतादि-रूप कारण 
हैं, वे ही काव्य-नाउ्य में निविष्ट होने पर “विभाव कहे जाते हैं, क्योंकि “इन्हीं के 
द्वारा सहृदय सामाजिकों की रत्यादि वासना, रस-रूप में अंकुरित होने में समर्थ बनायी 
जाती है ।'* 

भरत मुनि ने 'विभाव शब्द को कारण, निमित्त, हेतु आदि का पर्याय बताया 
है । रस-सिद्धान्त में 'विभावन' ज्ञापन के अथ में प्रयुक्त होता है | इसी के द्वारा 
वाचिक, आंगिक तथा सात्त्विक अभिनय आदि ज्ञापित होते हैं ।3 तात्पर्यं यह है कि 
वस्तुजगत्‌ के उन सब विषयों को आचार्यों ने विभाव कहा है जो स्थायी एवं व्यभि- 
चारी चित्तवृत्तियों को विशेष रूप से ज्ञापित कराने के कारण बनते हैं । यही नहीं, 





१. ९रत्यद्य द्बोधका लोके विभावः काब्यनाट्थयोः ।? --हिन्दी साहित्यदर्पण, प० १३५ 
२. “विभाव्यन्ते आस्वादांकुरप्रादुर्भावयोग्याः क्रियन्ते सामाजिकरत्यादिभावा एभिः? इति विभावा 
उच्यन्ते । वही, १० १३६ 
३. विभावः कारणं निमित्त हेतुरिति पर्यायाः | विभाव्यतेऽनेन वागंगसत्त्वाभिनया इति विभावः । 
यथा विभावितं विश्ञातमित्यार्थोन्तरम्‌ । 
बहवोऽर्था विमाब्यन्ते वागंगाभिनयाश्रयाः । 
अनेन यस्मात्‌ तेनायं विभाव इति संज्ञितः ॥ ~-नाट्यशास्त्र ७४ 
१३६ 


१४० रस-सिद्धान्त और बीभत्स रस का शास्त्रीय विवेचन 


वासना रूप में अति सुक्ष्मता से हृदय में स्थित स्थायी भावादि को ये ही रस-योग्यता 
तक पहुँचाते हैं, अत: ये रस के आधारभूत कारण हैं ।१ 

विभाव के सम्बन्ध में भी एक स्पष्टीकरण अपेक्षित है । विश्वनाथ आदि 
आचार्यों ने सव लौकिक विषयों को अर्थात्‌ जिनसे लोक में रत्यादि भावों का उद्बोध 
होता है, विभाव बताया है । इस सम्बन्ध में भी हमारा नम्र निवेदन है कि भावों के 
सभी लौकिक विषय विभाव नहीं कहे जा सकते । लोक में मांस-मज्जादि से घृणा 
उत्पन्न होती है, किन्तु यह लौकिक विभाव वीभत्स रस का विभाव मानने में हम अस- 
मर्थ हें । इसी प्रकार किसी स्वभावतः क्रोधी व्यक्ति के क्रोध का लौकिक आलम्बन 
(कोई निरीह प्राणी) रौद्र रस का विभाव नहीं वन सकता, क्योंकि उसका साधारणी- 
करण सम्भव ही नहीं है । वस्तुतः स्थायीभाव की ही तरह हमें यह मानना होगा कि 
चे ही लौकिक विषय काव्यगत या रसगत विभाव कहे जायेगे, जो पाठक या दर्शक के 
मन में स्थायीभाव जगा राके । अतः विभाव स्थायीभाव अथवा उसके आश्रय संचारी 
के ही होते हैं । क्योंकि हमारे स्थायीभाव लौकिक भावों से भिन्न उदात्त अनुभूतियाँ 
हैं, इसलिए उनके विभाव भी उदात्त ही होंगे, अर्थात्‌ वे उदात्त अनुभूतियों को जगाने 
में कारणभूत होंगे । विभावों का ऐसा रूप ही सहृदयों. की सामान्य अनुभूति का विषय 
बन सकेगा । भट्टनायक्र-अभिनवगुप्तादि हमारे कुछ आचार्यो ने भी इसीलिए स्पष्ट 
शब्दों में स्वीकार किया कि काव्य के विभाव अलौकिक होते हैं--अर्थात्‌ लौकिक व्यव- 
हार में प्रमदा, उद्यान आदि के द्वारा लोग रति आदि स्थायीभाव के विपयाभ्यास में 
निपुण होते हैं । काव्य और नाटकों में ये प्रमदादि कारण नहीं कहे जाते हैं, किन्तु 
प्रमदादि नामों का परित्याग करके वे अलौकिक विभावादि के नाम से पुकारे जाते 
हैं । ये विभावादि साधारण कर लिए जाने से .ये मेरे ही हैं, 'मेरे शत्र, के हैं', 
“उदासीन व्यक्ति के ही हे' अथवा 'ये मेरे नहीं है, मेरे शत्र, के भी नहीं हैं, उदासीन 
व्यक्ति के भी नहीं हैं' इस प्रकार से नाना सम्बन्धों से विशिष्ट नहीं विदित होते । अतः 
सम्बन्ध-विशेष को छोड़ साधारण रूप से ज्ञानगोचर होते हैं ।` अपने सामान्य गुणों 
से स्फुरित होने के कारण से ही ये रसों की निष्पत्ति करते हैं ।* 





१. “वासना त्मयता स्थितं स्थायिनंरसत्वेन भवन्तं विभावयन्ति, आविर्भावनाबिरोषेण प्रयोजयन्ति 
इत्यालम्बनोद्दीपनरूपा ललनोद्यानादयोविभावाः । 
-नाट्यदर्पंण, तृतीय विवेक 
२. लोके प्रमदादिभिः स्थायूयनुमानेऽभ्यासपाटववतां काव्ये नाट्ये च तैरेव कारणत्वादिपरिददारेण 
विभावना दिव्यापारवच्तादलौ किक्र विभावादि शब्दव्यवहारयैम मैते शत्रोरेवैते तटस्थस्यै वेते न 
ममैवैते न रात्रो रेनैतेन तटस्थस्यैवैते इति सम्बन्धविंशेष स्वीकारपरिहारनियमानध्यवसायात्‌ 
दाधारणेन प्रतीतैरमिन्यक्तःइत्यादि ।--श्रमिनव भारती) हिन्दी काव्यप्रकाश) ५० ५६-६० । 
३. 'एभ्यश्च सामान्यगुणयोगेन रसा निष्पयम्ते । इति । धनंजय : दशरूपक) चतुथेप्रकाश । 

अत: सिद्ध हुआ कि काव्य के विभाव लौकिक होते हुए भी एक तरह लौकिक 
नहीं कहे जा सकते । वही लौकिक विभाव काव्यगत रसानुभूति के कारण होते हैं, जो 
पाठक की उदात्त अनुभूतियों को जगाने की क्षमता रखते हैं, अर्थात्‌ जो उदात्त हैं । 
हमारे आचार्यों ने साधारणीकरण-सिद्धान्त के आश्रय विभावों के सामान्य-रूप में 
प्रकट होने की बात तो स्पष्ट की, पर उनका यह विवेचन विभाव के स्वरूप को अच्छी 
तरह स्पष्ट नहीं कर सका । वे स्पष्ट शब्दों में यह नहीं कह सके कि उदात्त विभाव 
ही रस के विभाव बनते हैं। इस कथन से लौकिक-अलौकिक की भ्रान्ति का भी 
निराकरण हो जाता, और साथ ही काव्य में ऐसे विभावों का प्रवेश मान्य न रहता, 
जो सहृदय में उदात्त अनुभूतियाँ जगाने में असमर्थ हैं। अतः स्थायीभाव की तरह, 
स्थायीभाव के उद्बोधक विभावादि भी उदात्त विषय हैं । 
किसी भाव की उत्तेजित अवस्था का विश्लेषण पाश्‍चात्य मनोविज्ञानियों ने 
भी किया है । इस सम्बन्ध में श्री मेक्डगल का कथन है कि सेंटिमेंट भावों का एक 
व्यवस्थित रूप में उद्बोध है, जो किसी वस्तु के आलम्बनत्व पर केन्द्रित होता है । 
प्रत्येक सेंटिमेंट अपने उद्भव का पूरा इतिहास रखता है। यह धीरे-धीरे विकसित 
होकर अधिकाधिक जटिल और सशक्त होता है ।१ शेंड महोदय ने भी भावों की 
उत्तेजना का आधार किसी-न-किसी आलम्बन को ही बताया है । 
डा० राकेश गुप्त की विभाव-सस्बन्धी भ्रांति : रस-सिद्धान्त का मनोवैज्ञानिक 
अध्ययन करने वाले डा० राकेश गुप्त ने रस या भावानुभूति का आधार बाह्य वस्तु 
को न मानकर आश्रय की मनःस्थिति को माना है । उनका यह विचार तो ठीक है । 
पर जब वे इस आधार पर रस-सिद्धान्त के विभाव' को अपूर्ण कहने लगते हैं, तब 
हमारा उनसे विरोध हो जाता है । वे विभाव से अभिप्राय केवल बाह्य वस्तु लेकर 
विभावों से भावों की उत्पत्ति की बात अमान्य ठहराते हैं ।3 वे इस सम्बन्ध में दो 
l. ‘Sentiment isan organised system of emotional dispositions cen- 
tred about the ideas of some object............Each sentiment has a 
life-history, like every other vital organisation. Jt is gradually 
built up, increasing in complexity and strength, and may continue 
to grow indefinitely""-—’A. I. Social Psychology. 0. 0. I37-40. 
2, “Mr, Shand points out that our emotions, more strictly speaking 
our emotional dispositions, tend to become organised in systems 
about the various objects and classes of objects that excite them.’ 
__An Introduction To Social Psychology, 28th Edn. Page ]05. 
3, «Thus the complete cause for the occurrence of an idea is made 
up of an objective situation plus a subjective disposition of the 
TINCT The incompleteness of the Vibhavas asa cause 


(शेष अगले पृष्ठ पर) 

व्यक्तियों द्वारा एक सपं के देखने का उदाहरण प्रस्तुत करते हुए कहते हैं कि आलम्बन- 
उद्दीपन समान होते हुए भी दोनों भिन्न-भिन्न अनुभूति पा सकते हैं । एक डर से भाग 
सकता है और दूसरा साहस करके उसे मारने को दौड़ता है । अतः उनके अनुसार 
विभावों से भावों की उत्पत्ति नहीं होती बल्कि वैयक्तिक मानसिक प्रवृत्ति ($००]८८- 
tive disposition of mind) ही भाव जगाती है । इस सम्बन्ध में भी हमारा नम्र 
निवेदन है कि डा० राकेश गुप्त की भ्रान्ति का मूल कारण यह है कि लौकिक भाव 
को वह साहित्य के अलौकिक भाव से तथा लौकिक्र वस्तु को काव्य के आलम्बन से 
एक-रूप मानकर ही गड़बड़ पेदा करते हैं। 'त्रिभाव” शब्द काव्य-शास्त्र का पारि- 
भाषिक शब्द है, जिसका अर्थ है कि जिन वस्तुओं - आलम्बनों-उद्दीपनों--से कवि ने 
जो अनुभूति पाई है, वे उसी अनुभूति को पाठक में जगाने का कारण होती हैं । अत 
हमारे 'विभाव' निरपेक्ष बाह्य वस्तु या परिस्थितियाँ नहीं चे लौकिक नहीं होते 
आस्वाद्य होते हैं । किसी विभाव के प्रति कवि का दृष्टिकोण तो रहेगा ही, और कवि 
के अनुसार पाठक भी अपनी मानसिक प्रवृत्ति (Subjective disposition of 
mind) वनायेगा । वस्तु स्वयं में कोई भाव उत्पन्न नहीं करती, इसे कोन नहीं जानता ? 
पर हमारे विभाव निरपेक्ष वस्तु नहीं हँ । कोई सुन्दर युवती तभी श्यूगार रस का 
आलम्बन कहलायगी, जब कवि उसे उस रूप में दिखाना चाहेगा, उससे पूवं वह एक 

[णीमात्र है । यदि सर्प का भयंकर दिखाना कवि को अभिप्रेत है, तो वह सप प्रत्येक 
सहूदय के भय का आलम्बन बनेगा, यदि उसके आलम्वनत्व से कवि वीरता या 
साहस की भावना जगाना चाहता है तो प्रत्येक पाठक साहस या वीरता का अनुभव 
करेगा । यदि सब की अलग-अलग वैयक्तिक मानसिक स्थिति (Subjective dispo- 
sition of mind) हो जाये, तो साहित्यिक रचनाओं में रसास्तादन और साधारणी- 
करण की वात सव फिजूल ही हो जाय । 


जब डा० राकेश गुप्त कहते हैं कि-- 
68 ‘Vibhava’ by itself cannot suggest a definite emotion 


अर्थाव्‌ 'विभाव स्वयं किसी भाव को नहीं जगा सकता', तब वह यह क्यों भूल जाते हैं 
कि उन्होंने ग्रह शब्द (विभाव) साहित्याचार्यो से लिया है, मनोवज्ञानिकों से नहीं, 
और कि विभाव से अभिप्राय कवि के विभाव से--अर्थात्‌ कवि द्वारा अनुभूत और 
चित्रित विभाव या वस्तु से है, थोथे, कोरे वस्तु-पक्ष से नहीं है । सारांश यह है कि 
हमारे आचार्यो द्वारा प्रतिपादित 'विभाव” में मन:स्थिति या मनःप्रवृत्ति--Mental 
disposition or idea of mind,सवत: सम्मिलित 

(पिछले पृष्ठ का शेष) 


for excitation of an emotion has been recognised even by the 
writers on poetics, for they have admitted thata Vibhava by 


| definite emotion . 
itself cannot suggest a de fe तात्या Studies In Rasas, P. I50, 

डा० राकेश गुप्त की विवेचना को त्रुटिपूर्ण बनाने वाली मूल बात उनकी इन 
पंक्तियों में दिखाई देती है, जिनमें वे रस की व्याख्या प्रस्तुत करते हुए कहते है कि 
“रस-सिद्धान्त के अन्तगंत “रस” का अर्थ है काव्यानन्द और रस के अवयवों--विभाव- 
अनुभावादि--की दृष्टि से रस से अभिप्राय भाव ही है ।'१ स्पष्ट है कि यहाँ डा० 
राकेश गुप्त स्थायी भाव के स्थान पर भाव का ही रस-सामग्री से सम्बन्ध मान बैठे 
हैं, इसी से विभावादि का रूप भी उन्होंने लौकिक मानने की भूल को है । स्थायी- 
संचारी के सम्बन्ध में उनकी '्रान्तियाँ भी इसी कारण से उत्पन्न हुई हैं । 

हमारे आचार्यों ने विभाव के दो भेद किये हैं--(१) आलम्वन, (२) उद्दीपन | 
आलम्बन ओर उद्दीपन वस्तुतः परस्पर सम्बद्ध हैं, पृथक्‌-पृथक्‌ नहीं । भाव को अंकुरित 
करने वाले साधन आलम्बन कहे जाते हैं, और वह सब वातावरण--चाहे बाह्य हो, 
अथवा आन्तरिक--जो भाव को उत्तेजित या उद्दीप्त करता है, उद्दीपन कह- 
लाता है । 


(ख) बीभत्स रस का आलम्बनत्व : 


जेसा कि ऊपर कहा जा चुका है, विभाव की कसौटी यह है कि उसके द्वारा 
सब सहृदयों के मन में सामान्य रूप से उदात्त भावानुभूति जगनी और पुष्ट होनी 
चाहिए । इस दृष्टि से बीभत्स रस के प्राचीन आलम्बन आलम्बनत्व या विभावत्व की 
योग्यता रखते प्रतीक नहीं होते। मास-रक्त, विष्ठा आदि दुर्गन्धयुक्त वस्तुओं को 
आलम्बन मानने में कई बाधायें हैं--(१) जसे हम स्थायी-भाव की कसौटी उसकी 
आस्वाद्यता मानते हैं, उसी प्रकार विभावों या आलम्बन की कसौटी भी आस्वाद्यता 
अवश्य माननी चाहिए । काव्यगत आलम्बन वही वस्तु-सामग्री बन सकती है, जो 
हमारी प्रवृत्ति को तोष या आनन्द प्रदान करे । अर्थात्‌ जिसे देखने, सुनने या पढ़ने के 
लिए, हम लालायित हों । हम आरम्भ में भी कह चुके हैं कि रस प्रवृत्त्यात्मक होता 
है । अतः जिन वस्तुओं के प्रत्यक्षीकरण से हमें आनन्द नहीं मिलता, उन्हें हम काव्य 
का विभाव नहीं मान सकते । काव्य में केवल स्थूल वस्तुओं को विभाव नहीं माना 
जा सकता क्योंकि जब तक कोई-न-कोई मानसिक भावना उनके प्रति प्रकट न होगी, 
तब तक वे हमारी अनुभूति का विषय नहीं वन सकते । हम रंगमंच पर या चलचित्र 
के पर्दे पर एक शेर को देखकर किसी प्रकार के भय का अनुभव नहीं करते । यदि 
खुले शेर को देख भयभीत होंगे भी, तो यह भयानुभूति लौकिक होगी, इसका काव्यगत 
रस से कोई सम्बन्ध नहीं होगा । ठीक इसी प्रकार मांस-रक्त आदि वीभत्स वस्तुओं 


l. ‘“‘While in the phrase ‘Rasa-theory’ Rasa means ‘Poetic Relish,’ 
with reference to its constituents (Vibhavas, Anubhavas etc.) 
the term conveys the sense of Emotion.” 

— Psychological Studies In Rasas, P. ]07 

को स्थूल रूप में देखने से हमारा मन रम ही नहीं सकता । यदि ग्लानि होगी भी तो 
वह लौकिक अनुभूति अथवा भावानुभूति-मात्र होगी, जिसका रस से विशेष सम्बन्ध 
नहीं । श्रृङ्गार रस में भी कामुकता या सुरति-युद्ध का स्थूल विषय रति (प्रेम) के 
अभाव में रस का विषय कभी नहीं माना जा सकता । 

हम काव्य में वणित शोकपूर्ण विषय में भी मन रमाते हैं, क्योंकि उससे हमारी 
प्रवृत्ति या भावना को तोष मिलता है । इसका यह अर्थ नहीं कि हम संसार में 
दूसरों को दु:खी देखना चाहते हैं, उनके दुखों में आनन्द मनाते हैं, बल्कि हम जगत्‌ 
में ऐसा नहीं चाहते, इसी से काव्यगत शोकपूर्ण वर्णन पढ्ने से अभिभूत होते हैं, और 
आँसू निकाल कर-बार-बार आँसू निकाल कर--अपनी प्रवृत्ति को तुष्ट करते हैं । 
इसी प्रकार बीभत्स रस का आलम्बन ऐसा होना चाहिए, जिसके प्रति घृणा से भर- 
कर हम उसे ब।र-वार धिक्कारने-फटकारने को प्रवृत्त हों, और इस दुत्कार-फटकार 
में हमें आनन्द प्राप्त हो । हम किसी सुन्दर दृश्य को देखकर रीझते हैं, किन्तु सड़ी- 
गली वस्तुओं को आँखों से दूर करना चाहते हैं । काव्य में भी ऐसी वस्तुओं का स्थूल 
वर्णन आह्वादक प्रतीत नहीं होता । सड़ी-गली वस्तुओं के प्रति हमारी घुणात्मक 
प्रवृत्ति केवल घ्राणादि इन्द्रियों से ही सम्बन्ध रखती है, वह मानसिक घृणा नहीं बन 
पाती । अतः यदि काव्य में रुधिर, मांस-मज्जादि का वर्णन हो, तो वह काव्यगत रस 
का आलम्बन नहीं माना जा सकता, क्योंकि उसमें हमारी मानसिक प्रवृत्ति सम्भव 
नहीं है । जसे हम सड़ी-गली वस्तु को देखने पर घिन करते हैं, वसे ही काव्य में 
उसके वर्णन को पढ़कर घिन करेगे । उससे हमें स्थायी भाव मानसिक घृणा का अनु- 
भव नहीं होगा । उसे पढ़ कर किसी को ग्लानि भले ही उत्पन्न हो जाय, पर उस 
ग्लानि (इन्द्रियज) से रसानुभूति का कोई वास्ता नहीं होगा । जसे किसी दिल के 
कच्चे आदमी के सामने लहु-मांस, पीवादि का वर्णन करें, तो उसका जी मितलाने 
लगता है, हो सकता है कि वह वमन करने लगे । अब देखिए उसकी यह ग्लानि 
लौकिक हुई कि नहीं ? इसमें आनन्दानुभूति की बात कहाँ रही ? अतः आनन्दया | 
आस्वाद्यता के अभाव में आचार्यो द्वारा प्रवतित आलम्बन बीभत्स रस के आलम्बन 
नहीं माने जा सकते । 

दूसरी कसौटी सामान्यानुभूति की है । वे विभाव ही काव्यगत रस के विभाव | 
माने जा सकते हैं, जो सब सहृदयों में समान अनुभूति जगाये । जो सबके आलम्बन | 
समान रूप से बन जाये, वे ही काव्यगत रस के आलम्बन होंगे । ये रुधिर, मांसादि | 
सब के मन में ग्लानि उत्पन्न करने की भी क्षमता नहीं रखते । बहुत-से कडे दिल 
वाले लोगों को रुधिर-मासादि का वर्णन पढ़ कर कोई सम्वेदना उत्पन्न होना तो द्र _ 
रहा, किसी प्रकार का आवेग ही नहीं होता । पक्के वैष्णवो को अवश्य शारीरिक 
ग्लानि उत्पन्न हो सकती है, पर हम इस ग्लानि को स्थायीभाव मानते ही नहीं । 

विभाव बनने की तीसरी शर्त यह है कि उसमें उदात्तता हो । अर्थात्‌ उदात्त 

अनुभूति को जगाने की क्षमता हो । “उदात्त आलम्बन' से यह अभिप्राय नहीं कि 
आलम्बन अर्थात्‌ व्यक्ति या वस्तु-विशेष महान्‌ हो, वल्कि इससे यही अभिप्राय है कि 
वह हमारी महान्‌ प्रवृत्तियों को जगाने वाली हो, उसे देखने, सुनने या पढ़ने से हमारे 
मन पर जो प्रतिक्रिया हो, वह हमारे मन को सबल बनाए, हमारी सम्वेदनाओं को 
जगाये तथा हमारे रागों का परिष्कार करे । इन स्थूल वस्तुओं के वर्णन में कोई 
उदात्तता प्रतीत नहीं होती । अतः प्राचीन आचार्यो के आलम्बन अयोग्य और अपूणं ही 
मानने पड़ते हैं । 
इन प्राचीन आलम्त्रनों को स्वीकार करने में एक और कठिनाई यह है कि 
आज के युग में हम जीवन की यथार्थता अर्थात्‌ जीवन के यथार्थ रूप को ही अपनो 
अनुभूति का विषय बना सकते हैं । रक्त-मासादि का भक्षण करने वाले पिशाच और 
पिशाचिनियों का आज के जीवन में अस्तित्व ही नहीं है । आज भी समाज में पिशाच 
हैं-ज्जून चूसने वाले पिशाच, मांस नोचने वाले नीच हैं, पर निश्चय ही वे उन पुराने 
पिशाचों से भिन्न रूप में अपना आलम्बनत्व सिद्ध करते हैं । ये शोषक-पिशाच वास्त- 
विक मानसिक घृणा जगाते हैं, उनका आलम्बनत्व अधिक भावानुभूति का विषय 
बनता है । अतः प्राचीन स्थूल आलम्बनों के स्थान पर इन मानसिक आलम्बनों को 
मान्यता मिलनी चाहिए । आधुनिक युग में कुछ विवारकों ने इस ओर संकेत भी 
किया है । इस सम्बन्ध में डा० सुधीन्द्र का कथन” उल्लेखनीय है-'सामाजिक भूमिका 
में शास्त्रीय वीभत्स रस की व्यंजना नहीं मिलती, क्योंकि वह रस ही वीभत्स है । कदा- 
चित्‌ ऐसा प्रसंग चित्रित करना मानव को रुचिकर नहीं होता । इस रस के सम्बन्ध में 
मेरा मत यह है कि इसका भी आलम्त्रन बदलना चाहिए । अब तो जो वस्तु हमें घृणा 
उत्पन्न करे वही वीभत्स का आलम्बन होनी चाहिए, जसे, वर्तमान पूंजीवादी 
व्यवस्था वाले समाज में यह घृणा शोषक-पीड़क, अन्थायी-अनाचारी के प्रति हो 
सकती है । 
“इस कोटि में इन पंक्तियों का समावेश होगा--- 
अगर सभ्यता आज भरे को ही है भरना । 
नहीं भूलकर कभी गरीबों का हित करना । 
तो सौ-सौ धिक्कार सभ्यता को है ऐसी । 
जीवमात्र को लाभ नहीं तो समता केसी ? 
(वर्षा और निर्धन, केशवप्रसाद मिश्र) १ 
अपनी सम्पूर्ण अध्ययन-परिघि में हमें केवल एक ही विचारक ऐसा मिला है, 
जिसने वीभत्स रस के आलम्बन-परिवर्तन का संकेत किया है । यद्यपि डा० सुधीऱ्द्र 
भी प्राचीन आलम्ब्रनों का स्पष्ट खण्डन नहीं कर सके, तो भी उनका उपयु क्त कथन 


१. डा० सुधीन्द्र : हिन्दी कविता में युगान्तर (प्रथम संस्करण १६५०), १० ४७२-७३ । 

उनकी रस-मर्मज्ञता का परिचायक है । उन्होंने परम्परागत शास्त्रीय बीभत्स रस को 
ही बीभत्स कह कर और उसके चित्रण को अरुचिकर मान कर अपनी सूक्ष्मदाशिता 
का ही परिचय दिया है । हिन्दी के कुछ और विद्वानों ने भी यह स्वीकार किया है कि 
वीभत्स रस के और भी आलम्बन हो सकते हैं, जंसे किसी के दुष्टतापूर्ण कार्य आदि । 
बाबू गुलात्रराय ने स्पष्ट शब्दों में कहा है कि 'बीभत्स का उदाहरण होने के लिए 
यह आवश्यक नहीं है क्रि मदिरा, मांस या रुधिर का ही वर्णन हो । जिस वस्तु से घृणा 
हो वही वीभत्स का विषय हो जाता है । यदि कोई निन्दनीय कार्य करे, तो उसका 
कायं बीभत्स रस का उत्पादक होगा ।'१ 
हाँ इन विद्वानों ने दुराचारी और अनाचारी व्यक्तियों के कार्यों को वीभत्स 

रस का विषय मानकर अपनी रसज्ञता का परिचय दिया है, वहाँ परम्परागत आल- 
म्बनों को मान्यता देकर अपनी रस-दृष्टि को निर्दोष नहीं रहने दिया। रसों 
पर शोध करने वाले डॉ० आनन्दप्रकाश दीक्षित के तत्सम्बन्धी विचार देखिए-- 
‘बीभत्स का स्थायी भाव जुगुप्सा है, जो किसी अनभिमत, गर्हणीय अथवा उद्टेजक 
वस्तु को देखकर या सुनकर अथवा गन्ध, रस या स्पर्श-दोष के कारण उत्पन्न होती 
है । कहीं किसी ऐसी वस्तु को चखकर जो स्वाद में विचित्र और तुरन्त त्यागने की 
इच्छा उत्पन्न करने वाली हो; अथवा कहीं ऐसी वस्तु का स्पर्श जो छूने में गन्दी 
प्रतीत हो, जिससे चित्त विक्त होने लगे, ऐसे सब पदार्थ जुगुप्सा उत्पन्न कर सकते हैं, 
और यह जुगुप्सा विभावादि से परिपुष्ट होकर बीभत्स रस के रूप में व्यक्त हो 
सकती है ।'* 

खेद है कि विद्वान्‌ लेखक ने इन प्राचीन आलग्बनों के इन्द्रिय-रूप को ज्यों- 
का-त्यों स्वीकार करके परम्परा का पालन किया है । बाबू गुलाबराय की तरह आगे 
वे स्वीकार करते हैं कि 'जिन-जिन वस्तुओं से घृणा उत्पन्न होती है, वे सब वीभत्स के 
विभाव हूँ । यहाँ तक कि किसी के दुष्टतापूर्ण कार्यं भी विभाव का काम कर सकते 
हैं। किसी को शारीरिक-मानसिक कुरूपता को भी विभाव माना जा सकता है।' 
सारांश यह कि आज तक प्राय: सभी विद्वानों को प्राचीन स्थूल ऐन्द्रिक आलम्बन 
स्वीकार्य रहे हैं । उनसे वीभत्सरसानुभूति में अनेक ्रान्तियाँ प्रकट हुई हैं। आचार्य 
रामदहिन मिश्र ने भी प्राचीन वस्तुगत आलम्बन को उदाहरण-स्वरूप प्रस्तुत किया 
है । पिशाच की बाला का “मालती माधव' से अनुवादित-रूप में यह उदाहरण प्रस्तुत 
किया गया है— 

| आंती के तार के मंगल कंगन हाथ मैं बाँध पिशाच की बाला । 
कान में आंतन के झूमका पहिरे उर में हियरान की माला । 


१. बाबू गुलाब राय : नवरस, प्र० ४६६ । 
२. डा० श्रानन्दप्रकाश दीक्षित : रस-सिड्धान्त : रवरूप-विंश्लेषण (प्रथम सं०) प्ू० ३७२ । 

लोह के कीचड़ से उबटे सव अंग बनाये सरूप कराला । 
पीतम के संग हाड के गूदे की मय पिये खुपरीन के प्याला ।१ 
उन्होंने इस उदाहरण को प्रस्तुत करते हुए कहा है कि यहां पिशाच की वाला 

के वर्णन से ही वीभत्स रस का संचार होता है ।' वस्तुतः यह कथन रूढ़ि का ही 
द्योतक है । पिशाच की वाला को नायिका का रूप समझकर इसे श्रृंगार रस के 
आभास का उदाहरण क्यों नहीं माना जा सकता ? वस्तुतः बाह्य रूप से कोई कुरूप 
वस्तु तभी मानसिक घृणा का आलम्बन बनेगी, जबकि उसकी आन्तरिक कुरूपता भी 
प्रकट हुई हो । 

बीभत्स रस का आलम्बन विस्तार : ऊपर के कथन से स्पष्ट हुआ कि आल- 
म्बन के सम्त्रन्ध में आचार्यों की हृष्टि सीमित ही रही । वास्तव में वीभत्स रस के 
आलम्बनों की कोई इयत्ता नहीं । घुणित आचरण वाला कोई व्यक्ति, कोई भी घृणित 
कर्म अथवा घृणित सामाजिक, धामिक रूड़ परम्परायें या रीति-रिवाज आदि बीभत्स 
रस के आलम्बन हो सकते हैं । व्यक्ति की दृष्टि से जेसे देश-सेवक, राष्ट्रनायक, सुधा- 
रक, सदाचारी, परोपकारी आदि सद्गुणी व्यक्ति हमारी श्रद्धा, प्रेम अथवा भक्ति के 
भाजन बनते हैं, उसी प्रकार देश-द्रोही, दुराचारी, दुष्ट, लम्पट, झूठे, पाखण्डी, 
विलासी, वेश्यागामी, मानत्र-शोषक, पुरातनपन्थी, रिश्वतखोर, स्वार्थी, क्रोधी, व्यभि- 
चारी आदि अनेक प्रकार के दुगुंणी व्यक्ति हमारी घृणा के पात्र होते हैं । मुझे लगता 
है कि बीभत्स रस का आलम्वन-पक्ष शगार, करुण आदि किसी भी रस से कम व्यापक 
नहीं हैं, अधिक विस्तृत चाहे हो । 

जीबन-परिस्थिति के साथ आलम््रन भी बदलते हैं : हास्य के आलम्बन पहले 
केवल भोजनभट ब्राह्मण, कंजूस आदि कुछ सीमित ही थे, किन्तु आज उनके : 
आलम्बनत्व की कोई सीमा नहीं मानी जाती । इसी प्रकार बीभत्स रस के प्राचीन 
रूह आलम्बनों को ही लिए बंठे रहना जीवन और जगत्‌ से आँखें मूंदना ही है। 
जीवन ही परिस्थितियों के अनुसार अनुभूतियों में परिवतंन उपस्थित होता है, और 
तदनुरूप परिभाषाएँ बदलती हैँ, आलम्बन बदलते हैं । प्राचीन लेखकों के सम्मुख 
सामाजिक समस्याओं का विशेष दृष्टिकोण नहीं था, आज हमारे सामने अनेक सामा- 
जिक कुरीतियाँ, गली-सड़ी रूढ़ परम्पराएँ और घृणित रीति-रिवाज तथा समस्याएं 
उभर कर प्रकट हुई हैं। बे सब बीभत्स रस का आलम्बन बनती हैं जीवन को 
भिन्न-भिन्न परिस्थितियों और अनेक पहलुओं से वीभत्स रस का सम्बन्ध है । हमारे 
आचार्य बीभत्स रस का जीवन-व्यापी अनुभव नहीं कर पाये । 

जिस प्रकार श्ुगार के आलम्बन में सुन्दरता, हास्य में असंगति, करुण में 
दयनीयता, वीर में पुरुषार्थ का गुण रहता है, उसी प्रकार वीभत्स के आलम्बन में 

कुरूपता और विद्रूपता अनिवार्य है । किन्तु कुरूपता से अभिप्राय केवल बाह्य शारी- 
रिक या वस्तुगत कुरूपता से नहीं है, आन्तरिक अर्थात्‌ चारित्रिक कुरूपता 
आवश्यक है । 

आचाय शुवल का कथन है कि “घृणा के स्थूल विषय प्राय: सब मनुष्यों के 
लिए समान होते हैं ।'*''*'घृणा और श्रद्धा के मानसिक विषय भी सभ्य जातियों 
के बीच प्रायः सब हूदयों में समान और निदिष्ट होते हैं । वेश्यागमन, जूआ, मद्यपान, 
स्वाथपरता, कायरता, आलस्य, लम्पटता, पाखण्ड, अनधिकार चर्चा, मिथ्पाभिमान 
आदि विषय उपस्थित होने पर प्राय: सव मनुष्य घृणा करने के लिए विवश हैं । 
**“'““'“'घृणा के विषय में मतभेद का एक और कारण ग्राह्य और अग्राह्य होने के 
लिए विषय-मात्रा की अनियति है ।'१ निस्संदेह घृणा के विषय सब की समान अनु- 
भूति के होते हैं, तो भी -उनमें युग की बदलती हुई संवेदनाओं के कारण कुछ परि- 
वतंन होता ही है । कौन वस्तु बरी है, उसका कितना और कंसा रूप निद्य है, इस 
बात का निर्णय जव विवादास्पद हो जाता है, तो घृणा के दृष्टिकोण में अन्तर 
पड़ेगा ही। आलम्बन में अन्तर के मुख्य दो कारण होते हैं---१. देश-काल का 
अन्तर : यद्यपि घृणित कायं सबके लिए घृणा का विषय होता है, तो भी देश-विशेष 
की अपनी परम्पराओं और संस्कारों के कारण अनुभूति की न्यूनता और आधिक्य 
में कुछ अन्तर पड़ सकता है । समय-समय पर सामाजिक भावनाएं बदलती रहती हैं, 
नीति और आचरण-सम्बन्धी नियमों में भी परिवर्तन होता है । यही कारण है कि 
घृणा के आलम्बनों में भी परिवर्तन होता है । पहले वर्ण-व्यवस्था स्पृहणीय रही 
होगी, किन्तु आज वर्ण-भेद को हम अच्छा नहीं मानते । जाति-पांति के भेद-भाव 
और छुआ-छूत आज हमारी घृणा के आलम्बन हैं । क्रौंच पक्षी के वध को देखते ही 
ऋषि वाल्मीकि ने एकदम व्याध को फटकारा और अभिशप्त कर डाला । उनकी 
घृणा व्याध के प्रति स्पष्ट रूप में व्यंजित हुई है रामायण-काल का यह भाव महा- 
भारत-काल में कुछ परिवतित-सा प्रतीत होता है। महाभारत के आदि पर्व में 
महाराजा पाण्डु भी मृगया करते हुए अपने वाणों का निशाना काम-चेष्टारत 
हरिण और हरिणी को बनाते हैं, जिससे हरिणी तुरन्त मर जाती है। आहत हरिण, 
जो वास्तव में कर्दम ऋषि थे, इस मृगया को निन्दा करते हैं । पर राजा पाण्डु 
मृगया को राजधर्म कहकर अपने कृत्य को न्यायोचित ठहराता है । आज का मानव 
पशु-पक्षी आदि सब को अपने लिए ही मानता है, अतः हरिण हो या कोंच किसी 
के बध को वह निंद्य नहीं समझता । अतः काल-क्रम से दृष्टि-भेद होने पर, युग की 
बदलती हुई धारणाओं और संवेदना ओं के साथ आलम्बनों में भी अन्तर उत्पन्न हो 


जाता है । 


१. चिन्तामणि प्रथम भाग, पू० १००-१०२ । 

युग की बदलती हुई नैतिक धारणाओं के आधार पर ही पाप-पुण्य का 
निर्णय होता है। जो सती-प्रथा नारी के गौरव का प्रतीक मानी जाती थी, जिस 
पर्दे की प्रथा को नारी का एक-मात्र कवच समझा जाता था, वे सब आज हमारी 
घृणा की आलम्बन बनी हुई हैं । युग की बदलती हुई मानवतावादी दृष्टि के प्रभाव 
से हमने अपनी संवेदनाओं को पर्याप्त व्यापक बना लिया है । पहले एक चोर चोर 
ही समझा जाता था, उसका कार्य निद्य था; वह समाज और न्याय की आँखो में 
अपराधी था--दण्ड का पात्र था । किन्तु आज हम उसकी परिस्थितियों का भी 
अध्ययन करते हैं । यदि हम देखते हैं कि अपनी दरिद्रता, अपने भूख से तड़पते हुए 
बाल-बच्चों को देखकर विवशता के कारण उसे चोरी करने के लिए बाध्य होना 
पड़ा तो घृणा की अपेक्षा उसके प्रति सहानुभूति ही हमारे हृदय में जगेगी । पहले 
एक वेश्या वेश्या ही थी--कलंकिनी, विद्या, नारकीय-जीव । उसके प्रति घृणा ही 
जगती थी । उसे अपनाने की बात तो दूर, उसकी चर्चा से ही लोग नाक-भों चढ़ाते 
थे । आज दृष्टिकोण बदला है, तो वेश्या के प्रति सहानुभूति जगती है । उसे अप- 
नाने वाले युवक समाहत होते हें । अब ऐसे समाज के प्रति घृणा भी जागृत की जाती 
है, जिसकी दूषित पद्धतियों से हमारी ललनाओं को कोठे सजाने पडते हैं । इस प्रकार 
सामाजिक और नेतिक मूल्यो में परिवतंन होने पर घृणा के आलम्बनों में भी भेद 
उत्पन्न होता है। 

आलम्बन में परिवतंन का दूसरा कारण कवि का अपना निजी दृष्टिकोण 
होता हें । वास्तव में काव्यान्तर्गत आलम्बन की सिद्धि कवि के चित्रण पर ही निर्भर 
करती हे । कवि जेसी अनुभूति स्वयं प्राप्त करता हँ, वेसी ही पाठको में प्रेषित 
करेगा । अतः युग की बदलती हुई संवेदनाओं के कारण, कविकर्म सामयिक बनकर नहीं 
रह जाता, वल्कि कत्रि की अभीष्ट अनुभूति का समावेश होने के कारण उसकी रचना 
से पाठक भी वही अनुभूति ग्रहण करता है । यदि कवि रावण को पापी, दुराचारी, 
अत्याचारी के रूप में चित्रित करना चाहता हें और उसके प्रति उसका हृदय घृणा के 
भाव से अभिभूत हुआ हे, तो निश्चित ही पाठक भी वही भाव ग्रहण करेगा । यदि 
कवि ने रावण को एक विद्वान्‌, पण्डित, विचारशील और राष्ट्रनायक के रूप में 
अनुभव किया हँ, जो सीता को उठाकर अपनी बहन के अपमान का बदला ही लेना 
चाहता हँ, तो पाठक के मन में रावण के प्रति घृणा नहीं जग सकती । तुलसी के 
'रामचरितमानस' में रावण घृणा का पूर्ण आलम्बन बना हुआ हे । स्वयंभूदेव के 
'पउमचरिउ' में उसके कृत्यों का स्वरूप इतना छुणोत्मादक नहीं, क्योंकि कवि स्वयं- 
भूदेव ने रावण के अत्याचारो का विशेष चित्रण नहीं किया । श्री दीनानाथ दिनेश 
का नाटक “रावण” यदि पढ़ा जाय, तो उससे रावण के प्रति श्रद्धा भले ही जगे, 
घृणा का सवाल ही पैदा नहीं होता, क्योंकि उसमें लेखक ने ,रावण को राष्ट्रनायक के 
रूप में चित्रित किया है, जो अपनी बहन का राम के द्वारा अपमानित होना राष्ट्रीय 

अपमान समझता है । विभीषण को उक्त रचना में राष्ट्रद्रोही के रूप में चित्रित किया 
गया है । अतः उसके प्रति घृणा जगती है । पर यह आलम्बन-विपयंय भी एक सीमा 
तक ही होना चाहिए । जो लेखक इतिहास-पुराण-संस्कृति के विपरीत अपनी धार- 
णाएँ प्रकट करना चाहते हैं, उन्हें लोक-संस्कारों का अवश्य ध्यान रखना चाहिए । 
यदि कोई लेखक अपनी मौलिकता के मोह में राम, कृष्ण, युधिष्ठिर आदि हमारे 
लोक-नायको को अकारण ही घृणा का आलम्बन बनाने लगे, तो उसका यह प्रसास 
हास्यास्पद ही होगा । जो लोक-विश्रूत ब्यक्ति हमारे जन्मजात संस्कारों में श्रद्धा के 
भाजन बन चुके हैं, उनके विरुद्ध घृणा जगाना व्यर्थ ही है । 
श्री आन्द कुमार के 'अंगराज' में इतिहास-पुराण और परम्परा तथा संस्कृति 
के विरुद्ध कौरवों को सज्जन और पाण्डवों को दुर्जन-रूप में चित्रित किया गया है। 
यह हृष्टि-परिवर्तन उचित नहीं माना जा सकता । भाव और रस मानसिक संरकारों 
से ही सम्बन्ध रखते हैं । अतः जिन पात्रों के सम्बन्ध में हमारी पूर्वधारणाएँ श्रद्धा- 
भाजन के रूप में संस्कारबद्ध हो चुकी हैं, उनका यह परिवर्तित रूप हमारे संस्कारी 
मन को मान्य नहीं हो सकता । आचार्य रामचन्द्र शुक्ल ने भीं इतिहास के विरुद्ध 
भावना जगाने की ऐसी प्रवृत्ति का विरोध अपने 'इतिहास' में किया है । 'अंगराज' 
के कवि ने बड़ी विचित्रता के साथ पाण्डवों को असत्‌ पक्ष के रूप में चित्रित किया 
है । कवि के अनुसार युधिष्टिर आदि पाण्डत्र वास्तव में अपनी वूत्तंता के बल पर 
धर्मात्मा बने हुए थे, उन्होंने ही कौरवों के विरुद्ध षड्यंत्र किया, और उनके विरुद्ध 
झूठा प्रचार किया । उन्होंने स्वयं ही लाक्षागृह में आग लगाई थी, और स्वयं झूठा 
प्रचार किया था कि दुर्योधन ने शत्रुता के नाते हमें मारने का प्रयत्न किया है । इस 
प्रकार पाण्डवों को छली-कपटी दुर्जन वताया गया है-- 
कुरुशासन में प्रवल हुआ था षड्यंत्री-समुदाय । 
महीपाल धृतराष्ट अंवताकारण था निरुपाय । 
पांड्पुत्रगण उसे मानकर स्थानापन्न नरेश । 
स्वयं राजसत्ता पाने को उत्सुक थे सविशेष ॥ 
2५ >< > 
पाण्डु कुमारों को असह्य था दुर्योधन-उत्थान । 
रहे कूट योजना बनाते नित वे पूर्व-समान ॥ 
2९ 2९ 2५ 
प्रजाजनों से कहकर निज को पैतृक राज्य-विहीन । 
अन्यायी कहकर कुरुपति को, निज को सज्जन दीन ॥। 
दुर्योधन को दनुज स्वयं को बता धर्म-अवतार। 
धर्मराज ने किया लोक में राज्य-विरुद्ध प्रचार ॥ 
एक रात्रि को हुआ प्रज्ञ्वलित सहसा लाक्षागार । 

गुप्त वेश में भगा युधिष्ठिर लेकर निज परिवार ॥। 
कहा सभी ने हुए असंशय पांड्तनय निष्प्राण । 
यह राजा की नृशंसता का है प्रत्यक्ष प्रमाण ॥ 
इभ घटना से पृथात्मजों का हुआ मनोरथ सिद्ध । 
जन समाज में हुआ कौरवी अत्याचार प्रसिद्ध ॥१ 
इस प्रकार कवि ने इतिहाम-पुराण और परम्परा के विरुद्ध कौरवों को सज्जन 
और पाण्डतों को दुर्जन-रूप में चित्रित करने का प्रयास किया है, और दुर्योवनादि 
की अपेक्षा पाण्डवो के प्रति घृणा जगानी चाही है। हमारे संस्कारी मन को ग्राह्य 
न होने के कारण, ऐसे आलम्बन-परिवतंन में अनौचित्य-दोष आ जाने के कारण, 
रसानुभूति में व्याघात ही उत्पन्न होता है । 
जहाँ महाभारत और उस पर आधारित काब्यों में दुर्योधन, दुःशासन आदि 
दुष्ट पात्र हमारी घृणा के आलम्वन वनते हैं, द्रौपदी का चीरहरण करने वाले 
दुःशासन-दुर्योधन आदि के प्रति हमारी तीव्र घृणा जगती है, वहाँ 'अंगराज' के लेखक 
ने उलटा द्रौपदी और पाण्डवों के छल-कपट तथा अविनय की बात चलाकर उन्हें ही 
नीच-प्रकृति दिखाने का प्रयत्न किया है। भरी सभा में जिस द्रौपदी का चीरहरण 
हुआ, कवि ने उसे ही उच्छ.खल, ककंशा और असभ्य दिखाया है-- 
दुश्शासन अवलोक कोपना का दुस्साहस घोर । ळू 
बलपूर्वक ले चला उसे तब द्यूतसभा की ओर ॥ 
उस भामा ने किया प्रदर्शित दुर्देम चित्तोन्माद । 
आई वह अविराम सुनाती असहनीय दुर्वाद ।। 
>< >९ >< 
हुई मर्मभेदी वावयों से वह पुर्वाधिक क्रुद्ध । 
नीच भाषिका रही बोतली सभ्य समाज-विरुद्ध ॥ 
हास्तिनेश तब आत्मर्मात से वोला वहाँ अभग्न । 
मौन न हो तो इसी सभा में इसे बना दो नग्न ॥२ 
इन पंक्तियों से स्पष्ट हो जाता है कि कवि ने मौलिकता के मोह में व्यर्थ ही 
इतिहास-पुराण-संस्कृति के विरुद्ध दुर्योधन का पक्ष लिया है । सम्भवतः कर्ण को 
सत्यपक्ष का पथिक दिखाने के लिए, अपने नायक का गौरव रखने के लिए, ऐसा 
किया गया हो, पर यह कितना अनुचित है ! कर्ण का नायकत्व बिना संस्कार बिगाडे 
भी, उसी प्रकार सिद्ध हो सकता था, जसे महाभारत में कौरव-पक्ष लेने पर भी भीष्म 
और द्रोणाचार्यं की सज्जनता स्वयंसिद्ध है। 'अंगराज' में आलम्बनत्व-विपयंय का 

यह प्रयास भी बहुत ही लचर है, मिथ्या-आरोपण स्थान-स्थान पर प्रतीत होता है । 
लेखक अपने प्रयास में सदंथा असफल रहा है, यही कहना पड़ता है । अनेक प्रसंगों 
में पाण्ड-पक्ष को विकृत रूप में प्रकट किया गया है, और कौरवों की सज्जनता 
दिखाई गई है । पर कवि की यह मौलिकता स्थान-स्थान पर क्षीण प्रतीत होती है । 
वह पाण्ड्पक्ष के प्रति घृणा तो जगा ही नहीं सका है, साथ ही कौरव-पक्ष का 
औदात्त्य भी विशेष अनुभूति का विषय नहीं बना सका । इससे प्रमाणित होता है 
कि ऐसे संस्कार-विरुद्ध प्रयास सफल नहीं हो सकते । 

कवि ने काव्य की भूमिका में पाण्डवों का संक्षिप्त परिचय देते हुए कहा 
है--पाण्डवों में युधिष्ठिर सवंप्रमुख था । महाभारत में उसको लोग प्रायः वही 
स्थान देते हैं, जो रामायण में राम को । वाल-बुद्धिवाले खिलौने के हाथी को 
हाथी मान लें तो वुरा नहीं, लेकिन प्रौढ़ वृद्धिवालो को असली-नकली का विवेक 


करना ही चाहिए “राम ने अपने भाई को अपना राज्य दे दिया था, युधिष्ठिर ने 


अपने भाई से उसी का राज्य छीन लिया--युधिष्ठिर ने निर्लेज्जतापुवंक अनुजवत्रू 
का सतीत्व-अपहरण कर लिया था । उस समय राम होते तो सम्भवतः युधिष्ठिर 
बालि की दशा को प्राप्त होता । ऐसा भ्रष्टाचार साधारण व्यक्ति द्वारा भी सह्य 
नहीं है । "राम-युधिष्ठिर के प्रसंग में सीता-द्रोपदी का अन्तर भी ध्यान देने योग्य 
है ।'''सीता के मूह की ओर लक्ष्मण तक नहीं देख सकते थे, द्रौपदी पंचायती स्त्री 
थी ।**'न वह किसी की धर्मपत्नी थी, न ग्रहिणी और न धर्मशीला । वह तो सजीव 
धर्मशाला थी ।"*'पाण्डवों का चरित्र आदि से अंत तक वूत्तंतापूर्ण है । लाक्षागृह-तामक 
क्रीडागृह से ये सप्रयोजन कपटवेष में द्रुपद-नगर की ओर भगे थे । कहा जाता है 
कि उस गृह को दुर्योधन ने जलाया था और जलत्राने के लिए ही उसे बनवाया भी 
था । यदि यह सत्य हो तो भी इतना तो निश्चित है कि पाण्डव लोग द्रुपदनगर जाने 
की योजना बना चुके थे और द्रौपदी-स्वयंवर में भाग लेना चाहते थे । उनका प्रयो- 
जन सिद्ध हुआ । वनत्रास-काल में वे पुनः बहरूपियों का आचरण करते मिलते हैं । 
इन्होंने वहाँ कूट-युद्ध का आश्रय लिया । धर्मराज स्वयं धोखे का नाम रखकर विराट 
को एक वर्ष तक मूर्ख वनाता रहा । दुर्योधन से पाँच ग्रामों के माँगने में भी इनका 
छल था ।') 

इस प्रकार कवि ने बात-बात में पाण्डवों की दुर्बलता, असभ्यता, संयमहीनता, 
आचरणहीनता, कापुरुषता, छल-कपट-अधर्म आदि अनेक दुर्गुणों का निरूपण किया 
है । किन्तु उपर्युक्त पंक्तियों को पढ़कर ही पाठक कविकी दुर्बल-तके-पद्ध ति का अनुमान 
लगा सकते हैं। उनका कथन ही पाण्डवों के प्रति उनके दुराग्रह का स्पष्ट कर रहा 
है । ये बातें कितनी आरोपित हैं, कितनी लचर हैं, यह वतलाने की आवश्यकता 

नहीं । अतः इस प्रकार का आलम्बन-विपयंय या आलम्बन में परिवर्तन सवंथा 
अनुचित है । 
पाप-पुण्य और घृणा का आलम्बन : जुआरी होते हुए भी युधिष्ठिर धर्मराज 
है, पाँचों पाण्डवों की पत्नी होते हुए भी द्रौपदी सती है । वास्तव में पाप और पुण्य 
का निर्णय किसी एक रूढ़ नेतिक नियम पर नहीं हो सकता । कोई व्यक्ति सिगरेट 
पीता है या शराब पीता है, तो केवल इसी बात को लेकर हम उससे घृणा करने 
लगें, उसे दुर्जन मान बेठें और उसके अन्य. कार्यों से आँखें मूंद लें, तो यह हमारा 
संकुचित दृष्टिकोण ही होगा । यदि ऐसा व्यक्ति मानवीय-कल्याण-साधना में प्रवृत्त 
है या देशभक्ति की बलिवेदी पर मर मिटता है, तो उसका सुरापानादि व्यक्तिगत दुर्गुण 
देश-भक्ति की मंजुल भावना में घुल जाता है या छुप जाता है । हम उसकी आत्मा की 
महानता के प्रति नतमस्तक ही होंगे । श्री हरिकृष्ण प्रेमी के 'छाया' नाटक में माया 
या 'नसीम' नामक नारी अपना शरीर बेच कर भी एक कवि और उसके परिवार 
की मान-रक्षा करती है। कतरि प्रकाश की पत्नी उसके सम्बन्ध में कहती है--- 
“इस औरत ने अपना शरीर बेचकर एक कवि के मान की, जीवन की और उसके 
परिवार की रक्षा की और एक मित्र ने क्या किया ?...अंधकार का चश्मा लगाए 
हुए सभ्य पुरुषो, ज़रा अपनी आँखों का इलाज कराओ । जिन्हें आप पाप का पेड़ 
कहते हैं, उनमें भी पुण्य के फल लगते हैं । १ 
तथाकथित पाप का यह पुण्प-रूप भी कितना स्पृहणीय है ! 'अंगराज' के रच- 
यिता श्री आनन्दकुमार ने पाप-पुण्य के सम्वन्ध में इस दृष्टिकोण की अवहेलना करके 
ही पाण्डवों और द्रौपदी को अधम बताने की भूल की है । इस सम्बन्ध में श्री इलाचन्द्र 
जोशी का कथन उल्लेखनीय है--'महाभारत से पता चलता है कि पराशर घोर 
व्यभिचारी थे, उनके पुत्र वेदव्यास पर-स्त्रीगामी थे, और धृतराष्ट्‌ तथा पाण्डु अपने बाप 
के लड़के नहीं थे । वेदव्यास के वरेण्य पिता अंधकामुक थे । पाण्डव--हाँ, महाभारत 
के मुख्य नायक पाण्डव भी अपने पिता के पुत्र नहीं थे, यद्यपि इस तथ्य को कवि ने 
रूपक के छन से किसी अंश तक छिगाने की चेष्टा की है। और पाण्डवों को श्रद्धय 
माता कृती कौमार्यावस्था में ही एक पुत्र प्रसव कर चुकी थी ।...इनसे यही पता 
चलता है कि या तो वह युग घोर बर्वर-युग था या ज्ञान की उन्तततम सीढ़ी पर चढ़ 
चुका था । धन्य है उस कवि के साहस को, जिसने कोई बात नहीं छिपाई, क्योंकि वह 
विश्वात्मा के अन्तरतम केन्द्र में पहुँच चुका था, और जिसने केन्द्र पकड़ लिया हो, उसे 
वृत्त की बाहिरी परिधि से क्या सरोकार !...किसी सहृदय किन्तु जटिल मानसिक- 
स्थिति-सम्पन्न ज॒आरी का चरित्रचित्रण करने का साहस इस अनीति के युग में भी 
[पको नहीं होगा, क्योंकि धर्मात्मा आलोचक अथवा नीति-निष्ठ सम्पादकगण आपको 

संत्रस्त करेंगे, पर महाभारतकार का आत्मवल देखिए । वह एक ऐसे जुआरी को घर्म- 
राज की पदवी देता है, जो अपनी स्त्री तक को हार गया ! बात यह है कि उसका 
निष्कलुष हृदय वाह्य दोषों को न देखकर अपने चरितनायक की भीतरी प्रतिभा को 
परखता है ।') 

अतः पाप-पुण्य के सम्बन्ध में किसी पुवंधारणा से काम नहीं चलता । पाप में 
भी पुण्य के भव्य भवन-निर्माण की क्षमता है, और तथाकथित पुण्य भी अधम-से-अधम 
रूप धारण कर सकता है । चींटियों को आटा डालने वाला या गरीबों में दो-चार कम्वल 
बाँट देने वाला पूंजीपति, जो गरीबों के शोषण से---उनकी मेहनत की कमाई से अपना 
घर भरता है, पृण्यात्मा नहीं कहा जा सकता। इसी प्रकार सिगरेट पीने वाला या कभी 
शराब पीने या जूआ खेलने वाला व्यक्ति यदि परोफ़ारी है, जीवन के उच्च मूल्यों की 
साधना में प्रवृत्त होता है तो पापी या बुरा नहीं कहा जा सकता । वस्तुतः अच्छाई 
या बुराई का निर्णय मानवता की व्यापक लाभ-हानि की दृष्टि से ही हो सकता है। 
वे ही कृत्य उच्चतम माने जायेंगे, जिनसे मानवता का अधिकाधिक भला हो, और वे 
कार्य ही अवमतम होंगे, जो मानवता को अधिकाधिक हानि पहुँचाएँ । अतः घृणा 
के आलम्बनत्व और उसकी तीब्रता या अपेक्षाकृत कम तीव्रता का निर्णय मानव-हित 
और मानव-हानि की दृष्टि से ही हो सकता है। जीवन के उच्च मूल्यों की रक्षा में 
हमें तुच्छ और छोटे मुल्य यदि छोड़ने भी पड़े, तो कोई हानि नहीं । आत्मा की 
सबलता ही सबसे बड़ा पुण्य है । देश की सेवा में अपनी पाप की कमाई को लगा देने 
वाली वेश्या की आत्मा, गरीबों के शोषण से इकट्ठा किया हुआ धन मन्दिरों और 
भिखारियों में बाँटने वाले सेठ की आत्मासे कहीं अधिक सबल कही जा सकती है । 

कानुन और बुराई : श्री चन्द्रकिशोर जैन के एकांकी “कानुन' में गोपीचन्द 
अपने पिता सेठ विलासराय से प्रश्‍न करता है--'जुमं की भी क्या कोई कसौटी होती 
है, पिताजी ?' 


सेठ---हाँ, जुमं की कसौटी होती है और वह है कानून । इससे सामाजिक 
जीवन का सुधार होता है ।' 

गोपीचन्द--'जी नहीं, न्याय एक ऐसा बोझिल रथ है, जिसके पहियों के नीचे 
एक बार कुचले जाने के वाद मनुष्य-जीवन की रीढ़ सदा के लिए टूट जाती है । वह 
उठकर कभी खड़ा नहीं हो सकता, उसे समाज में स्थान नहीं मिलता । आपकी दृष्टि 
में कानुन और न्याय कोई महत्त्वपूर्ण वस्तु हो सकती है, किन्तु मेरी राय में यह एक 
मकड़ी का जाला है, जिसमें निरीह और निवेल प्राणी एक बार फॅसकर कभी बाहिर 
नहीं निकलते, किन्तु एक साधन-सम्पन्न व्यक्ति के जाते ही इसके ताने-बाने स्वयं हुट 





१. श्री इलाचन्द्र जोशी : देखा परखा (प्रथम संस्करण), १० &६ । 

कर विखर जाते हैं । चमनलाल निरीह और निर्बल प्राणी है, उसे क्षमा कर देना ही 
न्याय है, पिता जी !' 

निश्चय ही अच्छाई और बुराई का सच्चा निर्णय कानून या न्याय द्वारा भी 
सम्भव नहीं है । कानून की आँखों में एक चोर, चोर है, चाहे उसने केसी ही विवशता- 
पूर्ण विकट स्थिति में चोरी की हो । इस एकांकी में चमनलाल सेठ विलासराय का 
छोटा मुनीम है । उसकी बहन अपने पति के अमानुषीय अत्याचारों से पीडित है । 
उसका पति नशे में गुत रहता है, व्यभिचारी है । वह अपनी पत्नी (चमनलाल की 
वहन रजनी) को पीटता है । बच्चों को भी क्ररतापुर्वक मारता है । वहन की विपत्ति 
को देखकर चमनलाल सेठ जी के ३ रुपए के चेक को ३०० बनाकर बैंक से रुपया 
निकलवा लेता है, और अपनी बहन की सहायता करता है । इस निदारुण परिस्थिति 
में चोरी करने वाला चमनलाल कानुन की नजरों से बच नहीं सकता था । सेठ 
विलासराय उसे पुलिस के हवाले करते हैं। अदालत से उसे सजा होती है । सजा पाने 
के पश्चात्‌ चमनलाल जहाँ-कहीं भी जाता है, वहीं उसे फटकार मिलती है । वह 
सजायाफ्ता जो है ! वह सुनाता है--'जेल से छूटने के बाद एक वार जयपुर मामाजी 
के यहाँ गथा था । दो दिन भी उनके यहाँ अच्छी तरह न रह पाया था कि मामीजी 
बोलीं--तुम सब जानते हो चमनलाल ! लड़कियों के ब्याह की बातचीत चल रही 
है । तुम्हारे यहाँ रहने से उनका सम्वन्ध अच्छी जगह न हो सकेगा । लो, ये दस रुपये 
और यहाँ से चले जाओ' । मैंने धन्यवादपूर्वक उनके रुपये लौटा दिये और फिर किसी 
के यहाँ नहीं गया । अब मुझे मनुष्य से घृणा हो गई है । "'एक वेक में नौकरी मिली 
थी। दो मास भी नहीं हो पाये थे कि एक बाबू को मेरे अतीत इतिहास का पता चल 
गया । उसने मैनेजर से शिकायत कर दी और मैं निकाल दिया गया'* “उसके बाद एक 
सेठ के यहाँ मुनीम हुआ । वहाँ तो सात दिन भी न रह पाया था कि भेद खुल गया । 
धक्के देकर निकाल दिया गया और तनखाह जब्त ।' 

ERI स्टेशन की बेंच पर पड़े-पड़े रुपयों से भरी जेबों को आँखों के सामने 
गुजरते देखा, जिन पर अल्प प्रयास से ही में स्वामित्व प्राप्त कर सकता था, किन्तु 
मैंने घृणा से मुख फेर लिया । एक वार फिर निष्पाप जीवन व्यतीत करने की ठानी 


।” 
ट और वह कहने-सुनने से अपने पुराने सेठ के यहाँ लग जाता है । पर बुरा हो 
इस कानून या न्याय और इसके ठंक्रेदारों का, वे बेचारे को कहाँ ढिक्ने देते थे ! 
कोतवाल वहीं आकर उसे पकड़ लेता है-- 

कोतवाल (चमनलाल से)--क्यों बे ! कहाँ था तीन दिन से ? कहीं तेरा पता 
भी है? 

सेठ--क्या किया है इसने कोतवाल साहब ? 

कोतवाल-- तीन दिन से न जाने कहाँ लापता है और न कोतवाली में 

हाजरी देने ही आया है । इन दो रातों में शहर में आठ नकब लग चुके । यह सब 
इसी पाजी का काम है । (सिपाहियों से) बाँध लो इस बदजात को ।'१ 

इस प्रकार लेखक ने हमारे आज के अन्धे कानून और उसके ठेकेदारों के प्रति 
घृणा उत्पन्न को है । न्याय और कानून का यह दूपित प्रयोग मनुष्य को मनुष्य भी 
रहने नहीं देता । उसके साथ अमानुषिक व्यवहार होता है । वह शराफत का जीवन 
भी बिता नहीं सकता। समाज और उसकी न्यायप्रियता उसे सम्मान का जीवन 
बिताने नहीं देते । अतः घृणा के आलम्त्रन अर्थात्‌ बुराई की कसौटी सहृदय की 
अनुभूति ही है, न्याय या कानून नहीं । कानून की पकड़ जुर्म के बाह्य क्रियात्मक रूप 
तक ही होती है, वह मानस-मंथन नहीं कर सकता । अभियुक्त के मन में पेठे बिना 
उसके जुर्मो का सही पता नहीं लग सकता । 

अमूतं विभाव : काव्य में आजकल अमूर्त विभावों की भी प्रचुरता के साथ 
प्रतिष्ठा हो रही है । ऊपर के विवेचन से स्पष्ट हुआ होगा कि बीभत्स का विभाव-पक्ष 
अमूर्त आलम्बनों से सम्बन्ध रखता है । जब आलम्बन पाप या बुराई होती है, तब तो 
विभाव-पक्ष पूर्णतया अमूतं ही बन जाता है । पर इन अमूर्त विभावों के भी अनुभूति- 
रूप मूतं अवश्य होंगे, अर्थात्‌ आधार मूर्त ही होगा, तभी काव्यगत अनुभूति जगेगी । 
(ग) उद्दीपन-पक्ष : 

आलम्बन के उपयु क्त विवेचन के पश्चात्‌ उद्दीपन पर विचार करते हैं। रस 
तथा रस-प्रक्रिया एक अविभाज्य अखंड अभिव्यक्ति या असंलक्ष्यक्रमव्यंग्य ध्वनि है, 
अतः उसका यह खण्डशः विभाजन केवल अध्ययन के लिए है, रसानुभूति की अवस्था 
में आलम्वन, उद्दीपन, अनुभावादि खण्डशः अनुभव में नहीं आते । ये आलम्वन-उद्दी- 
पन, अनुभावादि परस्पर इतने सम्त्रद्ध हे कि कई वार इनका अलग-अलग विश्लेषण 
करना भी कठिन हो जाता है । श्रृंगार रस में सुन्दर युवक-युवती को आलम्बन और 
एकान्त रम्य वातावरण को उद्दीपन बताया जाता है । जैसे, रति स्थायीभाव शकुंतला 
और दुष्यन्त के प्रथम मिलन-प्रसंग में जाग्रत होता है । दुष्यन्त के लिए शकु'तला और 
शकु तला के लिए दुष्यन्त आलम्बन है । पाठकों के स्थायीभाव के वे दोनों ही आलम्बन 
हैं । अब प्रश्‍न यह है कि रति स्थायीभाव का उद्बोधन केवल शकुन्तला आलम्बन से 
माना जा सकता हे या नहीं ? क्या कण्व ऋषि का आश्रम, उसका एकान्त रम्य वाता- 
वरण रति के उद्बोध में कारण नहीं हैं ? इसका स्पष्ट उत्तर यही है कि निश्चय ही 
वातावरण भी कारण बना हुआ है । अतः इस दृष्टि से कहा जा सकता है कि उस 
वातावरण से सज्जित शकुन्तला ही आलम्बन है । इसी प्रकार अपने शारीरिक सौन्दर्य 
और दृढ़ वक्ष वाले राजसी ऐश्वर्थयुक्त स्वस्थ राजा दुष्यन्त ही, जब उस रम्य वाता- 
वरण में अकस्मात्‌ शकुन्तला की नजर पड़ते हैं, तो उसके रति भाव के आलम्बन 





१. चन्द्रकिशोर जेन : कानून (एकांकी एकावली संग्रह हिन्दी भवन द्वारा प्रकाशित, ए० १७३ ) 

बनते हैं । हो सकता हे कि गली-बाजार में बहुत-सी नारियों के बीच नजर आने वाली 
शकुन्तला आलम्बन न बनती और इसी प्रकार अन्य साधारण वेश में फटे-हाल दुष्यन्त 
शकुन्तला के लिए आलम्बन न बनता । इससे स्पष्ट है कि आलम्त्रन की अवतारणा में 
कवि के लिए यह आवश्यक है कि वह साथ ही उसका उद्दीपनकारी पक्ष प्रस्तुत करे, 
अर्थात्‌ आलम्बन को पुष्ट, सवंग्राद्य और योग्य बनाये । निश्चय ही आलम्बनत्व की 
प्रतिष्ठा में केवल शकुन्तला और दुष्यन्त पर्याप्त नहीं हैं, दोनों की परिस्थितियां, 
प्रवृत्तियाँ, गुण, वेशभूषा, वातावरण आदि-आदि सब अपेक्षित हे, और सव मिलकर 
उनको योग्य और पृष्ट आलम्बन बनाते हैं । अत: आलम्बन के साथ उद्दीपन भी लगा 
ही रहता है । फिर भी रस-प्रक्रिया को समझने के लिए हम उनकी पृथक्‌-पृथक्‌ गणना 
करते हैं । 

ऊपर हमने कहा कि पाठक के रति स्थायीभाव के दुष्यन्त-शकुन्तला 
दोनों आलम्वन हैं। इसका कारण श्वृंगार रस का उभय पक्षीय होना है, अर्थात्‌ 
दुष्यन्त और शकुन्तला दोनों आश्रय हैं और दोनों आलम्बन, इसी से दोनों 
हमारे भी आलम्बन हैं । कुछ विद्वान्‌ काव्य-आश्रय को भी आलम्बन मानते हैं । डॉ० 
आनन्दप्रकाश दीक्षित ने भी कुछ प्राचीन आचार्यो (साहित्यकौमुदीकार) के आधार 
पर अपने थीसिस में कहा है--आलम्बन-विभाव के दो भेद होते हैं--(१) विषय 
तथा (२) आश्रय । रत्यादि भावों के जाग्रत होने में कारण-स्वरूप विभाव ही विषय 
अथवा आलम्बन-विभाव कहलाते हैं, क्योंकि इन्हें ही अवलम्बन करके स्थायी भाव 
जाग्रत होता है । जिस व्यक्ति में ये स्थायी भाव जाग्रत होते हैं, वह उनका आश्रय- 
भूत होने से आश्रय कहलाता है । अभिप्राय यह है कि आश्रय, विषय तथा उद्दीपक 
सामग्री तीनों ही विभाव के अन्तर्गत परिगणित होते हैं, तथापि इनमें से अन्तिम दो 
ही कारण-स्वरूप होते हैं और पहला उनके द्वारा उद्दीपित भावों का आधार 
होता है ।* 

इस सम्बन्ध में हमारा मत हे कि रस का आश्रेय पाठक या सहृदय अथवा 
कवि ही होता है, काव्यगत “व्यक्ति! को रस या स्थायीभाव का आश्रय मानना भ्रांति- 
पूर्ण ही है। वास्तव में काव्यगत आश्रय को सब अवस्थाओं में रसानुभूति या स्थायी- 
भाव-अनुभूति नहीं होती । माता शेव्या को जिस शोक की अनुभूति होती है वह 
स्थायी भाव-अनुभूति या रसानुभूति नहीं कही जा सकती । वह लौकिक भावानुभूति 
है । स्थायीभाव-अनुभूति काव्यगत आश्रय को तभी होगी, जबकि वह व्यक्तिगत स्वार्थ- 
सम्बन्धों से ऊपर उठकर भावों का अनुभव करेगा, जेसे उत्साह का आश्रय स्थायोभाव 
साहसपूर्ण-उत्साह का अनुभव करता है । दया-वीर, कमं-वीर, युद्ध वीर आदि सब 


१. डा० थानन्द प्रकाश दीक्षित : “रस सिद्धान्तःस्वरूप-विश्लेषण' (प्रथम संस्करण), ए० १८-१६ | 

वीररसानुभूति के आश्रय होते हैं। रस के अनिवार्य आश्रय तो कवि और पाठक या 
दर्शक ही हैं। काव्यगत आश्रय और नाटक में नट येतो बैकल्पिक आश्रय ही 
होते हैं । 

अव इस बात पर विचार करते हैं कि क्या आश्रय को आलम्बन माना जा 
सकता है । रस-अनुभूति का विश्लेषण सहृदथ की हृष्टि से होना चाहिए । हम देखते 
हैं कि हमारे आचायों ने सहृदय सामाजिक को आश्रय मानकर बहुत कम विवेचन 
किया है । डा० दीक्षित भी पता नहीं, सहृदय का ध्यान छोड़कर, काव्यगत आश्रय 
को आलम्बन-पक्ष में केसे घसीट लाए ? रस-प्रक्रिया में हम (पाठक या दर्शंक) 
काव्यगत आलम्वन को देखकर या पढ़कर ही अपने हृदय में भाव को उदित 
पाते हैं । काव्यगत आश्रय का आधार भी आलम्वन ही होता है । अतः जब आश्रय 
से पूर्व ही भाव जाग्रत हो गथा, तो फिर आश्रय भावोद्बोध का कारण केसे हो 
सकता है ? 

पुत्रःशोक में रोती हुई शेव्या, प्रणय-याचना करने वाला दुष्यन्त, दुराचार 
या दुराचारी की भर्त्सना करने वाला व्यक्ति सब हमारे मन में क्रमशः शोक, रति 
और घृणा स्थायी भाव को उद्दीप्त ही करेंगे। अतः इस हृष्टि से काव्यगत आश्रय 
आलम्बन नहीं, उद्दीपन ही ठहरता है । आलम्बन का अर्थ कारण, आधार, निमित्त 
या पात्र है अर्थात्‌ जसे घृणा का आलम्बन हमारी घृणा का पात्र बनता है, वैसे 
घृणा का आश्रय हमारी घृणा का पात्र नहीं बन सकता, वह अपनी घृणा की व्यंजना 
से हमारी पूवं-जागृत घृणा को ही तीव्र करेगा । अतः काव्यगत आश्रय को भावोदृबोध 
का कारण मानना उचित नहीं है । आश्रय से पूर्वं आलम्बन ही हमारी अनुभूति को 
जगा देता है । 

आश्चर्यं की वात है कि आश्रय को विभावपक्ष में ले लेने पर भी विद्वानों 
ने आश्रय की चेष्टाओं अर्थात्‌ अनुभावों को उद्दीपक मानकर विभाव-पक्ष में सम्मि- 
लित नहीं किया ? सहृदय की हृष्टि से विचारने पर हमें अनुभाव को भी उद्दीपन के 
अन्तर्गत स्वीकार करना चाहिए, क्योंकि काव्यगत आश्रय की चेष्टाएँ (अनुभाव) 
हमारे स्थायीभाव को रस-रूप में उद्दीप्त करने में ही सहायक होती हैं । इसी प्रकार 
संचारी भाव भी रस को पुष्ट करने के कारण 'उद्दीपन' ही है । अतः रस-सामग्री के 
दो ही भेद हो सकते हुँ-आलम्बन और उद्दीपन । आलम्बन में केवल कारण और 
पात्रता की बात रहेगी, रस की अन्य सब सामग्री-आलम्बनगत बाह्य एवं आंतरिक 
परिस्थितियां तथा वातावरण, आश्रय और उसके अनुभाव और संचारी भाव आदि 
सब--उद्दीपन-अन्तर्गत रखी जानी चाहिए । 

काव्य में जहाँ काव्यगत आश्रय नहीं होता या आश्रय से हमारा तादात्म्य 
नहीं होता, वहाँ काव्यगत या काव्य-आश्रयगत अनुभाव भी नहों होंगे । ऐसे स्थलों 

पर या जहाँ-कहीं कवि अपनी प्रतिक्रिया प्रकट करता है, जसे अपने उपन्यासो में 
कहीं-कहीं प्रेमचन्द अपनी टिप्पणियाँ बीच-बीच में देते जाते हैं, तो वहाँ कवि के 
उद्गार ही अनुभाव होंगे, क्योंकि कवि की वे प्रतिक्रियात्मक टिप्पणियाँ आश्रय के 
ही प्रतिक्रियात्मक अनुभाव हैं । काव्य में जहाँ कवि की टिप्पणियाँ या कवि-आश्रय 
के भी अनुभाव नहीं होते वहाँ काव्यगत अनुभावों का तो अभाव ही होगा, हाँ, सहृदय 
के अनुभावों की कल्पना हो सकती है। रसानुभूत्ति की दशा में सहृदय को जो चेष्टाएँ 
या प्रतिक्रियात्मक शारीरिक उपलक्षण होंगे, जेसे करुण हृश्य को देखकर या पढ़कर 
आँसू निकलना, हर्ष में तालियाँ बजाना, घृणा में 'शी: शीः', 'थू--थू्‌” करना आदि, 
तो ये भी अनुभाव ही होंगे, पर इन अनुभावों के उद्दीपन होने का प्रश्न ही नहीं 
उठता । ये सहृदय की रसानुभूति के ही प्रतीक हैं, जो रस-चवंण की ही दशा है । 
इस सम्पूर्ण रस-प्रक्रिया और रस के उपर्युक्त अवयवों के सम्वन्ध में अपनी धारणा 
हम एक उदाहरण से स्पष्ट करते हैं । सुदर्शन जी की 'अठन्नी का चोर' कहानी में 
निदेयी तथा रिशवतखोर इंजिनियर साहब, सजा देने वाले रिशवतखोर जज साहिब 
और सिपाही आदि हमारी घृणा के पात्र बनते हैं । गरीब रसीला इंजिनियर साहब 
का नौकर है, जो उनके भरे-घर में पूरी ईमानदारी से काम करता है। एक दिन 
विवशतावश वह एक अठन्नी उठा लेता है। पता लगने पर इंजिनियर साहब उसे 
बुरा-भला ही नहीं कहते, उसे बड़ी बुरी तरह निर्देयतापू्वक मारते हैं। यही नहीं, वे 
उसे पुलिस के हवाले करते हैं। रसीला को वेपूछ छः महीने की सज़ा रिशवतखोर 
शेख साहय देते हैं-अपने न्याय के नाम पर । तब लेखक की उक्ति देखिये--'यह 
दुतिया न्यायपुरी नहीं, अंघेर-नगरी है | चोर मालिक गिरफ्तार कराता है, चोर 
सिपाही गिरफ्तार करता है, चोर हाकिम सजा देता है । गरीब चोर इसलिए है कि 
उसका अपराध (?) प्रकट हो गया, परन्तु उन सभ्य चोरों को, उन असली डाकुओं 
को, जो अपने-अपने घरों में बैठकर आराम से दूसरों का धन हृथियाते हैं, कोई नहीं 
पूछता । 

रसीला का मित्र रमजान, जो शेख जज साहब का नौकर है, रसीला की 
सजा सुनकर घर पहुँचा । इस समय उसका चेहरा निराशा की सजीव मूर्ति था । एक 
दासी ने पूछा--“क्यों रमजान, रसीला को क्या हुआ ?” 

“छः महीने की केद का हुक्म हुआ है" । 

दासी ने घृणा से कहा--“बहुत अच्छा हुआ । कम्बख्त इसी लायक था । 
यह इन्साफ है ।'' 

t 'नही, तुम गलती पर हो । यह इन्साफ नहीं, अंधेर नु FE 

दासी ने समझने का यत्न किया, पर समझ न सकी कि रमजान का क्या 
मतलब है ? लेखक की अंतिम पंक्तियाँ देखिए--“रात के समय, जब एक हजार, 
पाँच सौ और पाँच रुपए के चोर (जज शेख, इंजिनियर और क्लक- सिपाही आदि) 

अपने मकानों में गुदगुदे बिस्तरों पर शांति की नींद सो रहे थे, अठन्नी का चोर जेल 
की तंग और अंधेरी कोठरी में वन्द था और अपने आप को दूसरे दिन की यातनाओं 
के लिए तैयार कर रहा था ।” 

उपर्युक्त प्रसंग से स्पष्ट है कि इसमें घृणा या जुगुप्सा स्थायी भाव है । 
इ जिनियर साहब प्रमुख रूप से तथा जज साहब, पुलिस-कर्मचारीआदि गौण-रूप से 
घृणा के पात्र हैं ये ही घृणा के विषय अर्थात्‌ घृणा-पात्र-रूप में आलम्बन हैं । रमजान 
काव्यगत आश्रय है। कवि-आश्रय भी स्पष्ट है। बेचारे रसीला को डांटने वाले 
इ जिनियर साहब घृणा-पात्र (आलम्बन) हैं । जब वे बुरी तरह मारते हैं, तो हमारी 
घृणा को तीव्रता से जगाते हैं, उसे पुलिस से पफड़बा कर सज़ा दिलवाते हैं, तो हमारी 
घृणा को और भी उद्दीप्त करते हैं। अतः आलम्बन (पात्र) के ये कृत्य उद्दीपन- 
विभाव हैं । यह घृणा-विषयगत विभाव-पक्ष हुआ । काव्यगत आश्रय रमजान को 
जब हम मुँह लटकाये हुए, निराशा से भरा देखते हैं, और घृणा-पूर्व॑क दासी से कहते 
सुनते हैं कि नहीं, यह इन्साफ नहीं, अंधेर है, तो हमारी घृणा को इससे तुष्टि तथा 
पुष्टि ही मिलती है । अतः यह उद्दीपन-सामग्री ही है आश्रय और उसकी चेष्टएं 
उद्दीपन ही बनती हैं । यहाँ रमजान का वाचिक अनुभाव तथा शोकपुणं मुद्रा ही उद्दी- 
पन अनुभाव है। कवि-आश्रय के अनुभाव भी उनकी उक्तियों में व्यक्त फटकार से 
स्पष्ट हूँ । ये उद्गार भी भावोद्दीप्ति के ही कारण बनते हैं। अतः उहीपन-अन्तर्गत 
ही आयेंगे । इस उद्धरण में निराशा, शोक, क्षोभ आदि संचारी भाव भी स्पष्ट हैं 
और वे घृणा को ही पुष्ट या उद्दीप्त करते हैं दासी ने जो रसीला के प्रति घृणा प्रकट 
की है, उस घुणा से हमारा तादात्म्य नहीं होता, उलटा उसका कथन हमारी अरुचि 
का विषय बनता है । हमारा मन भी रमजान की तरह उसका विरोध करना 
चाहता है । वह आलम्म्रन-पक्ष की है । अतः काव्य में आलम्बन-पक्ष का पात्र भी 
आलम्बन ही बन जाता है, और उसके गुण या चेष्टाएँ अथवा अन्तर-बाह्य परि- 
स्थितियाँ भी आलम्बन की परिस्थितियों की तरह उद्दीपन मानी जानी चाहिएँ । यहाँ 
दासी ने हल्का-सा आलम्बन-पक्ष सिया है, अतः उसके प्रति हमारी हल्की-सी घृणा 
ही जगती है, जो आलम्बन के प्रति जाग्रत और उद्दीप्त घुणा-भाव को और तीव्र 
करती है । 

ऊपर के विवेचन से स्पष्ट हुआ कि काव्यानुभूति में आलम्बन-पक्ष के अति- 
रिक्त सब रस-सामग्री उद्दीपन ही होती है । हाँ, इस उद्दीपन के कई रूप होंगे-- 
१. उद्दीपन-विभाव-पक्ष, २. उद्दीपन-अनुभाव पक्ष और ३. उद्दीपक संचारी भाव | 
इनके फिर और भेदोपभेद हो सकते हैं । उद्दीपन विभाव बाह्य वातारण और आन्त- 
रिक गुण-अवगुण आदि दो भागों में वाँटा जा सकता है। उद्दीपन-अनुभाव भी दो 
रूपों में प्रकट होता है, एक काव्यगत आश्रय के अनुभाव । दूसरे, कवि के अनुभाव । 
इस प्रकार रस के अवयवों की तालिका इस प्रकार होगी-- 

अनुभाव 
| भाव 
| | 
काव्यगत आश्रय कवि 
के अनुभाव के 
अनुभावं 
७३. 
आलम्बन-पक्ष से 
सम्बन्धित आंतरिक 
परिस्थितियाँ 
(विभाव-पक्ष घ) 


अब उद्दीपन-विभाव पर विचार करें । शारदातनय ने प्रत्येक रस की विशिष्टता 
के आधार पर उद्दीपन-विभावों के ये भेद बताए हैं--१. श्वगार रस के उत्कर्षकारक 
आह्वादक ललित विभाव, २. हासोत्पादक ललिताभास, ३. वीर रस के उत्कर्ष कारक 
स्थिर, ४. ऐश्वर्यपूर्ण अद्भुत चित्र विभाव, ५. करुण रस के रुक्ष, ६. रोद्र के खर, 
७. बीभत्स के निन्दित और ८. भयानक के विकृत विभाव ।* 

यद्यपि सब रसों के बारे में शारदातनय का यह विभाजन व्यापक, सूक्ष्म एवं 
स्पष्ट नहीं माना जा सकता, तथापि हम अन्य रसों की बात छोड़ यहाँ केवल बीभत्स 
रस की दृष्टि से विचार करते हुए पाते हैं कि निन्दित आकृति-प्रकृति, निन्दित 
चेष्टाओं तथा निन्दित आचार-विचार वाले व्यक्तियों को बीभत्स रस के आलम्बन 
मानकर और उनकी निन्दित चेष्टाओं को उद्दीपन-विभाव बताकर- निन्दापूफ्रे सामग्री 
को विभाव-पक्ष बताकर- शारदातनय ने पूर्वं आचार्यो की भ्रांति को कुछ दूर करने 
का स्तुत्य प्रयत्न किया है । 

जैसाकि ऊपर कह चुके हें, उद्दीपन-विभाव के अन्तर्गत आलम्बन की चेष्टाएँ, 

तथा देश-काल-वातावरण आदि ही विशेष रूप से आते हैं । प्राचीन आचार्यो ने 
अपनी स्थूल रक्त-मांस वाली धारणा के कारण दुगंन्धमय मांसादि में कीड़े पड़ने आदि 
को ही बीभत्स रस का उद्दीपन-विभात्र कहा है ।* परन्तु हमें आचार्यो की यह धारणा 
अमान्य है । बीमत्स रस के मानसिक स्थायीभाव का उद्दीपन भी केवल स्थूल नहीं माना 
जा सकता । कीड़े-पड़ी वस्तुएं लौकिक घिन का ही विषय होती हैं । वारतव में बीभत्स 
रस के आलम्बन अर्थात्‌ दुराचारी, दुष्ट दुगु णी व्यक्तियों के दुगु ण, दुराचार और बीभत्स 
चेष्टाए ही उसके अन्तरंग उद्दीपन-विभाव होंगे । बीभत्स रस में जो कारण उसका 
आलम्बनत्व बनाते हैं, उन्हीं की अधिक मात्रा उद्दीपन सिद्ध होती है, जैसे यदि कोई 
व्यभिचारी किसी अबला पर बलात्कार करता है, तो उसका आलम्बनत्व यद्यपि पुष्ट 
है, तो भी यदि वह अपनी कामवण्सना की पूर्ति में इतना निर्दय हो जाता है कि वह 
उस अबला को जान से ही मार डालता है, तो उसके इस और दुष्कृत्य से हमारी 
घृणा और भी उद्दीप्त होगी । दुष्कृत्यो की जितनी मात्रा बढ़ती जायगी, हमारी घृणा 
भी उतनी ही उद्दीपित होती जायेगी । इस अन्तरंग उद्दीपन-विभाव के अतिरिक्ति 
बाह्य उद्दीपन-विभाव भी उद्दीपन में सहायक होते हैं। ये बाह्य उद्दीपन अन्तरंग 
विभाव के आधार बिना अपने में स्वयं घृणा का विषय या उद्दीपन नहीं बन सकते । 
ये भी कई रूपों में प्रकट होते हैं-१. आलम्बन की आर्क्ृति, वेशभूषा आदि की 
विद्रपता, जैसे, त्रिद्रप चेहरा, गंदे कपड़े आदि, २. वाह्य वातावरण, जेसे दुगन्धपूणं 
स्थान, वस्तु आदि । एक उदाहरण से स्पष्ट करें । एक विलासी व्यभिचारी व्यक्ति 
के कमरे में एक कवि जाता है । वहाँ वहं उक्त व्यक्ति को शराव में गुच तथा विला- 
सिता में मग्न देखता है । कवि की उसके प्रति घृणा उद्दीप्त होती है। यदि कवि को 
पता चलता है कि उस पिशाच ने एक भोली-भाली लड़की को कंद कर रखा है तो कवि 
की घृणा इस अन्तरंग उद्दीपन-विभाव से और भी उद्दीप्त होगी । उस कमरे में टंगे 
नारियों के नग्न-चित्र, उस विलासी की विकृत आकृति तथा शराब आदि की बदबू 
बाह्य उद्दीपन-विभाव होंगे और ये भी उसके प्रति कवि की घृणा को वढ़ायेंगे। इन 
नंगे चित्रों तथा विकृत आकृति आदि का सम्बन्ध भी अन्तरंग उद्दीपन-विभाव से 
स्पष्ट है । जिस प्रकार आह्वादक प्राकृतिक दृश्य तटस्थ रूप में आलम्बन बन सकते 
हैं, और प्रकृति का तटस्थ आलम्बनगत चित्रण आह्वादक होने के कारण रसानुभूति 
का विषय बन जाता है, उसमें आकर्षण रहता है, उस प्रकार विकृत भोंडे दुर्गन्धयुक्त 
बीभत्स दृश्य अपने तटस्थ रूप में आह्वादक नहीं हो सकते । ये स्वतन्त्र आलम्बनत्व 


१. उद्दीपन विभावास्ते रसमुद्दीपयन्ति ये ॥१३१॥ 
तेच-— | 
आलम्बनस्य चेष्टाद्या देशकालादथस्तथा । --हिन्दी साहित्यदर्पण, प० १६६ 

२. “तत्रेव क्रमिपाताबमुद्दीपनमुदाह्॒तम्‌/” ॥२४०॥ वही १० २६१ । | 

नहीं प्राप्त कर सकते, यह हम पहले भी कह चुके हैं। जो विद्वान्‌ तटस्थ वातावरण 
को भी उद्दीपन मानते हैं, वे केवल श्रुगार रस की इष्टि से विचार करते हैं । डा० 
आनन्द प्रकाश दीक्षित का कथन है कि इन (उद्दीपन) के क्रमशः चार भेद बताये गए 
हैं: १. आलम्बन के गुण, २. उसकी चेष्टाएँ, ३. उसका अलंकरण तथा ४. तटस्थ। 
आलम्बन के गुणों में रूप-यौवन, चेष्टाओं में हाव-भावादि, अलंकरण में नूपुर तथा 
अंगराग आदि का धारण करना तथा तटस्थ के अन्तर्गत चन्द्र, मलयानिल आदि आते 
हैं । ध्यान देने से प्रतीत होगा कि इनमें आरम्भ के तीन आलम्बन से अविच्छिन्न हैं 
ओर अंतिम वातावरण अथवा प्रकृति स्वयं है। *'जब इनका (प्रकृति का) वर्णन वाता- 
वरण-सापेक्ष-रूप में होता है तब ये उद्दीपन कहलाने लगते हैं और जब इनका वर्णन 
निरपेक्ष दृष्टि से केवल इन्हीं का रूप दिखाने के लिए किया जाता है, तब यह 
भालम्त्रन का रूप धारण कर लेते हैं ।'"'अतएव तटस्थ कहे जाने वाले उद्दीपनों को 
भी आलम्बन के रूप में प्रस्तुत और ग्रहण किया जा सकता है ।'' 

हमारा नम्र निवेदन है कि उद्दीपन-रूप में प्रस्तुत प्रकृति-चित्रण भी आलम्ब्रन 
से अविच्छिन्न ही होता है । उस सूरत में वह तटस्थ कहाँ रह जाता है ? और जब 
निरपेक्ष दृष्टि से प्रकृति का ही रूप दिखाने के लिए तटस्थ चित्रण होता है, तो वह 
स्वयं स्वतन्त्र आलम्बन होने से उद्दीपन विभाव नहीं रहता । अतः तटस्थ प्रकृति- 
चित्रण या वातावरण-वणन उद्दीपन नहीं माना जा सकता । 

थे | अन्नुमाव-उद्दीपन 


भरत मुनि ने अनुभाव की व्याख्या करते हुए कहा है कि अनुभाव अभिनयगत 
ऐसी आंगिक, वाचिक, सात्त्विक चेष्टाओं को कहते है, जो आश्रय के उद्बुद्ध भाव को 
बाह्य रूप से प्रकाशित करती हैं, और सहृदय को स्थायीभाव का भावन कराती 
हैं ।! साहित्यदर्पणकार ने अनुभाव का स्वरूप इस प्रकार प्रकट किया है--“उन- 
उन कारणों से हृदय में उद्बुद्ध रत्यादि भावों को बाहर प्रकाशित करने वाले अंगादि 
व्यापारों का नाम अनुभाव है । लोक-जीवन में तो ये अंगादि-व्यापार (रत्यादि भावों 
के) 'कार्य' समझे जाते हैं किन्तु काव्य-नाट्य के क्षेत्र में इन्हें 'अनुभाव' कहा 
जाता है ।”२ 

व्युत्पत्त्यार्थ के अनुसार “अनु पश्चात्‌ भावः उत्पत्ति येषाम्‌', अथवा “अनु 
पश्चात्‌ भावोयस्य सोऽनुभावः ।' स्थायी भाव के जाग्रत होने के पश्चात्‌ उत्पन्न होने 
के कारण इन्हें कार्य-रूप या परिणाम-रूप माना जाता है । फिन्तु सहृदय में भाव 
का साक्षात्कार कराने की दृष्टि से ये कारण-रूप माने जाते हैं । 


१. '“अनुभाव्यते$नेन वागंगसत्त्वकतो$भिनयः इति अनुभावः । 

वागंगाभिनयेनेह यतस्त्वर्था5नुभाव्यते । 

वागंगोपांगसंयुक्तरत्वनुभावस्ततः स्मृतः ॥ 

—नाट्यशास्त्र (चौखम्भा) ७५ 
२. “उद्बुद्धं कारणैः स्वेः स्वेवेहिभावं प्रकारायन्‌ ॥१३२॥ 
लोके यः कार्यरूपः सोऽनुभावः काव्यनाऱ्ययोः | 
--द्वि० साहित्यदर्पण, ए्‌० २०० | 
१६७ 

अनुभाव के सम्बन्ध में दो बातों का स्पष्टीकरण ज़रूरी है। एक तो यह 
कि अनुभाव आश्रय के ही होते हैं, और उसी काव्यगत आश्रय के होते हैं, जिससे 
हमारा तादात्म्य हो जाता है। अतः साधारणीकरण के कारण ये अलौकिक या 
उदात्त रूप में ही अनुभूति का विषय बनते हैं । साहित्यदर्पणकार के उपयु क्त लक्षण 
से यह तथ्य स्पष्ट नहीं होता । क्रोधभाद का बाह्य प्रकाशन तो रावण का अभिनय 
या उसको चेष्टायें भी करती हैं, पर वे अनुभाव नहीं मानी जा सकतीं । 

दूसरे, काव्यगत अनुभाव कार्य या परिणाम नहीं माने जा सकते । केवल 
सहृदय पाठक या दर्शक का पढ़ते हुए या देखते हुए रोना, हँसना, तालियाँ 
बजाना आदि अनुभाव ही परिणाम या कार्य माने जा सकते हैं । पर इनकी काव्यगत 
सत्ता होती ही नहीं । हमने कवि-आश्रय के अनुभावों का भी ऊपर उल्लेख किया है। 
कवि के व्यक्त अनुभाव अवश्य कवि की रसानुभूति का परिणाम या कायं हैं, पर वे 
सहृदय या सामाजिक के लिए कार्य नहीं हैं, उद्दीपन-रूप कारण ही हैं। उनसे भी 
सहृदय की भावानुभूति तीब्र होती है । अतः वास्तव में काव्यगत अनुभाव उद्दीपन- 
रूप कारण ही हैं, कार्य नहीं । काव्यगत आश्रय के लिए ये लौकिक होने से भाव के कार्य 
ही हैं, स्थायी भाव के अनुभाव नहीं । 
अनुभाव के भेद 

भरत मुनि ने 'वागंगसत्त्व' अर्थात्‌ वाचिक, आंगिक तथा सात्त्विक अनुभाव-- 
ये तीन भेद अनुभाव के बताए थे । भानुदत्त आदि ने अपना पृथक्‌ नामकरण किया-- 
कायिक, मानसिक, आहारय तथा सात्त्विक । शारदातनय ने अपने चार भेदों का नामकरण 
यह किया--(१) चित्तारंभक अनुभाव, (२) गात्रारंभक, (३) वागारंभक तथा (४) 
बुद्ध यारंभक अनुभाव । हमारे आचार्यो ने अधिकतर केवल श्रृङ्गार के आधार पर ही 
इनकी विस्तृत विवेचना की है । नायिकाओं के स्त्रभावज, ग्रंगज और अयत्नज अलं- 
कारों, तथा पुरुषगात्रारंभक आदि सब की अवतारणा श्रृङ्गार रस की दृष्टि से ही की 
गई है । वीभत्स रस के अनुभावों पर तो विशेष विचार हुआ ही नहीं । शास्त्रकारों ने 
बीभत्स रस के अनुभाव निष्डीवन (थूकना), आस्यवलन (मुंह फेरना), नेत्रसंकोचन 
(आँखें बन्द करना) आदि ही बताये हैं ।१ परन्तु ये केवल कुछ सीमित आंगिक 
अनुभाव ही हैं। आचार्यो के स्थूल आलम्बन-दर्शन से ही ये सीमित अतुभात्र 
प्रकट हुए हैं। हम नीचे वीभत्स रस के भिन्न-भिन्न अनुभावों का संक्षिप्त उल्लेख 
करते हैं--- 
(१) वाचिक अनुभाव: आश्रय की वाणी से जो कुछ व्यक्त होता है, वह 
वाचिक अनुभाव कहलाता है। वाचिक अनुभाव के जो आलाप, विलाप, संलाप, 
प्रलाप, अनुलाप, अपलाप, संदेश, अतिदेश, निर्देश, उपदेश और अपदेश नाम से ११ 


१. साहित्यदर्पण, १० २६१ । 

भेद आचार्यों ने किये हैं, वे प्रायः सब अपने-अपने ढंग पर बीभत्स रस में भी स्थान 
पा सकते हैं, जैसे घृणित वस्तु या व्यक्तिका जिकर आलाप-संलाप, उसके घुणित- 
निदित कार्यो पर दुःख के उद्गार निकालना विलाप, घृणा-जन्य दुःख के कारण 
अटपटी बातें करना प्रलाप, वार-वार निदासूचक कथन अनुलाप, किसी के घृणित, 
निदित कार्यो या प्रद्धत्तियों की दूसरे के पास सूचना भेजना संदेश, निदित बातों तथा 
कार्यो से वर्जित करने के लिए निदा-पात्र को उपदेश देना उपदेश, “छिः छिः,” “शी 
शीः” द्वारा घृणा व्यंजित करना निदेश आदि । बल्कि इनके अतिरिक्त और भी कुछ 
वाचिक अनुभाव बीभत्स रस में स्पष्ट हृष्टिगोचर होते हैं । धिक्कार, फटकार, 
अपशब्द (गाली देना), अभिशप्त करना (वाल्मीकि के अभिशाप में यह स्पष्ट है), 
व्याज-स्तुति, व्यंगोक्ति आदि कुछ प्रमुख वाचिक अनुभाव साहित्य-रचनाओं में प्रचु- 
रता से मिलते हैं, यह आगे प्रस्तुत किये गए वीभत्स रस के अनेक उदाहरणों से 
स्पष्ट है । 

(२) आंगिक अनुभाव: यद्यपि वाणी भी शरीर का ही अंग है और इस दृष्टि 
से वाचिक अनुभाव भी आंगिक ही हैं, पर वाणी के रूप में प्रकट हुए अनुभाव, सात्त्विक 
अनुभावों की तरह, शरीर की स्थूल चेष्टाओं की अपेक्षा सूक्ष्म अनुभाव होते हैं, अतः 

इन्हें पृथक्‌ गिनना ही उचित है । छुणा-पात्र के प्रति घृणा उत्पन्न होने पर आश्रय की 
चेष्टायें, जैसे दूर हटना, भागना, रोकने के लिए हाथ उठाना, नाक-भौं चढ़ाना, नाक 

बन्द करना, कान पर हाथ रखना, आँखें मुंदना, आँखें फेर लेना, ठोकर मारना, 
थूकना, धकेलना, घृणित वस्तुओं को नष्ट करना--जँसे शराब के घड़े तोड़ना, प्याले 
फोड़ना, भट्टी को नष्ट कर देना, सामाजिक कुरीतियों को समाप्त करने के लिए भाग- 
दौड़ आदि अनेक रूपों में बीभत्स रस के शारीरिक अनुभाव प्रकट हो सकते हैं । 

(३) आहार्यं तथा बौद्धिक अनुभाव : वीभत्स रस में भी श्ङ्गार की तरह 
आहार्यं अनुभावों की पूरी सम्भावना है, जैसे किसी णित स्थान के बन्दी वातावरण 
से निकल भागने के लिए कोई आश्रय वेश बदल सकता है, उसका यह कार्य आहार्य 
अनुभाव ही कहलाएगा । इसी प्रकार यदि कोई 'ख्रेवासदन' की सुमन-जेसी वेश्या 
अपने पेशे से नफरत हो जाने के कारण अपने प्रशंसकों के आने के समय जान-बूझ कर 
मँले-कुचैले कपड़े पहन ले, मैला वेश बना ले, तो उसका यह व्यवहार भी आहायं अनु- 
भाव का प्रतीक होगा । ऐसे अनुभावों को शारदातनय ने बुद्धयारंभक अनुभाव कहा 
है, जो उचित ही है । इनके आयोजन में आश्रय को बुद्धि-प्रयोग की विशेष आवश्यकता 
होती है । अतः रीति, वृत्ति तथा प्रवृत्तियों के रूप में बुद्ध यारम्भानुभाव भी बीभत्स 
रस में प्रकट हो सकते हैं, जैसे यदि कोई समाज-सुधारक सामाजिक कुरीतियों या 
 रूढ़ परम्पराओं को बदलने की योजना बताता है, अथवा पुरानी घृणित रीतियों के 
स्थान पर नई रीति अपनाता है तो उसका व्यापार बौद्धिक ही कहा जायगा । दहेज 
जैसी घृणित प्रथाओं के प्रतिकार में विधेयक बताना आदि भी ऐसे ही अनुभाव हैं । 


१७० रस-सिद्धान्त और बीभत्स रस का शास्त्रीय विवेचन 


(४) मानसिक अनुभाव : सात्त्विक अनुभावों को मानसिक अनुभाव कहना ही 
हम उचित समझते हें । इनकी शारीरिक प्रतिक्रिया अत्यन्त सूक्ष्म होती है, इसी से 
शारीरिक या आंगिक अनुभावों से इन्हें पृथक गिना जाता है । इनके प्रकट होने में 
मानस का अधिक प्रभाव रहता है । ये सात्त्विक अनुभाव आठ बताए जाते हैं--- 
१. स्तंभ, २. स्वेद, ३. रोमांच, ४. स्वर-भंग, ५. वेपथु, ६. वेवण्य, ७. अश्रु और 
८. प्रलय । आचार्यो ने इन्हें 'सात्त्कि भाव' की संज्ञा दी है । प्रश्न उठता है कि 
इन्हें अनुभाव के स्थान पर “भाव” क्‍यों कहा जाता है ? बया ये भाव हैं ? भरतनाट्य- 
शास्त्र में ४९ भावों की गणना में इन्हें भी भावही माना गया है । भरत मुनि का मत 
है कि मन की समाहित अवस्था में ही ये प्रकट होते हें । इसलिए मानसिक सत्त्वोद्रेक 
के कारण इन्हें साक्त्वक भाव कहा गया है । परन्तु हम समझते हैं कि बिना मानसिक 
प्रतिक्रिया के, बिना सत्त्वोद्रेक के तो कोई अनुभाव अनुभाव्य होता ही नहीं । मन की 
प्रतिक्रिया से ही सब अनुभाव प्रकट होते हैं । इन्हें ही भाव की संज्ञा क्यों दी जाय ? 
भाव मन की प्रवृत्त्यात्मक दशा को कहते हैं, पर ये स्तंभादि मन की दशा नहीं, उसके 
उपलक्षण-मात्र हैं। अतः इन्हें भाव नहीं माना जा सकता । 

यदि सात्त्विक शब्द की दृष्टि से देखें, भाव और अनुभाव के 'सात्त्विक' विशे- 
षण पर विचार करें, तो भी यही कहना पड़ता है कि सभी भाव और अनुनाव सहृदय 
को सत्त्वोद्रेक की दशा में---अलौकिक रूप में ही अनुभाव्य होते हैं । अतः इन्हें सात्त्विक 
अनुभाव कहना भौ भ्रान्तिपूर्णं है । प्र गारप्रकाशकार भोजराज ने इन्हें बाह्य व्यभि- 
चारी ही बताया । भानुदत्त ने तो स्पष्ट शब्दों में इन्हें भाव मानने की बात का 
विरोध किया है। उनका कथन है कि 'सत्त्व” शब्द प्राणी-वाचक होने से सत्त्व से 
अभिप्राय शरीर है । जीवशरीर के धर्म ही सात्त्विक कहलाते हैं । शरीर-भाव या 
शरी र-धमं होने के कारण ही इन्हें सात्त्विक भाव कह दिया जाता है, वस्तुतः आन्त- 
रिक भाव स्थायी और व्यभिचारी भाव ही हैं, ये शरीर-धर्म या सात्त्विक नहीं |” 
थे शरीरम अत्यन्त सुक्ष्म हैं, अत: इन्हें आश्रय की स्थूल चेष्टाओं से पृथक्‌ अवश्य 
माना गया है । भानुदत्त ने अन्य शारीरिक चेष्टाओं को 'चेष्टा' तथा इन 'सात्त्विकों' 
को “विकार' संज्ञा देना उचित माना है । ये स्तंभ, अश्रु आदि प्रयत्नपुर्वक प्रकट नहीं 
हो सकते । अर्थात्‌ आन्तरिक या मानसिक सम्बन्ध अधिक होने से ही इन्हें पृथक्‌ 
माना जा सकता है । ये हैं अनुभाव ही । अतः इन्हें मानसिक या सूक्ष्म अनुभाव कहना 
अधिक संगत है । 





१. “स॒त्त्वशब्दस्थ प्राणिवाचकत्वादत्र सत्त्वं जीवशरीरम्‌ । तस्यघर्माः सात्त्विकाः । 
इत्थंच शरीरभावाः स्तंभादयः साच्चिकभावा इत्यमिधीयतै । स्थायिनो व्यभिचारिणश्च 


भावा अन्तरतया न शरीरधर्मा इति । ह 
-रसतरंगिणी, पू० ५८। 






अनुभाव-उद्दीपत १७१ 


साहित्यद्पणकार ने भी इन सात्त्विकों को अनुभाव माना है, पर साथ ही 
'मनोविकार' कहा है और अनुभाव से भिन्नता का कारण यही बताया है कि ये 
सत्त्रोद्रेक से उत्पन्न होते हैं सत्त्व से उनका अभिप्राय अंतःकरण का बह धमं-विशेष 
है जिसके कारण सामाजिक के हृदय में वासनारूप से विराजमान रत्यादि भावों का 
उद्बोधन हुआ करता है ।* जँसाकि कहा जा चुका है, ये मन के विकार नहीं हैं, 
विकारों के उपलक्षक या सूचक शरीर-विकार ही हैं । दूसरे, केवल इन्हें ही सत्त्वोद्रेक 
से उत्पन्न नहीं माना जा सकता, सम्पूर्ण रस-प्रक्रिया ही सत्त्वोद्रेक से सम्बन्ध रखती 
है । अत: इस हृष्टि से इन्हें सात्त्विक भाव कहना हमें मान्य नहीं । 
परम्परागत आठ सात्त्विकों के अतिरिक्त 'जू भा' (जंभाई), मुख का आरक्त 
होना, आँखें लाल होना आदि कुछ ओर सूक्ष्म शारीरिक विकार भी मानसिक अनु- 
भावों (सात्त्विकों) में गिने जा सकते हैं। 'जुभा' के सम्बन्ध में डा० आनन्द प्रकाश 
दीक्षित का मत है कि 'जु'भा' को सात्त्विकों में नहीं माना जा सकता । सात्त्विकों की 
विशेषता है कि विभाव के देखते ही ये आप-से-आप उमड़ पड़ते हैं। सिंह को देखते 
ही स्तम्भ, स्वेद, वेपथु में से कोई भी एकदम प्रकट हो सकता है । 'जृ भा' के सम्बन्ध में 
यह नियम स्वीक. यं नहीं है । यदि इसे सात्त्विक माना जाय, तो इससे पहले निःइवास, 
उच्छवास, अंगसंकोच तथा उबकाई को भी सात्त्विक भाव मानने में आपत्ति नहीं होनी 
चाहिए, क्योंकि किसी दुखात्मक सूचना के पाते ही अथवा स्मरण करते ही निःश्वास 
तथा उच्छ्वास प्रकट हो जाते हैं और इनका प्रदर्शन भी किया जा सकता है। इसी 
प्रकार अंगसंकोच किसी भयप्रद विभाव को देखते ही उत्पन्न होता है और उबकाई 
वीभत्स दृश्य को देखते ही आती है । यदि निःश्वास तथा उच्छवास को वायु-परि- 
पोष-रूप जु भा के ही अन्तर्गत मान लें, अर्थात्‌ यह कहें कि जू भा के स्थान पर वायु- 
परिपोष ही सात्त्विक है और उसके ये तीन भेद हैं, तो फिर स्वेद तथा अश्रू. को भी 
सलिलोद्गम शब्द से ही क्यो न प्रकट कर दिया जाय ? वस्तुतः आलस्य का द्योतक 
अनुभाव ज्‌ भा है । उसे सात्त्विक नहीं मानना चाहिए । * 
इस सम्बन्ध में हमारा निवेदन है कि यदि जू भा आलस्य का द्योतक अनुभाव है, 
तो क्या अश्नु शोक या हर्ष का द्योतक अनुभाव नहीं ? साथ ही यह भी अनिवार्य नहीं कि 
अश्रु सात्त्विक अनुभाव विभाव के हृष्टि पड़ने पर एकदम प्रकट हो जाता हो । शेः 


१. तत्र सात्त्विकाः 
विकाराः सत्त्वसंभूताः सात्त्विकाः परिकीर्तिताः ॥१३४॥ 
सत्त्वं नाम स्वात्मविश्रामप्रकाशकारी कश्चनान्तरो धर्मेः। 
सच्वमात्रोद्‌भवत्वात्ते भिन्ना अष्युनुभावतः । 
—साहित्यद्पंण हि० चौ० १० २०१ 


२. डा० आनन्दप्रकाश दीक्षित : “रस सिद्धान्त : स्वरूप-विश्लेषण » ४० २४ । 


१७२ रस-सिद्धान्त और बीभत्स रस का शास्त्रीय विवेचन 


शनेः पीड़ा घनीभूत होने पर, पहले उच्छुवास आदि प्रकट होने के बाद भी अश्रु 
आ सकते हैं । अतः यदि 'अश्रु' सात्त्विक हे तो जुभा को भी सात्त्विक मानने में 
आपत्ति नहीं होनी चाहिए । वास्तव में ये सव अनुभाव भावों के शारीरिक उपलक्षण 
मात्र हैँ । स्थूल शारीरिक चेष्टाओं से इनकी भिन्नता का कारण इनकी सूक्ष्म-उत्पत्ति 
ही है । अतः वे सब सूक्ष्म शारीरिक विकार मानसिक अनुभाव माने जा सकते हैं, 
जो सूक्ष्मता से प्रकट होते हैं, और जिनका अभिनय विशेष कुशलता की अपेक्षा रखता 
है । वेसे तो सभी अनुभाव मानसिक भावों की प्रतिक्रिया-स्वलूप ही प्रकट होते हैं, 
पर इनमें यह मानसिक आधार अविक होता है। इसीलिए हमने इन्हें मानसिक 
अनुभाव कहना अधिक उचित माना है। यदि 'सात्त्त्रिक' से सत्त्वोद्रेक का भ्रम न 
हो, और भानुदत्त की तरह 'सूक्ष्म शरीर-वर्म' ही सत्त्व का अर्थ लिया जाय, तो 
इन्हें*्साक्तिविक अनुभाव भी कहा जा सकता है, पर सात्त्विक भाव कहना सर्वेथा अनु- 
पयुक्त है । 


बीभत्स रस में मानसिक अनुभावों का प्रकाशन 


आचार्यं रामचन्द्र शुक्ल ने अपने भाव-निरूपण में सब स्थायी भावों को 
सुखातमक और दुखात्मक इन दो वर्गो में वाँट कर प्रत्येक स्थायी भाव की चेतन 
धारणा ( C०९०।।०० ), इच्छा ( Conation ), गति या प्रवृत्ति (Tendency) 
और लक्षण (S५mpt००५) बताये हैं। उन्होंने जुगुप्सा की चेतन धारणा या 
आलम्बन (०87००) कुरूप, कुत्सित या अत्यन्त अरुचिकर वस्तु बताई है । 
जुगुप्सा की €004४।०० अर्थात्‌ इच्छा या संकल्प घुणित वस्तु से दूर हटना मानी 
है और कायिक गति या प्रवृत्ति ( 7००५९००५ ) बताई है--आँख-नाक-कान मूंदना, 
नाक सिकोइना, कान पर हाथ रखना, थूकना, मुंह फेरना । किन्तु शुक्ल जी ने जुगुप्सा में 
सात्त्विक लक्षण (890०१) कोई नहीं माना ।१ प्रश्‍न उठता है कि क्या जुगुप्सा या 
बीभत्स रस में सात्त्विक अनुभाव का अभाव होता है ? वस्तुतः शुक्ल जी के भाव- 
चिन्तन में यहाँ कमी ही दिखाई देती है। न तो शुक्ल जी के सम्मुख आत्मग्लानि 
के रूप में जुगुप्सा स्थायी भाव आया, न उन्होंने जुगुप्सा के भय, क्रोध, विस्मयादि 
मिश्रित रूपों की दृष्टि से ही यहाँ विचार किया । यही कारण है कि उन्हें जुगुप्सा 
या घृणा में कोई सात्त्विक लक्षण प्रतीत नहीं हुआ । जबकि वास्तविकता यह है कि 
ऐसा प्रायः कोई सात्त्विक दिखाई नहीं देता, जिसका बीभत्स रस में प्रकट होना 
असम्भव हो। 


अतः प्रायः सभी मानसिक अनुभावों की उद्भूति बीभत्स रस के अन्तरगत 


१. देखिए रस मीमांसा भावों का वर्गीकरण, प० १६२-१६३ । 


mie tiles’. 


न 

सम्भव हे । नीचे इन अनुभावों के स्वरूप तथा इनको बीभत्स रस में अवतारणा के 
उदाहरणों को प्रकट करते हैं-- 

१. स्तम्भ: भय, हर्ष, रोग आदि के कारण मन अथवा शरीर के व्यापारों 
का रुक जाना स्तम्भ' बताया गया है ।१ आश्‍चर्य से भी मनुष्य स्तम्भित रह जाता 
है । यदि किसी ऐसे व्यक्ति के प्रति पहले हमारे मन में अच्छी धारणा हो जाती है, 
जिसने अपने ढोंग के कारण ऊपर से शराफत का चोला पहना हुआ हो और फिर 
बाद में सहसा उसका भीतरी कुरूप हमारे सामने स्पष्ट हो अर्थात्‌ हम सहसा उसे 
कुकृत्य करते देखें, तो उस आश्चर्य-मिश्चित घृणा की अवस्था में हम स्तम्भित भी हो 
सकते हैं । अतः आश्चयं-मिश्रित घृणा में स्तम्भ अनुभाव की उद्भूति सम्भव है। 
इसी प्रकार भयमिश्चित घृणा में इसकी पूर्ण सम्भावना है । 

२. स्वेद : रतिप्रसंग, आतप (धूप), परिश्रम आदि के कारण शरीर से 
निकलने वाले जल को 'स्वेद' कहते हैं ।* घृणा का आश्रय घृणा-पात्र से दूर हटता है, 
अनिष्ट से बचने के लिए परिश्रम या प्रयत्न करता है । अतः उसकी इन चेष्टाओं में 
“स्वेद” प्रकट होना भी सम्भव है । उत्तेजना या भावावेशकी दशा में छुणा-पात्र को 
धिक्कारने-फटकारने में भी स्वेद के चिह्न प्रकट हो सकते हैं । 

३. रोमांच : हषं, विस्मय, भय आदि के कारण रोंगटों के खड़े होने को 
'रोमांच' कहा जाता है ।३ बीभत्स रस में रोमांच की सम्भाव्यता उपर्युक्त स्तम्भ से 
भी अधिक स्पष्ट है । आएचयं-मिश्चित, भयमिश्रित घृणा में शरीर का रोमांचित 
होना सहज है । पीछे श्री इलाचन्द जोशी के “पदे की रानी' से भयमिश्रित घृणा का 
उदाहरण देते हुए निरंजना का रोमांचित होना दिखाया जा चुका है। घृणा के 
आलम्बन की समाप्ति पर हषं उत्पन्न होने से भी रोमांच हो सकता है । 

४. स्वरभंग : मद्यपान, हषं, पीड़ा आदि के कारण गले के रुध जाने 
का नाम 'स्वरभंग' है ।४ घृणा की दुखपूर्ण तीव्र अनुभूति में जब घृणा-पात्र को फटकार 
सुनाई जाती है, तब आदेश के कारण स्वरभंग भी सम्भाव्य है। आत्मग्लानि में भी 
स्वरभंग होता है । 

५. वेषथु : अनुराग, द्वप, परिश्रम आदि के कारण शरीर को कपकपी 
को वेपथु कहा जाता है ।* भयमिश्रित, कोधमिश्रित, क्षोभयुक्त घृणा या आत्मग्लानि 
में कम्प का प्रकट होना सहज सम्भव है । 


स्तंभम्चेशटाप्रतीघातो भयहर्षामयादिभिः ।।१६६॥ 
वपुर्जेलोदगमः स्वेदो रतिधर्मश्रमादिभिः । 

हर्षाद भुतभयादिभ्यो रोमांचो रोमविक्रिया ॥ १३७॥ 
मदसंमदपीड़ाचे वे स्वये गद्गदं विदुः । 
रागद्वेषश्रमादिभ्यः कम्पो गात्रस्य वेपथुः ॥ १३८॥ 


श< ०< A ०९ २०७ 


ती न पे कन कोरियन PN RP क स्स्स 55327 कप 


१७४ रस-सिद्धान्त और बीभत्स रस का श्रास्त्रीय विवेचन 


६. वेवण्यं : विषाद, मद, रोप आदि के कारण उत्पन्न हुए वर्णविकार का: 
नाम 'वंवण्यं है ।१ विवर्णता लज्जा के कारण भी होती है । आत्मग्लानि में लज्जा का 
अनुभव विवर्णता उत्पन्न कर सकता है । साथ ही क्रोधमिश्रित घृणा आदि में भी यह 
सम्भव है । , 
७. अश्रु? : आत्मग्लानि की दुखपूणं पश्चात्ताप की दशा में रुदन सहज सम्भव 
है । आत्मावमाना और पश्चात्ताप की ऐसी रुलाई में अश्रूमोचन भी हो सकता है । 


८. प्रलय : सुख अथवा दुःख के अतिरेक में चेष्टा-शून्यता अथवा ज्ञान- 
शून्यता 'प्रलय' है ।° नीभत्स रस में आत्मग्लानि, भयमिश्रित घृणा आदि में मूर्च्छा 


भी सहज सम्भात्रित होती है । डा० राकेश गुप्त ने 'प्रलय' को सात्त्विक अनुभावः 


नहीं माना । उनका कथन है कि रूढ़ि के कारण 'प्रलय' को अनुभाद माना जा रहा: 
है । पर 'प्रलय' किसी भाव का अनुभाव नहीं माना जा सकता, क्योंकि भाव-दशा में 
चेतना का होना जरूरी है । प्रलय में चेतना ही नहीं रहती, तब भावानुभूति की सूचक 
उसे केसे माना जाय ।* आश्चर्य तो यह है कि विद्वान्‌ लेखक ने सात्त्विकों को भाव 
स्वयं नहीं माना है, तो भी वे भाव के अनुभाव में चेतना की बात करते हैं । शोक 
भय आदि से मूर्च्छा सामान्य अनुभूति को वात हे । सम्भवतः डा० राकेश गुप्त को 
भ्रांति का कारण काव्यगत आश्रय में ही रसानुभूति मानना है । सहृदय को ही प्रलय 
अनुभाव को अनुभूति होती है 


इसके अतिरिक्त किसी व्यक्ति की घृणित बातों के सुनने में अरुचि के कारण 
ऊबाहट से जम्भाई लेना, घृणा से भर जाने के कारण जी मतलाना, उवकाई आना, 
वमन होना, अद्धेचेतन-दशा में बुड्बुड़ाना, विक्षिप्त हो जाना आदि मानसिक या 
सूक्ष्म अनुभाव भी बीभत्सानुभूति में सम्भव हैं। साहित्य-रचनाओं में--विशेषकर 
यथार्थवादी कथा साहित्य में बीभत्सरस के उदाहरणों से ये सव अनुभाव दिखाये जा 
सकते हैं । हमने हिन्दी-साहित्य से जो बीभत्स रस के अनेक उदाहरण इस प्रबन्ध में 
प्रकट किए हैं, उनमें ये प्रायः सब अनुभाव हष्टिगोचर होंगे। बीभत्स-रस का अनु- 


भृति-क्षेत्र इतना व्यापक है कि उसमें शास्त्रोक्त सब विभाव-अनुभावादि प्रकट हो 


सकते हैं। यह रस अपनी व्यापकता में श्ूगार से भी स्पर्द्धा-सी करता प्रतीत 
होता है । 

१. विधादमदरोाद्ये वणान्यत्वं बिव णत । 

२. अश्रु नेत्रोदूभबं वारि क्रोधदुःखप्रहर्प जम्‌ ।।१३६॥ 
३. प्रलयः सुखदुखाभ्यां चेष्टाज्ञाननिराकृतिः । 
--साहित्यदर्पण हि० १० २०२.। 
४. Psychological Studies In Rasa, P, 57. 88 नि 


et “A. + 

अब एक और महत्त्वपूर्ण बात पर विचार करके इस अनुभाव प्रकरण को समाप्त 
करेंगे । पिछले दिनों अखबारों में इधर के एक प्रसिद्ध मुकदमे का फसला छपा था । 
उसमें विद्वानु जज ने अपनी टिप्पणी देते हुए कहा था कि इस अभागिनी लड़की 
` " """ को जो भी गर्भ हुए, वे सव इस अभियुक्त द्वारा ही हुए हैं, इस तथ्य की 
स्पष्ट और अमिट छाप मुझ पर पड़ चुकी है । इस मुकदमे ने मेरे मुंह में एक बहुत 
बुरी दुर्गन्ध उत्पन्न की है । इतनी कम आयु की एक ऐसी कुंवारी लड़की के प्रति 
अभियुक्त के अमानुषीय कुकृत्य, जिसका कि यह एक तरह से अभिभावक बना हुआ 
था, निस्संदेह निन्दनीय है ।' १ 

जज महोदय के इस कथन से कि “इस मुकदमे ने मेरे मुंह में बुरी दुगन्ध 
उत्पन्न कर दी है' प्रश्‍न उठता है कि क्या वास्तव में ही किसी घृणित पापाचारी का 
वृत्त “मुख में दुर्गंन्ध' छोड़ता है ? बहुत बार ऐसा कहा जाता है कि अमुक व्यक्ति के 
पापों की कथा सुनकर बदबू से नाक सड़ गई, जी मतलाने लगा। तो वया घृणा के 
इन मानसिक आलम्बनों से भी घ्राण या जिह्वा को बदबू का अनुभव होता है? 
शरीर-विज्ञान की दृष्टि से देखें तो विदित होता है कि नाक से गंव मालूम होती है । 
नाक के नशनों में श्लेष्मिक झिल्ली रहती है । इसमें स्नायुतार और खून की अनेकों 
पतली-पतली नलियाँ होती हैं। नथने के ऊपरी भाग में सूंघने की स्नायु ( पहली 
मस्तिष्क स्नायु) होतो है, और नाक के निचले भाग से श्वास-क्रिया होती है । इस 
भाग का सूंघने की क्रिया से कोई सम्बन्ध नहीं है । साँस लेते समय हमें गंध का अनु- 
भव तभी होता है जबकि वस्तु तीव्र गंध दे रही हो, अन्यथा हमें गंध मालूम करने के 
लिए जोर-जोर से हवा खींचनी पड़ती है । जिससे नाक में सूंघने की स्नायु पर प्रभाव 
पड़ने से हमें गंध मिलती है । घ्राण-स्नायु (२९०७०४ 0० m९!) पर भाप के कण 
पहुँचकर त्राण-सेलों पर एक प्रकार का विशेष प्रभाव डालते हैं। प्राण-नाड़ियों द्वारा 
यह प्रभाव मस्तिष्क के घ्राण-केन्द्रो में पहुँचता है और तब हमें गंध का ज्ञान होता हे! 
जुकाम आदि हो जाने से श्लैष्मिक भिल्ली फूल जाती है और हवा को नाक के ऊपरी 


l. “Commenting on the judgment of a casc against १११११११000 
the learned judge Mr. H. D. Loombare marked, “That 
he had got an indelible and clear impression that pregnancies of 
this unfortunate girl, ***०००००००००१००-०० were from the accused...... 
IJ must state that this case has left a very bad odour in my mouth. 
The evil acts of the accused towards an unmarried girl of such 
a tender age, to whom more or less he was in the position of a 
guardian, are doubtlessly reprehensible.’ 

—P.T.I. Appeared in ‘Tribune’ dated December 
| 20, 960. 


१७६ र्‌स-सिद्धान्त और बीभत्स रस का शास्त्रीय विवेचन 


भाग तक पहुंचने नहीं देती, इसलिए जुकाम में हमें गंध का अनुभव नहीं होता । गंध- 
प्राप्ति की क्रिया आभ्यंतर (९८०३।) भी होती है । हम जब डकार लेते हैं तो 
अन्दर से निकलने वाली वायु भी गंधानुभूति कराती है । अतः गंध का सम्बन्ध घ्राण 
से है। जब हम गंदी बातें सुनते या देखते हैं, तो इनका घ्राण से कोई सम्बन्ध नहीं 
होता । गंदी बातों की आन्तरिक अनुभूति हमारे मन पर अवश्य प्रभाव डालती है 
और बहुत बार जी मतलाने लगता है । यह जी मतलाना, चिह्वा पर प्रभाव पड़ना ही 
मुंह में बदबू पदा होना है । अतः अत्याचार, अनाचार या व्यभिचार की कहानी सुन 
कर हमें किसी घ्राण-जन्य खास बदबू का तो अनुभव नहीं होगा, हाँ जी खराव हो 
जाने से मुंह का स्वाद बिगड़ सकता है; मतली-सी आने की स्थिति पेदा हो सकती 
है । इससे सिद्ध हुआ कि यह 'दुर्गन्ध' घ्राण की अपेक्षा मन से ही सम्बन्ध रखती है । 
'मुंह में दुर्गन्ध' छोड़ने की यह बात अधिकांशतः औपचारिक कथन के रूप में ही होती 
है, कहने के रूप में होती है। इससे लाक्षणिक ढंग पर बुराई की अधिकता व्यंजित 
करना ही बहुधा अभिप्रेत होता है । वास्तव में जी मतलाने आदि की स्थिति बहुत 
ही कम आती है, घराण-जन्य किसी खास बदबू के पंदा होने का तो प्रश्‍न ही नहीं 
उठता । 

2 संचारी भाव-उद्दीपन 


मानवीय चित्तवृत्तियों को भाव कहते हैं | काव्य-साहित्य में स्थायी भावों 
और संचारी भावों की स्थिति पर स्थायी भाव के प्रकरण में प्रकाश डाला जा चुका 
है । मानव की प्रत्येक भाव-वृत्ति जब किसी स्थायी भाव , को पुष्ट करने के हेतु 
काव्य-रचना में प्रकट होती है, तो साहित्य-शास्त्र के पारिभाषिक शब्द “संचारी या 
व्यभिचारी भाव' की संज्ञा पाती है। साहित्यदपं णकार के अनुसार वे भाव व्यभिचारी 
भाव कहें जाते हैं जो (विभाव और अनुभाव की अपेक्षा) विशेष उत्कटता किवा 
अनुकूलता से (वासना रूप से सामाजिक-हूदय में सदा विराजमान) रत्यादि स्थायी 
भावों को रसास्वाद में परिणत किया करते हैं तथा जिन्हें स्थायीभावों के समुद्र में 
बुद्बुद की भाँति उन्मज्जित (उतराते) किवा निमज्जित (ड्बते) होते हुए देखा 
जाया करता है । तात्पर्य यह है कि रत्यादिरूप स्थायी भाव तो हृदय में स्थिर रूप 
में प्रवाहित हुआ करते हैं और निर्वेदादि संचारी भाव ऐसे हैं जो रत्यादि भावों से ही 
दृभूत होते हैं और उन्हीं में तिरोभूत होते, उनकी रसरूप से अभिव्यक्ति में विशेषतया 
सहायक हुआ करते हैं । ' 
 रसों में इनका अनुकूल संचरण होता है, इसी से इन्हें व्यभिचारी कहा जाता 
है ।२ सामाजिक के अनुभूति-क्राल में स्थायीभाव उसकी स्थिर वृत्तियाँ हैं, व्यभिचारी 
अस्थिर होती हैं । यह स्थिस्ता-अस्थिता का विभाजन सामान्य भावों का सामान्य 
मनोवैज्ञानिक विभाजन नहीं है, अपितु केवल रसास्वादन या काव्यानुभूति के क्षेत्र 
का मनोवैज्ञानिक विभाजन है--इस तथ्य को सदा ध्यान में रखना चाहिए । अतः 





१. “तिशेषादामभिमुख्येन चरणाद्वयभिचारिणः । 
स्थायिन्युन्मग्ननिर्मरनारत्रयस्त्रिशच्च तद्भिदाः ॥१४०॥ 
स्थिरतया वतमाने ` हि रत्यादौ निर्वेदादयः प्रादुर्भाव तिरोभावाभ्यामाभिमुख्येन चरणाद्‌ 
व्यभिचारिणःकथ्यन्ते । साहित्यदर्पण हि०, १० २०३ । 
२. “विविधमाभिमुख्येन रसेषु चरन्तीति व्यभिचारिणः ।' --नाटयशास्त्र 
१७६ 


१८० रस-सिद्धान्त और बीभत्स रस का शास्त्रीय विवेचन 


व्यभिचारी भाव काव्यजगत की उन अस्थिर चित्तवृत्तियों को कहते हैं, जो स्थायी 
चित्तवृत्ति-सूत्र में पिरोई प्रतीत होती हें । कभी ये उदित होती हैं, कभी अस्त 
होती है । अनन्त वेचित्र्य के साथ इनमें आविर्भाव-तिरोभाव की आँखमिचौनी चला 
करती है । इन्हीं के कारण स्थायी भाव चित्र-विचित्र प्रतीत होते हें ।* काव्यानु- 
शासनकार ने इन स्थायी-व्यभिचारी भावों की स्थिरता-अस्थिरता की जो पहचान 
बताई है, वह युक्तियुक्त प्रतीत नहीं होती । उनका कथन है कि 'ग्लानि' में जब कहा 
जाता है कि 'यह ग्लान (दुःखी) है' तो प्रश्‍न उठता है कि 'ऐसा क्‍यों?” ग्लानि के 
हेतु का यह प्रश्‍न इस बात को सिद्ध करता है कि ग्लानि अस्थिर मनोभाव है । किन्तु 
'राम उत्साह की शक्ति से भरपूर है'--यह कथन कोई प्रश्न नहीं उठाता, इससे स्पष्ट 
है कि उत्साह स्थिर भाव-वृत्ति हे ।* 

इस सम्बन्ध में हमारा निवेदन हे कि यदि सामान्य रूप से इस प्रकार का 
प्रश्‍न किया जाय, तो यह हेतु-प्रश्‍न वाली कसौटी ठीक सिद्ध नहीं हो सकती । इसकी 
बजाय यह प्रश्न काव्यगत आश्रय की दृष्टि से होना चाहिए, जसे कहा जाए कि 
वीर रामचन्द्र जी को, अर्थात्‌ जो राम उत्साह स्थायी भाव के आश्रय हैं, उनको 
ग्लानि हो रही है, तो प्रश्न उठेगा 'क्यों ?' यदि यह कहा जाय, कि वीर राम उत्साह 
से भरे हैं तो कोई हेतु-प्रश्‍न नहीं उठ सकता, क्‍योंकि उत्साह तो वीर राम का स्थायी 
धर्म या भाव है । संचारी भाव के सम्बन्ध में यह हेतु-प्रश्‍न उतना ही अधिक उठेगा, 
जितना अधिक वंषम्य संचारी भाव और स्थायी भाव की प्रकृति में होगा । अर्थात्‌ 
यदि स्थायी भाव सुखात्मक है और उसमें संचारी भाव दुखात्मक आ जाता है, तो 
संचारी के हेतुत्व का प्रश्न उठने की अधिक सम्भावना होगी, जैसे, यदि कहा जाए 
कि माता यशोदा वात्सल्य-स्नेह में चिन्तित हैं; तो इस विरोधाभास से प्रश्त उठेगा 
क्यों ?' इसका समाधान तभी होगा, जव कहा जायगा क्रि संध्या हो गई है, कृष्ण 
अभी तक गौचारण से नहीं आए । माता यशोदा उनकी प्रतीक्षा में अपने वात्सल्य के 
कारण आशंक्रा से चिन्तित है। इस प्रकार वात्सल्य रति सुखात्मक स्थायी भाव में 
दुखात्मक संचारी चिन्ता के रांचरण की वात स्पष्ट होती है । 

भावों के स्थायित्व या स्थिर रूप और अस्थायी या अस्थिर रूप की पहचान 
पर विचार करते हुए आचायं शुक्ल कहते हैं--“कोई भाव अपनी भावदशा में ही 


१. “तस्मात्‌ स्थायिरूपचित्तब्रत्तिसत्रस्यूता एवामी स्वात्मानमुदयास्तमयवेचित्र्यशतसहस्र धर्माणं 
प्रतिलममानाः स्थियिनं विचित्रयन्तः प्रतिभासन्ति इति व्यभिचारिणः उच्यन्ते । 

-आचाय हेमचन्द्र : काव्यानुशासन, २।१८ 
“तथाहि ग्लानो5यमित्युक्‍ते कुत इति हेतुप्रश्‍नेना5स्थायिता5स्य सूच्यते । न तु राम उत्साह 
शक्तिमानित्यत्र हेतुप्रश्नमाहुः ।” 


०९ 
म | 


-ण्वही. २।१८ 

हे या स्थायी दशा को प्राप्त हुआ है इसकी पहचान संचारियों से हो सकती है। 
कोई भाव या वेगयुक्त चित्त-विकार या तो सुखात्मक होगा या दुखात्मक । भावदशा 
में सुखात्मक भाव का संचारी सुखात्मक भाव या चित्त-विकार ही होगा और 
दुखात्मक का दुखात्मक । वात यह है कि सुखात्मक भाव के अनुभव-काल में 
ढुःखात्मक चित्त-विकार के आ जाने से और दुःखात्मक के अनुभवकाल में सुखात्मक 
चित्त-विकार के आ जाने से भाव वाधित होकर तिरोहित हो जायगा । पर स्यायी 
दशा प्राप्त होने पर यह बात नहीं रहती । स्थायी दशा को विरुद्ध या अविरुद्ध 
कोई भाव संचारी रूप में आकर तिरोहित नहीं कर सकता । स्थायी का यह लक्षण 
ग्रन्थों में स्त्रीकार किया गया है, पर 'रति' को छोड़ (जो 'राग” की स्थायी दशा है) 
क्रोध आदि भावों में यह लक्षण नहीं घटता । सुखात्मक भावों से निष्पन्न हास्य, 
वीर और अदभुत रसों के संचारियों में कोई दुखात्मक भाव या चित्त-विकार न 
मिलेगा, इसी प्रकार दुःखात्मक भावों से निष्पन्न करुण, रौद्र, भयानक और बीभत्स 
रसों के संचारियों में हप आदि सुखात्मक भाव या चित्त-विकार न मिलेंगे ।”१ 

आश्चयं है £7 रसो के इतने बड़े भावक्र आचार्य शुक्ल ऐसी म्रांतिपूर्ण बात 
केसे कह गए ! आरम्भ में आचार्यो की 'अविरुद्धा विरुद्धा’ वाली धारणा को मानते- 
मानते ओर उसे ही संचारी-स्थायी या भाव और स्थायी की कसौटी ठहराते-ठहराते 
आचार्य शुत्रल अन्त में केसे आचार्यो की वात का खण्डन कर गए ? हम देखते हैं 
कि वीर में क्रोध, क्षोभ, चिन्ता, ग्लानि, घृणा आदि दुखात्मक भाव संचारी रूप में 
सव की अनुभूति का विषय बनते हैं। वीभत्स में भी हास्य-व्यंग्य सुखात्मक संचारी 
को हम पीछे व्यंग्य-मिश्रित घृणा के उदाहरणों में दिखा आए हैं। घृणा के आश्रय 
में घृणित वस्तुओं या सामाजिक बुराइयों के समाप्त होने पर हषं, समाप्ति के लिए 
प्रयत्न करने में उत्साह आदि सुखात्मक वर्ग के अन्य संचारी भी उत्पन्न हो सकते हैं । 

संचारियों के सम्बन्ध में और जो प्रश्‍न पदा होते हैं, वे ये हैं--- 

१, संचारी भात्र किसके भाव होते हैं, काव्यगत आश्रय के या किसके ? 

२. संचारी भावों के विषयों (विभावीनुभावादि) का पृयक्‌ होना अनिवार्य 
है या नहीं और स्थायी भाव के विभावादि से उनका क्या सम्बन्ध होता है ? 

३. क्या विभावादि से पुष्ट होकर ये भी रस-रूप में परिणत हो सकते हैं ? 

४. प्राचीन संचारियों में क्या मरण, मद, जडता आदि संचारी भाव नहीं माने 
जाने चाहिए ? 

५, संचारी भावों की संख्या क्या हो ? 

संचारी भाव काव्यगत आश्रय के ही भाव होते हैं, जिन से, साधारणीकरण 
के कारण, सहृदय सामाजिए भी रसानुभूति प्राप्त करता है। काव्यात आश्रय के 


१. आचार्य रामचन्द्र शुक्ल : “रस मीमांसा” १० १८१-१८२ (द्वितीय संस्करण) । 


१८२ रस-सिद्धान्त और बीभत्स रस का शास्त्रीय विवेचन 


अतिरिक्त ये संचारी भाव काव्य में कवि-आश्रय के संचारी-रूप में भी वहाँ प्रकट 
होते हैं, जहाँ कवि अपनी प्रतिक्रिया शब्दों द्वारा प्रकट करता है। इन संचारियों के 
विभावादि का स्थायीभाव के विभाव-पक्ष से पृथक्‌ होना अनिवार्य नहीं है । जहाँ-कहीं 
विभावादि पृथक्‌ होंगे तो वे अनित्रार्थ रूप से स्थायी भाव के विभावादि से ही 
सम्बन्धित होंगे । हमारे आचार्यो के रस-निझूपण में जेसे कहीं-कहीं म्रांतियाँ पाई 
जाती हैं, वेसे ही संचारी भावों के उनके कुछ उदाहरण दोषयुक्त दिखाई देते हैं । 
हमने ऊपर निवेदन किया है कि संचारी भाव आश्रय के ही भाव होते हैं, आलम्बन 
या किसी अन्य काव्यगत पात्र के नहीं होते । किन्तु हम देखते हैं कि कई बार हमारे 
आचार्यों ने इस तथ्य का ध्यान छोड़ दिया है और उनके संचारी भावों के कुछ 
उदाहरण लौकिक भावों के उदाहरण-मात्र बन गये हैं। साहित्यदर्पणकार आचार्य 
विश्वनाथ ने 'शिशुपालवथ' से असूया का यह उदाहरण * दिया है-- 
“अथ तत्र पाण्डुतनयेन सदसि विहितं मधुद्विषः । 
मानमसहत न चेदिपतिः परद्रद्धिमत्सरि मनो हि मानिनाम्‌ ।।” 
अर्थात्‌ “चेदिराज शिशुपाल, राज-समा में, युधिष्टिर द्वारा दिये गये कृष्ण 


के सम्मान को न सह सका ओर सहे भी क्यों ? अभिमानी लोगों का तो यह स्वभाव 


ही है कि वे दूसरे की बढ़ती से जल उठते हैं ।”' 
सहूदयों को वतलाने की आवश्यकता नहीं कि चेदिराज की यह असूया 
लौकिक भाव-मात्र है । और भाव भी यह ऐसे काव्यगत पात्र का है जो स्वयं हमारे 
ही क्रोध या घृणा का आलम्बन है । चेदिराज शिशुपाल काव्यगत आश्रय नहीं माना 
जा सकता, क्योंकि उसकी अनुभूतियों से हमारा तादात्म्य नहीं हो सकता । अतः 
उसके भाव संचारी भाव बन ही नहीं सकते। शिशुपाल की इस असूया से हमारा 
तादात्म्य नहीं हो सकता । अतः असूया का यह उदाहरण संचारी भाव का उदाहरण 
नहीं माना जा सकता । इसी प्रकार 'साहित्यदपंण' में त्रास, चिन्ता, ग्लानि, चपलता, 
विषाद, मरण आदि के जो उदाहरण प्रस्तुत किये गए हैं, वे संचारी भावों के उदा- 
हरण कदापि नहीं माने जा सकते । आचार्य विश्वनाथ द्वारा स्वरचित 'चिन्ता' का 
उदाहरण और देखिए-- 
कमलेन विकसितेन संयोजयन्ती विरोधिनं शशिविम्त्रम्‌ । 
करतल पर्यस्तमुखी कि चिन्तयसि सुमुखि ! अन्तरा हितहूदया ॥ २ 
अर्थात्‌ हे सुमुखी ! अपने हाथों पर अपना मुंह रखकर, मानो खिले कमल से 
उसके विरोधी चन्द्रमा का मेल कराकर, कहो तो भला ! क्या-क्या मन-ही-मन सोच- 
विचार कर रही हो ? 


१. देखिए सादित्यदर्पंण हि० पृ० २२२ । 
२. देखिए वही पृ० २२४। 

इस उक्ति से सुमुखी का सौन्दर्य-वर्णन ही ध्वनित होता है, चिन्ता की कोई 
बात आस-पास भी नहीं है और इस हृष्टि से संचारी भावचिन्ता का तो क्या, यह 
उदाहरण चिन्ता भाव का भी नहीं है । तो भी यदि सुमुखी के सोच-विचार कथन 
से चिन्ता का संकेत है, तो भी व्यभिचारी भाव नहीं माना जा सकता । सुमुखी 
कथन-कर्ता (नायक) के रति भाव का आलम्बन ही प्रतीत होती है, काव्यगत-आश्रय 
नहीं, अतः उसका चितन या सोच-विचार “चिन्ता” संचारी भाव नहीं माना जा 
सकता । हाँ, यदि सुमुखी विरहिणी नायिका के रूप में चित्रित होती और प्रिय की 
प्रतीक्षा में या अन्य कारणों से रति स्थायीभाव के आश्रय चिन्ता में मग्न चित्रित 
की जाती, तब उसकी “चिन्ता” संचारी भाव का उदाहरण होती । मरण के उदाहरण- 
स्वरूप 'रघुवंश' का ताइका-वध का उदाहरण प्रस्तुत किया गया है, जो सवथा त्रुटिपूर्ण 
और काव्य-मनोविज्ञान की दृष्टि से भी सर्वथा अनुचित है । हम समझते हैं कि ऐसे 
उदाहरणों की परम्परा से ही संचारी भाव के सम्बन्ध में कतिपय विद्वानों ने श्रांतिपूर्ण 
और संदिग्ध धारणाएँ प्रकट की हैं । 

डा० राकेश गुप्त ने आचार्यों द्वारा गिनाए गए ३३ संचारियों में से निद्रा, 
मरण, श्रम, व्याधि आदि दस को संचारी भाव नहीं माना है । उन्होंने इन्हें भाव- 
शून्य अनुभ्रूतियाँ ( unemotional f९९|।१६५ ) कहा है । उन्होंने संचारी भावों को 
मनोविज्ञान के भावों से अभिन्न मानकर कहा है कि इन मरणादि के विभाव-अनुभाव 
नहीं हो सकते, . अतः जिनके विभाव-अनुभाव नहीं, वे भाव कंसे माने जा सकते हैं ? 
उनके अनुसार इन मरणादि का भावों की सूची में अव तक होना रूढ़ि का . फल 
है ।१ ज॑साकि ऊपर कहा जा चुका है, संचारियों के अलग विषय होना अनिवार्य 
नहीं है, बल्कि अलग विषयों के होने से संचारी द्वारा स्थायीभावः के तिरोहित होने 
का डर रहता है । अतः संचारियों के यदि विभावादि न भो हों, तो भी कोई हानि 
की वात नहीं, क्योंकि जिन संचारियों के भिन्त आलम्बन होते हैं उनकी अनुभूति में भी 
आश्रय का ध्यान उनकी ओर विशेष नहीं जाता । इस सम्बन्ध में शुक्ल जी का कथन 
उल्लेखनीय है--'देखना यह चाहिए कि वह व्यवस्था क्या है जिसके अनुसार भावों 
(स्थायी भावों) को ऐसा अविचल पद प्राप्त रहता है कि स्वप्रवतित आगंतुक भावों 
के आ जाने से भी उनका स्वरूप सर्वथा तिरोहित नहो होता । मनोविज्ञानियों के 


], “Besides this the ‘Vibhavas’ and the ‘Anubhavas’ which are 
among the constituents of Rasa, are distinctly available only in 
connection with the emotional feelings. The fact that the 
unemotional feelings have not been eliminated from the list of 
the ‘Bhavas?’ since they were included in it is to be accounted for 
by the tendency to stick to the convention.” 

—Psy, Studies In Rasa, P. 246. 


ना 


१८४ रस सिद्धान्त और बीभत्स रस का शास्त्रीय विवेचन 


सम्बद्ध भावों की आलोचना करने से प्रकट होता है कि उनके विषय यदि प्रवत्तंक 
भाव के आलम्बनों से भिन्न हों तो भी आश्रय का ध्यान मुख्यतः उन्हीं की ओर 
रहता है । पर संचारियों का विषय यदि प्रधान भाव के आलम्बन से भिन्न हुआ तो 
भी उनकी ओर ध्यान मुख्यतः नहीं होता, अर्थात्‌ वे विषय आलम्बन नहीं कहे जा 
सकते । इसी आलम्वन की स्थिरता के आधार पर भारतीय साहित्यिको ने 'भाव' 
(स्थायी भाव) की अविचलता या स्थायित्व को खड़ा किया है । आलम्बन ही वह 
कील है, जिससे प्रधान भाव हटने नहीं पाता ।'१ 

स्थायी भाव द्वारा ही प्रवत्तित होने के कारण संचारियों के विषय भी स्थायी- 
भाव के आलम्बन (विषय) तथा उससे सम्वन्धित विषय होते हैं। अतः उनके विभाव 
अलग न होने से उन्हें संचारियों की सूची से नहीं निकाला जा सकता । डा० राकेश 
गुप्त आदि ने सामान्य मनोविज्ञान के आधार पर ही निद्रा, मद, मरण आदि को 
भाव-शुन्य घोषित किया है । पर हम देखते हैं कि काव्य में इनका संचारी रूप में 
प्रकट होना संवेदनशील ही नहीं होता, अपितु मानसिक दशा का द्योतक भी होता है। 
डा० राकेश गुप्त ने सम्भवतः इस दृष्टि से विचार ही नहीं किया । जब कोई प्रेमी 
अपने प्रिय के स्मरण में लीन होता है, या शोक, वियोग-दुख, आत्मग्लानि आदि के 
कारण कोई प्राणी प्राण त्यागने की भाव-स्थिति में होता है, या कोई प्रियतमा अपने 
प्रिय के संयोग-आनन्द में मद से फूली नहीं समाती, तो ऐसी अबस्थाओं में क्रमश: 
स्मरण, मरण, मद आदि स्पष्टत: संचारी भाव के रूप में प्रकट होंगे) मन की ये 
अवस्थाएँ भी अपने संचारी रूप में भाव ही हैं । 

इन मनोदशाओं और मानसिक या सात्त्त्रिक अनुभावों में अन्तर यह है कि 
मानसिक अनुभाव मनोदशाओं के सूचक बाह्य लक्षण-मात्र हैं, मनोदशाएँ नहीं, 
जबकि संचारी भाव मनोदशाएँ हैं । जेसे अश्रु, स्वेद, रोमांच आदि के सम्बन्ध में 
यह नहीं कहा जा सकता कि मन आंसू या पसीना निकालने की भावना करता है 


या रोमांच प्रकट करना चाहता है । इसके विपरीत मरणादि के सम्बन्ध में यह कहा'. 


जा सकता है कि मन प्राण त्यागना चाह रहा है, मद से भरा हुआ है, इत्यादि । 
अस्तु, उपर्युक्त विवेचन से निष्कषं निकला कि संचारी भाव काव्यगत आश्रय 
या कवि के ही भाव होते हैं, जो रस-प्रक्रिया में सामाजिक की भी अनुभूति का विषय 
बनते हैं और उसकी रसानुभूति को तीव्र करते हैं । रस-प्रक्रिया में संचारी भावों के 
अलग विषयों का होना अनिवायं नहीं है । ये स्थायीभाव द्वारा ही प्रवत्तित होते हैं । 
अतः स्थायीभाव के आलम्बन ही इनक्रे आलम्बन बन जाते हैं । यदि कहीं प्रथक्‌ 
आलम्बन हो भी, तो वह स्थायी भाव के आलम्बन से ही सम्बद्ध होगा और आश्रय 


का ध्यान उसकी ओर स्थायीभाव के आलम्त्रन के माध्यम से ही जायगा । जसे 


१. रास मीमांसा, १० १६६ । 

श्र गार में असूया संचारी का आलम्बन प्रिय के स्थान पर सौत होती है । पर असूया 
का आधार प्रिय के प्रति प्रेम ही रहता है । प्रिय के माध्यम से ही सौत के प्रति 
डाह पेदा होती है । मरणादि संचारी भाव भी काव्यगत आश्रय के चाहे लौकिक 
भाव हों, पर पाठक के लिए लौकिक नहीं होते । रस-प्रक्रिया में इनका संचरण इन्हें 
अलौकिक या आस्वाद्य अर्थात्‌ उदात्त बना देता है। 'व्याबि' से मलेरिया आदि रोग, 
“मृत्यु से सामान्य मौत, “मद” से शराव पीने की मस्ती आदि लौकिक अर्थ लेना 
आंतिपूर्ण ही है । वस्तुतः संचारी भाव रस-प्रक्रिया में आश्रय की विशेष-विशेष मनो- 
दशाएँ हें । अतः मरणादि भी संचारी भाव ही हें । रस-प्रक्रिया में स्थायीभाव के 
काव्यगत आश्रय या कवि की जो मनोदशाए हो सकती हैं, वे सव संचारी भाव 
हें । विभावादि से पुष्ट होने पर संचारी भागों में रखे गए भाव भी रस बन सकते 
हैं या नहीं, इस पर स्थायीभाव के प्रकरण में विचार क्रिया जा चुका है । वे भाव ही 
स्थायी भाव बन सकते हैं, जिन के स्वतन्त्र त्रिभात्रादि व्यापक रूप में प्रकट हो सकते 
हैं और जो उदात्त रूप में स्वतन्त्र आस्वाद्य हो सकते हैं। हम देख चुके हैं कि इस 
दृष्टि से प्राचीन आचार्यो की स्थायी-संचारी की व्यवस्था बहुत ही सूक्ष्म और प्रौढ़ 
है । निस्संदेह उनके कात्र्य-मनोविज्ञान के आगे नत-मस्तक होना पड़ता है । वे एक 
ऐसा मूल आधार हमें दे गए हैं, जो काव्य के समस्त अनुभूति-चक्र को स्पष्ट करता 
है । काव्य-मनो विज्ञान का इतना सूक्ष्म अध्ययन पाश्‍चात्य समीक्षा में नहीं मिल 
सकता । 

इन संचारियों के सम्बन्ध में एक और तथ्य का स्पष्टीकरण आवश्यक है । 
आचार्य रामचन्द्र शुक्ल ने स्थायी-संचारी के विभाजन पर विचार करते हुए कहा 
है--“जो भाव ऐसे हैं जिन्हें किसी पात्र को प्रकट करते देख या सुनकर दर्शक या 
श्रोता भी उन्हीं भावों का-सा अनुभव कर सवते हैं, वे तो प्रधान भावों में रखे गए 
हैं, शेष भाव और मन के वेग संचारियों में डाले गए हैं। जसे, किसी आलम्बन के 
प्रति आश्रय को शोक या क्रोध प्रकट करते देख उस आलम्बन के ममं-स्पर्शी स्वरूप 
और “भाव' की विशद व्यंजना के बल से श्रोता या दर्शक को उक्त दोनों भावों का 
रस-रूप में परिणत अनुभव होता है, अतः वे प्रधान भावों की श्रेणी में रखे गए । 
पर आश्रय को किसी बात की शंका, किसी से ईर्ष्या, किसी पर गवं, किसी से लज्जा 
प्रकट करते देख श्रोता या दर्शक को भी शंका, ईर्ष्या, गर्व, लज्जा आदि का अनुभव 
न होगा, दूसरे भावों का हो तो हो । इसी से ये भाव प्रधान न माने जाकर संचारी 
माने गए हैं | १ 

इस सम्वन्ध में हमारा निवेदन है कि जिस आश्रय के क्रोध या शोक से 
हमारा तादात्म्य हो जायगा, उसके शंका, ईर्ष्या, गव, लज्जा आदि संचारी भावों से 

भी हमारा तादात्म्य अवश्य होगा । काव्य के हर पात्र के तो न क्रोध से तादात्म्य 
होगा न शंकादि से । रावण के क्रोध, शंका आदि से हमारा तादात्म्य नहीं हो सकता, 
पर राम के शोक और उत्साह के साथ चिन्ता, गर्व आदि से भी हमारा तादात्म्य 
होगा। अतः संचारी भाव भी पाठक या दर्शक की वही अनुभूति जगाते हैं, 
स्थायी भावों के साथ ही उनके संचारियों से भी हमारा तादात्म्य होता है। हाँ, 
स्वतन्त्र आलम्बन होने पर, केवल भाव-रूप में प्रकट होने पर ही वे पाठक की 
स्वविषयक अनुभूति जगाने में असमर्थ होते हैं। किसी की ईर्ष्या से हम ईर्ष्या अनु- 
भव नहीं कर सकते, क्योंकि ईर्ष्या एक स्पृहणीय उदात्त भाव-वृत्ति नहीं है, पर 
रति भाव के आश्रय जब हम नायिका को असूया करते देखते हैं, तो उसकी अनुभूति 
हमारे लिए भी ग्राह्य वन जाती है । उस अवस्था में असूया निर्दोष हो जाती है । 
अतः संचारी भाव भी स्पृहणीय अलौकिक भाव होते हैं, और वे जितने ही उदात्त 
रूप में प्रकट हों, उतने ही अधिक उदात्त रूप में रस की सिद्धि होगी । सारांश यह 
है कि विभाव-अनुभाव की उदात्तता के साथ रस-प्रक्रिया में संचारी भावों की 
उदात्तता भी होनी चाहिए । अर्थात्‌ संचारी भाव ऐसे हों, जो हमारी मानवीय 
संवेदनाओं को महान्‌ बनायें, जीवन की उच्च प्रेरणायें प्रदान करें और हमारे रागों 
का परिष्कार करें । 


(ख) बीभत्स रस में संचारी-भाव-संचरण 


संचारी भाव-सम्बन्धी इस विवेचन के पश्चात्‌ अब बीभत्स रस में उनके 
प्रकाशन पर विचार करें । हमारे प्राचीन आचार्यो नेतो बीभत्स रस में मोह, 
अपस्मार, आवेग, व्याधि और मरणादि* संचारियों का ही उल्लेख किया है। इन 
संचारियों का भी आज तक केवल उल्लेख हुआ है । जहाँ तक हमारे देखने में आया 
है किसी विद्वान्‌ ने इन के स्वरूप को उदाहरणों द्वारा स्पष्ट नहीं किया । हम पहले 
भी निवेदन कर चुके हैं कि घृणा एक व्यापक़ भावना है, अतः इसके अन्तर्गत श्शुंगार 
की तरह संचारी भावों का खूब संचरण होता है। अब हम वीभत्स रस में प्रत्येक 
संचारी भाव की संभाव्यता पर विचार करेंगे । 


प्राचीन ३३ संचारी : 


१. निर्वेद : तत्त्वज्ञान, आपत्ति, ईर्ष्या आदि के कारण जो विराग पदा 
होता है, उसे निर्वेद कहा गया है । साहित्यदर्पणकार ने इसका अभिप्राय स्वावमानन 
(अपने को घिक्क्रारना) बताया है । इसके प्रकट होने से दीनता, चिन्ता, आंसू, 
विवर्णता, उच्छवास, विकलता आदि उत्पन्न होते हैं निर्वेद संचारी बीभत्सरस में 
प्रचुरता से मिलता है । आत्म'्लानि-स्वरूप बीभत्स रस में तो विरक्ति का पूर्ण 

आयोजन रहता है । सुभद्राकुमारी चौहान की “पापी पेट” कहानी के उद्धरण में राम- 
खेलावन सिपाही का नौकरी छोड़ देना, स्वावमानन आदि निवेद संचारी के ही 
द्योतक हैं जो पीछे आत्मग्लानि के रूप में बीभत्स रस के स्वरूप पर प्रकाश डालते 
हुए हम दिखा चूके हैं । घृणा के सहयोगी-रूप में निर्वेद की सम्भावना स्पष्ट है । 

२. आवेग : अचानक इष्ट या अनिष्ट के होने से चित्त की आतुरता को 
'आवेग' कहते हैं । आवेशयुक्त घृणा में आवेग संचारी स्पष्ट प्रकट होता है । आवेश- 
युक्त घृणा के उदाहरण में बाबा मदनसिह का आवेग हम दिखा आए है । घृणा में 
अनिष्ट-जन्य आवेग ही होता है । बीभत्स रस में आवेग संचारी तो प्राचीनों ने भी 
माना है । 

३. देन्य : दुख से चित्त का मलिन होना दीनता है। आत्मर्लानि-रूप 
बीभत्स रस में दीनता का प्रकाशन स्पष्ट सम्भाव्य है । 

४. श्रम--परिश्रम से श्रम का सम्बन्ध है । शारीरिक और मानसिक थकावट 
का-सा अनुभव जब किसी स्थायी भाव के आश्रय होता है, तो वह भी भावदशा बन 
जाती है, कोरा शारीरिक उपलक्षण नहीं रहती । इसीलिए इसे संचारी भाव कहना 
उचित ही है । घृणा का आश्रय जब घृणित आलम्बन को दूर करने में कुछ परिश्रम 
करता दिखाई देगा, तो उसका श्रम संचारी भाव ही बनेगा, ठीक वेसे ही जसे प्रिय- 
अनुराग में प्रिय रामचन्द्र जी के साथ मार्ग का श्रम सहपं सहती हुई जानकी का 
श्रम श्यू गार का संचारी बन कर आता है । | 

५. मद: मन की ऐसी आनन्दपूर्ण मस्ती जिसमें सम्मोह-सा उत्पन्न हो 
जाय, मद कहलाती है । श्गृगार की संयोगावस्था में यह विशेष रूप से प्रकट होती 
है । यद्यपि घृणा-पात्र की समाप्ति या उसके अनिष्ट में हर्षं का संचार होता है, पर 
ऐसी मस्ती पदा होना कठिन है ।. 

६. जड़ता--किकत्त व्यविमूढता को 'जड़ता' कहते हैं, जो अनिष्ट या इष्ट 
के कारण होती है । निनिमेष नेत्रो से देखना, चृप्पी साधना आदि इसके लक्षण होते 
हैं । बीभत्स रस में इसका भी प्रकाशन संभाव्य है । कोई व्यक्ति यदि अचानक किसी 
दुराचार के अड्डे पर पहुँचता है या ले जाया जाता है, तो उस घृणित वातावरण 
को देखकर वह एकदम जड- सा वन सकता है, किकत्त व्यविमुढ्-सा हो सकता है । 
वापस लौटे या खड़ा रहे, लाने वाले की भत्संना करे या ऐसे नरक-कुण्ड के बनाने 
वालों की ? उसकी एकदम जकी-तकी अवस्था जडता संचारी की द्योतक होगी । 

७. उग्रता--'उग्रता' कहते हैं चण्डता अथवा असहिष्णुता को। इसकी 
उत्पत्ति के कारण शोयं, अपराध, अपकार आदि-आदि हैं। इससे स्वेद, शिर: कप, 
तर्जन और ताइन आदि-आदि स्वभावतः उत्पन्न हुआ करते हैं ।' लक्षण से ही स्पष्ट 

है कि उग्रता बीभत्स रस का.संचारी हो सकता है, होता है । कोई अत्याचारी किसी 
अबला पर बलात्कार करना चाहता है, तो उसकी उग्रतापूर्ण फटकार-प्रतिकार में 
उग्रता संचारी प्रकाशित होगा । क्रोध-मिश्रित घृणा में उग्रता संचारी प्रायः अवश्य 
प्रकट होगा । 

८. मोह : किसी वस्तु में ऐसी विफलतापूर्ण मग्नता, जो आत्म-विस्मृत-सा 
कर देती है, मोह कहलाती है । “साहित्यदपंण” आदि लक्षग-ग्रन्थो में मोह के जा 
लक्षण और उदाहरण प्रस्तुत किये गये हैं, वे हमें मान्य नहीं । साहित्य-दर्पणकार के 
अनुसार “मोह” चित्त की विकलता को कहते हैं । इसकी उत्पत्ति भय, दुःख, आवेग, 
अत्यन्त चितन आदि कारणों से संभव है । 'मोह में मूर्च्छा, अज्ञान, पतन, चक्कर 
आना, कुछ दिखाई न पड़ना आदि-आदि स्वभावतः हुआ करते हैं। रति के मोह का 
जो उदाहरण दिया गया है, उससे मोह का कोई स्पष्ट बोध होता ही नहीं । वह 

च्छा सात्त्विक का उदाहरण ही प्रतीत होता है । कोई व्यक्ति अपने प्रिय के निधन 
पर यदि वार-वार अपनी छाती पीटता हुआ प्रिय के मृतक शरीर पर पड़ना चाहता 
है, श्मशान-भूमि में उसकी चिता में कूदने को लालायित होता है, तो उसका संचारी 
भाव मोह ही कहलायेगा । मोह का आधार अनुराग या आकर्षण होता है, जेसे शलभ 
का दीपक में जल मरना । बीभत्स रस में आलम्बन के प्रति इसके विपरीत भावना 
(घृणा और विकर्षण) रहती है, अतः बीभत्स रस में मोह, रति आदि संचारी नहीं 
आ सकते । 

€. विवोध--मन की लुप्त चेतना के पुनः प्राप्त करने को विवोध कहते हैं । 
यह प्रायं: जडता, मूर्च्छा, अद्ध चेतनावस्था के पश्चात्‌ सहसा चैतन्य आने पर प्रकट 
होता है । जसे श्री कृष्ण के अन्तर्धान हो जाने पर गोपियाँ विज्लिप्त-सी, मूच्छित-सी, 
अद्ध -चेतनावस्था को प्राप्त करती हैं। फिर सहसा कृष्ण के प्रकट होने पर उनमें 
जो चेतब्बा का संचार होता है, उसका नन्ददास जी ने इस प्रकार वर्णन किया है-- 

पियहि निरखि तिय वृन्द उठी सव इक बार यों। 
परिघट आए प्रान बहुरि उच्चकत इन्द्री ज्यों ॥१ 
--रासपंचाध्यायी 
हम ऊपर निवेदन कर चुके हैं कि वीभत्स रस में जडता, मूर्च्छा, अद्ध चेतना 
आदि की सम्भावना है, अतः उनके पश्चात्‌ चंतन्य-प्राप्ति का द्योतक विबोध संचारी 
भाव भी अवश्य प्रकट हो सकता है । 

१०. स्वप्न--स्वप्न में भी यदि मन विषय में मग्न होने से बाह्य अभिव्यक्ति 
प्रकट करे तो वह मन की स्वप्न-दशा होने से स्वप्न संचारी कहलाती है । लक्षण- 

ग्रन्थों में इसका यही स्वरूप दिया गया है और किसी विरहिणी के स्वप्न में प्रिय- 

चितन या प्रिय-मिलन को इसका उदाहरण प्रस्तुत किया गया है । पर हम 'स्वप्न' 
संचारी से अभिप्राय दिवा-स्वप्न (Day-dreaming or wishful dreaming) लेना 
ही उचित समझते हैं । स्वप्न का परम्परागत रूप तो सभी रसों में संभव है, क्योंकि 
स्वप्न को अवस्था में कोई भी स्थायी भाव अनुभूति में आ सकता है । स्वप्न में 
घृणित आलम्बन के प्रति क्षोभ, भर्त्सना आदि भी प्रकट हो सकती है । बीभत्स रस 
में “दिवा-स्वप्न” वाला रूप भी संचारी बन सकता है। जिस प्रकार श्छुङ्गार का 
आश्रय (प्रेमी) अपनी मधुर कल्पनाओं में डूब कर सौन्दयं के महल बनाता है, अनन्त- 
योवना प्रकृति के करोड़ में अपनी प्रेयसी के साथ रहने के लिए किसी अलकापुरी या 
इन्द्रपुरी की कल्पना करता है, ऐश्वय के सव साधनो की स्वप्निल इच्छा में डूबता 
है, उसी प्रकार घृणा का आश्रय समाज की घृणित परम्पराओं, नारकीय यातनाकुण्डों 
को समाप्त करने के लिए स्वप्निल कल्पनाओं में मग्न हो सकता है । वह ऐसे आदर्श 
सेवासदनों' या आश्रमों की कल्पना कर सकता है, जहाँ अत्याचारियों का अत्याचार, 
व्यभिचारियों का व्यभिचार प्रवेश भी न पा सकेगा । 

११. अपस्मार--''अपस्मार” चित्त की विक्षिप्तता को कहते हैं। आत्मग्लानि- 
रूप बीभत्स रस में इसकी पूरी संभावना रहती है । श्री प्रताप नारायण श्रीवास्तव 
के 'वेदना' उपन्यास में युवक प्रेमनाथ की विक्षिप्तावस्था का कारण आत्मग्लानि-रूप 
बीभत्स रस ही है । इस उपन्यास के उद्धरण हमने आगे प्रस्तुत किये हैं । प्राचीनों को 
भी यह संचारी स्वीकार रहा है । 

१२. गर्व--अभिमान, स्वाभिमान आदि को गर्व कहते हैं। गव संचारी भी 
वीभत्स रस में प्राप्य है । वतमान घृणित परम्पराओं एवं सामाजिक या साँस्कृतिक 
पतन को धिवकारता हुआ देशभक्त अपने अतीत क प्रति गर्वं की भावना व्यंजित 
कर सकता है । उसका यह गर्वे घृणा का संचारी बनकर प्रकट हो सकता है । दूसरों 
को फटकारने के मूल में आत्मगौरव या उच्च भावना रहती है, वही गर्वे या स्वाभि- 
मान का रूप लेकर स्पष्टतः प्रकट हो सकती है 

१३. आलस्य--किसी की पापाचारपूणं बातों को सुनने से घृणा होती है। 
यदि वह बार-वार सुनाना चाहता है, तो हम ऊब जाते हैं, अनसुने-भाव से मन की 
शिथिलता या अलसता प्रकट करते अतः यह अनमनापन या मन को शिथि- 
लता का भाव जिसे आलस्य संचारी.भाव कहते हैं, बीभत्स रस में भी प्रकट हो 
सकता हे । 

१४. मरण--जेसा कि कहा जा चुका है, मरण से अभिप्राय मृत्यु लेना 
भल होगी । वस्तुतः अत्यधिक दुःख के कारण प्राण त्यागने को भावना होना ही 
“मरण” है । आत्मग्लानि-रूप घृणा में “मरण प्रचुरता से प्रकट होता हे । उपयुक्त 
उपन्यास (वेदना) में ही किरण के आत्मघात के प्रयास इसके उदाहरण हैं । कई बार 
प्राण त्यागने की भावना वास्तविक मरण में भी परिणत हो जाती है। अज्ञय जी 

की 'विपथगा' कहानी की विपथगा इसका उदाहरण है, जो हम पहले ही प्रस्तुत कर 
चुके हैं । 

१५. अमर्ष : 'अमर्ष एक तरह से क्रोध का ही हल्का रूप है । अतः क्षोभ- 
मिश्रित या क्रोध-मिश्रित घृणा में यह स्पष्टतः प्रकट होता है। 

१६. निद्रा : उपयु क्त आलस्य की ही अवस्था, तीव्र होने पर, निद्रा का-सा 
भाव मन में उत्पन्न करती है । निद्रा! में नेत्र-निमीनल से इतना तात्पर्य नहीं है, 
जितना मनोनिमीलन से । मनोनिमीलन से निद्रा की-सी अवस्था ही निद्रा संचारी है । 

१७. अवहित्था : भय, लज्जा, आदि के कारण मन का भाव छिपाने को 
अवहित्था' संचारी कहते हैं | भयमिश्रित घृणा में इसकी अवस्थिति संभव है। 
भानुदत्त के आधार पर देव ने जिस छल संचारी की बात की है, वह अवहित्था में ही 

अन्तर्भूत हो जाता है । 

१८. ओत्सुक्य : अभीष्ट की प्राप्ति में विलम्ब का असह्य होना “औप्सुक्र्य' 
या “उत्सुकता” संचारी कहलाता है । इसके लक्षण आतुरता, आकुलता, चित्त-संताप 
आदि हैं । वीभत्म रस में 'उत्सुकता' का संचरण भी संभाव्य है। घृणित व्यभिचारी 
या अत्याचारी के पंजे से बच निकलने की उत्सुकता सहज अचुभूति की बात है । 


= 


१६. उन्माद : चित्त की व्यामूढ़ता को उन्माद कहते हैं। विक्षिप्तता की. 


अवस्था कुछ अधिक स्थायी होती है, उन्माद में चित्त की व्यामूढ़ता थोड़ी देर रहती 
है. । घृणा के आश्रय में_विशेष रूप से आत्मग्लानि के रूप में उन्माद की अवस्था 
भी सम्भव है । शुक्ल जी का भी कथन है- जुगुप्सा या विरति से भी उन्माद या 

उन्माद की-सी दशा हो सकती है । शेक्सपियर का 'हेमलेट' इसका उदाहरण है । 
अपने चचा और माता के कृत्य से उसे जो विरक्ति हुई, उसने उसकी दशा उन्मत्त 
की-सी कर दी |” 

२०. शंका--'शंक्रा' का अभिप्राय है अनथ-चितन का, और यह किसी दूसरे 
के क्र्राचरण, आत्मदोष आदि-आदि के कारण हुआ करती है। कहने की आवश्यकता 
नहीं कि भय-मिश्रित घृणा में तो शंका आशंका के रूप में स्पष्ट प्रकट होगी । घृणा- 
पात्र के प्रति सामान्य रूप से भी अनिष्ट की आशंका हो सकती है । शंका से दूसरा 
अर्थं यदि संदेह लिया जाय, तो वह भी घृणा में संचारी बन सकता है। किसी 
घृणित व्यक्ति के वारे में उसकी किसी दूसरी बुराई का संदेह हो सकता है । अभि- 
युक्तों के आचरण शंका पेंदा करते ही हैं । 

२१. स्मृति--किसी के पापाचरण का स्मरण उसके प्रति हमारी घृणा को 
तीव्र करेगा ही । जिस प्रकार प्रिय का स्मरण प्रेम की तीव्रता प्रदान करता है, उसी 
प्रकार घृणित व्यक्ति अथवा पापात्ररण की याद घृणा को उद्दीप्त करती है । 


१. रस मीमांसा, १० २२६ । 

२२. मति : 'मति' से अभिप्राय है वस्तु तत्त्व के निश्चय की मानसिक स्थिति। 
इसके होने पर मुस्कराहट, धैर्य, संतोप आदि स्वभावतः प्रकट हुआ करते हैं । बीभत्स 
इसके अन्तर्गत 'मति' संचारी का सुन्दर रूप हम इलाचन्द्र जोशी के 'पर्दे की रानी' 
में पीछे भयमिश्चित घृणा के प्रकरण में दिखा चुके हें । होटल में निरंजना 'मति' 
संचारी के ही कारण इन्द्रमोहन को खूब शराव पिलाकर, नशे में गुच करके निकल 
जाने की युक्ति अपनाती है । 

२३. व्याधि--व्याधि का जो लक्षण आचार्यो ने दिया है, वह संचारी भाव 
का तो क्या, भाव सामान्य का लक्षण भी नहीं माना जा सकता । सामान्यतः व्याधि 
का यह लक्षण दिया जाता है--'वात-पित आदि के प्रकोप से ज्वर आदि को व्याधि 
कहते हैं । इसमें नीचे लोट जाना, कंपकंपी आदि विकार होते हैं। पित-प्रकोप वाली 
व्याधि में जमीन पर लोटने की इच्छा तथा कफ-प्रकोप वाली में कंपकंपी होती है।१ 
इस लक्षण से स्पष्ट है कि लौकिक रोग, बीमारी आदि को ही आचार्य 'व्याधि' मान 
बैठे हैं। इसी से विश्वनाथ आचार्य ने इसका उदाहरण देना भी आवश्यक नहीं 
समझा, यह तो यों ही स्पष्ट है ! किन्तु वास्तविक रोग कहने से मानसिक आधार 
दूर जा पड़ता है । प्रेम में असफलता के कारण, या वियोग में, रोग भी हो सकता 
है, पर जब तक 'करेजे की करक' का आवार नहीं होगा तब तक व्याधि संचारी 
भाव नहीं माना जा सकता । दुःख के कारण शरीर की क्षीणता, अंगों की विकलता 
आदि प्रकट करना ही उचित होता है । घृणा में विशेषकर आत्मलानि में “व्याधि 
भी संभव है । 

२४. त्रास: भय का हल्का रूप ही 'त्रास' है। भय-मिश्रित घृणा में इसकी 
उद्भूति स्पष्ट सम्भाव्य हे । 

२५. ब्रीड़ा : 'ब्रीड़ा' लज्जा को कहते हैं । यह किसी दुराचरण के कारण हुआ 
करती है । इसमें सिर नीचा होना, मु ह का रंग उड़ना आदि विकार हुआ करते 
है-“धार्ष्ट्यांभावो व्रीड़ा वदनानमनादिकृत्‌ दुराचारात” (साहित्यदर्पण) । आत्मग्लानि- 
रूप बीभत्स रस में लज्जा या ब्रीड़ा संचारी प्रचुरता से पाया जाता है । 

२६. हषं : मन की प्रसन्नता को हषं कहते हें । हषं का संचार बीभत्स 
रस में खूब पाया जाता है । घृणित आलम्बनो को समाप्त होते, कष्ट पाते देखकर 
हर्ष ही होता है । 'प्रायः देखा जाता है कि जब रंगमंच पर किसी बड़े अत्याचारी 
को यातना प्रारम्भ होती है, लहुपिपासितों का लहु वहाया जाता है और दूसरों की 
नाक काटनेवालों की नाक काट ली जाती है, जब देशहितेषियों के गले पर छुरा 





१. व्याधिड्वैरा दिवाताये भू'मीच्छोत्कम्पना दिकृत । 
तत्र दाहमयत्वे भूमीच्छादयः शेत्यमयत्वे उत्कम्पादयः । स्पष्टमुदाहरणम्‌ । 
साहित्यदर्पण हि०, १० २१६-२०। 

चलाने वालों, पेट में कटार भोंकने वालों का लहु-पान किया जाता है, अथवा देश- 
द्रोहियों का सिर गेंद बनाया जाता है, उनके मांस के लोथड़े उछाले जाते हैं, और 
उनकी अंतड़ी चबाई जाती हैं तो यह बीभत्स कांड देख कर दर्शक-मंडली के रोंगटे 

हों खड़े होते और न उनके हृदय में कुछ दुःख ही होता है । वरन्‌ वे जितना छट- 
पटाते हैं, जितना रोते-कलपते हैं और जितनी हाय-हाय करते हैं, उतनी ही वह 
(दर्शक मण्डली) हपित होतो और उल्लास प्रकट करती है। क्यों ? इसलिए कि 
नाटककार को लेखनी के कौशल से अत्याचारियों, देशद्रोहियों और उत्पीड़कों के प्रति 
उनके हृदय में इतनी घृणा जाग्रत रहती है कि उनको उनकी नाटकीय यातना देखकर 
ही सुख मिलता है ।*** ` अत्याचारियों, देशद्रोहियों, मानव-उत्पीड़कों के प्रति मनुष्य- 
मात्र का संस्कार द्वेष और घृणामय है । इसलिए जब वह उनकी दुर्गति होते देखता 
है तो संतोष तो लाभ करता ही है, यह सोचकर भी उत्फुल्ल होता है कि संसार- 
कंटकों की जितनी दुर्गति दिखलाई जावे, उतना ही उत्तम, क्योंकि उसी को देख 
कर जनता के नेत्र खुलते हैं, उन्माग-गामियों को त्रास होता है और दुजंनों से 
वसुधा सुरक्षित रहती है ।') 

२७. असुया--टूसरे की गुण-समृद्धि को सहन न कर सकने के कारण मन 
की जलन को असूया कहते हैं । इसमें दूसरे के दोष का उद्घोषण किया जाता है, 
दूसरे को तिरस्कृत किया जाता है, क्रोध से भौंहें चढ़ जाती हैं। घृणा-पात्र को 
उन्नति करते देख, अपने से बढ़ते देख, मन में असूया पैदा होती है । अतः असूया भी 
बीभत्स का संचारी अवश्य बनता है । 

२८. विषाद--अनिष्ट होने से जो मानसिक कष्ट होता है, उसे विषाद 
कहते हैं । घृणा दुखात्मक भाव है, अत्तः इसके संचारी-स्वरूप विषाद का आना पूर्ण 
संभव है । सामाजिक पतन के कारण हम बुराइयों के प्रति घृणा के साथ ही विषाद 
या खिन्नता का भी अनुभव करते हैं । आत्मग्लानि में भी 'विपाद' संचरित होता है । 

२६. धृति-साहस, तत्वज्ञान आदि के प्रभाव से विपत्ति-क्राल में भी चित्त 
का विचलित न होना घँर्यं कहलाता है । बीभत्स रस में 'धृति” का प्रकाशन भी 
संभाव्य है । घृणित व्यक्ति या अत्याचारियों के अत्याचार धेर्यपूर्वक सहन करने में 
धृति संचारी प्रकट होता है । 

« ३०. चपलता--'चपलता' से अभिप्राय मन की अनवस्था या अस्थिरता 
है, जो द्वेष या मात्सर्यं के कारण उत्पन्न होती है। इसमें दूसरों की भत्संना की 
जाया करती है, कठोर वचन बोले जाते हैं । वीभत्स-रस में जब घुणा-पात्र को तेजी 
से फटकारा जाता है या घृणित आलम्बन के पास से तेजी से हटा जाता है, या तेजी 


१, ्रयोध्यासिह उपाध्याय : 'रसकलस?, पृ० ३०-३१ भूमिकाभाग (संस्करण तृतीय 
२००5 विं०) । 

से उसे दूर हटाया जाता है तो चपलता संचारी का प्रकाशन होता है । शुक्ल जी का 
कथन है कि “जिससे घृणा या द्वेष हो, उसे देखकर भला-बुरा या अप्रिय वचन कहने 
लगना भी 'चपलता' ही के अन्तर्गत माना जायगा, पर तभी तक जब तक उग्रता न 
प्रकट होगी । यदि कटुवचन उग्रता लिए होगा तो वह 'उग्रता' का सूचक होगा । 
(रस-मी० पृ० २२६) 
३१. ग्लानि--हम पहले भी निवेदन कर चुके हैं कि ग्लानि का जो स्वरूप 
लक्षण-ग्रन्थो में दिया हुआ है, वह हमें मान्य नहीं है। साहित्यदर्पण में 'ग्लानि' का 
यह लक्षण दिया गया है--ग्लानि शारीरिक दुर्बलता को कहते हैं, जो कि रति-श्रम, 
न्यविध परिश्रम, मनस्ताप, भूख, प्यास आदि-आदि से हुआ करती है । इसमें 
कंपकंपी हुआ करती है, काम करने में जी नहीं लगता और ऐसे ही अन्य उत्पात हुआ 
करते हैं, जसे कि सीताजी की ग्लानि का यह वर्णन--“जैसे आश्विन का आतप 
केतकी के गर्भ (किसलयों) को सुखा देता है, वसे ही दारुण वियोग़-शोक सीता- 
सुन्दरी के हृदय-कुसुम को झुलसा रहा है और उसकी वृन्त-पतित किसलय-सरीखी 
कोमल, दुर्बल और पीली देह-लता को भी जलाता दिखाई दे रहा है ।''१ 
ग्लानि को शारीरिक दुबंलता या शिथिलता कहना बिल्कुल अयुक्त है। लक्षणगत 
ग्लानि श्रम या अलसता से भिन्न कोई वस्तु प्रतीत नहीं होती । उक्त उदाहरण 
व्याधि का-सा लगता है । हम ग्लानि के दो रूप स्वीकार करते हैं--एक तो घृणित 
स्थूल वस्तुओं के दर्शन से जो घ्राणादि इन्द्रिय-जन्य ग्लानि होती है, वह ग्लानि 
संचारी है, दूसरे आत्मग्लानि के रूप में सची मानसिक ग्लानि प्रकट होती है । 
आचार्य रामदहिन मिश्र ने ग्लानि का उपर्युक्त रूढ़ लक्षण देकर, उदाहरण के रूप में 
ये पंक्तियाँ दी हैं— 
“गोरी का गुलाम मैं बना था हतचेत था । 
आयंता गंवा के मैं सदेह प्रेतवत था ॥'' (वियोगी) 
और उन्होंने कहा है--जयचन्द की इस उक्तिमें भी ग्लानि की व्यंजना है।* किन्तु 
यह उक्ति ग्लानि के रूढ़ लक्षण से कोसों दूर है। वास्तव में यही आत्मर्लानि, 
यही मानसिक अवस्था ग्लानि का सचा रूप है । किन्तु उक्त उदाहरण संचारी भाव 
का नहीं माना जा सकता । इस उक्ति में जयचन्द अपने कुकृत्य पर आत्म-भत्संना 
कर रहा है । अतः यह बीभत्स रस का ही उदाहरण है । संचारी-रूप में आत्मग्लानि 
'साकेत' के भरत को द्रष्टव्य है । वह श्रातृ-रति का संचारी बनकर प्रकट हुई है । 
बीभत्स रस में वस्तुगत ध्राण-जन्य ग्लानि घृणा स्थायी भाव का संचारी बनकर 


बहुधा प्रकट होती है । 


१. देखिए “साहित्यदर्पण हि० पृ० २२४ । 
२. रामदहिन मिश्र : काव्यदर्पेण, पृ० ८६ (प्रथम संस्करण) । 

३२. चिन्ता- हित के प्राप्त न होने से जो आधि होती है, उसे चिन्ता 
कहते हैं । घुणा-पात्रों के बढ़ते हुए दुराचार से आश्रय चिन्तित हो सकता है। 
वीभत्स रस में चिन्ता का भी पर्याप्त प्रसार पाया जाता है । 


३३. तक - सन्देह के कारण उत्पन्न विचार या किसी भावके आश्रय 
तर्क-वितकं करना ही तकं संचारी है। बीभत्स रस में सामाजिक बुराइयों को दूर 
करने के लिए भिन्न-भिन्न उपाय सोचना, तर्क-वितक करना सामान्य अनुभूति की 
बात है । अतः वीभत्स रस में तर्क संचारी भी संभाव्य है । 


उपयु क्त विवेचन से स्पष्ट हुआ कि प्राचीन संचारियों में से मोह आदि 
एकाध को छोड़कर शेष सब संचारी भाव बीभत्स रस में प्रकट होते हैं । प्राचीन 
आचार्यो ने मोह का अभिप्राय 'चित्त की विकलता' लेकर उसे बीभत्स का संचारी 
बताया था, परन्तु हमने 'मोह' का परम्परागत लक्षण अमान्य ठहराया है। मोह से 
अभिप्राय है अन्ध आकर्षण या अन्ध अनुराग । अनुराग का घृणा से विरोब होने के 
कारण, मुझे मोह संचारी की उपस्थिति बीभत्स रस में संभव प्रतीत नहीं होती । 
स्थायी भावों में से भी केवल रति को छोड़ कर शेष क्रोध, भय, हास, विस्मय, 
उत्साह, शोकादि सव स्थायी भाव बीभत्स रस के संचारी-रूप में प्रकट होते हैं । 
बीभत्स रस की व्यापकता में कया सन्देह हो सकता है ? इतने संचारी भाव श्शुङ्गार 
को छोड़कर शायद ही अन्य किसी रस में प्रकट हो सकते हों । 


इन प्राचीन संचारियों के अतिरिक्त और भी अनेक संचारी भाव वीभत्स 
रस में प्रकट हो सकते हैं--प्रकट होते हैं। वास्तव में संचारियों की संख्या केवल 
३३ ही नहीं मानी जा सकती । संवेदनशील मन की न जाने क्रितनी तरंगे होती हैं ! 
वे सव संचारी भाव के रूप में प्रकट हो सकती हैं। आशा, निराशा, पश्चात्ताप, 
विस्मृति, विश्वास, दया, सन्तोप, असन्तोष, उदासीनता, चकपकाहट, अनिश्चय, 
क्षमा, विनय, उत्कंठा, तृष्णा, अभिलाषा, श्रद्धा, उपेक्षा, निन्दा आदि कितने ही 
ऐसे भाव हैं, जिन पर प्राचीन आचार्यों का ध्यान नहीं गया था । बीभत्स रस में 
इनमें से श्रद्धा और तृष्णा आदि एक-दो को छोड़कर सव संचारी-छ्प में प्रकट हो 


सकते हैं । इस प्रकार वीभत्स रस के रसाणव में संचारी भावों की अनेक तरंगे 


प्रकट होकर उसे जीवन के नाना चित्र-विचित्र रूपों में प्रकट करती हैं । बहुत-से 
विद्वानु नवीन संचारियों के प्राचीन ३३ संचारियों में ही अन्तर्भाव का प्रयत्न करते 
हैं । आचार्य रामदहिन मिश्र ने शुक्लजी हारा निर्दिष्ट 'उदासीनता' और चकपकाहट 
आदि संचारियों का अन्तर्भाव 'निर्वेद' और 'आवेग' में करना चाहा है। संचारियों 
के अन्तर्भाव की यह बात हमें मान्य नहीं है । वस्तुतः भावों का मनोवेज्ञानिक सूक्ष्म 
अन्तर इन सबको स्वतन्त्र भाव सिद्ध करता है। 

(ग) विभावादि और रसानुभूति 

विभावादि रस-सामग्री का विवेचन करने के पश्चात्‌, अब प्रश्‍न उठता है कि 
क्या 'विभावानुभावसंचारी' सबके योग से ही रसानुभूति प्राप्त हो सकती है, 
अथवा काव्य में यदि इनमें से कोई अनुपस्थित हो, तो भी रसानुभूति संभव है। 
डा० आनन्दप्रकाश दीक्षित ने एक-मात्र विभाव से रसानुभूति मानना अनुचित बताया 
है । उनका कथन है कि “रस का सम्बन्ध आत्मा से है, न कि विभाव के समान किसी 
बाह्य वस्तु से वाह्य वस्तुओं को ही यदि रस मान लिया जाय तो उसे सभी 
स्थितियों में एकसा रसात्मक होना चाहिये । किन्तु इसके विपरीत एक ही वस्तु, 
यथा व्याघ्रादि भिन्न-भिन्न समय पर भिन्न रस को व्यक्त करने में सहायक होती है । 
वही कभी भय की उत्पादक है, कभी क्रोध की । यदि आलम्बन-मात्र रस होता तो 
पिजड़े में पड़ा हुआ शेर भी भयानक रस व्यक्त करता और खुला हुआ शेर भी ।॥'' 


इस सम्वन्ध में निवेदन है कि डा० आनन्दप्रकाश दीक्षित भी डा० राकेश 
गुप्त की तरह विभाव को निरपेक्ष बाह्य वस्तु मानकर अपना वक्तव्य देते हैं, जो 
उचित नहीं है । काव्य में विभाव का अर्थ निरपेक्ष वस्तु नहीं होता । कवि या लेखक 
वस्तु-विशेष को जब अपनी किसी अनुभूति का आधार बनाता है, तभी वह उसके 
उस भाव का आलम्बन या विभाव बनती है । इससे पूर्व वह न आलम्बन है, न 
विभाव, केवल वस्तु-मात्र होती है। अतः उक्त विद्वानों ने विभाव-अन्तगंत किसी 
वस्तु के अनुभूति का आधार बनकर आने की अनिवार्य शर्त की अवहेलना ही कर दी 
है । शकुन्तला श्ृङ्गार रस का आलम्बन तभी बनती है, जब कवि को ऐसा अभीष्ट 
होता है । आलम्बन अनुभूति का आधार होता है, उसमें भी आनन्द प्रदान करने को 
शक्ति है । अतः स्थायीभाव को अनुभवगम्य बनाने वाले विभावादि में से किसी एक 
का चित्रण भी रसानुभूति अवश्य करायेगा । काव्य में आलम्बन जब होगा, भावो- 
दुबोधक होगा, अतः यदि काव्यगत आश्रय, उसके अनुभाव तथा संचारी भाव वणित न 
भी हों, तो भी पाठक स्वयं आश्रय के रूप में रसानुभूति प्राप्त करेगा । यदि विभाव 
में रसानुभूति की क्षमता न होती, तो प्रकृति का आलम्बनगत विशुद्ध चित्रण अनुभूति 
का विषय ही न वनता । अतः कवि की अनुभूति पर आश्रित काव्यगत आलम्बन, 
उद्दीपन, अनुभाव या संचारी में से किसी एक का चित्रण भी रसानुभूति कराने की 
क्षमता रखता है । बहुत बार काव्य में एक के चित्रण से दूसरों की स्वयं सिद्धि हो 


जाती है । जैसे, यदि नायिका का केवल अनुभाव चित्रण हो तो विभाव और संचारी 
भावों का आक्षेप कर लिया जाता है। ॒ 


परन्तु यदि काव्य में सब की पूर्ण योजना हो, तो सम्मिलित प्रभाव उत्पन्न 


१. डा० आनन्दप्रकाश दीक्षित : 'रससिद्धान्त : स्वरूप-विश्लेषण’, पू० ५१ । 

करने वाली पुष्ट रसानुभूति होगी, अर्थात्‌ विभावादि सबका पुट-पाक रसानुभूति को 
अधिक पुष्ट, अधिक स्वयं-संवेद्य और अधिक मार्मिक वना देगा । इसमें भी यदि 
विभावादि सब का स्वरूप पूर्ण उदात्त हो, तो सब की सम्मिलित अनुभूति उदात्ततम 
रस-अवस्था को प्रकट करेगी, और यह उदात्त रस की निष्पत्ति रस की सर्वोत्कृष्ट 
अभिव्यक्ति मानी जायेगी । 


स्थायीभाव और रस 


प्रश्‍न उठता हे कि क्या स्थायीभाव ही रस है? दण्डी, भट्टलोल्लट आदि 
आचार्यो ने विभाव-अनुभाव आदि से संपुष्ट हुए स्थायी भाव को ही रस माना है। 
दण्डी का कथन है कि “रूप वाहुल्य (उपचर्य) के कारण रति (स्थायीभाव) श्ट गार 
रस-रूपता को प्राप्त हो जाती है ।”* तथा “अत्यन्तवृद्धि को प्राप्त हुआ क्रोध स्थायी 
भाव रोद्र रस-रूपता को प्राप्त होता है ।”२ किन्तु शंकुक ने इस मत का खण्डन किया 
है । स्थायीभाव का काव्य में प्रकाशन या 'साक्षात्कारात्मक ज्ञान' विभावादि के बिना 
हो ही नहीं सकता, अतः विभावादि की विद्यमानता में जो रत्यादि का बोध होगा, 
वह रस ही होगा, स्थायीभाव नहीं । अतः रस तथा स्थायी भाव भिन्न-भिन्न हैं । 
आचार्य शंकुक का यही मत है । जब लौकिक उदाहरण से अथवा केवल नाम-कथन से 
घृणा का उल्लेख हो, तो उसे स्थायी भाव कहा जायगा । जसे, शूर्पणखा को देखकर 
सीता के मन में घृणा जगी | सीता की यह लौकिक अनुभूति स्थायीभाव घृणा की 
अनुभूति है । किन्तु जब कवि शुपंणखा का घृणित रूप हमारे सामने चित्रित करता 
हे और उस चित्रण से हम भी घृणा की अनुभूति प्राप्त करते हैं, तो यह बीभत्स रस 
ही माना जायगा । कुछ विद्वानु स्थायीभाव का स्वरूप उदाहरण-द्वारा स्पष्ट करते 
हुए बहुत ही भ्रांति में फंसे दिखाई देते हैं डा० विपिन बिहारी त्रिवेदी तथा डा० 
उषा गुप्ता की एक नई पुस्तक 'काव्य विवेचन” देखने में आई । डाक्टर द्वय की ्रांतियों 
का कहाँ तक उल्लेख करें | उनके द्वारा प्रकट किए गए स्थायीभावों के लक्षण-उदाहरण 
अत्यन्त त्रांतिपूणं हैं । अनेक उदाहरण रसों के ही उदाहरण हैं । कई उदाहरणों में 
संचारी भाव ही स्थायीभाव माने गए हैं क्रोध स्थायीभाव का यह उदाहरण प्रस्तुत 
किया गया है-- 

सुनि अस लिखा उठा जरि राजा । जानहुँ देवतड़पि घन गाजा ॥ 

का मोहि सिंघ देखावसि आई। कहो तो सारदूल धरि खाई ॥ 


और कहा गया है--“बादशाह अलाउद्दीन का पत्र मिलने पर राजा रत्नसेन क्रे क्रोध 
की व्यंजना यहाँ दिखाई गई है ।”3 किन्तु रत्नसेन के इस क्रोध से हमारा तादात्म्य 

हो जाने के कारण, यह रोद्ररस का उदाहरण स्पष्ट है । रत्नसेन की अनुभूति अवश्य 
लौकिक क्रोध की होगी । लेखकों ने इस तथ्य को स्पष्ट नहीं क्रिया । इसी प्रकार 
स्थायीभाव जुगुप्सा के उदाहरण-स्वरूप पदमाकर जी का यह छन्द प्रस्तुत किया गया है--- 
आवत गलानि जो वखान करों ज्यादा यह, 
मादा मल मूत और मज्जा की सलीतीहे । 
कहे “पद्माकर” जरा तौ जागि भीजी तब, 2 
छीजी दिन रेन जसे रेनु ही की भीती है। 
सीतापति राम के सनेह-बम बीती जौ पं, 
तौ तो दिव्य देह जम-जातना ते जीती है। 
रीती राम नाम ते रही जो बिन काम तो, या, 
खारिज खराब हाल खाल की खलीती है। 
विद्वान्‌ लेखकों का कथन है कि “यहाँ शरीर को “मादा मल मूत और मज्जा 
की सलीती” तथा “खाल की खलीती” कहकर ग्लानि व्यंजित की गई है और वीभत्स 
रस का परिपाक नहीं हुआ है ।”१ काव्यरसिको को बताने की आवश्यकता नहीं, कि 
यह भक्ति रस या शांतरस का विषय है, बीभत्स रस का नहीं और यहाँ ग्लानि 
संचारी भाव के रूप में आयी है, स्थायी-रूप में नहीं । यहां अनुभूति का पक्ष लौकिक 
भी नहीं है, क्योंकि कवि या वक्ता जो हो, सत्त्वोद्रेक की अवस्था में ही यह उद्गार 
करेगा । इसी प्रकार उनके द्वारा प्रस्तुत “आश्‍चर्य” स्थायी भाव के उदाहरण भी कम 
आश्चर्यजनक नहीं । 
वस्तुतः काव्यगत विभावादि के योग से पूर्वे रत्यादि स्थायीभावो का ज्ञान 
शाब्दिक ही हो सकता है । लौकिक विभावादि की व्यंजना द्वारा भी स्थायीभाव का 
लक्षण और उदाहरण प्रस्तुत किया जा सकता है । 
अतः घृणा स्थायीभाव और रस में भेद है, किन्तु यह भेद केवल भाव को सुप्त 
अवस्था और पुष्ट अवस्था का भेद ही है । जिस प्रकार मिट्टी में ही उसकी गंध 
सुप्त रहती है, उसी प्रकार सामाजिक के मन में ये स्थायीभाव सुप्त रहते हैं, ओर 
जैसे जल-सिचन से मिट्टी की वही गंध प्रकट हो जाती है, उसी प्रकार विभावादि 
के द्वारा स्थायीभाव ही पुष्ट होकर रस-रूप में अभिव्यक्त हो जाता है । इम दृष्टि से 
स्थायीभाव ही रस है, यह भी कहा जा सकता है । 

साधारणीकरण और तादात्म्य सिद्धान्त औचित्य पर आधारित हैं । हम 
काव्यगत पात्रों के औचित्य का सहारा लेकर ही किसी पक्ष के पात्रों से तादात्म्य 
स्थापित करते हैं । हमारे कुछ आचार्यों ने पक्ष-विपक्ष दोनों को मिलाकर रसानुभूति- 
सम्बन्धी विचित्र धारणाओं को प्रकाशित किया है । मम्मट, अभिनवगुप्त, आनन्द- 
वर्धन आदि आचार्यो ने अश्वत्थामा की कोधयुक्त उक्तियो में रौद्र रस माना है, कुछ 
विद्वानों ने परशुराम के क्रोध को भी रोद्र रस का उदाहरण स्वीकार किया है। इस 
सम्बन्ध में हमारा निवेदन है कि अश्वत्थामा अपने पिता की मृत्यु का बदला लेने के 
लिए जब उग्र बनता है, तो उसका क्रोध थोड़ी देर के लिए ही औचित्य की सीमा में 
माना जा सकता है, क्योंकि उसके पिता एक श्रेष्ठ आचार्य थे । उनकी मृत्यु से 
पाण्डव-पक्ष का लाभ होने पर भी, हमें अफसोस होता है, पर यदि अशत्रत्थामा पाण्डव- 
नन्दनों--अबोध बालकों पर अपनी वक्र हष्टि डालता है, तो हमें उसका कार्य 
अनुचित ही जान पड़ता है, और उसके इस क्रोध में हम मन नहीं रमा सकते । 
उल्टा अश्वत्थामा ही हमारी भत्संना या घृणा का पात्र बन जायगा। यही बात 
परशुराम के क्रोध के बारे में कही जा सकती है। अतः जैसा कि आरम्भ में भी 
निवेदन किया जा चुका है, अनुचित क्रोध रोद्र रस का विषय नहीं हो सकता । इसी 
प्रकार हनुमान के द्वारा लंका-दहन से राक्षसों का भयभीत होकर भागना भयानक 
रस का विषय नहीं माना जा सकता । इससे हमारे स्थायीभाव भय की पुष्टि नहीं 
होती, बल्कि हम तो राक्षसों के भागने पर खुश होते हैं, उन्हें भयभीत होकर भागते 
देखना चाहते हैं । स्वपक्ष और परपक्ष दोनों के समान साधारणीकरण और तादात्म्य 
की स्थिति कदापि स्त्रीकार नहीं की जा सकती । किन्तु डा० आनन्द प्रकाश दीक्षित ने 
आचार्यो की इन आ्रांतिपूर्ण धारणाओं को प्रशंसा करते हुए कहा है--'काव्य-शास्त्रों 

के अध्ययन से पता चलता है कि आचार्यों ने पक्ष-विपक्ष दोनों की उक्तियों में रस 
स्वीकार किया है ।"""अभिप्राय यह कि रावण के विभावादि द्वारा परिपुष्ट क्रोध को 
भी रौद्र रस मानने में आचार्यो को कोई आपत्ति नहीं है । उनके यहाँ इस प्रकार का 
पंक्ति-भेद नहीं है कि हम केवल अमुक या स्त्रपक्ष के द्वारा प्रकट भाव को रस मानेंगे, 
और अमुक को चाहे कितना भी विभावादि से पुष्ट क्रोध हो, न मानेंगे । वह लोग 
राम के उचित क्रोध को भी रोद्र-रस का उदाहरण मानने को तेयार हैं और रावण, 
परशुराम, अश्वत्थामा, कु भकर्ण, मेघनाद आदि के (अनुचित ?) भावों को भी रोद्र 
रस और वीर-रस के परिपाक में समर्थ मानते हैं । इस प्रकार उन्हें विभावादि के 
अन्तर्गत आश्रय, आलम्बन, उद्दीपन, स्थायी तथा सहृदय सभी का साधारणीकरण 
स्वीकार है । यदि यह साधारणीकरण न होगा तो विपक्षियों के कारण रस की सृष्टि 
केसे मानी जा सकती है ?'१ 

निवेदन है कि साधारणीकरण तो अवश्य ही सम्पूर्ण रस-सामग्री का होता है, 
पर तादात्म्य सतु-पक्ष से ही होता है, और सतु-पक्ष के भावों से ही तद्र्प रस की 
सिद्धि होती है । विपक्षियों के कारण रस की सृष्टि विपक्षियों के भावों के तादात्म्य- 
रूप में मानना अनुचित है । वास्तव में विपक्षी ही ऐसे प्रसंगों पर हमारी घृणा का 
आलम्बन होगा और उससे बीभत्स रस की सिद्धि होगी । विपक्षी का क्रोध यदि कभी 
उचित होगा, तो वह विपक्षी न रहकर स्व-पक्षी ही प्रतीत होगा । स्वपक्षी होने की 
सूरत में ही उसका क्रोध हमारे मन में रोद्र रस की अनुभूति करायेगा । वास्तव में 
पक्षी-विपक्षी की धारणा रसानुभूति-काल में ही स्पष्ट होती है । पूर्वंपक्षी भी यदि खोटे 
कर्म करने लगेगा तो हमें विपक्षी प्रतीत होगा । जैसे, गुप्त जी के 'सिद्धराज” नामक 
खण्ड काव्य का नायक सिद्धराज पहले वीर नायक के रूप में प्रकट होता है, पर जब 
वह अवला और असहाय नारी रानकदे के बच्चों का निर्मम वध करता है, उस पर 
बलात्कार करना चाहता है, तब वह हमारी घृणा का ही पात्र बनता है, और विपक्षी 
प्रतीत होता है । अतः हमें रसान्‌ भूति की समस्या का हल सहृदय पाठक या कवि की 
दृष्टि से ही करना चाहिए, न कि काव्यगत आश्रय की दृष्टि से । कवि की अनुभूतियों 
से ही हमारा तादात्म्य होता है। अतः काव्य में साधारणीकरण सम्पूर्ण रस-सामग्री 
का होता है । अर्थात्‌ विभाव, आश्रय, उसके अनुभाव तथा संचारी आदि सबकी सामान्य 
अनुभूति के विषय बनते हैं--साधारणतया प्रतीत होते हैं, पर तादात्म्य कवि की 
अनुभूति या सत्‌ पक्ष से ही होगा । काव्य में जहाँ असत्‌ पक्ष होगा, उसके प्रति हमारी 
घृणा अवश्य जगेगी । हम देखते हैं कि जहाँ दुराचारियो के लोमहर्षक अत्याचारों 
को प्रस्तुत किया जाता है, वहाँ भय या क्रोध की भावना प्रमुख होने पर भी 
घृणा साथ में अवश्य लगी रहती है। बल्कि काव्यगत क्रोध या भय का वर्णन 

भी हमारे हृदय में दुराचारियों के प्रति अधिकांशतः घृणा का ही संचार करेगा । 
काव्य में अधिकतर ऐसा होता है कि दुराचारियों के प्रति भय और क्रोघ की 
भावनाएँ थोड़ी देर के लिए जगती हैं, पर घृणा आरम्भ से अंत तक बनी रहती 
है । इसका स्पष्ट कारण यह है कि जब कविं अत्याचारियों का वर्णन अपनी रचना 
में करता है, तो उनके प्रति उसके हृदय में घृणा ही प्रमुख रूप से भरी होती है । 
भय या क्रोध तो बीच-वीच में काव्यगत आश्रय (पात्रों) के निमित्त से कहीं-कहीं ही 
खुलकर प्रकाशित होता है । घृणा का प्रसार आद्योपांत रहता है । इसी से अत्या- 
चारियों या दुराचारियों के आधार पर रौद्र-रस या भयानक-रस-प्रधान काव्यों की 
रचना बहुत कम होती है, वीभत्स-रस-प्रधान रचनाएँ अधिक होती हैं । आधुनिक युग 
में बीभत्स रस-प्रधान सामाजिक रचनाएं प्रचुरता से रची गई हैं, और रची जा 
रही हैं । 
शक्ल जी द्वारा कथित मध्यभ कोटि का रस 

शुक्ल जी ने अपने 'सावारणीकरण और व्यक्ति-वेचित्र्यवाद' नामक लेख में 
कहा है कि काव्यगत आश्रय के साथ तादात्म्य की अवस्था में उच्च कोटि की 
रसानुभूति होती है, और जहाँ काव्यगत आश्रय से तादात्म्य नहीं होता, वहाँ शील- 
दशा ही होती है । “वहाँ भी एक प्रकार का सावारणीकरण होता है, जिसमें कवि 
के भाव से हमारा तादात्म्य होता है । ऐसे स्थलों में कवि की हृष्टि शील-निरूपण की 
ओर रहती है और आश्रय के लिए जो आलम्बन है, वही पाठक का आलम्बन नहीं 
बनता, अपितु आश्रय के प्रति ही हमारा कोई-न-कोई ऐसा भाव जाग्रत होता है, जो 
उसके प्रति कवि में भी रहा होगा । इस अवस्था (शील-निरूपण को) में भी एक 
प्रकार का रस तो आता है, न्तु वह मध्यम कोटि का होता है'। उनका कथन है 
कि आश्रय की जिस भाव-व्यंजना को श्रोता या पाठक का हृदय कुछ भी अपना न 
सकेगा, उसका ग्रहण केवल शील-वेचित्र्य के रूप में होगा और उसके द्वारा घृणा, 
विरक्ति, अश्रद्धा, क्रोध, आश्चर्य, कृतूहल इत्यादि में से ही कोई भाव उत्पन्न होकर 
अपरितष्ट दशा में रह जायगा । उस भाव की तुष्टि तभी होगी जब कोई 
दूसरा पात्र आकर उसकी व्यंजना वाणी और चेष्टा द्वारा उस बेमेल या 
अनुपयुक्त भाव की व्यंजना करने वाले प्रथम पात्र के प्रति करेगा। इस दूसरे पात्र 
की भाव-व्यंजना के साथ श्रोता या दर्शक की पूर्ण सहानुभूति होगी । अपरितुष्ट 
भाव की आकुलता का अनुभव प्रबन्ध-काव्यों, नाटकों, और उपन्यासों के प्रत्येक 
पाठक को थोडा-बहुत होगा । जब कोई असामान्य दृष्ट अपनी मनोवृत्ति की व्यंजना 
किसी स्थल पर करता है तब पाठंक के मन में वार-बार यही आता है कि उस दुष्ट 
के प्रति उसके मन में जो घृणा या क्रोध है, उसकी भरपूर व्यंजना वचन या क्रिया 
द्वारा कोई पात्र आकर करता । क्रोधी परशुराम तथा अत्याचारी रावण की कठोर 

बातों का जो उत्तर लक्ष्मण और अंगद देते हैं, उससे कथा-श्रोताओं की अपूर्वं तुष्टि 
होती है ।१ 


इस सम्बन्ध में हमारा निवेदन है कि काव्य में जहाँ-कहीं काव्यगत पात्र से 


तादात्म्य नहीं होता है, उसे आश्रय माना ही नहीं जा सकता, वह आलम्बन ही होता 
है, और यदि इस आलम्बन या विभाव-पक्ष का ही चित्रण किया गया हो, तो कवि 
की अनुभूति से तादात्म्य होने के कारण, यह चित्रण भी रसानुभूति ही करायेगा । 
इसे केवल शील-निरूपण की अवस्था नहीं माना जा सकता । यदि कवि की अनुभूति 
तीब्र हुई, और उसने उस आलम्बन (विभाव पक्ष) को ही पूर्ण और उदात्त बना 
दिया तो ऐसी दशा भी पूर्ण रस-दशा ही होगी । इसमें नीची-ऊंची कोटि के रस का 
प्रश्‍न नहीं उठता । यदि कवि ऐसे पात्र को अपनी तीव्र घृणा का विषय बनायेगा 
और उसकी दुष्टता का पूर्ण चित्रण करेगा, तो उससे बीभत्स रस की पुष्ट अनुभूति 
पाठक को होगी । आलम्बन यदि योग्य हुआ तो विभाव-पक्ष के चित्रण से भी पूणे 
रसानुभूति होती है । किसी अत्याचारी के अत्याचार--जेसे, रावण या हूण सरदार 
महिरगुल के अमानुषिक व्यवहार के प्रति पाठक के मन में जो घृणा जगेगी, वह 
अपने में इतनी तीव्र हो सकती है कि उसे रस की नीची या मध्यम दशा नहीं कहा 
जा सकता । दूसरे, ऐसी अनुभूति अपरितुष्ट भी नहीं मानी जा सकती। यदि कवि ने 
पुरे मनोयोग के साथ आलम्बन का चित्रण किया है, तो उसे अपरितुष्ट क्‍यों कहा 
जाय ? काव्यगत रसानुभूति के अपरितुष्ट होने का प्रश्‍न ही नहीं उठता । यदि हम 
अपने तोष की वात उठाने लगेंगे तो करुणा-प्रथान हृश्यों में तो और भी अधिक 
अपरितोष की वात आयेगी । जब हम किसी दीन-हीन दुखी को घोर संकट में पाते हैं, 
तो हमारा अश्रूप्रवाह कया इसलिए भावानुभूति की अपरितुष्टता का द्योतक माना 
जायेगा कि काव्यगत कोई आश्रय उसके प्रति संवेदना प्रकट करने वाला या उसे 
बचाने वाला नहीं है ? क्या हम.री करुण भावना को तभी तोष प्राप्त होगा जबकि 
कोई अन्य पात्र दुखी व्यक्ति को बचाने वाला या संवेदना प्रकट करने वाला बनकर 
उपस्थित होगा ? हम समझते हैं कि यदि हम विभावपक्ष से ही घृणा अथवा करुणा 
का पूर्ण अनुभव पालें तो उसके अतुष्ट या अपुष्ट रहने की बात ही नहीं रहती। 
अनुभाव-विधान की पूर्ति हम अपनी प्रतिक्रियाओं द्वारा स्वयं ही कर लेते हैं । हम 
स्वयं घृणित पात्र को फटकार देने लगते हैं, मन से स्वयं शतशः धिक्कारते हैं ठीक 
वैसे ही जसे कि शोक के प्रसंग में स्वयं आँसू वहाते हैं और किसी काव्यगत आश्रय 
की अपेक्षा नहीं करते । अतः काव्यगत आश्रय से तादात्म्य की स्थिति में रस की उच्च 
दशा और अन्यथा नीच दशा का सिद्धान्त हमें मान्य नहीं है । यदि आलम्बन अपेक्षा- 
कृत कम योग्य हुआ तो काव्यगत अन्य पात्र के प्रकट होकर अपनी प्रतिक्रिया प्रकट 

करने में भी वैसी रसानुभूति नहीं हो सकती, जैसी योग्य आलम्बन के चित्रण से 
सम्भव है । परशुराम हमारी भत्संना का इतना योग्य आलम्बन नहीं हैं, जितना कि 
रावण है । अतः लक्ष्मण के वचनों से तुष्टि होने पर भी परशुरास का प्रसंग हमारी 
घृणा या क्रोध उतना नहीं जगा सकता, जितना रावण के अत्याचारी रूप का केवल 
विभावगत चित्रण । अतः आलम्बन का चित्रण भी रसानुभूति में पूरा महत्त्व रखता 
है । अपने इसी निवन्ध के आरम्भ में आलम्बन के चित्रण की महत्ता स्वीकार करने 
वाले शुक्लजी यहाँ व्यर्थ ही आलम्बन-चित्रण को शीलदशा-मात्र मान बैठे और रस 
की भ्नान्तिपूण उच्चनीच कोटियाँ स्थापित करने में प्रवृत्त हुए । 


रस-दोष श्‌ 


डा० राकेश गुप्त ने 'रस-दोष' पर विचार करते हुए भी आचार्यों की 
मान्यताओं का खण्डन किया है । वास्तव में, जेसा कि पहले कह आए हैं, डा० गुप्त 
ने साहित्यिक अनुभूति की इष्टि से आचार्यों की रस-हृष्टि का अध्ययन नहीं किया । 
“रस-दोष' से आचार्यों का अभिप्राय यही था कि यदि किसी कवि के काव्य में 
आलम्बनत्व अयुक्त है, अथवा अनौचित्य पर आधारित है, तो उसका काव्य-चित्र 
रस की इष्टि से सफल नहीं बन पायेगा । रसदोष से अभिप्राय यह नहीं कि पहले 
रस को अनुभूति हुई और फिर दोप दिखाई दिया, बल्कि रस-परिपाक में कमी रहने 
का नाम ही रस-दोष है । आचार्यों ने नाम-कथन से रस-दोप भी इसीलिए माना कि 
यदि रस-चित्रण के स्थान पर रस-कथन ही होगा, तो उस अवसर पर रस-परिपाक 
पुर्णरूप से न रहने के कारण रस-दोष आ जायेगा । इसमें सन्देह नहीं कि नाम-कथन 
केवल वहीं रसदोष माना जायेगा, जहाँ रस-परिपाक पूरी तरह न होगा । यदि कहीं 
रस-परिपाक पूरी तरह हो जाता है और नाम-कथन भी हो तो रसदोष नहीं माना 
जायगा । कन्हैयालाल पोद्दार? तथा हेमचन्द्र आदि कुछ आचार्यों ने भी स्थायी भाव 
और संचारी भाव के नाम-कथन को वहाँ सदोष नहीं माना, जहाँ रस या भाव की 
अनुभूति पूरी तरह हो जाती है। डा० राकेश गुप्त का मत है कि नाम से कथन 
रसदोष कहा ही नहीं जा सकता ।? उन्होंने नाम-कथन से केवल नाम लेना ही समझ 
कर इस तथ्य का बिल्कुल खण्डन कर दिया है । यह तो ठीक है कि कोरे नाम-कथन से 
रस की स्थिति ही नहीं होगी, फिर रसदोष कंसा ? किन्तु इस सम्बन्ध में हमारा 
नम्र-निवेदन है कि काव्यों में ऐसी स्थिति भी तो संभव है, जहाँ रस का आभास तो 
होता है, अर्थात्‌ रस-विशेष की अनुभूति तो कुछ जगती है, किन्तु उसके पुरे चित्रण 

के अभाव से पूर्ण रस-परिपाक संभव न हुआ हो, और कवि ने अधूरे चित्रण और 
नाम-कथन से काम चला कर अपनी लेखनी बन्द कर दी हो, या चाहते हुए भी 
वह पूर्ण रस-योजना न कर पाया हो, ऐसे अवसर पर उसका अपूर्ण चित्रण या नाम- 
कथन रसदोष ही कहा जायगा । हमने आगे 'वेणी संहार', 'शिशुपालवध” आदि 
काव्यों के उदाहरणों से सिद्ध किया है कि किस प्रकार इन काव्यों में आलम्बनत्व की 
अधुरी प्रतिष्ठा रसदोष रही है । रस अभिव्यक्त होता है, कथित नहीं--इस तथ्य को 
स्पष्ट करने के लिए आचार्यों ने नाम-कथन (चित्रण के अभाव में) का निषेध किया! 
इसी हृष्टि को स्पष्टतः जागरूक रखने के लिए ही उन्होंने रस के कथित रूप को 
रसदोष ठहराया । अस्तु, आचायों द्वारा प्रतिपादित रस-दोष व्यथं की कल्पना नहीं है, 
मनोवेज्ञानिक साहित्यिक सत्य है । 
आचायों ने रस-दोष के अन्तर्गत एक दोप यह बताया है कि एक रस-चित्रण 
के प्रसंग में विरोधी रस के अंग (विभावादि) उसी आश्रय में नहीं आने चाहिएँ । 
इस सम्बन्ध में आचायों ने रस-विरोब और रस-मेंत्री पर विस्तृत प्रकाश डाला है । 
न्होंने श्रृंगार और बीभत्स का पारस्परिक विरोध वताया है । श्रृंगार का आलम्बन 
और आश्रय बीभत्स का आलम्बन और आश्रय नहीं बन सकता । इस वात पर 
विचारते हुए भी डा० राकेश गुप्त ने कहा है कि यदि पूवे घटनाएं और परिस्थितियाँ 
ऐसी हैं कि मनोवैज्ञानिक दृष्टि से दो या दो से अधिर तथाकथित विरोधी भावों को 
प्रकट करती हुँ, तो हम उनके सह-अ;गमन को अनुचित नहीं कह सकते ।) अपनी 
बात को पुष्ट करने के लिए उन्होंने प्रसादजी की 'आकाशदीप' कहानी से उदाहरण 
देते हुए कहा है कि आकाशदीप कहानी में चम्पा के हृदय की बुद्धगुप्त के प्रति रति 
और घृणा की दोनों बिरोधी भावनाएँ एक-साथ प्रकट हुई हैं। अपने पिता का 
घातक होने के सन्देह से वह उससे घृणा भी करती है, किन्तु प्रेम के उत्सुक भाव से 
भी भरी हुई है । वह बुद्धगुप्त को कहती है--“मैं तुम्हें घृणा करती हूँ, फिर भी 
तुम्हारे लिए मर सकती हुँ । अन्धेर है, जल-दस्यु ! मैं तुम्हें प्यार करती हूँ ।'' 
इस सम्बन्ध में हमारा निवेदन है कि यह भाव-द्वन्द्र का उदाहरण है । इसमें 
रति और घृणा में संघर्ष की स्थिति है, दोनों एक-दूसरे को बाहर धकेलने के लिए 
कमर कसे हुए हैं। दोनों भावों की एक साथ निश्चित स्थिति यहाँ नहीं मानी जा 
सकती । चम्पा तक-वितकं करती है । कवि चम्पा के हृदय का द्वन्द्व ही प्रकट करना 
चाहता है । फिर एक वात और, व्यक्ति के प्रति आकर्षण और प्रेम तथा उसके किसी 
कार्य से घृणा की स्थिति तो काव्यों में खुव रहती है, जसे कोई नारी अपने प्रिय को 
दिलजान से चाहती हुई भी, उसकी शराब पीने की आदत या किसी अन्य व्यसन में 
प्रवृत्ति के प्रति घृणा दिखा सकती है । ऐसे स्थानों पर घृणा भाव संचारी भाव के 

रूप में ही आ सकता है । 'नाट्यशास्त्र' में जुगुप्सा को श्रृङ्गार का संचारी नहीं माना 
गया । पर बाद के आचार्यो ने श्रृङ्गार में सब संचारी मान लिए | श्वद्भार के साथ 
घृणा संचारी रूप में तो आ सकती है, किन्तु स्वतन्त्र स्थायी भाव रति के साथ 
स्थायी भाव घृणा का एक आलम्बन और एक आश्रय में एक साथ प्रकट होना 
सम्भव नहीं है । यह मनोवेज्ञानिक सत्य हो ही नहीं सकता । हाँ, परिस्थितियों के 
बदल जाने पर एक के बाद दूसरे रस या भाव को स्थिति हो तो यह दूसरी बात है। 
उस अवस्था में आलम्वनत्व ही परिवतित हो जायगा । 

किसी भाव का असमय आगमन भी हमारे आचारयों ने रस-दोष बताया है, 
जो निस्संदेह मनोवैज्ञानिक है। किन्तु डा० गुप्त ने इस पर भी आक्षेप करते 
हुए कहा है कि 'वेणीसंहार' के दूसरे अंक में दुर्योधन का प्रणयप्रसंग रस-दोष केसे 
माना जा सकता है, जबकि कवि ने श्रृङ्गार का पूर्ण चित्रण किया है । अतः जब 
रणभूमि में वीरों की लाशों का ढेर लग जाता है, तब श्शुङ्गार का यह प्रसंग असमय 
होते हुए भी उचित है । इस सम्बन्ध में भी हमारा निवेदन है कि यह प्रसंग असमय 
भाव-आगमन नहीं माना जा सकता । 'वेणीसंहार' में भाव-चित्रण की स्थिति बड़ी 
संदिग्ध है, यह हम आगे स्पष्ट करेगे, यहाँ केवल इतना कह देना पर्याप्त है कि यदि 
दुर्योधन का यह प्रणय धृतराष्ट्रः द्वारा अपने पुत्र की मृत्यु के शोक या दुर्योधन द्वारा 
ही अपने भाई के निधन पर शोक की व्यंजना के तुरन्त बाद प्रकट होता, तब अवश्य 
असमय कहलाता । 

ऐसी असमय अवतारणा अनुचित-सी ही प्रतीत होती है। हमारी न्याय- 
भावना के विरुद्ध जो भी चित्रण होगा, वह अनुचित ही होगा । अतः किसी भाव का 
असमय आगमन रसदोष अवश्य वनता है, इसमें सन्देह नहीं होना चाहिए । शोक के 
तुरन्त बाद उसी आश्रय में, बिना परिस्थिति-परिवतेन के, हास्य का वर्णन करना 
हास्यास्पद और अनुचित ही कहा जायगा, यह रसदोष ही होगा । अतः आचार्यो की 
रस-दोष-सम्बन्धी यह धारणा भी व्यर्थं नहीं समझनी चाहिए । 


MET SIE क्यात 


AN 





३ रसों के वणं और देवता 


हमारे प्राचीन आचार्यों ने रसों के वर्ण और देवता भी निरूपित किए हैं । 
यद्यपि काव्य के रस रसायन-शास्त्र के द्रव्यों की तरह वर्ण आदि की हृष्टि से 
अवलोकित नहीं किए जा सकते, फिर भी आचायाँ ने अपने संस्कारी दृष्टिकोण से 
रसों का वर्ण-निरूपण किया है जो साहित्यिक तथ्य-ग्रहण के स्थान पर उनकी 
सांस्कृतिक प्रवृत्ति का ही द्योतक है । भरतमुनि की तत्सम्बन्धी कारिकाएँ ये हैं--- 
श्यामो भवति श्रुङ्गारः सितो हास्यः प्रकीतितः । 
कपोतः करुणश्चेव रक्तो रोद्रः प्रकीतितः ॥३५।। 
गौरो वीरस्तु विज्ञोयः कृष्णश्चंव भयानकः । 
नीलवर्णस्तु बीभत्सः पीतश्चेवाद्भुतः स्मृतः ।।३६।। ' 
अर्थान्‌ श्वृ'गार रस श्थामवर्ण का होता है, हास्य रस श्वेत माना जाता है, 
करुण कबूतरी रंग का और रौद्र रस लाल रंग का कहा गया है । वीर रस गौर वर्ण 
का, भयानक कृष्णवर्ण का, वीभत्स रस नील वर्ण का और अद्भुत-रस पीले रंग का 
माना गया है । 
अभिनवगुप्त ने इन रंगों की कल्पना का आधार तो स्पष्ट नहीं किया, हाँ, 
उनके प्रयोजन पर प्रकाश डालते हुए कहा है कि “यह रंगों का कथन रसों की पूजा 
आदि के अवसर पर उनके ध्यान लगाने में उपयोगी होता है । दूसरे व्याख्याकारों के 
मत में (उस-उस रस के अभिनय के समय तदनुरूप) मुख के राग (रंगने) में भी 
(उपयोगी होता है) ।'१ 
रसों के वर्ण-परिगणन से आचार्यों का क्या अभिप्राय है, यह प्रश्‍न स्वभावत; 
पैदा होता है । क्या इसका कोई मनोवैज्ञानिक या सामाजिक आधार है ? निश्चय 
ही आचार्यों ने रसों के स्वरूप-बोध को सरल और स्पष्ट बनाने के लिए ही उनके वर्ण 

और देवता की कल्पना की है । जेसाकि अभिनव गुप्त के उपर्युक्त कथन से स्पष्ट है, 
रसों के वर्ण निश्चित करने की मनोवैज्ञानिक उपयोगिता है । साथ ही इनका आधार 
भी मनोवेज्ञानिक और सामाजिक या सांस्कृतिक है। प्राचीन आचार्यों ने इस वर्ण-देवता 
की अवतारणा को आगमानुसार कहा है ।* वास्तव में रंगों का आधार स्पष्ट रूप से 
सांस्कृतिक है । मानव-संस्कृति के इतिहास में भिन्न-भिन्न जातियों के अपने-अपने 
व्यवहार और सभ्यता के चिन्ह सामाजिक संस्कार बन जाते हैं । हमारे यहाँ हिन्दुओं 
में काला, नीला आदि रंग अशुभ माने गए हैं, इसी से विवाह-शादी के अवसर पर 
वर-वधू को इन रंगों के कपड़े पहनाना निषिद्ध है। काला रंग भयानकता का प्रतीक 
बना हुआ है, इसी से रामलीला के अवसर पर हम रावणादि राक्षसों की वर्दी काली 
रखते हैं । काव्य में अनुराग या प्रेम का रंग लाल वणित किया जाता है, पर प्रेम के 
आदि देव विष्णु या कृष्ण का वर्ण श्यामल होने से श्वूगार का वर्ण श्याम निश्चित 
हुआ है । हो सकता है यह द्रविड़ संस्कृति की देन हो राम वीरता और अद्भुत 
शक्ति के प्रतीक हैं, अत: रामलीला आदि में उनके वस्त्र गौरवर्ण तथा पीले वर्ण के 
रखे जाते हैं । हमारे यहाँ वीरता के साथ त्याग की भावना लगी रहती थी, अतः 
वीर के साहसपूर्ण त्याग का प्रतीक केसरिया या गेरुआ रंग बन गया जो निश्चय ही 
गौर वर्ण से विकसित हुआ है । अतः वीर रस के गौर वर्ण का सांस्कृतिक आधार स्पष्ट 
है। बीभत्स का वर्ण नीला रखने में संभवतः रक्त आदि के सड़ जाने से उनका नीला 
हो जाना रहा हो । वस्तुतथ्य यही है कि हमारे सांस्कृतिक विकास में नीला रंग घृणा 
का प्रतीक बना हुआ है। 
आज के सांस्कृतिक परिवर्तन में यह वर्ण-देवता के निर्माण की प्राचीन योजना 
व्यर्थ ही प्रतीत होती है, पर इससे प्राचीन सांस्कृतिक भावना का परिचय अवश्य 
मिलता है । 
वर्ण-निरूपण के समान ही रसों के देवताओं का भी वर्णन आचार्यो ने किया 
है । नाट्यशास्त्रकार का कथन है-- 
श्र गारो विष्णु देवत्यों हास्य: प्रमथ देवतः । 
रोद्रो रुद्राधिदँवत्यः करुणो यमदेवत: ।॥६।३७।॥। 
बीभत्सस्य महाकाल: कालदेवो भयानक: । 
वीरो महेन्द्रदेवः स्यादद्भुतो ब्रह्मदेवत: ।। ६।३८५।। 
अर्थात्‌ शगार रस का देवता विष्णु है, शिव के गण हास्य के देवता हैं, रौद्र 
रस का अधिष्ठातृ देव रुद्र और करुण का देवता यम है, वीभत्स का महाकाल और 
भयानक का कालदेव है। वीर रस का महेन्द्र और अद्भुत का ब्रह्मा है । अभिनव- 

गुप्त ने अपनी व्याख्या प्रस्तुत करते हुए कहा है--“उस-उस रस की सिद्धि के लिए 
उस-उस देवता की पूजा करनी चाहिए, इसके लिए देवताओं का निरूपण किया गया 
है । विष्णु (का अर्थ यहाँ) कामदेव है । प्रमथ (शिव के गण) हास्य रस के देवता 
हें । रुद्र तीनों लोकों का संहार करने वाले हैं (वे ही रौद्र रस के देवता है) । वे त्रैलोक्य 
के संहार-कर्ता हैं, इसलिए वे ही यमराज को (प्राणियों के बध आदि के लिए) प्रेरित 
करते हें । (उन रुद्र की प्रेरणा से) यमदेव द्वारा वध आदि के सम्पादित हो जाने 
पर करुण रस (उत्पन्न) होता है (इसलिए करुण रस के देवता यमराज हैं) । 
बीभत्स रस के महाकाल अधिष्ठातृ देव हैं, यह शेष समझना चाहिए । क्योंकि वह 
(महाकाल-रूप शिव) ही उस (बीभत्स रस) के विभाव कंकाल, श्मशान आदि का 
सेवन करता है । (भयानक रस के विभाव भी वीभत्स रस के समान होते हैं, इसलिए 
उसका देवता कालदेव को बतलाया है। वीर रस का देवता महेन्द्र को माना गया 
है, उस महेन्द्र शब्द से) महेन्द्र अर्थात्‌ त्रेलोक्य के राजा का ग्रहण होता है । (अद्भुत 
रस का देवता ब्रह्मा को बतलाया है क्योंकि) ब्रह्मा अचिन्त्य (जिसकी मनुष्य कल्पना 
भी नहीं कर सकता है इस प्रकार के) आश्चर्यजनक पदार्थो का रचयिता 
होता है ।''१ 

आचार्यो द्वारा वर्ण तथा देवता की इस कल्पना के भी शोधन की आवश्यकता 
है । श्रूंगारादि रसों के वर्ण और देवता का निर्धारण किसी ऐसे तथूय के आधार पर 
होना चाहिए, जिससे रस का स्वरूप पूरी तरह स्पष्ट हो जाये । हमारे यहाँ 
अनुराग या प्रेम का रंग परम्परा से लाल मान्य है, किन्तु यहाँ श्याम वणं ही श्ट गार 
का रंग आचार्यो ने बताया है । संभवतः भगवानु विष्णु जिनके प्रतिरूप श्री कृष्ण 
रसिकशिरोमणि माने जाते हैं, उनके श्याम वर्ण के कारण ही श्ग्गार का वर्ण 
श्याम मान्य हुआ है । अतः श्ुगार का देवता रास-रसिक श्री कृष्ण को मानना भी 
उचित है, क्योंकि श्याम वर्ण की संगति भी उनसे ठीक बंठती है । हंसी को शुअश्वेत 
कवि-परम्परा से ही माना हुआ है । इसके देवता का स्वरूप हास्य-विनोद को भावना 
से ही सम्बन्धित होना चाहिए। शिव जी के क्रीड़ा करने वाले गण प्रमथ भी ठीक हैं 
जिनके नाम लेते ही विष्णु-नारद प्रसंग हसी लाता है। करुण रस का कबूतरी रंग 
किस आधार पर ठहराया गया है, यह स्पष्ट नहीं होता, यम देवता (मृत्यु देवता) को 
करुण रस का देवता मानने की बात फिर भी कुछ समझ में आती है। अभिनवगुप्त ने 
तो “रौद्रात्‌ करुण’ की ही भ्रान्त धारणा पर सिद्ध किया है कि रौद्र के देवता शिव की 
ही प्रेरणा से यम वध करता है और वह वध-रूप परिणाम करुणोत्पादक है । परन्तु 
अभिनवगुप्त के इस मत से हम सहमत नहीं । करुण रस का देवता बधकारी क्रूर नहीं 
माना जा सकता, अतः वधकारी यम के स्थान पर मृत्यु-रूप यम को ही करुण का 

देवता माना जा सकता है । किन्तु क्यों न भूतदया और करुणा के अवतार बुद्ध को 

करुण का देवता बनाया जाय ? कुछ विद्वानों ने बुद्ध को शान्त का देवता बताया है, 

पर हम समझते हैं कि बुद्ध को करुण का देवता बनाना अधिक उचित है। करुणा में 

तरलता और द्रवणशीलता का गुण रहता है, अतः उसका प्रतिपादक जल या वरुण 

देवता भी करुण रस का देवता माना जा सकता है। रौद्र रस के आश्रय की आँखें, 

मुख आदि आरक्त हो जाते हैं, इसी से रोद्र का रक्त वर्ण संगत ही है, इसका 
देवता भी रुद्र पूर्णतया उचित है। उसके नाम से ही रौद्र रस की भावना साकार हो 
उठती है । वीर रस का गौर वर्ण भी उचित प्रतीत होता है । इसके देवता के रूप में 
वीर पराक्रमी महेन्द्र की प्रतिष्ठा बिल्कुल उचित है । संभवतः महेन्द्र के ही गौर वर्ण 
के कारण इस रस का रंग गौर मान्य हुआ। भयानक रस का रंग काला बताया 
गया है । अन्धकारपूर्ण भयावह रात्रि, या काली वस्तुएँ डरावनी होती हैं, इसी से 
भयानक का काला रंग उचित है । इसका देवता कालदेवता भी भयोत्पादक है, अतः 
योग्य और उचित है । वीभत्स रस का रंग नीला बताया गया है और देवता महा- 
काल । अभिनवगुप्त ने महाकाल-रूप शिव को अधिष्ठातृ-देव मानने की पुष्टि इस 
प्रकार की है कि 'बीभत्स रस के विभाव कंकाल-श्मशान आदि का सेवन महाकाल 
शिव ही करते हैँ! । संभवतः नील वर्ण भी गन्दे रुधिर, मांस-मज्जा आदि के नीला हो 
जाने से ही कल्पित किया गया होगा । परन्तु हमें इस सम्बन्ध में आपत्ति है। पहली 
बात तो यह कि रोद्र का देवता पहले ही रुद्र को प्रतिष्ठित किया जा चुका है । 
महाकाल शिव उससे भिन्न नहीं माना जा सकता । आचार्यो की बीभत्स-सम्बन्धी 
धारणा मांस-मज्जा, हड्डियाँ, श्मशान आदि तक ही सीमित रही है, अतः इस 
प्रकार की उपपत्ति आश्चर्य की वात नहीं है । हमारे सांस्कृतिक व्यवहार में भी 
नीला रंग अशुभ एवं अवांछित माना जाता रहा है । आज भी विवाह-शादी आदि के 
अवसर पर इस रंग को अशुभ और अवांछित ही माना जाता है। अतः यह सांस्कृतिक 
धारणा ही संभवतः बीभत्स रस को नीलवर्ण लक्षण देने का आधार रही है । उसके 
देवता का निर्णय फिर से होना चाहिए। महाकाल से एक तो व्यर्थं की आवृत्ति का 
दोष है, दूसरे इससे रसका स्वरूप-बोध भी नहीं होता। क्रौंचचधिक व्याध को अभिशप्त 
करने और फटकारने वाले आदि कवि वाल्मीकि को ही क्यों न वीभत्स रस का 
देवता ठहराया जाय? देवता की आधुनिक धारणा आदर्श व्यक्ति या महापुरुष ही 
होनी चाहिए । अद्भुत का पीत वर्ण और ब्रह्मा देवता भी सांस्कृतिक औचित्य पर 


आवारित है । 





९) न्याय या तर्क और माव 


रसानुभूति सद्यः अनुभूति है । किसी विशेष हृश्य या घटना का जो रूप 
हमारे सामने स्पष्ट होता है, हमारी अनुभूति तदनुसार ही होती है । रसानुभूति और 
न्याय या तक के सम्वन्ध पर विचार करते हुए श्री लक्ष्मीनारायण सुधांशु ने अपनी 
पुस्तक 'काव्य में अभिव्यंजनावाद' में एक महत्त्वपूर्ण प्रश्न उठाया है । 'न्याय और दया” 
पर विचार करते हुए वे कहते हैं कि 'न्याय के पहले हमारे हृदय में भाव पेदा होता 
है, जो किसी घटना की सूचना पाते ही अपना सत्‌ या असत्‌ का निर्णय सुना देता है। 
इस निर्णय से न्याय का क्या सम्बन्ध रहता है, यह पीछे घटना की जाँच-पड़ताल 
करने पर मालूम होता है । किसी की हत्या का समाचार सुनकर हम अचानक कह 
उठते है--आह ! यह अनथ हो गया ! पीछे संभव है, वह हत्या न्याय समझी जाय, 
किन्तु हम उस समय की प्रतीक्षा नहीं करते ।'* 

वास्तव में भावानुभूति के समय भी हमारी न्याय-बुद्धि सुप्त रहती हो, ऐसा 
नहीं माना जा सकता । भावानुभूति के समय हमें विषय की जितनी जानकारी होती 
है, उसी के आधार पर हमारी न्याय-बुद्धि अपने निर्णय या परिणाम पर पहुँचती है । 
ह्य.म का कहना है कि तक या न्याय-बुद्धि भाव की अनुगामिनी रहती हे । हमारा 
निवेदन है कि उसको मनोवेग की सहगामिनी मानना ही उचित होगा । उसके सह- 
अस्तित्व से ही हम भाव के सही रूप को अपनाते हैं । हाँ, अनुभूति की अवस्था में 
न्याय-बुद्धि की तरंगे भाव-सागर की सीमा में ही रहती हैं, अर्थात्‌ पाठक उस 
(भावानुभूति) को छोड़कर विशुद्ध तकं लड़ाने नहीं बैठ जाता । उपयु क्त उदाहरण 
में यदि हमारे सम्मुख केवल मृत्यु का चित्र आता है तो हम “हा !' करके अपने शोक 
का ही प्रकाशन करेंगे, हमारी न्याय-बुद्धि भी इसी का अनुमोदन करेगी, किन्तु यदि 
बाद में हमें उस व्यक्ति की दुष्टता या दुराचार का पता चला और हमारी न्याय-बुद्धि 

ने उसकी दुष्टता के परिणाम-रूप उस मृत्यु को उचित मानकर शोक से इतर कोई 
अन्य अनुभूति प्राप्त की, तो अनुभूतियों की इस भिन्नता का कारण विषय-बोध की 
भिन्नता है न कि न्याय-बुद्धि का अनुगमन । न्याय-बुद्धि तो पहले भी सजग थी। 
काव्य की प्रक्रिया में पहली शोक की अनुभूति भी यथार्थ थी, और अब यदि उसके 
दुराचार के प्रति घृणा के कारण हम उसकी मृत्यु से सन्तोष अनुभव करते हैं, तो 
यह अनुभूति भी सत्य है । पहली अनुभूति भी अनुभूति है । वह बाद में बदल जाती 
है तो क्या, उसका काव्यगत अस्तित्व तो रहेगा ही। वह जैसे अनुभूति का विषय है, 
वसे ही विवेचना का विषय भी रहेगी । अर्थात्‌ उस प्रसंग में यह नहीं कहा जा सकता 
कि करुण रस नहीं है । 


कृष्णचन्द्र के उपन्यास 'गद्दार' से एक उदाहरण लीजिए। सन्‌ १६४७ के 
साम्प्रदायिक दंगों के दिनों में कथानायक बैजनाथ अपने एक मुसलमान मित्र के यहाँ 
लाहोर में ठहरा हुआ है । वह रात को अचानक उठता है और आशंका के कारण 
घर की गतिविधि देखता हुआ नीचे की ओर जाता है। नीचे कमरे में उस 
मुसलमान मित्र की बीवी अपने पति को आग्रहपूर्वक कह रही थी--'उसे गुण्डों 
के हवाले करो, नहीं तो मैं उसका और तुम्हारा खुन पी जाऊंगी । उसके ये शब्द 
सुनकर वैजनाथ को वह पिशाचिनी प्रतीत हुई। पाठक भी उसके प्रति घृणा से भर जाता 
है। किन्तु बाद में पता चलता है क्रि मुसलमान गुण्डों ने वेजनाथ की माँग की थी 
और मित्र ने वेजनाथ को गुण्डों के हवाले करने से जवाब दे दिया था। इस पर गुण्डे 
उसके छोटे बच्चे को उठाकर ले गये थे ओर जाते हुए कह गये थे कि यदि कल 
सुबह तक उस काफर को हमारे हवाले न किया तो तुम्हारे बच्चे की खर नहीं। 
पाठक को अब विदित होता है कि उसकी बीवी का उक्त कथन पुत्र-प्रेम के कारण ही 
था । पाठक के मन में उसके प्रति अब वेसा घृणा का भाव नहीं रहता । उसके सामने 
विषय का और रहस्य खुलता है, तो भाव-परिवतंन की स्थिति आती है । किन्तु यहाँ 
हम यह नहीं कह सकते कि घृणा या बीभत्स रस की पूर्व अनुभूति मिथ्या थी । 


सारांश यह कि रसानुभूति सद्यः अनुभूति है। हम विषय-बोध के साथ ही 
तुरन्त भावानुभूति प्राप्त कर लेते हँ । किसी दृश्य को देखकर या किसी घटना या 
प्रसंग को पढ़कर, हम उसी वक्त भावानुभूति पा लेते हैं, उस समय निष्कंप या अनुभव- 
शून्य रह कर, कुछ घड़ी वाद उस भाव का अनुभव पाना पसन्द नहीं करते । सच तो 
यह है कि हम अपने मन पर अधिकार ही नहीं रख सकते । घटना या प्रसंग के साथ 
ही किसी-न-किसी भाव का उत्पन्न होना निश्‍चित है । बाद में हम अपने मन में जो 
कुछ सोचते हैं वह विचार है, रसानुभूति नहीं । साथ ही यह भी निश्चित है कि 
हमारी न्याय-बुद्धि रसानुभूति के समय भी उसकी सहगामिनी बनी रहती है। 
इसीलिए तो हम कई वार चोर को अपराधी नहीं मानते, वेश्या से घृणा नहीं करते 

और किसी ढके-ढोल पुज्य या सम्मानित व्यक्ति का सम्मान नहीं करते । जब जैसी 
विषय की जानकारी लेखक या कवि हमें कराता है, तब वैसी ही भावात्मक प्रतिक्रिया 
हमारे मन पर होती है, अर्थात्‌ तदनुरूप ही हम भावानुभूति ग्रहण करते हैं । 


करुणा और घृणा ४] 
छ 


जेसाकि कहा जा चुका है, करुणा और घृणा का सह-प्रसार काव्यों में खूब देखने 
में आता है । आदि कवि का श्लोक भी आलम्बनत्व की दृष्टि से घृणा का ही विषय 
है, यह हम पहले कह चुके हैं। करुणा और घृणा भाव की इस सहअनुभूति का 
अनुभव श्री लक्ष्मीनारायण सुधांशु ने भी किया है। उनका कथन है--'जिन परि- 
स्थितियों में रहकर उस पात्र ने कोई कुकर्म किया है, उन्हीं परिस्थितियों में रह कर 
कोई दूसरा व्यक्ति यदि उस कुकर्म से बच सकता है, तो हमारी दया का स्वरूप 
पहले के प्रति थोड़ा कठोर हो जाता है । ऐसी स्थिति में हमें केसी रसानुभूति होती 
है, यह शेवसपियर की एक नायिहा के सम्बन्ध की घटना से बहुत-कुछ स्पष्ट हो 
जायगा । डेस्डिमोना एक पति-परायणा स्त्री है। किसी ने उसके मूर्ख और निर्बोध 
पति ओथेलो से डेस्डिमोना के दुश्चरित्र होने की बात कह दी । इस बात की जाँच 
किए बिना ही वह अकाण्ड-ताण्डव करने पर तुल गया । डेस्डिमोना ने कहा-मेरे 
स्वामी, मुझे घर से निकाल दो, पर जान से मत मारो ।' पर वह उसकी एक नहीं 
सुनता ओर तुरन्त गला दबा कर मार देता है । 


“इस हृदयद्रावक हत्याकाण्ड को देखकर रोम-रोम सिहर उठते हैं । आँखों में 
आँसू आता है, पर करुणा के विकास के लिए यथेष्ट अवकाश ही नहीं मिलता । 
जिस प्रकार ओथेलो ने अपनी अनुरक्ता नारी को भ्रमवश दुश्चरित्र समझकर एक 
क्षण भी जीने न दिया, उसो प्रकार शेक्सपियर ने इस जघन्य व्यापार का दृश्य 
दिखला कर हमारी करुणा को विकसित होने का क्षणभर भी अवसर न दिया । 
हमारे हृदय में निरपराध डेस्डिमोना के लिए पर्याप्त करुणा है, पर उससे कहीं 
विशेष उसके निर्मम हत्यारे ओथेलो के प्रति घृणा का भाव है ।'****'निरपराध नारी 
का बध करना एक गाहित अपराध है, पाप है ।'**** 'हमारे हृदय में डेस्डिमोना के 
लिए जितनी करुणा संचित होगी, उतना ही ओथेलो के प्रति क्रोध, तिरस्कार, घृणा 

का भाव उद्दीप्त होगा । एक भाव दूसरे पर आश्रित है ।****** डेस्डिमोना हमारे 
हृदय के अत्यन्त समीप उस समय हो जाती है, जिस समय उसकी वह बात याद 
आती है, जो उसने अपनी मृत्यु को सन्निकट देखकर ओथेलो से कही थी--मैरे देव, 
मैं अपनी मृत्यु के भय से नहीं काँप रही हूँ, मैं यह सोचकर दुःख से विह्वल हो रही 
हूँ कि मेरे मरने के बाद जब तुम्हें यह मालूम होगा कि मैं कितनी निर्दोष तथा 
पतिपरायणा थी, तब तुम्हें कितना घोर दुख होगा ।' इस वात से हमारी करुणा 
डेस्डिमोना के लिए बहुत बढ़ जाती है और इसी अनुपात से ओथेलो पर हम अपना : 
क्रोध, क्षोभ, घृणा आदि प्रकट करते हैं ।” 
हाँ विद्वान्‌ लेखक ने करुणा पर ही घृणा आधारित बताई है परन्तु हम पहले 
कह चुके हैं कि बीभत्स रस या घृणा की अनुभूति यहाँ स्वतन्त्र मानी जा सकती है, 
क्योंकि क्रूर कर्म अपने में स्वतन्त्र विषय है, वह करुणा की अपेक्षा नहीं करता । मान 
लीजिए ओथेलो के सांघातिक प्रहार से डेस्डिमोना अधमरी होकर बाद में जी जाती, 
ओथेलो उसे मरी ही समझकर छोड़ जाता, और बच जाने पंर वह वहाँ से निकल 
जाती, तो उस अवस्था में करुणा का भाव मन्द पड़ जाता, किन्तु घृणा वैसी ही 
हती । अतः वीभत्स रस या घृणा का विषय अपने में स्वतन्त्र है, पूर्ण हे । 
एक और वात विचारणीय है । ऐसे प्रसंगो में हमारे विद्वानों ने घृणा की 
अनुभूति तो स्वीकार की है, और उसे तीव्र भी माना है, रसानुभूति भी, पर वे इस 
घृणा की अनुभूति को संभवतः भावानुभूति ही समझते रहे। आचार्य शुक्ल ने स्पष्ट 
शब्दों में ऐसी अवस्था को शील-दशा-मात्र मानकर निम्नकोटि की रस-दशा कहा । 
निम्नकोटि की ही सही, पर उसका नाम क्या हो ? निश्चय ही घृणा भाव इसे नहीं 
ह सकते, क्योंकि भावानुभूति लौकिक होती है, या संचारी रूप में होती है । यहाँ 
घृणा संचारी किसी का नहीं है । अतः निश्चित रूप से ऐसे स्थलों पर वीभत्स रस की 
अनुभूति माननी चाहिए। हसारे आचार्य इस तथ्य तक पहुँचते-पहुँचते रुक जाते 
रहे हैं । 
काव्यों में जहाँ अन्याय, अत्याचार का कारुणिक चित्रण होता है, वहाँ 
स्पष्ट रूप से दो आलम्बन होते हैं--एक अत्याचारी या अन्यायी अथवा उसका 
अन्याय, दूसरा वह व्यक्ति जो अत्याचार या अन्याय का शिकार हुआ है । इन दोनों 
आलम्बनों से बीभत्स और करुण दोनों रसों की स्थिति रहेगी । हाँ, यह अवश्य है कि 
कवि या लेखक जिस आलम्बन की ओर अधिक प्रवृत्त होगा, उससे सम्बन्धित रस की 
अधिक स्थिति होगी, दूसरे की कम | दोनों आलम्बनों की विद्यमानता में रहेंगे 
दोनों ही रस, क्योंकि दोनों का स्वतन्त्र आलम्बनत्व दोनों की ही स्वतन्त्र अनुभूति 
कराता है । 

प्राचीन आचार्यो ने बीभत्स रस का सम्बन्ध ओज गुण से बताया है। 
वास्तव में उनकी यह धारणा भी वीभत्स के प्राचीन रूपके ही आधार पर है, 
जिसमें रुधिर, मांत-मज्जा, प्रेत आदि का वर्णन होता है और जो प्राय: युद्धोपरान्त 
प्रकट होता है । बीभत्स रस के इस स्वरूप का हम खण्डन कर चुके हैं । आचायं 
मम्मट ने श्रुतिकठु शब्दों की योजना द्वारा वीभत्स रस का उत्कर्ष माना है । उनका 
कथन है कि 'श्रुतिकटु शब्दों से वीभत्स आदि रसों की शोभा और भी बढ़ जाती है।' 
बीभत्स रस-व्यंजक श्रृतिकटु शब्दों के गुणत्व का उदाहरण उन्होंने इस श्लोक में 
दिया है-- 
अन्त्रप्रोतवृह्‌त्कपालनलनलकक्रूरक्वणत्कङ कण- 
प्रायप्रेडिखतभूरिभूषणरवेराघोपयन्त्यम्बरम्‌ । 
पीतच्छदितरकतकदं मधनप्रागभा रघो रोल्लसद्‌ 
व्यालोलस्तनभारमेरववपुदं्पोद्धतं धावति ॥२६८॥ 
(काव्यप्रकाश, सप्तम उल्लास) 
अर्थात्‌ अन्तड़ियों से लिपटी हुई बड़ी-बड़ी खोपड़ियों और जाँघ की हड्डियों के 
परस्पर टकराने से भयानक शब्दों को करती हुई, हाथों के कंकण-समेत अनेक चंचल 
आभूषणों के बजने के शब्दों को गूंज से गगन-मण्डल को भरती, पहले पीकर उगले 
हुए रक्त की घनी कीच से भरे शरीर के डरावने ऊपरी भागों में स्थित चंचल स्तनों 
के बोझ से जो भैरव शरीरवाली ताड़का नामक राक्षसी है, वह घमंड से उद्धत होकर 
दौड़ रही है । 
मम्मट आदि आचार्यो का मत है कि ऐसे लम्बे-लम्बे समास और कतिपय 


श्रूतिकठु शब्दों की योजना बीभत्स रस की पोषक होती है और काव्य का उत्कषं- ` 


वद्धंन करती है, न कि दोष उत्पन्न करती है । अर्थात्‌ मम्मटादि ने श्रुतिकटु शब्दों से 

बीभत्स रस की शोभा में वृद्धि मानी है । वास्तव में आचार्यो का ध्यान केवल रुधिर, 
मांस, हड्डी आदि तक ही गया । उपर्युक्त उदाहरण बीभत्स रस का उदाहरण इसलिए 
नहीं है कि इसमें एक राक्षसी का वीभत्स रूप प्रकट हुआ है, अपितु इसलिए है कि 
ताड़का राक्षसी कवियों-मुनियों को सताती है, उनके यज्ञो में विघ्न डालती है और 
अनेक प्रकार के उत्पात मचाती है । उसके बीभत्स आचरणों का वर्णन यदि श्रुृतिकटु 
वर्णो में न हो, तो भी बीभत्स रस का पूर्ण परिपाक होगा । फिर उसका उतपर्य[क्त 
स्वरूप-चित्रण भी यदि श्रृतिकटु शब्द-योजना में न होता, तो कोई हानि नहीं थी । 
अतः श्रुतिकटु शब्द-योजना बीभत्स रस की शोभा-दृद्धि का अनिवार्य कारण नहीं मानी 
जा सकती । 
ओज गुण का लक्षण बताते हुए मम्मट कहते हैं 
दीप्त्यात्मविस्तृतेहेतुरोजो वीररसस्थिति ।।६६॥। 
चित्तस्यविस्ताररूपदीप्तत्वजनकयोजः । 
(सु० ९२ काव्यप्रकाश, अष्टम उल्लास) 
अर्थात्‌ चित्त को भड़का देने (उत्तेजित करने) वाले गुण का नाम ओजस्‌ है 
और यह गुण वीर-रस के वर्णन में रहता है । 
सू० &३-_वीभत्सरोद्ररसयोस्तस्याधिक्यं क्रमंण च । 
अर्थात्‌ क्रमशः बीभत्स और रोद्र रस में उस ओज गुण का उत्कर्ष बढ़ता 
जाता है । 
वीराद्बीभत्से ततो रोद्रे सातिशयमोजः । 
अर्थात्‌ यह ओजस्‌ नामक गुण वीर की अपेक्षा बीभत्स रस में और बीभत्स 
रस की अपेक्षा रोद्र रस में अधिक प्रखर हो जाता है । 
घ्राचीनों का यह अभिमत भी दोषयुक्त ही है । वस्तुतः यह आवश्यक नहीं 
कि बीभत्स रस में सर्वत्र ओजगुण का ही सन्निवेश हो । ओजगुण भी आ सकता है, 
किन्तु वहीं जहाँ आश्रय या कवि की उक्ति में घृणित पदार्थ के प्रति क्षोभ की भी 
व्यंजना हो । प्राचीन आचार्यों ने तो केवल रुविर-मांस, हड्डियों आदि के विकृत 
रूप-वर्णन के कारण ही ओज गुण की प्रधानता बीभत्स रस में मान ली थी । इसीलिए 
उन्होंने वीर रस से भी अधिक ओज बीभत्स में स्वीकार कर लिया । परन्तु हमें यह 
सवंथा अमान्य है । 
वीर रस के समान ओज गुण की विद्यमानता वीभत्स रस में केवल उन्हीं 
स्थलों पर होगी, जहाँ क्षोभ से भरकर आलम्बन को फटकारा जायगा । 'गोदान' में 
जव धनिया दारोगा और पंचों को फटकारती है, तो उस प्रसंग” में बीभत्स रस-अन्तगंत 





१, उदाहरण देखिए, हमने आगे 'प्रेमचन्द जी के उपन्यासों में बीभत्स रस? प्रकरण में उदाहृत 
किया है । 

ओजगुण का बहुत सुन्दर उदाहरण प्राप्त होता है । किन्तु हम देख चुके हैं कि यह 
स्थिति बीभत्स रस में सवंत्र नहीं पाई जाती । क्षोभयुक्त घृणा के अतिरिक्त घृणा के 
और भी अनेक भेद हैं, जंसे व्यंग-मिश्चित, हास्य-मिश्रित घृणा आदि । इनमें ओज 
गुण की स्थिति अनिवार्य नहीं । ऐसे स्थलों पर बीभत्स रस का प्रकाशन प्रसाद गुण- 
युक्त पदावली, वल्कि माधुर्य-व्यंजक पदावली में भी हो सकता है । आजकल समास- 
बहुला पदावली को तो कहीं भी अच्छा नहीं समझा जाता । वह हिन्दी की प्रकृति के ही 
विपरीत है । अत: हम इस कथन में कोई तुक नहीं पाते कि ओज गुण बीभत्स रस में 
वीर रस से भी अधिक प्रकट होता है । न ही हम इस बात से सहमत हो सकते हैं 
कि श्रृतिकटु वर्ण-योजना और समास-शेली से बीभत्स की शोभा बढ़ती है । पण्डित- 
राज जगन्नाथ ने भी वीभत्स रस में ओज गुण स्त्रीकार किया और कहा है कि “वीर, 
बीभत्स और रौद्र रसों में पहले को अपेक्षा पिछले में अधिक ओज रहता हैं, क्योंकि 
इन तीनों में प्रत्येक पिछला रस चित्त को अधिक दीप्त करने वाला है ।” किन्तु यह 
परम्परागत धारणा का पिष्टपेषण ही है । वास्तव में ओज गुण की स्थिति वीर में ही 
अधिक माननी पड़ती है, हाँ, ओजस्विता बीभत्स रस के आश्रय में भी वीर रस के 
आश्रय-जेसी मानी जा सकती है। पर आचार्यो ने तो ओजस्विता की बजाय, ओज 


गुण पर ही विचार किया है । वीभत्स रस ओजपूर्ण उदात्त रस है, इसमें कोई सन्देह 
नहीं । 

७ घृणा में उदात्तता 
छे 


क्या घृणा एक अनावश्यक हीन भाव-वत्ति है ? 


कुछ विद्वानों--विशेषकर धामिको का कथन है कि प्रेम के विपरीत, घृणा 
एक निःस्पृहणीय अनावश्यक भाववृत्ति है। कामक्रोधादि के छोड़ने के साथ घृणा-द्वे ष 
को छोड़ने का उपदेश भी दिया जाता है । वास्तव में यह धारणा भी अनुचित ही है। 
लौकिक हृष्टि से विचार करने पर भी यह प्रमाणित होता है कि क्रोध की तरह घृणा 
भी लोक-रक्षा की दृष्टि से वांछनीय है । व्यक्तिगत संकुचित वैर-द्वेष, घृणा, धामिक 
वेमनस्य और पारस्परिक घृणा आदि के रूप में तो अवश्य घृणा एक नीच भावना 
दिखाई देती है, अर्थात्‌ यदि एक धर्मावलम्बी दूसरे धर्मानुयायी से घृणा करे, एक 
जाति वाले दूसरी जाति वालों से घृणा करें, गोरी जाति के लोग वर्ण-भेद से दूसरों 
को तुच्छ समझकर घृणा करें, जात-पाँत के भेद-भाव से एक वर्ग के लोग अपने को 
ऊँचा मानें और दूसरों को नीच समझ कर उनसे घृणा करें, तो ऐसी घृणा अवश्य 
लोक में अवांछित तथा हानिकारक होगी, और साहित्य में तो ऐसी घृणा के प्रति ही 
घृणा जगेगी । 

किन्तु घृणा का उज्ज्वल पक्ष भी हे । यही उज्ज्वल पक्ष उसका उदात्त रूप 
है । यही उदात्तरूप लोक और काव्य दोनों में स्पृहणीय एवं आवश्यक होता है । पाप 
के प्रति घृणा मानव का धमं है । अतः पापकमं में प्रवृत्त सब प्रकार के प्राणियों से घुणा 
कर के ही हम पुण्य की ज्योति को अखण्ड जगते रख सकते हैं। हम दुष्ट प्रवृत्तियों, 
अनाचारों और अन्यायों तथा तत्सम्बन्धी व्यक्तियों के प्रति घृणा व्यंजित कर के ही 
लोक की स्थिति-रक्षा का धर्म पालन कर सकते हैं । हम पीछे सिद्ध कर चुके हैं कि 
घृणा का सीधा सम्बन्ध हमारे नेतिक आदर्शो से है । घृणा का यह उज्ज्वल रूप वहीं 
प्रकट होगा, जहाँ हम अपने नेतिक आदर्शो के प्रतिकूल आचरण पायेंगे। अतः घृणा में 
नैतिक उदात्तता स्वयंसिद्ध है । 

कुछ विद्वानों ने प्राचीनों के आधार पर जुगुप्सा को नीच-प्रकृति-भाव ही कह 
डाला है, जिसमें उत्तम प्रकृति के सामाजिक चित्तसंवाद प्राप्त नहीं करते । इस सम्बन्ध 


में डा० राघवन का कथन उल्लेखनीय है -- ७ 

“It has been accepted that all cannot respond to all Rasas. 
Surely Bhayanaka will not raise sympathy in a heroic spirit. Bharata 
himself gives the respective characters—prakrtis (प्रकृतियाँ )—who 
respond to the different Rasas. Bhaya (भय) and Jugupsa are Nich- 
prakriti (नीचप्रकृति) Bhavas ; Uttama Samajikas do not have Chittasa- 
mvada (चित्तसंब्राद) ०० seeing them. If Vitas delight in Srngara Vitra- 
gas delight in Santa.”l 


अर्थात्‌ “यह माना गया है कि सब सामाजिक सव रसों में आनन्द नहीं ले 
सकते । निश्चय ही वीर में भयानक रस का उद्बोधन न होगा । भरत ने भी रसों की 
सापेक्षिक प्रकृतियाँ बताई हैं। भय और जुगुप्सा नीच-प्रकृति-भाव हैं, अतः उत्तम 
प्रकृति के सामाजिक इनमें चित्तसंवाद प्राप्त नहीं करते। यदि कामी शु गार में आनन्द 
लेते हैं तो त्रीतरागी शांत में ।” 

रस-प्रक्रिया में स्थायी भावों की नीच-उच्च प्रकृति मानना कितना ्रांतिपूर्ण 
है ! तो क्या अलग-अलग प्रकृति के सामाजिकों के लिए अलग-अलग रस-प्रदर्शन होना 
चाहिए ? वास्तव में व्यक्तिगत प्रकृति का प्रश्‍न रस-प्रक्रिया में रहता ही नहीं । एक 
नाटक के सभी दर्शक सामान्य भावभूमि को अपनाते हैं । फिर भी 'भिन्नरुचिहिलोका' 
के अनुसार यदि अनुभूति का कुछ अन्तर हो भी तो यह कहना नितान्त भ्रांति है कि 
रस नीच-प्रकृति होता है । वस्तुतः काव्यगत सभी भाव उत्तम प्रकृति के होते हैं और 
सब प्रकार को रसानुभूतियाँ उत्तम और उदात्त होती हैं । विद्वानु लेखक का यह कथन 
कि उत्तम प्रकृति के सामाजिक घृणा और भय में चित्तसंवाद नहीं पाते, सर्वथा अनुचित 
है । स्वयं भरतमुनि ने भी प्रेक्षकों की प्रकृति पर ही विचार किया है, न कि रसों की 
प्रकृति उच्च-नीच बताई हे । नाट्यशास्त्र के २७ वें अध्याय में भरतमुनि का तो स्पष्ट 
कथन है कि शुरवीर बीभत्स और रोद्र में प्रवृत्त होता है। भरतमुनि ने उसी प्रेक्षक 
को श्रेष्ठ या आदर्श माना है जो काव्य-नाटक आदि के सव रसों-भावों में आनन्द लेने 
वाला हो, जो इन सब भाव-गुणों से अलंकृत हो ।२ 


l. Number Of Rasas (५, Raghvan), P. 29. 
२. तुष्यन्ति तरुणाः कामेविदरधाः समयाश्रिते । 
अर्थेष्वर्थपराश्चेव मोच्षेष्वथ विरागिणः ॥ 
नाना शीलाः प्रक्कतयः शीले नाट्यं प्रतिष्ठितम्‌ । 
>< Pe PN 
शूरा बीभत्सरोद्रेपुनियुद्धेध्वाहवेपु च ॥ » 3 
प्रेचकः स तु मन्तव्यो युणोरेतेरलंकृत: ॥ --नाय्य शास्त्र, १२।५६-६२ 

बीभत्स रस का शुरवीर से सम्बन्ध वताना बीभत्स को भी उदात्त या उत्तम- 
प्रकृति रस ही सिद्ध करता है । घृणा भाव में चरित्र-सुधार या वृत्ति-सुधार की बडी 
शक्ति है । “जो ज्ञानियों और सज्जनों पर श्रद्धा, दुष्टों से घृणा, बालकों से स्नेह 
और आलसियों से विरक्ति या उपहास का भाव रखने में अभ्यस्त भी हो गया, उसके 
चरित्र के सुधरने में कसर ही क्या रह गई ?”१ प्रसिद्ध महाराष्ट्र संत नामदेव के बारे 
में प्रसिद्ध है कि वे अपनी जवानी में डाकू बने हुए थे और लूटमार द्वारा अपनी आजी- 
विका चलाते थे । एक बार उनके दल ने ८४ आदमियों के समूह को मार डाला । 
नगर में लौटकर आने पर नामदेव ने एक स्त्री का करुण-क्रन्दन सुना । पूछने पर पता 
चला कि डाकुओं ने उसके पति को मार डाला और इस भरी-जवानी में वह निपट 
असहाय विधवा हो गई । इस करुण परिस्थिति से---इस भयंकर दारुण परिणाम का 
अनुभव कर नामदेव को अपने कुछृत्यों से उत्कट घृणा हो गई, और वह घोर पश्चा- 
ताप करने लगे उन्हें अपने से, अपने वतंमान जीवन से घृणा हो गई । परिणामस्वरूप 
उनके जीवन की दिशा ही बदल गई । विशोवाखेचर को गुरु बना कर वे भक्तिपथ में 
अग्रसर हुए ।? 

वास्तव में बीभत्स रस-अन्तर्गत वृणित चित्रों से भी जीवन की स्वस्थ प्रेरणाएं 
और जीवन-शक्ति प्राप्त होती है । इस सम्त्रन्ध में श्री इलाचन्द्र जोशी के विचार 
उद्धरणीय हैं--“ज्ञान और शक्ति किसी भी रूप में हों, उन्हें ग्रहण करो, यही उपदेश 
इस समय हम कृष्ण-युग से ले सकते हैं । तभी वास्तविक संस्कृति के पास हम पहुँच 
सकेंगे । पाश्चात्य जगत्‌ आज बुद्धि और शक्ति में हम से कई गुना अधिक श्रेष्ठ इसी 
लिए है कि उसने अनजान में इस मूल रहस्य को पकडा है । साधारण सामाजिक हृष्टि- 
से प्रक्रट में निद्यवृत्ति में भी वहाँ के मनीषियों को यदि यथार्थ शक्ति का आभास मिला 
है, तो उन्होंने उती दम उसे अपनाया है, पर हम लोग अपनी दु्वेल धर्मनीति का 
पचडा लेकर पग-पग में झिझक, बात-वात में द्विविधा और असमंजस के फेर में पड़े 
हैं । साहित्य को ही लीजिए । हम लोग चाहते हैं कि उसमें भी हमें धामिक या राज- 
नीतिक उपदेश मिलें । पर ग्रीक ट्रेजेडियों में और शेक्सपियर के श्रेष्ठ नाटकों में 
व्यभिचार, घृणा, क्रोध और प्रतिहिसा की ज्वाला के अतिरिक्त हम क्या पाते हैं ? 
तब क्यों संसार ने ऐसी रचनाओं को सिर-माश्रे चढ़ाया है? असल वात यह है कि 
उक्त वृत्तियों के मूल में--मनुष्य की सामूहिक अवचेतना में--एक ऐसी शक्ति छिपी 
है, जिसे साधारण मनुष्य देख नहीं पाता, पर कवि या दाशंनिक उस गुप्त शक्ति 
को जागरित कर के पाठकों की आत्मा में एक अपूर्व बल संचारित कर देता है । 
,. „शेक्सपियर की टर जिड्यों में पाप के मंथन से जिस प्रबल आध्यात्मिक शक्ति का 





१. आचार्य रामचन्द्र शुक्ल : रस मीमांसा, ए० २१६ । 
२. हिन्दी काव्य में नियु ण सम्प्रदाय (डा० पीताम्बरदत्त बड़थवाल), प्रथम संस्करण, ए० ३४। 

प्रवेग प्रवाहित हुआ, उससे सभी पाश्चात्य काव्य-मर्मज्ञ परिचित हैं । इन नाटकों में 
केवल हत्या, प्रतिहिसा और घृणा का विस्फूजंन और गर्जन हुँक्कत हुआ है। फिर भी 
इनमें अगाध रस का अनन्त स्रोत कहाँ से उमड़ा ? कारण वही है जो मैं ऊपर बता 
चुका हुँ । निखिल प्राण की रहस्यमयी शक्ति उनमें छिपी है । पाप भी यदि शक्तिपूर्ण 
है, तो वह श्रेष्ठ है, और पुण्य भी यदि दुर्बल है तो वह तुच्छ है । प्रसिद्ध रूसी कवि 
पुश्किन ने कहा है, “अधम सत्य से वह असत्य कई गुना अधिक श्रेष्ठ है जो हमारी 
आत्मा को उन्नत, जाग्रत करता है” ।****““'इन सब बातों से मेरा तात्पर्य केवल इतना 
ही है कि राष्ट्र के प्राणो में यदि उच्चतम संस्कृति के बीज बोना चाहें तो हमें पाप- 
पुण्य, अन्धकार-आलोक सभी तत्त्वों को अपनाना होगा । सब प्रकार के भावों को 
ग्रहण कर के उनमें से ज्ञान, प्राण और शक्ति को शोषना होगा ।””“यदि गंदगी में भी 
हमें ज्ञान, प्राण और शक्ति का बोध होता है, तो निःसंशय होकर उसकी जड़ खोदनी 
होगी ।”१ 

सामाजिक विकृतियों के प्रति पाठकों की घृणा जगाकर ही समाज-सुधार का 
महत्त्वपुर्ण उद्द श्य सिद्ध होता है । प्रेमचन्द के उपन्यासों का बीज भाव घृणा ही तो है । 
जिस प्रकार शुक्ल जी ने वीर काव्यों का बीज भाव करुणा को माना है, उसी प्रकार 
प्रेमचन्द आदि उपन्यासक।रों की यथार्थ रचनाओं का बीज भाव घृणा ही है । प्रेमचन्द 
ने स्वयं समाज की कुत्सित और घुणित परम्पराओं, मानव-शोपी पद्धतियों और अनेक 
प्रकार के अनाचार-व्यभिचार के प्रति घृणा की दृष्टि डाली और अपनी उस घृणानुभूति 
से अपने पाठकों को आप्लावित करके मानव-संस्कृति के उदात्त तत्त्वो के निर्माण की 
ही प्रेरणा दी है। अतः घृणा में किसी भी भाव से कम उदात्तता नहीं है। वीर, 
श्यु गार, करुण आदि श्रेष्ठ और उदात्त रसानुभूतियों के समकक्ष उदात्तता घृणा या 
बीभत्स रस में है, इसमें किसी प्रकार का संदेह नहीं होना चाहिए 

मानवता के इतिहास में आदिकाल से ही अच्छाई के साथ-साथ बुराई भी सब 
युगों और सव देशों में प्रचलित रही है । मानव-जीवन का कहीं किसी देश में, किसी 
काल में भी ऐसा उदाहरण हमें प्राप्त नहीं हो सकता, जब जहाँ मानव-जीवन में 
किसी-न-किसी रूप में बुराईन बसी हो । राम-राज्य की कल्पना कपोल-कल्पना 
चाहे कोई न माने, किन्तु इतना अवश्य मानना पड़ेगा, कि उस आदर्श राम-राज्य में 
भी बुराई के प्रति घृणा का भाव प्राणियों के अन्तःकरण में सजग रहा होगा तथा 
सजग रहेगा । रामराज्य के स्थायी आदर्श की संभावना भी सम्भवतः हम तभी कर 
सकते हैं, जबकि पाप से घृणा का भाव प्राणियों में विद्यमान रहे । अत: पहले तो 
बुराई की विद्यमानता ही झुठलाई नहीं जा सकती, हम वेदों-उपनिषदों जसे सर्वे- 

प्राचीन धार्मिक ग्रन्थों में भी व्यक्ति और समाज के घृणित रूपों का परिचय पाते हैं । 
हदारण्यकोपनिपद्‌ में जार-भाव के प्रति रोष और घृणा की अनुभूति हमें मिलती है । 

अपनी पत्नी के जार को नष्ट करने की कई विधियाँ उक्त उपनिषद्‌ में बताई गई हैं । 
एक विधि में पति का घृणामिश्रित रोष इस प्रकार से उल्लिखित हुआ है--यदि स्त्री 
का कोई जार हो, और उस जार के साथ उसका पति द्वेष करना चाहे तो एक 
मिट्टी के कच्चे वर्तन में अग्नि को रखकर पारिस्तणादि कमं को उलटा करे और 
सिरकियों का हवन करे | साथ में इस मन्त्र का उच्चारण करे--अरे दुष्ट ! तूने मेरी 
प्रदीप्त योपारिनि में होम किया है, इसलिए मैं तेरे प्राण हर लेता हूँ ।१ 

यदि कोई रामराज्य की वात करे भी, और कहे कि ऐसे समाज एवं ऐसे युग 
की कल्पना भी वास्तविकता में परिणत हो सकती है, जहाँ कोई अत्याचार-व्यभिचार 
ही न हो, न पापकर्म होन पापी हो, घृणा का आलम्बन ही न रहे, तो उसे भी 
हम यही कहेंगे कि समाज में अत्याचार या घृणित कुकर्मो के समाप्त हो जाने पर भी 
घृणा का भाव समाप्त नहीं होगा । यह प्रश्‍न उठना स्वाभाविक ही है कि क्या समाज 
या व्यक्ति के जीवन से अनाचार, दुराचार आदि के समाप्त होने पर, घृणा का भाव भी 
समाप्त हो जायगा ? इस सम्बन्ध में हमारा यही निवेदन है कि घृणा का भाव मानव 
का प्रधान भाव है, यह संस्कारबद्ध है । जीवन की परिष्कृत रुचियों को भी तब तक 
प्रश्रय नहीं मिल सकता, जब तक अपरिष्कृत और घृणित बातों के प्रति अरुचि या 
घृणा की भावना नहीं होगी। पाप के प्रति घृणा की भावना से ही पुण्य-लोक की 
स्थापना हो सकती है। बुराई की सापेक्षता में ही मानवता ने अच्छाई के कोड 
(९००९८- नियम) बनाये हैं । न इस धरती पर कभी देव-सृष्टि रही, न होगी । और 
फिर देवों के पतन की कहानी भी हम जानते है । मानव संदा से 'कु' और 'स्‌' का 
पुतला रहा है, रहेगा । यह वात दूसरी है कि कहीं किसी युग में सद्प्रवृत्तियों की 
प्रधानता रही हो, कभी असत्‌ की । रहेंगी दोनों ही । अतः घृणा-भाव या घृणा के 
आलम्बन की समाप्ति या नाश की बात चलाना व्यर्थ है । 

उपयु क्त कथन से कोई कह सकता है कि साहित्य में घृणा की भावानुभूति 
अधिकतर तभी होगी, जब समाज का रूप घृणित होगा । कवि समाज-जीवन से ही 
तो अपनी अनुभूतियाँ संजोता है । अतः यदि समाज निर्विकार है तो घृणित परिस्थि- 
तियाँ कहाँ से आएँगी और इस प्रकार बीभत्स रस या घृणा का प्रकाशन न होगा । 
इस सम्वन्ध में यही कहना है कि यद्यपि यह ठीक है--जब-जब जीवन या समाज के 
अन्दर अनाचार, अत्याचार, भ्रष्टाचार ओर कुत्सितता का बोलबाला होगा, तब-तब 
उसके सजग कलाकार बीभत्स रस से ओतप्रोत रचना करेंगे। किन्तु इसका यह 
आशय नहीं कि यदि तत्कालीन समाज में घृणा के आलम्बन कम हैं, तो बीभत्स रस 

का चित्रण ही नहीं होगा । हमारा निश्चित मत है कि काव्य की सवल आत्मा का 
संगठन बीभत्स रस के विना हो ही नहीं सकता । वीर, रौद्र, ४ गार, करुण आदि 
रसों के समानान्तर बीभत्स रस भी अवश्य स्थित रहेगा । जीवन-चेता कवि इसकी 
अवहेलना नहीं कर सकता । 

हमारे प्राचीन संस्कृत साहित्य में यद्यपि व्यक्ति-चरित्रों के घृणित रूप में 
बीभत्स रस का पर्याप्त प्रसार दिखाई देता है, तो भी सामाजिक और जीवन-व्यापी 
घृणा का उतना प्राचुयं उसमें नहीं है, जितना आधुनिक यथार्थवादी साहित्य में पाया 
जाता है । वस्तुतः प्राचीन साहित्य में बीभत्स के अपेक्षाकृत कम चित्रण का यह 
कारण मानना भ्रांतिपूर्ण होगा कि प्राचीनकाल में समाज और जीवन पवित्र थे, उनमें 
बुराई न थी । वस्तुतः पूवं साहित्य में वीभत्स की अपेक्षाकृत न्यूनता का कारण 
कवियों की जीवन के प्रति यथार्थं हृष्टि का अभाव ही है । हमारे समस्त प्राचीन 
साहित्य में आदर्शवादी कला का ही रूप-विकास पाया जाता है । 

अध्यात्मवादी कहते हैं कि आत्मा का ज्ञान होने पर मनुष्य का रागतत्त्व 
सर्वत्र फेल जाता है, तब कोई भी वस्तु उसके लिए जघन्य नहीं रहती । 'आत्मवत्‌- 
सवंभूतेष्‌” की प्रवृत्ति में घृणा के लिए स्थान ही नहीं रहता । कहा भी गया है-- 

यस्तु सर्वाणि भूतानि आत्मन्येवानुपश्यति । 
सवभूतेषु चात्मानं ततो न विजुगुप्सते ॥। 

ऐसे समदर्शी या निर्भेद-बुद्धि-प्राणी में नी पापों के प्रति घृणा का भाव अवश्य 
रहता है । ऋषि वाल्मीकि-जेसे वीतरागी भी कंच पक्षी को निशाना बनाने वाले 
व्याघ के प्रति अपनी घृणा प्रकट किए विना न रह सके । अतः घृणा जीवन्त आत्मा 
का--सवल आत्मा का- आवश्यक उच्छवास है, आवश्यक भाव है । इसकी जीवन- 
व्यापी सामाजिक और यहाँ तक कि आध्यात्मिक उपयोगिता एवं आवश्यकता स्वयं- 
सिद्ध है । 

बीमत्स रस से आनन्द और 
सोम्दर्यानुभूति 


शोक, क्रोध, भयादि की तरह जुगुप्सा या घृणा भी दुखात्मक भाव-वृत्ति है । 
अतः जिस प्रकार करुण रस में शोकपूर्ण हश्यों से आनन्द-प्राप्ति केसे सम्भव होती 
है--यह प्रश्‍न उठता है, उसी प्रकार बीभत्स रस में भी यह प्रश्‍न पंदा होता है कि 
बीभत्स और घुणात्मक दुखद हृश्यों से काव्यानन्द की प्राप्ति कसे संभव होती है ? 
बया बीभत्स रसानुभूति आनन्दानुभूति ही है ? क्या उसमें खिन्नता या दुख का भाव 
बिल्कुल नहीं होता ? क्या आत्मग्लानि-रूप बीभत्स रस में आश्रय-द्वारा आत्म- 
अवमानन, आत्म-पीड़न और यहाँ तक कि आत्मघात केवल आनन्द प्रदान करता है ? 
क्या उसमें दुख का पुट नहीं होता ? यदि होता है तो दुख होते हुए भी आनन्द- 
प्राप्ति का क्या रहस्य है? करुण रस तथा बीभत्स रस में ये प्रश्न समान रूप से 
उठते हैं। घल्कि बीभत्स रस में हमारे सामने एक और समस्या उपस्थित होती है, 
वह यह कि बीभत्स रस के आलम्वन आदि भी बीभत्स, कुरूप, विद्रूप और अरुचिकर 
होते हैं, फिर उन कुरूप विभावादि से भी सौन्दर्यानुभूति कसे होती है ? बीभत्स रस 
में सौन्दर्य-तत्त्व का क्या रहस्य हे ? | 

किसी वस्तु या दृश्य में हमारी आत्मा की रुचि या आकषण अथवा प्रवृत्ति 
ही आनन्द या सौन्दयं-भावना का कारण हे । वे सब वरतुएँ हमें आनन्द प्रदान 
करती हैं, जो हमारी इन्द्रियज या मानसिक अनुभूति को रुचती हैं। आनन्द या 
सौन्दयं वस्तुगत (विषयगत) है अथवा विषयीगत, इस सम्बन्ध में बड़ा मतभेद 
पाश्चात्य विचारको में पाया जाता है । मूल रूप में आनन्द आत्मा की ही वस्तु है, 
क्योंकि वस्तु के सुन्दर या आह्लादक होने पर भी यदि हमारी मानसिक या आत्मिक 
स्थिति विपरीत है, तो हमें उसमें आनन्द नहीं आता । फिर भी सामान्य रूप से 
सुन्दर, स्वादु और आकर्षक वस्तुओं के देखने, चखने आदि से आनन्द प्राप्त होता ही 
है । अतः सौन्दर्यानुभूति या आनन्दानुभूति के लिए दो बाते आवश्यक हैं--एक तो 

हमारे मन या आत्मा का प्रकृतिस्थ अवस्था में होना, अर्थात्‌ यदि हमारा मन किन्ही 
अन्य कारणों से अन्यथा क्षुब्ध, तृप्त, श्रांत नहीं है या व्यक्तिगत कारणों से विपरीत 
नहीं है, तो सुन्दर या स्वादिष्ट वस्तु देखने या चखने से हमें आनन्द अवश्य प्रदान 
करेगी । अतः मन का ठीक देखने, चखने या अनुभूति प्राप्त करने के लिए तयार 
होना पहली शतं है, यह विषयीगत बात हुई । दूसरी शतं हे विषय-वस्तु का सुन्दर 
होना--आकषंक या स्वादु होना । आनन्द इन्द्रियज भी होता है और मानसिक भी । 
अर्थात्‌ जिह्वा का रस स्वादिष्ट भोजन होता है, कान का रस मधुर शब्द तथा 
संगीतमय ध्वनि है, आँख का रस सुन्दर हृश्यों से प्राप्त होता है, त्राण का रस 
सुगन्धित वस्तुओं से और इसी प्रकार त्वचा का रस किसी कोमल स्निग्ध स्पशं से 
प्राप्त होता है । यह आनन्द इन्द्रियज आनन्द है । यद्यपि यह भी मानसिक आनन्द 
बन जाता है, हम किसी स्वादिष्ट वस्तु को खा कर यही कहते हैं कि मन प्रसन्न हो 
गया, मन आनन्दित हो गया, तो भी इसका प्रत्यक्ष कारण पंचेन्द्रियाँ ही हैं। इस 
आनन्द के प्राप्त करने से मन की भावनाओं को कोई उत्तेजना प्राप्त नहीं होती । 
अर्थात्‌ हम संतरे का रस पीकर आनन्दित तो होते हैं, पर उससे हमारे मन में कोई 
उदात्त भावना नहीं जगती । इसी प्रकार जब हम एक सुन्दर पुष्प को देखते हैं, तो 
आनन्दित होते हैं । यह केवल आनन्दानुभूति या सौन्दर्यानुभूति है, उदात्त भावानुभूति 
नहीं है । यह अनुभूति उदात्त भावानुभूति तभी बनती है, जत्र हम उस पुष्प के 
सौन्दर्य से प्रभावित होकर उससे अनुराग स्थापित करते हैं, उसके रचयिता किसी 
विश्वात्मा की कल्पना करते हैं, उसके क्षणिक किन्तु परोपकारपूर्ण जीवन से प्रभावित 
होते हैं अथवा उसके शीघ्र मुरझा जाने पर खिन्न होते हैं । पुष्प के प्रति ऐसी 
भावनाए काव्य में ही प्रकट होती हैं, अतः वह कोरा इन्द्रियज सौन्दयं-बोध नहीं 
रहता । किन्तु इन भाव-कल्पनाओं के बिना पुष्प-दर्शन इन्द्रियानुभूति ही होता है । 
यही बात किसी चित्र के देखने से प्रकट होती है । यदि चित्र के पीछे कोई स्पष्ट 
भावना नहीं है तो चित्रगत सौन्दर्यं नयनाभिराम होने से इन्द्रियज आनन्दानुभूति ही 
करायेगा । 
जब हम ताश खेलते हैं, या सकंस का तमाशा अथवा किसी नट का कौशल 
या कोई और खेल-तमाशा-नाच आदि देखते हैं, तो भी आनन्द-लाभ करते हैं । यह 
आनन्द भी यद्यपि नेत्रेन्द्रिय के माध्यम से ही मिलता है, पर यह होता है मानसिक 
आनन्द । इस आनन्द का सीधा हृदय से सम्बन्ध है । किन्तु प्रायः यह आनन्द भी 
भावानुभति का आनन्द नहीं होता । यह आनन्द इसीलिए प्राप्त होता है कि खेलने- 
खिलाने तथा बिचित्र कार्य देखने में हमारा मन रुचि रखता है, इनसे मनोरंजन होता 
है । इन खेल-तमाशों से भी जीवन की उदात्त अन्‌भूतियाँ विशेष नहीं जगतीं। हाँ 
जहाँ खेल-तमाशों से भावान॒भतियाँ जगती हैं, वे खेल-तमाशे भी भावानुभूति का रस 
प्रदान करने वाले माने जायेंगे, और काव्य की कोटि में गिने जायेंगे। यदि करिसी हॉको 

के मंच को देखने से हम एक टीम के कैप्टन की सदाशयता, साहस, सहृदयता आदि 
गुणा से प्रभावित होकर खिलाड़ी की सदाशयता (Sportsman Spirit) का गुण 
ग्रहण करते हैँ, तो हमारी आनन्दानुभूति उदात्त भावानन्द के रूप में प्रकट होगी । यह 
अनुभूति ही काव्यानन्द से मिलती-जुलती अनुभूति होगी । अतः खेल-तमाशों की 
मानसिक अनुभूति भी अनिवार्यं रूप से उदात्त भावानन्दानुभूति नहीं मानी जा सकती । 
हम पहले भी कह चुके हैं कि काव्यानन्द इन्द्रियज आनन्द तथा वेल-तमाशे के मानसिक 
आनन्द से भिन्न उदात्त भाव-जन्य आनन्द होता है । 

जिन वस्तुओं और इश्यो को हमारा मन चाहता है, वे उसके लिए आकर्षक 
और सुन्दर होती हैं । जिस प्रकार सुन्दर पुष्प, मनोहर चित्र, सुगंधित वायु तथा 
स्वादिष्ट भोजन हमें रुचिकर होते हैं, उसी प्रकार 'भावानुभूतियां भी रुचिकर 
ओर आह्वादक होती हैं । जेसे सब व्यंजन-पदार्थं रुचिकर नहीं होते, केवल सुन्दर 
और स्वादिष्ट वस्तुएँ ही आनन्ददायक होती हैं, वैसे ही कुछ सुन्दर भाव या 
भावनाएं ही हमें आह्वादक प्रतीत होती हैं, सब भाव नहीं । अव प्रश्‍न यह है कि 
वे सुन्दर भाव या भावनाएं कौन-कौन सी हैं, जो आनन्दानुभूति कराती हैं। जेसा- 
कि पहले कहा जा चुका है, उदात्त भाव ही हमें स्पृहणीय होते हँ । अतः इनके 
अनुभव से हमें आनन्द मिलता है । इस भाव-जन्य आनन्दानुभूति के लिए भी वही 
दो शते आवश्यक हैं, एक भावों का सुन्दर और उदात्त होना, दूसरे हमारे मन का 
अनुभूति के लिए तँयार होना । हम स्थायीभाव आदि पिछले प्रकरणों में कहते 
आए हैं कि हमारे स्थायी-भाव आदि सम्पूर्ण रस-सामग्री उदात्त और सुन्दर रूप में 
प्रकट होती है । काव्यगत स्थायीभाव शोक, रति आदि सब स्पृहणीय होते हैं, उदात्त 
होते हैं । इन भावों की अनुभूति से हमारा मन आनन्दित हो उठता है । ये जीवन के 
सुन्दरम्‌ और शिवम्‌ से सम्बन्ध रखते हैं । जीवन की सत्यता के कारण इनमें सत्यमु 
भी विद्यमान रहता है । चित्त की अनुकूलता में--अर्थात्‌ जब हमारा मन सत्त्वोद्रेक की 
स्थिति में होता है, व्यक्तिगत स्वार्थ-सम्बन्धों से दूर होता है--इन उदात्त भावों की 
अनुभूति आनन्दमय ही होती है । अतः भावानुभूति में आनन्द या सौन्दयं तत्त्व दो 
बातों से उत्पन्न होता है। एक तो अनुभति-काल में हमारे मन की अवस्था व्य क्ति- 
गत योग-क्षेम से परे हो, दसरे, भाव उदात्त हों । उदात्त भावों में सौन्दयं-तत्त्व रहता 
ही है, क्योंकि उदात्त भावनाओं में हमारी प्रवृत्ति होती है, वे हमें स्पृहणीय लगती हैं 
ओर जिन वस्तुओं में हमारी स्वतः प्रवृत्ति होती है, जो हमें स्पृहणीय लगती हैं, वे 
आकषक और सुन्दर होती ही हैं । अतः 'हूदय की मुक्तावस्था' या सत्त्वोद्रेक की दशा 
में उदात्त भावों की अनुभूति आनन्दमयी सौन्दर्यानुभूति होती है। यह सौन्दयं नेत्रेन्द्रिय 
द्वारा प्राप्त केवल हृश्य-वस्तुगत सौन्दर्यं नहीं होता, बल्कि मानसिक भावनाओं का 
सौन्दयं हे । इन्द्रियज सोन्दर्यानुभूति या आनन्दानुभूति भी इसमें सम्मिलित होकर, 
इसकी सहायक सिद्ध हो सकती है। ओर जहाँ यह इन्द्रियज सौन्दर्यानुभूति चित्रकला, 

भवननिर्माणकला, संगीत-नृत्यकला, अभिनयकला, मूर्तिकला आदि के रूप में इस 
भावसोन्दर्यानुभूति की सहायक बन जाती है, जैसे नाटक, सिनेमादि में, वहाँ यह 
भावसोन्दर्यानुभूति अपने चरम पर पहुँच जाती है । 

उदात्त शोक, घृणा, क्रोधादि दुखात्मक भावों से भी रसानुभूति या आनन्दानु- 
भूति प्राप्त होती है, यह तथ्य उपर्युक्त विवेचना से स्पष्ट हो गया होगा । किसी 
व्यक्ति को हम, धार्मिक विद्वेष के कारण, अन्य धर्मावलम्बी किसी व्यक्ति से घुणा 
करते देखते हैं, तो उसकी यह घृणा हमें स्पृहणीय नहीं लगती, किन्तु यदि वह व्यक्ति 
किसी अत्याचारी-दुराचारी के पापाचरण के प्रति धरणा व्यंजित करता है, तो उसकी 
घृणा हमें स्पृहणीय लगेगी । अतः यही उदात्त घृणा है। इसमें मानसिक प्रवृत्ति या 
स्पृहा होने के कारण सोन्दयं-तत्त्व विराजमान है । अतः उदात्त घृणानुभूति सुन्दर भी 
होगी और आह्वादक भी । इसका सौन्दर्य भावना का सौन्दर्यं है । इसका आनन्द न 
इन्द्रियज आनन्द है, न भाव-प्रवृत्ति-शुन्य मानसिक आनन्द, अपितु यह आनन्द भाव- 
जन्य मानसिक आनन्द है । 

शोक, घृणादि से आनन्दानुभूति प्राप्त होती है, यह सिद्धान्त मान लेने पर 
आचायं रामचन्द्र शुक्ल द्वारा उठाये गए ये प्रश्‍न बड़े महत्त्वपूर्ण विवेच्य प्रश्‍न हो जाते 
हैं कि “क्या क्रोध, शोक, जुगुप्सा आदि आनन्द का रूप धारण करके ही श्रोता के 
हृदय में प्रकट होते हैं, अपने प्रकृत रूप का सर्वथा विसर्जन कर देते हैं ? उसे कुछ भी 
लगा नहीं रहने देते ? क्या 'विभावत्व' उनका स्वरूप हरकर उन्हें एक ही स्वरूप 
सुख का--दे देता है ? क्या दुःख के भेद सुख के भेद-से प्रतीत होने लगते हैं ? 
क्या मृत पुत्र को लिए विलाप करती हुई शेव्या से राजा हरिशचन्द्र का क़फन माँगना 
देख-सुनकर आँसू नहीं आ जाते, दाँत निकल पडते हैं ?***** *** क्या कोई दुखान्त 
कथा पढ़कर बहुत देर तक उसकी खिन्नता नहीं बनी रहती ? “चित्त का यह द्रुत 
होना” क्या आनन्दगत है ?”१ आचार्य शुक्ल ने उन लोगों के प्रति आक्रोश भी प्रकट 
किया है जो काव्य को केवल आनन्द की वस्तु कहा करते हैं--''इस आनन्द शब्द ने 
काव्य के महत्त्व को बहुत-कुछ कम कर दिया है--उसे नाच-तमाशे की तरह बना 
दिया है ।” 

जो विद्वानु* कहते हैं कि शोक के आँसू करुणरस-अनुभूति में सुख के आँसू 
होते हैं, शुक्लजी ने उनका भी विरोध किया है । निस्संदेह करुण में प्रकट होने वाले 
आँसुओं को सुख के आँसू मानना भ्रातिपुण ही है । वस्तुतः वे आँसू तो शोक के ही 
होते हैं, पर उदात्त भावना से सम्बन्ध होने के कारण यह शोक और इसके आंसू भी 
स्पृहणीय होते हैं, हम बार-बार इस तरह रोना चाहते हैं । इसी प्रकार घृणा या 


१. रस-मीमांसा, प० १०१ । 
२, देखिये आचार्य विश्वनाथ का मत, साहित्यदर्पण हि०, १० ११६-११७ । 

वीभत्स की अनुभूति में भी घृणा भाव दुखात्मक ही होता है, पर वह उदात्त दुख भी 
हम अच्छा ही लगता है, हम चाह कर उसे अपनाते हैं । 

दुखद हृश्यों से आनन्द कसे प्राप्त होता है, इसका समाधान एक और विचार 
से करते हैं । वास्तव में हम दुःख से निवृत्ति चाहते हैं, इसीलिए करुण में आनन्द 
प्राप्त करते हे । जब हम कुरूपता के प्रति अनिच्छा या. घ्रुणा प्रकट करते हैं, तभी 
हमें सोन्दर्यानुभूति होती है। हम दुखी को देखकर रो पड़ते हैं तो इसका स्पष्ट 
अभिप्राय यह है कि हम उसे दुखी देखना नहीं चाहते । उसका दुखी होना हमें अच्छा 
नहीं लगता । इसक्रा मतलब यह हुआ कि हम उसे सुखी देखना या कम-से-कम 
दुख-रहित देखना चाहते हैं । बस इसी चाह के कारण--दुख-निवृत्ति के कारण--हमें 
आनन्द प्राप्त होता हे । प्रश्न उठ सकता है कि फिर हम वार-वार दुखपूर्ण चित्र या 
कुरूप दृश्य देखने क्यों जाते हैं वास्तव में हम उन्हें इसीलिए वार-वार देखना 
चाहते हैं कि हम वार-बार अपनी दुख-विनिवृत्ति चाहते हैं। हमारी उनमें प्रवृत्ति इसी 
लिए रहती है कि हम बार-बार ऐसी दुखद घटनाओं या दुखी व्यक्तियों के दुखों से 
मर्माहत होकर, अपनी भावना का यही निर्णय देना चाहते हैं कि मानव को ये दुख 
नहीं होने चाहिएँ | हम बार-वार ऐसे वर्णन पढ़ने या सुनने को तैयार होते हैं तो 
इसीलिए कि हम जगतु में किसी को दुखी देखना नहीं चाहते, किसी को कुरूप और 
घृणित आचरण वाला बनते देखना नहीं चाहते । यह भी दुख की ही निवृत्ति का 
एक प्रकार है । जिस प्रकार परोपकार करना या दूसरों के दु:खों में सहानुभूति 
प्रकट करना उनके दुख दूर करना या दुख दूर होने की इच्छा करना ही है, उसी 
प्रकार काव्यगत दुखियों के दुःख में आँसू बहाना उन्हें दु:ख-मुक्त देखने की इच्छा ही 
है । दूसरों को दुखी देखने से हृदय में जो चोट लगती है, उसे परोपकार, सहानुभूति- 
प्रदर्शन आदि के द्वारा हम दूर करने का प्रयत्न करते हँ, इसी प्रकार काव्यानुभूति 
द्वारा हम दुखी व्यक्ति के प्रति अपनी संवेदना या सहानुभूति प्रर्दाशत करके अपनी 
चोट या दुख की ही निवृत्ति करते हैं। अतः उससे उसी प्रकार का आनन्द पाते हैं: 
जैसा आनन्द परोपकारी व्यक्ति दुखियों के दुख दूर करने में प्रवृत्त होकर पाता है । 
हमें सहानुभूति या संवेदना-जन्य आनन्द मिलता है । निश्चय ही दया, घृणा, क्षमा 
आदि का आनन्द दुख की निवृत्ति का ही हेतु है । हमारी सहानुभूति का विस्तार भी 
दुख की निवृत्ति का हेतु होता है, और इस प्रकार हम दुखपूर्ण दृश्यो से भी आनन्द 
प्राप्त करते हैं । 

करुणा में आनन्दप्राप्ति के मूल में सहानुभूति-सिद्धान्त प्राचीन काल से 
विद्वानों को मान्य रहा है। हम आरम्भ में प्लेटो के उदाहरण से सहानुभूति-सिद्धान्त 
की मान्यता को प्रस्तुत कर चुके हैं। आधुनिक विचारको ने भी इस सिद्धान्त पर 
विचार किया है। 'सहानुभूतिपूर्वक ताटस्थ्य' सिद्धान्त के मानने वालों में डा० 
वाटवे का नाम उल्लेखनीय है । उनका कथन है कि काव्य-विषय से हमारी सहानुभूति 

जाग्रत होती है, अतः हमें आनन्द मिलता है । यह सहानुभूति हप्तारी तटस्थ दशा में 
ही होती है, इसी से हमारे व्यक्तित्व का पूर्ण विलय भी नहीं होता । इस में किसी 
को संदेह नहीं हो सकता कि मानव दूसरों के दुःखों में सहानुभूति प्रकट करके सच्चा 
आत्मिक आनन्द अनुभव करता है । 
अव प्रश्‍न यह है कि करुण रस में तो सहानुभूति सिद्धान्त स्पष्ट लागू होता 
दिखाई देता है, बीभत्स रस में यह सिद्धान्त केसे मान्य हो ? बीभत्स रस में सहानु- 
भूति किस के प्रति जगती है ? डा० आनन्दप्रकाश दीक्षित ने बीभत्स रस में सहानु- 
भूति सिद्धान्त की सिद्धि पर संदेह प्रकट करते हुए कहा है क्रि “कम-से-कम बीभत्स 
रस के प्रसंग में इस सहानुभूति-पूर्वक ताटस्थूय सिद्धान्त की सिद्धि किस के प्रति 
सहानुभूति प्रकट करने से होगी, यह नहीं बताया जा सकता ।”" संभवतः बीभत्स रस 
के परम्परागत 'माँस-मज्जा-रुधिर' वाले रूप के कारण ही सहानुभूति का पात्र इस 
रस में उन्हें कोई दिखाई नहीं दिया । परन्तु हम देखते हैं कि सामाजिक और व्यक्ति- 
चरित्रों पर आवारित हमारी मानसिक घृणा में समाज या मानवता अथवा व्यक्ति- 
विशेष या स्वयं अत्याचारी-पापी अथवा उससे पीडित-दुखित प्राणी की हानि का 
विचार रहने से उनके प्रति सहानुभूति की भावना अवश्य रहती है । एक प्रकार की 
करुणा या सहानुभूति का जो वीज भाव वीर रस के आश्रय में रहता है, वह घृणा या 
बीभत्स रस में भी अवश्य मान्य होना चाहिए । आत्मग्लानि-रूप वीभत्स रस और 
दयामिश्रित घृणा में तो सहानुभूति का विस्तार उतना ही स्पष्ट प्रतीत होता है, 
जितना करुण रस में । अतः हमारा निश्चित मत है कि बीभत्स रस की आनन्दानुभूति 
के मूल में यह सहानुभूति सिद्धान्त भी अवश्य काम करता है, यद्यपि यही अपने में 
पूर्ण नहीं है । 
डा० गुलाब राय का कथन है कि “साहित्य में वर्णन होने के कारण उनका 

(काव्य-विषय का) विभावन व साधारणीकरण हो जाता है और उसी के साथ 
उसका भयावनापन या घुणापन जाता रहता है और केवल आनन्द रह जाता है। 
घुणोत्पादक वस्तुओं का वर्णन घृणोत्पादक नहीं होता । यद्यपि उससे कोई आदमी 
यह नहीं चाहता कि घुणोत्पादक वस्तुओं का वर्णन ही लिखा या पढ़ा करें | ******* 
तथापि बीभत्स का वर्णन युद्ध की भयंकरता को पृष्ट करने, अपने प्रतिद्दंद्रियों के प्रति 
घुणा प्रकट कर उन से प्रतिकार ले आत्मा को शान्त करने, बुरे को बुरा कहकर 
उसको दूर करने में समाज के साथ सहानुभूति प्रकट करने का आनन्द उत्पन्न करता 
है ॥/२ 


बाबू जी के उपर्युक्त वक्तव्य की आरंभिक पंक्तियों के बारे में हमें आपत्ति 





१. डा० श्रानन्दप्रकाश दीक्षित : 'रस-सिद्धांन्तः रवरूप-विश्लेषण?, पृ० १५५ (प्रथम संस्करण) । 

है, किन्तु उनका अंतिम वाक्य सहानुभूति सिद्धान्त की स्पष्ट पुष्टि करता है । हम 
उनकी इस बात से सहमत नहीं हो सकते क्रि घृणोत्पादक दृश्य छृणोत्पादक नहीं 
रहते । वास्तव में रहते तो वे घृणोत्पादक ही हैं, पर घृणा भाव स्पृहणीय हो जाता 
है। विषय या दृश्य तो घृणाजनक ही रहेंगे, पर अनुभूति ग्राह्य हो जाती है। इसी 
से सब कोई यही चाहता है कि घुणोत्पादक वस्तुओं या दृश्यों का वर्णन ही लिखा 
या पढ़ा करें । बावू जी की इसके विपरीत उक्ति मान्य नहीं हो सकती । 

बीभत्स रस में आनन्द-प्राप्ति के एक और कारण पर विचार करना आवए- 
यक हे । जिस स्थान पर या जिन बातों में हम अपना प्रभुत्व पाते हैं, वहाँ हमारा 
मन आनन्द और प्रसन्नता का अनुभव करता है। जिस प्रकार हम हॉकी, फुटवाल, 
शतरंज आदि खेलों में दसरों को हराने के लिए--अपनी श्रेष्ठता का डंका बजाने 
के लिए प्रवृत्त होते हैं, और जीतने पर अत्यविक प्रसन्नता का अनुभव करते हैं, उसी 
प्रकार बीभत्स रस में भी हम अपनी श्रेष्ठता को प्रमाणित करते हैं । घृण्य वस्तु, ' 
व्यक्ति या दृश्य की तुच्छता प्रकट करके हम अपने आत्म-भाव को तुष्ट करते हैं । 
अत: आनन्द प्राप्त करते हैं। बाबू गुलाबराय का इस सम्बन्ध में भी कथन है--- 
“बीभत्स रस-सम्वन्धी वर्णन कभी-कभी दया के भाव उत्पन्न कर समाज-पुघार में 

सहायक होते हैं। बीभत्स रसात्मक वर्णन घृणित पदार्थों की तुच्छता प्रकट कर 

हमारे आत्म-भाव की तुष्टि करते हैं, और इस प्रकार मनुष्य की प्रसन्नता के कारण 
होते हैं ।** 

हम पीछे बीभत्स रस या घृणा-स्थायीभाव के मूल में आत्म भाव या एडलर 
का प्रभुत्वकामना-सिद्धान्त (309०70709 ComP।९%) स्पष्ट कर चुके हैं। अतः 
हमारी यह प्रभुत्व-प्रतिष्ठा भी हमारे आनन्द का कारण अवश्य बनती है । यहाँ यह 
ध्यान रखने की वात है कि काव्य-रसों में आनन्द का प्रमुख कारण तो उदात्त भावों 
का अपना सौन्दर्य है, अर्थात्‌ उदात्त घृणा, उदात्त शोक आदि भाव अपने में आनन्द 
और सोन्दर्योत्पादक हैं, अतः उपर्युक्त सहानुभूति सिद्धान्त और आत्म-भावना का 
सिद्धान्त गौण रूप में ही उदात्त भावों की आनन्दानुभूति में सहायक होते हैं । ये 
उदात्त भावानुभूति के साथ ही लगे हुए हैं, उससे पृथक्‌ नहीं हैं। अतः उपयु क्त आत्म- 
भाव या अहम्‌ भाव से अभिप्राय अभिमान नहीं हो सकता । यह प्रभुत्वकामना भी 
विकृत नहीं होने पाती । मराठी के श्री वामन मल्हार जोशीने जो “आत्म-क्रीड़ा- 
आत्मरति” का सिद्धान्त काव्यानन्द के मूल में बताया है, वह भी उपर्युक्त आत्म-भाव 
सिद्धान्त से ही मिलता-जुलता है। यह सिद्धान्त आनन्दानुभूति का एकमात्र पूणं 
सिद्धान्त नहीं माना जा सकता । कुछ विद्वानों ने “अनासक्त तन्मयता” तथा “तादात्म्य 
सिद्धान्त” आदि का भी प्रतिपादन किया है । काव्य में कवि की अनुभूतियों से 





१. वही, पृ० ५०४। 

तादात्म्य होता है, यह हम पहले ही कह चुके हैं। काव्यगत आश्रय से भी तादात्म्य 
होता है, पर काव्य में आश्रय की स्थिति अनिवार्य नहीं है । फिर उदात्त अनुभूतियों 
में तन्मयता और तादात्म्य स्वयं-सिद्ध है। अतः ये सिद्धान्त भी आंशिक रूप में 
आनन्दानुभूति की समस्या का समाधान करते हैं । 

नाट्यदपंणकार आदि कुछ प्राचीन विद्वानों ने शोक आदि को दुखात्मक 
मानते हुए भी यह कहा है कि हमारे उनमें आनन्द लेने का कारण यही है कि नाट- 
ककार या अभिनेताओं ने उस करुण या वीभत्स दृश्य को भी बड़े कलात्मक ढंग से 
प्रकट किया है। यही वात कुछ पाश्चात्य सोन्दर्य-शास्त्री कहते हैं कि त्रासदी में 
सौन्दर्यानुभूति का रहस्य यही है कि स्रष्टा ने उसे पूर्ण कलात्मक रूप प्रदान किया 
है । परन्तु यह सिद्धान्त देसे ही ऊपरी-सा है, जैसे भट्टलोल्लट और शंकुक ने काव्या- 
नन्द को चमत्कार-जन्य बताकर छुट्टी पा ली थी । वास्तव में इसका हल भी हमें 
मानस-शास्त्र से ही खोजना चाहिए, और उपयु क्त उदात्त भावसोन्दर्य का सिद्धान्त 
ही इसका वास्तविक हल है । 

अभिनगगुप्ताचाय ने मन की विश्रान्ति प्राप्त होने के कारण ही सब रसों 
को सुखात्मक बताया है। उनका कथन है--“रस स्वसाक्षात्कारात्मक आस्वादरूप 
ज्ञान के आनन्दमय होने से सुखप्रधान (आनन्दमय) होते हैं । जैसे कि केवल शोका- 
नुभूति के आस्वादन में भी उसके निविध्न विश्वान्त-रूप होने से लोक में (अत्यन्त 
सुकुमार-हृदय) स्त्रियों को भी हृदय की विश्रान्ति (आनन्द) प्राप्त होती है । (हृदय 
की) अविश्रांति का नाम ही दुख है । इसीलिए सांख्य दर्शन के मानने वाले (कपिल 
के अनुयायियों) ने (दुख को) रजोगुण की वृत्ति कहकर, चंचलता (अविश्वांति) को 
ही दुख का प्राण कहा है । इसलिए (जत्र करुण रस तक में हृदय की विश्रान्ति प्राप्त 
होती है तो) सब रसों की आनन्दरूपता ही है । किन्तु उपरंजक विषयों के कारण 
वीर रस के समान उनमें भी दुख का स्पर्श रहता है, क्योंकि वह (वीर रस) क्लेश- 
सहिष्णुतादि-प्रधान होता है ।'* चित्त की यह विश्रान्ति उदात्त रसानुभूति या उदात्त 
भावानुभूति का ही परिणाम है। अतः उदात्त भावों की अनुभूति से ही आनन्द प्राप्त 


होता है । 
बीभत्स रस में कुरूप हृश्यों से भी सोन्दर्यानुभूति 


हम आरंभ में भी वता चुके हैं कि भरत मुनि ने श्यृंगार रस को 'उज्ज्वल- 
वेषात्मक' कहा है । व्याख्याकार शंकूक ने वेष शब्द का सामान्य अर्थ लेकर यह शंका 
उठाई है कि 'विक्रमोर्वशीय' नाटक में श्र गाररस होते हुए भी उन्मादावस्था में पुरुरवा 
के अनुज्ज्वल वेष का और तापस “वत्सराज-चरित' में वासवदत्ता के मर जाने का 


१. अभिनवभारती (भाष्यकार आचार्ये विश्वेश्वर), पृ० ४७८ (प्रथम संस्करण) । 


2 mr 


Cima फे 


बीभत्स रस से आनन्द और सौन्दर्यानुभूति २३५ 


विश्वास दिला दिए जाने के बाद तापस वत्सराज उदयन के अनुज्ज्वलवेश का वर्णन 
पाया जाता है । इन दोनों में अनुज्ज्वल वेष के कारण श्वृगार रस की सिद्धि केसे 
होगी ? यह समस्या उठाकर स्वयं ही व्याख्याकार शंकूक ने यह समाधान दिया है कि 
बाह्य उज्ज्वल वेष न होने पर भी उनके भीतर की उत्तम रति विद्यमान रहती है 
इसलिए वहाँ श्रू गाररस के मानने में कोई दोष नहीं ।” शंकुक के इस कथन से जो तथ्य 
प्रकाशित हुआ है वह यह कि केवल बाह्य सौन्दर्य ही सौन्दर्यानुभुति का कारण नहीं 
होता, अपितु आन्तरिक सौन्दय, आभ्यन्तर श्रेष्ठता, अन्तर की उत्तमता भी सौन्दर्या- 
नुभूति कराती है । उदयनादि की आन्तरिक सुन्दर प्रकृति ही यहाँ आकर्षण या 
सौन्दयं-बोध की परिचायक है । 

श्र गार, भक्ति आदि रसो के अतिरिक्त बीभत्स, भयानक आदि कुछ रसों में 
सौन्दयंबोध की समस्या कुछ जटिल-सी बन जाती है । बीभत्स रस का आलम्बन 
बाह्य रूप से तो कुरूप होता ही है क्योंकि सुन्दर किन्तु कुलटा नारीका बाह्य 

सौन्दर्य भी सोन्दयं नहीं रहता--साथ ही श्र गार रस के उपयु क्त उदाहरण के विपरीत 

उसका अन्तरपक्ष भी कुरूप होता है । अतः बीभत्स रस में सोन्दयंबोध की समस्या 
सर्वाधिक जटिल बन जाती है । इस रस में अन्तर-बाह्य से बिल्कुल कुरूप आलम्बन 
भी सौन्दर्यानुभुति कसे कराता है ? विषय (आलम्बन) के प्रति विकर्षण होते हुए भी 
वीभत्स में विषयगत (रसगत) आकर्षण कसे रहता है ? 

वास्तव में सौन्दर्यं भी आनन्द की तरह आत्मा काही गुण है। बाह्य 
सुन्दरता भी बीभत्स हो सकती है । सौन्दर्य को (बाह्य सौन्दर्य को) अलोकिक और 
अति पवित्र मानने वालों को सुन्दरता के कुकृत्यों एवं बीभत्स व्यापारों का अवलोकन 
करना चाहिए । फ्रेंच उपन्यासकार ड्य मा की म्लंडी, या प्रतापनारायण श्रीवास्तव के 
'वेदना' की लौरा जैसी सुन्दरियाँ अपने सौन्दयं-बल पर अनेक निरीह प्राणियों के निर्मम 
प्राणान्त तथा अन्य वीभत्स व्यापारों का कारण बनती हैं । इन सुन्दरियो के असुन्दर 
कार्यों के प्रति घृणा का भाव भी क्या सुन्दरम्‌ की रक्षा नहीं करता ? वस्तुतः आल- 
म्बन में कुरूपता और विद्रूपता होते हुए भी, उसके प्रति घुणा-भाव सुन्दरम्‌ की 
ही रक्षा करता है। जेसा कि कहा जा चुका है, काव्य का आधार केवल बाह्य 
सौन्दर्यं पर ही अवलम्बित नहीं है, उसमें हृदय की अन्तर्वृत्ति का विश्लेषण ही 
मुख्य है । जो भाव विस्तृत जन-समाज के हृदय के साथ सामंजस्य रखता है, उसी से 
काव्य में यथार्थ सौन्दर्यं का विधान किया जाता है। “काव्य ही एक ऐसा स्थल है, 
जहाँ घृणा, क्रोध, उपहास, ईर्ष्या, तिरस्कार आदि में भी सौन्दर्यं है । बाह्य सौन्दर्यं 
पर ही लुभाने वाले मूढ़ होते हैं । अन्तवृ त्ति का सौन्दर्य ही काव्य का प्राण है ।'२ 





१. हिंन्दी अभिनवभारती, १० ५४४-५४५ । 
२. लच्मीनारायण सुधांशुः काव्य में अभिव्यंजनावाद, पृ० ७६ (प्रथम संस्करण) । 


२३६ रस-सिद्धान्त और बीभत्स रस का शास्त्रीय विवेचन 


बीभत्स रस के सम्बन्ध में प्रश्‍न यही है कि यह अन्तवृत्ति का सौन्दर्य इसमें 
कहाँ रहता है? निश्चय ही इसके आलम्बन में अन्तवृ त्ति का सौन्दर्य नहीं रहता, 
क्योंकि श्यू गारादि के विपरीत वीभत्स का आलम्बन तो अन्तव त्ति से अवश्य ही कुरूप 
या घिनौना होता है । तब सोन्दर्यानुभूति कसे होती है ? आक्रषंग किस बात में है ? 
जैसाकि कहा जा चुका है, आनन्द या सौन्दर्यं आत्मा का विषय है, अतः हम अपनी 
आत्मा का ही आनन्द या रस लेते हैं । हम अपने ही भावों का आनन्द प्राप्त करते 
हैं। बाह्य आलम्बन तो निमित्त-मात्र है। अत: जव हम घिनौने दृश्यों से अपने 
हृदय में घृणा का अनुभव करते हैं, तो सौन्दयं वस्तु (आलम्वन) में न होकर 
उस हमारी भावना में होता है, हमारी आत्मा का ही ओज घृणा भाव के रूप 
में हमें आनन्द प्रदान करता है। अतः वीभत्स और कुरूप दृश्यों से भी सौन्दर्या- 
नुभूति का रहस्य यह भाव-सौन्दयं ही है । हम यह नहीं कहते कि 'अहा ! कंसा सुन्दर 
शराबी-अत्याचारी है', अपितु कहते तो यही हैं कि 'कंसा दुरात्मा है, नीच ओर दुष्ट !' 
और उसकी उपस्थिति से नाक-भों चढ़ाते हैं, पर काव्य में फिर भी हम उसे देखना 
चाहते हैं, वार-वार उसका वर्णन पढ़ना चाहते हैं। इससे यही तथ्य निकलता है 
कि काव्य में घृणित हृश्यों में भी आकर्षण रहता है । हाँ, वह आकर्षण वस्तुगत या 
विषयगत न होकर हमारी ही भावना द्वारा प्रेरित आत्मगत होता है । अत: इस दृष्टि 
से काव्य का यह बीभत्स पक्ष भी सुन्दर है । आलम्बन में कुरूपता होते हुए भी भावना 
में सौन्दर्य होता है। यह घृणा-भाव उदात्त भाव होने के कारण हमें आनन्द तथा 
सौन्दर्यानुभूति ही कराता है । इसीलिए काव्य में सुन्दर-असुन्दर दो पक्ष नहीं, अपितु 
एक ही पक्ष 'सुन्दर पक्ष' मानना चाहिए । रावण आदि दुष्टों के जिन कार्यों को असुन्दर 
कहा जाता है, वास्तव में वे भी काव्यानुभूति के रूप में हमारी सोन्दर्यानुभूति ही जगाते 
हैं । अतः हमारी उदात्त भावना के सौन्दर्य से वीभत्स दृश्य भी काव्य में सुन्दर तो नहीं 
बनते, पर हमें सौन्दर्यानुभूति अवश्य कराते हैं, ठीक देसे ही जसे करुण प्रसंगों में विषय 
या आलम्बन दुखदायी होते हुए भी आनन्दानुभूति कराते हैं। बीभत्स रस में भी वे 
कुरूप और दुखकारक होते हुए भी सोन्दर्यानुभूति तथा आनन्दानुभूति ही कराते हैं । 
अतः आलम्बन चाहे कुरूप हों पर उनसे अनुभूति हमें सौन्दर्यं की ही होती है । 


पाश्चात्य विद्वान्‌ और सौन्दयंशास्त्री जव इस समस्या पर विचार करते हैं 
कि भद्दे और कुरूप दृश्यों से सौन्दर्यानुभूति कंसे होती है, तो वे प्रायः भाव-सोन्दर्य के 
इस रहस्य का उद्घाटन न कर के अन्य बातों में ही इस समस्या का समाधान ढू ढते 
हैं। सच तो यह है कि काव्य की दृष्टि से पाश्चात्य सौन्दयंशास्त्री इस विषय पर 
विशेष विचार न करके चित्रकला आदि की दृष्टि से ही सौन्दर्यानुभूति पर अधिक 
विचार करते हैं । अरस्तु के अनुकरण-सिद्धान्त में तो इस प्रश्‍न का यही उत्तर मिलता 
है कि “वस्तु चाहे कितनी ही अग्राह्य या अरुचिकर क्यों न हो, उसकी अनुकृति प्रायः 

ग्राह्य एवं रुचिकर होती है ।'१ पाचशत्य विद्वानों ने अधिकतर इसी आधार पर यह 
तथ्य प्रकाशित किया है कि कुरूप और असुन्दर वस्तुएँ भी ललित कलाओं में सुन्दर 
इसी लिए प्रतीत होती हैं कि कलाकर उन्हें पूर्ण कलात्मकता के साथ चित्रित या प्रकट 
करता है । परन्तु हम देखते हैं कि यह समाधान भी अरस्तु के कुशल अनुकृति- 
सिद्धान्त-जंसा ही है । अन्तर केवल इतना ही है कि इसमें विषयीगत दृष्टि अपेक्षाकृत 
अधिक है । कवि वह कुशल चित्रण केसे करता है, कुशल चित्रण से क्या अभिप्राय है, 
आदि प्रश्न ज्यों-के-त्यों बने रहते हैं। अतः बीभत्स रस से सोन्दर्यानुभूति की समस्या 
का हल भावसौन्दयं की दृष्टि से ही समीचीन वेठता है । इस भाव-सौन्दयं का ध्यान 
भुलाकर ही कछ विद्वानों ने बीभत्स रस के बारे में भ्रांतिपूर्ण वक्तव्य दिए हैं। एक 
विद्वान्‌ का कथन है---“वीभत्स रस सौन्दयं-भावना में आधात पहुंचाता है, और 
कदाचित्‌ इसीलिए सौन्दर्य्रष्टा सूरदास की प्रकृति ने उसडी उपेक्षा कर दी ।''२ किन्तु 
कला में 'कुरूप' और 'असुन्दर' विवादी स्वरों के समान हैं जो मुख्य राग को निखारते 
हैं। अर्थात्‌ वे आनन्द और सौन्दयं-भावना को ही तीव्र करते हैं, सौन्दयं-भावना में 
आघात नहीं पहुँचाते । 

अब विद्वानों के एक और मत पर विचार करना आवश्यक है। आचार्य रामचन्द्र 
शुक्ल ने कहा है कि बाह्य प्रकृति के साथ यदि अन्तःप्रकृति का सौन्दर्यं भी कवि प्रकट 
करता है, और इस प्रकार प्राकृतिक सौन्दर्य, मानव का बाह्य आक्ृति-प्रकृतिगत सौन्दयं 
और मानवीय आन्तरिक सोन्दर्य तीनों का यदि सामंजस्य घटित हो जाए, तो फिर क्या 
कहना ! इसके लिए उन्होंने चित्रकूट के रम्य प्राकृतिक वातावरण में अंतःवाह्य से 
सुन्दर राम और भरत की अद्भुत सीन्दर्य-छरा का उदाहरण दिया हे । 'चित्र-कूट-ऐसे 
रम्य स्थान में राम और भरत-जेसे रूपवानों की रम्य अन्तः प्रकृति की छटा का क्या 
कहना हे !'3 

इससे सन्देह हो सकता है कि इस दृष्टि से बीभत्स रस सौन्दर्य या आनन्द 
की ऐसी उत्कृष्टतम स्थिति को पहुँच ही. नहीं सकता, क्योंकि बीभत्स रस में अन्तः 
बाह्य के सौन्दर्य-सम्मिलन का यह रूप प्रकट हो ही नहीं सकता । अतः विद्वानों ने जो 
यह कहा है कि--जहाँ बाह्य और अन्तः सौन्दर्यं का सम्मिलन है, वहाँ काव्य की भावना 
अत्यन्त ही ऊंची रस-भूमि पर पहुँच जाती है ।* यह केवल श्वृू गार, वीर आदि रसों 


— 


66 that an imitation is often agreeable, though the thing 


imitated or copied is disagreeable.’ 
—A History of Aesthetics : Bernard Bosanquet, P. 57. 


२. डा० रामरतन भटनागर तथा वाचस्पति त्रिपाठी : 'धर-सादित्य की भूमिका , ए० १४६, 
(प्रथम संस्करण १६४१) । 

३. आचार्य रामचन्द्र शुक्ल : चिंतामणि प्रथम भाग) पू० १६७-६८ । 

४. लदमीनारायण सुधांशु : काव्य में अभिव्यंजनावाद, पृ० ७६ । 

में ही स्पष्टतः संभव हो सकता है, बीभत्स में नहीं तो क्या बीभत्स रस में काव्य 
की भावना अत्यन्त ही ऊंची रस-भूमि पर नहीं पहुँचती ? बीभत्स रस में अन्तः बाह्य- 
सम्मिलन का क्या रूप होगा ? होगा भी या नहीं? 

इस सम्बन्ध में हमारा मत है कि बीभत्स रस में जहाँ घृणा के आलम्बन की 
आन्तरिक कुरूपता के साथ वाह्य वातावरण की कुरूपता और आलम्बन की व्यक्तिगत 
कुरूपता का सामंजस्य घटित होता है; वहाँ भी घृणा भाव की अत्यन्त ही ऊंची रस- 
भूमि मानी जा सकती है । जैसे, एक दुराचारी व्यक्ति अपने अत्याचारों और कुकृत्यों 
से हमारी घृणा का पात्र बनता है । अब्र यदि वह कुरूप और विद्रूप भी हुआ, और 
साथ ही अपने दुराचार के बीभत्स अड्डे में प्रकट हुआ, जहाँ का वातावरण भी 
घिनौना हो, तो उससे हमारी घृणा तीव्रतम होगी। और काव्यगत उदात्त घृणा 
भाव का तीब्रतम होना ही भाव की अत्यन्त ऊंची रस-भूमि की सिद्धि है । अतः जहाँ 
हम यह कहते हैं कि अन्तःवाह्य सौन्दर्य से हमें पूर्ण आनन्द प्राप्त होता है, वहां 
साथ ही हमें यह भी मानना होगा कि काब्यगत वीभत्स ट्टश्यो के अन्तःवाह्य से कुरूप 
और घृणित होने पर भावानुभूति अत्यन्त ही उच्च रस-भूमि को पहुँचती है । आलम्वन 
अन्तर-वाह्य से जितना ही अविक कुरूप होगा, उतनी ही अधिक भाव-सोन्दर्यानुभूति 
प्राप्त होगी । । 

बीभत्स रस में भी वाह्य और अन्तःसौन्दयं का सम्मिलन संभव है, पर यह 
सम्मिलन आलम्बन में न होकर कवि की कला में होता है । अन्तःसौन्दयं से अभि- 
प्राय भाव-सौन्दर्य से होगा और बाह्य सौन्दर्य कवि या लेखक की कलात्मक अभि- 
व्यक्ति--शब्द, छन्द, संगीत आदि कला-तत्त्वों में समझना चाहिए । सारांश यह कि 
बीभत्स रस भी हमें सोन्दर्यानुभूति कराता है, और सुन्दरम्‌ की रक्षा का ही उद्देश्य 
रखता है । 

काव्य में अश्लीलता का प्रश्‍न एक महत्त्वपूर्ण प्रश्‍न हे । यद्यपि श्लील का 
अर्थं शिष्ट, सभ्य, उत्तम आदि है और शाब्दिक अर्थ की हृष्टि से अश्लील या 
अश्लीलता का अर्थ अशिष्ट, असभ्य, भद्दा या अशिष्टता, भद्दापन, फुहड़पन आदि 
ही ठहरते हैं, किन्तु काव्य में अश्लीलता का अर्थ नग्न यौन-प्रदशेन के रूप में रूढ़ हो 
गया है । हमारे प्राचीन आचार्यो ने अश्लील का व्यापक अर्थ लेकर उसे काव्य-दोष 
माना, और अश्लील शब्द-दोष, अश्लील पदत्व दोष, अश्लील प्रकरण-दोष, भावदोष 
आदि अनेक रूपों में विवेचित किया । किन्तु अश्लीलता से अभिप्राय अधिकतर यौन- 
चित्रण ही रहा है । 

प्रायः सभी आचार्यों ने अश्लीलता को काव्य-दोष बताया है, किन्तु मम्मट 
आचार्य आदि ने साथ ही यह भी कहा है कि “अश्लील क्वचिद्‌ ग्रुण:'---अर्थात्‌ 
अश्लीलता का दोष भी कहीं-कहीं गुण हो जाता है । मम्मटाचायं का कथन है कि 
जुगुप्सादायक अश्लील अर्थ शान्त रस के प्रकरण में गुण-विशिष्ट माना जाता है। 
उदाहरण-रूप में यह इलोक प्रस्तुत किया गया है-- 

उत्तानोच्छूनमण्ड्कपाटितोदरसन्निभे । 
वलेदिनि स्त्रीव्रणेसक्तिरक्कमेः कस्य जायते ॥।३०४॥ 
काव्य प्रकाश, सप्तम उल्लास । 

अर्थात्‌ “औँघे मु ह सूजे हुए मेंडक के फटे पेट के समान क्लेद (मलिन जल) 
से युक्त जो स्त्रियों का वरांगरूप शरीर का फटा हुआ भाग है, उसमें कीड़ों-मकोड़ों 
के समान कृमि (नीच प्राणियों) को छोड़ ओर कौन आसक्त हो सकता है ?'' 

मम्मटाचायं ने यहाँ शान्त रस का प्रकरण माना है । किन्तु शान्त रस का 
स्पष्ट विषय न होकर, वस्तुतः इस श्लोक में जुगुप्सा स्थायीभाव से बीभत्स रस ही 
है । घृणित विषय में आसक्ति रखने वाले घृणित नीच प्राणियों के प्रति घृणा ही यहाँ 

व्यंजित हुई है । कवि या कथन-कर्ता की स्पष्ट घृणा और ग्लानि ही यहाँ व्यक्त 
हुई है । यदि यही भाव सांसारिकता का निषेध करके तत्त्वज्ञानजन्य निर्वेद और 
आध्यात्मिक प्रवृत्ति दिखाता तभी शान्त रस बनता । अस्तु, ऐसे शान्त और बीभत्स 
रस के प्रकरण में गुप्त अंगों का इस प्रकार का जुगुप्सापूर्ण स्पष्ट चित्रण भी आचायों 
ने गुण स्वीकार किया है । ऐसी स्थिति में यह प्रश्‍न स्वभावतः बड़ा जटिल बन जाता 
है कि साहित्य में हम किसे अश्लील कहें, किसे श्लील । अश्लीलता की कसौटी 
क्या हो ? 

अश्लील साहित्य की आजकल खूब वृद्धि हो रही है । इसे रोकने की समस्या 
आज की बड़ी जटिल समस्या बनी हुई है। परन्तु अश्लीलता का मापदण्ड हमारे 
पास कोई नहीं है, जितके कारण न तो साहित्यकार एकमत होकर किसी रचना को 
अश्लील घोषित कर सकते हैँ, न न्याय की रक्षक सरकार ही अश्लील रचना को 
अपने कानून की जद में लाने में समर्थ है । कुछ साहित्यकार साहित्य में श्लीलता- 
अश्लीलता के प्रश्‍न को निरर्थक कहकर टाल देना चाहते हैं । अज्ञेय आदि! का कथन 
है कि कला की पुर्णता में अश्लीलता का प्रश्‍न ही नहीं रहता । परन्तु कलात्मक 
मूल्य क्या है, और किस कलात्मक सिद्धि में अश्लीलता दोष नहीं रहती, यह तथ्य 
उक्त त्रिद्वानों ने उद्भासित नहीं किया । मम्मट आचार्य ने जो 'क्वचिद्‌ गुण: वाली 
बात कही है, ये विद्वानु एक तरह उसी वात का समर्थन करते प्रतीत होते हैं । किन्तु 
उनके उक्त कथन से भी इस समस्या का समाधान नहीं होता, अश्लील रचनाओं के 
श्लील-अश्लील होने की बात या यों कहें कि अश्लील रचनाओं के कलात्मक-अकला- 
त्मक होने की कसौटी सामने नहीं आती । 

अश्लीलता का सम्बन्ध नग्न-योन-प्रदरशंन से है, यह ऊपर कह चुके हैं। 
यह यौन-प्रदरशंन प्रायः तीन रूपों में प्रकट होता है, १. प्रेमपूर्ण वासना के चित्रण-रूप 
में, २. परिस्थिति-जन्य वासना-चित्रण के रूप में तथा ३. बलात्कार या अवध यौन- 
प्रदर्शन । जव कवि या लेखक पति-पत्नी या प्रेमी-प्रेमिका के स्वाभाविक प्रेम की 
मन-प्राण और शरीर के एकाकार-रूप में परिणति दिखाता हुआ यौन-चित्रण करता 
है, तब उसका यह चित्रण यदि संयमदू्ण है तो अश्लील नहीं माना जाना चाहिए । 
वास्तव में अश्लील वर्णन वही है, जो हमारा मानसिक स्खलन करता है । जब कबीर 
भक्ति या प्रम के आवेश में प्रिय की सेज और एकमेक भाव से मिलन आदि की 
बात करते हैं तो इसमें अश्लीलता का तत्त्व मानकर इसे अनैतिक कहना व्यर्थ ही है । 
काव्य का प्रत्येक वस्तु-चित्र किसी भाव या विचार का उद्बोधक होना चाहिए । यदि 
किसी प्रकार का भावोद्वोध किसी वस्तु-चित्र से नहीं होता और केवल शारीरिक 
भूख या वासना उत्त जित होती है, तो वह साहित्यिक दृष्टि से निरर्थक है और 





१. देखिए जनवरी १६५६ की “आलोचन!” में “साहित्यिक अश्लीलता का प्रश्न! । 

नेतिक दृष्टि से हेय, क्योंकि वासना-उत्तेजक वर्णन से यौनाचार की प्रवृत्ति बढ़ती है 
मानसिक स्खलन होता है, जो निश्चय ही वैयक्तिक और सामाजिक हानि के द्योतक हैं । 
प्रेम की पराकाष्ठा के रूप में जो संयत यौन-चित्रण हमने उचित.और कई बार 
वांछित बताया हे उसके अतिरिक्त यदि यौन-चित्रण किसी भाव से सम्बन्ध रखता है, 
तो वह है घृणा । बलात्कार या अवेध यौन-चित्रण बीभत्स रस का ही विषय है । यदि 
बलात्कार या अवेध यौन-वर्णन अथवा परिस्थिति-जन्य वासना-चित्रण से ग्लानि या घृणा 
उत्पन्न करना लेखक्र का उद्देश्य नहीं है--स्पष्ट शब्दों में यदि पाठक ऐसे वर्णन पढ़कर 
उन कृत्यों को वीभत्स और घृण्य अनुभव नहीं करता, अर्थात्‌ उसके मन में उभकी बुराई 
से घृणा पैदा नहीं होती,,वह बीभत्स रसानुभूति प्राप्त नहीं करता तो वे यौन-हृश्य सवंथा 
अनुचित हैं, हेय हैं, अश्लील हैं। यदि अवेध योन-चित्रण, बलात्कार, व्यभिचार, 
वेश्यावृत्ति आदि पाठक के मन में घृणा उत्पन्न कर देते हैं--इन बुराइयों से दुर रहने 
और समाज से इन्हें दूर करने की प्रेरणा देते हैं--तो पाठक के मानसिक स्खलन की 
संभावना नहीं रहती, बल्कि भावना के औदात्त्य के कारण मानसिक स्वास्थ्‌य-लाभ ही 
होता है। ऐसे चित्रों में ही अश्लीलता का दोष भी दोष नहीं माना जा सकता। 
प्रेम या घृणा की अनुभूति के बिना अश्लील चित्रों के मानसिक होने की वात सार्थक 
ही नहीं रहती । शान्त रस की सिद्धि में भी घृणा (विषय-वासना के प्रति घृणा) ही 
काम करती है । अतः सिद्ध हुआ कि काव्य में अश्लील वर्णन वही सह्य या दोषमुक्त 
होगा जो हमारी प्रेम या घृणा की उदात्त वृत्तियाँ जगाएगा। उसे ही हम कलात्मक 
ना चाहें तो कलात्मक भी कह सकते हैं, क्योंकि उदात्त वृत्तियों की अनुभूति ही 
कला या साहित्य का उद्देश्य है। यदि शारीरिक अनुभव भावनात्मक अनुभूति बन गया 
तो उसमें अश्लीलता नहीं रहती । शारीरिक अनुभव भावनात्मक अनुभूति दो ही रूपों 
में हो सकता है-एक प्रेम और दूसरे घृणा के रूप में । 

म और घृणा की उदात्त वत्तियों के आश्रय भी कवि या लेखक को शारीरिक 
वर्णन में संयम से ही काम लेना चाहिए, क्योंकि यदि वह शारीरिक वर्णन को अधिक 
विस्तत और नग्न कर देगा, तो उसकी ही मानसिक धुरि के खो जाने का डर है । 
उसके साथ ही उसके पाठक की भी मानसिक भावना पर शारीरिक चटक हावी हो 
जायगी । अत: जहाँ तक हो, संकेतों से काम चलाना ही उचित रहता है, तभी रचना 
सर्वथा दोषमुक्त बनी रह सकती है । 


4 ॥ । 48 


5’ ड Rh 
Won Res 


se 
म॑. आवि (७ 


i 
i 





प्ड्च्चग्घा छ्े 


हिन्दी साहित्य में बीमत्स रस 





न प्राचीन संस्कृति-हिन्दी साहित्य में 
बीमत्स रस 


प्राचीन संस्कृत-प्राकृत-हिन्दी साहित्य में बीभत्स रस की अवतारणा यद्यपि 
पर्याप्त मात्रा में हुई है, तथापि आधुनिक साहित्य में बीभत्स रस का जेसा व्यापक 
और पूर्ण प्रकाशन हुआ है और हो रहा है, वैसा प्राचीन साहित्य में नहीं हुआ । 
जीवन के प्रति आदशंवादी दृष्टिकोण की प्रधानता रहने के कारण प्राचीन साहित्य 
में बीभत्स रस के भिन्न-भिन्न आलम्बन कवियों ओर लेखकों के दृष्टि-पथ से दूर हीं 
रहे । फिर भी आदर्श की स्वरूप-रक्षा के लिए, सत्य की प्रतिष्ठा के लिए कुत्सित 
और असत्य की निदा या भत्संना आवश्यक होती है । अतः प्राचीन साहित्य में खल- 
नायकों, राक्षसों, दुष्टों और दुश्चरित्र व्यक्तियों के चरित्र बीभत्स रस का विषय 
बने हैं । ऐसे चरित्रों की परम्परा वेदिक साहित्य से लेकर समग्र प्राचीन संस्कृत- 
प्राकृत साहित्य में प्राप्त होती है । प्राचीन लेखक,” दार्शनिक और धर्मोपदेशक सब 
वैयक्तिक और सामाजिक अभ्युदय एवं निःश्रेयस की सिद्धि व्यक्तिगत धर्माचरण पर 
ही आधारित मानते थे, और सामाजिक तथा धार्मिक संस्थाओं और नियमों के प्रति 
उनका विश्वास आधुनिक युग की तरह हिला भी नहीं था, इसी से प्राचीन साहित्य 
में हमें सामाजिक विकृतियों का चित्रण नहीं मिलता । अतः प्राचीन साहित्य में बीभत्स 
रस अधिकतर व्यक्ति-चरित्रों के रूप में ही मिलता है । कपट-छल-प्रवंचना, नारी पर 
बलात्कार, कामुकता, पर-धन-अपहरण, अकारण द्वेष, पर-अधिकार छीनना आदि 
जितनी भी बुराइयाँ प्राचीन खलपात्रों में प्रकट हुई हैं, वे अधिकतर व्यक्तिगत आच- 
रण की ही द्योतक हैं, उनसे सामाजिक घृणा (सामाजिक बुराइयों के प्रति घृणा) 
के उदाहरण प्राचीन साहित्य में बहुत कम प्राप्त होते हैं । हम पहले भी निवेदन कर 
चुके हैं कि घणा का प्रसार यथार्थ जीवन-चित्रों में अधिक होता है । प्राचीन साहित्य 

में यथाथंवाद की न्यूनता के ही कारण बीभत्स रस का विकास, विस्तार और विपुल 
चित्रण आधुनिक युग-जेसा नहीं हो पाया । 

आदर्शवादी कला के आश्रय चरित्र-चित्रण के प्रायः दो बंधे हुए ढरें रहते थे-- 
एक राम और उसके पक्ष का आदर्शवादी चरित्र-चित्रण, दूसरा रावण और उसके 
साथी राक्षसों या दुष्टों का घृणित पतित चरित्र । इन घृणित पात्रों के चरित्र संस्कृत 
महाकाव्यों, नाटकों और आख्यायिकाओं में प्रायः सतत्र पाये जाते हैं। रावण आदि 
राक्षसों के चिरपरिचित दुराचरण सब की घृणा-अनुभूति के विषय हैं। राजाओं 
और सामंतों के घृणित, उद्धत एवं कामुक चरित्रों की झाँकी संस्कृत साहित्य में यत्र- 
तत्र पाई जाती है और उनमें व्यक्तिगत चरित्रों के प्रति घृणा का पर्याप्त प्रसार 
पाया जाता है । सामाजिक समस्याओं के रूप में तो नहीं, हाँ, समूहगत या जातिगत 
घृणित आचरण के रूप में भी अवश्य वीभत्स रस के कुछ उदाहरण संस्कृत साहित्य में 
प्राप्त होते हैं । दण्डी-कृत “दशकुमार चरित' के द्वितीय उच्छ्वास में त्रिध्याटवी में 
रहने वाले ब्राह्मणों और वहां के जंगली भीलों द्वारा लूट-मार आदि जघन्य कृत्य 
उनके प्रति घृणा जगाते हें । मातंग अपनी जाति के इन ब्राह्मणों के घृणित कुक्कत्य का 
वर्णन करता हुआ कहता है कि इस विध्याचल के भारी जंगल में कुछ ऐसे ब्राह्मण 
नामधारी लोग भी रहते हुँ, जो वेद-पाठ आदि अपने पवित्र कार्यों को छोड़कर भीलों 
के अगुआ बने हुए हैं और छल-क्रपट, झूठ और लूटमार में उनके साथ सम्मिलित 
हैं। ये गिरोह बनाकर भीलों के साथ बस्तियों पर छापा मारते हैं, लोगों को लूटते हैं 
और बाल-वच्चों-समेत उन्हें पकड़ लाते हैं और अनेक यंत्रणायें देते हैं। उनके इन 
क्ररतापूर्ण क्कत्यो के प्रति मातंग की पूर्ण घृणा व्यंजित हुई है । वह अपने बंधुओं से 
घृणा करने लगता है और उन्हें फटकारता है । यही समूहगत घृणा रावण आदि राक्षसों 
के कूकृत्यो में प्रकाशित हुई है । 

दशकुमारचरित के तृतीय उच्छ्वास में सोमदत्त आपबीती सुनाता है। इस 
प्रसंग में राजा मत्तकाल का चरित्र घृणोत्पादक है । वह राजा वीरकेतु पर आक्रमण 
करके उसकी पुत्री के साथ जबरदस्ती ब्याह करना चाहता है। वह वीरकेलु के 
सैनिकों और साथियों को जेल में ठूस देता है । सोमदत्त को भी उसकी यंत्रणाओं 
का शिकार होना पड़ता है । इसी प्रकार पुष्पोदभव को आत्मकथा के प्रसंग में 
कामुक दारुवर्मा का चरित्र घुणोत्पादक है । वह कुकर्मी बालचन्द्रिका पर बलात्कार 
करना चाहता है । दिनरात दूसरों को लुटना-खसोटना और पर-नारियों का अपमान 
करना ही उस लम्पट का काम है । किन्तु पुष्पोदभव उसे उसको दुष्टता का मजा 
चखा देता है । संस्कृत साहित्य के ये घृणित चरित्र प्रायः एक ही ढर के हैं । इनमें 
बीभत्स रस की प्रायः एक-जेसी सामग्री पाई जाती है । 

संस्कृत-नाटकों में “मृच्छकटिक” ऐसी रचना है, जिसमें बीभत्स रस का 
अपेक्षाकृत अधिक प्रसार पाया जाता है । करुण, श्यगार और बीभत्स रस की सुन्दर 

त्रिवेणी इस नाटक में आद्योपान्त प्रवाहित हुई है । इसमें राजा के साले शकार का 
चरित्र, उसका कुरमंपूर्ण आचरण तीव्र घृणा जगाता है । यद्यपि इसमें भी सामाजिक 
समस्याओं तथा घृणित सामाजिक बुराइयों के रूप में सामाजिक घृणा नहीं पायी 
जाती, तथापि व्यक्ति-चरित्रगत घृणा का इसमें पर्याप्त विस्तृत प्रकाशन हुआ है। 
'मृच्छकटिक' में तत्कालीन जीवन के कुछ यथार्थ चित्र प्रकट हुए हैं, पर उसे भी 
यथार्थवादी रचना नहीं कहा जा सकता । 
वसन्तसेना का पीछा करता हुआ कामुक शकार आरंभ में ही हमारी घृणा का 
आलम्वन बनता है । प्रथम अंक के दूसरे हृश्य में ही वसंतसेना उसे फटकारती है-- 
“शन्तं शन्तं । अवेहि, अणज्जं मन्तेशि ।” अर्थात्‌ खामोश, मैं नहीं सुनना चाहती । 
दूर हटो । तुम अनार्य (अनुचित) वचन बोल रहे हो । 
वसन्तसेना गलती से जब शकार के रथ पर वेठ जाती है और उसके पुष्प- 
करण्डक वन में पहुँच जाती है, तव शकार उसे समर्पण के लिए कहता है और कभी 
मारने की धमकी देता है, कभी प्रलोभन देता है । तव भी वसन्तसेना उस दुष्ट को 
खुव फटकारती हुई कहती है-- 
खल ! चरित-निक्कष्ट ! जातदोषः कथमिह मां परिलोभसे घनेन । 
सुचरितचरितं विशुद्धदेहं न हि कमलं मधुपाः परित्यजन्ति ॥३२॥ 
अर्थात्‌ हे खल ! तू चरित्र-पतित है । दृष्ट, मुझे तू धन से लुब्ध करना चाहता 
है ? भला मेरा मन-ञ्रमर सुन्दर चरित्र वाले और निर्मेल-शरीर वाले कमल (चारुदत्त) 
को छोड़कर कहीं अन्यत्र जा सकता है ? 
वसन्तसेना के न मानने पर शकार उसे मार डालता है और अपने पाप को 
छिपाने की चेष्टा करता है । पता लगने पर विट उसे धिक्क़ारता हुआ कहता है 
“अनेन च पतता स्त्री व्यापादिता । भो ! पाप ! किमिदमकारयंमनुष्ठितं त्वया ?” 
अर्थात्‌ इस पतित ने तो स्त्री को मार डाला । ऐ पापी ! तूने यह दुष्कार्य क्यों किया ? 
हत्या-दोष से बचने के लिए शकार विट को धमका कर, प्रलोभन देकर अपने 
पक्ष में करना चाहता है । विट तव भी उसे घिक्कारता है । वह उसका कहना 
मानने, उसके साथ रहने से जवाब दे देता है और उसे घृणा का पात्र सिद्ध करता 
हुआ कहता है-- 
अपतितमपि तावत्‌ सेवमानं भवन्तं 
पतितमिव जनोऽयं मन्यते मामनायंम्‌ । 
कथमहमनुयायां त्वां हृतस्त्रीकमेनं 
पुनरपि नगरस्त्री-शंकितार्द्धाक्षिहृष्टम्‌ ॥४२॥ 
“तेरे साथ रहने से मुझ पापरहित को भी साधारण जनता पतित, दुर्जन या 
असाघु ही समभेगी । वसन्तसेना नारी के हत्यारे तथा नगर की स्त्रियों द्वारा शंका ओर 
घृणा से देखे जाने वाले तेरे-जैसे पापी का में अब कसे अनुसरण कर सकता हूँ ?” 

उसका चारुदत्त के विरुद्ध झूठा अभियोग लगाना, चेट को बुरी तरह बांध 
देना आदि कार्य उसके प्रति हमारी घृणा को अधिकाधिक तीव्र करते हैं । हमारे 
हृदय में अंकुरित एवं विकसित घृणा चेट के इन धिक्कार और भत्संना-भरे शब्दों में 
पूर्णतया पुष्ट होती है--“ही ही ! अणज्ज ! वशन्तशेणिअं मालिय ण पलितुट्टेशि, 
शम्पदं पणइजण-कप्पपादवं अज्जचालुदत्तं मालइदु ववशिदेशि ?” (ही ही ! अनायं ! 
वसन्तसेनिकां मारयित्वा न परितुष्टोऽसि ? साम्प्रतं प्रणयिजनकल्पपादपम्‌ आर्य- 
चारुदत्तं मारयितु व्यवसितोऽसि) । 

संस्कृत-आलोचकों ने “मृच्छकटिक' के भी दशम अंक के केवल श्मशान-दृश्य 
में ही बीभत्स रस वताया है । परन्तु हम प्रतिपादित कर चुके हैँ कि श्वगाल द्वारा 
नोचे जाते शवों का वर्णन घृणा का संचार नहीं कर सकता । ऐसी उक्तियों में लौकिक 
अरुचि ही रहती है, जो काव्य का विषय नहीं मानी जा सकती । इस रचना में 
शकार का चरित्र ही वीभत्स-रसानुभूति कराता है । 


संस्कृत के कुछ काव्य तथा नाटक ऐसे हैं, जिनमें बीभत्स रस का आलम्बनत्व 
पुष्ट नहीं हो पाया है । इसी से उन काव्यों में रस-परिपाक की पूरी संगति नहीं 
बैठ पाई। “शिशुपाल वध” काव्य और “वेणीसंहार” नाटक को लीजिए। 'वेणीसंहार' 
में दुर्योधन के घृणित आचरणों की व्यंजना अपूर्ण रह गई है, और लेखक ने पाठक या 
दर्शक के संस्कारी मन पर ही बहुत-सी बातें छोड़ दी हैं--अर्थात्‌ संभयततः इस खयाल 
से दुर्योधन के अत्याचारों को प्रकट नहीं किया कि महाभारत का प्रत्येक जानकार--- 
प्रत्येक भारतीय उसे जानता ही है । यह स्थिति रस-परिपाक की दृष्टि से बहुत 
आपत्तिजनक है । जब तक काव्य में आलम्बन की पूर्ण प्रतिष्ठा नहीं होती, तब तक 
पक्ष-विपक्ष का पूरा निर्णय और कवि के कथ्य के साथ तादात्म्य स्थापित 
होना कठिन होता है । 'वेणीसंहार' में पाठक के सम्मुख दुर्योधन घृणा का पूर्ण पात्र 
बन कर नहीं आता । इसी से न तो पाठक का साधारणीकरण भीम के क्रोध से ही 
पूरी तरह हो पाता है, और न ही दुर्योधन के प्रति संवेदना या सहानुभूति जगती है । 
पक्ष-विपक्ष के स्वरूप की यह अनिश्‍चित स्थिति रस-दोप ही कही जा सकती है । 

इसी प्रकार 'शिशुपाल वध” (महाकाव्य) में भी कृष्ण आदि को खरी-खोटी 
सुनाने या गालियाँ देने के अतिरिक्त शिशुपाल के अन्य जुगुप्साकारक कृत्यो और 
आचरणों का विशेष चित्रण नहीं हुआ, जिसके कारण वह वीभत्स रस का पूर्ण पुष्ट 
आलम्बन कम ही बन पाता है । पाठक के संस्कारी मन के भरोसे ही संभवतः कवि 
ने आलम्बनत्व को अधूरा छोड़ दिया है। पर हमारा मत है कि इस प्रकार विभाव- 
पक्ष को अपूर्ण रखना सवंथा अनुचित है । 

'पंचदश: सग’ में जब वह भगवान्‌ कृष्ण की निदा करता है, और भौष्मादि 
को भी बुरा-भला कहता है, तो पाठक का संस्कारी मन ही उसके कथनों की अवज्ञा 


MMs gi ते 

उसे अपनी घृणा का पात्र बना सकता है, अन्यथा कवि के कथ्य से उसका घृणित रूप 
विशेष स्पष्ट नहीं होता । यद्यपि द्वितीय सगं में बलराम जी उसे कृत्रिम शत्रु सिद्ध 
करते हैं, और उसके द्वारा द्वारिका नगरी को घेरने और यदुवंशियों की स्त्री के 
अपहरण आदि की बात चलाते हैं, तो भी शिशुपाल की दुष्टता का पूर्ण परिचय 
पाठक को नहीं हो पाता । उसका “लोक-पीड़क' रूप पाठक के सम्मुख अच्छी तरह 
प्रस्तुत नहीं हो पाया है। और मैं समझता हूँ कि रस की दृष्टि से (काव्य की दृष्टि से) 
यही इस काव्य या महाकाव्य का वड़ा दोष है। यदि शिशुपाल की दुष्टता का 
पूर्ण सजीव साक्षात्कार पाठक को भी कराया जाता, तो पाठक या दर्शक का पूर्ण 
तादात्म्य कृष्ण-पक्ष से हो जाता, और उस अवस्था में बीभत्स, रौद्र और वीर रस 
का जेसा सुन्दर परिपाक होता, वेसा अब नहीं हो पाया है। अतः आलम्बन की पूर्ण 
सिद्धि का अभाव इस काव्य की दुर्बलता ही है । संभवतः कत्रि ने अपने संस्कारी मन 
में पहले से ही शिशुपाल की दुष्टता का भाव धारण किया हुआ है और पाठक में भी 
उसे सिद्ध मानता है, इसी से काव्य में उसे स्पष्ट चित्रित करने की आवश्यकता ही 
उसने नहीं समझी । किन्तु हम इसे काव्यगत दोष ही मानते हैं रस-संचार के लिए 
आलम्बनत्व की स्पष्ट प्रतिष्ठा अत्यन्त आवश्यक है । 

'पंचदशः सर्गः’ में शिशुपाल जो निन्दा करता है, वह इतनी क्षोभकारी 
नहीं कि रोद्र रस या बीभत्स रस का पूर्ण आलम्वनत्व सिद्ध करे। कवि ने स्वयं इस 
कथन से कि “श्री कृष्ण भगवान्‌ शिशुपाल के कटुवचन से भी विकृत (क्षुब्ध) नहीं 
हुए, क्योंकि सत्य पर स्थिर रहने वाले सज्जन को (कटु) वचन से भी चंचल करने 
में कौन-से लोग समर्थ होते हैं ? अर्थात्‌ सत्यप्रतिज्ञ सज्जन को कटु वचन कहकर भी 
कोई क्षुब्ध नहीं कर सकता है”१- थोड्डी-बहुत उत्पन्न घृणा को भी ठंडा कर दिया 
है । अतः इसके पश्चात्‌ भीष्म और अन्य राजाओं के रोष में रौद्र रस का विशेष 
आवेग नहीं रह जाता । आरंभ के सग में नारद मुनि शिशुपाल के पूर्व चरितों-- 
हिरण्यक्रशिप व रावण आदि का तो विस्तारपूर्वक कथन करते हैं, किन्तु शिशुपाल के 
कुकृत्यों का इस सगं में भी विशेष उल्लेख नहीं हुआ है । इस प्रकार हमारा मत है 
कि महाकवि माघ के 'शिशूपाल वध' में बीभत्स रस का विभावपक्ष विशेष पुष्ट नहीं 
हुआ है । बीभत्स रस का विभाव-पक्ष अपुष्ट रहने से ही रोद्र ओर वीर रस की 
पुष्टि भी बहुत कम होती है । और यही विभाव-पक्ष की अपूर्णता इस काव्य का बड़ा 
दोष है । 

संस्कृत के मुक्तक काव्य में बीभत्स रस का प्रायः अभाव ही है । उसमें श्व्‌ गार, 


१. कडनापि चेंद्यवचनेन विक्तिमगमन्नमाधवः । 
सत्यनियतवचसं वचसा सुजनं जनाश्चलयितु' क ई्शते ॥४०॥ 
--शिशुपालवधम, १० ५६२ (चौखम्बा, सन्‌ १६५५) । 

शांत और वीर रस की ही पद्धति विशेष प्रचलित रही । बीभत्स रस-सम्बन्धी संस्कृत की 
यही परम्परा प्राकृत-अपभ्र श के काव्य में हष्टिगोचर होती है । व्यक्ति-चरित्रों के रूप 
में ही वीभत्स रस का प्रकाशन प्राकृत-अपभ्र श के प्रवन्ध काव्यों में पाया जाता है । 

हिन्दी साहित्य के आदि काल में पुरानी हिन्दी या अपञ्रंश की जो रचनाएं 
हुई, उनके मूल में मुख्य प्रेरणा धर्म की ही थी । सिद्धो, नाथपंथियों तथा जैन कवियों 
का मुख्य उद्देश्य अपना धर्म-प्रचार करना ही था । इस धार्मिक प्रवृत्ति के आश्रय 
बीभत्स रस का विशेष प्रकाशन नहीं हो सका । इन धार्मिक कवियों के मुक्तक काव्य 
मे--विशेषरूप से सिद्धों और नाथों में--जो खण्डन-मंडन की प्रवृत्ति पाई जाती है, 
उसमें कहीं-कहीं तत्कालीन धामिक बुराइयों की निदा बीभत्स रस का विषय बनी 
है । धामिक रूढ़ियों और बुराइयों को फटकारने की इस परम्परा का समुचित 
विकास आगे चल कर हिन्दी की संत-काव्य-धारा में हुआ । 

जेन-कवियों की प्रबंध रचनाओं में स्वयंभू का “पउमचरिउ” विशेष महत्त्व 
की रचना है । जेन प्रवन्धकाव्यों में भी बीभत्स रस का जो थोड़ा-बहुत प्रकाशन हुआ 
है, वह केवल व्यक्ति-चरित्रों के रूप में ही हुआ है । इन काव्यों में कई स्थानों पर 
प्राचीन रामायण, महाभारत आदि की कथाओं को भिन्न-भिन्न ख्पो में भिन्न-भिन्न ढंग 
से प्रस्तुत किया गया है। स्वयंभू के “पउमचरिउ” में रामकथा का वह रूप नहीं है, 
जो तुलसी के “मानस में है तुलसी के रावण अत्यन्त घुणित दानव या राक्षस हैं, 
परन्तु स्वयंभू का रावण दनुज जाति का वलि राजा प्रतीत होता है । इसीलिए 
उसके तथा उसके सहयोगियों के प्रति वसी तीव्र «णा 'पउमचरिउ' में उत्पन्न नहीं 
होती, जेसी 'रामचरितमानस' में । फिर भी रावण द्वारा सीता-हरण और सीता को 
पाने की इच्छा उसके प्रति कुछ घृणा जगाती है । 'पउमचरिउ' में मंदोदरी रावण 
की दूति वनकर सीता के पास जाती है, और रावण की प्रशंसा करती है । इस पर 
जानकी सीता उसकी भत्संना करती हुई कहती है--'हला, हला, तुमने क्या कहा, 
एक भद्र महिला के लिए यह उचित नहीं है, तुम रावण का दूतिपन क्यों कर रही 
हो ? इस तरह मेरी हंसी मत उड़ाओ, जान पड़ता है तुम्हारी किसी परपुरुष में 
इच्छा है, इसी से यह दुबु द्धि मुझे दे रही हो । तुम्हारे यार के माथे पर वजू पड़े, 
मैं तो अपने पति में दृढ़ भक्ति रखती हूँ ।'१ इस प्रसंग में घृणा भाव का ही प्रकाशन 


१. “इले हले काइं काइ पई बुत्तउ | उत्तिम-णा रिहें एउ ण जुत्तउ ॥३॥ 
किह दइयहो त्तणु किञ्जइ । एण णाइ मह हासउ दिज्जइ ॥४॥ 
मंछुड़ तहुँ परःपुरिस-पइद्धी । ते कञ्जे महु देहि दुबुद्धि ॥५॥ 
मत्थएँ पडड वज्जु तहो जारहों । ह पुण भत्तिबन्त भत्तारहों ॥६॥ 
पउमचरिउ, द्वितीय भाग, अयोध्याकाण्ड 
हिन्दी अनुवाद सहित, अनुवादक श्री देवेन्द्रकुमार जेन (प्रथम संस्करण), १० २५६-५७ । 

हुआ है । सीता के सम्मुख रावण के प्रस्ताव और सीता की भर्त्सना में भी कुछ 
घृणा पाई जाती है । रात्रण सीता से कहता है--देवी, परमेश्वरी ! मुझ पर कृपा 
करो, मैं किसी वात में हीन हुँ क्या ? सौभाग्य या भोग में हीन हूँ क्या ? या अर्थे- 
हीन हूँ ? क्या सौन्दर्य या रंग में कम हुँ, क्या सम्मान, दान, युद्ध की इष्टि से हीन 
हूँकहो फिस कारण से तुम मुफे नहीं चाहतीं ? और जिससे तुम महादेवी के पद की 
भी इच्छा नहीं करती ?” तब राम की गृहिणी सीता ने रावण की भत्संना करते हुए 
हा 

“रावण, मेरे सामने से हट, तू मुझे पिता के बरावर है। ... जब तक 
तुम्हारी अक्रीति का डंका नहीं वजता, जवतक लंका नगरी नहीं ध्वस्त होती,...जब 
तक युद्र-स्थल में कबंध नहीं नाचते, जव तक तुम युद्ध में वाणों से नहीं काटे जाते 
तव तक हे राजन ! तुम राम के पेरों में पड जाओ ।”१ 

रावण फिर घृणित प्रस्ताव करता है । सीता को लोभ देता है, अपना ऐश्वर्य 
जताता है । तब फिर सीता देवी ने भर्त्सना करते हुए रावण. को उत्तर दिया, “अरे, 
मुझे कितनी अपनी ऋद्धि दिखाता है, अपने लोगों को ही दिखा । यह जो तुम्हारा 
राज्य है, वह मेरे लिए तिनके की तरह तुच्छ है, चन्द्रमा की तरह सुन्दर जो यह 
नगर है, वह मेरे लिए मानो यम-शासन की तरह है । और जो तुम बार-बार अपने 
यौवन का प्रदर्शन कर रहे हो, यह मेरे लिए विप-भोजन की तरह है । और जो यह 
मेखलासहित कण्ठा और कटक है, शीलविभूपिता के लिए केवल मल है । सँह्ड़ों 
रथवर, तुरंग और गज भी जो हैं उन्हें मैं कुछ भी नहीं गिनती । उस स्वगं से भी 
क्या जहाँ चारित्र्य का खण्डन हो ! यदि मैं शील से विभूषिता हूँ तो मुझे और क्या 
चाहिए ?”'२ 

वास्तव में स्वयंभूदेव ने रावण, चन्द्रनखा (रामायण की शूर्पणखा), खर- 





१. “विणणत्तिएँ पसाउ परमेसरि। हउँ कत्रणेण हीण सुरःसुन्दरि ॥५॥ 
कि सोहर्गें भोग्गे ऊणउ । कि बिरुयउ कि अत्थ-बिहूणउ ॥६॥ 
किं लावणणें वएणं हीणउ | कि संमाणं दाणे रणं दीणउ ॥७॥ 
कहे कञ्जेण केण ण समिच्छहि । जें महणवि-पट्‌ड ण पडिच्छदि ॥5॥ 
घत्ता 
राहव-गेह्िणिएँ णिब्मच्छिउ णिसियर-राणउ । 
असरु दहवयण तुहुँ अम्दहुँ जणय-समाणउ' ॥६॥ 
“जाम ण॒ ्रयस-पडहु उब्भासइ । जाम ण लंकाणयरि विणासइ ।।२॥ 
जाम ण आहृयणं कपिञ्जद्वि वर-णारायहि । 


ताव णराह्विवइ पड़ राहवचन्दहो पायहि ॥&॥ 
“वही पू० ३५८--६१। . 


२. वही, पू० ३७०-७१ । 

दूषण आदि का चरित्र विशेष घृणोत्पादक नहीं दिखाया है । इसीसे उनके प्रति घुणा 
का भाव विशेष प्रवल रूप में नहीं जगता । स्वयंभू के दृष्टिकोण में और तुलसी के 
दृष्टिकोण में आकाशपाताल का अन्तर है । यह इस उदाहरण से ही स्पष्ट हो 
जायगा । तुलसी जहाँ राम-विरोधियों को दुष्ट-रूप में चित्रित करते हैं, वहां स्वयंभू 
ऐसा नहीं करते । स्वयंभू के मन में राम-लक्ष्मण के प्रति भी वह पृज्य-भाव तो दूर, 
उच्च सम्मान का भाव भी नहीं है, जो तुलसी की भक्ति-भावना को ग्राह्य रहा है । 
सुग्रीव के सम्मुख खर-दुषण के इस परिणाम की जो कहानी कही गई है वह इस 
प्रकार है--“राम और लक्ष्मण नामक, दशरथ के दो पुत्र बनवास के लिए आये हैं । 
उनमें लक्ष्मण अत्यन्त हृढ़ मन का है और उसने शम्बूककुमार का सिर काट डाला 
है और बलपूर्वक उसने देवों से सूयंहास खड्क छीन लिया है । उसी ने चन्द्रनखा का 
यौवन कलंकित किया जिससे रोती-विसूरती हुई वह जयलक्ष्मी से विभूषित खर 
ओर टूषण के पास आई । तव उन दोनों ने आकर लक्ष्मण से युद्ध ठाना । परन्तु 
उसने तत्काल इनके दो टुकड़े कर दिये ।”१ 

युद्ध के कारण का यह वर्णन इतनी तटस्थता से प्रकट हुआ है कि राम- 
लक्ष्मण की चारित्रिक महानता विलुप्त-सी हो गई है। इसी कारण सुग्रीव अपने मन 
में तके करता है कि “क्या वह अपने शत्रु माया (नकली) सुग्रीव पर विजय पाने के 
लिए राम-लक्ष्मण की शरण में जाय? क्या हनूमान की शरण में जाऊ ? क्या 
रावण की अभ्यर्थना करे ? नहीं, खर-दृषण का मान-मर्दन करने वाले राम-लक्ष्मण 
की शरण में जाना ही ठीक है ॥”* इससे स्पष्ट है कि लेखक का उद्देश्य राम-लक्ष्मण 
के पक्ष की तुलना में रावण आदि विपक्षियों को बहुत गिरा हुआ चित्रित 
करना नहीं है, इससे उनके चरित्र और कार्यों के प्रति तीव्र घृणा उत्पन्न नहीं होती । 


मी 
से 


१. “कॉ वि दसरहु तहो सुअ वेण्णि जण | बण-वासँ पइटठ विसण्ण-मण ॥४॥ 
सोमित्ति को विचित्तेण थिरु । तें सम्बुकुमारहों खुडिउ सिरु ॥५॥ 
असि-रयण लइउ तियसहुँ वलिउ । चन्दणहिहैँ जोव्वणु दरमलिउ ॥६॥ 
कृवारं गय खर-दूषण हुँ । अजयहुँ जय-लच्छि-विहूस ण हुँ ।।७।। 


अब्भिटट ते वि सहँ लक्खणंण | तेण वि दोहाविय तक्खणंण” ॥=॥ 
“वही १० २-४ (भाग ३ ) 


९७ 


एहएँ अवसर को संभरमि | कि हणअहाँ सरण पईसरमि ॥३॥ 
तेण विरिउ जिणे वि ण सक्कियउ । पच्चेल्लिउ हउं णिरत्थु कियउ ॥४॥ 
कि अब्भत्थिज्जश दहवयणु । णं ण तिय-लम्पडु लुद्ध-मण ॥५॥ 

>< x x 


खर-दूसण-देह-बिमद्दणहुँ । वरु सरण जामि रहु-णन्दणर्दु ॥७॥ 
--वही; पूृ० ४-५ 

कहीं-कहीं प्रासंगिक कथाओं के खलनायकों के अमानुषीय कृत्यों के प्रति भी 
इसमें घृणा उत्पन्न होती है। दधिमुख विद्याधर की तीन सुन्दरी कन्याओ की कामना 
करने वाले सुरतिप्रिय राजा अंगारक ने दधिमुख के पास अपना दूत भ्रेजकर कहलाया, 
“यदि तुम भला चाहते हो तो शीत्र ही तीनों कन्याएँ मुझे दे दो। दधिमुख के 
अस्वीकार करने पर अंगारक रुष्ट हो जाता है। जब वे कन्याए' देव-अराधना के 
लिए वन में गई हुई थीं, तो अंगारक ने उस वन में चारों ओर आग लगा दी ।१ 
इस प्रकार के दुष्टतापूर्ण आचरण वाला अंगारक हमारी घृणा का ही पात्र वनता है। 

आदिकाल के रासो ग्रंथों में भी बीभत्स रस का चित्रण कहीं-कहीं ही पाया 
जाता है। वास्तव में युद्ध-वीर और श्र गार रस ही इनका मुख्य विषय रहा । राजाओं 
की लड़ाइयों और युद्धो के वर्णन का इन चारण कवियों को बड़ा चाव था । इनके 
द्वारा वागत राजाओं की वीरता में भी विशेष औदात्त्य नहीं है । अधिकतर 
लड़ाइयाँ अकारण ही आपसी फूट, वंशाभिमान या कन्या के विवाह आदि के कारण 
हुई हैं, जिनमें उद्देश्य की क्षुद्रता के कारण विशेष वीरत्व की अनुभूति नहीं होती । 
कहीं-कहीं तो यह वीरता बीभत्स काण्ड ही उपस्थित कर डालती है । इस काल की 
सवंप्रमुख रचना 'पृथ्वीराजरासो' में इस तथाकथित युद्ध-वीरता का एक बीभत्स चित्र 
देखिए । पृथ्वीराज के दरबार में सात चालुक्य वीर राजकुमार सम्मान प्राप्त किए 
हुए थे । एक दिन जवकि पृथ्वीराज अपने सामंतों-सहित सभा किए बेठा था, तब 
अचानक सभा में हलचल मच गई। आपस में मार-काट और खुन-खरावे का बीभत्स 
दृश्य उपस्थित हो गया । सभा में वेठे चालुक्य प्रतापसिंह ने यों ही अपनी मूछों पर. 
हाथ दिया । बस फिर क्या था, 'चहुआन कन्ह' उसका सिर धड़ से एकदम अलग 
कर देते हैं । भला चौहान कन्ह के सामने कोई चालुक्य अपनो मूछों पर हाथ रख 
सकता है ? प्रतापर्सिह की मृत्यु पर उसके भाई भी टूट पड़ते हैं। पलभर में महा- 
भारत युद्ध खड़ा हो जाता है । कन्ह-पक्ष के चौहान सामंत सातों चालुक्य भाइयों 
और उनके साथियों को मार-काट डालते हैं । वाह रे शौर्य-अभिमान और कुल-गवं ! 
निश्चय ही इस प्रसंग में वीभत्स रस की पूणं व्यंजना हुई है। ऐसा अकारण युद्ध-काण्ड 
घृणा का ही विषय है पलभर में लाशों का ढेर लग गया, “योगनियों ने रुघिर से 
खप्पर भर लिये, गिद्धनियों ने माँस खा कर डकारा, गले में मुण्डमाला धारण कर के 
पावंती-सहित शंकर नृत्य करने लगे--” 

पत्र भरें जुग्गिनि रुहिर, ग्रिध्धिय मंस डकारि । 
नच्यो ईस उमयासहित, रुण्डमाल गल धारि ॥३३॥४ “ 





२. देखिए, वही पृ० ८४-८६ । 
२. पृथ्वीराज रासो' प्रथम भाग (सम्पादक कविराज मोहनसिद्द, प्रथम संस्करण, 
२०११ वि०), १० ४१० । 

यह माँस-रुधिर का हृद्य बीभत्स रस का स्वतन्त्र विषय नहीं है, यह केवल 
ग्लानि संचारी का द्योतक है, क्योंकि अकारण युद्ध (जो घृणा का मूल विषय है) का 
यह बीभत्स परिणाम इन्द्रियज ग्लानि उत्पन्न करके घृणा स्थायी भाव को ही पुष्ट 
करता है । 
यद्यपि अज्ञात रूप से कवि का उद्देश्य कन्ह को स्पष्टतः घृणा का आलम्बन 
बनाना नहीं है, और इसी से उसकी प्रतिक्रिया केवल हलकी फटकार (उलाहना) के 
रूप में पृथ्वीराज के निम्न कथन में प्रकट हुई है, तथापि पाठक इस दंभी और नृशंस 
चौहान के प्रति घृणा से खुब भर जाता है। महाराज पृथ्वीराज उसे उसके कृत्य पर 
उलाहना देते हुए कहते हैं कि आपने ऐसा कलंकपूर्ण कार्य क्यों किया ? सव यही 
कहेंगे कि चौहानों ने अकारण ही चालुक्यो को मार डाला । वे चालुक्य तो आपत्ति 
के मारे हमारे घर आए थे, तिस पर आपने ऐसा अत्याचार किया ! आपके सिर यह 
दोष लग गया है और यह बुरी बात सारे संसार में फैल गई है--- 
तुम ऐसी कयौं करो, अप्पसिर चढ़िय सु काई। 
कहि हैं सव चहुआन हते चालुक्य सु राई॥ 
आएति विखे अप्पनसु घर, सौ रावर ऐसी करिय। 
इह्‌ दोस अप्प लग्ग्यौ खरी, वत्त वित्यरिय जग बुरिय ।।४२।।१ 
ऐसे क्षुद्र कुल-अभिमान, शौय्यं-अभिमान और आपसी फुट के ही कारण भारत 
का पतन हुआ था और देश परतन्त्रता की वेड़ियों में जकड़ा गया था । 
पृथ्वीराजरासो में शहाबुद्दीन गौरी हमारी घृणा का प्रमुख पात्र है। 
नासिरुद्दीन को निर्वासित कर देना, पृथ्वीराज से वेर ठानना, अनेक बार चढ़ाई 
करना और परास्त होकर पकड़ा जाना एवं दण्डित होकर छूटना, कई बार छदम-युद्ध 
करना, चालुक्येश्वर के दूत सारंगदेव को मार डालना आदि उसके कृत्य छृणोत्पादक 
हैं । ऐसे विदेशी शत्र की सहायता करने वाले जयचन्द और उसका भाई वीरचन्द 
आदि भी हमारी घृणा के ही पात्र हैं । 
इस काल को अन्य 'रासो' रचनाओं में बीभत्स रस की और भी न्यूनता है । 
'बीसलदेव रासो' तो प्रायः श्रृङ्गार रस से ही सम्बन्धित है, 'परमाल रासो” 
(आल्ह-खण्ड) में भी बीभत्स रस का विशेष प्रकाशन नहीं । 'हम्मीर रासो' अप्राप्य 
ही है । अस्तु, कहा जा सकता है कि आदिकाल में बीभत्सरस को सामग्री छुट-पुट 
रूप में ही कहीं-कहीं प्राप्त होती है । सामंतीय और धामिक परिस्थितियों में जीवन 
की यथार्थता चित्रित नहीं हो पाई, जिसके कारण बीभत्स रस का प्रकाशन बहुत 
कम हुआ । 
भक्तिकाल में भी बीभत्स रस गौण रूप में कहीं-कहीं प्रकाशित हुआ है । इस 


१. वही, ए० ४१३ । 

काल के क्ृष्ण-भक्त कवियों ने कंस के अत्याचारों तथा कृष्ण के कंसदमनकारी रूप से 
विशेष प्रयोजन न रखकर नवनीतप्रिय रास-रसिक कृष्ण को ही मुख्यतः अपना 
आलम्बन रखा । प्रेम और भक्ति के सिवा अन्य भावों का प्रकाशन करने में इनकी 
प्रत्ति न हुई । इसी से वीभत्स रस का कृष्ण-काव्य में अभाव ही है । रामकाव्यधारा 
म अवश्य घुणा का कुछ प्रसार पाया जाता है । राम-चरित्र से सम्बन्धित प्रवन्ध- 
काव्यों में खल-प्रकृति के राम-विरोधी पात्र घृणा के आलम्बन बने हैं । इसी प्रकार 
सूफी प्रबन्ध-काव्यों में जहाँ-जहाँ खल-नायको की अवतारणा हई है, वहाँ-वहाँ बीभत्स 
रस की अनुभूति पाई जाती है। 'पद्मावत” में अलाउद्दीन, राघवचेतन, राजा 
देवपाल तथा उसकी कुटनि हमारी घृणा के ही पात्र हैं। अहंकारी ब्राह्मण राघवचेतन 
अपने देश-निर्वासन का बदला लेने के लिए दिल्ली के सुल्तान अलाउद्दीन को चित्तौड़ 
पर चढ़ाई करने के लिए भइ़काता है और उसे पद्मिनी का लोभी बना देता है। 
पद्मावती का लोभी तथा कपटी अलाउद्दीन हमारी तीव्र घृणा का आलम्बन बनता 
है । वह छल-कपट से राजा रत्नसेन को पकड़ कर दिल्ली ले जाता है । कुंभलनेर का 
राजा देवपाल रत्नसेन से अपनी शत्रुता निकालने के लिए रत्नसेन की अनुपस्थिति में 
उसको पत्नी को फुसलाकर अपने कब्जे में करना चाहता है। वह इस कार्य के लिए एक 
वृद्धा दुती को नियोजित करता है । इस प्रकार वह हमारी घृणा का आलम्बन बनता 
है । दूती का आचरण हमारी घृणा को और भी तीव्र करता है । ज्यों-ज्यों वह 
पद्मावती से बहकाने की वाते करती है, त्यों-त्यों उसके प्रति हमारी घृणा तीव्र 
होती जाती है। वह पदुमावती के यौवन और रूप की दुहाई देती हुई उसे भोग- 
विलास का पाठ पढ़ाना चाहती है और स्वपति के अभाव में पर-पुरुष-रस चखने की 
सलाह देती हे-- 
पदमावती ! सो कौन रसोई । जेहि परकार न दूसर होई। 
रस दूसर जेहि जीभ बईठा । सो जाने रस खाटा मीठा ॥ 
भेवर वास बहु फूलन्ह लेई । फूल बास बहु भेंवरन्ह देई । 
दूसर पुरुष न रस तुइ पावा । तिन्ह जाना जिन्ह लीन्ह परावा ।।) 
दूती जब देवपाल का बखान करती है और सब प्रकार की मर्यादा को लांघ 
जाती है, तो पद्मावती और उसकी दासियाँ उसकी खूब खबर लेती हैं । उसका मुँह 
काला करके उसे गधे पर चढ़ाती हैं और दुष्ट कुटनी की कूट-कूट कर कुटनी बना 
देती हैं -- 
फेरत नेन चेरि सौ छूटीं। भइ कूटन कुटनी तस कूटीं ॥ 
नाक-कान काटेन्हि, मसि लाई । मुंड मूंडि कं गदह चढ़ाई ॥। २ 


१. जायसी-ग्रंथावली- (सम्पादक अ[० रामचन्द्र शुक्ल, पंचम संस्करण), १० २७२ | 
२. वही, पृ० २७४ । 

इस प्रसंग में बीभत्स रस का सुन्दर प्रकाशन हुआ है । सूफी प्रंबन्ध-कथाओं में 

इस प्रकार व्यक्ति-चरित्रो के सहारे बीभत्स रस का यत्र-तत्र चित्रण हुआ है । इसी 

प्रकार तुलसीदास जी के “रामचरितमानस' तथा अन्य प्रबन्ध रचनाओं में दृष्ट और 
खल-प्रकृति के राक्षस आदि घृणा के आलम्बन हैं । 


तुलसीदासजी के “रामचरितमानस' में राम-विरोधियों के प्रति तुसली की 
घृणा स्पष्ट व्यक्त हुई है । अयोध्या काण्ड में मंथरा दासी और रानी कंकेयी हमारी 
घृणा का आलम्बन बनती हैं । किन्तु काव्य की दृष्टि से 'रामचरितमानस' में तुलसी 
की अतिशय भक्ति-भावना और अलोौकिकता कई स्थानों पर रस-व्याघात उत्पन्न 
करती है । तुलसीदासजी ने “गई गिरा मति फेरि' कष्टकर घृणा के इन आलम्बनों को 
हल्का बना दिया । तुलसीदासजी की अलौकिक कल्पना के अनुसार देवताओं ने 
सरस्वती देवी के चरणों में विनय की कि हमारी विपत्ति को देखकर वही कीजिए 
जिससे राम वन को चले जाएँ और देवताओं का सब कार्य सिद्ध हो। इस प्रकार 
देवताओं की प्रार्थना सुनकर और आगे के शुभ कायं का विचार करके सरस्वती ने 
ही मंथरा की बुद्धि फेर दी । अतः देव-वांछा की यह कल्पना मंथरा को इतना दोषी 
नहीं रहने देती । मंथरा के प्रभाव में आकर राम को निर्वासित करने वाली कैकेयी 
भी इसी दैव-सम्बन्ध से तीब्र छुणा का आलम्बन नहीं बन पाती । निश्चय ही आल- 
म्बनत्व की यह अपूर्ण प्रतिष्ठा रस-दोष ही है । इन दैविक या अलौकिक कल्पनाओं 
के कारण तुलसी के पात्रों का स्वतन्त्र व्यक्तित्व और चरित्र पनप नहीं पाता । फिर 
भी इस कल्पना का ध्यान कम होने पर मंथरा और केकेयी के प्रति घृणा जगती ही 
है। अनेक प्रकार-की कुटिल बातें गढ़-छोलकर वह कैकेयी कै मन में भी भेद पैदा 
कर देती है । उस नीच-वुद्धि ने कितनी कुटिलता की कि राम-सीता को सुख के समय 
दुख दिया--- 

कंकयनंदिनि मंदमति कठिन कुटिलपनु कीन्ह । 
जेहि रघुनंदन जानकिहि सुख अवसर दुखु दीन्ह ।। &१॥ 

भरत के अयोध्या आने पर, जबकि समस्त नगरी, सेवक-परिजन आदि शोका- 
कुल होते हैं, तब केकेयी का हर्ष प्रकट करते हुए भरत का स्वागत करना, कपटपूर्ण 
आँसू भरकर यह कहना कि मैंने सारी बात बना ली थी, पर बीच में राजा के 
परलोक सिधारने से जरा-सा काम विगड़ गया, उसकी दुष्टता ओर हृदयहीन स्वार्थ- 
परायणता का अत्यन्त घुणित रूप है । उसकी पाप-कथा सुनकर शोकाकुल भरत भी 
उसके प्रति घृणा से भर जाता है, पुत्र भी इस जघन्य कार्यं पर माता को विक्कारता 
है--'पापिनी, तूने यह क्या किया ! वर माँगते समय तेरी छाती क्‍यों नहीं फट गई, 
मन में ऐसा बुरा विचार आते ही पीड़ा क्यों नहीं हुई ? जीभ गल नहीं गई ? इस 
मुह में कीड़े नहीं पड़ गये ?-- 


sx TJS mo YTD ॥ 00 | 


ss काम रत राााअाााभ+$ल+ ववभवग यय 
eR Cn के अं आमाका सा ला 

धीरज धरि भरि लेहि उसासा । पापिनि सर्वाह भाँति कुल नासा ॥ 

र्जा प कुरुचि रही अति तोही । जनमत काहे न मारे मोही ॥ 

पेड काटि ते पालउ सींचा । मीन जिअन हित वारि उलीचा ॥। 

जव ते कुमति कुमत जिये ठयऊ। खंड-खंड होइ हृदउ न गयऊ ॥ 

वर माँगत मन भइ नहि पीरा । गरि न जीह, मुँह परेउ न कीरा ॥ 

(अयोध्याकाण्ड, सत्रहवाँ विश्राम) 

इस उद्धरण की पहली पंक्ति से स्पष्ट है कि शोकाकुल भरत पिता की मृत्यु 
और राम-लखन-सिय के वनगमन की सूचना पाकर पहले शोक-विह्वल होते हैं, और 
पाठक को करुण रस में निमज्जित करते हैं, फिर कुछ क्षणों के वाद माता के अनुचित 
तथा धर्मविरुद्ध आचरण से दुखी होकर शोक को वैर्यपूर्वक सम्भालते हैं और घृणा से 
भरकर माता को फटकारते हैं। पाठक भी केकेयी के कुकृत्य का आलम्बन पाकर 
अब करुण रस की अपेक्षा बीभत्स रसानुभूति प्राप्त करता है, बल्कि कहना चाहिए 
कि आलम्वन-भेद से करुणरस के साथ-साथ वीभत्सरसानुभूति प्राप्त करता है । यहाँ 
घृणा को शोक स्थायी का संचारी मानना भूल होगी। केकेयी के आलम्बनत्व से 
उसकी स्वतंत्र सत्ता स्पष्ट है । जव पुत्र भी माता के बुरे कार्यं की निन्दा करता है 
तो हमारी नेतिक भावना को अधिक पुष्टि मिलने से यहाँ वीभत्स रस की तीब्रानुभूति 
होती है । 

भरत को घृणा का यह आलम्बन (अपनी माता) जरा नहीं सुहाता । वह 
केकेयी को यहाँ तक कह देते हे--आह ! श्रीराम भी तुझे बेरी लगे? सच बता, 
तू कोन है ? क्या माता है ? तू जो हो, अब मुंह में स्याही पोत कर मेरी आँखों से 
दूर वेठ 

भे अति अहित रामु तेउ तोही । को तू अहसि सत्य कहु मोही ॥ 

जो हसि सो हसि मँह मसि लाई! आँखि ओट उठि बेठहि जाई॥ 

उसी समय भाँति-भाँति के वस्त्राभूषणों से सज कर कुवरी मंथरा वहाँ आती 
है । उसका इस प्रसंग पर सजधजकर आना उसकी कुटिलता को और भी स्पष्ट 
करता है तथा उसके प्रति हमारी घृणा को और बढ़ाता है । शत्रुघ्न देखते ही एक 
लात मारकर इस सजी हुई पाप-मूति का स्वागत करते हैं : 

तेहि अवसर कुवरी तहँ आई । बसन त्रिभूषन विविध बनाई ॥ 

लखि रिस भरेउ लखन लघु भाई । बरत अनल घृत आहुति पाई ॥ 

हुमगि लात तकि कूवर मारा । परि मुँह भर महि करत पुकारा ॥ 

यद्यपि शत्रुघ्न रिस (क्रोध) से भरकर ही उसे मारते हैं, पर पाठक के लिए 
वह घृणा का ही आलम्बन है । अतः शत्रुघ्न के क्रोध से यहाँ रोद्र रस की स्थिति 

मानना भ्रांति होगी । हम पहले भी निवेदन कर चुके हैं कि रौद्र रस का आलम्बन 
प्रत्यक्ष अनिष्ट या अनिष्टकारी पात्र ही हो सकता है । मंथरा का इस समय आगमन 
हमारे क्रोध का नहीं, घृणा का ही विषय है । अतः यहाँ बीभत्स रस की ही पुष्टि 
होती है । शत्रुघ्न का क्रोध हमारी घृणा को उचित प्रतीत होता है, और हम भी 
क्रोध संचारी का अनुभव करते हैं, घृणा की ही तुष्टि पाते हैं । 

इसके अतिरिक्त 'रामचरितमानस' में और भी अनेक स्थानों पर बीभत्स रस- 
प्रसार पाया जाता है। शूपंणखा-प्रसंग, रावण-द्वारा सीता-हरण, रावण का सीता के 
प्रति आग्रह आदि अनेक प्रसंगों में बीभत्स रस की सुन्दर अवतारणा हुई है। 
तुलसीदासजी ने स्थान-स्थान पर राम-विरोधियों और मर्यादाहीनों को आड़े हाथों 
लिया है । तुलसीदासजी की 'कवितावली' तथा इस युग के अन्य रामचरित-काव्य़ों में 
भी इसी प्रकार व्यक्ति-चरित्रों के प्रति घृणा प्रकट हुई है । वास्तव में भक्तिकाल में 
सर्वाधिक बीभत्स-रस-प्रकाणन राम-काव्य (विशेषतः 'मानस') में ही पाया जाता है । 

प्राचीन रामकाव्य-धारा में केशव की “रामचन्द्रिका' भी महत्त्वपूर्ण रचना है । 
इसमें भी बीभत्स रस के छुट-पुट उदाहरण मिलते हैं । केशवदासजी ने मंथरा की 
कुटिलता और केकेयी के स्वार्थ का वह मनोवैज्ञानिक वर्णन नहीं किया है, जो 
“रामचरितमानस' या 'साकेत' में पाया जाता है । केशवदासजी ने यह प्रसंग केवल 
इन पंक्तियों में चलता कर दिया--राम के राज्याभिषेक की बात भरत-जननी ने 
सुनी, तो उसने विचार किया कि मैं रामको वन भेजूंगी । अतः भवन में जाकर 
के केयी ने राजा दशरथ से अपना वर माँगा--- 

“नृपता सु बिसेस भरत्थ लहैँ । वरषे वन चौदह राम रहैं ॥'' 

इसीलिए “रामचन्द्रिका' में मंथरा के प्रति घृणा का तो प्रश्न ही नहीं उठता, 
केकेयी के प्रति भी केवल भरत के आगमन पर कुछ घृणा जगती है । भरत के आने 
पर माता-पुत्र का यह संक्षिप्त उत्तर-प्रत्युत्तर मनोवज्ञानिक नहीं कहा जा सकता--- 

मातु, कहाँ नृप ? तात, गये सुरलोकहि, क्‍यों ? सुत शोक लये। 

सुत कौन सु ? राम, कहाँ हैं अवे ? बन लच्छमन सीय समेत गये ॥ 

वन काज कहा कहि ? केवल मों सुख, तोकौ कहाँ सुख यामें भये ? 

तुम को प्रभुता, धिक तोको कहा अपराध विना सिगरेई हये ॥४॥ १ 

अन्तिम पक्ति में ही केकेयी को धिवकारा गया है। वास्तव में उसके स्वार्थ 
और कुटिल आचरण का मनोवैज्ञानिक चित्रण न होने से वह घृणा का विशेष 
आलम्बन नहीं बन पाई । आगे भी कवि ने तुलसी के विपरीत, उसकी कुटिलता की 
निन्दा कहीं नहीं की । 

“रामचरितमानस' की तरह ताइका, रावण और उनके साथी राक्षस सव इस 





१. रामचन्द्रिका, १० १५६ (संपादक ला० भगवानदी न, सप्तम आवृत्ति) । 


| 
| 
। 
| 

रचना में भी हमारी घृणा के पात्र हैं। रावण घनुप-यज्ञ-प्रसंग से ही हमारी घृणा 
का आलम्बन बन जाता है । उसको थोथी गर्वोक्तियाँ, अहंकार, सीता-हरण, अशोक- 
वाटिका में सीता से प्रस्ताव करना आदि आचरण घृणोत्पादक हैं। इसी प्रकार कलु- 
षित प्रस्ताव करने वाली सूर्पणखा, ऋषियों-मुनियों को सताने वाले वाणासुर, ताड़का 
आदि राक्षस सब बीभत्स रस के आलम्बन हैं। रावण-अंगद-संवाद प्रसंग में अंगद 
का एक-एक शब्द फटकार से भरा हुआ है। वह रावण को घिक्कारता और समझाता 
हुआ कहता है- रे मूढ़ रावण ! तू अब तक मोह में ही पड़ा है, तू ने इ.ने भोग- 
विलास किए हैं, तो भी तेरी तुष्टि नहीं हुई, अब मृत्यु का समय निकट है, मुखं, अब 
भी चेतता नहीं, तेरा चित्त अभिमान पर ही चढ़ा है। हे रावण ! चेत जा । तेरा 
यह ठाठ, ये हाथी-घोड़े, साज-समाज, भाई-बन्धु, स्त्री-पुत्र सब विनष्ट हो जायेंगे, 
यमपुरी को अकेले ही जाना होगा-- 

चेतत नाहि रह्यौ चढ़ि चित्त सो चाहत मूढ़ चित्तह चढ्यौ रे ।२४॥ 

हाथी न साथी नघोरेनचेरे न गाउँ न ठाउ कुठाउं बिले हैं । 

तातन मात न पुत्र न मित्र न वित्त न तीय कहूँ संग रेहैं॥ 

चेति रे चेति अजौ चित अंतर अंतक लोक अकेलोइ जहैं ।।२५।।१ 

पर दंभी रावण कव मानने वाला था । उसका अभिमान घृणा की पुणं 

अनुभूति कराता है । अन्त में अंगद इस घृणित पात्र को ठोकर लगा कर और उसका 
मुकुट उतार कर चलता है, 'मानो यमलोक के लिए रावण का प्रस्थान रखने 
जाता हो ।' 

“रामचन्द्रिका' के उत्तराद्धं में केशवदासजी ने एक ऐसे प्रसंग की कल्पना कौ 
है, जिसमें मठधारी दुश्चरित्र व्यक्तियों की निन्दा की गई है । अपने युग में केशवदास 
ने मन्दिरों के दुश्चरित्र पुजारियों तथा मठाधीश महन्तों की विकृति का अनुभव किया 
होगा, तभी इस प्रसंग की उद्भावना हुई है। राम के दरवार में एक कुत्ता फरियाद 
करता है कि अमुक ब्राह्माण ने मुझे अकारण ही मारा । वह ब्राह्मण के लिए स्वयं 
दण्ड की व्यवस्था देता है और सब दण्ड छोड़कर उसे किसी मठ का महन्त बना देने 
की प्रार्थना करता है । सभासद उससे पूछते हैं कि तूने इस ब्राह्मण को जो यह पदवी 
दिलवायी सो यह दण्ड है या कृपा है ? तब कुत्ता एक मठधारी का वृत्तान्त सुनाता 
है, जो मन्दिर में किसी बड़े आदमी के आने पर--खूब भेंट चढ़ने की आशा में 
तो ठाकुरजी का सिगार करता, अन्यथा ठाकुरजी की जात भी न पूछता था । वह 
मठधारी भेंट-चढ़ोनिया खूब पाता और उस धन से नित्य नवीन प्रकार के भोग- 
विलास करता था। कृत्ता सुनाता है कि मठधारी नानाप्रकार के भोजन बनवाता था। 
एक दिन मेरे पिताजी ने उसके तथा उसके मेहमान के आगे भोजन परोसा । भोजन 





१. वही पूर्वार्ध प० २६५-६६ । 

कराकर जब पिताजी घर आए तो उस मठधारी का जरा-सा घी, जो पिताजी के 
नाखून में रह गया था, मेरे दूध-भात में छूने से पिघल कर पड़ गया और वह घी 
मुझ से खाया गया । उसी दोष से मैं अनेक नरकों का भागी हुआ । इस प्रकार मैं 
अनेक योनियों में भ्रमता अब अयोध्या में आकर कृत्ता हुआ हुँ। (मठधारियों का 
द्रव्य खाने से मेरी यह गति हुई तब स्वयं मठधारी की क्या दशा होती होगी, सो आप 
लोग स्वयं अनुमान कर लें) । जो मठपति होता है, वह अपना यह लोक भी कलंकित 
करता है ओर उस लोक में जाकर नरकवास पाता है । वह इतना पापी माना जात! 
है कि जो कोई उसे छुए उसका भी पुण्य नष्ट हो जाता है-- 
लोक कर्‌यो अपवित्र वहि लोक नरक को बास । 
छिये जु कोऊ मठपतिहि ताको पुन्य विनास ॥२५॥* 
इस प्रकार केशवदास जी ने उस समय के मठधारियों के प्रति अपनी घृणा 
व्यंजित की है। उनका यह यथार्थ कथन वतंभान युग की भी वास्तविकता है । आधुनिक 
काल में ऐसे मठाधीश बीभत्स रस का आलम्बन प्रचुर मामा में बने हैं । 
प्राचीन साहित्य में आधुनिक युग-जंसी सामाजिक घृणा का प्रायः अभाव 
रहा है, यह हम पहले भी निवेदन कर चुके हैं । उपर्य क्त छुट-पुट उदाहरणों के अति- 
रिक्त भक्ति काल के संत-काव्य में कुछ ऐसे उदाहरण अवश्य मिलते हैं, जिनमें हमारे 
संत-कवियों ने तत्कालीन सामाजिक भेद-भाव, धार्मिक विद्वेष तथा धामिक ढोंग को 
फटकारा है । तीथं-ब्रत, देवी-देव-पूजा, वर्ण-भेद तथा संन्यास के ढोंग आदि को 


फटकारने की प्रवृत्ति सिद्ध-सम्प्रदाय, जैन-मुनियों तथा नाथ-पंथियों से ही प्रचलित 


पाई जाती है । अपभ्रश और पुरानी हिन्दी की इन सिद्ध-जैन-नाथों को कविता में 
जो खण्डन-मण्डन की प्रवृत्ति है, यद्यपि वह अधिकांशतः साम्प्रदायिक है, तो भी 
कहीं-कहीं ढोंग और पाखण्ड के प्रति घृणा का भाव स्पष्ट प्रकट हुआ है । जैन मुनि 
रामसिंह (समय सं० १०००) सिर मुंडा कर योगी-ढोंगी वनने वालों को फटकारते 
हुए कहते हैँ-- 
मुँडिय मुंडिय मुँडिया सिरू मुंडिउ चित्तु ण मुँडिया । 
चित्तहं मँडणु जि कियउ । संसारहं खंडणु ति कियउ ॥१३५॥ ४ 
अर्थात्‌ हे मुड मुडाने वालों में श्रेष्ठ मुण्डी ! तूने सिर को तो मु डाया 
किन्तु चित्त को न मूडा । जो चित्त का मुण्डन करता है, वही इस संसार का खण्डन 
कर सकता है । 
कबीर आदि संतकवियों की वाणी में यह खण्डन और फटकार अपेक्षाकृत 
अधिक स्वाभाविक है और इसमें संतों का मानवतावादी दृष्टिकोण अधिक मुखर 


१. वही उत्तराद्धे, प० २६७ । 
२. हिन्दी साहित्य का आलोचनात्मक इतिद्दास (डा० रामकुमार वर्मा) से उद्धत । 

है । यद्यपि सामाजिक और धार्मिक बुराइयों के प्रति विक्षोभपूर्ण तीव्र घृणा ये संत 
कवि भी नहीं जगा सके, क्योंकि संसार में रहते हुए भी ये संसार और उसकी स्थिति 
को तुच्छ और क्षणभंगुर मानते थे तथा ऐहिक दृष्टिकोण के स्थान पर पारलौकिक 
लक्ष्य रखते थे, तो भी जात-पात, भेद-भाव तथा धार्मिक ढोंग के प्रति इनका सहज 
आक्रोश इनकी वाणियों में स्पष्टता से प्रकट हुआ है। इन्होंने बुराइयों की खुलकर 
निन्दा की है। बड़ी निर्भीक वाणी में कबीरदास वणं-भेद, ऊ च-नीच और जातीय 
भेद-भाव की निदा करते हुए कहते हैं कि हिन्दु-तुरुक, शाद्र-ब्राह्मण आदि का भेद 
व्यर्थ है । सब एक ही परमात्मा के वंदे हैं। परमात्मा सबको एक ही रूप में पैदा 
करता है, हिन्दू-तुरुक, ब्राह्मण-शूद्र आदि का भेद सब कपटपूर्ण और कृत्रिम है। हे 
ब्राह्मण ! हे तुरुक ! तू यह छन-कपट छोड़ दे, सत्य का मार्ग पकड़--- 
जो तू करता वर्ण विचारा । जन्मत तीन डंड अनुसार॥ 
जन्मत शुद्र मुये पुनि शुद्रा । कृतम जनेउ घालि जग धंदा ॥। 
जो तू ब्राह्मण ब्राह्मनिको जाया । और राह झले काहे न आया ॥ 
जो तू तुरुक तुरकनि को जाया । पेट मैं काहे न सुन्नत्ति कराया ॥ 
कारी पिथरी दुहहु गाई । ताकर दूध देउ विलगाई॥ 
छाँडहु कपट नर अधिक सयानी । कहहि कबीर भजु शारंगपानी ॥ ) 
जैसे काली और पीली सब गायों का दूध एक-जैसा होता है, वसे ही 
सव मनुष्यों में वही परमात्मा निवास करता है, फिर भेद-भाव क्यों ? ब्राह्मण 
तिलक और जनेऊ माता के गर्भ से नहीं लाता। और फिर कवीरदास जी ने 
बहुतेरे ब्राह्मण-पंडित और औलिया-पीर देखे हैं । ये वेद-शास्त्र, कुरान-कितेब पढ़ते 
हैं, नियम-ब्रत रखते हैं. छापा-तिलक लगाते हैं, माला-तस्वीह पहनते हैं, पर सत्य का 
मर्म न पण्डित जानता है, न मुल्ला । दोनों धर्म के नाम पर, राम-रहीम के नाम पर 
लड़ते-झगड़ते हैं । आसन जमा कर समाधि लगाने वाले ढोंगी पीर-फकीर व्यर्थं का 
दंभ रच कर गुरुमंत्र देते फिरते हैं । ऐसे सब धामिक पाखंडियों के प्रति कबीर की 
निदा व्यक्त हुई है-- | 
नेमी देखा धर्मी देखा। प्रात करे अस्नाना ॥ 
आतम मारि पषाणहि पूजे । उनमें किछठ न ज्ञाना ॥ 
बहुतक देखा पीर औलिया । पढ़े कितेब कुराना ॥ 
कै मुरीद तदबीर बतावे। उनमें उहै जो ज्ञाना ॥ 
आसन मारि डिभ घर बैठे । मन में बहुत गुमाना ॥ 
पीतर पाथर पूजन लागे। तीरथ गर्भ भुलाना ॥ 





१. कबीर बीजक (वेंकटेश्वर प्रेस सं” १६८४), पृ० ५० । 

हिन्दू कहै मोहि राम पियारा । तुरुक कहै रहिमाना ॥ 
आपसु में दोउ लरि लरि मुये । मर्म न काहू जाना ।॥।) 
मुसलमानों की हिसावादी प्रवृत्ति तथा हिन्दुओं की पशु-बलि की भी कबीर 
आदि सन्तों ने निन्दा की है। खलक खालिक कहने वाला तुरुक दिन को तो रोजा 
रखता है और रात को गाय मारता है, भला मूर्ख की यह क्या वन्दगी ! 
दिन को रोजा रहत है, रात हनत है गाय । 
यह तो खुन वह बंदगी, कंसे खुशी खुदाय ।। 
सिर मूंडा कर संन्यासी बनने का दंभ रचने वाले या रंगे कपड़े पहन कर योगी 
कहाने वाले झूठे संन्यासियों की भी कबीर आदि ने खूब खबर ली है : “मुंड मुंडाने 
से यदि भगवान्‌ मिल सकते हैं, तो सब कोई न सिर मुडवा लेता ! भेड़ वार-वार 
मु डती है, तो क्या वह बेकुठ को पा लेती है ?” और कपड़े भगवे रंगाने से भी क्या 
होता है ? हे योगी, तूने अपना मन तो भगवान्‌ के नाम से रंगा नहीं, कपड़े ही 
रंगाये हैं । बकरे की तरह दाढ़ी बढ़ाने, कान फड़वा लेने और जटा-जूट बढ़ा लेने से 
क्या होता है ? 
मन न रंगाये, रंगाये जोगी कपरा । 
आसन मारि मन्दिर मैं बेठे 
नाम छाडि पूजन लागे पथरा। 
कनवाँ फड़ाय जोगी जटवा बढीलै 
दाढ़ी बढ़ाय जोगी होइ गले बकरा ॥ 
इस प्रकार की संत-वाणी में निश्चय ही ढोंगियों के प्रति घृणा ही उत्सन्न 
होती है । समाज और धर्म के क्षेत्र में प्रचलित भेद-भाव, जात-पात, छुआ-छूत, 
हिन्दू-मुसलमानों का वेमनस्ग्र आदि बुराइयाँ उस समय के घृणा के आलम्बन ही हैं। 
सामाजिक समस्याओं के प्रति यथार्थ जागरूकता उस समय के कवियों में बहुत कम 
थी, यही कारण है कि आधुनिक काल-जंसी स्पष्ट सामाजिक घृणा का चित्रण इन 
प्राचीन कवियों में नहीं मिलता । 
कृष्ण-भक्त कवियों ने कहीं-कहीं कंस के अत्याचारों को पद्यवद्ध किया है । 
ऐसे पद्यों में कंत के प्रति घृणा जगती है । सूरदास जी ने तो कृष्ण की शकटासुर- 
वध-लीला, कालिय-दमन लीला, दावानल लीला आदि लीलाओं को कंस से सम्बन्धित 
करके और मानवीय मनोवेज्ञानिक रूप देकर जहाँ अपनी अद्भुत कल्पना-शक्ति का 
परिचय दिया है, वहाँ अत्याचारी कंस को घृणा का पूर्ण आलम्बन बना दिया 
है । कृष्ण को मारने के लिए कंस अनेक उपाय करता है । वह एक के बाद एक कई 


१. वही, १० ७६ । 

असुरों को कृष्ण के प्राण लेने के लिए भेजता है । पूतना, कागासुर-वध आदि से 
उदास होकर कंस शकट को भेजता है । शकटासुर को व्यक्तित्व प्रदान करने में सूर ने 
अच्छी मौलिकता दिखाई है । सब तरह से हारकर कंस नारद मुनि के सुझाव पर 
नन्द के पास पत्र-द्वारा दृत के हाथ आदेश भेजता है कि “यह पत्र देखते ही कालीदह 
के कमल हमारे पास भेजो, नहीं तो मैं ब्रज को उजाइ दू गा । प्रधान गोप तथा उप- 
नन्द आदि किसी को जीता नहीं छोड़ गा । यदि फूल मंगाकर न भेजोगे तो तुम्हारे 
कृष्ण और बलराम को पकड़वा कर मंगा लू गा ।” इस प्रकार अत्याचारी कंस हमारी 
घृणा का पूर्ण आलम्बन है। उसके भेजे हुए असुर भी हमारी घृणा के ही पात्र हैं । 
कृष्ण-काव्य में थोड़ा-बहुत बीभत्स रस इसी प्रसंग में प्राप्त होता है । 

रीतिकाल में अधिकतर श्वूगार की ही हाट सजी है । जीवन की भिन्न-भिन्न 
परिस्थितियों की ओर कवियों का ध्यान ही नहीं गया । इसी से बीभत्स रस का 
प्रकाशन इस काल में भी विशेष नहीं हुआ । लक्षण-ग्रंथकारो ने भी अधिकतर ज्यु गार 
रस का ही विवेचन किया । रस-सम्वन्धी कुछ लक्षणग्रन्थो में बीभत्स रस का परम्प- 
रागत स्वरूप अवश्य प्रकट हुआ है, परन्तु उस माँस-मज्जा आदि के आलम्बनत्व से 
बीभत्स रस की स्वरूप-सिद्धि का हम पहले ही खण्डन कर चुके हैं । इस काल में 
श्रुगार रस का जादू ही कवियों के सिर चढ़ा रहा । अतः बहुत-से कवि-आचार्यों ने 
बीभत्स रस को भी श्गृगार रस में अन्तर्भूत करने की व्यर्थ चेष्टाएं कीं । बीभत्स रस 
को श्व्‌ गार के अन्तर्गत मानने वाली प्रवृत्ति ने भी हास्यास्पद स्थितियाँ उत्पन्न की हैं । 
इस काल के प्रमुख आचार्य केशवदास ने “नवरस में ब्रजराज नित' वाली धारणा प्रकट 
करके गरु गार में ही बीभत्स को भी अन्तभू त करने का प्रयत्न किया है । उनके द्वारा 
प्रस्तुत वीभत्स रस का अशास्त्रीय ओर हास्यपूर्ण उदाहरण देखिए 


टुटे टाटि घूनघुने घुम घुम सेन सने, 
झींगुर छगोड़ी साँप विच्छिन की घात जू । 
कंटक ललित त्रिन वलित विगंध जल, 
तिनके तल पत लता को ललचातजू। 
कुलटा कुचील गात अंघ तम अधरात, 
कहि न सकत बात अति अकुलात जू । 
छेड़ी में घृसे कि घर ईधन के घनश्याम, 
घर घर धरनीति जात न घिनात जू॥ (रसिकप्रिया) 


बीभत्सपूर्ण साँकरी गली में राधा से मिलने के इस प्रसंग को बीभत्स रस का 
उदाहरण मानना हास्यास्पद नहीं तो और क्या है ? यहाँ केशव की रस-हष्टि में 
परम्परागत नाक की “घिन” को ही बीभत्स रस मानने का दोष तो है ही, साथ ही 
रीतिकालीन ज्यु गार-परिचालित हृष्टि ने अन्य रसों की स्थिति कितनी हास्यास्पद 

बना दी, यह भी स्पष्ट हे । इसी प्रफार केशव ने शांत रस के आलम्बन-रूप में कृष्ण 
का चित्रण हास्यास्पद बना दिया है । राधा के मधुर अधर-रस का पान करने के 
इच्छुक कृष्ण ने यदि संसार के सव स्वाद त्याग दिये तो इस भाव में शांन्त रस की 
अवस्थिति कसे मानी जाय ? 
तात्पर्य यह कि रीतिकाल के श्वृंगारी कवियों की रचनाओं में तो बीभत्स 
रस का अभाव है ही, लक्षण-ग्रंथो में भी वीभत्स रस के निर्दोष उदाहरण प्राप्त नहीं 
होते । इस रस के बारे में कवियों और आचार्यो में भ्रांति ही बनी रही । अपने 
“शब्द रसायन” नामक ग्रन्थ में देव ने यद्यपि विद्य कर्म को भी बीभत्स रस का स्वरूप 
माना है, और इस दृष्टि से प्राचीनों में उनका बीभत्सरस-निरूपण महत्त्वपूर्ण है, 
तथापि वे भी निद्य कर्म-जन्य बीभत्स रस का स्पष्ट उदाहरण प्रस्तुत नहीं कर सके । 
देव ने जुगुप्सा के दो रूप बताये हैं--- 
| १. वस्तु घिनौनी देखि सुनि घिन उपजे जिय माँहि। 
छिन वाढे बीभत्स रस, चित्त की रुचि मिटि जाँहि ॥ 
२. निद्य कर्म करि निद्य गति, सुने कि देखे कोय। 
तन संकोच मन सम्भ्रमरु, द्विविध जुगुप्सा होय ॥ 


पहले प्रकार में 'नाक की घिन' चाला परम्परागत स्थूल रूप है, दूसरे में 
हमारा प्रतिपाद्य निद्य कमं है, जो व्यवहार में अब तक नहीं आया । देव ने भी इस 
स्वरूप को स्पष्ट नहीं किया । उन्होंने भी श्रृंगार में ही सब रसों का अन्तर्भाव करने 
तथा बीभत्स को शांत के ही आश्रित मानने की भूल की है । 
श्रृंगार के अन्तर्गत नायिकाभेद में लक्षण-ग्रन्थकारों ने कुलटा नायिका की भी 
गणना की है । परन्तु वास्तव में 'कुलटा' नायिका का स्वरूप बीभत्स रस का ही 
विषय कहां जायगा । हमारी नेतिक धारणा किसी स्त्री के व्यभिचारपूण आचरण को 
सहन नहीं कर सकती । श्रृंगार रस में छिछली रसिकता को चाहे स्थान प्राप्त हो, 
किन्तु कुलटा का रूप रसिकता से भी आगे अमर्यादा को छूता है, और अमर्यादा 
घृणा ही उत्पन्न करती है । वास्तव में प्रेम के बिना भी ऐन्द्रिक सुख को शृंगार रस 
मानने की प्रवृत्ति से ही कुलटा आदि को श्ुंगार रस में स्थान प्राप्त हुआ है, जो 
सर्वथा अनुचित है । कुलटा का लक्षण लक्षण-ग्रन्थों में इस प्रकार दिया गया है-- 
जो चाहति बहु नायक्रनि, सरस सुरति पर प्रीति । 
ता सों कुलटा कहत हैं, कवि ग्रन्थन की रीति ॥। 


इसका उदाहरण मतिराम का यह दोहा देखिए-- 
मोह मधुर मुसकानि सों, सवे गाँव के छल । 
सकल सेल, बन कुंज में, तरुनि सुरति की सल ।। 

शास्त्रकारों ने गणिका की वृत्ति धन पर ही आधारित बताई है। ऐसी गणिका 
भी घृणा का ही विषय होगी न कि श्रूगार रस का। इस प्रकार रीतिकालीन 
नायिका-भेद के ग्रन्थों में कुलटा और गणिका का जो स्वरूप प्रकट हुआ है, वह प्रेम के 
अभाव में कोरा व्यभिचार या विलास होने के कारण घृणा का ही विषय है। उसे 
श्रृंगार रस में स्थान नहीं मिलना चाहिए । 
श्यृंगार-काव्य के अतिरिक्त इस काल में जो कुछ वीर-काव्य तथा प्रबन्ध 
रचनाएँ हुई हैं, उनमें कहीं-कहीं घृणा का प्रकाशन मिलता है । भूषण कवि ने वीर 
शिवाजी और छत्रसाल की वीरता का ही अधिकतर वर्णन किया है । शिवाजी का 
प्रतिपक्षी औरंगजेब इतिहास-प्रसिद्ध अत्याचारी है । उसके छल-कपट, अत्याचार, 
धामिक विद्वेष आदि जघन्य कार्यों में बीभत्स रस के प्रसार का पर्याप्त अवसर था, 
किन्तु भूषण कवि ने औरंगजेब के घृणित कार्यों का बहुत कम वर्णन किया है । केवल 
दो-चार छन्दों में ही औरंगजेब के प्रति घृणा प्रकट हुई है । वस्तुतः भूषण उनमें भी 
बहुत कम तीव्रता भर सके हैं। एक उदाहरण देखिये--कवि औरंगजेब को फटका- 
रता हुआ कहता है--- 
किवले कौ ठौर बाप बादसाह साहजहाँ, 
ताको केद कियो मानो मक्के आगि लाई है । 
बड़ो भाई दारा बाको पकरिक मारि डारथो, 
मेहरह नाहि माँ को जायो सगो भाई है । 
बंधु तौ मुरादवकस बादि चूक करिबे को, 
बीच दे कुरान खुदा की कसम खाई है। 
“भूषण' सुकवि कहै सुनौ नवरंगजेव, 
एते काम कीन्हें तव पातसाही पाई है॥१२।।१ 
अर्थात्‌ हे दुष्ट औरंगजेब ! तूने अपने देव-तुल्य पूज्य पिता शाहजहाँ को भी 
कैद कर लिया ! ऐसा घोर अनर्थ करके मानो अपने धर्म-स्थान मक्का को ही आग 
लगाई है । अपने भाई दारा को पकड़ कर मार दिया ! सगे भाई पर भी तुझे तरस 
व दया न आई। कुरान को साक्षी रखकर अपने भाई मुराद बर्श के साथ किसी 
प्रकार की बुराई न करने की तूने कसम खाई थी, पर उसे भी धोखे से मार डाला ! 
इतने पाप करने के पश्चात्‌ तुझे बादशाहत मिली है, धिक्कार है! 
इसी प्रकार की भत्संना कवि ने एक-दो छुन्दों में ओर भी खुलकर प्रकट की 
है । कपटी औरंगजेब के धार्मिक ढोंग और अत्याचार का भण्डाफोड़ निम्न छन्द में 
और देखिए 


१. भूषणतग्रंथावली (हिन्दी भवन द्वारा प्रकाशित सन्‌ १६५०), १० १३ | 

हाथ तसबीह लिए प्रात उठे बन्दगी को, 
आप ही कपटरूप कपट सुजप के । 
आगरे मैं जाय दारा चौक मैं चुनाय लौन्हो, 
छत्रह छिनायो मानो मरे बूढ़े वफ के । 
कीन्हो है सगोत घात सो मैं नहि कहाँ फेरि, 
पील पे तुरायो चार चुगल के गप के । 
भनत छरदछंदी मतिमंद महा, 
सौ सौ चूहे खाइ के बिलारी बँठी तप के ।। १३।।१ 
इस प्रकार के छुट-पुट उदाहरणों के अतिरिक्त रीतिकाल में बीभत्स रस को 
विशेष सामग्री प्राप्त नहीं होती । प्रवन्ध क.व्यो में भी कहीं-कहीं प्रतिपक्षी के प्रति घृणा 
का भाव दृष्टिगोचर होता है, किन्तु घृणा का पूर्ण आलम्बन इस काल की रचनाओं 
में अधिक दृष्टिगोचर नहीं होता । पद्माकर की (हिम्मत बहादुर विरुदावली' तथा 
'प्रतापसिह विरुदावली' आदि रचनाओं में प्रशस्ति काव्य की परम्परा का ही निर्वाह 
हुआ है । तो इन रचनाओं के नायक ही लोक-रक्षक परोपकारी वीर-विश्रूत राजा 
हैं, और न इनमें प्रतिपक्षी का घृणित भालम्वनत्व प्रकट हुआ है। इसी से इनमें केवल 
युद्ध-वीर का चित्रण ही हो सका है । चन्द्रशेखर का 'हम्मीर हठ' तथा जोवराज का 
“हम्मीर रासो' आदि इस काल के दो-चार प्रत्रन्ध-काव्यों में अवश्य बीभत्स रस का 
सुन्दर प्रकाशन हुआ है । हम्मीर रासो' तथा 'हम्मीर हठ' में अत्याचारी, विलासी 
और कायर वादशाह अलाउद्दीन हमारी घृणा का आलम्वन है । वह अपनी कायरता 
और अविवेक के कारण महिमशाह को देश-निकाला दे देता है। महिमशाह रण- 
थंभगढ़ के हम्मीर की शरण लेता है । पता लगने पर अलाउद्दीन हम्मीर के पास बार- 
बार दूत भेजता है कि यदि अपनी खेर चाहते हो तो मीर महिम को शरण मत दो 
और उसे हमारे हवाले करो । हम्मीर राव ने उत्तर दिया कि मैं जो प्रण कर चुका 
हुँ, उसे अपने जीवन-पर्येन्त नहीं छोड़ सकता । अतः उचित यही है कि बादशाह अब 
महिमशाह के बारे में मुझसे कुछ वात न करे, और जो कुछ उससे बन पड़े कर ले । 
अलाउद्दीन चढ़ाई कर देता है। उसकी असंख्य सेना रणथंभगढ़ को घेर लेती है। 
बादशाह अब फिर दूत को भेजता है, पर दीर हम्मीर फिर उसे फटकारता है-- 
बादशाह, तुमे कितना दपं है, जो दूसरों को कुछ नहीं समझता ! इस पृथ्वी पर 
रावण, मेघनाद-सरीखे अभिमानी और अतुल बलशाली पानी के बुलबुले की तरह 
बिला गए-- 
थिर रह्यौ न यह संसार कोइ सुनो साहि साखी सु धुव । 
दसकंध धरणि अज्जुन जिसा स्वप्नहि सम दिक्खंत भुव ।।४१३॥। 

“भूषन 





१. वही, ए० १४ । 


| 

कलि मैं अमर जु कोइ नहि, हसम देखि नहि भूल । 
तुमसे किते अलावदी, या धरती पर धूलि ॥४१४॥) 
अलाउद्दीन हजार प्रयत्न करता है, किन्तु दुग को जीत नहीं पाता । एक दिन 
दुर्गे की अट्टालिका पर राव हम्मीर सभामंडप सजते हैं । चन्द्रकला नतंक्री का अद्भुत 
नृत्य-संगीत होता है । अभिमानी अलाउद्दीन इस इन्द्र-सभा को देखकर और भी जल 
उउता है। चन्द्रकला के प्रत्येक गीत और प्रत्येक पद-गति से अलाउद्दीन की निन्दा- 
सूचक ध्वनि निकलती थी । बादशाह की ओर पदाघात करके उसने ऐसा विलक्षण 
कटाक्ष किया कि जिसे देखकर राव हम्मीर की सभा में आनन्द छा गया । पाठक 
भी अपने आलम्बन की इस निन्दा से हर्ष अनुभव करता है । चिढ़कर अलाउद्दीन 
अपने सेनिकों से कहता है कि जो इस नतंकी को तीर से मारे, और राव के रंग में 
भंग कर दे, में उसे मानृंगा-- 
हम्मीर राव राजत मसंद। 
दुह ओर चौर ढ़ारें अमंद ॥ 
यहि देखि साहि गरि गयौ गब्ब । 
हम्मीर इन्द्र पदवी सु सब्ब ॥।६३०॥। 


अपमाँन बाल कोीन्हौ अनंत। 
एड़ी दिखाय मुझ को हसंत ॥ 


जो हने वाल कहि तीर पाहि। 
रस भंग कर में गिनों ताहि॥२ 

“हम्मीर रासो, में कृतघ्न और देशद्रोही सुरजन सिंह भी हमारी घृणा का पात्र 
बनता है । हम्मीर की बीरता को अजेय मानकर जब अलाउद्दीन दिल्ली वापिस जाने 
को तैयार होता है, तभी स्वार्थी और नीच सुरजनसिह उसके पास आकर कहता है कि 
यदि मुझे छाइगढ़ का राज्य दे देना स्वीकार करें तो मैं रणथंभ के अजेयदुगं पर 
आपकी फतह सहज ही करा दूंगा । राव हम्मीर का यह दुष्ट कोषाध्यक्ष अपने स्वार्थ 
में पड़कर देशद्रोह करता है । वह दुगं की रसद-सामग्री और युद्ध-सामग्री को खुदं-बुद 
कर देता है । उसके कुचक्र के कारण ही वीर हम्मीर और उसके सब साथी तथा 
महिमशाह वीरगति को प्राप्त होते हँ । सहस्नों वीर राजपूतनियाँ जौहर की ज्वाला 
का आलिंगन करती हैं । वाह रे अलाउद्दीन, तेरा दंभ ! वाह रे सुरजनसिह तेरी 
गद्दारी !! 





१. हम्मीर रासो (जोधराज), १० ७४ (नागरी प्रचारिणी सभा) चतुर्थ संस्करण) । 
२. वही, पू० १११-११२ । 


२६८ हिन्दी साहित्य में बीभत्स रस 


रीतिकाल के मुक्तक भक्ति-नी ति-काव्य में यद्यपि घृणा की स्पष्ट और व्यापक 
व्यंजना नहीं पाई जाती, तो भी कहीं-कहीं हमारे नीतिकारों ने उस समय के बुरे 
व्यक्तियों या बुरी चाल को फटकारना अपनी उक्तियों का उद्देश्य बनाया है, जंसे 
दीनदयाल गिरि के निम्न दोहे में पशु-बलि देने वाले अधम-पापी-जनों को फटकारा 
गया है--- 
दुख में आरत अधम जन पाप करो डर डारि । 
बलि दे भूतन मारि पसु अरचँ नहीं मुरारि ॥।७७॥।।१ 
इस प्रकार प्राचीन साहित्य में वीभत्स रस-चित्रण यद्यपि आधुनिक काल की 
अपेक्षा बहुत कम हुआ है, तथापि श्रृङ्गार, वीर और शांत या भक्ति को छोड़कर 
अन्य किसी रस से कम वीभत्स रस-प्रकाशन प्राचीन साहित्य में भी नहीं हुआ है। 
आधुनिक हिन्दी साहित्य में तो इस रस का इतना व्यापक चित्रण हुआ है कि केवल 
म्शुङ्गार और करुण को छोड़कर यह अन्य सव रसों में वाजी मारता प्रतीत होता है । 


१. दीनदयालगिरि (संपादक डा० श्यामसुन्दरदास, नागरीप्रचारिणी प्रकाशन, संस्करण 
१६१६ ३०), १० ७६ | 


आधुनिक युग की परिस्थितियाँ 

जेसा कि पहले कहा जा चुका है, हमारे प्राचीन साहित्य में बीभत्स रस का 
व्यापक चित्रण बहुत कम हुआ है । सम्पूर्ण प्राचीन हिन्दी काव्य-साहित्य में शु गार, 
वीर, भक्ति और शान्त रसों की प्रधानता है । पहले दो सामंतीय परिस्थितियों की देन 
हैं, पिछले दोनों रस भक्ति आन्दोलन के परिणाम-स्वरूप चित्रित हुए हैं । अन्य सभी 
रस गोण-रूप में ही कवियों की अनुभूति का विषय बने हैं । प्राचीन काल में जीवन के 
प्रति यथार्थ हष्टिकोण जगा ही नहीं था । फिर बीभत्स रस को प्रधानता कंसे मिल 
सकती थी ? मुसलमानों की धर्मान्धता, सामन्तों की अहमन्यता और विलासिता 
आदि ने उस मुस्लिम काल में कुछ कम घृणित अत्याचार-पापाचार नहीं किया, और 
यह वात नहीं है कि उस युग में घृणा के आलम्वनों का वास्तविक जीवन में अभाव 
था, पर वास्तव में गऊघाट पर भक्ति की तान छेड़ने वाले कवियों को सीकरी या 
अन्य जीवन की नगरियों 'सों कहा काम' था ? यही कारण है कि बाबा तुलसीदास- 
जसे एकाध लोकचेता कवि ही सामाजिक-धामिक विकृतियों के प्रति अपनी प्रतिक्रिया 
प्रकट कर सके । रीतिकाल में भी कवि अपने आश्रयदाताओं को श्यू गार-चषक पिलाने 
में ही लगे रहे। साथ ही रीति-परम्परा में बीभत्स रस का माँस-मज्जा-रुघिर का 
रूप ही कवियों तथा आचायोँ की चेतना में बद्ध था, जो काव्योपयोगिता और 
सौन्दर्य-भावना के विपरीत ही था, अतः रीति काल के कवि भी वीभत्स रस का 
चित्रण करने में प्रवृत्त नहीं हो सके । 

उन्नीसवीं शताब्दी पूर्वाद्ध तक यही पुराना रंग काव्य-साहित्य में रहा । जीवन 
की बदलती हुई विचारधारा तथा जाग्रत नवीन भावना का प्रदर्शन सर्वप्रथम भार- 
तेन्दु-काल में ही हुआ। तभी काव्य-विषयों, भावों-विचारों, रूप-शेली ओर भाषा 
आदि की हृष्टि से हिन्दी साहित्य में ताजगी और नवीनता आई तथा साहित्य ओर 

२७० हिन्दी साहित्य में बीभत्स रसं 


जीवन के बीच की खाई को दूर करने के प्रयत्न हुए। जीवन में जो अच्छाई और जो 
बुराई थी, उस सब की ओर साहित्यकार सजग हुए । भारतेन्दु-युग साहित्य और 
जीवन दोनों की दृष्टि से नव-जागरण-काल है । 

सन्‌ १८४६ में पंजाब को भी हस्तगत कर लेने से समूचे भारत्न पर अंग्रेजी 
आधिपत्य हो गया था । अंग्रेजों के सम्पर्क में आने से भारतीयों को अपनी वास्तविक 
स्थिति का ध्यान हुआ । अंग्रेजों के आगमन से जो सांस्कृतिक संघषं पेदा हुआ, अंग्रेजी 
शिक्षा-दीक्षा के कारण समाज में जो नवीन हलचल हुई, उससे जहाँ एक ओर समाज 
का एक वर्ग अंग्रेजियत के रंग में रंगा जाने लगा, वहाँ दूसरी ओर कुछ विचारशील 
भारतीय नेताओं को भारत की वास्तविक स्थिति का भी बोध हुआ । उन विचारको 
के मन में भारत की गुलामी की खिन्नता का भाव तो उत्पन्न हुआ ही, साथ ही गुलामी 
का मूल कारण अपनी (भारत की) पतित अवस्था भी उनके सामने स्पष्ट हुई । 
अंग्रेज कौम की तुलना में उन्हें भारतीयों में अनेक दुर्वलताए नजर आई । भारतीय 
जीवन की अति पतित एवं विच्छं खल अवस्था के प्रति दुख से भरकर उन्होंने सबसे 
पहले अपने घर को सुधारने का बीड़ा उठाया । भारतीय जीवन में--विशेष रूप से हिन्दू 
जीवन में सामाजिक, धामिक, आर्थिक, राजनीतिक, नेतिक आदि सभी क्षेत्रों में कोढ़ 
लगा हुआ था । अनेक प्रकार की बुराइयों से समाज जकड़ा हुआ था । हजारों वर्षों 
की गुलामी ने भारतीय जीवन को जीणं-जर्जर और पंगु वना दिया था । 

भिन्न-भिन्न जातियों-उपजा तियों में बंटी हिन्दू जाति छोटे-छोटे कठघरों में बन्द 
हुई इतनी संकीर्ण हो गई थी कि विश्व का व्यापक प्रकाश लखना तो दूर रहा, वह 
अपने ही पड़ोसी भाई का जलता चिराग नहीं देख सकती थी, उसे सह नहीं सकती थी । 
हिन्दू-मुसलिम साम्प्रदायिकता तो थी ही, इसके अतिरिक्त हिन्दुओं में ही पारस्परिक 
फूट, भेद-भाव, छुआ-छूत, खान-पान का निषेध आदि बुराइयाँ व्याप्त थीं। 
प्राचीन रूढ़ियों और अंधविश्वासों में जकडे भारतीय कूपमण्डूक बने हुए थे । समुद्र- 
यात्रा उनकी दृष्टि में पतित कर देने वाला कर्म था । किसी मुसलमान या अंग्रेज 
से हाथ मिलाना या अपने घर में वुलाना अपने को भ्रष्ट करना था । इस प्रकार की 
संकुचित अमानुषिक प्रवृत्ति समाज की प्रगति के लिए भारी खतरा बन गई थी । उच्च 
वर्ग के लोग मनुष्य से ही घृणा करने लगे थे । उनके अमानुषीय व्यवहार स्तंभित कर 
देने वाले होते थे । बाल-विवाह, वृद्ध-विवाह, दहेज-प्रथा, पर्दा-प्रथा, नारो की हीन 
दशा, विधवा-विवाह-निषेध, पुरुष द्वारा वहु-विवह, समुद्र-यात्रा के कारण जाति- 
बहिष्कार, जमीदारों और सम्पन्न व्यक्तियों की विलास-प्रियता, मद्यपान, नशेबाजी, 
धामिक साम्प्रदायिकता, आलस्य, निरुद्रमता, वर्ण-भेद, कुल-भेंद, झूठी मर्यादा और 
प्रतिष्ठा की हवा बांधना, कायरता, स्वार्थपरता, वेश्यागमन, बर्दाफरोशी, वेश्यालय, 
बाल-हत्या, कन्या की उपेक्षा, सती-प्रथा आदि अनेक कुप्रथाओं और बुराइयों का चलन 
हो गया था । ८ 

धर्म का वास्तत्रिक रूप लुप्त हो गया था। मिथ्या-आडम्बर, ढोंग, अन्धविश्वास, 
संकी णेता, कट्टरता आदि दोष धमं में घुस आए थे। हिन्दू समाज में ब्राह्मण बर्ग की 
प्रधानता के कारण बाह्य-आडम्बर अत्यधिक मात्रा में आ गया था । समाज में अधि- 
कांशतः धम का परम्परागत, रूढ़िग्रस्त, अन्वविशवासपूर्ण बाह्य रूप ही प्रचलित था, 
जिसमें अनेक देवी-देवताओं, पीर-फकीरों की पूजा, मूति-पूजा, बहुदेववाद आदि के 
अत्यन्त गहित और विक्कतः रूप के दर्शन होते थे । बाह्य कर्मकाण्डों से संचालित, 
निठल्ले और दुश्चरित्र पण्डे-पुरो हितों, कूप-मण्ड्क ब्राह्मणों, पुजारियों, गुरुओं और 
ज्योतिषियों के छल-प्रपंचों से युक्त यह धर्म विचारशील व्यक्तियों के लिए बिल्कुल 
असह्य हो गया था । धर्म के इस रूप के अन्तर्गत अनेक ऐसी कुप्रथाएं और कुरीतियाँ 
प्रचलित थीं, जिन्हें अत्यन्त सारहीन, कुत्सित और कर कहा जा सकता है । जमीन 
पर पेट के बल रेगते हुए या लुढ़कते हुए तीर्थ-यात्रा करना, या प्रयाग में जीवित 
अवस्था में जल-समाधि लेना या जिन्दा जमीन में गइ जाना, केवल भूखे रहकर शरीर 
को सुखा लेना, एक पर से खड़े रहना, वाल-हत्या, नर-बलि, क्रतापूर्ण दासी- 
देवदासी प्रथा, मन्दिरों और तीथे-स्थानो में चलने वाले अश्लील काण्ड तथा अन्य अनेक 
प्रकार के अन्धविश्वास हिन्दू धम को रसातल तक पहुंचा रहे थे। हिन्दू धमं और 
समाज की अत्यन्त शोचनीय दशा हो गई थी । १९ वीं शती उत्तराड़ में ब्रह्मो समाज, 
आरय-समाज, थियोसोफिकल सोसाइटी आदि कई संस्थाओं के आश्रय पतित हिन्दू 
समाज की इन कुप्रथाओं के विरुद्ध आवाज उठी और समाज-सुधार की प्रवृत्ति जगी। 
अनेक नवशिक्षित भारतीय इन संकीणंताओं, बुराइयों और कुप्रथाओं को रोकने के 
लिए अग्रसर हुए । सरकारने भी हिन्दू धर्म की नर-वलि, कन्याघात, वाल-हत्या, 
देव-बलि, सती-प्रथा आदि कुत्सित रीतियों को रोकने का प्रयत्न किया। सरकार से भी 
अधिक सक्रिय रूप में स्वयं हिन्दू समाज अपने इन घृणित पापाचारों को दूर करने में 
प्रदत्त हुआ । स्थान-स्थान पर सावंजनिक सभाएँ की जाने लगीं, जिनमें इन कुत्सित 
प्रथाओं का विरोध होने लगा । सरकार ने तो केवल दो-चार नृशंस कूप्रथाओं को ही 
लक्ष्य बनाया था, किन्तु सुधारको ने समाज की सभी बुराइयों का भंडा-फोड़ किया । 
साहित्यकार भी इस नवयुग में पीछे नहीं रहे । भारतेन्ट्रकाल के प्रहसनों, निबन्धो 
नाटकों आदि में इन कुप्रथाओं का घृणित रूप प्रस्तुत होने लगा । 

अँग्रेज और अंग्रेजी शासन भी अपनी अनीति और अत्याचार के कारण घृणा 
के आलम्बन बने । भारतीयों और भारतीय संस्कृति के प्रति उनकी घृणा, रंग-भेद, 
ईसाई मिशनरियों का धम-प्रचार, भारतीयों के प्रति अपमानजनक अमानुषीय व्यवहार 
तथा भारतवासियों की हर प्रकार से राजनीतिक, सांस्कृतिक एवं धामिक क्षति आदि 
बातें अंग्रेजों को हमारी घृणा का पात्र बना रही थीं । ब्रिटिश नौकरशाही के घृणित 
पापाचारों--जेसे रिशवतखोरी, गाँवों पर टिड्टीदल-आक्रमण, पुलिस के अत्याचार, 
फौजी सैनिकों की ज्यादतियाँ, शासन का दमन-चक्र आदि कार्यो ने विदेशी सरकार के 

प्रति हमारी घृणा को खूब तीव्र किया । हमारे लेखकों, कवियों और साहित्यकारों को 
घृणा के नये-नये विषय और आलम्बन प्राप्त हुए । 

वादशाहों, राजाओं, नवाबो तथा तालुकेदारों के अत्याचारों तथा विलासिता- 
पूर्ण जीवन के फलस्वरूप उत्पन्न आथिक भार से जनसाधारण का अत्यधिक शोषण 
और उत्पीडन पहले से ही चल रहा था । सरकारी कर्मचारी और सैनिक भी मन- 
मानी करते थे । अंग्रेजी शासन और अंग्रेजी पू'जीवाद ने देश को और भी निर्धन 
बना डाला । सामंतशाही, पूँजीवाद तथा अंग्रेजों के सामाज्यवाद में जकड़ी भारतीय 
जनता दुभिक्षो और महामारियों का भी शिकार होने लगी थी । अंग्रेजों द्वारा भारत 
पर आथिक भार डाला जाना, उद्योग-धन्वों का नष्ट कर देना आदि भारत की 
सामान्य निवनता के कारण बने । आशिक विषमता ने समाज में दो वग उत्पन्न कर 
दिए--एक शोषक वर्ग और दूसरा शोषित वर्ग । शोपितों की करुणापूर्ण स्थिति तथा 
नानाप्रकार के शोषकों के घृणित अमानुपिक कुकृत्यों का वर्णन भी इस युग में हमारे 
साहित्यकारों का एक प्रधान विपय वना । शोषक वर्ग और शोपण--जमीदारी शोषण, 
पूजीवादी शोषण, गाँवों में महाजनी शोषण, धार्मिक शोषण आदि सबके प्रति उत्कट 
घृणा आधुनिक साहित्य में प्रकट हुई । इनके अतिरिक्त धामिक विद्वेप, हिन्दू-मुस्लिम 
कट्टरता आदि और भी अनेक त्रिपय सामने आये, जो सहज स्वाभाविक रूप से ही 
हमारे साहित्यकारों के घृणा भाव का आलम्बन वने । सारांश यह कि जीवन के प्रति 
साहित्य में भी यथार्थ दृष्टि उत्पन्न हुई और आधुनिक काल में घृणा या वीभत्स रस 
के अनेक विषय हिन्दी कविता, नाटक, उपन्यास, कहानी, एकांकी आदि साहित्य- 
विधाओं में प्रकट हुए । हम आगे हिन्दी साहित्य के इन भिन्न-भिन्न रूपों में बीभत्स 
रस के इस प्रसार का अध्ययन करेंगे । 


~ 
-- 

पहले भी निवेदन कर चुके हैं कि बीभत्स रस का सम्बन्ध जीवन की यथाथता 

से अधिक है। जीवन की यथार्थ अनुभुतियाँ काव्य की अपेक्षा कथा-साहित्य (उपन्यास, 
हानी ओर नाटकों आदि) में अधिक प्रामाणिकता के साथ विस्तृत रूप में प्रकट हो 
सकती हैं। श्री इलाचन्द्र जोशी ने भी 'उपन्यास कसे लिखे गए ?'--इस प्रश्न के 
उत्तर में स्वीकार किया है कि मानव-जीवन के यथार्थ उद्देगों को प्रकट करने के लिए 
ही वे कविता के क्षेत्र को प्रायः छोड़कर उपन्यास और कहानी के क्षेत्र में अधिक 
मनोयोग के साथ प्रवृत्त हुए । उनका कथन है-- निरन्तर कटु और कठोर यथार्थ से 
संघर्ष होते रहने से मुझे अनजान ही में लगा कि स्वयं अपनी और सारे समाज की 
वास्तविक पीड़ाओं का चित्रण कविता की अपेक्षा मैं उपन्यास के माध्यम से अधिक 
ईमानदारी और सच्चाई से कर सकता हूँ । कविता द्वारा केवल सांकेतिक शेली में ही 
उस ममं-पीड़ा का भावात्मक आभास दिया जा सकता है, पर उपन्यास द्वारा उसे 
जीवन और ज्वलन्त सत्य का रूप दिया जा सकता है ।') अतः प्रमाणित हुआ कि 
कविता में यथार्थ जीवन-समस्याओं के विस्तृत चित्रण की अपेक्षाकृत कम गुजाइश है। 
प्रबन्ध काव्यों में यथार्थ जीवन-चित्रों की अधिक संभावना होती है, पर हम देखते हैं 
कि उपन्यास-क्रहानियों की तरह वतंमान जीवन की यथार्थ समस्याओं और घृणित 
सामाजिक रूढ़ियों और क्रीतियों को ही विषय बनाकर प्रवन्ध-काव्य प्रायः नहीं रखें 
गए । अधिकांश प्रवन्ध-काव्यो, खण्ड-काव्यों और महाकाव्यो में ऐतिहासिक, पोरा- 
णिक कथानक ही अपनाये गए हैं। यही कारण है कि हिन्दी कविता में बीभत्स रस 
का वैसा व्यापक और तीव्र-अनुभूतिपूर्ण चित्रण प्राप्त नहीं होता, जेसा हिन्दी उपन्यास- 

कहानी-नाटक-साहित्य में पाया जाता हे । फिर भी हिन्दी की कुछ राष्ट्रवादी एवं 
प्रगतिवादी रचनाओं और कुछ प्रबन्ध-क्राव्यों में बीभत्स रस का पर्याप्त चित्रण हुआ है । 
नव-जागरण-क्राल भारतेन्दु काल में ही हमारे कवियों ने तत्कालीन भारत में 
प्रचलित बेर, कलह, आलस्य, कायरता, अंग्रेजों की खुशामद, अंग्रेजी शिक्षा के कुप- 
रिणाम, फैशन, अंग्रेजों-द्वारा टॅक्स, यवनों द्वारा देश की दुर्दशा, समाज में फेली 
छूत-छात, बाल या वृद्ध-विवाह, विधवा-विवाह-निषेध और तज्जन्य व्यभिचार, 
रूढ़िवादिता, समुद्र-यात्रा-प्रतिवन्ध, कूपमंडकता, झाड़-फूंक, भूत-प्रेत की पुजा, धार्मिक 
कर्म-काण्ड, घामिक पाखण्ड, धर्म की आइ में धूत्तंता और व्यभिचार, अमीर-उमरावों 
की विलास-प्रियता, व्यभिचार, अपव्यय, अदालती वुराइयाँ, पुलिस के कुत्सित कृत्य 
और अत्याचार, घूंस, सिफारिश, सुरापान, मांस-भक्षण आदि सामाजिक और धामिक 
कृप्रवृत्तियों और कुप्रथाओं एवं नेतिक पतन की पूर्ण आलोचना की है । अधिकांशतः 
व्यंग्यमयी शेली में इस युग के कवियों ने इन बुराइयों के प्रति घृणा ही उत्पन्न की है। 
पारस्परिक कलह की निन्दा करते हुए श्री प्रतापनारायण मिश्र लिखते हैं--- 
भाय भाय (भाई-भाई) आपस में लरे, 
परदेसिन के पायन परेँ । 
यहै द्वेष भारत-शशि राहु, 
घर का भेदिया लंका दाहु ।१ 
इसी प्रकार ग्रंग्रेजी शिक्षा-दीक्षा प्राप्त करके अंग्रेजों और अंग्रेजीयत के गुलाम 
बनने वाले नवयुवको की खबर लेते हुए वे कहते हैं--- 
तन मन सों उद्योग न करही, 
बावु वनिवे के हित परहीं। 
परदेसिन सेवक अनुरागे 
सब फल खाय धतूरन लागे।* 


कहते 
' पे हमरे नहि धम्मं-कम्मं कूल कानि वड़ाई। 
हम प्रभु लाज समाज आज सव धोय बहाई ॥ 
मेटे वेद-पुरान न्याय निष्ठा सब खोई। 
हिन्द्र कल-मरजाद आज हम सबहिं ड़बोई ॥ (राम भरोसा) 





१. “लोकोक्ति शतक? (१८८८), १० २ । 
२. वही, ४० ७। 

अपन्नी कायरता, निलंज्जता तथा अधोगति के प्रति आत्मग्लानि उत्पन्न करना हो यहाँ 
कवि का उद्देश्य है । 
भारतेन्दु युग में कविता की अधिकांश प्रवृत्ति परम्परागत श्वङ्गार-प्रकाशन 
और भक्ति-निवेदन की ही रही, अतः इस युग में जो थोड़ी-बहुत नवीन कविता रची 
गई, उसी में हमें घृणा के कुछ उदाहरण मिलते हैं। इस युग के कवियों की सुधार- 
वादी वृत्ति उपदेशात्मक ही रही, इसी से छुणित प्रथाओं का यथार्थ चित्रण कम ही 
हो पाया । कुरीतियों और कुप्रवृत्तियों का इन लोगों ने उल्लेख-मात्र किया है। अतः 
इतिवृत्तात्मक वर्णन होने के कारण इस युग की ऐसी कविता में पाठक की हल्की घृणा 
ही जगती है। उत्कट घ्रुणा-भाव से ओत-प्रोत कविता इस युग में कम ही मिलती है। 
इस युग के नाटकों में तथा कुछ कथात्मक कविताओं में जहाँ-जहाँ कुप्रथाओं का चित्रण 
हुआ है, और उनके कुप्रभाव को प्रसंगपूवक प्रकट किया गया है, वहाँ बीभत्स रस का 
सुन्दर परिपाक हुआ है। उदाहरणार्थ पटना के बाबू महेश नारायण की 'स्वप्न' नामक 
कविता में एक ऐसी युवती का करुणापूर्ण जीवन-प्रसंग चित्रित किया गया है, जिसका 
पिशाच पिता धन के लोभ से उसका विवाह एक बुड्ढे धनी व्यक्ति से कर देता है । 
इस कविता में युवती के प्रति करुणा और युवती के पिता, माता और वृद्धपति तथा 
सामाजिक बुराई के प्रति तीब्र घृणा जगती है। इसमें करुण और बीभत्स दोनों रसों 
का सह-अस्तित्व और सुन्दर परिपाक हुआ है । युवती की करुण-दशा और उसकी 
धन-लोलुप माता के घृणित आचरण का कविता की अन्तिम पंक्तियों में अवलोकन 
की जिए--- | 
“हाय शादी हुई थी 
वेहोश में जव थी 
सोलह बरस की 
वह अस्सी वरस के । 
देख उनको मैं रोती 
देख हमको वह हेसते । “शु 
किया करो मुझे प्यार करो, माता ने बनाया है तुमको हमारी । 
अमीर मर जाऊंगा जब तक दौलत होगी हमारी तुम्हारी ।। 
मर ही गए वह बिचारे उसी दिन हो गई विधवा पर कुमारी । 
माता मेरी सन्तुष्ट हुई और घर लाई वह दौलत सारी ॥''१ 
इसी प्रकार प्रतापनारायण मिश्र ने अपनी 'तृप्यन्तामु' (१८९६१ ई०) कविता 
में. जीवन के प्रत्येक क्षेत्र में भारत की अवःपतित अवस्था का दिग्दर्शन तीव्र व्यंग्यमयी 
शेली में कराया है । आत्मभत्संना और आत्मग्लानि का पर्याप्त मामिकता से प्रकाशन. 


त 


जप 


बिहारःबंधु’, १३ अक्तूबर, १८८१ के अंक में प्रकाशित । 

हुआ है । देश की निधन जनता की. तुलना में अमीर लोग अपनी आनन्द-मौज 
मनाते थे । पड़ौस में कोई गरीब भाई मर रहा है तो उनकी बला से, मरा करे ! 
उन्हें क्या ? गरीबों, अकाल-पीड़ितों के प्रति उपेक्षा का भाव रखने वाले स्वार्थी 
. धनिकों के प्रति वालमुकुन्द गुप्त की धिक्कार सुनिए--- 

हें धनियो ! क्या दीन जनों की नहि सुनते हो हाहाकार । 

जिसका मरे पड़ोसी भूखा उसके भोजन को धिक्कार ।। 

भूखों की सुध उसके जी में कहिये किस पथ से आवे । 
“ जिसका पेट मिष्ट भोजन से ठीक नाक तक भर जावे ॥ 


में 
से 
हे बावा! जो यह बेचारे भूखों प्राण गँवावेंगे । 
तब कहिये क्या धनी गलाकर अर्शाफयाँ पी जावेगे ।। 

वास्तव में भारतेन्दु काल के कवियों का भी उद्देश्य तो भारत को स्वतन्त्र 
ओर सम्पन्न देखना ही था, किन्तु जागरण की यह प्रथम लहर विद्रोह और क्रान्ति के 
स्थान पर समाज-सुधार; और स्पष्ट स्वतंत्रता-प्राप्ति की आकांक्षा के स्थान पर 
समाजिक चेतना के रूप में ही प्रगट हुई । इस युग के कवि उग्रतावादी नहीं बन 
राकते थे। उन्होंने अपने लक्ष्य तक वेगपूर्वक न पहुँचकर आहिस्ता-आहिस्ता पहुँचना ही 
ठीक समझा । परिस्थितियां भी उग्र बनने के अनुकूल न थीं । अतः पाश्‍चात्य शासकों 
के प्रति घृणा जगाने को प्रवृत्ति इस युग में बहुत कम रही । अपने घर की देख-भाल से 
आत्म-दोषों के कारण आत्मभत्संना और आत्मग्लानि का प्रकाशन ही अधिक हुआ है । 

अंग्रेजी पढ़े-लिखे नवयुवकों में फेशन और वावूपन की बू घुसती जा रही थी। 
देश-सेवा से ये बाबू लोग कोसों दूर थे । अपनी भोली-भाली देशी जनता को ये घृणा 
की दृष्टि से देखने लगे थे । अपने पूर्वजों का गौरव इन्हें विस्मृत होता जा रहा था । 
माँस-मदिरा का सेवन इनका व्यसन वन चुका था । नेतिक दृष्टि से ही नहों, राष्ट्रीय 
दृष्टिकोण से भी यह स्थिति शोचनीय थी । अंग्रेजीयत के रंग में रंगे बहुत से भारतीय 
व्यक्ति समाज के लिए भी समस्या वनते जा रहे थे। बंगाल के हिन्दू कालेज के 
अँग्रेजी-शिक्षित नवयुवको ने क्या नहीं किया ? अपनी प्रगतिशीलता की भभक में वे 
कट्टर हिन्दुओं के घर मांस-मिट्टी फेक देते थे ओर इस प्रकार कलह मचाते थे । 
कभी-कभी नशे में चूर होकर समाज के लिए संकट पदा कर देते थे। ईश्‍वरचन्द्र 
विद्यासागर, सुरेन्द्र नाथ बनर्जी-जसे देश-भक्तों ने भी पश्चिम का अन्धानुकरण करने 
वाले लोगों के बुरे आचरण और कुप्रवृत्तियों की जोरदार शब्दों में निन्दा की थी । 
अंग्रेजों से अच्छी बातें तो ये सीखते न थे, बुराई ही लेते थे । इसी ओर लक्ष्य करके 
भारतेन्दुजी ने कहा है--- 

“लिया भी तो अंग्रेजों से ओगुन ।' 

अंग्रेजों के विरुद्ध बहुत कम आवाज उठी । अंग्रेजों की नीति के विरुद्ध खिन्नता 
का भाव ही इस युग में कहीं-कहीं प्रकट हुआ हे । स्पष्ट घृणा अंग्रेजों के प्रति प्रायः 
व्यंजित नहीं हुई । हास्यपुणां रुदन से युक्त मीठी घृणा मुकरी की इन पंक्तियों में 
देखिए--- 
भीतर-भीतर सव रस चूस । हंसि-हँसि के तन-मन-धन मूस ।। 
जाहिर-वातिन में अति तेज । क्यों सखी साजन नहि अंग्रेज ॥ 
भारतेन्दु काल के नाटक साहित्य में भी यत्र-तत्र कुछ छन्द बीभत्स रस को 
प्रकाशित करते हैं । भारतेन्दु आदि नाटककारों ने अपने नाटकों और प्रहसनों में 
सामाजिक कुरीतियों के प्रति घृणा जगाई है। वीच-वीच में कहीं-कहीं पद्य-रूप में 
तथा गीत या कविता-रूप में भी यह भावना प्रकट हुई है । भारतेन्दु बाबू के 'भारत- 
जननी” नामक औपेरा में 'होली' का गीत आत्मभत्संना का ही द्योतक है । भारत- 
वासियों की अधोगति पर खिन्नता और फटकार प्रकट करता हुआ कवि कहता है-- 
भारत में मची है होरी । 
इक ओर भाग अभाग एक दिसि होय . रही झकझोरी । 
अपनी अपनी जय सब चाहत होड़ परी दुहुँ ओरी ॥ 
दुन्द सखि बहुत वढ़ोरी ।। १॥ 


कहाँ गए क्षत्री किन उनके पुरुषारर्याह हरोरी। 
चूड़ि पहिरि स्वाँग बनि आए धिक्‌ धिक्‌ सबन कह्यौरी ॥। 
भेस यह क्यों पकरो री ।।८॥। 


धिक वह मात पिता जिन तुम सों कायर पुत्र जन्यो री । 
धिक वह घरी जनम भयो जामैं यह कलंक प्रगटो री ॥ 
जनमतहि क्यों न मरो री ।॥। &।। 


आलस मैं कह्लु काम न चलिहै सब कछु तो बिनसोरी। 
कित गयो धन बल राज पाट सब कोरो नाम बचोरी ॥ 
तऊ नहीं सूरत करोरी ।। १२॥। 


तेज बुद्धि बल धन अरु साहस उद्यम मूरपनो री । 
होरी में सब स्वाहा कीनो पूजन होत भलो री ॥ 
करत फेरी तब कोरी ।।१६॥१ 





१. "भारतेन्दु ग्रंथावली?) एृ० ५०३-५०५ (प्रथम संस्करण २००७ वि०) । 

इसी प्रकार “नीलदेवी' में एक देवता भारतवासियों की पतित अवस्था पर 
उन्हे धिक्कारता है और शोक प्रकट करता है । भारतवासी सुपथ को छोड़कर कुमा- 
'गंगामी होते जा रहे हैं, भारतीयता उनमें से मिटती जा रही है, दूसरों के गुलाम 
बन रहे हैं । हिन्दू अपने भाई हिन्दू से लड़ता है, यवनो से मेल करता है, यवनों का 
दास बनता है--- 
तजि सुपथ सवहि जन करिहैं कुपथ विलासा । 
अब तजहु वीर-वर भारत की सव आसा ॥ 
अपनी वस्तुन कहे लखिहें सबहि पराई। 
निज चाल छोड़ि गहिहैँ औरन की धाई ॥ 
तुरकन हित करिहैं हिन्दू संग लराई। 
यवनन के चरनहि रहिहैँ सीस चढ़ाई ।। 
तजि निज कुल करि हैं नीचन संग निवासा । 
अव तजहु बीर-बर भारत की सब आसा ।॥।१ 
इस प्रकार भारतेन्दु काल में कवियों की सुधारवादी प्रवृत्ति के आश्रय घृणा 
स्थायी भाव का प्रकाशन हुआ है। यद्यपि तीव्र छुणानुभूति इस काल की कविता में 
कम पाई जाती है, वयोंकि कवियों ने अधिकांशतः बुराइयों का उल्लेख-मात्र करके ही 
काम चला लिया है, वृराइयों और कुरीतियों के कुपरिणाम का मार्मिक चित्रण कम 
ही हुआ है, तो भी इस युग की नवीन कविता में आत्मग्लानि और आत्मभत्संना का 
ही मुख्य रूप से प्रकाशन हुआ है । 
भारतेन्दुक्राल के पश्चात्‌ द्विवेदी काल के कवियों ने सामाजिक बुराइयों और 
कुरीतियों का जम कर विरोध किया । धार्मिक और सामाजिक पाखण्ड का भण्डा- 
फोड़ करने में इस युग के कवियों ने कोई संकोच नहीं किया । मुक्तक कविता के 
अतिरिक्त इस काल में अनेक प्रबन्ध काव्यों की रचना हुई, जिनमें बीभत्स रस का 
पर्याप्त प्रसार- पाया जाता है । हमारे कवियों ने समाज की गली-सड़ी धारणाओं, 
छुआ-छूत, वाल-विवाह, आलस्य, लम्पटता, परदा-प्रथा, वृद्ध-विवाह, विलासिता, 
मद्यपान, जूआ आदि नेतिक वृराइयों के प्रति अपनी घृणा का प्रकाशन तीब्रानुभुति के 
रूप में किया है । पूर्व-युगं के कवि अधिकतर हास्य-व्यंग्य में लपेट कर ही घुणा प्रस्तुत 
करते थे, या खिन्नता (शोक) की प्रधानता के कारण घृणा का स्पष्ट प्रकाशन कम 
होता था, किन्तु इस युग में व्यंग्य भी अधिक तीखा हो गया और घृणा का प्रकाशन 
कवि की आन्तरिक अनुभूति का स्पष्ट प्रकाशन बन गया । इस युग में न केवल 
आत्महीनता का दर्शन करके कवियों ने आत्मग्लानि और आत्मभत्सँना प्रकट की, 
अपितु विदेशी शासकों तथा जीवन की अनेक कुरूपताओं का सीधा प्रकाशन भी उनका 


ls a ®, 





१५ बद्दी, पृ० ५३१-३२ | 

उद्द श्य बन गया । इनकी आत्मभत्संता भी समाज-भत्संना होने के कारण घृणाका 
पूर्ण आलम्बन प्रस्तुत करती है । ड ड 
“भारत भारती' के कवि ने स्पष्ट शब्दों में कहा है-- 
आई अविद्या की निशा है, हम निशाचर बन रहे, 
हा ! आज ज्ञानाभाव से बीभत्स रस में सन रहे। 
विद्या बिना अव देख लो, हम दुगुणों के दास हैं, 
हैं तो मनुज हम किन्तु रहते दनुजता के पास हैं। 
दायं तथा वाये सदा सहचर हमारे चार हैं। 
अविचार, अंधाचार हैं, व्यभिचार, अत्याचार हैं । । 
आधुनिक शिक्षा पर भी कवि ने छृणामूलक-छुणोत्पादक व्यंग्य-विद्र्प किया 


वह आधुनिक शिक्षा किसी विध प्राप्त भी कुछ कर सको-- 
तो लाभ क्या, वस वलक बन कर पेट अपना भर सको .। 
लिखते रहो जो सिर भुका सुन अफसरों की गालियाँ । 
तो दे सकंगी रात को दो रोटियां घर वालियाँ। 


विदेशागत (Enएland-retrn९) उच्च शिक्षितों को कवि 'शंकर' अपनी 
घृणा और उपहास का विषय इस प्रकार बनाते हैं--- 
ईश गिरिजा को छोड़ यीशु गिरजा में जाय 
शंकर सलोने मेन मिस्टर कहावेगे। 
बुट पतलून कोट कम्फर्टर टोपी डाट, 
जाकट की पाकट में वाच लटकावेगे । 
घुमेंगे घमंडी बने रंडी का पकड़ हाथ, 
पियेंगे बरंडी मीट होटल में खावेंगे। 
फारसी की छार सी उड़ाय अंग्रेजी पढ़, 
मानो देवनागरी का नाम तो मिटावेंगे । 
पर-उपदेश-कुशल ढोंगियों के प्रति रामचरित उपाध्याय जी की यह व्यंग्यात्मक 
घृणा देखिये 
गांजा भंग अफीम आदि का यदि प्रचार रुक जावे, 
तो होकर नीरोग देश यह सदा सभी सुख पावे । 
छिपकर किन्तु साथ चण्डी के ब्राण्डो पिया करू में, 
हानि नहों जो खुलकर खण्डन इनका किया करू में । 
“नीचता के मनोमोदक' 
(रामचरित उपाध्याय) 


RI 

अछूत की उपालंभपू्ण घृणा का रूप श्री वदरीनाथ भटट की 'पतिता का 
उलाहना' में देखिए 
हमें मत छूना हे द्विजराज ! 
हम हैं शूद्र अछूत, आप हैं आर्ये जाति-सिरताज ॥। 
दहेज की कुप्रथा' पर श्री गयाप्रसाद शुक्ल स्नेही' द्वारा व्यंजित घृणा 
का अवलोकन कीजिए 
यह दहेज की आग सुवंशों ने दहकाई। 
प्रलय-वृष्टि सी वही आज चारों दिशि धाई। 
घर उजाड वन वना रही कर रही सफाई । 
ताप रहे हम मुदित समझते होली आई॥ 
(सरस्वती, अगस्त, १६१४) 
धामिक क्षेत्र में भी विकृतियों को दर्शाया गया और कवियों ने अपनी घृणा- 
पूर्ण चोटें कीं। मन्दिर और मठों में महन्तों की पोप-लीलाओं पर “भारत भारती' 
के कवि की फबती देखिए-- 
अब मन्दिरों में रामजनियों के विना चलता नहीं, 
अश्लील गीतों के बिना वह भक्ति-फल फलता नहीं । 
वे चीरहरणादिक वहाँ प्रत्यक्ष लीला-जाल है, 
भक्त स्त्रियाँ हँ गोपियाँ, गोस्वामी ही गोपाल है । 
तीर्थो के ढोंगी पण्डों के यथार्थ घुणित रूप को इस प्रकार व्यक्त किया गया 


वे हैं अविद्या के पुरोहित, अविधि के आचाय हैं, 
लड़ना, झगड़ना और अड़ना मुख्य उनके कार्य हैं । 
सुदखोरों के प्रति कवि शंकर की घृणा इन पंक्तियों में देखिए 
क्यों जी बे जोड़ व्याज खाना ! 
दीनों को रात दिन सताना। 
सममे है जॉ सुशील इनको, 
कहते हैं वे कुशील किनको ? 
तोंद फुलाये, गरीव का गला काटने वालों के प्रति कवि केशवप्रसाद मिश्र बड़े 
प्रखर स्वर में घृणा व्यक्त करते हैं— 
हाहाकार मचा भूखों का है धनिकों के पास, 
फिर कंसे ये तोंद फुलाये खाते विषमय ग्रास ? 
इस वंषम्यपुण आशिक व्यवस्था वाली सभ्यता को ही कवि फटकारता है, 
धिक्कारता है-- 

अगर सभ्यता आज भरे ही को हे भरना, 
नहीं भूलकर कभी गरीबों का हित करना । 
तो सौ-सौ धिक्कार सभ्यता को है ऐसी, 
जीव मात्र को लाभ नहीं तो समता केसी ? 
(केशवप्रसाद मिश्र, 'सरस्वती', अगस्त १६१६) 
द्विवेदी काल में भी आदर्शवाद का बोल-बाला अधिक रहा । यथार्थवाद को 
कवियों ने अपेक्षाकृत कम अपनाया और अपनाया भी तो तुरन्त आदर्श की परिणति 
कर डाली । 

“भारत भारती' में गुप्त जी ने भारत की अधोगति पर खिन्नता के आंसू 
बहाये हैं, पर साथ ही भारतीयों की वर्तमान दशा के प्रति रोप और कुरीतियों एवं 
बुराइयों के प्रति घृणा भी प्रकट हुई है । यद्यपि इतिवृत्तात्मक होने के कारण इस 
रचना में धृणा का संवेदनापूर्ण प्रकाशन कम हुआ है, तो भी कहीं-कहीं आत्मभत्संना 
और बुराइयों के प्रति फटकार सुन्दर ढंग से व्यंजित हुई है । कवि देश-द्रोही जयचन्द 
को धिक्कारता हुआ, उसे ही भारत की परतंत्रता का कारण बताता है 

क्या यवन, पाते न प्रश्रय यदि अधम जयचन्द से ? 
जयशील पृथ्वीराज हारे अन्त में छल-छन्द से ।* 

यवनों के अत्याचारों, गोवध, विदेशी वस्तुओं के प्रयोग और व्यापार, मद्यपान, 
आलस्य, भोग-विलास, अंग्रेजी शिक्षा आदि अनेक बुराइयों के प्रति भारतीयों की 
घृणा जगाने का प्रयत्न कवि ने किया है । देश के रईसों और विलासी राजाओं को 
फटकारता हुआ कवि कहता है-- 

जातीयता क्या वस्तु है निज देश कहते हैं किसे, 
वया अर्थ आत्म-त्याग का, वे जानते हैं कया इसे ? 


दुभिक्ष आदिक दुःख से यदि देश जाता है मरा, 
तो हैं प्रसन्न कि धाम उनका अन्न-धन से है भरा । 
दुर्भाग्य से यदि देश-भाई आपदा में फंस रहे-- 
तो नाच-मुजरे में विराजे आप सुख से हंस रहे ॥ 


हाँ, नाच, भोग-विलास-हित उनका भरा भण्डार है, 
धिक धिक पुकार मृदंग भी देता उन्हे धिक्कार है ! 


१. मैथिलीशरण गुप्त : भारत भारती (एकादश संस्करण, १६८५ वि०), ए० ७४।. 

वे जागते हैं रात भर, दिन भर पड़े सोवें न बयों ? 
है काम से ही काम उनको, दूसरे रोवें न क्‍यों ?” 
अंग्रेजी शिक्षा को धिक्कारते हुए कहा गया है--- 
शिक्षे ! तुम्हारा नाश हो, तुम नौकरी के हित बनी 
लो मुखंते ! जीती रहो, रक्षक तुम्हारे हैं धनी !!! 
ऐसी शिक्षा को लानत है, जो अंग्रेजों का गुलाम बनाती है, अफसरों से 
गालियाँ खाकर ही जिसमें पेट भरा जाता है ! धर्म में आडम्बर और तीर्थ-पण्डों 
को खबर लेता हुआ कवि कहता है-- 
वे तोीर्थ-पण्डे, है जिन्होंने स्वर्ग का ठेका लिया, 
है निद्य कम्मं न एक ऐसा होन जो उनका किया। 
वे हैं अविद्या के पुरोहित, अविधि के आचाय हैं, 
लड़ना-झगड़ना और अड़ना मुख्य उनके कार्यं हैं ॥ 
वे आप तो हैं ही पतित, कामी, कुपथगामी बड़े- ; | 
पर पाप के भागी हमें भी हैं बनाने को खड़े । ड 
हम--भस्म में घृत के सदश--देते उन्हें जो दान हैं 


-~ ~ 


बस वे उसी से दुर्व्यसन के जोडते सामान हैं॥* 


~ ~ १ 


मन्दिरों और मठों के लुच्चे महंतों का पापाचार क्या कम घृणोत्पादक है । 
हमारे मन्दिर पापाचार के अड्डे बने हुए हैं-- | 
हा ! पुण्य के भण्डार में हैं भर रहीं अघ-राशियाँ, १ 
हैं देव आप महन्त जी ही देवियाँ हैं दासियाँ ! 
तन, मन तथा धन भक्तजन अपंण किया करते जहाँ--- 
वे भण्ड साधु सुकुम्म का तपंण किया करते वहाँ !! 

“अश्लील गीतों से ही वहाँ भक्ति-फल फलता है, चीरहरणादि लीलाए प्रत्यक्ष 
होती हैं, भक्त स्त्रियाँ गोपियाँ बनती हैं और गोस्वामी जी गोपाल बने रहते हैं ।” कवि 
ने बेजोड विवाह', 'अंध परम्परा, 'वर-कन्था-विक्रय', नशेबाजी, गृह-कलह, व्यभिचार 
आदि बुराइयों का घृणित रूप भी प्रकट किया है : 

बिकता कहीं वर है यहाँ, विकती तथा कन्या कहीं, 
क्या अर्थ के आगे हमें अब इष्ट आत्मा भी नहीं । 
हा ! अर्थ, तेरे अर्थ हम करते अनेक अनर्थ हैं-- 
धिक्कार, फिर भी तो नहीं सम्पन्न और समर्थ हैं।3 

` प्रबंध काव्यो में घणा का प्रसार और भी अधिक दिखाई देता है। गुप्त जी 
की 'पंचवटी' में शूपनखा की बाह्य एवं आन्तरिक कुरूपता की एक अच्छी झाँकी 
प्रकट हुई है । उसका घृणित आचरण और कुरूप आकृति दोनों उसे जघन्य बनाते हैं । 
ह अपनी विकल-वासना पर प्रेम का आवरण चढ़ा कर जब लक्ष्मण के सम्मुख 
प्रस्ताव करती है, तो लक्ष्मण खिन्न होकर उसे समझाते हुए अपनी घृणा यों प्रकट 
करते हें-- 
“हा नारी ! किस भ्रम में है तू, प्रेम नहीं यह तो है मोह । 
आत्मा का विश्वास नहीं यह है तेरे मन का विद्रोह । 
विष से भरी वासना है यह, सुधापूर्ण वह प्रीति नहीं, 
रीति नहीं, अनरीति और यह अति अनीति है, नीति नहीं ।१ 
परन्तु वह कुलटा तो मायाविनी वनकर पुरुष को छलने का ही लक्ष्य रखती 
थी । अपनी वासना की तृप्ति के लिए वह राम को भी अपने माया-जाल में फंसाना 
चाहती है, और उन दोनों के न मानने पर अपना विकराल-विक्कत रूप प्रकट करती 
है । उसका वीभत्स राक्षसी रूप-परिवतंन देखिए-- 
गोल कपोल पलट कर सहसा वने भिड़ों के छत्ते से, 
हेलने लगे उष्ण साँसों से ओठ लपालप लत्तोंसे ! 
कुन्दकली-से दाँत हो गए बढ़ वराह की डाढों-से ! 
विकृत, भयानक और रौद्र रस प्रकटे पूरी बाढ़ों से ! 
जहाँ लाल साड़ी थी तनु में बना चर्म का चीर वहाँ, 
हुए अस्थियों के आभूषण थे मणि-मुवता-हीर जहाँ ! 
कंधों पर के बड़े बाल वे बने अहो ! आँतो के जाल, 
फूलों की वह वरमाला भी हुई मुण्डमाला सुविशाल ! * 
शूपनखा के इस कुरूप में कवि ने विकृत (बीभत्स), भयानक और रौद्र का 
संगम बताया है । निस्सन्देह सीता जी उसके इस रूप को देखकर भयभीत होती हैं, 
लक्ष्मण क्रुद्ध होते हें, किन्तु वस्तुतथ्य यही है कि पाठक के मन में घृणा ही उत्पन्न 
होती है । वह बीभत्स रस का आलम्बनत्व ही पुष्ट करती. है । उसके कुरूप के प्रति 
घृणा जगने का आधार बाह्य आकृति ही नहीं है, उसका मूल कारण आचरण हीनता 
है । 
'किसान' में कृषक-जीवन की करुण कहानी प्रकट हुई है । बीच-बीच में 
सूद-खोर महाजन, रिश्वतखोर दारोगा, झूठे रुत्र्के लिखानेवाला शोषक जमींदार 





१. मेथिलीशरण गुप्त: पंचवटी (२७ वां संस्करण २००८ वि०), पू० १७ । 
२. वही, पृ० २७। 

आदि के प्रति पाठक की घृणा भी जागृत होती है । ये शोषक-शक्तियाँ गरीब का सब- 


कुछ लूट लेती हैं । इनका रूप कितना विक्रृत है--- 


साह, महाजन, जमींदार तीनों ठने ! 
वात, पित, कफ सन्निपात जेसे बने । 
पन्द्रह दूनी तीस साह ने भी किये! 
मौके पर थे दिये पुलिस-प्रभु के लिये ! 
सन्ध्या थी उस समय तामसिक याम था, 
आया 'कूड़क अमीन”, मुकी से काम था । 
वस, मेरापन आत्मभाव खोने लगा, 
जो कुछ था वह सभी कूक होने लगा |” 
बेचारा किसान दुखित और हताश होकर ऐसे देश को छोड़ने का निश्चय 
करता है, जहाँ उसे भूखों मरना पड़ता है। वह 'आरकाटी' के झांसे में आ जाता है 
और फिजी की कुली-प्रथा का शिकार होता है । वह और उसकी 'कुलवन्ती' दोनों 
अनेक भारतीयों के साथ जहाज पर सवार होकर फिजी पहुंचते हैं। कवि ने इस 
कुली-प्रथा का वीभत्स रूप अत्यन्त संवेदनापूर्वक प्रकट किया है । वहाँ का नारकीय 


रूप रोंगटे खड़े कर देने वाला है— 


अधम आरकाटी कहता था--फिजी स्वर्ग है भू पर, 
नभ के नीचे रहकर भी वह पहुंच गया है ऊपर। 
मैं कहता हूँ, फिजी स्वगं है तो फिर नरक कहाँ है ? 
नरक कहीं हो किन्तु नरक से बढ़ कर दशा यहाँ है ॥ 
गीध मरी लोथें खाते हैं, ओवरसियर निरन्तर, 
हाथ चलाते यहाँ हमारी जीती अबलाओं पर। 
भारतीय कुलियों का मानो फिजी श्मशान हुआ हे 
हाय ! मनुजता का मनुजों से यह अपमान हुआ है ॥ 
भूमि राम जाने किसकी है, श्रम है यहां हमारा, 
किन्तु विदेशी व्यापारी ही लाभ उठाते सारा। 
जड़ यन्त्रों को भी तंलादिक भक्ष्य दिया जाता है, 
अद्धाशन में हमसे टूना काम लिया जाता है॥ 
हाथों में फोले पड़ जावे पर धरती को गोड़ो, 
रोगी रहो, किन्तु जीते जी कायं अपूण न छोड़ो । 





१. मेथिलीशरण गुप्त : “किसान? (२००५ बि०), १० २६ । 

ये गन्ने के खेत खड़े हैं इनसे खांड बनेगी, 
उससे तुम्हीं भारतीयों की मीठी भंग छनेगी ।१ 
कवि ने इस दारुण परिस्थिति का चित्रण करके विदेशी शोषकों और उनकी 
इस कुली-प्रथा के प्रति हमारी तीव्र घृणा जगाई है । 'किसान' भारतीयों को चेतावनी 
देता हुआ कहता है- मेरे देशबंधुओ, इस घृणित खांड को मत लेना, मुह में न 
डालना । यह हम भारतीयों के ही शोणित से बनी है, इसमें हमारी हड्डियाँ पिसी हैं । 
विदेशी पापी हमारी अवलाओं को अपमानित करते हैं। उनके बुझे हुए दीपक-से 
मन, वाणी और प्राण मूक हैं । असभ्य फिजी भी हमारी भत्संना करते हुए कहते हैं- 
सुनो, फिजीवासी असभ्य वे हमसे क्या कहते हैं-- 
क्या तुम-जंसे ही जघन्य-जन भारत में रहते हैं ? 
धिक है उसको जिसके सुत यों घोर अनादर पावें, 
पुरुष कहाकर पशुओ से भी बढ़कर समझे जावें॥* 
किसान की पत्नी कुलवन्ती को एक विदेशी ओवरसियर अपनी पाप-वासना का 
शिकार बनाना चाहता है। सफल न होने पर वह उसे अद्धमरी करके चला जाता 
हे । कुलवन्ती की दर्दनाक हालत और पापी के पाप-कर्म को कुलवन्ती के इन शब्दों 
में देखिए-- 
प्रकटित करके पाप-वासना वह दुःशील सुरापी, 
लोभ और भय देकर मुझको लगा छेड़ने पापी । 
किन्तु विफल होकर फिर उसने यह दुगंति की मेरी, 
कुलवन्ती के इन शब्दों से पापी के प्रति हमारी घृणा ही पुष्ट होती है । वह 
एक तरह से उसे अभिशप्त करती हुई कहती है कि मेरे ही शोणित में यह पापी डूब 
जायगा, यही क्यों, यह कुली-प्रथा भी उसमें डूब कर रहेगी । अन्त में यही कहना 
पड़ता है--- 
पशु कर रवखें जो मनुज कहीं मनुजों को, 
पशु क्यों न कहूँ उन मनुज-रूप दनुजों को !3 
'जयद्रथवध' में नीच जयद्रथ और उसके साथी हमारी घृणा के पात्र बनते हैं। 
अकेले अभिमन्यु पर जब अनेक शत्रु चक्रव्यूह में टूट पड़ते हैं, तो वह वीर अदम्य 
उत्साह के साथ उनका सामना करता हुआ आगे बढ़ता है। वह उनकी अनीति पर 
उन्हें घिक्कारता हुआ कहता है-- 


१. वही, पृ० ३६-३७ । 
२. वही) पू० ३८ । 
३. वही, पृ० ४२ । 


२५६ | हिन्दी साहित्य में बीभत्सं रसं: 


“में एक, तुम बहु सहचरों से युक्त विश्रुत सात हो, 
एकत्र फिर अन्याय से करते सभी आघात हो। 
तुम वीर कंसे हो, तुम्हें धिक्कार सौ-सौबार है ।१ 
प्राचीन रणनीति के सवंथा विरुद्ध, निःशस्त्र अभिमन्यु पर जब कोरव-पक्ष के 
सेनिक प्रहार करते हैं, तो वह वीर उन्हें फटकारता हुआ फिर कहता है-- 
संग्राम में निज शत्रुओं की देख कर यह नीचता, 
कहने लगा वह यों वचन हृगयुग करों से मीचता- 
निःशस्त्र पर तुम वीर बनकर वार करते हो अहो ! 
है पाप तुमको देखना भी पामरो ! सम्मुख न हो । 
निःशस्त्र पर आघात करना सर्वथा अन्याय है 
स्वीकार करता बात यह सव शुर-जन समुदाय है । 
पर जानकर भी हा ! इसे आती न तुमको लाज है, 
होता कलंकित आज तुमसे शुर-वीर समाज है ।॥।* 
“पापी जयद्रथ जब रण में उस वीर से पार न पा सका, तब नीच ने उसे मृतक 
जान उसके सिर पर अपना पाँव रखकर अपमानित करना चाहा ।'' 
पंचम सग में जव जयद्रथ के वध की प्रतिज्ञा करके अजुन कोरव-सेना में आगे 
बढ़ता जाता है, द्रोण भी देखते रह जाते हैं और दुर्योधन प्रार्थना के व्याज से' 
द्रोणाचार्य की निन्दा करता है, तब द्रोणाचार्य दुर्योधन को फटकारते हुए पाठक की 
सहानुभूति ही पते हैं। पाठकों का हृदय भी दुर्योधन के प्रति घृणा से भर जाता है 
जो लॉग अनुचित काम कर जय चाहते परिणाम में, 
है योग्य उनको-सी तुम्हारी यह दशा संग्राम में । 
विष-वीज वोने से कभी जग में सुफल फलता नहीं, 


तुमने सजा यों पाण्डवों से शत्रुता का साज है, 
पर क्या न उनके शील पर आती तुम्हें कुछ लाज है ?3 
द्वापर” में नृशंस और पापी कंस के प्रति घृणा उत्पन्न की गई है। . देवकी 
और वसुदेव को कंद में डालने और अनेक अत्याचार ढाने वाले कंस को फटकारता 
हुआ कवि कहता है 


१. मेथिलीशरण गुप्त : जयद्रथव॒ध (बतीसबां संस्करण २००५ बि०), १० १७। ` | 
१. वही, १० १८-१६ । कि. 
१, वही, ५०१५ । क? 7? 

धिक्‌ तुझको, तेरे राजा को, 
वह है स्वेच्छाचारी; 
अविचारी, अन्यायी, वर्वर, 
केवल पशुवल-धारी । 
हाहाकार हमारा है सो, 
उसका बजता बाजा, 
कारागृह में पड़े हुए उग्रसेन भी अपने पुत्र की भत्संना करते हुए कहते हैं-- 
ओ सत्ता-मदमस्त ! आज भी 
आँखे खोल अभागे! 
चह साम्राज्य-स्वप्न जाने दे, 
सत्य, जाग यह आगे । 
किन्तु नृशंस, अविचारी, अत्याचारी कंस कव किसकी सुनता है ? वह तो 
अपने साम्राज्य की नींव में निरीह प्राणियों के रुधिराप्लुत कंकाल भरना चाहता है । 
वह अह ब्रह्म की पुकार करने वाला दंभी शासक अपनी शक्ति का भय दिखाकर 
प्रजा को अपना भक्त बनाना चाहता 
में हूँ अहंब्रह्म-विशवासी, 
परब्रह्म है कोन? 
इस प्रकार कंस और उसके अत्याचार 'द्वापर' में हमारी घृणा जगाते हैं । 
'सिद्धराज' में गुप्तजी ने राजपूतों की पारस्परिक कलह-भावना के प्रति घृणा 
प्रकट की है । आपसी फूट ओर भेद-भाव ही हमारे विनाश का कारण बना है। 
विदेशी आक्रमणकारी हमारी इसी कमजोरी का लाभ उठाते रहे हैं--- 
“चिक्‌ उस नरता को बर्बर दले जिसे !' 
'किन्तु क्षत्रियों की आज यादवों की गति है, 
नष्ट हो रहे हैं हम आपस में जूझ के! 
स्वप्न देखते हैं आप एक नर-राज्य का, 
एक देव के भी यहाँ सो-सौ भाग हो चुके !'* 
“साकेत” में राक्षसों के कुक्कत्यो के प्रति छुणा उत्पन्न की गई हे । इन पंक्तियों 
में राक्षसों के प्रति घृणा का भाव कितनी सहजता से जगता है--- 





१. द्वापर * मेथिलीशरण गुप्त (२०१६ वि०), पू० ८७ । 
२. मेथिलीशरण गुप्त : सिद्धराज (सप्तमावृत्ति), ए० १३२ । 


२८८ हिन्दी साहित्य में बीभत्स रस 


शांत, सदय मुनियों को उद्धत राक्षस वहाँ सताते थे, 
धर्म-कर्म के घातक होकर उनको खा तक जाते थे ।* 
इसी प्रकार छल-बल से सीता-हरण करने वाला रावण हमारी घृणा का 
आलम्त्रन बनता है--- 
शून्याश्रम से इधर दशानन, मानों श्येन कपोती को, 
हर ले चला विदेहसृता को, भय से अबला रोती को । 
चिल्ला तक न सकी घबरा कर वें अचेत हो जाने से, 
भाँय-भाय कर उठा किन्तु वन, निज लक्ष्मी खो जाने से । 
वृद्ध जटायु वीर ने खल के सिर पर उड़ आघात किया, 
उसका पक्ष किन्तु पापी ने काट केतु-सा गिरा दिया ।? 
यहाँ रावण आलम्वन है, अवला को भयभीत करना, जटायु का पक्ष 
काटना आदि उद्दीपन हैं, विदेहसुता के रुदन से शोक, जटाबु के घात से क्षोभ 
आदि संचारी भाव प्रगट हुये हैं ओर 'पापी', 'खल' आदि तिरस्कारपूर्ण शब्दों में 
वाचिक अनुभाव भी स्पष्ट है। अतः वीभत्स रस का यहाँ पूर्ण परिपाक हुआ है । 
जटायु का उत्साह और क्रोध भी बीभत्स के संचारी ही दिखाई देते हैं, क्योंकि यहाँ 
रावण के प्रति घृणा की भावना ही प्रमुख रूप से जगती है । सीता और जटायु 
के आलम्वनत्व से करुण रस की व्यंजना हुई है, और रावण तथा उसके कुकृत्यो से 
बीभत्स रस की । 


कामायनी 
“कामायनी' में रुधिर, अस्थि-खण्ड आदि के चित्रण द्वारा बीभत्स रस की 
व्यंजना सार्थक है । मनु द्वारा निरीह पशुओं की यज्ञ-बलि के घृणित कार्य के प्रति 
जयशंकर प्रसाद ने पाठक के मन में जुगुप्सा या घ्रुणा की भावना जगाने का सफल 
प्रयास किया है । यहाँ रुधिर आदि अवश्य घृणोत्पादन में सहायक होते हैं । किन्तु 
यहाँ भी स्थूल छुणित दृश्य का यदि मानसिक मनोवेज्ञानिक आधार न होता, तो 
जुगुप्सा कदापि न जगती । निरीह पशु-बलि का दुष्कृत्य घृणा को जगाने में स्वयं पुणं 
है, चाहे रुधिर या अस्थि-पिजर वर्णन में न आते । अतः स्थूल रुधिर-हृश्य से घुणो- 
त्पत्ति यहाँ भी मानसिक आधार रखती है । पक्तियाँ देखिये -- 
यज्ञ समाप्त हो चुका तो भी, 
थधक रही थी ज्वाला, 
दारुण दृश्य रुधिर के छोटे ! 
अस्थिखण्ड की माला । 
___ SS त 
१. साकेत --एकादश सर्ग, १० २७७ (संस्करण २००७ वि०) । 
२. वही, १० २८३ । 

वेदी की निमंभ प्रसन्नता, 
पशु को कातर वाणी 
मिलकर वातावरण बना था, 
कोई कुत्सित प्राणी ।१ 
हाँ पशु-वलि का हिंसापूर्ण घृणात्मक कार्य आलम्बन है । पशु की कातर 
वाणी, रुघिर के छींटे, अस्थिखण्ड की माला आदि उद्दीपन विभाव हैं। 'वेदी की 
निर्मम प्रसन्नता' को व्यंग्योक्ति तथा वातावरण को कुत्सित प्राणी वताना निन्दासूचक 
अनुभाव हैं । संचारी-रूप में शोक, क्षोभ आदि भी स्पष्ट हैं। मनु की पाशविक 
संस्कृति के प्रति कामायनी (श्रद्धा) की भत्संनापूर्ण उक्ति हमारे घृणा-भाव को पुष्ट 
करती है— 
और किसी की फिर बलि होगी 
किसी देव के नाते, 
कितना धोखा! उससे तो हम | 
अपना ही सुख पाते । 
ये प्राणी जो वचे हुए हैं 
इस अचला जगती के, 
उनके कुछ अधिकार नहीं 
क्या वे सब ही हैं फीके ! 
मनु ! क्या यही तुम्हारी होगी 
उज्ज्वल नव मानवता ! 
जिसमें सब कुछ ले लेना हो, 
हंत ! बची क्या शवता !२ 
इडा’ सर्ग में काम का वक्तव्य भौतिक-संस्कृति के प्रति हल्की घृणा का 
भाव. उतपन्न करता है । जब मनु इड़ा पर बलात्कार करना चाहता है, तौ यह घृणा 
तीब्र होकर बीभत्स रस का पूर्ण संचार करती है । इडा मनु को कहती है-- 
“मनु सब शासन स्वत्व तुम्हारा सतत निवहे, | 
तुष्टि, चेतना का क्षण अपना अन्यन चाहें ! 
आह प्रजापति ! यह न हुआ है कभी न होगा, 
निर्वाधित अधिकार आज तक किसने भोगा ?” 
(कामायनी, पृ० १६९) 





१. कामायनी, कर्मे सर्ग, पू० १०२ (चतुर्थ संस्करण) । 
२, वही, पृ० ११५-११६ । 

किन्तु वासना का पुतला मनु तो अहम्‌ से अंधा हुआ हे । वह अपनी वासना 
की पूर्ति करने में अंधा बनकर इड़ा की वात ही नहीं सुनता । इधर क्षोभ और घृणा 
से भर प्रजा भी सिहद्वार तोड़ डालती है । मनु अपने विधान पर गर्च प्रकट करता है 
और प्रजा को कृतघून बताता है । किन्तु प्रजा स्पष्ट शब्दों में उसके विधान को त्रुटि 
प्रकट करती हुई अपनी घृणा व्यंजित करती है--- 
तुमने योगक्षेम से अधिक संचय वाला, 
लोभ सिखाकर इस विचार संकट में डाला । 
हम संवेदनशील हो चले यही मिला सुख, 
कष्ट समझने लगे बनाकर निज कृत्रिम दुःख । 
प्रकृत शक्ति तुमने यंत्रों से सब्र की छीनी ! 
शोषण कर जीवनी बना दी जर्जर झीनी ! 
और इडा पर यह क्या अत्याचार किया है ? 
इसीलिए तू हम सबके बल यहाँ जिया है ? 
आज वंदिनी मेरी रानी इडा यहाँ है ? 
ओ यायावर ! अब तेरा निस्तार कहाँ है ?* 
क्रोध-मिश्रित तिरस्कारपूर्ण शब्दों को सुनकर मनु भीषण रण छेड़ देते हैं । 
प्रकृति-प्रजा का संहार होता है । 'नर-पशु' मनु के इस कुकृत्य पर अपनी भर्त्सना 
प्रकट करती हुई 'इड़ा' कहती है-- 
` इडा अभी कहती जाती थी 'वस रोको रण--- 
भीषण जन-संहार आप ही तो होता है, 
ओ पागल प्राणी तू क्यों जीवन खोता है । 
क्यों इतना आतंक ठहर जा ओ गर्वीलि। 
जीने दे सब को फिर तू भी सुख से जी ले ।* 
युद्ध-नरत मनु की यह भत्संना कितनी यथार्थ है ! वह आलम्बन है, इडा 
और पाठक आश्रय । भीषण जन-संहार, मनु का गर्वीलापन आदि जुगुप्सा भाव को 
उद्दीप्त करने में सहायक होते हैं | युद्ध से रोकना, 'पागल प्राणी' कहना आदि अनु- 
भाव-विधान तथा शोक, क्षोभ आदि संचारी भाव भी स्पष्ट व्यंजित हैं । 


कुष्णायन-- 
क्ृष्णायन' में “रस प्रकाशन' पर विचार करते हुए डा० गोविन्दराम शर्माने 


'क्ृष्णायन' में बीर की प्रधानता के कारण उसके सहायक-रूप में रौद्र और 
१. कामायनी (संघर्ष), १० १७५-७६ । 
२. वही, प० १७७। 

बीभत्स रस भी अनेक स्थलों पर व्यक्त हुए हैं । विविध युद्ध-प्रसंगों में रोद्र, बीभत्स 
और भयानक रस की अभिव्यक्ति एक साथ ही दीख पड़ती है ।...रौद्र और बीभत्स 
का क्रमशः एक-एक उदाहरण देखिए*--- 
बीभत्स--समर-मही शोणित-नदी प्रचलित विपुल कवन्ध । 
उडत गृद्ध, जम्बुक फिरत कषित मज्जा गन्ध ॥” 
यहाँ भी वही परम्परागत दृष्टि ही है। कंस के अत्याचारों, उसकी राक्षसी 
वृत्ति, प्रजा में आतंक फेलाना, द्वारका में उत्पात मचाने वाले शाल्व, चीरहरण करने 
वाले दुःशासन तथा जरासंध आदि के कुक्कत्यो में जो वीभत्स रस की विपुल सामग्री 
ग्रन्थ में पाई जाती है, उसकी ओर शर्माजी का ध्यान ही नहीं गया । वास्तविक 
मनोवेज्ञानिक बीभत्स रस ऐसे ही प्रसंगों पर तीव्र रूप में अनुभूति जगाता है । 
साकेत-सन्त 
'जहाँ कृमि, कीट-सड़ांव वहीं वीभत्स' वाली प्रवृत्ति से ही प्रेरित होकर डा० 
गोविन्दराम शर्मा ने साकेत-सन्त में भी बीभत्स रस की झलक पाई है--'एक-दो 
प्रसंगो में बीभत्स रस की झलक भी साकेत-सन्त में दिखाई देती है ।'२ डा० शर्मा ने 
उदाहरण ये प्रस्तुत किए हैं-- 
सड़ने लगती देह बिगड़ने लगती आकृति, 
कृमि कीटों की भक्ष्य भयावह उसको संसृति । 
साकेत-संत, सर्ग, ५ 5 
गये उड़ गिद्ध और शृगाल भागे, सड़ी-सी लोथ चोथी छोड़ आगे । 
मगर की राह ने परवाह किसकी, उसे थी आह किसकी चाह किसकी ॥। 
साकेत-संत, सगं ६, ३० 
निश्चित ही ऐसे वर्णनों में बीभत्स रस की अवस्थिति नहीं मानी जा सकती । 
मानव के घृणित आचरण और पाप-कमं ही हमारी मानसिक घृणा के विषय बन 
सकते हैं । 'साकेत-संत' में दुष्टों के अत्याचारों और कुकर्मो के वर्णन का विशेष 
अवकाश कवि के पास नहीं है । 
अन्य महाकाव्य 
डा० प्रतिपार्लाभह ने अपने शोब-प्रवन्ध 'बीसवीं शताब्दी के महाकाव्य” में 
कुछ आधुनिक महाकाव्यों का विवेचन प्रस्तुत किया है । खेद है [5 उन्हें इन महा- 
काब्यों में बीभत्स रस के उदाहरण नहीं मिले केवल दो महाकाव्यों से एक-एक 
उदाहरण प्रस्तुत किया गया है, और उसमें भी वही परम्परागत त्रुटिपूर्ण हष्टिकोण 
है । 'कृष्णायन' में भीम के बीभत्स रूप को बीभत्सं रस का विषय बताया गया है, 


१. हिन्दी के आधुनिक मह्ाकाव्यः गोविन्दराम शर्मा, १० ३३० (प्रथम संस्करण) । 
२, वही, १० ३७० । 

जिसका खण्डन हम पहले कर चुके हैं। दूसरा उदाहरण” भी रुधिर-मांस से सम्ब- 
न्वित है। 'नूरजहाँ' (श्री गुरु भक्तसिह भक्त”) में 'रस और भाव” पर विचार करते 
हुए उन्होंने इस महाकाव्य से वीभत्सा रस का कोई उदाहरण नहीं दिया । यद्यपि 
उन्होंने स्पष्ट कहा है कि शेर अफगान और जमीला का चरित्र अत्यन्त घृणित है । 
जमीला के सम्बन्ध में उनका कथन है--'वह कुलटा, दुश्चरित्रा एवं स्त्री-जाति की 
कलंक कही जा सकती है । उसमें घृणित-से-घृणित कार्य करने की क्षमता है । उसका 
चरित्र निकृष्ट हे ।'* किन्तु इस घृणित पात्र में भी उन्हें वीभत्स रस का * उदाहरण 
प्रतीत नहीं हुआ--उस वीभत्स रस का जिसका उनके ही शब्दों में घृणा स्थायीभाव 
है । इस सम्पूर्ण अभाव-दर्शन का एक-मात्र कारण बीभत्स रस के वारे में परम्परागत 
दृष्टिकोण और लहू-मांस आदि को प्राचीन धारणा ही है । 'नूरजहाँ' काव्य में बीभत्स 
रस का प्रसार प्रचुर मात्रा में दिखाई देता है । शेर अफगान बंगाल की निरीह प्रजा 
पर निदंयतापूणं अत्याचार करता है । अपनी घर्मान्धता को प्रगट करता हुआ वह 
नाहर और उसके पुत्र को धर्म-परिवतंन के लिए मजबूर करता है और उनके न 
मानने पर उन्हें मौत के घाट उतार देता है। उसके चरित्र को लेखक ने अपनी इन 
पंक्तियों में घृणा का विषय बनाया है: 
“वह था स्वभाव से रूखा था हृदयहीन अति कट्टर, 
था पशुबल का व्यापारी, अति क्रोधी निर्दय बेडर । 
संगीत-समाज उसे था दुशमन-सा सदा खटकत, 
साहित्य नाम सुनते ही गुस्से से पेर पटकता ।” 
उसके लिए स्त्री केवल काम-पूति की वस्तु थी । वह अपनी धर्मान्धता में कट्टर 
था । जब उसको पत्नी मेहर (नुरजहाँ) अपनी सखी सर्वसून्दरी के पति के घ्राणों की 
भिक्षा माँगती है, तो वह उसे ठुकरा देता है और अपमानित करता है । 
उसे किसी से प्यार नहीं, केवल अपनी तलवार ही उसे प्यारी थी । विमलराय 
का बध करने में उसके मुल्लापन का बीभत्स रूप अत्यन्त घुणोत्पादक है । जब वह 
विमलराय को इस्लाम धमं स्वीकार करने के लिए वाध्य करता है तो वह वीर 
धर्मात्मा उसे फटकारता हुआ कहता है-- 
१. डा० प्रतिपालसिह : बीसवीं शताब्दी के मडाकाव्य, १० २२७ पर 'देत्यबंश? (हरदयालुसिह) 
से निम्न उदाहरण-- 
“जोगिन भूत पिशाच पिशाची मारु काठ धुनि वोलहि नाच । 
भच्छहि मांत रुधिर धुनि पीवहि आसिक देडि वीर दोऊ जीबदि । 
कोऊ हार आतन के धारत, कोऊ करेजो फारि निकारत । 
कोऊ मुण्डन की माल बनावत, कोऊ सचोप चरबी तन लावत ।? 
२. वही, ए० १८२ । 

“यह सर मेरा है हाजिर मुझको मरने का क्या डर । 
तू मारेगा क्या मुझको में अमर अनन्त अजय हैं, 
तू काटेगा क्या मुझको में जल हूँ अनल मलय हूँ ॥ 
अन्त में उसे अपने कुकृत्यों पर पश्चात्ताप करना पड़ता है। जब उसका कोई 
साथ नहीं देता और वह अकेला अत्यन्त विपन्न अवस्था में होता है, तो पछताता है--- 
“दोडा दौड़ा अन्दर जा तुरत मेहर के पग पर गिर । 
मूख हृदय की भूलों की वह क्षमा मागता था फिर फिर ॥'' 
'विक्रमादित्य' महाकाव्य में भी बीभत्स रस के उदाहरण यत्र-तत्र प्राप्त 
होते हैं । आरम्भ में धोंकल भोलानाथ प्रहरी से अंतःपुर का समाचार बताता हुआ 
कहता है कि मैं महाराज से चन्द्रगुप्त के वारे में झूठी-सच्ची बताकर अपना उल्लु 
सीधा करू गा, टक्रा-धर्म कमाऊ गा--- 
राजा के भाई हैं तो वया, सीधा है करना मुके टका, 
अपना उल्लू सीधा कर लूं बनकर आज्ञाकारी चाकर । 
चट्टा बट्टा कर उसी रंग का, तुमको भी अपनाता हूँ, 
स्र में सुर भरो हमारे तुम, गाओ जेसा मैं गाता हूँ ।' 
इस पर भोलानाथ उसे फटकारता हुआ कहता है-- 
मैं झूठ कदापि न वोलूंगा, विश्‍वासघात ! यह नीच काम, 
मुद्रा के लिए पतन ऐसा ? कलियुग की महिमा ! राम ! राम ! 


क्यों आग लगानेको घर में हो व्यर्थ आग पर रहे लोट, 
चुल्लु भर जल में डूब मरो जो यों 'जी में आ गया खोट । 
धौंकल के नीच प्रस्ताव पर उसकी भत्संना और फटकार बीभत्स रस का 
सुन्दर उदाहरण प्रस्तुत करती है । शौरसेन-सेनापति भूधरनाथ क्षत्रपति बनने के 
लालच में आकर शक-शासक रुद्रासह से दुरभिसंधि कर लेता है और अपने स्वार्थ के 
हित अपने स्वामी नागसेन को मार डालता है । यह धूत्त भी हमारी घृणा का पात्र 
बनता है । उसके ये शब्द उसके प्रति हमारी घृणा उत्पन्न करते हैं-- 
स्वार्थसिद्धि है ध्येय हमारा जसे भी हो यथा तथा, 
यह ही मेरा मूल मंत्र है, यह मेरे जीवन का लक्ष, 
छत्रपति ! हाँ ले संकता है यह सनिक भी क्षत्रप-पक्ष, 
यदि त्रिवाच दे, मुझे बिठा दो, जीत इसी सिंहासन पर, 
मेरा स्वप्न करो तुम पूरा, मैं दू. तव अनुशासन कर, 


१. युरुभक्तसिइ भक्त : विक्रमादित्य (प्रथम संस्करण), १० १२-१३। 
२. वही, पृ० २५ ॥। 

वह अपने मन में लड्डू फोडता हुआ, अपने क्षत्रप बनने की धुन में सोचता 


सारा राज्य हमारा होगा, शीश भुक्रायेगा जग कल, 
सिहासन पर मुझे देख, यह प्रजा करेगी कुछ खल बल, 
उस पर भी मैं जय पा लूंगा, दिखलाकर अपना छल वल, 
नेताओं को डाल गर्त में, मिट्टी से दूंगा पटवा, 
उसकी इस नृशंस प्रकृति के प्रति पाउक की घृणा ही जगती है । 
जब विलासी और भीरु सम्राट्‌ रामगुप्त शक-शासक रुद्रसिह से डरकर श्र्‌.व- 
देवी (महारानी) को देने का उसका प्रस्ताव स्वीकार कर लेते हैं, और सम्राज्ञी को 
इस वात का पता चलता है, तो वह सम्राट्‌ को उसकी कायरता पर विक्र्कारती हुई 
कहती है--- 
हाराज मैं क्या सुनती हुँ शकपति का अनुचित अनुरोध, 
स्वीकृति देकर मान लिया है, सुनकर आया तनिक न क्रोध, 
यह है विषय बडी लज्जा का, यह है बड़े दुखकी वात, 
कर्‌ विश्वासघात पावन बन्धन पर्‌ कर डाला आघात, 


मेरी पत लेने की पति से शकपति करे धुष्टता फिर, 
पृथ्वी नहीं फटी क्यों भगवन्‌, अंवर नहीं गया क्यों गिर, 
इति कर दी निज कुल के यश की नहीं मूछ पर आया ताव, 
सम्राज्ञी के देने का क्षत्रप ने जब भेजा प्रस्ताव, 
मुझे दूसरे को देने का नहीं किसी को है अधिकार, 
यदि 'हाँ कर दी कायरता से, तो भेजो यह शीश उतार, 
लेने को प्रतिकार प्रतिज्ञा करती हूँ मैं छू करवाल, 
पत्नी रण में जूकेगी वेठे पति पतित चूड़ियाँ डाल,” 
जब चन्द्रगुप्त को भी भाई की इस कायरता का पता चलता है, तो वह भी 
बड़े भाई को घिक्कारता हुआ कहता है-- 
मति भाई की भ्रष्ट हो गई, नहीं बाँह में उनके बल ? 
जो शक की गीदड़ भभकी पर पथ से अपने गये विचल, 
देवी देने की स्वीकृति दी ! उन्हें डूब मर जाना था, 
मर्यादा यों खो, निज कुल में नहीं कलंक लगाना था, 
बीसवें खण्ड में कापालिक हमारी घृणा का आलम्बन बनता है । वह जीवित 


१. वही, १० ५९-६० । 
२. वही, ए० ६६ | 

प्राणियों की बलि देकर चण्डी की आराधना करता है । उसका बाह्य और आन्तरिक 
रूप-कुरूप देखिए--- 

खप्पड़ की ज्वाला ने जगकर अदभुत रूप दिखाया, 

मांसल देह, रीछ से रोंये, क्षारपूर्ण तन काला, 

मंजदण्ड, कोपीन कसी कटि, मेरुदण्ड की माला, 

मेद, मज्ज, जल जल खप्पर में, करते स्त्रल्प उजाला, 


मन्दिर के था निकट अस्थि पिजर समूह का टीला, 
एक ओर सूखी सरिता का था पेटा रेतीला, 
एक ओर थी अग्निकुण्ड में आग वधकती धू धू, 
तम की ही आहुति देता था इक उलूक जप हृ हू, 
कवि ने यद्यपि 'कापालिक' के चरित्र से बीभत्स रस को ही सृष्टि की है, वह 
योगिनी के सुन्दर रूप पर मुग्ध हो बलात्कार करना चाहता है, जिससे क्षुब्ध हो 
योगिनी बनी हुई ध्रुबदेवी तलवार से उसका सर काट डालती है, पिचकारी-सी रक्त 
की धार निकलती है, भ्र्‌वदेवी उसकी लोथ को ठोकर लगाती है; तो भी कवि ने 
उसमें जो अलौकिक शक्ति या मंत्र-शक्ति दिखाई है, जिससे खिचकर चन्द्रगुप्त-जेसे 
वीर पराक्रमी भी उसके आगे चुपचाप बलि का बकरा बन जाते हैं, यह सर्वथा 
अयोग्य है, और आलम्बनत्व में या रस में अनौचित्यपूर्ण व्याघात-सा उत्पन्न करती 
है । पता नहीं, किस मोह में कवि यह दिखा गया है! उस नीच, कामूक और 
अत्याचारी में ऐसी किसी शक्ति की सिद्धि आधुनिक पाठक के हृदय उतर नहीं सकती । 
सम्राट्‌ रामगुप्त भी अन्त में अपने किये पर पछताते हैं। आत्मर्लानि से 
भरा हृदय रुग्णशय्या पर यों फूट पड़ता है-- 
गई वह, मुझे अकेला छोड़, 
प्रेम का नाता सारा तोड़; 
मुझे धिक्कार, 
अनेकों बार; 
त्याग कर उसे किया अपमान, 
क्लीव बन गया, भूल कूल कान; 
मिटाई आन, 
कीति अम्लान; 
आर्यं ललना को वना अनाथ, 
गहा था हठवश, जिसका हाथ, 


१. वही, १० १०७-१०5 । 

गया हूँ ऊब, 

मरू मैं डूब; 

पातकी नीच घृणित मैं आज, 
भार हो रहा मुझे यह राज; 


अहो मम तात, 
बिना कुछ बात; 
दिया निर्वास तुम्हें कर भूल, 
लगा अभियोग झूठ निमू ल; 


किया सब होकर स्वार्थ विभोर, 
गया मैं यों पशुता की ओर; 
कृपा आगार, 
करो निस्तार; 
छोड़ हे राम ! मोह का साज, 
त्याग दे रक्त भरा यह राज; 
करो अज्ञान । 
अलख का ध्यान; 
गहो सतपंथ निकाल विकार," 
अन्तिम पंक्तियों में आत्म-ग्लानि या आत्मभत्संना शान्त रस की सहायक भी 
सिद्ध हो रही है । इस प्रकार 'विक्रमादित्य” में बीभत्स रस का पर्याप्त प्रसार दिखाई 
देता है। कवि ने पूरी सहानुभूति के साथ मानवीय दुर्बलताओं के प्रति घृणा 
उत्पन्न की है। 
“हल्दी घाटी' में जब शक्तिसिह और प्रताप अपने शिकार पर ही आपस में 
लड़-मरने को तलवार खींच लेते हैं, तब राजपुरोहित ब्राह्मण यह दृश्य देखकर दंग 
रह जाते हैं, दोनों को फटकारते हुए वे कहते हैं-- 
कहा डपटकर, रुक जाओ, 
यह शिशोदिया-कुल-धर्मं नहीं । 
भाई से भाई का रण यह, 
कमंवीर का कमं नहीं ॥ ञे 


१. वही, १० १३६--१३। 

राजपूत-कुल के कलंक, . 
अब लज्जा से तुम भुक जाओ । 
शक्तिसिह, तुम रुको, रुको, 
राणा प्रताप, तुम रक जाओ ॥।१ 


जव वे राजपुरोहित की वात पर बिल्कुल कान नहीं घरते, तो ब्राह्मण ने 
एकदम अपने सीने में छुरा घोंप लिया और दोनों के बीच निज रक्त-धारा बहा दी । 
उसने राजवंश के हित को अपने प्राणों की बलि देकर सुरक्षित रखा। दोनों भाई 
सन्नाटे में आ जाते हैं । लज्जा से सिर भुक जाता है-- 
युगल-वन्धु के हग अपने को 
लज्जा पट से ढांप उठे । 
रक्त देख कर ब्राह्मण का 
सहसा वे दोनों कांप उठे ॥ 
कवि ने अकबर के व्यभिचार “मीना बाजार” का कच्चा चिट्ठा खोलकर उसके 
प्रति हमारी घृणा जगाई है । कितने दुःख एवं लज्जा की वात है कि-- 
अहो हमारी मां-वहनों से 
सजता था मीना बाजार । 
फेल गया था अकबर का वह 
कितना पीड़ामय व्यभिचार ।।२ 


कामातुर हो अकवर न-जाने कितनी भारतीय ललनाओं पर अत्याचार करता 

था । एक बार एक वीर नारी ने उसकी छाती पर चढ़कर उससे तोबा कराई थी । 
जब अकबर धृुष्टतापूर्वक उसकी ओर बढ़ा, तब--- 

शिशोदिया कुल फन्या थी 

वह सती रही पांचाली सी । 

क्षत्राणी थी चढ़ बैठी 

उसकी छाती पर काली सी ॥ 

कहा डपटकर--'बोल प्राग जूं, 

या छोडेगा यह व्यभिचार ?” 

बोला अकवर--“क्षमा करो अब 

देवि! न होगा अत्याचार ॥”3 





१. श्यामनारायण पाण्डेय : हल्दीघाटी, १० ३६ (प्रथम संस्करण) । 
२. वही, पू० ४३ । 
३. वही, १० ४६-४७। 

“हल्दी घाटी” वीररस-प्रधान काव्य है, अतः कवि ने हल्दी घाटी के भीषण रण 
और उसमें लाशों पर मंडराने वाले कौवों और कुत्तों का बीभत्स चित्रण प्रस्तुत करने 
की परम्परा का भी पूरी तरह निर्वाह ही नहीं किया है, बल्कि १४ वां सर्ग इसी वर्णन 
- से भर दिया है। इस भद्दी परम्परा के निर्वाह में पता नहीं क्या रस प्राप्त होता है ! 
नीचे हम कुछ पक्तियाँ उद्धृत करते हैं, सहृदय देखें कि इस बीभत्स दृश्य में बीभत्स 
रस की अनुभूति कहाँ होती है ?-- त 

आँखें निकाल उड़ जाते, 
क्षण भर उड़कर आ जाते, 
शव-जीभ खोंचकर कोवे 
चुभला-चुभला कर खाते ॥ 
xX xX xX 
गिरि पर डगरा-डगरा कर 
खोपड़ियाँ फोर रहे थे। 
मल-मूत-रुधिर चीनी के 
शरबत सम घोर रहे थे ॥ 
भोजन में शवान लगे थे 
मुरदे थे भू पर लेटे । 
खा मांस, चाट लेते थे 
चटनी सम बहते नेटे ॥ 
लाशों के फार उदर को 
खाते-खाते लड़ जाते । 
पोटी पर थूथून देकर 
चर-चर-चर नसे चवाते ॥ 
तीखे दाँतों से हय के 
दांतों को तोर रहे थे । 
लड-लड़कर झगड़-झगड़ कर 
वे हाइ चिचोर रहे थे ॥ 
जम गया जहाँ लोहू था 
कृत्ते उस लाल मही पर ! 
इस तरह टूटते जसे 
मार्जार सजाव दही पर ॥ 
लड़ते-लड़ते जब असि पर, 
गिरते कटकट मर जाते । 

तब इतर श्वान उनको भी 
पथ-पथ घसीटकर खाते । 

“हाथी की दृढ खालों में उनके दाँत न धंसतेथे। कभी वे अरि-दाढ़ी के 
वालों में उलझ पड़ते थे चोटी घसीटकर वे गिरि की उन्नतचोडी पर चढ़ जाते थे 
और गुर्रा-गुर्र कर सड़ी-गली पोटी पर भिडते थे । लाशों के ऊपर मंडरा-मंडरा कर 
खोलेँ बिट कर देती थीं और लहु-भरी लोथ को झपट कर अपने चंगुल में भर लेती 
थीं । गीदड़ भी लाशों को घसीट-घसीट कर पवंत-वन और खोहों में लाते थे और 
इच्छा-भर खाते थे । दिन के कारण वे तरु और झाड़ियों की ओट में छिप-छिप कर 
मांस को इस तरह चुभलाते थे मानों मुख में मेवे हों। सड़ा हुआ मेदा खाकर कभी 
अवनी पर ही उसे हुलककर वमन कर देते थे। तब झट अन्य जम्बुक उसे खीर के 
समान जी भरकर खा जाता था । पर्वत की चोटियों पर गीवों की पंचायत बैठी थी, 
वह भी खाने की सायत जानकर सामोद नीचे उतरी । वे वरछी के समान अपनी 
चोंच घुसाकर उदर की पीव पीते थे । वे मुख में शवों की नसे घुलाकर आनन्द के 
साथ घोंट जाते थे । घोड़ों के नरम माँस को खाकर, फिर नर के मधुर कंकालों को 
चुभलाते थे और कर-कर-कर करते हुए हाथियों की खाल फाड़कर खा जाते थे । इस 
तरह राडी लाशें खाकर गीधों ने तुरन्त मैदान साफ कर दिया और युग-युग के लिए 
महीधर में भय भर दिया ।'१ 

कहने की आवश्यकता नहीं, प्राचीन आचार्यो के अनुसार तो उपयु क्त वर्णन 
बीभत्स रस का ही उदाहरण कहा जायगा, परन्तु सहृदय देखें कि इस इतिवृत्तात्मक 
वर्णन में घृणा स्थायीभाव और उससे अभिव्यक्त बीभत्स रस को अनुभूति कहाँ प्राप्त 
होती है ? अव्वल तो इस वर्णन की काव्योपयोगिता ही संदिग्ध है । ऐसे इतिवृत्तात्मक 
वर्णन सरस होते ही नहीं । दूसरे, मांस, मज्जा आदि के वणन से बीभत्सता तो यहाँ 
मानी जा सकती है, पर बीभत्स रस कदापि नहीं माना जा सकता । अर्थात्‌ हम यह 
तो कह झक्रते हैं कि उस युद्धभूमि का बीभत्स दृश्य कवि ने प्रकट किया है, पर यह 
नहीं कह सकते कि कवि ने बीभत्स रस का चित्रण किया है । हम पहले ही निवेदन 
कर चुके हैं कि बीभत्सता और बीभत्स रस में अन्तर है। यह अनिवार्य नहीं है कि 
प्रत्येक बीभत्स दृश्य बीभत्स रस की अनुभूति कराये । 

जौहर (श्री श्यामनारायण पाण्डेय) में बीभत्स रस का अच्छा निर्वाह हुआ है । 
इसमें अलाउद्दीन खिलजी हमारी उत्कट घृणा का पात्र बनता है। चित्तौड़गढ़ में चारों 
ओर लाशों का ढेर लगा है, दोनों पक्षों के अनेक सैनिक खेत हुए हैं। वासना का 
पुतला अलाउद्दीन इस भीषण जन-संहार की ओर कोई ध्यान न देता हुआ, अपनी काम- 
वासना की तृप्ति के लिए पढिमनी को प्राप्त करने में ही व्याकुल दिखाई देता है-- 





१. वही, १० १५७-१६० । 

बोल उठा माँ से अभिमानी, कहाँ पद्मिनी रानी है। 
मुझे महल का पता वता दो, मेरी विकल जवानी है ।* 
उराकी इस राक्षसी प्रवृत्ति के प्रति उत्कट घृणा जगती है। वह आलम्बन 
है, उसका जन-संहार कराना, लाशों के बीच खड़े होफर काम-विकलता प्रकट करना 
उद्दीपन त्रिभाव है । अभिमानी शब्द से तिरस्कार व्यजित है, जो अनुभाव का द्योतक 
है । डा० गोविन्दराम शर्मा ने अलाउद्दीन के इन वचनों को अस्वाभाविक बत'या 
है । उनका कथन उद्धरणीय है--'चितौड़ के किले में चारों ओर बिखरी पड़ी लाशों 
के बीच खड़े अलाउद्दीन के हृदय में कामवासना की तृप्ति के लिए पद्मिनी को प्राप्त 
करने की विकलता अस्वाभाविक प्रतीत होती है ।”२ वास्तव में कामवासना के पुतले 
अलाउद्दीन के इस चारित्रिक आचरण में कोई अस्वाभाविकता की बात नहीं है । इन 
विलासी राजा-महाराजाओं के लिए अपने मनोविनोदार्थ जन-संहार करा देना एक 
साधारण क्रीड़ा थी । 
युग-द्रष्टा प्र मचन्द 
श्री परमेश्वर 'द्विरेफ' का यह नवीनतम प्रवन्ध-काव्य बीभत्स रस की 
प्रचुर सामग्री देता है । सामाजिक वैषम्य, सामाजिक बुराइयाँ और धार्मिक 
अंधविश्वासों के प्रति द्विरेफ जी का घृणापूणं विद्रोह कई पद्यो में प्रस्फुटित हुआ है । 
जीवन के वेषग्य का तिरस्कारपूर्ण चित्रण इन पंक्तियों में. देखिए 
एक ओर फूलों की शब्या, 
चाँदी का व्यापार मनोहर । 
स्वर्णाभूषण में ललनाएँ, 
सुरा-पात्र देती हैं भर-भर। 
संसृति का ऐश्वर्य चिरन्तन, 
इधर-उधर नीचे ऊपर है । 
और दूसरी ओर घरा है, 
खाने को दो ग्रास नहीं हैं। 
तन की लज्जा ढक रखने को, 
फटे वसन भी पास नहीं हैं। 
पीने को जल, सोने को थल, 
नहीं कहीं तिनको का घर है ।5 


१. जौहर, चिनगारी २०, पृ० ११२ । 
२. हिन्दी के आधुनिक महाकाव्य, पृ० ४६८ । 
३. युगद्रष्टा प्रेमचन्द्‌, सगे ४, १० ६० । 

यहां दुसरे पक्ष के प्रति करुणा की भावता उत्यन्न होती है, किन्तु सामाजिक 
विधान के प्रति घृणा का ही अनुभव होता है । सामाजिक और धामिक बुराइयों का 
पर्दा-फाश वे इस तरह करते हैं 
“मृत शरीर के लिएदी गई, 
बलि काले कोवे खाते है? 
मृतकापित मिष्टान्न स्वर्ग तक 
काले कुत्ते पहुंचाते हैं ?” 
“ऋण ले लेकर, व्याज-व्याज पर 
देवों का "तपंण करते हूँ 
आप स्वयं तो इव रहे हैं, 
पर, पितरों को तारगें ही ।।””१ 
“इश्वर के मन्दिर में वश्या 
का नंगा नाच खराब नहीं, 
वया वे अछूत हैं, पापी हैं 
जिनके मुख पर कुछ आब नहीं ?”* 
सामाजिक तथा धामिक कुप्रथाओं के ये चित्र तथ्योद्घाटक तो हैं, किन्तु 
भावमय रसपूर्ण उद्ठेलन इनमें कम है । तो भी कवि के हृदय की भत्संना इनमें खूब 
पाई जाती है। 
श्री परमेश्वर 'द्विरेफ' के 'मीराँ: महाकाव्य' में राजाओं-महा राजाओं के सुरा- 
पान, शिकार में जीव-हत्या, माँस-भक्षण, भोग-विलास आदि के प्रति घृणा प्रकट 
करती हुई मीरा कहती है— 
ये दासी, कुलटा, वेश्याएँ 
नंगा विकास व्यभिचारों का 
ये सुरापान की देन गह्य 
कुत्सित फल पापाचारों का ।3. 
बारहवें सगं में छुआछूत और अन्त्यजों के प्रति कुलीनों के अत्याचार को 
घृणा का विषय बनाया गया है । अन्त्यजों का कुएँ पर चढ़ना तो निषिद्ध था ही, 
कुलीन नर-नारी प्यासे अन्त्यज को पानी पिलाना भी अपने घमं के विरुद्ध समझते 
थे । एक प्यासा अन्त्यज एक युवती से पानी की याचना करता है । पर वह कूलीनता 


२६ वही, सर्ग २, पृ० ३७ | 
२. वही, सगं ६, प० ६४ । 
३. भीरां (प्रथम संस्करण १६५७ ४०), १० १२१ । 

की अभिमानिनी उसे नीच, काला-कूरूप कहकर पानी देने से इन्कार कर देती है। 
बेचारा जेठ की भीषण धूप का प्यासा पथिक अचेत हो कर वहीं गिर जाता है। तब 
मीराँ उसे होश में लाती है, उसका उपचार करती है । कहाँ यह नवयुवती, और 
कहाँ वह दयामयी मीरा ! 

यह भेद-भाव में मग्न, इसे 

पामर, कुरूप का एक ध्यान 

वह करुणा की प्रतिभा, जग के 

दुख-सुख की उर में लिये तान 

पर वह सचमुच कुत्सित ही है 

जिसने न तृषित को दिया नीर 

त्रुटियाँ न, वहाँ तो अन्धकार 

अभिमान-भरा, मिथ्या अधीर ।' 

इस प्रकार जाति-भेद और छुआछूत के अत्याचारी भूत के प्रति घृणा उत्पन्न 
की गई है । इस काव्य में जहर देने वाले तथा मीरा पर व्यर्थ के लांडन लगाने भौर 
उसे भक्ति-मागं से रोकने वाले देवर राणा तथा परिवार के अन्य प्राणी घृणा के 
अच्छे आलम्बन बन सकते थे, पर कवि ने तेरहवे (अन्तिम) सर्ग में यह प्रसंग अत्यन्त 
संक्षेप में उठाकर काव्य समाप्त कर दिया । इस रूप में राणा का विरोध घृणा का 
विशेष विषय नहीं वन सका । अच्छा होता यदि लेखक जहर देने, रोकने आदि संघर्ष 
का सजीव चित्रण करता । तब मीरा की देवर को दी गई यह फटकार बीभत्स रस 
की तीव्रानुभूति कराती 
मदिरा के लोभी, जाओ, अपना करो काम ! 
रख लो अपने ये माणिक, मुक्ता, धान्य, धाम !२ 
श्री रघुवीर शरण 'मित्र' ने अपने महाकाव्य 'जननायक' में गाँधी जी के 

जीवन-चरित्र को पद्यवद्ध किया है । इसमें अफ्रीका के गोरे शासकों और उनकी रंग- 
भेद भावना तथा भारतीय अंग्रेजी राज्य के प्रति पर्याप्त घृणा उत्पन्न होती है। 
अफ्रीका में गोरे अंग्रेज भारतीयों के साथ कृत्तों से भी बुरा सलूक करते थे, उन्हें 
'कुली' या 'सामी' कहकर पुकारते थे, अपना दास वनाकर उन पर अत्याचार ढाते थे। 
“उस गोरी चमड़ी के आगे--भारतीय इन्सान नहीं थे ।' गांधीजी को फस्ट क्लास के 
डिब्बे में से मार-पीट कर निकाल दिया जाता है, काला आदमी और भारतीय गोरों के 





१. वही, १० २४३ । 
२, बह्वी, पृ० २६० । 










आधुनिक हिन्दी कविता में बीभत्स रस ३०३ 


बरावर रेल के डिब्बे में बठे ! गोरों के बरावर गाड़ी में बेठे ! गोरी चमड़ी भला 
यह केसे वर्दाश्त कर सकती है ?-- 
'त हिन्दुस्तानी है, तुझको वता यहाँ किसने बेठाया ? 
निकल यहाँ से, वेठ “थर्ड” में ! गोरे ने इनको धमकाया ॥। 
गांधी ने यह कहा नम्‌ हो-'फस्टं क्लास का टिकट पास है ।' 
गोरे ने यह कहा अकड़ कर-यह गोरों के लिए खास है॥ 
एक रेलवे अधिकारी ने, आकर गांधी को फटकारा | 
निर्दयता से गांधी जी को, धक्के देकर तले उतारा ॥ 
बिस्तर फेंक दिया गाँधी का सच्चाई का खून कर दिया । 
जाडे की ठिठरी रजनी में, पाले का अंगार धर दिया ॥।१ 
गांधी जी को घोड़ा-गाड़ी की सीट पर बंठा देखकर एक गोरा आग-बबूला 
हो उठता है । गांधी जी गोरों को लाल आँखें देखकर कोचवान के पास तस्ते पर बेठ 
गये तो भी वह अंग्रेज भूत' शान्त न हुआ, वह उन्हें 'कुली' कहकर पुकारता है और 
पैरों में बेठने को कहता है। गांधी जी ने तनिक जवान खोली तो गोरे ने उन्हें 
मार-मार कर बेहाल कर दिया 
उसने कहा--'अरे ओ गांधी ! कुली ! वेठ पैरों में आकर । 
जगह हवा के लिए छोड़ यह, अवे ! बठजा पायदान पर ॥ 
इस पर गांधी जी यह बोले--'तुम तो गही पर बेठे हो। 
तुम गद्दी पर, मैं तख्त पर, फिर भी तुम मुझसे ऐंठे हो ॥ 
मेरी जगह वेठ कर भी तुम, मुझ को नहीं बैठने देते। 
जो मेरा अधिकार उसे तुम, मेरा गला दबा कर लेते ।। 
जिस हाँडी में खाते हो तुम, छेद उसी हाँडी में करते। 
बिना बात झगड़ा करते हो, तुम न तनिक ईश्वर से डरते ॥' 
इस पर उस गोरे ने उनको दाँत पीस घूंसों से मारा । 
बुरी बुरी गालियां सुनाई, सीमारहित चढ़ गया पारा॥ 
यह शैतान गोरा व्यक्तिगत रूप में तो हमारी घृणा का आलम्बन है ही, साथ 
ही गोरो की यह रंग-मेद की अमानुषीथ भावना, जिसके अत्याचारों से योरुप और 
अफ्रीका के देशों में मानवती त्राहि-त्राहि कर उठी हुँ, हमारी घृणा का विषय बनती 
है । अंगोला, दक्षिणी अफ्रीका के मोजम्बीक आदि देशों-विदेशों में पुतंगाली गोरों की 
निदंयता से आज भी कौन परिचित नहीं है ? वहाँ के लोगों से जबरन मजदूरी 

कराई जाती है । मारना-पीटना, .भूखा रखना गोरों के साधारण अत्याचार है । 
जननायक गांधी जी के पास एक दिन एक पिटा-छिता मद्रासी आया । गोरे मालिक ने 
चाय मेज पर न रखने के कसूर पर उस वेकसूर की मार-मार कर खाल उड़ा दी थी । 
बेचारा आँसू बहाता हुआ गांधी जी के पास आया और गोरे से पिंड छुड़ाने की 
प्राथंना की । 
बूटों से उधेड़ कर जिसके तन की चमड़ी-चमड़ी छीली । 
शरण माँगती थी पुत्रों से-जिस भारत की आँखें गीली ॥ 
घुसे मार मार गोरों ने, जिसके दाँत तोइ डाले थे । 
'कुली' कहाने को गोरों से, दर पर पड़े हुए काले थे ॥ 
भारतमाता के शोणित की, उनके ओठों पर प्याली थी । 
कानूनों के छुरे भोंक कर, हक की हत्या कर डाली थी ॥ 
गोरों की थी सड़क वहाँ पर, गोरों की थी रेल वहाँ पर। 
हमें खिलौना समझ तोड़ना, गोरों का था खेल वहाँ पर ।। १ 
- 'गिरमिटियों' (हिन्दुस्तानियों) पर 'तीन पौंड कर” लगा दिया गया था, 
काले खुन-पसीना वहाते थे, गोरे मौज उड़ाते और पेट फुलाते थे । इन गोरों के प्रति 
तीव्र घृणा इन पंक्तियों में देखिए 
एक सपं ने 'तीन पौंड कर” लदवाया हिग्दुरतानी पर । 
अपने गाल सुखे कर डाले, 'गिरमिटियों' का खुन चूस कर ॥ 
यम का कर था या पिशाच का, बच्चों तक पर भी वह कर था। 
मानवता की शव-यात्रा में काले-गोरे का अन्तर था॥ 
खून पसीना वहा-बहा कर भारतीय खेती करते थे । 
पर भूखे मरते थे काले, गोरे बड़े पेट भरते थे। 
इस प्रकार अफ्रीका में गोरों के अत्याचारों का सजीव चित्रण करके लेखक ने 
उनके प्रति पाठक की घृणा जगाई है । किन्तु भारतीय अंग्रेज सरकार और भारतीय 
गोरो की काली करतूतों का सजीव चित्रण लेखक नहीं कर सका है। इसी कारण 
इस आरम्भिक अंश को छोड़ कर आगे बीभत्स रस की सजीव अनुभूति कहीं नहीं 
होती । अधिकांशतः इतिवृत्तात्मक शेली अपनाकर कवि ने गाँधी जी के चरित्र को 
पद्यबद्ध करके छुट्टी पा ली । भिन्न-भिन्न भाव-स्रोतों की जो अपेक्षा थी, वह सब कुछ 
नहीं है । अंग्रेजों के बीभत्स कुकृत्यो और अत्याचारों के सजीव चित्रों के अभाव में 
वे घृणा के विशेष आलम्बन नहीं बन पाते लेखक ने भारतीयता के नाम पर व्यर्थ 
ही उन बीभत्स व्यापारों के चित्रण से छुट्टी पाने की चेष्टा की है-- 


१. जननायक, १० ११५ । 


ज्या 


Cie es केक टक? ... 

वह विभीषिका रंगमंच पर, केसे तुम को दिखलाऊ मैं ? 
अंग्रेजों जसा पत्थर का, कहो कहाँ से दिल लाऊ मैं? 
में भारत माँ का बेटा हूँ, सत्य प्रेम का अमर पुजारी । 
मेरा हृदय मोम-सा कोमल, मेरी नीति नहीं हत्यारी ।।१ 
रंगमंच पर हत्या-रक्तपात, लूट-मार के दृश्य दिखाना भारतीय दृष्टि से 
वर्जित है । इस परम्परा के प्रति अपने श्रव्य काव्य में भी निष्ठावान्‌ रहने वाले मित्र 
जी भारतीय रस-परम्परा को भुला बैठे। भला रस-संचार का निषेध कौन-सी 
भारतीय परम्परा है ? इतिवृत्तात्मक शुष्क शेली के कारण ही देश-द्रो हियों, ग्रंग्रेजीयत 
के रंग में रंगे भारतीयों, गली-सड़ी सामाजिक एवं धामिक रूढ़ियों, कट्टर 
साम्प्रदायिक मुसलमानों तथा देश के शत्रु अंग्रेजों का सजीव आलम्वनत्व इस काव्य 
में प्रकट नहीं हो सका है । 
श्री सोहनलाल द्विवेदी के खण्ड-काव्य 'कुणाल' में तिष्यरक्षिता का आचरण 
हमारी घृणा जगाता है । वह अपने ही सौतेले बेटे कुणाल पर रीझ कर उससे 
कलुपित प्रस्ताव करती है । किन्तु जब कुणाल इस अनुचित प्रस्ताव को अस्वीकार 
करता है, तो वह कुणाल से बदला लेने के लिए क्र सिंहनी बन जाती है । वह 
राज्याधिकार अपने हाथों में लेकर कुणाल पर झूठा अभियोग लगाती है । वह उसके 
सुन्दर नेत्र छीन लेने और निर्वासित कर देने की आज्ञा देती है । वह “चक्रचालिनी' 
केसी “व्यालिनी' निकली ! जब बाद में अशोक को रानी तिष्यरक्षिता के पापाचार 
का पता चलता है, तो वे शोक, क्रोध और घृणा से भर जाते हैं । वे रानी को 
'कुलघातिनी', 'कुटिनी', 'पेशाच' आदि कहकर- फटकारते हैँ-- 
है कहाँ कुलघातिनी ! 
4 कुलनाशिनी वह पाप ? 
मौयंकुल के कीतिकेतन 
की अमित अभिशाप ? 
है कहाँ यमदूतिनी ! वह 
काल व्याल कृतान्त !२ 
प्रबन्ध-काव्यों में अधिकतर ऐतिहासिक-पौराणिक विषयों को ही अपनाया 
गया है, और यद्यपि इनमें कहीं-कहीं वर्तमान का स्वर भी सुनाई पड़ता है, पर वतं- 
मान जीवन की समस्याओं का पूर्ण चित्रण इनमें नहीं हो सकता था, नहीं हुआ है । 
इसी से सामाजिक बुराइयों के प्रति घृणा का वह रूप महाकाव्यो और खण्ड काव्यों 


१. जननायक (सन्‌ १६५८ संस्करण), ए० २१३ । 
२. सोइनलाल दिवेदी : कुणाल (प्रथम संस्करण १६४५), पृ० १२१-१२२ । 

में कम मिलता है, जो आधुनिक गद्य कथा-साहित्य में पाया जाता है । द्विवेदी-युग के 
आधुनिक मुक्तक काव्य में घृणा का अधिकतर इतिवृत्तात्मक प्रकाशन हुआ, यह हम 
पहले देख चुके हें । छायावादी-रहस्यवादी कविता में बीभत्सरस का प्रायः अभाव ही 
रहा । यद्यपि छायावादी कवियों में भी विश्व-वेदना की उच्च अनुभूति पाई जाती है, 
और जीवन से निवृत्ति की बजाय प्रद्धत्ति का ही मार्ग इन कवियों ने दिखाया, तो भी 
इनका आदशंवादी दृष्टिकोण इतना सूक्ष्म बना रहा कि जीवन की यथार्थता उसमें 
अवलोकित ही नहीं हुई । जीवन की विषमताओं के प्रति ये कवि अपनी अमूर्त 
वेदना--भावुकतापूर्ण वेदना--प्रकट करके ही रह गये । महादेवी वर्मा की निम्न 
पंक्तियाँ इस सूक्ष्म मूक वेदना का पूर्ण परिचय देती हैं 
कहता है जिनका व्यथित मौन, हमसा निष्फल है आज कौन, 
निर्धन के घन-सी हास-रेख, जिनकी जग ने न पाई देख, 
उन सूखे होठों के विषाद में, मिल जाने दो, हे उदार ! 
इससे आगे छायावादी कवि नहीं बढ़ सका । न उसने 'सूखे होठों' के कारण 
की खोज-खवर ली, और न उपाय पर विचार किया । वह जीवन की यथार्थ सम- 
स्याओं और उसकी विभीषिका में संघर्षशील भी नहीं हुआ । जीवन की वास्तविकता 
उसे कई बार खिन्न अवश्य बना देती थी, ओर ऐसे क्षणों में वह अन्याय, अत्याचार 
भर अनाचार को फटकारता हुआ घत्रका-मुक्क्री से अपना संघपंमय मागं बनाने की 
बजाय, “कोलाहल की अवनी? को छोड़कर, प्रकृति अथवा अतीत की सुखद छाया में 
चला जाना चाहता रहा, अथवा अलग बेठकर भविष्य के स्वणिम-स्वप्निल महल 
बनाता रहा । यही कारण है कि छायावादी कविता में यथार्थ सामाजिक विकृतियों 
का स्वरूप चित्रित नहीं हुआ, और,.जब स्वरूप या आलम्बन ही नहीं, तो बीभत्स रस 
कहाँ होता ? 
आधुनिक युग की प्रगतिशील तथा प्रगतिवादी कविता में इस अभाव की 
पर्याप्त पूर्ति हुई । वस्तु-जगत की पुकार इतनी प्रवल थी, कि पंत ओर निराला- 
जैसे हमारे छायावादी कवि भी स्वयं 'गगन ताकना' छोड़कर “भू को' देखने-दिखाने 
लगे । अपनी 'युगवाणी', 'ग्राम्या' आदि रचनाओं में कवि पंत ने जीवन की विषम- 
ताओं को कठोर वाणी दी। कवि श्रमिकों और किसानों की दलित अवस्था के कारणों 
की खोज करता हुआ पाता है कि पूंजीवादी और जमीदारी पद्धतियों ने ही शोष 
कर उन्हें जर्जर बना दिया है। अपनी 'घनपति' कविता में कवि पंत ने विलासी, 
अत्याचारी शोषक पृंजीपतियों को जबरदस्त फटकार दी ह 
वे नृशंस हैं, वे जन के श्रमफल से पोषित, 
दुह्रे धनी, जोंक जग के, भू जिनसे शोषित | 
नहीं जिन्हें करनी श्रम से जीविका उपाजित, 
नैतिकता से भी रहते जो अतः अपरिचित ! 

शय्या की क्रीड़ा-कंदुक है जिन को नारी, 
अहमन्य वे, मूढ़, अर्थवल के व्यभिचारी । 

सुरांगना, सम्पदा, सुराओं से संसेवित, 

नर-पशु वे, भू-भार, मनुजता जिनसे लज्जित ।१ 

'ग्राम्या' में भी कवि पन्त ने जीवन की विषमता के मूल कारण--पूंजीवादी 
और जमींदारी पद्धतियों को मूत्यु-दण्ड देने का प्रयत्न किया है । महाजनों और: 
कारकुनों (कारिन्दों) के अत्याचारों की कहानी निम्न पंक्तियों में पढ़िए । गाँव के 
असहाय वृद्ध को दशा कितनी करुणापूर्ण है, साथ ही लाठी बरसाने वाले कारिन्दों 
तथा सूद खाने वाले महाजनों का रूप कितना धिनौना है-- 

आँखों ही में घुमा करता, वह उसकी आँखों का तारा, 
कारकुनों की लाठी से जो, गया जवानी ही में मारा। 
बिका दिया घर-द्वार, महाजन ने न ब्याज की कौड़ी छोड़ी । 

“निराला” यद्यपि छायावाद के आरम्भकाल से ही प्रगतिशील रहे हैं, और 
दरिद्र भिक्षुक के “दो हूक कलेजे' का अवलोकन करते आए हैं, तथापि विक्षोभ, 
विद्रोह और संघर्ष का स्वर उनकी वाद की कविताओं में ही स्पष्ट सुनाई दिया । 
सामाजिक और धामिक बुराइयों के प्रति तीखे व्यंग्य कसकर निरालाजी ने व्यंग्यकार 
की अद्भुत प्रतिभा का परिचयं दिया । निराला जी के व्यंग्य अधिकतर घृणोत्पादक 
ही हैं, अतः हम उन्हें व्यंग्यमिश्चित घृणा के ही उदाहरण मानते हैं । “दान” कविता में 
निरालाजी ने दान के धार्मिक ढोंग का सामिक चित्र प्रस्तुत किया है । भूखे मरते हुए 
मानव की अवहेलना कर, अपने अन्धे धमं की झोली से, स्वाथ-सिद्धि-हेतु, बन्दरों को 
मालपुए देने वाले विप्रवर की भत्संना ही इन पंक्तियों में व्यक्त हुई है-- 

विप्रवर स्नान कर चढ़ा सलिल 
शिव पर दुर्वादल, तन्दुल, तिल, 


झोली से पुए निकाल लिए, 
वढ़ते कपियों के हाथ दिए, 
देखा भी नहीं उधर फिर कर 
जिस ओर रहा वह भिक्षु इतर, 
चिल्लाया किया दूर दानव, | 
बोला मैं--“धन्य, श्रेष्ठ मानव !/९ 








१, युगवाणी (तृतीय संस्करण), ए० ३१ । 
२. अनामिका (तृतीय संस्करण), पृ० २४-२५ । 

'कुकरमुत्ता कविता में निराला ने अन्योक्ति शेली में गरीबों का खून 
चुसकर मोटे और सुखं बने धनिकों को फटकारा है । इसमें कुकरमुत्ता जन-साधारण 
का और गुलाब शोषक पूंजीवादी संस्कृति का प्रतीक है । कुकरमुत्ता गुलाब को 
फटकारता हुआ कहता है-- 

अबे सुन रे गुलाब ! 

भूल मत, गर पाई खुशवू-रंगोआव 
खुन चुसा खाद का तूने अशिष्ट 
डाल पर इतरा रहा “कंपिटलिस्ट,” 
कितनों को तूने बनाया गुलाम, 
माली कर रखा सहाय, जाडा घाम । 


 शाहों-राजों, अमीरों का रहा प्यारा, 
इसलिए साधारणों से रहा न्यारा ॥--'कुकरमुत्ता' 


प्रगतिवादी कविता में पूँजीपतियों, जमींदारों आदि शोषकों के अतिरिक्त 
घामिक ढोंग, साम्प्रदायिकता, वर्ग-भेद, सामाजिक रूढ़ियाँ आदि भी घृणा के आल- 
म्बन बने हैं। पुरानी गली-सड़ी परम्पराओं के प्रति इन कवियों ने प्रचण्ड विद्रोह 
किया है। किन्तु प्रगतिवादी कविता में भी जहाँ-जहाँ आलम्बनों की स्वरूप-प्रतिष्ठा 
अच्छी तरह नहीं हो पाई है, कविता अनुभूतिपूर्ण नहीं बन सकी है । ऐसे स्थानों पर 
द्विवेदी युग को कविता की तरह इसमें भी इतिवृत्तात्मकता का दोष आ गया है। 
प्रगतिवाद में व्यंग्यशेली का विशेष विकास हुआ । प्रगतिवादियों का व्यंग्य घृणा का 
ही एक रूप है, और हम उसे बीभत्स रस के अन्तर्गत ही मानते हैं, हास्यरस में नहीं। 

बंगाल का अकाल भी हमारे कवियों की अनुभूति का विषय बना । एक ओर 
भुख से बिलखती हुई मानवत्ता का करुण चित्र आँखों के आगे आता है, दूसरी ओर 
मानव की वेवसी का लाभ उठाकर अपने स्वार्थो की पूति करने वाले पू जीपति, उनके 
दलाल बुर्दाफरोश, इस दारुण अवस्था की जिम्मेदार ग्रंग्रेजी सरकार, मुनाफाखोर 
सेठ-साहुकार आदि हमारी घृणा को जगाते हैं । 'निराला', 'बच्चन', मिलिन्द आदि 
अनेक कवियों ने बंगाल के अकाल पर कविताएँ रचीं । वच्चन की “बंगाल का अकाल” 
कविता पर्याप्त मार्मिक रचना है। इसमें बच्चन जी ने शोषकों के प्रति खुब रोष 
प्रकट किया है । परम्परागत भाग्यवाद और संतोष की भावना का विरोध करते हुए 
बच्चन जी कहते हैं कि “रामभरोसे वेठ' ओर “रूखी सूखी खाय के ठंडा पानी पी! 


वाली संतों की वाणी सुनाना धूत्तंता है-- 
पर चालाक तुम्हारे शासक, 
पर चालाक तुम्हारे शोषक, 


0 
4 
॥ 

जो दे लम्वे-चौड़े चंदे, 
करा कीत्तेन, 
कहा हरि भजन, 
इन संतों की सरस वानियाँ 
हैं तुम पर सरसाते रहते,” 
कवि ने फ्रांस की क्रांति और फ्रांस के नृप-दम्पति के राग-रंग का प्रसंग 
लाकर वग-विषमता का अत्यन्त मार्मिक चित्र प्रस्तुत किया है, जिससे भारतीयों को 
भी क्रांति के लिए प्रेरित किया गया है । कवि वताता है कि जब पेरिस इसी प्रकार 
भूखों मरता था और जनसाधारण में हाहाकार मचा हुआ था, सब ओर “रोटी-रोटी' 
की पुकार मची थी, तव फ्रांस का राजा जनता के क्रन्दन से कान बन्द किए बेठा 
था । वह पेरिस से ११ मील दूर वरसाई महल में राग-रंग मनाता था-- 
जब पेरिस भूखो मरता था 
तव वरसाई के शातू में 
हंसी दिल्लगी और. मनोरंजक 
गंधों के फोवारों में, 
व्हिस्की, ब्रांडी, शेम्पेन की 
बोतल की बोतल के मुँह से 
काग उड़ रहे थे पल-पल पर ।* 
उफ ! वरसाई के कृत्ते जूठन खाकर मोटे हो रहे थे, ओर उधर इन्सान 
भूख से मर रहा था ! केसी विषमता थी ! कवि जन-क्रांति की प्रेरणा देता हुआ 
कहता है— 
वरसाइयां बहुत हैं अब भी 
शायद क्रूर-कठिन पहले से, 
वरसाएंगी तुम पर गोली 
और तुम्हें मरना भी होगा ! 
स्वतन्त्रता-प्राप्ति के पश्चात्‌ भी आज तक शोषक जमींदारों और पु जीपतियों 
को घृणा के आलम्वन-रूप में प्रस्तुत किया जा रहा है । उच्चवग की विलास-लीला, 
हृदयहीनता, गरीबों का शोषण, वगंगत अहंकार आदि कवियों की निदा का विषय 
बनते जा रहे हैं। दिनकर जी की 'दिल्ली' कविता में नई दिल्ली के नग्न विलास, 
ऐश्वयं, बाल-डांस तथा विदेशी संस्कृति की चमक तथा गरीबों के खुन को चूसकर 


१. बंगाल का अकाल (दूसरा संस्करण), ए० २५ । 
२. वही, १० २६-४० | 


३१० हिन्दी साहित्य में धीभत्स रस 


होंठ लाल करने वाले वैभव के प्रति घृणा ही जगाई गयी है । कवि इस झूठे, कुत्सित 
वेभव की निदा करता हुआ कहता है-- 


वेभव की दीवानी दिल्ली, 
कुषक-मेध की रानी दिल्ली ! 
अनाचार, अपमान, व्यंग्य कौ 
चुभती हुई कहानी दिल्ली ! 


परदेसी संग गलबांही दे 
मन में हे फूली न समाती ! 
दो दिन ही के 'वाल-डांस' में 
नाच हुई वेपानी दिल्ली ! 
केसी यह निलंज्ज नग्नता ! 
यह केसी नादानी दिल्ली ! 

झठा है यह सारा वनाव, 
झठे ये महल-अटारी हैं। 
तुम यहाँ फूकते हो वंसी, 
गाँवों में नाले जारी हैं।' 
गरीबों के लोह पर' जिस दिल्ली की दीवारे खड़ी हैं, जहाँ इन्द्रियों के जलते 
पज्ञ में विषय-तृप्ति की आहुतियाँ पड़ती हैं, सुरा-सुन्दरी की मत्तयौवन से छलकती 
गगरियाँ जहाँ थिरकती हैं, उस भौतिक रंग-विलास में लगी दिल्ली की निन्दा कवि 
की यथार्थं अनुभूति है । 
श्री जगन्नाथ प्रसाद मिलिंद की भी कई कविताओं में शोषक-वरग घृणा का 
आलम्बन बनाया गया है । एक कविता में मिलिद जी वर्ग-विषमता से खिन्नता प्रकट 
करते हुए कहते हैं कि “आज मानव का मानव ही शोणित पी रहा है। बाहर एक बूंद 
भी दिखाई नहीं देती, भीतर-भीतर एक पुष्ट हो रहा है, दूसरा कंकाल ।” इस सत्ता- 
धारी धनी, पुष्ट मानव के प्रति घृणा व्यंजित करते हुए कवि कहता है-- 
और पुष्टि से अपनी, 
धन सत्ता से होकर 
मद्यप से भी अधिक मत्त, 
ये शोषक मानव, 


| 





२. रामधारीसिह दिनकर s “दिल्ली” (प्रथम संस्करण सन्‌ १६५४), पू० ४-५। 

मानवता के क्षतविक्षत 
वक्षः स्थल पर हैं 
किया चाहते तांडव 
करके रौरव निर्मित !१ 


नव संस्कृति' शीर्षक कविता में मिलिद जी ने गरीबों का शोषण कर रागरंग, 
ऐश्वयं-विलास रचने वाली संस्कृति की निदा की है। “रह गई चढ़ी बरात”* शीर्षक 
कविता में ठाकुर कुढे री सिह की खिल्ली उड़ाई गई है । ठाकुर साहव को चुनाव लड़ने 
की सनक सवार होती है। बस वे वोट प्राप्त करने के लिए नोटों की थली खोल देते 
हैं। लल्लू के विवाह में मिले दहेज के रुपये पेशगी बाँटे जाते हैं। कवि के इस व्यंग्य 
के मूल में भी घृणा ही है। पंसों से वोटें खरीदने की वतंमान कुत्सित प्रवृत्ति और दहेज- 
प्रथा भी पाठक की घृणा का विषय ही हैं । 

दिनकर जी की कई कविताओं में “पापी महलों के अहंकार' तथा पूंजीपतियों 
के रजत-विलास को घृणा का विपय बनाया गया है । 'विपथगा' कविता में गरीबों 
के शोषण से गुलछर उड़ाने वाले धनपतियों और जमीदारों को फटकारा गया है-- 


बे 


इवानो को मिलते दूध-वस्त्र, भूखे बालक अकलाते हैं, 
माँ की हड्डी से चिपक, ठिठर जाड़ों की रात विताते है 
युवती के लज्जा-वसन वेच जब ब्याज चुकाये जाते हैं 
मालिक जब तेल-फुलेलों पर पानी-सा द्रव्य बहात हैं, 
पापी महलों का अहंकार देता मुझको तब आमंत्रण ।* 


अणु-अस्त्रों और विज्ञान की शक्ति से अंधा हुआ आज का मानव कितना 
हिसावादी हो गया है ! वैज्ञानिक शस्त्रास्त्रों से वह मानवता का विध्वंस करने पर ही 
तुला हुआ है । वर्तमान युग की इस हिंसक प्रवृत्ति को भी हमारे कवियों ने निदा 
और फटकार का विषय बनाया है । मिलिद जी की “पृथ्वी की पुकार' शीर्षक कविता 
में स्वयं धरती माता अपने विध्वंसक पुत्रों को फटकारती हुई कहती है-- 
मेरे सूत मानव, जीवनपय 
मेरा तूने पान किया, 
मेरे ही विनाश को अब अणु- 
अस्त्रों का निर्माण किया ! 


१. जगन्नाथम्रसाद मिलिंद : 'भूमि की अनुभूति’ (प्रथम संस्करण), ए० ११ । 
२. वही, पृ० ७३ । 
३. चक्रवाल (प्रथम संस्करण), ए० ७२ । 


३१२ हिन्दी साहित्य में बीभत्स रसँ 


विकृत और विद्रोही कुछ अणु 
लेकर आज, अरे निष्ठुर, 
मेरे विस्फोटक विनाश के 
आयोजन को तू आतुर !१ 
पंत जी के काव्यरूपक “रजत शिखर' में भी वर्तमान युग की पैशाचिक हिसक 
प्रवृत्ति की निन्दा की गई है । वैज्ञानिक शक्ति के नशे में चुर आज का मानव युद्धों 
के विध्वंसक बादल हरी-भरी मेदिनी पर प्रस्तुत कर रहा है ! दिनकर जी ने भी 
अभिनव मनुष्य' शीषंक कविता में आज के भौतिक-बौद्धिक-वैज्ञा निक युग के मानव 
का पर्दाफाश करते हुए उसकी पशु-प्रवृत्ति के प्रति घृणा जगाई है-- 
विश्व में छाई हुई है वासना की रात | 
वासना की यामिनी, जिसके तिमिर से हार, 
हो रहा नर भ्रांत अपना आप ही आहार, 
बुद्धि में नभ की सुरभि, तन में रुधिर की कीच, 
यह वचन से देवता, पर कर्म से पशु नीच । 
सारांश यह कि आधुनिक हिन्दी कविता में हमारे युगचेता कवियों की सामा- 
जिक सजगता का प्रा आभास मिलता है । यह सत्य है क्रि आधुनिक कविता में गद्य- 
कथा-सा हित्य-जेसी बीभत्स रस की व्यापकता नहीं पाई जाती, और तीव्रानुभूति के 
स्थल भी अपेक्षाकृत कम हैं, तो भी राष्ट्रवादी और प्रगतिवादी काव्य में घृणा के 
विभिन्न आलम्बनों का चित्रण हुआ है और तदनुसार बीभत्स रस की पर्याप्त व्यंजना 


हुई है, इसमें कोई सन्देह नहीं । 


१. भूमि की अनुभूति (प्रथम संस्करण सन्‌ १६५२), १० १६ । 
२. चक्रवाल (प्रथम सं०), १० २०७। 


> हिन्दी उपन्यास-साहित्य.में बीमत्स रस 
© 


हिन्दी उपन्यास की परम्परा यद्यपि भारतेन्द्र काल से ही चली, किन्तु १९ वीं 
शताब्दी के उपन्यासों में समाज को बुराइयों का यथार्थ चित्रण नहीं हुआ | बालकृष्ण 
भट्ट, ला० श्रीनिवास दास आदि इस युग के कुछ लेखकों ने तो कोरे सुधारवादी 
उपदेश-प्रधान उपन्यास लिखे, जिनमें नीति या सदाचार का व्यक्तिगत आदर्श 
प्रतिष्ठित करना ही उद्देश्य रहता था । कुछ उपन्यास तो यों ही परम्परा से उपन्यास 
माने जाते आ रहे हैं, जसे वालक्ृष्ण भट्ट की रचना 'नूतन ब्रह्मचारी” हिन्दी 
साहित्य के इतिहासों में उपन्यास के रूप में गिनाई जाती है । सम्भवतः ऐसा अंघ- 
परम्परा के ही कारण हुआ है। उस रन्नना को पढ्ने से कोई उसे उपन्यास नहीं मान 
सकता, वह एक छोटी कहानी ही है । उपन्यास के तत्त्वों से उसका कोई वास्ता नहीं । 
वास्तव में ला० श्रीनिवासदास के परीक्षा गुरू को छोड़कर भारतेन्दु-मण्डल के लेखकों 
का कोई भी तथाकथित उपन्यास औपन्यासिक संज्ञा पाने योग्य नहीं । 'परीक्षा गुरु' 
भी उपदेश-प्रधान रचना है, जिसमें सामाजिक चित्रण और सामाजिक घृणा का तो 
नितान्त अभाव है ही, व्यक्ति-चरित्रगत घृणा के भी विशेष प्रसंग नहीं हैं । 

१६ वीं शताब्दी के घटना-प्रधान उपन्यासों (तिलस्मी और जासूसी) में भी 
सामाजिक घृणा का अभाव है । कहीं-कहीं वेयक्तिक घृणित चरित्र अवशय प्रकट हुए 
हैं। प्रेमचन्द से पूर्व जो दो-चार भाव-प्रधान उपन्यास लिखे गए, उनमें भी घृणा भाव 
का अभाव है । गोपालराम गहमरी, लज्जाराम महता आदि लेखकों के पारिवारिक 
 उादेश-प्रबान उपन्यासों में भी सुधार और उपदेश की ही प्र्त्ति पाई जाती है । 
परिवार के सीमित घेरे के बाहर समाज की विस्तृत समस्याओं की ओर इनकी 
दृष्टि नहीं गई। फिर भी "हिन्दू गृहस्थ', 'सुशील विधवा (लज्जाराम महता), 
"कॉलेज होस्टल' (चान्दकरण) आदि कुछ रचनाओं में वाल-विवाह, विघवा- 
दुख, जाति-भेद, दहेज, छुआ-छूत आदि हिन्दू-जीवन को कुछ समस्याओं के संकेत हैं 


३१२३ 


३१४ हिन्दी साहित्य में बीभत्स रसे- 


और उनके प्रति कुछ घृणा उत्पन्न होती है । प्रेमचन्द से पूर्व किशोरीलाल गोस्वामी ने 
कुछ उपन्यासों में सामाजिक बुराइयों का कुछ खुल कर चित्रण किया है । 'स्वर्गीय- 
कुसुम” या 'कुसुमकुमारी' में कुसुम कुमारी की करुणापूर्ण कथा है। तीन वर्ष की 
अवस्था में ही उसे देवापंण करना, देवदासी बनाया जाना, पण्डे द्वारा वेश्या को वेचा 
जाना आदि घृणोत्पादक कृत्य ही हैं। इसमें देवदासी प्रथा की सामाजिक विडम्बना तथा 
हिन्दू समाज की बुराइयों का तो यथार्थ चित्रण हुआ है, किन्तु लेखक ने अपनी तीव्र 
प्रतिक्रिया, अपनी तीव्र निन्दा प्रकट नहीं की, न ही घृणित कूकृत्यों के प्रति तीब्र घृणा 
जगाने वाली शैली ही, प्रेमचन्द की तरह, अपनाई है । वास्तव में प्रेमचन्द के पूर्व के 
उपन्यास-लेखक में सामाजिक कुरीतियों और अत्याचारों के विरुद्ध खुल्लमखुल्ला विद्रोह 
करने तथा उनकी तीव्र निन्दा करने का साहस कम ही था । अतः सामाजिक घृणा 
का रूप इन उपन्यासों में बहुत ही कम है, वैयक्तिक घृणित चरित्रो का ही यत्र-तत्र 
प्रकाशन हुआ है । 'लवंग-लता' में गोस्वामी जी ने सिराजुद्दोला के घृणित चरित्र 
का सुन्दर प्रक्राशन किया है । लवंग लता अपने को.उस बदमाश के चंगुल से बचाने 
का सफल प्रयत्न करती है । 

इस प्रकार प्रेमचन्द से पूर्व यद्यपि पारिवारिक और सामाजिक विषयों पर 
रचनाएँ होने लगी थीं, किन्तु न तो अभी हमारे उपन्यासो में उपन्यास-कला का 
ही विशेष विकास हुआ था, न समस्याओं को गहराई से पकड़ने की क्षमता ही लेखकों 
में दिखाई देती थी, और न जीवन की व्यापक नाना-विध समस्याओं पर ही उनकी 
दृष्टि जाती थी । वास्तव में प्रेंमचन्द-पूर्व के उपन्यास मुख्यत: दो उद्देश्यों से लिखे जाते 
थे--एक तो मनोरंजन के लिए, दूसरे कोरे उपदेश और सुधार की खातिर । तिलस्मी, 
ऐय्यारी, जासूसी, हास्य और प्रेम-प्रधान उपन्यासों में पहली प्रद्धत्ति है, तो पारि- 
वारिक, पौराणिक-धामिक तथा सामाजिक-उपदेश-प्रधान उपन्यासों में दूसरी । यही 
कारण है कि सामाजिक घृणा का प्रसार प्रेमचन्द-पूर्व के उपन्यासो में नहीं पाया 
जाता । व्यक्ति-चरित्रों के प्रति ही कहीं-कहीं घृणा जगती है । प्रेमचन्द ने ही सर्वप्रथम 
समाज की भिन्न-भिन्न बुराइयों की जड़ें खोदीं । उन्होंने ही संकडो वर्षा से प्रचलित 
हमारी धामिक, सामाजिक तथा अन्य सांस्कृतिक विकृतियों का खुल्लमखुल्ला विरोध 
किया और अपनी प्रतिक्रिया जोरदार शब्दों और आकर्षक शेली में प्रकट की । 
समाज की शायद ही कोई तत्कालीन बुराई उनकी निगाह से बची हो । यही 
कारण है कि प्रेमचन्द के उपन्यासों में बीभत्स रस या घृणा का खूब प्रसार पाया 
जाता है । 


प्रेमचन्द जी के उपन्यासो में बीभत्स रस 
हम पहले भी कह चुके हैं कि प्रेमचन्द जी के कथा-साहित्य का बीज-भाव 
घृणा ही है । उनके उपन्यासों और कहानियों में हमें समाज की विकृतियों के अनेक 

हलुओं का पता चलता है । इतने व्यापक चित्रपट पर सामाजिक समस्याओं का 
अवलोकन शायद ही किसी अन्य लेखक ने किया हो । हमारी वैवाहिक पद्धति की 
विक्रतियाँ, बेमेल विवाह, वाल-विवाह, इृद्ध-विवाह, दहेज-प्रथा, नारी का उत्पीडन, 
वेश्या-जीवन का कलंक, विधवा-जीवन की विडम्बना, सामंतीय या जमींदारी और 
पूँजीवादी शोषण, धार्मिक ढोंग, महन्तों और मठाधीशों की दुश्चरित्रता और धूर्तता, 
छुआ-छूत का कलंक, नशेबाजी और बुर्दाफरोशी, अंधविश्वास, संकुचित-संकीणं 
मनोदत्ति, उत्कोच, हिन्दूमुस्लिम तथा अन्य सामाजिक और धार्मिक साम्प्रदायिकता, 
स्वार्थपरता, राष्ट्रवादिता का अभाव, झुठा अहम्‌, पुलिस वालों के हथकण्डे और 
अत्याचार, ब्रिटिश नौकरशाही के जुल्म, गाँव का विकृत महाजनी पूंजीवाद तथा 
अन्य अनेक सामाजिक और धामिक रूढ़ियाँ आदि अनेक सामाजिक विकृतियां उनके 
उपन्यासों में उभर कर आई हैं । इन सव्र सामाजिक बुराइयों के प्रति घृणा उत्पन्न 
करके स्वस्थ समाज का निर्माण करना ही प्रेमचन्द का उद्देश्य रहा है । 
सेवासदन में बी भत्स-रस 
पहले भी निवेदन कर चुके हैं कि प्रेमचन्द जी का आरम्भिक उपन्यास सेवा- 
सदन बीभत्स रस-प्रधान ही है । इस उपन्यास में सामाजिक बुराइयों का ही आरम्भ से 
अंत तक चित्रण पाया जाता है। आरम्भ में ही महन्त रामदास और उसके अखाड़े 
के प्रति तीव्र घृणा पैदा होती है धामिक सामंतशाही का प्रतीक यह मठाधीश 
दुश्चरित्र महन्त वांकेबिहारी के नाम पर गरीबों का शोषण करता है, उनकी मेहनत 
की कमाई पर मौज उड़ाता है और अपने अखाड़े में मोटे-मुसटण्डे गुण्डे साधुओं को 
पालता है । वह गरीबों सेबेगार लेता है । वत्तीस रुपया सँकड़ा सूद वसूल करता 
है, इज्ञाफा-लगान, जबरदस्ती पैसा वसूल करना, हवन-यज्ञ के लिए चंदा लेना, 
पेसे के जोर पर पुलिस-पटवारी सबको गांठ कर गरीब किसानों पर अत्याचार ढाना 
और यही नहीं, स्वर्ग का लोभ और नरक का भय दिखाकर अपना उल्लू सीधा 
करना इसके साधारण कार्य हैं । वह वांकेबिहारी के नाम पर बेचारे चेतू को पीट- 


~ 


पीट कर जान से मार डालता है । ऐसे घृणित पापी के प्रति घृणा जगना स्वाभाविक 
ही है। | 

रिश्वतखोर पुलिस-पद्धति पर भी इस में घृणा जगती है । पुलिस में रहकर 
रिश्वत से कोई बच ही नहीं सकता । सारा वातावरण ही दूषित हो गया है । यदि कोई 
हाकिम या दारोगा रिश्वत लेने-देने के विरुद्ध हो तो सब पुलिस-कमंचारी उससे दवष 
करने लगते हैं । सुमन के पिता कृष्णचन्द्र की ऐसी ही स्थिति थी । उसकी सच्चरित्रता 
के कारण पुलिस का सारा अमला उसके खिलाफ हो जाता है । 

दहेज की प्रथा न-जाने कितनी बुराइयों को पैदा करती है। बेचारे कृष्णचन्द्र 
के सामने अपनी लड़की की शादी एक भारी समस्या बनकर खड़ी हो जाती है । 

वह दिन-रात इसी चिन्ता में डूबे रहते हैं । दहेज का भारी 'दान' देने के लिए उनके 
पास खास जमा-पू जी नहीं है। आखिर करें तो क्या ? विवश होकर उन्हें रिश्वत 
लेनी पड़ती है । किन्तु रिश्वत लेने पर उनका हृदय आत्मग्लानि और पश्चात्ताप से 
भर जाता है । आत्मग्लानि या आत्म-घुणा का सुन्दर उदाहरण कृष्णचन्द्र का पश्चात्ताप 
है । सुपरिटेंडेंट साहब के पूछने पर कि 'टुम अपने वारे में कुछ कहना चाहटा है ?' 
वह उत्तर देता हे--“जी हाँ, मैं यही कहना चाहता हूँ कि मैंने अपराध किया 
और उसका कठोर-से-कठोर दण्ड मुझे दिया जाय । मेरा मुंह काला करके मुझे सारे 
कस्बे में घुमाया जाय । झूठी मर्यादा बढ़ाने के लिए, अपनी हैसियत को बढ़ा कर 
दिखाने के लिए, अपनी बड़ाई के लिए मैंने एक "अनुचित कर्म किया है और अब 
उसका दण्ड चाहता हूँ । 

यद्यपि कृष्णचन्द्र के प्रति पाठक की सहानुभूति बनी रहती है, इसी लिए वह 
घृणा का आलम्बन विशेष नहीं रहता, तो भी उसकी आत्म-भत्संना बीभत्स रस का 
ही विषय मानी जायगी, क्योंकि वह अपने घृणित आचरण के प्रति पश्चात्ताप से भर 
जाता है, और इस पश्चात्ताप से हमारा तादात्म्य होता है । हम भी यही चाहते थे 
कि रिश्वत लेना उस जसे सच्चरित्र व्यक्ति को शोभा नहीं देता । 

सम्पूर्ण उपन्यास में हिन्दू-समाज की घृणित परम्पराओं, रीति-नीति, विकृत 
भाचार-विचार और दूषित प्रद्धत्तियों के प्रति घृणा जगाई गई है । जिन परिस्थितियों 
में सुमन को दाल मण्डी का कोठा सजाना पड़ता है, वे सब हिन्दू समाज और उसकी 
दूषित पारिवारिक तथा सामाजिक परम्पराओं के विकृत रूप की ही द्योतक हैं । 
सुमन को स्पष्टोक्ति को हम पीछे उद्धत कर चुके हैं । हमारा धर्म ढकोसला बन गया 
है । मन्दिरों में वेश्याओ के मुजरे होते हैं। समाज के बडे-बड़े धनी-मानी लोग 
वेश्यालयों में जाते हैं एक कुल-कन्या या कूल-वध का जगह-जगह अपमान होता है 
और एक वेशया स्थान-स्थान पर सम्मान प्राप्त करती है ! 

ऐसे घमंधूर्तो के प्रति घृणा प्रकट करता हुआ लेखक गजाधर से कहलाता है, 
“तो तुमने उन लोगों के बड़े-बड़े तिलक-छापे देखकर ही उन्हें धर्मात्मा समझ लिया ? 
आजकल घमं तो धृत्तो का अड्डा बना हुआ है ।'” 

वर्तमान युग में मुझे लगता है कि सबसे बड़ी समस्या देश. की जनता का 
यौन-भावनाओं से ग्रस्त होना है । आप जहाँ जाइए, जिस व्यक्ति को टटोलिए-एक 
रिक्शा वाले से लेकर बड़े अफसर तक प्रायः सब लोग यौन के भूखे प्रतीत होते हैं । 
ऐसा लगता है कि समूची जाति यौन-ग्रस्त बनती जा रही है । चित्रपट आदि मनोरंजन 
के आधुनिक साधनों की जहाँ शिक्षात्मक उपयोगिता भी कुछ है, वहाँ गंदे और 
अश्लील चित्रों-द्वारा देश की अपार हानि हो रही है। रिक्शा-ताँगा चलाने वाले ही 
नहीं, कालेज के युवक, बाजार के व्यापारी, दफ्तरों के अफसर आदि सब यौन के 
मतवाले और ताक-झाँक के इच्छुक बने हुए हैं । इस प्रटत्ति से अनेक बुराइयां फलती 

हैं। सेवासदन में प्रेमचन्द जी ने कचहरी के अमलों, वकीलों तथा अन्य कर्मचारियों 
की इस प्रकार को घृणित और अरुचिपूर्ण चर्चाओं को प्रकट किया है, जो सब के 
सामान्य अनुभव की वस्तु है और निश्चय ही घुणोत्पादक हैं । 

पद्मसिह शर्मा के पास कुछ वकील-भाई आकर राग-रंग की बातें करते 
“शर्मा जी, सुना है आज लखनऊ से कोई बाई जी आई हैं, उनके गाने की बड़ी प्रशंसा 
है, उनका मुजरा! न कराइएगा ? अजी शर्मा जी कुछ सुना आपने ? आपकी भोली बाई 
पर सेठ चिम्मनलाल वेतरह रीझे हुए हैं । कोई कहता, भाई साहब, कल गंगा-स्नान 
है, घाट पर बड़ी बहार रहेगी, क्यों न एक पार्टी कर दीजिए ? सरस्वती को बुला 
लीजिए, गाना तो बहुत अच्छा नहीं, मगर यौवन में अद्वितीय है । शर्मा जी को इन 
चर्चाओं से घृणा होती । वह सोचते, क्या मैं वेश्याओं का दलाल हूँ जो मुझ से लोग 
इस प्रकार बातें करते हैं ? "7 इन्हीं घृणित चर्चाओं से उकताकर वे दो ही बजे 
(कचहरी से) लौट आए ।'* 

प्रेमाश्नम' में जमींदारी शोषण और ब्रिटिश नौकरशाही की बुराइयाँ खूब खुल 
कर प्रकट हुई हैं । ज्ञानशंकर ऐसा ही जालिम जमीदार है । उसके चरित्र का प्रत्येक 
अंश घृणा से ओत-प्रोत है वह अपनी आसामियों का निर्मम शोषण करता है। वह सारे 
गांव पर इज।फे का दावा कर देता है और डिप्टी-क्लेक्टर ज्वाला सिंह की स्त्री शीलमणि- 
द्वारा सिफारिश करवाता है, वह लखनपुर को सारी सम्पत्ति का स्वयं मालिक बन 
जाता है, अपने भाई प्रेमशंकर को अपनी आंख का कांटा समझता है, थोथी घामिकता 
को भड़का कर वह स्वाभिमानी प्रेमशंकर को घर से निष्कासित करा देता है, यहाँ 
तक कि उसे मुनाफे में से भी कुछ नहीं देता । वह अत्यन्त स्वार्थी और लोलुप है । 
वह अपने ससुर राय कमलानन्द की भी समस्त सम्पत्ति हड़पना चाहता है, साथ 
ही अपनी विधवा साली गायत्री को भी झूठे प्रेमपाश में फांस कर उसकी गोरखपुर 
वाली जायदाद भी हथियाना चाहता है। गायत्री को काबू करने के लिए वह घामिकता 
का स्वांग रचता है । वह अपनी वासना को पूर्ति के लिए दुस्साहस कर बेठता है । 
तब गायत्री उससे घृणा करने लगती है । रायसाहूत भी ज्ञानशंकर की चालबाज़ियों 
से अवगत हो जाते हैं और अपनी मनःशक्ति के प्रयोग से उसकी दुराकांक्षाओं को 
मनवा लेते हैं । सच्चे पश्चात्ताप और आत्म-ग्लानि में गलने की बजाय, वह दुष्ट 
मगरमच्छ के आंसू बहाता है, और एक दिन रायसाहब को भोजन में विष देकर 
मरवाने का प्रयत्न करता है । पिता से अपने पति को काली करतूतों का बयान 
सुनकर ज्ञानशंकर की पत्नी विद्या अत्यन्त दुखित होती है। वह पति के पापों का 
परिणाम सोचकर विकल हो उठती है और अंत में विष खाकर आत्महत्या कर लेती 
है । ज्ञानशंक्रर का घृणित आचरण ही गायत्रीको भी आत्महत्या का कारण है । 


१. सेवासदन, १० ४७ (दिसम्बर १६६० संस्करण) । 

ह इतना पतित और नीच है कि अपने कारिन्दे गौसखाँ की हत्या का कुठा अभियोग 
लगाकर अपने भाई प्रेमशंकर को फंसाने की कामना करता है । 

इसके अतिरिक्त इस उपन्यास में गौस खां जैसे कारिन्दो के मनमाने अत्या- 

वार, दयाशंकर--जेपे रिश्वतखोर और जालिम पुलिस-अधिकारियों की धांघली, 
पुलिस के हथकण्डे, डा० प्रियनाथ-जैसे लोभी व भुठे गवाह, अपनी कायरता और 
स्वार्थपरता से मुखबिरी करने वाले गाँव के साह बसेसर, हिन्दू-मुस्लिम इत्तिहाद के 
नाम पर आडम्बर रचने वाले इजादहुस न, अफसरों और उनके मातहतों की घांघली, 
उनका टिड्डी दल की तरह गांवों पर आक्रमण, बेगार लेना, मुफ्तखोरी करना 
आदि अनेक बुराइयों के प्रति स्थान-स्थान पर घृणा उत्पन्न होती है । 

इस उपन्यास में प्रायः सभी बुरे पात्रो को बाद में अपने पापों के परिणाम 
की दुश्चिता से ग्रस्त दिखाया गया है। बैरिस्टर इर्फान अली, जो स्वार्थ-लोभ में 
पड़कर लखनपुर गांव के कितने अभागे लोगों को मृत्यु का शिकार वनने को छोड़ 
गए थे, डा० प्रियनाथ, जिन्होंने पुलिस के दवाव तथा ज्ञानशंकर के रुपयों के लोभ 
से झूठी गवाही देकर कितने ही आसामियों के सिर खून का अपराध जड़ दिया था, 
साह बसेसर, जिन्होंने कायरता और स्वार्थ के वश मुखविरी की थी, दयाशंकर 
थानेदार, जो जीवन-भर रिश्वत लेने और लूट-खसोट करने में ही लगा रहा आदि 
सब बाद में परिवर्तित हो जाते हैं। जहाँ इन पात्रों का हृदय-परिवर्तन सच्ची आत्म- 
ग्लानि का परिणाम है, वहाँ ज्ञानशंकर की ग्लानि झूठी है । वास्तव में उसके द्वारा 
आत्महत्या के प्रयत्न सवंथा अमनोर्वेज्ञानिक प्रतीत होते हैं। इस दृष्टि से प्रेमचन्द 
की चरित्र-चित्रण-कला में यह दोष ही कहा जा सकता है। दयाशंकर आदि एक-दो 
पात्रों का एकाएक बदल जाना भी कुछ खटकता है । लगता है, ऐसे पात्रों को लेखक 
ने जबरदस्ती दुर्जन से सज्जन बनाया है । 

“रंगभूमि' में पणुबल के विरुद्ध आत्मबल की अवतारणा की गई है । इसमें 
भी अंग्रेजी सरकार की कूटनीति, अत्याचार और दमन, अफसरों का स्वेच्छाचार, 
मिल-मालिकों की ज्यादतियाँ, देशी राजाओं की ठकुरसुहाती, देशद्रोहियों की स्वार्थ- 
परायणता आदि घृणा के अनेक विषय प्रस्तुत हुए हैं । | 

ग़वन' में अंग्रेजी पुलिस-पद्धति का कुत्सित ताण्डव अत्यन्त सजीवता के 
साथ प्रकट किया गया है । अंग्रेजी शासन में भारतीय पुलिस की घांधली मची हुई 
थी । अपनी कार्यवाही सिद्ध करने के लिए किस प्रकार पुलिस निरपराध व्यक्तियों 
को अपराधी वनाती है, उचित-अनुचित सब उपायों से निर्दोष व्यक्तियों को तंग 
करना, आतंक जमाकर झूठे गवाह और झूठे मुखबिर जुटाना, अपने स्वार्थ और 
लोभ से निरीह प्रजा को फंसाने के लिए अनेक प्रकार के जाल बिछाना और घर- 
के-घर चौपट कर देना इस पुलिस के सहज कार्य हैं। यद्यपि इस उपन्यास में पुलिस- 
पद्धति ही घृणा का मुख्य विषय है, तथापि कई स्थानों पर घृणा के अन्य-अन्य 

भालम्वन भी वर्णित हुए हैं, जैसे कम्बल बांटने वाले सेठ करोड़ी मल का यह परिचय, 
“उसे पापी कहना चाहिए--महापापी ! दया तो उसके पास से होकर भी नहीं 
निकली । उसकी जुट की मिल है । मजदूरों के साथ जितनी निर्देयता उसकी मिल 
में होती है और कहीं नहीं होती । आदमियों को हंटरों से पिटवाता है, हंटरों से ! 
चरबी-मिला वी वेचकर इसने लाखों कमा लिए । यदि साल में दो-चार हजार दान 
न कर दे तो पाप का धन पचे कंसे?” 

इसमें रमानाथ के चरित्र द्वारा निम्न मध्यवग के पुरुष -समाज की थोथी अहं- 
वादिता, आत्म-प्रदशेन और दिखावे की मनोदत्ति को भी घृणा का विषय बनाया गया 
है । वह अपने घर की वास्तविक दशा अपनी नव-विवाहिता पत्नी से छिपा कर 
रखता है और अपना और अपने बाप का ऐश्वर्य जताने और प्रभाव जमाने के लिए 
खूब जीट उड़ाता है । इसी डींग मारने और आत्मप्रदर्शन की मनोदत्ति के कारण उसे 
घूस लेनी पड़ती है, कर्ज लेना पड़ता है और कर्ज चुकाने के लिए दफ्तर के रुपयों 
का गवन करना पड़ता है । मध्यवित्त-वर्ग की इस दूषित मनोवृत्ति का मुंशी जी ने 
बड़ा सजीव चित्र प्रस्तुत किया है । 


“निमंला' में दहेज प्रथा और अनमेल विवाह के कारुणिक परिणामों को प्रकट 
करके इन सामाजिक बुराइयों के प्रति घृणा जगाई गई है। “कमंभूमि' में फिर 
प्रेमचन्द जी ने विभिन्न सामाजिक विकृतियों का विस्तृत चित्रण किया । छुआ-छूत 
एवं जाति-भेद, दलित किसानों एवं मजदूरों पर अत्याचार, वर्ग-विषमता, सेठ- 
साहुकारों की धन-लोलुपता और धनाजंन के घृणित उपाय, ब्रिटिश सिपाहियों ओर 
सैनिकों का भ्रष्टाचार, मठाधीश महंतों और जमींदारों का पतन--उनके अत्याचार, 
क्रूरता एवं विलासिता, म्युनिसिपल-कर्मचारियों की स्वार्थपरता, ब्रिटिश नोकरशाही 
का पतन तथा स्वेच्छाचार एवं शिक्षा-संस्थाओं की व्यावसायिक बृत्ति आदि अनेक 
बुराइयों का प्रकाशन इसमें हुआ है । समाज के इस कोढ़ के प्रति उपन्यास में तीब्र 
घृणा उत्पन्न की गई है । 

प्रेमचन्द की अंतिम और सर्वश्रेष्ठ रचना 'गोदान' महाजनी शोषण, जमीदारी 
शोषण, घामिक शोषण और वर्ग-विषमता की मुह-बोलती तस्वीर है । 'गोदान' 
कुषक-जीवन की अत्यन्त करुण कहानी है । करुण-परिस्थितियां अधिकतर शोषण, 
अत्याचार और अन्याय का परिणाम हैं। अतः इस उपन्यास में यद्यपि प्रधान रस 
करुण ही है, किन्तु उसके साथ-साथ बीभत्स रस की व्याप्ति भी आद्योपांत है । इसमें 
अनेक प्रकार के अनेक आलम्बन हैं। गरीबों का शोषण करने वाले, बेगार लेने 
वाले तथा अपने घनुष-यज्ञ आदि घामिक या सामाजिक विनोद के लिए गरीबों से 
जबरदस्ती चंदा लेने वाले रायसाहब.अमरपार्लासह; उनके बेईमान, आचार-अ्रष्ट 
और गरीबों पर अत्याचार करने वाले, लगान वसूली की रसीद न देकर दोबारा 

वसूली चाहने वाले, गरीबों से बेगार लेने वाले और दरपर्दा व्यभिचार करने वाले 
नोखेराम-जैसे कारिन्दे; मंगरू शाह, पंडित दातादीन तथा झिंगुरीसिह-जैसे निर्दयी 
सूदखो र; पटेश्वरी-जँसे स्वार्थी और लोभी पटवारी, परम्परापंथी अन्यायी और स्वार्थी 
पंच, रिश्वतखोर, स्वार्थी और अन्यायी पुलिस दारोगा, धर्म की ओट में शोषण 
करने वाले, चालबाज तथा छुआ-छूत और ऊँच-नीच मानने वाले स्वार्थी पंडित 
दातादीन और उनके लम्पट पुत्र मातादोन; किसानों की ऊख कम तोलने वाले, 
मजदूरों का शोषण करने वाले और रसिक-लम्पट वेईमान मिल-मालिक खन्ना, 
तिलक्रधारी ढोंगी और लम्पट ब्राह्मण, कश्मीरी गपडू की स्वच्छन्द लड़कियां, 
स्वार्थी और दुब्नल-प्रकृति पत्रकार ओंकारनाथ आदि अनेक पात्र घृणा के पूर्ण 
आलम्बन हैं । इन विविध आलम्बनों से इस उपन्यास का दूसरा प्रमुख रस बीभत्स 
रस ही ठहरता है। जबरदस्ती वेगार लेने वाले रायसाहव का एक बीभत्स रूप 
देखिए । एक चपरासी रायसाहव से आकर कहता है कि “बेगारों ने काम करने 
से इन्कार कर दिया है, कहते हैं, जब तक हमें खाने को न मिलेगा, हम काम 
न करगे । 

“राय साहव के माथे पर बल पड़ गए । आंखें निकाल कर बोले-चलो, 
मैं उन दुष्टों को ठीक करता हूँ। जव कभी खाने को नहीं दिया गया, तो आज 
यह नई बात क्यों ? एक आने रोज के हिसाव से मजुरी पर उन्हें काम करना 
होगा, सीधे करें या टेढ़े ।''१ 

हीरा ने ईर्ष्यावण होरी की गाय को जहर दे दिया और स्वयं भाग निकला । 
पुलिस दारोगा तो ऐसे अवसरों की तलाश में ही होते हैं, खबर पाते ही आ धमके ! 
उन्हें तहकीकात से क्या गरज, अपना हलुआ-मांदा बनाने से ही मतलव है। होरी 
से पेसा एँठने के लिए दारोगा जी तलाशी लेने की बात चलाते हैं । दबूब होरी अपनी 
मरजाद रखना चाहता है । गांव के पंच भी लुट-खसोट में दारोगा के साथ लग जाते 
हैं वे होरी को कहते हैं क्रि निकालो जो कुछ देना हो यों गला न छूटेगा । पर 
बेचारा होरी देतो कहां से ? जहर खाने को भी उसके पास एक पैसा नहीं । पंचों 
में सलाह होती है, और दारोगा को देने के लिए तीस रुपये होरी को उधार दे दिये 
जाते हैं । इन में आधा हिस्सा पंचों का ठहरा । होरी ने रुपये लिए और मंगोछे 
के कोर में बांध, प्रसन्न-मुख आकर दारोगा जी की ओर चला । 

'सहसा धनिया झपटकर आगे आई और अंगोछी एक झटके के साथ उसके हाथ 
से छीन ली ।""""”"सारे रुपये जमीन पर बिखर गए । वह नागिन की तरह फु कार 
कर बोली - ये रुपये कहाँ लिये जा रहा है, बता । भला चाहता है, तो सब रुपये 
लौटा दे, नहीं कहे देती हूँ । घर के परानी रात-दिन मरें और दाने-दाने को तरसे, 


PS - लक, 


१, गोदान, १० १८ (दसवां संस्करण, १६४६ ६०) । 

लत्ता भी पहनने को न मयस्सर हों और अंजुली-भर रुपये लेकर चला है इज्जत 
बचाने ! *““““दरोगा तलासी ही तो लेगा। ले-ले जहाँ चाहे तलासी । एक तो 
सौ रुपये की गाय गयी, उस पर यह पलेथन ! वाह री तेरी इज्जत ! ” 

“होरी खून का घूँट पी कर रह गया । सारा समूह थर्रा उठा। नेताओं के 
सिर भुक गए और दारोगा का मुंह जरा-सा निकल आया । अपने जीवन में उसे 
ऐसी लताड़ न मिली थी ।””””””” मगर दारोगा जी इतनी जल्द हार मानने वाले 
न थे। खिसियाकर बोले--मुझे ऐसा मालूम होता है, कि इस शैतान की खाला ने 
हीरा को फंसाने के लिए खुद गाय को जहर दे दिया । 

“धनिया हाथ मटकाकर बोली--हाँ, दे दिया । अपनी गाय थी, मार डाली, 
फिर?” तुम्हारे तहकियात में यही निकलता है, तो यही लिखो | पहना दो 
मेरे हाथों में हथकड़ियां । देख लिया तुम्हारा न्याय और तुम्हारे अक्कल की दौड़ । 
गरीबों का गला काटना दूसरी बात है, दूध का दूध और पानी का पानी करना 
दूसरी वात ।” 

“नेताओं ने रुपये चुनकर उठा लिए थे और दारोगा जी को वहाँ से चलने 
का इशारा कर रहे थे । धनिया ने एक ठोकर और जमाई- जिसके रुपये हों, 
ले जाकर उसे दे दो । हमें किसी से उधार नहीं लेना है । और जो देना है तो उसी से 
लेना । मैं दमड़ी भी न दूंगी, चाहे मुझे हाकिम के इजलास तक ही चढ़ना पड़े । 
हम बाकी चुकाने को पच्चीस रुपये मांगते थे, किसी ने न दिया । आज अंजुली-भर 
रुपये ठनाठन निकाल दे दिये । मैं सब जानती हूँ । यहाँ तो बांट-बखरा होने वाला 
था। सभी के मुह मीठे होते । ये हत्यारे गांव के मुखिया हैं, गरीबों का खून चूसने 
वाले । सुंद-व्याज, डेढ़ी-सवाई, नज्जर-नजराना, घूस-घास जसे भी हो, गरीबों 
को लूटो ।''१ 

इस उद्धरण में रिश्वतखोर बेईमान दारोगा और गांव के पंचों की काली करतूतों 
का सजीव चित्र उपस्थित हुआ है और बीभत्स रस की पूणं व्यंजना होती है । होरी 
की पत्नी धनिया आश्रय है, दारोगा और पंच आलम्बन । दारोगा और पंचों की 
सांठ-गांठ, दारोगा-द्वारा धनिया को घमकाना आदि उद्दीपक कार्य है। धनिया का 
झपटना, हाथ मटका कर फटकारना आदि शारीरिक तथा घिक्कारपूर्ण कथन वाचिक 
अनुभाव है । अमष, क्रोध, व्यंग्य, घीरता, साहस आदि संचारी भी स्पष्ट हूँ । 

उपर्युक्त सभी आलम्त्रनों से बीभत्स रस की पूणं व्यंजना इस उपन्यास में 
स्थान-स्थान पर पाई जाती है । घृणा के अनेक रूप--व्यंग्य-मिश्रित घृणा, जसे 
झनिया-द्वारा एक पण्डित जी के साथ आपबीती सुनाने का प्रसंग, हास्यपूण घणा 
जैसे गोवर और अन्य गांव के युवकों-द्वारा नोखेराम आदि को नाटक रचकर 





१, वही, पृ० १५२-१५२३ । 

खिल्ली उड़ाना, गोबर और धनिया की अनेक उक्तियो में क्षोभपूर्ण घृणा आदि 
'गोदान' में चित्रित हुए 

इस प्रकार प्रेमचन्द के उपन्यासो में बीभत्स रस की प्रचुर सामग्री पाई जाती 
है । यह बीभत्स रस ही है, जो प्रेमचन्द के उपन्यासों को सवल और सशक्त रचनाएँ 
सिद्ध करता है । इसी के आश्रय सामाजिक बुराइयों के मूलोच्छेदन की प्रेरणा हमें 
प्राप्त होती है, यही सब प्रकार के अधरम, अन्याय और अत्याचार के स्थान पर 
स्वस्थ मानवता के निर्माण की प्रेरणा देता है । 

प्रेमचन्द जी के 'सेवासदन' के पश्चात्‌ सन्‌ १६१६ में प्रसाद जी का प्रथम 
उपन्यास 'कंकाल' निकला था, जिसमें प्रसाद जी ने वेश्यालयों, वुर्दाफरोशों, लम्पट 
घमं-व्वजियों तथा आचरणहीन पादरियों और स्वयं-सेवको के पापाचार का चित्रण 
किया तथा सामाजिक और धामिक संस्थाओं का खोखलापन दिखाया । 

मेले में तारा अपनी माता से बिछुड़ जाती है । स्त्रियों का व्यापार करने 
वाली एक संस्था की कुटनी उसे धोखा देकर ले जाती है । एक वेश्या पेशा कराने 
के लिए उसे खरीद लेती है । मंगल नामक स्वयंसेवक उसका वहाँ से उद्धार करता 
है । तारा उस बीभत्स वातावरण से घृणा करती थी । वह कहती है-- भगवान की 
दया से नरक से छुटकारा मिला। आह! केसी नीच कल्पनाओ से हृदय भरा 
जाता था--संव्या में बैठकर मनुष्य-समाज की अशुभ कामना करना, उसे नरक के 
पथ को ओर चलने का संकेत वताना, फिर उसी से अपनी जीविका ! ” तारा .का 
पिता पुत्री को स्वीकार करने से जवाब दे देता है। बेचारी लाख सिर पटकती है, 
मंगल उसकी निर्दोषता का विश्वास दिलाता है, पर कुलीन पिता खोई हुई पुत्री 
को अपनाकर कलंक कंसे लगवाये ? ऐसा निर्दयी पिता घृणा का ही पात्र है । मंगल 
भी तारा का धरम लुटकर, उसे मां बनाकर रफू-चक्कर होता है । धर्म के भण्डारे 
में गुलच्छर उडते हैं, ओर बाहर भुखों की भीड़ झूठी पत्तल पर हूटती है, झगड़ती है । 
प्रसाद जी को व्यंग्यमथी शली का अद्भुत चमत्कार देखिए--“ये भी मनुष्य हैं और 
इसी घामिक भारत के मनुष्य हैं, जो कृत्तों के मृंह के टुकड़े भी छीनकर खाना चाहते 
हैं । भीतर जो पुण्य के नाम पर--धर्म के नाम पर--गुलच्छर उड़ रहे हैं, उसमें 
वास्तविक भूखों का कितना भाग है, यह पत्तलों के लुटने का दृश्य बतला रहा है । 
भगवान्‌ ! तुम अन्तर्यामी हो ।”) 

इस उपन्यास में घर्म-धुत्तं देवनिरंजन, पादरी वाथम, स्वयंसेवक मंगल आदि 
सब की धूत्तंता, नारी पर अत्याचार, घर्म की ओट में व्यभिचार-अनाचार का पर्दा- 
फाश किया गया है । संस्था-वद्ध व्यमिचार तथा विकृतियो के नग्न चित्रण की 
प्रदत्ति आगे चलकर उग्र आदि लेखकों में खूब पाई गई । 





१. कंकाल, ५० ६४ (नवां संस्करण) । 

'उग्र जी के उपन्यासो में बीभत्स रस 


श्री बेचन शर्मा उग्र, श्री चतुरसेन शास्त्री, श्री ऋषभचरण जैन आदि ने 
हिन्दी में यथार्थवादी परम्परा का अंवलम्ब ले सामाजिक जीवन के अंबकारमय पक्ष 
का नग्न और यथार्थ चित्रण अपने उपन्यासों में किया है । इन यथार्थवादी उपन्यासों 
में हमें बीभत्स रस की प्रचुर सामग्री प्राप्त होती है। 'उग्न' जी ने मानव तथा उसके 
सामाजिक कुकृत्यो का खूब पर्दाफाश किया है । उनके उपन्यासों में चित्रित व्यक्तियों 
और उनकी पाप-लीलाओं के प्रति हमारे मन में तीव्र घृणा पैदा होती है। कुछ 
आलोचक इस प्रकार के नग्न चित्रण को अश्लील कहकर 'उग्र' आदि इन लेखकों 
की भर्त्संना करते ' हैं। पर अश्लीलता क्या है, साहित्य में उसका कहाँ क्या रूप 
होता है, इस महत्त्वपूर्ण प्रश्न पर हम पीछे विचार कर चुके हैं । यहाँ इतना कह 
देना ही पर्याप्त होगा कि वस्तुतः उग्र के उपन्यासो में अश्लीलता नहीं है। लेखक 
ने जीवन की आस्थाओं पर कुठाराघात नहीं किया है, और न ही वह अपनी अनु- 
भूति में कोई छिछलापन या सस्ती भावुकता ही लाया है । इन उपन्यासों का मूल 
तत्त्व समाज में संस्थाबद्ध रूप से चलने वाले नारी-व्यापार, सामाजिक व्यभिचार 
तथा नारी के प्रति अमानुषिक व्यवहार के प्रति घृणा उत्पन्न करना ही है। उनके 
पात्रों के घृणित सामाजिक आचरण पाठक का मानसिक स्खलन नहीं करते । 
'घासलेटी आन्दोलन' के सूत्रधार बनारसीदास चतुर्वेदी को लिखे गए महात्मा 
गांधी के पत्र की ये पंक्तियां 'उग्र' के साथ पूरा न्याय करती हैं---'मैं पुस्तक का हेतु 
शुद्ध मानता हूँ । लेखक ने अमानुषी व्यवहार के प्रति घृणा ही पैदा की है ।') 

'उग्र' जी के “दिल्ली का दलाल', “चंद हसीनों के खतूत', “सरकार तुम्हारी 
आँखों में', 'बुधुवा की बेटी' (मनुष्यानन्द) आदि उपन्यासों में समाज की विकृतियों 
का यथातथ्य चित्रण हुआ है । लेखक ने कलाकार की सत्यता का दावा बड़े जोर- 
दार शब्दों में किया है--'है कोई माई का लाल जो हमारे समाज को नीचे से 
ऊपर तक. देखकर, कलेजे पर हाथ धरकर, सत्य के तेज से मस्तक तानकर इस 
पुस्तक के अकिचन लेखक से यह कहने का दावा करे कि तुमने जो कुछ लिखा है, 
गलत लिखा है, समाज में ऐसी घृणित, रोमांचकारिणी, काजल-काली तस्वीरें 
नहीं हैं। अगर कोई हो तो सोत्साह सामने आवे, मेरे कान उमेठे और छोटे मुंह 
पर थप्पड़ मारे, मेरे होश ठिकाने करे ।' 

“दिल्‍ली का दलाल' में 'उग्र' जी ने भोली-भाली युवतियों को फंसा कर 
पेशा कराने वाले दुराचारी व्यक्तियों के प्रति घृणा जगाई हे । इसमें स्त्रियों का 
कुत्सित व्यापार करने वाले नर-पिशाचों का यथातथ्य चित्रण हुआ है। चकला 
चलाने वाले, नारी के जीवन को नारकीय बना डालने वाले ऐसे नर-पिशाचों और 


१. “साहित्य संदेश”, उपन्यास-विशेषांक (जुलाई-अगस्त १६५६), १० ५२ से उद्धृत । 


३२४ हिन्दी साहित्य में बीभत्स रस 


कुटनी नारियों का घृणित पापाचार प्रस्तुत करने वाले अनेक उपन्यास हिन्दी में 
रचे गए हैं। श्री ऋषभचरण जैन के “दिल्ली का व्यभिचार', 'दिल्ली का कलंक', 
दुराचार के अड्डे! आदि, विनोद रस्तोगी का “अंधेरी गलियां' आदि उपन्यास 
इसी विषय को प्रस्तुत करते हैं । इनमें जहां लेखक संयम को ढीला कर देता है, 
वहां वासना का तटस्थ और नग्न चित्रण पाठक के मानसिक स्खलन का भी कारण 
बनता है । 'उग्र' जी ने अपने उपन्यासो में फिर भी संयम से काम लिया है । उनकी 
शेलीःतटस्थ न रहकर, पाठक के मन में दुराचार के प्रति घृणा ही पैदा करती है । 
“सरकार तुम्हारी आंखों में' 

इस उपन्यास में धरमपुर रियासत के महाराज मदनसिह और उनका नया 
सेक्रेटरी रंगीनखां हमारी तीव्र घृणा के पात्र बनते हैं । गरीबों के परिश्रम पर गुलछरें 
उड़ाने वाला राजा, अनेक युवतियों को फुसला कर या जबरदस्ती उड़ाकर अपनी 
काम-वासना को तृप्त करने वाला, कुल-कन्याओ का यौवन लुट कर उन्हें नारकीय 
जीवन विताने को बाध्य करने वाला और युवतियों के अभिभावकों को जेल या 
पागलखाने में सड़ाने वाला पिशाच राजा हमारी उत्कट घृणा का आलम्बन है। 
ऐसे राजा से पुरस्कार में प्राप्त किए रुपये भी उस्ताद गुलाबखां की घृणा का 
आलम्बन बन जाते हैं । वह रुपयों को गरीबों में बांटकर कहता है--“'राजा के 
रुपये नापाक थे, उन्हीं को पाक करने के लिए नमाज की जरूरत थी । बिना रुपये 
नमाज की जरूरत वैसे ही नहीं है, जैसे गंदगी-विना साबुन की ।” 

हम पहले भी निवेदन कर चुके हैं कि घृणा या बीभत्स रस में भी सम्बन्ध- 
भावना का बड़ा महत्त्व है। जिस प्रकार प्रेम-प्रसंग में प्रिय की वस्तु भी प्रेम का 
आलम्बन बन जाती हे, कृष्ण की मुरली-माधुरी, उसके खेलने के ठौर, उसकी 
प्यारी गाएं भी गोपियों और माता यशोदा के लिए प्रेम का प्रतीक बन जाती हैं, 
और राधा के लिए-- 

निरखत अंक श्यामसुन्दर के बार-वार लावती छाती। 

अंसुत्रन जल कागद मसि मिलिक द्व॑ गई श्याम श्याम की पांती ॥ 
उसी प्रकार घुणा-पात्र से सम्वन्धित वस्तुएं भी बीभत्स रस में घृणा का विषय बन 
जाती हैं । राजा के सम्बन्ध से उसके रुपये भी उस्ताद गुलावखां को गंदे लगे--घृण्य 
प्रतीत हुए । 

राजा मदनसिह अपने सेक्रेटरी के कहने पर उस्ताद की बेटी फिरोजी को 

जबरदस्ती उठवा मंगाता है। उस्ताद की पत्नी का खून करके राजा के सैनिक 
फिरोजी को उठा लाते हैं और बूढ़े उस्ताद गुलावखां को भी पकड़ लाते हुँ। 
उस्ताद राजा के जुल्म से चिल्ला उठता है । उसकी आत्मा से निकला एक-एक शब्द 
उसके क्षोभपुणं घृणा-भाव का योतक है---“मैं आज माफी न चाहूंगा और न माफ 

करूंगा ही । मैं तुझको””””””” तुझको 'तू' कहूंगा । तुफ्र है! तू राजा है! मैं तेरे 
बाप का दोस्त, मैं तुझे गोद में खिलाने वाला जईफ़ कलावंत । और शैतान, तू मेरी 
बेटी पर*"“““““राजा ! राजा ! सुन, कौन बोल रहा है ? अब तेरा आखीर करीब 
है । फीरोजी, याद रख, मेरी नहीं, खुदा की बेटी है । उसको छुआ कि तू दोजख””" 
नरक””””“रजा सच मान ! नरक में तू जायगा“””””””7 और उस नरक में जहां 
ताप है, ज्वाला है, विषेला धुंआ है, लेहजा-लेहजा पर मौत है, फिर भी मौत 
नहीं है, माफी नहीं है।' उस्ताद गुलावखां को उसी पागलखाने में भेज दिया जाता 
है, जिसमें 'ज्यादातर ऐसे ही लोग हैं, जिनकी बहू या बेटी को महाराज के आदमी 
महलों में उड़ा ले गए, और जिन्होंने रुपयों पर अपनी कुलीनता बेचने से इन्कार 
कर दिया। “एक पागल चिल्लाया--'मैं पागल नहीं हूँ हुजुर ! नया सेक्रेटरी 
रंगीनखां मेरी औरत को भगा ले गया है। न्याय से वचने के लिए उसी ने मुझे 
पागलखाने भेजा है | दुहाई है !'' पर कौन सुनता था ! उल्टा उस बेचारे को खूब 
पिटवाया जाता हे । राजा की यातनाओं से पागल बने हुए पागलखाने के बंदियों 
का पागलपन भी घृणा के शब्दों को हो उगलर मैं उसकी मां को 
उसकी मां को पकड़ लाऊंगा, जो साला मेरी वीवी को भगा ले गया हे । मैं मार 
डालूंगा, मैं उस बदमाश के बच्चे को ।' दूसरा चिल्लाया- हं हं! बेटी मेरी और 
राजा के आदमी ले गए । हं हं! प्रजा की बेटी मानो राजा के बाप की बेटी है । 


हं ह्‌ | 2 एक और बोल--'मुभे »७७७७७७«७ मुभे ५०५७००७७७७ पकड़कर मेरो इज्जत »«७० esse मेरे 
घर की औरतों की इज्जत न लुटो”””””””” मुझे छोड़ दो वुजदिलो ! मैं तुम्हें गाजर- 


मूली की तरह काट फेंकूगा । कहना न होगा कि इस अवश पागलपन की पुकार से 
भी बीभत्स रस की ही पुष्टि होती है । 

गुलाब खां पागलखाने के गोरे आस्ट्रियन प्रोफेसर को भी फरकारता है। 
गोरा अफसर कहता तुझ में क्या हुनर है ? वस, लड़की तेरी खूबसूरत थी 
जिसके लिए सरकार दस हजार देने को भी तयार है । तू भी पागल है जो पैसे लेकर 
लड़की वेच नहीं देता । जैसे भी हो, पैसे पैदा करना हम लोगों का व्यापार है ।' 
बूढ़ा गुलाब खां तमक कर कहता है--'लानत है उस व्यापार पर जिसे इज्जत 
खोकर गोरा या काला करे ।' मैं हुनरमंद कलावंत""'गंर-मामूली आदमी हूँ । मुझे 
तुझ-जैसा इज्जत-बेच आदमी नहीं पहचान सकता । नफरत से नाक सिकोड़ कर 
उस्ताद ने गोरे को फटकारा--'अरे जा ! मेरा रखवाला खुदा है ।'१ 

यही आस्ट्रियन प्रोफेसर जब अपनी पत्नी से राजा के नारकीय कृत्यों की 
वास्तविकता समझ लेता है, तो स्तंभित रह जाता है और राजा को नौकरी पर 
लानत भेजने लगता है । उसकी पत्नी सुनाती है--“हां, हां! यह राजा नहीं 

राक्षस है । मैं इसे बहुत दिनों तक भला आदमी और प्रेमी समझती थी,” मैंने 
देखा एक पूरा महल औरतों का सेंट्रल जेल' है। मैंने गिना, उसमें हजारों औरतें 
कैदी हैं ।*“““““ऐसा राजा हमारे कांटिनेंट में एक क्षण भी कानूनी जंजीर के बाहर 
न रहने पाता । वे हजारों औरतें केवल एक वार राजा की सेवा में रही हैं, और 
फिर हरम या जेल में। उन्हें खाना और कपड़े किसी कदर मिलते हैं। ओर 
बस ! "°` *"बेचारियां वेमौसम ही मुरझा-मुरझा कर उस नरक में मर-खप रही 
हैं। यह सुनकर गोरा साहब बोला--“लानत है ऐसी तनख्वाहं पर डियर, जो 
नामुनासिव काम के लिए मिले ।”१ 
बलात्कार करने को प्रस्तुत राजा मदर्नासह से अपनी इज्जत बचाने की 
कोशिश में फिरोजी ने उसे दांतों से काट-काट कर ज़रूमी बना दिया, मारे लातों के 
बंधन ढीले कर दिए । वह छूटकर भागी । भागी कमरे से बाहर, और बाज-सी झपट- 
कर दासी की छोटी कोठरी में बह घुस गई । भीतर से दरवाज़ा उसने बंद कर लिया । 
फिर महाराज ने लाख धमकियां दीं, मगर दरवाजा न खुला, न खुला ! *““*** 
दरवाज़ा खोलने को बढ्ने वाली दासी की छाती पर छुरा तानकर उसने ताने से 
कहा--“चुड़ेल ! औरत होकर अगर शैतान की मदद करेगी, तो तेरी नाक काट 
लूंगी ।”* फिरोजी की उत्कट घृणा का कैसा मामिक चित्रण है । प्रश्‍न उठता है-- 
हां वीर रस माना जाय, अथवा बीभत्स रस ? निस्सन्देह फिरोजी वीरता के साथ 
उस दुष्ट के चंगुल से निकलती है, पर वास्तव में उसके मन में घृणा का भाव ही 
प्रमुख है । उसी घृणा से क्रोध और आत्मरक्षा की भावना तीव्र हुई है । उत्साह 
और साहस को स्वतंत्र स्थिति यहां कम है! और फिर पाठक के मन में राजा 
और दासी के कृत्यों पर घृणा ही जगती है । अतः बीभत्स रस ही प्रमुख है । वीर 
रस का आश्रय विषय से भागता नहीं देखा जाता । यही बात रौद्र रस के वारे 
में कही जा सकती है । यदि फिरोजी राजा से जूझ-कर उसका गला घोंट देती, या 
अघमरा करके गिरा देती, तभी वीर और रौद्र रस की पुष्टि होती । उसका आत्म- 
रक्षा के लिए भागना, घृणा की वस्तु से वचने का ही द्योतक है। 
राजा के जाल में फंसी, सताई हुई दुखित औरतों के पत्रों से भी घृणा 
की गंघ प्रकट हुई है । एक पत्र के शब्द थे--'तूने प्रेम का वादा कर धोखा दिया । 
तू आदमी नहीं, शैतान है ।/““**'दूसरे खत की भाषा थी--'तू मुझे मेरे देश से प्रेम 
. के नाम पर रानी बनाने का लालच दे वहका लाया, और अव दूसरियों को ठगने 
लगा है । मगर मैं हिन्दुस्तानी औरत नहीं, और न तुझ बदमाश की रियाया ही 
हूँ । इस मामले को मैं ब्रिटिश पालियामेंट तक ले जाऊंगी और तेरी रियासत को 

कौड़ी-दामों पर बिकवा दूंगी” । एक पीले लिफाफे के कागज में लिखा था--“अगर 
में सच्ची हूँ, अगर साघु के साथ ब्रह्मचारिणी-सी रही हूँ तो मदन, तेरा नाश हो 
जायगा । आज ही मुझे एक लड़की हुई है, जिसे मैंने अपना खून पीकर जंगल में 
काले कोसों दूर फेंक दिया है । वह लड़की तेरी है, अभागे, तुझ प्रजागामी की ! 
मैं तो आज मौत के घाट लग जाऊंगी, मगर यह मेरा शाप है : वह तेरी लड़की 
मरेगी नहीं, वचेगी और उसी से तेरा सर्वनाश होगा । उस लड़की की गर्दन में 
एक तावीज में उसके बाप- तुझ नारकीय का नाम लिखकर मैंने पहनाया है । मेरा 
विश्वास है कि रामबाण की तरह अचूक वह तावीज जरूर एक दिन तेरी मौत का 
कारण बनेगा । अरे मदर्नासह, कामुक-कसाई, पापी, भगवान्‌ तेरा नाश करे ।”) 
जोघपुरी साधु की लड़को के उपयु क्त खत से भेद खुलने पर, जब राजा जान 
लेता है कि जिसके साथ वह बलात्कार करना चाहता था, वह उसकी ही उक्त पुत्री 
है, तो वह सिहर उठता है । वह आत्मग्लानि और आत्मभत्संना से भर जाता है । 
उसे अपने कुक्रत्यो से, अपने से घृणा हो उठती है, अपने जीवन को वह पापी-कलंकी 
का जीवन समझने लगता है । 'जेसे गोहत्या लगने से ब्राह्मण श्रीहत नज़र आए, 
वैसे ही महाराज मदनसिंह फिरोजी-कांड से निस्तेज हो उठे ।*”““““सारी ज़िन्दगी 
विलास में विताने वाला राजा अपने से घृणा करने लगा । अपनी जान की खुशी के 
लिए हजारों जानों का गाहक बनने वाले के प्राण आज भार-से मालूम पड़ने लगे 
ऊपर नजर जाते ही एक चित्र पर निगाह गई ।"”'““चित्र था सत्यव्रती, घर्मात्मा 
राजेन्द्र हरिश्चन्द्र का ।”””””" आह ! ' चित्र देखते ही जेसे विच्छी मार गई मदनसिह 
को, “ऐसे पूर्वज थे मेरे ! सूर्यवंशी, धर्मत्रती”“““““और मैं ? अभागा, कायर, नीच ! 
धिक्कार है ऐसी जिन्दगी पर ! /'“*““““भगवान रामचन्द्र भी क्षत्रिय थे-- सुर्यवंशी ।” 
मदनसिह (कमरे में टंगे राम के चित्र को देखकर) सोचने लगा, “और मैं भी व 
पर कितना अन्तर .! *“* “भगवान्‌ ने देश, धम और कुल की मर्यादा स्थिर रखने के 
लिए सव-कुछ किया, पर मैंने उसी मर्यादा, प्रतिष्ठा, उसी इज्जत में कालिख पोतने 
में कुछ भी उठा नहीं रखा । आह ! कुलकलंको ! /““““'““पौराणिक काल से लेकर 
ऐतिहासिक काल तक के क्षत्रिय महापुरुषों के चित्र उस कमरे में टंगे थे । महाराज 
को ऐसा मालूम पड़ने लगा, मानों एक-एक चित्र उनकी तरफ नफ़रत से निगाह कर 
अभिशाप दे रहा था । यह धनुर्धारी अजुन का चित्र, मानो एक ही तीर से कुल- 
कलंकी को मार डालने की धमकी दे रहा था ।"“यह युधिष्ठिर का चित्र, मानो 
धर्मराज के आसन से मदनसिह के लिए रीरव नरक की व्यवस्था दे रहा था ।""'यह 
सिसौदिया कुल के प्रतिष्ठापक का चित्र, जिसने घोले से शराब पी लेने के कारण 
प्रायश्चित्तरूपेण गर्म सीसा पी लिया था ।*”““और में""""“"?” महाराज का कलेजा 


१५ वही, पृ० ६३। 

मारे ग्लानि के मुह तक आने लगा, “और मैं--पुत्रीगामी सूर्यवंशी ! छिः ! धिक्कार 
है, हजार, लाख मुझ नीच पर ! "१ और महाराज ने आत्मघात कर लिया ! 
सेक्रटरी रंगीन खां की भत्संना करता हुआ गुलाब खां रेजिडेंट को कहता 
है--''फिरोज़ी मेरी बेटी है, पाक वेटी--खुदा की दी हुई । उसको इस नापाक पशु 
रंगीन खां ने पकड़वा मंगाया है, राजा के लिए"”””””" | 
इस प्रकार समस्त उपन्यास में बीभत्स रस का प्रसार पाया जाता है। इस 
रस के सम्पूर्ण अवयव और अनेक रूप इसमें प्रकट हुए हैं । उपन्यास की शक्ति और 
मामक सफलता का एकमात्र कारण यहां बीभत्स रस ही हे । “उग्र” जी के प्रायः 
सभी उपन्यास वीभत्स रस-प्रधान ही कहे जा सकते हैं । 'सरकार तुम्हारी आंखों में' 
उनका एक सशक्त उपन्यास है, जिसमें बीभत्स रस का सशक्त चित्रण हुआ है । 
बीभत्स रस के आलम्बनत्व की पूर्ण प्रतिष्ठा द्वारा लेखक ने मानव के अमानुषिक 
कृत्यो के प्रति पाठक को तीव्र घृणा जगाई है । क्रोध-क्षोभ-मिश्चित, भय-मिश्रित, 
आत्मग्लानि-रूप आदि घृणा के अनेक रूप इसमें स्पष्ट पाए जाते हैं । अनुभावों और 


संचारी भावों की भी कोई कमी नहीं है । निश्चय ही घृणा का उदात्त रूप मानव- | 


आत्मा को सबलता हो प्रदान करता है । 
शराबी 

शराबी” में नायिका जवाहर के पास टिकट न होने पर उसे अपने घर 
बीभत्स नौकरी पर रखते वाला स्टेशन मास्टर हमारी घृणा का पात्र बनता है। इस 
उपन्यास में हीरा अपने पति से बहुत घृणा करती है । पाठक भी उसकी घृणा से 
तादात्म्य स्थापित करता है । उसका वाल-साहचयं-संभूत सहज प्रेम मानिकलाल से 
है, पर उसका विवाह एक मूछिये दुहेजू से कर दिया जाता है, जो नारी को अपनी 
` सम्पत्ति समझता है और वासना की विक्वत क्रीड़ा को ही प्रेम मानता है ।' फलतः 
पति होते पर भी हीरा उससे घृणा करने लगी । --'पति नामक उस पशु के नाम से भी 
वह दहल जाती । पहले तो वह ऐसी चेष्टा करती कि उससे सामना हो न हो, और 
इस पर भी यदि सामन। होता, तो ग्लानि से, शोक से, घृणा से ऐसे सकुचा जाती जैसे 
वायु के तीव्र स्पर्श से लज्जावती लता ।"“पति उसका हफ्तों तक सरेशाम ही से 
कोठरी में आकर पड़ा रहता, किसी-न-किसी बहाने से उसे पुकारता भी, पर वह न 
जाती । सास जाने के लिए जोर डालती तो वह बच्चियों की तरह रोने लगती । 
जेठानियां कुछ बोलतीं तो उसे क्रोध आ जाता ।”*९ 

इस बेमेल विवाह से वह अपने पति और उसके व्यवहार से तीव्र घृणा करती 
है । उसके आलिगन में वह पानी से निकाली मछली के समान छटपटाती है । 
१. वही, पृ० १०५- १०७ । 
२. शरात्री (तृतीय संस्करण १९५५), १० १११ । 

जवाहर के पिता पारसनाथ बड़े भारी पियककड़ थे, उनका एक चित्र देखिए। 
उन्होंने सारा घर शराब में लुटा दिया । जवान बेटी के ब्याह की भी चिन्ता नहीं । 
इतना पीकर आते कि पचती भी न थी। ओ, ओ अ लललल! वह क़ कर 
देते । और ऐसी दुगंन्धभरी कै कि उससे उन्हीं की नाक फटने लगती । उसके पांव 
पर विष्टा-सा उनके पेट का मल लिपट जाता, विस्तर नष्ट हो जाता, कोठरी बदबू 
से भर जाती । वह स्वयं उठकर भागते और घर के किसी दूसरे कोने में ज़मीन पर 
ही चित होकर वे-होश हो जाते ।"**“““वह (जवाहर) पिता को दुरवस्था पर क्षण- 
भर के लिए व्यग्र होकर रो तो अवश्य पड़ती, पर घवराती नहीं । तुरन्त ही घड़ों 
पानी बाहर के कुए से काढकर लाती, घंटों तक विस्तर की, कोठरी को, वे-होश 
पारस (पिता) की दुर्गन्धमयी दाढ़ी और बिगड़े कपड़ों की सफाई करती, और बिना 
घिनाये या माथे पर शिकन डाले, प्रेम से, अपनत्व से ! '१ 


मप्रे और घृणा का सह-अस्तित्व 


इस उद्धरण में काव्यगत आश्रय की दृष्टि से देखें तो पारसनाथ और उसकी 
कै आदि घृणा का आलम्बन नहीं दीखते, बयोंक्ि लेखक ने स्वयं लिखा है कि जवाहर 
बिना घिनाये क़ आदि को साफ करती । किन्तु वास्तव में शराबी पारसनाथ और 
उसका वमन हमारी घृणा का आलम्वन है । यहां दो तथ्य प्रत्यक्ष हुए हैं, एक यह 
कि घिनौनी वस्तु भी कुछ जीवन-परिस्थितियों में घिनौनी प्रतीत नहीं होती, जेसे इस 
प्रसंग में जवाहर के पितृ-प्रेम का भाव ही पुष्ट हुआ है, और इस प्रेम के आश्रय में 
उसके लिए पिता की क़ आदि भी घिनौनी नहीं रहती । दूसरे, आचार्यो ने वीभत्स 
और शृङ्गार या प्रेम को परस्पर विरोधी रस वताया है, पर हम देखते हैं कि कुछ 
जीवन-परिस्थितियों में आश्रय-आलम्बन-भेद से ये दोनों विरोधी नहीं रहते। इस 
प्रसंग में यदि हम कत्त व्य-विस्मृत, शराबी पारसनाथ को ही अपना आलम्बन रखें, 
तो उसके प्रति घृणा का भाव जागृत होता है, पर यदि जवाहर (आश्रय) की दृष्टि से 
देखें, तो उसके प्रेम या स्नेह से भी हमारा तादात्म्य हो जाता है, और पितृ-प्रेम का 
भाव पुष्ट होता है । आश्रय-आलम्वन-भेद की ऐसी ही परिस्थिति में श्रृङ्गार और 
बीभत्स का अविरोध स्पष्ट दीख पड़ता है। एक नारी का पति मद्यप, वेश्यागामी 
और व्यभिचारी हो जाता है, वह तब भी उससे प्रेम रखती है और यही चाहती है 
कि किसी प्रकार भगवान्‌ उसे सुमागं पर लाये । वह उसी प्रकार स्नेह जताती है । 
ऐसे उदाहरण में शराबी, व्यभिचारी पति या पिता जहाँ हमारी घृणा का आलम्बन 
होगा ओर बीभत्स रस की अनुभूति करायेगा, वहाँ उस पत्नी या पुत्री की दृष्टि से 

शृङ्गार रस या प्रेम की ही अनुभूति होगी । पत्नी या पुत्री के मन में भी पति या 
पिता के दुराचरण से घृणा ही होगी, पर यह घृणा व्यक्ति के प्रति करुणा और प्रेम- 
भाव रहने के कारण वैयक्तिक न होगी, पाप के प्रति ही रहेगी । 

उग्र जी का 'जीजी जी' उपन्यास भी वीभत्स रस की प्रचुर सामग्री प्रस्तुत 
करता है । उसमें दीनानाथ और किशोरी का चरित्र तीव्र घृणा उत्पन्न करता है। 
'जीजी जी' को सौतेली मां किशोरी का 'जीजी जी' के प्रति द्वेष-भाव किशोरी 
को घृणा का पात्र ही बनाता है। वह जीजी जी की उपेक्षा करती है, दीनानाथ 
जैसे राक्षस के साथ उसकी शादी का आग्रह करती है और अपनी लड़की मनोरमा 
के लिए अच्छा वर ठीक करती है। यही नहीं, वह जी जी जी के बाल तक नोचने 
लगती है । उसका वेटा मुरली उसे धिक्कारता हुआ कहता है--“तुम खत्म होने को 
नहीं माँ ! मुझे लगता है कि सारे परिवार की शान्ति को समाप्त करने के लिए तुम 
हो ।” इस पर मुरली की मां की उत्तेजना दर्शनीय थी । अंगारे-सी जल-कर वह 
मुरली और जी जी जी पर झपटी ।) 

यह तो हुआ सौतेली मां का परिचित घृणित रूप । दीनानाथ का चरित्र उस 
शैतान का प्रतिरूप है, जो अपनी कामुकता के कारण नारी-घातक बना हुआ है। 
यह नर-पिशाच अपनी पहली पत्नी को--अविकसित, विना खिली कली को--किस 
प्रकार खा गया, उसका घृणित विवरण उसी की जबानी सुनिए--'मैं प्राचीन ऋषियों 
का नहीं, श्वेतकेतु का फालोअर हूँ और अपनी स्त्री को पब्लिक-प्याऊ न मान पर्सनल 
'जाम' मानता हूँ । सुरा-पान की तरह स्त्री-पान में भी एक नशा है कि नहीं ? अतः 
मैं तो उसे 'जाम' ही मानू गा ।”" ““अजी जव वह साढ़े ग्यारह साल की युवती 
आयी, मैं एकतीस साल का युवक, सवा-छ फुट लम्बा और वज़न में दो मन दो सेर 
था । व्याह के छः महीने के अन्दर ही वह स्त्री से मां बनने की योग्यता प्रकट करने 
लगी । लेकिन वह पेट उसका पांच महीने का होकर वीमारी के सववसेनष्टहो | 
गया, जिसके बाद मरने तक बुखार तो उसे रोज़ ही आता । उसी बीच वह धोबिन 
भाग गई । फिर तो मैंने स्त्री या स्वास्थ्य या बुखार का विचार किया नही”. 
बुखार आता रहा और वह पुनः पेट से हुई । इस वार उसे शायद तकलीफ़ बहुत 
हुई--आंखें कोटर में धंस गयीं, हड्डियां-गाल, गले और सीने की नज़र आने 
लगीं ।* और यह नर-पशु सचमुच उस १३-१४ साल की बालिका को खा जाता .. 
है । उसे बुरी तरह मारता है, उसे अपनी सम्पत्ति समझता है, जैसे चाहें बते-बर्बाद . 
करे । इस नर-पशु का व्यवहार जी जी जी के साथ और भी अमानुषीय है। वह _ 
पूरा लम्पट है । निलंज्जता से कहता है--मेरी सास जी अभी बिल्कुल जवान और 





















१. जी जी जी, पृ० २६-३० (संस्करण १६५५) । 
२, वही, प० २३ । 

रसीली हैं--दो बच्चे हुए तो क्या ? कम-से-कम सेठानी से सौगुनी सुन्दरी और उस 
बंगालिन वेश्या से पचास गुना अधिक नमकीन ! इतनी अच्छी लड़की को मुझ-जैसे 
पशु को आखिर यह औरत क्यों सौंप रही है ? क्या पशु इसे पसन्द है ? क्या यह 
स्वयं मुझे चाहती है? सेठानी और बंगालिन की तरह? मैं कहता हूँ कुछ मर्द 
औरतों के बारे में भाग्य के पूरे सांढ होते हैं । कहीं सास जी फंसें तब तो माल ही माल 
हे! और न भी फंसे तो मैंने अगर उन्हें फंसाया नहीं तो फिर बात ही क्या ? धर्म ? 
औरत के लिए ? हिह ! वह तो भोग की वस्तु है--जहां मिले, जिसकी मिले । बस 
अपनी की रक्षा करनी चाहिए, सो भी अपने मजे-मात्र के लिए ! “““““आत्मानं सततं 
रक्षेत दारेरपि घनैरपि याने अपनी रक्षा स्त्री और धन को देकर भी करनी चाहिए। 
हले ज़माने का एक राजा दूसरे से हारने पर उसे अपनी स्त्री, बहन या बेटी भी 
आत्मरक्षार्थ देता था ।""***** आज भी सुना है देसी रजवाड़ों में बहुत बड़े-बड़े आदमी 
स्त्रियों के व्यापार पर बड़े बने रहते हँ । उधर तो सुना है कुछ लोग अपनी शादी 
करते हैं अपने अन्नदाताओं के लिए। मैं इससे यही अर्थ निकालता हैँ कि औरत 
ज़रूरत रफ़ा करने-मात्र की चीज़ है--बेटा, वेटी, धन पेदा कर लेने मात्र की चीज़ 
है - जोत-वोकर, कोई पूजा की चीज़ नहीं । वंगालिन वेश्या से दो बार मुझे गर्मी 
हो चुकी है। मित्र कहते हैं, मेरे बच्चों पर भी मेरे रोगों का प्रभाव रहेगा--रहे 
बला से मेरी ! मेरे बच्चे क्या ! मैं बच्चे नहीं चाहता--मैं तो भोग-आनन्द-मजे 
मात्र का चाहक हूँ ।”**““* औरत और मर्द के बीच में हर साल चें चें करने वाले 
ये बच्चे कौन हैं ? कुछ जानवर अपने बच्चे खा जाते हैं न ? बहुत अच्छा वे करते 
म मेरे मते ।' ' 
और यह नर-पशु जी जी जी के साथ भी पशुता का व्यवहार करता है । वह 
अपने पड़ौसी रघुवंश से कहता है-- पेट से कर दिया है। स्त्री को भोग का स्वाद 
देने के बाद स्वतन्त्रता नहीं, बंधन-पर-बंधन देने चाहिएँ--पृत्र-पर-पुत्र, पुत्री-पर-पुत्री 
कि साली बहक न सके बेडे के बाहर--बंधी-की-बंधी रहे--और सूधी-सधी । 
“तुम्हारी वातों से तो मुझे मितली उठती है दीनानाथ ! ” तमक कर रघुवंश 
ने कहा--- तुम स्त्री के प्रति महज पशु बन गए हो ! मैंने सोचा अच्छी पत्नी पाकर 
तुम एक बार अच्छा जीवन व्यतीत करोगे, मगर”””””””"छि: ! “““''“रूसमें तुम 
जैसा स्त्री-विघातक होता तो उसे सोवियट सरकार गोली से उड़वा देती ।”२ 
निस्सन्देह इस नर-पशु की बातों और उसके कुकृत्यो से ऐसी ही घृणा जगती 
है।वहजी जी जी को घर में केद रखता है, रात-दिन उसे घेरे रहता है, संदेह 
करता है, किसी से मिलने नहीं देता, भाई से भी पत्र-व्यवहार उसे अच्छा नहीं 


१, वही, पृष्ठ ५६-५७ । 
२. वही; पृ० ७६-७७ । 

लगता--“'ओऔरतों का सारा पत्र-व्यवहार उनके पति के नाम होना चाहिए” 
विवाह के वाद स्त्री के सारे रिश्ते टूट जाते हैं और रह जाता है महज एक पति और 
दासी का ।”' 

इस नारकीय कीड़े से उसकी पत्नी, भाग्य की मारी बेचारी जी जी जी भी 
कितनी घृणा करती है, देखिए--“पति नाम के उस पुरुष के मुंह से ऐसी बदबू आती 
है कि सच कहूँ तो लोग कहेंगे सत गया ! रात-भर उनकी नाक बोलती, ऐसी कि 
ज़हर दिए भी नींद न आवे । जागते तो भालू की तरह चिपक जाते, सोते तो नाक से 
शंख वजाते--स्त्री के पतन ओर पराजय पर । उनके साथ जीवन यों मालूम पड़ता जसा 
कुछ चुहिये को विल्ले के साथ--आखिर बिल्ला भी चुहिया को खेला-खेला कर ही तो 
खाता है ।”२ वह गर्भवती होने पर भी अपनी पत्नी को तंग करता है, उसे मारता है, 
नरकू को पीटता है । जी जी जी को मुरादाबाद निकाल देता है, और कोई खैर-खबर 
नहीं लेता । बच्चा होने के बाद फिर भूखे शेर की तरह उस पर टूट पड़ता है। उस 
बेचारी के पेट में चीरा देकर वच्चा पैदा हुआ था और डाक्टरनियों ने सावधान 
किया था कि माता बनने का मोह छोड़ दे। पर पति महाशय मानने वाले 
कहाँ---“डाक्ट रिनें गधी हैं ।” और फिर शक की बातें करने लगते--“औरतँ जब 
किसी और से साँठ-गाँठ वाँघ लेती हैं तब अपना मर्द उन्हें फीका मालूम पड़ता है-- 
तो क्या मुरादाबाद में भी?” "”” ?” और वह बेसाख्ता मुझे गालियाँ देने लगते। 
सो मैं पुन: गर्भवती हुई । वह पुनः कलकत्ता गये । पुन: इस वार घोर यातना और 
चीरफाड़ का सामना मुझे करना पड़ा--पुन: वह जिम्मेदारी से अलग महज़ विलास से 
सटे कलकत्ते ही रहे--इस बार तो मैं मरती-मरती बची ।”3 दूसरे बच्चे के पेदा होने 
के बाद फिर वह पिशाच मुरादाबाद में जा धमका। “मौके-वे-मौके जबरदस्ती पर 
तेयार ! फिर भी मैं सावधान रही, बचती ! 

“मुरादाबाद में ही एक रोज़ वह दिन-दहाड़े बुरी तरह शराब पीकर लड़- 
खड़ाते घर पर आये । मैं बच्चों को सम्भाल रही थी । आते ही उन्होंने मुझे कोठरी 
में अन्दर बुलाया । मैं बच्चों को नौकरानी के हवाले कर यह सोचती उनके पास चली 
गई कि कोई खास जरूरत होगी - पर उन्होंने तो नशे में मुझे कसकर बाहों में कस 
लिया यों कि बदबू और कसावट से मेरा दम घुटने लगा ।”४ इस घृणा के पात्र के 
प्रति उसकी हृढ़ता, रोष, प्रतिरोध आदि भाव-अनुभाव देखिए । जब वह बलात्कार 
की धमकी.देता है तो वह दृढता से कहती है- “नहीं कर सकते श्रीमान्‌, दो बच्चों को 

हिन्दी उपन्यास-साहित्य में बीभत्स रस ३३३ 


रक्तदान देने से आज यद्यपि मैं मरियल नारी हूँ, मगर इच्छा-विरुद्ध अपमान आप 
क्या एक पल्टन भी पुरुषों की जीते-जी नहीं कर सकती ।” 

घृणा के आलम्बन से वचने-बचाने के लिए ईश्वर से प्रार्थना और उसका 
धन्यवाद भी किया जाता है । दीनानाथ के पाशविक व्यवहार का ध्यान करके नरकू 
भगवान्‌ का धन्यवाद करता है कि उसने उसे कूवडा और वामन बनाया, फिर भी स्त्री 
नहीं बनाया । “कामातुर, स्वार्थी, खल पति का व्यथं गर्भभार ढोने को लाचार नहीं 
किया, यह बड़ी कृपा की ! भगवान ! धन्यवाद ! ! २१ 

इस प्रकार इस उपन्यास में लेखक ने दीनानाथ का अत्यन्त कुत्सित, घृणित 
रूप प्रस्तुत करके नारी के प्रति हमारो सहानुभूति जगाई है और ऐसे नर-पशुओंसे 
समाज को सावधान रहने का सन्देश दिया है । इस उपन्यास से एक तथ्य प्रकट हुआ 
हे । प्रायः कहा जाता है कि कुदर्शन से घृणा जगती है, पर लेखक ने नरकू का जोकि 
कूवड़ा, बदशक्ल वामन हे, ऐसा सहानुभूतिपूर्ण चित्रण किया है कि जो उससे घृणा 
करता है, हमारे मन में उसके ही प्रति घृणा पैदा होती है, नरकू के प्रति नहीं । जी 
जी जी के यहाँ उसके पिता के मेहमान एक राय साहव आये हुए हैं। वे नरकू को 
देखकर कहते हैं--“इस कुदर्शन जानवर के सामने”, राय साहब ने मुझे (नरकू को) 
दिखाकर बाबू जी से कहा--“अब तो मुझसे एक घूंट भी चाय नहीं पी जाती-- बचपन 
से ही मैं भद्दे लोगों से चिढ़ता हूँ, क्या हम कहीं और नहीं वेठ सकते ?”२ ऐसी भावना 
प्रकट करने वाले रायसाहब के प्रति ही हमारी घृणा जगती है । 

श्री प्रतापनारायण श्रीवास्तव के 'वयालीस' में भी बीभत्स रस का प्रचुर 
प्रसार पाया जाता है। अंग्रेजी सरकार के पिठ्ठू, क्रूर जमींदार सर भगवान सिह 
हमारी तीव्र घृणा के पात्र बनते हैं । उनका अपनी आसामियों पर गोली चलवाना, 
उनकी फरियाद न सुनना, जुल्म ढाना, सरकार की मदद करने के लिए देशभक्त गाँव 
वालों और कार्यकर्ताओं पर निर्मम अत्याचार करना, हिन्दू-मुसलमानो में फिसाद 
और फूट कराने के लिए षड्यन्त्र रचाना, गाँव वालों से चन्दा लेना आदि ऐसे कार्य 
हैं, जो उनके प्रति हमारी उत्कट घृणा जगाते हैं । कल्याणपुर के आदमियों ने आकर 
फरियाद की--“'अन्नदाता! हम लोग बुरी तरह से सताये गये हैं, हमारा घर लूट 
लिया गया, हमारी बहु-बेटियों की बड़ी बेइज्जती हुई हे" 

सर भगवान सिंह ने सक्रोध कहा--“मुझे मालूम हो गया कि तुम मुझको 
पाठ पढ़ाने आए हो । तुम शायद काँग्रेस में काम करते हो, तभी बदमाशी तुम्हारे चेहरे 
से टपकी पड़ती है । जानते हो, एक इशारे से मैं तुम से आजन्म जेल में चक्की पिसवा 
सकता हूं। मेरे खिलाफ तुम बगावत का झंडा खड़ा करना चाहते हो ? जहर 


१. वही, १० ११३ । 
२. बद्दी, १० ३९ । 

मुहम्मद! इन बदमाशों को जूते मारकर निकाल दो ।”* जूते ही नहीं, वह दुष्ट गोलियों 
से उनके सीने भुनवा देता है। अकारण ही झुठा अभियोग लगाकर उन्हें केद करा 
देता है। इस नर-पिशाच के काले कारनामों का कच्चा चिट्ठा लेखक ने खोल कर 
रख दिया है। यह केवल व्यक्ति-चरित्र के प्रति घृणा का रूप नहीं है, अपितु इस प्रकार 
के ब्रिटिश नौकरशाही के गुलाम भारतीयों का भी एक बड़ा वर्ग देश में था, जो 
अपने देशवासियों और उनके स्वतन्त्रता-प्राप्तिके उद्देश्य का घोर विरोध करने में 
कुछ कसर नहीं छोड़ते थे, और जिन्होंने अँग्रेजों के प्रति अपनी वफ़ादारी दिखाने, 
'सर', 'रायसाहत्र' आदि के खिताब और ऊंचेपद पाने के लिए अपने ही भाइयों पर 
वे-वे जुल्म ढाये हैं, जिनकी कल्पना-मात्र से मानवता सिहर उठती है । अतः इस 
राष्ट्रवादी उपन्यास में भी सामाजिक घृगा अर्थात्‌ समाज के एक वीभत्स रूप के प्रति 
घृणा ही पाई जाती है । व्यक्ति-चरित्र भी वगंगत ही हैं । 

बीभत्स रस के संचारी रूप में तकं का सुन्दर उदाहरण दिवाकर और माधवी 
का आात्माचतन है-'गुलामी का अन्त करना प्रत्येक मानव का कत्तव्य है । किन्तु 
गुलामी क्या है ? मानवोचित अधिकारों को जव एक मानव कुचलकर दूसरे के शरीर 
और मन पर अपना अधिकार स्थापित करता है, उसको अपने अनुकूल चलने के 
लिए बाध्य करता है--अथवा जिन अधिकारों का वह स्वयं भोग करता है, वही जब 
वह दूसरों को भोगने नहीं देता, तव यह अनाधिकार चेष्टा ही गुलामी है । मानव अपने 
स्वार्थ-साधन में इतना रत रहता है कि वह उसकी पूर्ति के लिए अपने सिद्धान्तों का 
"अपनी आत्मा का खून करने में कोई संकोच नहीं करता । यही पाप तो आज पापा 
ने किया है !”२ नवयुग में राष्ट्र की पुकार पर युवकों में मानसिक द्वन्द्व चला, तक- 
वितक उठा, एक ओर पितृभक्ति है, दूसरी ओर देश-भक्ति, देश की स्वतन्त्रता का 
प्रश्‍न--राष्ट्रीय प्रश्‍न । एक ओर युवक पिता को राष्ट्र-द्रोही मनोद्रत्ति से खीज उठता 
है—'मेरे पिता की मनोद्धत्ति दिन-पर-दिन अघःपतित होती जा रही है, इसका कारण 
समझ में नहीं आता ! “““*““उनका यह पतन ! मुझे विश्वास नहीं होता कि वे इतने 
नीच हो सकते हैं । क्या उनका अन्तःकरण क्षणमात्र के लिए भी अनुतप्त नहीं होता ? 
अपनी नीच द्वत्तियों के प्रति उन्हें घृणा नहीं होती ?"““*““इस युद्ध में तो मुझे अपने 
पिता से विरोध करना पड़ेगा, उनसे लोहा लेता पड़ेगा । वे उस सरकार के विशिष्ट 
अंग हैं, जिनका नाश करने के लिए मैं तुला हुआ हूँ । यह तो पिता-पुत्र में युद्ध होगा। 
““"““अब मेरा कत्तव्य क्या है ? क्या इसी प्रकार अज्ञान की धारा को बहने दू ? 
शताब्दियों से इसी अज्ञान की ओट में राजा और जागीरदार अपना स्वार्थ-साधन 
करते आये हैं । पुँजीपति के रूप में उन्होंने अपनी प्रजा का रक्त घुसने में कोई कसर 


१. बयालीस, १० १८-१६ (प्रथम संस्करण २००५ बि०) । 
२, वही, पु० २७ | 

नहीं की । जहाँ तक बना है, और जैसे भी वे समर्थ हुए हैं, छल, बल, कौशल सब 
तरह उन्होंने उनका रक्त-शोषण किया है। पंडितों तथा मौलवी-मुल्लाओं-द्वारा 
उन्होंने अपने को ईश्वर का प्रतिरूप प्रसिद्ध किया और अपने विरुद्ध किसी को बोलने 
नहीं दिया ।*“““““ विरोध में उन्होंने उंगली तक उठाई तो पाशविक बल से उनको 
कुचल दिया । आह ! यही तो कल पिताजी ने भी किया है ।”” इस प्रकार बीभत्स 
रस में मति, तके, शोक आदि संचारी स्पष्ट हैं । 
अनवर मियाँ मुसलमानों को हिन्दुओं के विरुद्ध भड़काते हैं--'तुम यहाँ के 
मुसलमानों को अपने गोल में मिला लो, और एक दिन रात के वक्त हिन्दुओं पर 
हमला कर दो, उनके घर लूट लो, और इस तरह मालामाल हो जाओ । मैं तुमको 
हथियार दूंगा, जिनका इस्तेमाल वक्त पर करना । पुलिस से तुमको डरने की कोई 
जरूरत नहीं है, अंग्रेजी फ़ोजों से मतलक डरो नहीं । ये सब तुम्हारी ही मदद करेंगे । 
ऐसा सुनहला मौका तुम्हें हरगिज नहीं मिलेगा । हिन्दुओं के खेत दुम्हारे हो जायेंगे, 
उनकी बहु-वेटियों को मुसलमान वनाकर अपना गुलाम बनाओ ओर उनसे काम 
कराओ ।”'* 


अनवर आदि की तरह पंडित जागेशवरदयाल भी, जो हिन्दुओं को मुसलमानों 
के विरुद्ध भड़काने का काम करते हैं, हमारी घृणा के आलम्बन हैं सर भगवानसिह 
का जालिम दीवान गोपीनाथ, मौलवी अब्दुलग़नी जो मुसलमानों को बहकाने और 
अपनी प्रतिष्ठा बनाये रखने के लिए जिन्न आदि की सिद्धियों का ढोंग रचता है, 
ईदू, भारतीयों पर दमन-चक्र की नीति चलाने वाली अंग्रेज सरकार, जेल के कमंचारी, 
घसखोर दारोगा मुमताज अली तथा अंग्रेज अफसर आदि सब पात्र हमारी घृणा के 
ही आलम्बन हैं । 

अहिसा के नाम पर जब क्रोध को दवाकर मनुष्य खून के घूंट पी जाता है, 
तब घृणा ही विद्यमान रहती है । अहिसा के द्वारा शान्तिपूर्वक आज़ादी की लड़ाई 
लड़ने वाले मनोहर और उसके साथी हिन्दुओं को भड़काने वाले पंडित जागेश्वर की 
बातों से उत्तेजित हो जाते हैं, फिर भी मनोहर अपना क्रोध दवाकर अपने चाचा 
महिपार्लांसह से कहता है--'काका, रुक जाओ । इस पाखण्डी के बहुकाने में मत 
आओ ।*“*““इसका तो काम ही है हिन्दु-मुसलमानों को लड़ाना, और अपनी 
तनस्वाह पाना। यह सरकारी दूत है ।“”“”“क्या मुझे क्रोध नहीं आ रहा है अपनी मां 
की बेइज्जती होते देख कर ? मगर मैं फिर भी सहन कर रहा हूँ, खून के घूंट पी 


१. वही, प० ३०-३२ । 
२. वद्दी, पू० ७१। 

रहा हुं । मेरा एक ही घूंसा उसको मौत की नींद में सुला देगा, परन्तु मैं पाशविक 
बल-प्रयोग नहीं करना चाहता, क्योंकि यह समय नहीं है ।''१ 

जिस व्यंग्य को विद्वानों ने हास्य रस के अन्तर्गत स्थान दिया है, हम उसे 
बीभत्स रस का भी विषय मानते हैं, यह पहले भी निवेदन किया जा चुका है । लेखक 
की इन पंक्तियों की व्यंग्य-ध्वनि घृणा की ही सूचक है--“घूस का साम्राज्य तो सारे 
संसार में फला हुआ है, किन्तु भारत में उसकी राजधानी स्थापित है। राजवर्गी 
पुरुष घूस लेना अपना परम अधिकार और स्वत्व विचारते हैं । उनमें से जो विरले 
एकाध नहीं लेते हैं, वह॒ अपने ही कर्मचारियों के चक्नु-शूल होते हैं, और प्रायः देखा 
यह गया है कि वही घूस-खोरी के अपराध से दोषी ठहराये जते हैं ।"”"'“"भगवान की 
भांति घूस के भी सहस्र नाम हैं, कहीं यह हक, कहीं मेहनताना, कहीं शुकराना, कहीं 
इनाम, कहीं पान-सुपारी, कहीं सिगरेट-बीड़ी, कहीं पगड़ी-साफा, कहीं कपड़ा-लत्ता, 
कहीं एवज्ञाना, कहीं डाली, कहीं बच्चों का खिलौना, कहीं बच्चों की मिठाई आदि 
नामों से प्रचलित है । सहस्र नाम के अतिरिक्त यह सहस्रमूति भी है । अनेक प्रकार 
के भाव-भंगी, इशारों से माँगा और दिया जाता है । इसका प्रवेश कहीं डंके की चोट 
पर, और कहीं गुप्तातिगुप्त माग से होता है ।"***““ कोई भी सरकारी कार्यालय नहीं 
है, जहाँ घूस का अधिकार न हो, भगवान की भाँति वह सर्वव्यापी है ।'* 

अपने कुक्कत्यो के प्रति घृणा से भरकर पश्चात्ताप करते हुए जागेश्वर और 
अनवर मियाँ भी हमारे साथ वीभत्स रस के आश्रय बनकर आते हैं। जागेश्वर पंडित 
कहते हैं-- श्रीमान्‌, यह ज्ञान उस दिन उदय हुआ, जब मैंने आपके कू वर को हुँसते- 
हँसते प्राण निछावर करते देखा था । अनवर ने मुसलमानों को, और मैंने हिन्दुओं को 
अपने स्वार्थं से अभिभूत होकर दोनों को लड़ने के लिए आमादा कर दिया ।”“ 
“मेरे दुष्कर्मों के चित्र मेरे सामने आने लगे। पश्चात्ताप की अग्नि मुझे जलाने 
लगी । तभी से सोच रहा हूँ कि न-मालूम मैंने थोड़े-से रुपयों के लिए कितने निर- 
पराव स्त्री-पुरुषों और बच्चों का खून कराया है, कितने अमानुषिक अत्याचारों का 
कारण मैं हुआ हुँ । परिताप से मेरा हृदय दग्ध होने लगा मेरा मन बार-बार कहने 
लगा कि प्रायश्चित्त की प्रथम सीढ़ी है उन रुपयों को वापिस कर देना जिनके लोभ 
ने यह अपकमं मुझ से करवाया । वाल-वच्चे मेरे थे ही नहीं, जो उनकी चिता होती, 
घर-वार वेचकर आज आपकी रकम लाया हूँ ।”3 

जागेशवर-द्वारा सर भगवानसिह का दिया हुआ रुपया वापिस कर देना, घर- 
बार त्याग कर विरक्त हो जाना उसकी आत्मभत्संना या घृणा के ही अनुभाव हैं । 


१. बयालीत, पृ० १२३। 
२° वही, १० १७१। 
३" वही, पृ० २११। 

यह विरक्ति शान्त रस का विषय नहीं मानी जा सकती । इसी प्रकार अनवर रहीम 
के आगे आत्मभत्संना करता हुआ कहता है--वाक्रई रहीम काका, मैं अपनी इन्सा- 
नियत खोकर शैतान बन बेठा था । लेकिन उस दिन जब मैंने अपने से भी बड़ा 
शैतान देखा, तो मुझे होश आया । अब छिपाने से क्या फायदा, दरअस्ल मुझे हिन्दू- 
मुसलमानों में झगड़ा कराने के लिए महाराजा-कल्याणपुर (सर भगवानसिंह) ने नौकर 
रखा था ।”“*““मैं तो सिर्फ रुपया पैदा करने की धुन में था। उसी हिसं से हिन्दुओं 
के खिलाफ़ मुसलमानों को भड़काने लगा। इन्सान को इन्सान से लड़ाने लगा, ओर 
लगा उनके खून में अपना पैसा बटोरने । इसी गाँव को मैंने करीब बरबाद कर दिया 
था, मगर राजकुमार ने अपना खून देकर मेरे शैतान की प्यास बुझा दी, ओर गाँव 
आबाद रह गया । मैं सोच रहा था कि महाराजा साहब का एकलौता बेटा मेरी वजह 
से मारा गया है, इसकी सज़ा जो न मिले, थोड़ी है, मगर रहीम काका, जो कुछ मैंने 
देखा वह इन्सान को पागल कर देने के लिए काफी था । महाराजा साहब अपने इकलोते 
वेटे के मारने वाले को मुँह-माँगा इनाम देने को तैयार हो गए । उन्होंने साफ कहा 
कि उनके रास्ते का कांटा दुर हो गया है। उसी वक्त से सोच रहा हूँ कि शतान 
अगर कहीं है तो क्या वह महाराजा से ज्यादा खौफनाक है ? ” रहीम के नेत्रों से विस्मय 
टपकने लगा ।* यहाँ आश्चर्य-भिश्रित घृणा स्पष्ट है । 

जब सर भगवान सिंह अंग्रेज केप्टन को कल्याणपुर के निरीह प्राणियों पर 
फायर करने को कहता है, तव वह विदेशी कॅप्टन मारिस भी कह उठता हे--“एऐसा 
करना शायद मेरे लिए असम्भव है । इस जघन्य कार्य को तो बकरों का मारने वाला 
कसाई ही कर सकता है, हम सैनिक नहीं । हम भी मानव हैं, और'"”“*““।”* पर सर 
भगवान सिह तो महाराजा का स्वतन्त्र पद पाने के लोभ से क्रोध में पागल हो 
रहे थे वे स्वयं ही अपनी पिस्तौल की गोलियों से गाँव वालों को भूनने लगे । “वे 
गाँव में चारों ओर दौड़-दौड़ कर निरीह स्त्री-पुरुषों, बालको और रुग्णों को अपने 
पिस्तौल का शिकार बना रहे थे । उनके विवेकका सर्वथा लोप हो चुका था, ”7”“उनके 
नेत्र विस्फारित थे, उनकी मुखाकृति भयंकर, अमानुषिक तथा पेशाचिक थी । रक्त 
से सराबोर वे साक्षात्‌ प्रलयंकर शंकर की भाँति रोद्र तथा बीभत्स रस की स्थापना 
में रत दीख पडते थे । उनके चारों ओर रमईपुर निवासियों के शव के ढेर लगे हुए 
थे । उनके सहचर भूत, प्रेत, पिशाच, गिद्ध, चील और कोवे अपने आह्वादमय गान 
से उनको पग-पग पर नरमेध यज्ञ करने के लिए उत्साहित कर रहे थे ।“3 

इस उद्धरण में लेखक ने सर भगवानसिह को शंकर की तरह' रौद्र और 


१. बयालीस, पृ० २१६ । 
२. वही, पू० २२८ । 
३. वही, पू० २३०। 

बीभत्स रस की स्थापना में रत कहा है । वास्तव में ऐसा कहना रोद्र, बीभत्स आदि 
के सम्बन्ध में परम्परागत धारणा का ही प्रतिफल है । हमारे मतानुसार जहाँ शिव- 
शंकर रीद्र रस के प्रतिष्ठापक हैं, वहाँ बीभत्स रस के नहीं । और सर भगवानसिह का 
कार्य निश्चय ही बीभत्स रस का परिचायक है। वह स्वयं वीभत्स रस का आलं- 
बन है । उसे रौद्र रस का स्थापन-कर्त्ता नहीं माना जा सकता, क्योंकि उसके अवि- 
वेकपूर्ण जघन्य क्रोध से सामाजिक का तादात्म्य नहीं होता, बल्कि वही हमारी घृणा 
का पात्र बनता है । भूत-प्रेत-गिद्ध आदि की उपस्थिति यहाँ आलम्वन-भेद से (गाँव 
वालों के मृतक शरीर के विभावत्व से) करुण रस की ही सिद्धि कराती है, वीभत्स 
रस की नहीं । 

श्री प्रतापनारायण श्रीवास्तव का नवीन उपन्यास 'वेदना' (१६६०) नाजायज 

च्चों की समस्या से सम्बन्धित महत्त्वपूर्ण उपन्यास है । इस रचना में लेखक ने 

समाज की इस समस्या को--अवेध बच्चों के प्रति समाज की उपेक्षा और अत्याचार 
को--प्रकाशित करके दूषित सामाजिक दृत्तिके प्रति घृणा जगाई है । 

आरम्भ में ही जब भैरवदत्त अपनी लड़की और अपनी पत्नी के साथ नर्सिंग 
होम में जाते हैं, तो विजयगढ़ के महाराज भीमसिंह उनके साथ अनाप-शनाप बकने 
लगते हैं । भैरवदत्त उसकी वातों में अरुचि दिखाते हैं और उससे पिंड छुड़ाना चाहते 
हँ । भेरवदत्त की विरक्ति पाठक के मन में विरक्ति से भी अधिक महाराजा के प्रति 
घृणा जगाती है । 

समाज के अत्याचार और उपेक्षा-भाव का शिकार होकर न-जाने कितने 
अवैध वालक-वालिकाओं को नारकीय जीवन विताना पड़ता है । उन्हें माता-पिता के 
स्नेह से वंचित तो होना पड़ता ही है, साथ ही अत्याचारी गुंडों या बुर्दाफरोशों के 
हाथों पड़कर नारकीय जीवन बिताना पड़ता है । भँरवदत्त अपनी लड़की के अवैध 
वच्चे की ओर देखते हैं -“बालक बहुत सुन्दर था, और अपने आयत लोचनों से 
उनको देख रहा था । उन्हें ऐसा प्रतीत हुआ कि मानो वह उनसे प्रश्‍न कर रहा है 
कि “मेरा भविष्य केसा होगा ? क्या मैं भी अगणित जारज बालकों की भांति अपने 
प्राकृत माता-पिता के स्नेह से वंचित रखा जाऊंगा ? माता-पिता की अवैधता के 
लिए क्या मुझे दंडित किया जायगा ?” उनके हृदय में इस अन्याय के प्रति | 
घृणा उत्पन्न हुई, और वह क्षुव्व हो गए ।”* 

जीवन के सांस्कृतिक परिवतंन के साथ जीवन की मान्यताएं भी बदलती रहती 
हैं । पहले चाहे नाजायज बच्चों के प्रति घृणा का संस्कार स्वाभाविक माना जाता रहा 
हो, किन्तु आज के मानवतावादी युग में पाप और पुण्य-सम्बन्धी धारणाओं का नव- _ 

चिन्तन हुआ है । पाप क्या है ? क्या इस प्रकार नाजायज़ औलाद पैदा करना पाप 
है ? वस्तुतः पाप केवल वही है जो प्रकृति के विरुद्ध है। समाज की व्यवस्थाए सदा - 
बदलती रही हैं । हिन्दू धमंशास्त्रो में भी बारह अथवा चौदह प्रकार के पुत्रों का 
वर्णन है । उनमें से कितने ही पहले के समाज में मान्य थे और बाद में व्यवस्थाओं 
के वदलने से कुछ अमान्य ठहराए गए, और अभी तक उनमें कितने ही मान्य हैं । 
पाण्डु, धृतराष्ट्र तथा विदुर सभी आजकल की व्यवस्था के अनुसार जारज पुत्र ही 
कहे जायेंगे । इससे निष्कर्ष निकलता है कि सामाजिक रीतियां सदैव काल तथा 
परिस्थितियों के अनुसार बदलती रहती हैं । वास्तव में पाप है इन नाजायज बच्चों 
को भाड़ में फेंक देना, इनका वेचा जाना । डा० प्रेमलता के नसिंग होम में नाजायज्ञ 
बच्चों को जनाने का गुप्त प्रवन्ध है। इस पापकर्म की तस्वीर यह है--प्रेमलता 
अपने नसिंग होम के ऐसे लावारिस लड़कों-लड़कियों को वेचा करती है । अमूमन 
लड़कों को बेऔलाद आदमी ले जाया करते हैं, उनमें कितने गुंडे-वदमाश होते हैं. 
जो उनको अपने-अपने फनों में जसे चोरी, पाकिटमारी, वेश्याओं की दलाली, राह- 
जनी आदि में माहिर करते हैं और लड़कियों को कमवाने के लिए वेश्याएं ले 
जाती हैं ।”१ 

इस उपन्यास में अब्दुल रहमान, दारोगा करीमवेग, उनका अर्देली करामत 
अली, नेता जी और सबसे बढ़कर लीरा हमारी घृणा के आलम्वन हैं । रिशवतखोर 
दारोगा और करामतअली अपने स्वार्थ के लिए दूसरों का गला तक काटने को तैयार 
रहते हैं । सौ रुपये के नोटों पर वे चाहे जहां बिक सकते हैं । इनका आचरण, व्यव- 
हार सव-कुछ दूषित है । वेचारी भंगिन से टकरा गए । बस फिर क्या था दारोगा 
साहब लगे उसे अश्लील गालियाँ देने । वेचारी मेहतरानी भागकर अपनी वस्ती में 
रोई । मेहतरों का झूंड एक नेता जी को ले आया और थाने में आकर चिल्लाने 
लगा---“अपनी औरतों पर हम लोग यह जुल्म वरदाश्त नहीं कर सकते । हम भी 
आदमी हैं, हमारी भी इज्ज़त-आबरू है।” दारोगा साहब के होश गुम ! नेता जी 
को अलग ले जाकर सवा-सौ रुपये के नोट थमा दिए । नेता जी रुपये लेकर थाने 
के बाहर आए, और मेहतरों के सरपंच को एकांत में ले जाकर बीस रुपये उसको 
देते हुए कहते हैं--'मैं धमकाकर दारोगा से यह रक्कम वसूल कर लाया हूँ । अब 
तुम मेहतरों को समझा-बुझाकर ले जाओ । इस रकम को अपनी पंचायत में जमा 
कर देना । मैं अब चलता हूँ । तुम्हारी जीत हो गई । 

लौरा का चरित्र इस उपन्यास में बीभत्स रस का पुज ही है । वह काम की 
पुतली स्वयं तो कुलटा, निलंज्ज है ही, उसने अपनी सन्तान को भी बर्बाद करने में 
कोई कसर उठा नहीं रखी । वह भपनी पुत्री शशि और अवैध पुत्र प्रेम को मदिरा- 

पान सिखाती है, उनमें शहवत (इन्द्रिय हवस) पैदा करती है । शशि की सहेलियों 
का जीवन भी खराव करती है । गंदी किताबें पढ़ने को प्रेरित करती है । लौरा के 
अद्भुत आचरण की कहानी अपनी पुत्री शशि से सुनकर राजनाथ चकित हो जाते 
हैं। “अधिक सुनना उनके लिए दुष्कर हो गया, और बड़ी विकलता के साथ 
कमरे में टहलते हुए कहने लगे--“हे भगवान्‌, यह सत्र मैं क्या सुन रहा हूँ । लोरा, 
सत्य ही तू शैतान की शैतान है । शायद शैतान भी इस प्रकार का गहित कार्यं अपनी 

सन्तान के साथ करने में संकोच करेगा, किन्तु तूने सत्य ही कर डाला ।””“संसार 
में माता के उज्ज्वल नाम को तूने कलंकित कर दिया ।“उफ़ ! यह मैं क्या सुन 
रहा। हैं १7) 

जमीला और नसीवन की कहानी अत्यन्त पुरदर्द है । समाज की सड़ांध का 
नग्न चित्रण हुआ है । जमीला सुनाती है कि “वालिद के अचानक मर जाने के बाद 
मेरी मां ने दूसरे आदमी से निकाह कर लिया, और मुझ को एक तवायफ़ के हाथ 
दो-सौ रुपयों में वेच दिया । उस तवायफ़ का नाम था हमीदन । वह बडी ज़ालिम 
थी, और दया-मया नाम की कोई चीज उसके पास नहीं थी । वह मेरी छोटी उम्र 
से ही कमवाने लगी। जिसका नतीजा यह हुआ कि मैं एक दिन ऊब कर भाग 
निकली । हमीदन इतनी बुढी थी कि चलने-फिरने से भी मजबूर थी । मैं दूसरे 
मुहल्ले में जाकर एक दूसरी तवायफ़ की सरपरस्ती में रहने लगी। यह उससे 
भी जालिम थी, और सारी आमदनी खुद रख लेती थी । खाने को सिफ सूखे टुकड़े 
और पहनने को दिन में फटे-पुराने पैबन्द लगे हुए कपड़े और शाम को सिर्फ एक 
रंगीन धोती देती थी, जिसको सुबह साफ करके रख देना पड़ता था ।॥” 

“तुम्हारी मां ने कसे एक तवायफ़ को दो-सौ रुपयों में बेच दिया ? उसके 
मन में थोड़ी भी ममता अपनी पेट-जाई औलाद के लिए नहीं थी ?” नसीबन ने 
प्रश्‍न किया । | 

“मैं पेट-जाई औलाद नहीं थी । मेरा असली बाप कौन था इसका इल्म 
मुझको नहीं है । मेरा पालने वाला बाप, तुम्हारी ही तरह, मुझे कहीं से उठाकर 
लाया था ।”२ इस प्रकार नाजायज बच्चों की समस्या को लेखक ने बीभत्स रस के 
आश्रय स्पष्ट किया है । 

भयानक रस और बीभत्स रस का मिश्रित प्रकाशन भी इस उपन्यास में एक- 
दो स्थानों पर अच्छा हुआ है । लौरा की प्रेरणा से प्रेमनाथ और किरण का अनुचित 
सम्बन्ध एक जारज सन्तान की उत्पत्ति का कारण बनता है ।.होश आने पर प्रेमनाथ 
आत्मग्लानि से भर जाता है । वह विक्षिप्त-सा हो जाता है । इधर किरण भी आत्म- 

ग्लानि केकारण आत्महत्या करने का कई बार प्रयत्न करती है । वह एक दिन 
अचानक डा० प्रेमलता के नसिंग होम में इलाज के लिए लाए गए प्रेमनाथ को देख 
लेती है । देखते ही भपभीत कपोती की तरह भागती है, लौरा को देखकर तो वह 
चीख मारकर बेहोश हो जाती है । इन नारकीय कीड़ों से वह कितना डरती है, 
कितनी नफ़रत करती है !! किरण डा० प्रेमलता से कहती है-- बहिन जी, वह 
पुरी राक्षसी है, उसने न-मालुम मेरी कितनी सहेलियों को पथ-भ्रष्ट किया है । मेरा 
वश चले तो उसे फांसी पर लटका दू ।॥”* स्पष्ट है कि यहां भयानक ओर बीभत्स 
रस का आलम्बन समान है । प्राचीन आचार्यो ने भी इन दोनों रसों का सह- 
अस्तित्व अथवा मंत्री-भाव स्वीकार किया है। अभिनवगुप्त ने कहा है कि “उन 
(भयानक और बीभत्स रसों ) के विभाव समान हो सकते हैं, इसलिए उसके (भयानक 
के) बाद बीभत्स रस का उल्लेख किया गया है ।'* 

डा० रांगेयराघव के उपन्यास 'दायरे' में भी रोज्ञालिण्ड को धोखा देने वाला, 
उससे प्यार-विवाह के वायदे करने वाला डा० सिंह, जो बाद में वेचारी को नाजायज 
औलाद का भार ढोने के लिए छोड़ देता है, हमारी घृणा का ही तो पात्र बनता है । 
रोजालिण्ड के 'नाजायज' पुत्र आर्नेल्ड को लड़के स्कूल में तंग करते हैं क्रिस्टोफर 
और मैथयू का उसे चिढ़ाना, तंग करना, मारना--सब उनके प्रति हमारे मन में 
अरुचि पैदा करते हैं । डा० सिह के प्रतिघृणा का रूप वैयक्तिक है तो स्कूल में 
आनेल्ड को 'नाजायज' संतान समझकर अपमानित करना, मारना, स्कूल से निकाल 
देना आदि कार्य सामाजिक घणा का रूप धारण कर लेते हैं । कसे हैं हमारे ये समाज 
के लोग, जो नर-नारी के अनौचित्य का बदला मासूम, निर्दोष बालक से लेना चाहते 
हैं । उसे दुत्कार कर उसके भावी जीवन को अभिशाप बना डालते हैं ! स्कूल के 
प्रिसिपल और मदर आदि, जो आनेंल्ड को “नाजायज' होने के कारण निकाल देते 
हैं, हमारी घ॒णा के ही पात्र बनते हैं । सत्यदेव इस्तीफा देकर, और फादर भी ऐसे स्कूल 
से अलग होकर, इस्तीफा देकर, अपनी ग्लानि ही व्यंजित करते हैं । सत्यदेव क 
है--“बच्चा निर्दोष है । मां भी निर्दोष है । जवानी में उसे बहकाया गया था । धोखा 
दिया गया था । मैं समझता था कि ईसाई मत में मनुष्य का प्रेम जागता है फादर ! 
आज हिन्दू, मुसलमान, ईसाई मत, यहूदी, सिख, जैन सब लकीर के फकीर हैं । किसी 
में भी मनुष्यता का बल नहीं ।' ॐ 

रोजालिण्ड का डा० सिंह के प्रति ऋद्ध होना स्वाभाविक ही था । क्षोभ और 





१, वही, पृ० २१८ । 
तद्विभाव साधारण्यसम्भावनात्‌ ततो बीभत्स इति ॥ हिन्दी अभिनवभारती, १० ४३२ 


(भाष्यकार आचार्य विश्वेश्वर) | 
३, दायरे, १० ११७ (पाकेट संस्करण) । 

घृणा से भर कर वह डा० सिंह के पास गई तो दो हजार रुपया लेकर तथा डा० सिंह 
की पत्नी के आँसुओं को देखकर डा० सिंह को क्षमा कर देती है और अपना क्षोभ शांत 
कर लेती है, पर घृणा बनी रहती है । उसके ही शब्दों में सुनिए--“वह डाक्टर वही 
इज्जत रखता है । वह अस्पताल में भी ऑपरेशन करने की फीस पहले ठहराता है । 
ह अमेरिका, इंगलेंड से लोट आया है, इसलिए सव उसके पीछे भागते हें । वह मरने 
वालों को बीमारी और तकलीफ की कभी परवा नहीं करता । मीठा बोलता है, लेकिन 
बड़ी वेमुरव्वती से रुपया तय करता है । मैं उसको बरबाद कर सकती थी । मैं उसके 
घर गई । तब उसकी बीवी ने मेरे पाँवों पर सिर रख दिया । मैंने उसे माफ कर दिया 
और एक हरामजादे को जन्म देना भी स्वीकार कर लिया । उसकी कीमत मैंने बीस 
हज़ार रुपये वसूल किये ।”' ध्यान रहे, यहाँ रोजा ने अपने क्रोध की ही दो हजार 
रुपये कीमत वसूल करके शांति की है, घृणा की नहीं । घृणा वरावर बनी रही है । 
कृशन चन्दर का उपन्यास “गद्दार” धामिक साम्प्रदायिकता के वीभत्स रूप का 
पूर्ण चित्र प्रस्तुत करता है । घर्मान्चता मानव को दानव बना देती है, इंसान से उसे 
शैतान या हैवान बना देती है । भारत-विभाजन के समय साम्प्रदायिकता की आग में 
मानव को मानवता झुलस गई और उसकी दानवता के अनेक वीभत्स रूप प्रकट 


हुए । आरम्भ में ही गाँव के नम्वरदार के नाम पीर जमानत अली का पंग्राम उसके ' 


प्रति घृणा को जगा देता है--“पीर जमानत अली शाह ने कहा है, पन्द्रह अगस्त तक 
गाँव में जितने हिन्दू जवान हैं, उन सबको कत्ल कर दिया जाय । जितनी जवान 
औरतें हिन्दुओं की यहाँ इकट्टी हो चुकी हैं या हो रही हैं, या आसपास के इलाकों से 
आरही हैं, उन सब को रख लिया जाए। हाँ, बूढ़े मर्द-औरतों और बच्चों को छोड़ 
दिया जाय ।"२ 

इस उपन्यास में वीभत्स रस तथा करुणरस का ही प्रसार आरम्भ से अंत तक 
है । साम्प्रदायिकता के, साम्प्रदायित्ऋता को हवा देने वालों के तथा इससे अंधे हुए 
हत्यारों के प्रति तीब्र घृणा इसमें जगती है । साम्प्रदायिकता को हवा देने वाले अंग्रेजों 
और उनकी नीति पर भी कथानायक अपनी घृणा व्यंजित करता हुआ कहता है-- 
“वे लोग बड़े चालाक हैं शादां--वे लोग जो हमारे देश के टुकड़े करके जा रहे हैं। 
सबसे पहले उन्होंने हमारे दिलों के टुकड़े किए थे बंटवारा तो पहले दिलों से शुरू 
होता है ।''3 

साम्प्रदायिकता का घृणित भूत आशंका, भय, शोक आदि कितने ही भावों को 


१. वही, पू० 5७ । 
२. गद्दार) १० १० (पाकेट संस्करण) । 
र्‌. वही, पृ० १२ । 

पदा करता हे । लाहौर में अपने मित्र मियां के घर कथानायक एक रात रहता है 
किन्तु मुसलमान गुण्डे उसे अपने हवाले करने का आग्रह करते हैं । मियां नहीं चाहता । 
मियां की बीवी ने चिल्लाकर कहा--“तुमने अगर उसे गुण्डों के हवाले न किया 
तो तुम्हारा और उसका खून पी जाऊंगी ।” इस कथन पर कथानायक अपनी प्रति- 
क्रिया प्रकट करता हुआ कहता है- “मियां की बीवी ने अपने लम्बे नाखून हवा में 
लहराए । वह्‌ उस समय मुझे एक चुड़ेल और डायन मालुम हुई । उसने मियां को 
कालर से पकड़ लिया””““जाओ, उसे गुण्डों के हवाले कर दो ।”* पाठक के मन 
में यहाँ उसके प्रति घृणा ही जगती है, यद्यपि बाद में यह जानने पर कि उसका यह 
चुड़ेल-रूप उसके मातृत्व या वात्सल्य-प्रेम के ही कारण प्रकट हुआ था-हमारी 
घृणा कुछ कम हो जाती है, क्योंकि गुण्डे मियां के छोटे बच्चे को इसलिए साथ 
ले गए थे कि जव तक उस हिन्दू को हवाले नहीं किया जाता, बच्चे को नहीं दिया 
जायेगा । फिर भी लोक-व्यवहार की यही मांग है कि शरणागत की रक्षा की जाय-- 
अपने स्वाथ-त्याग या हानि से भी उसकी रक्षा की जाए । अतः लोक-व्यवहार या 
नीति ही घृणा केः औचित्य-अनौचित्य को निर्धारित करती है । कथानायक इस नफरत 
की दुनिया के प्रति, जहाँ मानव मानव के खुन की होली खेलता है, घृणा करता हुआ 
कहता है--“तुम किधर जा रहे हो सफेद पंखों वाले राजहंसो ? मुझे भी अपने साथ 
ले चलो- किसी अनजान झील के किनारे, मनुष्य की दुनिया से बहुत दूर-मुझे वहाँ 
ले चलो मेरे दोस्त, मैं तुम्हारे बच्चों से खेलू गा और"”“"““*““उन सपनों को याद 
करूंगा जो सरकण्डों के साए में कभी मैंने और शादां ने देखे थे''""""“""मुझे यहाँ 
मत छोड़ जाओ मेरे दोस्तो ! आज इस दुनिया में बहुत ज्यादा अंधेरा है। बहुत 
ज्यादा अत्याचार है । बहुत ज्यादा तंग-नजरी है ।'* 
विस्थापित बने हुए कथानायक के साथ-साथ चलती रहने वाली कुत्तिया ही सभ्य 
हाने वाले मानव से अच्छी है, जो अपनी जान की परवाह न करके मानव से सहानुभूति 
और स्नेह दिखाती है । कथानायक इस कुतिया के माध्यम से आज के मानव और 
उसकी मानवता, धर्म, सभ्यता आदि पर व्यंग्य करता है। कहना न होगा कि इस 
व्यंग्य में हास्यरस नहीं, वीभत्स रस ही व्यंजित हुआ है--“तू कहाँ जायेगी कुतिया ! तू 
कुतिया है । तुझे कोई डर नहीं है । तू इन्सान थोड़े ही है कि तुझे अपनी जान का डर 
हो। यह तो सब सभ्यता की बाते हैं, ऊंचे धमं और नेतिकता के झगड़े हैं । यह तलवार 
तो बहुत ऊँचे आदर्शों के समर्थन से उठती है इससे तेरा गला न काटा जाएगा। 
तू खुशनसीव है कि तू असभ्य है, जाहिल और धर्म-हीन है । तू खुशनसीब है कि तुझे 
यह नहीं मालूम कि धमं क्या है ? तूने कभी संध्या नहीं की, कभी पांच वक्त नमाज नहीं 


२. वही, पृ० २६ । 
२. वही, १० २७। 

पढी । तू कभी किसी गिरजे, मन्दिर, मसजिद में नहीं गई” तू खुशनसीब है 
कि तू कुतिया है--इन्सान नहीं है ।”१ कुतिया इन्सानी हमदर्दी से भर जाती है-“जब 
सबने साथ छोड़ दिया तो क्या तेरी-जेसी तुच्छ कुतिया को ही मेरा साथ देना था? 
““।“'““*किसके लिए तूने अपनी जान खत्म कर दी ? किस हीन निकृष्ट इन्सान 
के लिए अपने बच्चों की वलि दी (कुतिया बच्चे देने वाली थी)-उस इन्सान के लिए 
जो आज अपने पथ से हट चुका है ? अपने कत्त॑व्यों को भूल चुका है ? अत्याचार 
और जुल्म-ओ-सितम के लहू से अपने भविष्य को लहूलुहान कर रहा है?” 

“जिंदगी बड़ी ऐश और आराम में गुजरी थी । इसलिए किसी से गहरी 
नफरत करने का मौका भी आज तक नहीं मिला था । नई शिक्षा ने इतना तो कर 
दिया था कि मेरे दिल से ऊच-नीच, जात-पांत, धर्म और नस्ल के भेद-भाव मिटा दिए 
थे । यह बाते मुझे कुछ अच्छी नहीं लगती थीं । उनसे वासी दही-जैसी खट्टी-खट्टी बू 
आती थी, और जी चाहता था कि जहाँ-कहीं भी ये चीज़ें मिलें, उन्हें जल्दी से उठा 
कर किसी गंदी मोरी में वहा दिया जाए ।''२ 

साम्प्रदायिक रूढ़ियों के वीभत्स रूप को यहाँ दुर्गन्वयुक्त बताया गया है। क्या 
वाकई गंदी बातों से घ्राण का भी सम्वन्ध होता है ? इस प्रश्‍न पर हम पीछे विचार 
कर चुके हैं । वस्तुतः “बासी दही-जँसी खट्टी-खट्टी वू” की बात औपचारिक कथन 
ही है। 

मानवीय पतन--प्रतिशोध की नारकीय क्रीड़ा का इससे अधिक नग्न नृत्य क्या 
हो सकता है कि मानव बिल्कुल दानव बनकर खुले-आम अपनो दानवता का सबूत 
देने लगे । कथानायक भारत की सीमा में आया तो एक बड़े पीपल के पेड़ के नीचे 
“क्यू लगी देखता है । उसने एक व्यक्ति से पुछा - “यहाँ क्या राशन मिलता है?” 

वह हंसा और बोला-“हाँ भैया, औरत का राशन मिलता है ।” 

“क्या मतलब ? ” 

वह बोला--“एक मुसलमान लड़की हत्थे चढ़ी है।हम लोग उसकी इज्जत 
खराब कर रहे हैं ।” 

मैंने सामने के “क्यू” में खड़े हुए लोगों को गिना। मुझ से आगे पच्चीस व्यक्ति 
थे। देखते ही देखते मेरे पीछे पन्द्रह व्यक्ति और आकर खड़े हो गए । 

“यह क्यू कब तक रहेगा ?” मैंने उस युवक से पूछा । 

“जब तक वह लड़की मर नहीं जाती ! ”-युवक ने जवाब दिया । थोड़ी देर 
तक तो मैं “क्यू” में खड़ा रहा। लोग बारी-वारी आगे बढ़ते थे। फिर भी क्यू 
बहुत लम्बा था, और उस लड़की की चीखें बड़ी प्राण-भेदी थीं । 


१० वही, १० ४७-४५ । 
२. वही, ए० ५१ । 

“खड़े-खड़े मेरे दिल को कुछ होने लगा-जैसे कोई मेरे दिल को मुट्ठी में 
लेकर धीरे-धीरे मसल रहा हो । उस लड़की की चीखें बड़ी दर्दनाक थीं-“बे भ्रावा, 
मैं तेरी बहिन आँ ।” 

“मैंने अपने दोनों कानों में उंगलियां दे लीं और वहाँ से भाग खड़ा हुआ । 

“फिर संकड़ों आक्रमणकारियों के पग उस जमीन को रौंदते चले गए 
और एकाएक मेरी आंखों में इतने आंसू भर आए कि मैं आगे कुछ न देख सका । 
घोड़े पर वेठे-बेठे मेरा सारा शरीर कांपने लगा, और मेरे मस्तिष्क में और शरीर 
और आत्मा में एक मितलाने वाली ग्लानि का भाव बढ़ता गया । एकाएक मैंने हाथ 
झुलाकर नेजा जोर से टूर परे फेंक दिया और घोड़ा दौड़ाकर उस वूचड़खाने से बाहर 
निकल आया ।"२ 

इस प्रकार साम्प्रदायिकता के इस हिसा, अत्याचार, अनाचार, धामिक वेम- 
नस्य और क्रतापूण विद्वेष के बीभत्स रूप को लेखक ने अत्यन्त सशक्त भाषा-शैली 
में सजीव चित्रित किया एम्प्रदायिकता के नग्न और वीभत्स रूप को प्रकाशित 
करने वाली इससे अधिक सशक्त रचना शायद ही कोई और हो । इस उपन्यास में 
घृणा स्थाथीभाव या वीभत्स रस अपने पूर्ण कलात्मक, सबल एवं तीब्र रूप में प्रकट 
हुआ है । कथानायक बजनाथ के मुख से निकला एक-एक शब्द उदात्त घृणानुभूति का 
परिचायक है । यह उपन्यास बीभत्स रस-प्रधान ही है, यद्यपि करुणा का प्रसार भी 
आद्योपांत है, पर लेखक का उद्देश्य मानवता की इस निर्मम हानि पर केवल आंसू 
बहाना नहीं है, अपितु इससे आगे निमंम अत्याचारों के प्रति उत्कट घृणा जगाना ही 
उसका प्रमुख उद्देश्य है । 

श्री मन्मथनाथ गुप्त ने अपने 'होटल डी ताज' उपन्यास में आधुनिक होटलों के 
कलंकित, दूषित वातावरण का सजीव चित्रण किया है । होटल का मालिक नेमीचन्द, 
हैडवेटर किशन, होटल में ठहरने वाला बीमा कम्पनी का एजेण्ट, सेठ जंगबहादुर, 
कोठी वाले बाबु साहब आदि सब पात्र तीव्र घृणा के पात्र हैं । पक्का स्वार्थी नेमी- 
चन्द, जो अपनी कमाई ग्राहकों को लड़कियाँ 'सप्लाई' करके करता है, जिसको 
मानवता छू तक नहीं गई है, जो शोषक--परले दर्ज का शोषक है, अपने दानव रूप 
में हमारी उत्कट घृणा का पात्र बनता है । सेठ जंग बहादुर विषय-वासनाओं में ही 
अपने घन का व्यय करता है । ल्पुकोडरमा का रोगी वह जंगबहादुर रात को दस 
बजे 'लाल बीबी' को मांग करता है । उसे कोढ़ी समझ कर कोई लड़की उसके पास 
जाने को तैयार नहीं होती । पर नेमीचन्द अपने इस प्रचण्ड ग्राहक को नाखुश कसे 
खे ! अंत में वह वेश्याओं के मुहल्ले से एक अधेड़ उम्र को काली वेश्या को बीस 





१. वही, प० ८६-६० । 
२. वही, ए० ११२। 


३४६ हिन्दी साहित्य में बीभत्स रसं 


रुपये पेशगी देकर ले आता है और जंगबहादुर के कमरे में दाखिल कर देताहै। 
यह दानव जंगबहादुर उस बेचारी के साथ अनुचित व्यवहार करता है । उसकी 
चीखें, कराहना सुनकर नेमीचन्द उस कमरे में आता है तो क्या देखता है कि “वह 
तवायफ़ ज़मीन पर आधी नंगी पड़ी हुई थी । बुरी तरह कराह रही थी । सेठ ने 
कहा--“'इस बुढ़िया को कहां से ले आये । एक तो वुढ़िया तिस पर बिमारी ॥* 
नेमीचन्द लोह-लुहान वाकिग स्टिक को देखकर सिहर उठा । कितना जघन्य अमानु- 
पिक आचरण है ! मानव का इससे वीभत्स रूप और क्या होगा ? 


किशन तारा नामक एक लड़की को एक बावू साहब की कोठी में बन्द कर 
देता है और उससे वेश्या-दत्ति कराता है तथा यही सलूक प्रभा नामक लड़की से 
करता है। प्रभा के सब गहने नेमीचन्द हज़म कर जाता है। किशन एक वकील के 
घर फंसला कराने का वहाना बना प्रभा को फुसलाकर उसी बाबू साहब की कोठी में 
ले जाता है । वाबू साहब पहले ही चढ़ा कर तंयार बँठे होते हैं। किशन चुपके से 
खिसक जाता है और बाहर की कुण्डी लगा देता है। “थोड़ी देर में ही बाबू साहब 
ने अपना असली रूप धारण किया । उसने अपने मुवविकल को अपने पास घसीट 


लिया । वह वहुतेरी चिल्लाती रही पर वहाँ तो कोई सुनने वाला नहीं था, और 


थोड़ी ही देर में बाबू साहब ने प्रभा के चिल्लाने को शांत कर दिया ।” इस प्रकार 
नारी को पुरुष की कुवासना का खिलौना बनाने वाले नर-पिशाचों के प्रति घृणा 
उत्पन्न की गई है । यह उपन्यास भी बीभत्स रस-प्रधान है । किन्तु वासना के कई 
चित्रों मे लेखक-द्वारा संयम को हाथ से छोड़ देना दोष ही है । 


विनोद रस्तोगी के “अंधेरी गलियाँ” (सन्‌ १६६०) नामक लघु उपन्यास 
में भी वेश्याओं के बीभत्स जीवन की झाँकियाँ पाई जाती हैं। यह उपन्यास भी बीभत्स 
रस-प्रधान है। मोती को स्वयं अपने जीवन से नफ़रत है । वह सोचती है---“रूप 
और जवानी के खरीदारों का जमघट था ।'''''”'*** वेले के गजरे, आँखों के लाल 
डोरे, लड़खड़ाते कदम, जलते अघर, प्यासा तन और मन ! यही रूप की हाटकी 
वास्तविकता है । मुर्झाए चेहरे, मायूस आँखें, पेट में धघकती आग और''"""""और 
उस आग को बुझाने के लिए शरीर की आहुति ! 

“सोचते-सोचते एक विरक्ति-सी मन में भर गई । क्या यह बाजार हमेशा 
खुला रहेगा ? क्या छज्जों पर जलती हुई ह्री-लाल वत्तियाँ कभी नहीं बुझेंगी ? 
हमेशा ७७०५०५०००० हमेशा ००० 

“मोती बेटी, सेठ जी आए हैं ।” मां ने बाहर के कमरे से पुकारा । 

मैं उठी नहीं । लेटे-लेटे ही कह दिया-“मेरी तबियत ठीक नहीं है, माँ ।” 


१. “होटल डी ताज, पृ० ६८ (प्रथम संस्करण) । 


हिन्दी उपन्यास-साहित्य में बीभत्स रस ३४७' 


“साथ में सिह साहव भी हैं। उठकर मिजाजपुरसी तो कर ले ।” 

“भाड़ में जायें सेठ जी और कुएं में गिरें सिह साहव । क्या मुझे आराम 
करने का भी हक़ नहीं ? सेठ जी की मिलें चलती हैं, चला करें। सिंह साहब घूस 
में हज़ारों कमाते हैं, मुझे क्या ? मुझे सेठ जी के काले, बदसूरत चेहरे और उनकी 
थुल-थुल तोंद से घृणा थी, सिह साहब की तलवार मार्का मूछों और खूनी आँखों से 
नफ़रत थी । मैं वेसे ही लेटे रही ।”' इस उद्धरण में वीभत्स रस की पूर्ण-सामग्री पाई 
जाती है । रूप का घृणित वाजार, सेठ जी और घूसखोर सिहजी इसके आलम्बन हैं, 
माता का आग्रह, सेठ जी और सिह साहव की वदशक्ल मूत्तियां उद्दीपन हैं। वाचिक 
फटकार और बहाना वनाकर लेटे रहना, घृणित पात्रों से दूर रहना अनुभाव हैं। और 
अवहित्था (भाव छिपाना, बहाना वनाना), रोप, उपेक्षा, मति, शोक आदि संचारी हैं । 

मोती की माँ भी, जोकि मोती के वाहर न आने से और ग्राहकों के लौट 
जाने से क्रुद्ध होकर मोती को मारती है, अपनी लड़कियों से पेशा कराती है, हमारी 
घृणा का आलम्वन बनती है । 

बीभत्स रस में तक और मति संचारियों का भी प्रचुर आगमन होता है। 
समाज के कोढ़ को दूर करने की चिन्ता और विचार-वारा अनेक स्थानों पर प्रकट 
हुआ करती है । मोती के तर्क और चिन्तनको भी देखिए-"'सोचने लगी, हम 
लोगों का जीवन भी अजीब जीवन है । दिन के उजाले में जो लोग हमारी तरफ घृणा 
और उपेक्षा से देखते हैं वे ही रात के अंधकार में हमारे कोठों की शोभा बढ़ाते हैं । 
हम गन्दी नाली, समाज का कोढ़, पाप की साकार प्रतिमाए समझी जाती हैं, हमें 
सभ्यता और संस्कृति का कलंक माना जाता है, फिर भी उस कोढ़ और कलंक को दूर 
करने के लिए कुछ नहीं किया जाता । समाज के सम्मानित सदस्य ही हमें प्रश्रय देते 
हैं, कोढ़ और कलंक को निरन्तर बढ़ाते हैं ।”२ 

इस रूप-वाजार में रिशवतखोर या शोषक ही जाते हैं, जो हराम की कमाई 
पर, गरीव के खून-पसीने पर मौज उड़ाते हैं। इस बीभत्स वातावरण का एक और चित्र 
देखिए--“वर्मा ने बोतल खोली, बहन ने चारों गिलासों में थोड़ी-थोड़ी मदिरा डाल 
कर सोडा मिलाया । मुझे मितली-सी आने लगी । कई वार सिह साहब और सेठ जी 
हमारे कोठे पर बैठकर माँ के साथ मदिरा-पान कर चुके थे। में हमेशा उठकर 
अन्दर चली जाती थी । हर वार सोचती थी कि शहर में नशाबन्दी होते हुए भी इन 
लोगों को शराब कहाँ से मिल जाती है । पुलिस इन लोगों को क्यों नहीं पकड़ती ? 
क्या सभी कानुन गरीब लोगों के लिए ही हैं ? क्या सेठ-साहूकार और सरकारी 
अफ़सर कानून से ऊपर हैं 0 «०००००००००० 


१. विनोद रस्तोगीः अंधेरी गलियाँ, पाकेट संस्करण, १० ७ । 
२. वही, ए० १३ । 


३४८ हिन्दी साहित्य में बीभत्स रस 


“एक घूट मेर हाथ से पी लो ।” कह कर सिंह साहब ने अपना गिलास बहन 
के अघरों से लगा दिया ।"'"“"""'गिलास फिर भर गये । सिंह साहब मुझ से बोले 
ररर आज तुम भी चखकर देखो मोती ! ” 

“शुक्रिया ! मुझे जहर पिला दीजिए, मगर यह नहीं ।” 

वर्माजी ने अपनी ऊंची नाक कुछ और ऊंची करके मुझ से कहा--“पीती 
नहीं हो तो अपने हाथों से पिला ही दो । भगवान सौगन्व, शराव की तेजी चौगुनी 
हो जायेगी ।'” 

“पिला दे, बेटी ! ” माँ टूटे स्वर में बोली । 

मैने माँ की ओर घूरकर देखा । वे अपना खाली गिलास फिर भरने लगीं । 

मेरी तबियत हुई कि उठकर अन्दर चली जाऊं, मगर शरीर की शक्ति जैसे 
लुप्त हो गई हो । उठ न सकी । पत्थर की प्रतिमा की तरह निश्चल बैठी रही और 
उनका मदिरा-पान ट्ुकुर-टुकुर निहारती रही ।” 

हन सिह साहब पर झुकी जा रही थीं । सिह साहब का हाथ उनकी कमर 
पर था । बहन की निलंज्जता देख कर मुझे लज्जा का अनुभव होने लगा । 

“सरकार, मदनलाल आज फिर आये थे ।” वर्माजी ने कवाब का आखिरी 
टुकड़ा मुंह में रखकर कहा । 

“डम मदनलाल !” सिह साहब वड़बड़ाये और वे बहन को अपनी ओर 
खींचने लगे । 

बाहर से भोला खासा । 

मेरा दम टूटने लगा । 

“सरकार, एक हजार रुपये दे गया है। उसका केस ठीक हो गया तो एक 
हज़ार और देगा ।” वर्मा जी सिंह साहब की ओर झुक कर बोले । उन्होंने जेब से 
सौ-सौ रुपये के दस नोट निकाल कर सिंह साहव को दिखाये । 

नोट देखकर सिंह साहव का नशा जेसे काफूर हो गया । नोट लेकर जेब में 
रख लिये । कहा--'उसका काम हो जायेगा । कल पेशी है न ?' 

“जी हाँ ।" 

“ठीक है ! कल शाम को एक हजार ओर पहुँचा देना ।' 

“इत्मीनान रखें, हुजूर ! हाँ, मेरा कमीशन ! ' 

“बड़े मर-भूखे हो यार ! यह लो ।” कहकर सिंह साहब ने दो नोट वर्माजी 
की ओर बढ़ा दिये । 

“यहाँ दम घुट रहा है। चलो कहीं घूम आयें । कार गली में खड़ी है।' 
सिंह साहब ने वहन की ओर .आँखें दवा कर कहा । 


१. बीभत्स के संचारी रूप में जडता, ग्लानि और ब्रीड़ा यहाँ दृष्टव्य दै । 

हिन्दी उपन्यास-साहित्य में बीभत्स रस ३४६ 


बहन ने माँ की ओर देखा । मतलब की बात सुनकर माँ का नशा भी उतर 
गया । बोलीं--“चाहे जहाँ ले जाइए, सरकार ! आपकी वाँदी है ।”” 

सिह साहव ने हँस कर सौ-सो के दो नोट माँ के आगे रख कर पूछा--“कम. 
तो नहीं है ?//””***बहन सिंह साहब के साथ चली गई। भोला ने कुण्डी चढ़ाकर 
अपना बिस्तर लगा लिया । माँ वहीं लुढ़क गई। मैं कमरे की वत्ती बुझाकर पलंग 
पर लेट गई । 

“लेट तो गई, मगर आँखों में नींद नहीं थी । सोच रही थी बहन के वारे में, 
उनके पति के वारे में, सिंह साहब और वर्माजी के वारे में । सौ-सौ के नोट मेरी 
आँखों के सामने घूम रहे थे । अजीब जादू है इन रंगीन टुकड़ों में । सिंह साहब ने 
इनके लिए अपना ईमान बेचा था, इन्हीं के लिए बहन ने अपनी अस्मत का सौदा 
किया था । | 

“कागज के इन रंगीन वेजान टुकड़ों में कितनी जान है यह मैं पहले भी कई 
वार देख छुकी थी । इसी कोठे पर सिह साहव और वर्माजी के वीच कई बार सौदे 
हुए थे, सेठ जी और सिंह साहव में समझौता हुआ था, चौकी के दारोगा और अप- 
राधियों में सुलह हुई थी, सफेद कलफदार गाँधी टोपी लगाने वाले नेताओं और चरस- 
अफीम वेचने वालों में सौदे हुए थे |”) 

“बहन के आने के वाद रोज ही महफिल जमने लगीं । शराब के दौर चलते 
और जब माँ नशे में धुत होकर लुढ़क जातीं तो उनकी मुट्ठी में नोट ठस दिये जाते 
और बहन रात-भर के लिए ग्राहकों के साथ चली जातीं । यह सव देख कर मुझे 
ग्लानि होती । जब भोजन करने वँठती तो ध्यान आता कि मैं पाप की कमाई खा 
रही हूँ । उवकाई-सी आने लगती ।”? 

भोलो-भाली लड़कियों को फुसलाकर चकलों के नरक-कुण्ड में झोंकने वालों 
तथा लड़कियों का व्यापार करने वालों का घुणित रूप भी लेखक ने प्रकट किया है । 
समाज के इन सव नासूरों को व्यंग्य और घृणा के नश्तर से समाप्त करने की ही 
उत्तेजना उपन्यास से प्राप्त होती है । लेखक ने नेताओं, पुलिस वालों, बाल-निकु'ज 
में अध्यापिकाओं की नियुक्ति करने वाले, स्कूल की ओट में भोली-भाली युवतियों 
की इज्जत लूटने वाले लुटेरों के घृणित पापाचार की खूब पोल खोली है । 


शेखर में बीभत्स रस 
अज्ञेय जी के 'शेखर' में भी स्थायी भाव घृणा या जुगुप्सा का पर्याप्त प्रसार 





१. अँधेरी गलियाँ (विनोद रस्तोगी), पृष्ठ ५४ ५७ । 
२, वही, पृष्ठ ५६ । 


३५० हिन्दी साहित्य में वीभत्स रस 


दिखाई देता है । शेखर समाज के या व्यक्ति के जिस-जिस घृणित कोण का साक्षा- 
त्कार करता है, वहीं उसकी संवेदना फूट पड़ती है । अछूतों पर अमानुपीय अत्याचार 
करने वालों के प्रति, वेश्याओं के प्रति, जेल में अमानुपीय व्यवहार करने वाले जेल- 
अधिकारियों के प्रति, अंग्रेजी शासन के अत्याचारो के प्रति, दासता के प्रति, रूढियों 
से ग्रस्त हृदयहीन समाज के प्रति-सवंत्र शेखर की घृणा मुखर है । 

वेश्यालय : “ज्यो-ज्यो वह उस धु घले और रंग-बिरंगे प्रकाश वाले मुहल्ले 
में घूमने लगा, त्यो-त्यो उसका मन अधिक जाग्रत और चौकन्ना होने की बजाय, 
शिथिल औरं अलसाना होने लगा । '*''''''*' उसने मानो अपने को जगाने के लिए 
अपने मन को झकझोर कर कहा, 'शेखर, जागो, समझो तुम कहाँ हो! यह है 
चेश्याओ का मुहल्ला, यहाँ शरीर विकते हैं, यहाँ तृप्ति बिकती है, यहाँ सुख विकता 
दि समझ? > | 

“वेश्या, वेश्या, प्रास्टिट्युट, रण्डी, समझे ? जहाँ बन्धन नहीं है, लज्जा नहीं है, 
रोशनी नहीं है, अन्धकार नहीं है, हैं रंग--रंगे हुए मुह *“**“*एकाएक कोई औरत 
उससे टकरा गई, उसने अचकचाकर देखा, वह टक्कर अचानक नहीं लगी है, औरत 
ने जानवूझ कर उद्धतता से, अश्लीलता से उसे धकेला है । शेखर एकटक उसकी ओर 
देखता रहा--बिना क्रोध के, विना अनुभूति के, और एक ओर हटकरे खड़ा हो 
गया । औरत ने अचम्भे-से में एक गाली दी और बढ़ गई । शेखर ने अपने से पूछना 
चाहा, वह क्यों वहां आया, क्‍या करने आया, क्या लेने आया “““““”' उसने शायद 
उम्मीद की थी, कोई सनसनीदार घटना होगी या तीब्र घृणा होगी, या क्रोध होगा, 
कोई ऐसी विराट प्रतिक्रिया होगी जो उसे भीतर आन्दोलित कर देगी, उसे दहला 
देगी--वह इस हल्की--वहुत हल्की ! --ग्लानि-भर के लिए प्रस्तुत नहीं था-- 

“एक चबूतरे पर दो छोटे-छोटे अध-नंगे लड़के बैठे हुए थे। वे एक 
वीभत्स मुद्रा बनाये साथ सटकर बैठे हुए परस्पर गले में बाँह डाले एक-दूसरे का मुह 
चम रहे थे ओर प्रत्येक चेष्टा के बाद सामने एक खिड़की की ओर देखकर एक 
अर्थभरी हँसी हँस देते थे । शेखर ने उनकी दृष्टि का अनुसरण किया--नीले बिजली 
के अण्डे के प्रकाश में फालसई रंग की साड़ी पहने एक स्त्री बैठी थी और उस रंगीन 
प्रकाश में उसका पाउडर से रंगा हुआ मुह ऐसा लग रहा था जंसे--पानी में पड़ी 
हुई लाश का"“””* ति 

शेखर आगे बढ़ गया ।) 


एक छोटी-सी लड़की पैसा माँगती है । साथ ही एक कोठरी की ओर इशारा | 
करके कहती है--“दो, नहीं तो मेरे साथ -आओ, पीछे दे देना।''""""""""एक 





१. शेखर दूसरा भाग, ४० २२ (दूसरा संस्करण) । 

ओर से आवाज़ आई, “किन्नो, देख तेरे देश का आदमी जा रहा है''''***'“““'बुला 
तो ? /““““““““पर वह रुका नहीं, न उसने मुड़कर देखा, यद्यपि उसने उधर से उसे 
लक्ष्य करके उत्पन्न की गई चुम्बन की जोरदार ध्वनि सुनी”"“*“* 

वह “सिर झुकाये, एक हाथ से आँखें छिपाता हुआ भागा--भागा "7१ 

अँग्रेजी शासन में ब्रिटिश नौकरशाही ने क्या-क्या जुल्म नहीं ढाये ? भारतीयों 
पर किये गये उन जुल्मो की कहानी का स्मरण करते हुए बावा मद्नसिह अपनी 
आवेशपूर्ण घृणा यों प्रकट करते हँ-- शेखर, सुना है कि वहाँ (चटगाँव में) सैनिक 
मनमानी कर रहे हैं, गाँव के लोगों को पीट-पीट कर सलामी कराई जाती है, स्त्रियों 
पर बलात्कार किया जाता है--और*"“““““और"“““““”“एकाएक बाबा (मदनसिह) 
का गला रुध गया, वे कुछ बोल नहीं सके, आवेश में खड़े हो गए'""'"“""।”२ आवेश- 
युक्त घृणा का यह सुन्दर उदाहरण है । 


हास्य-मिश्चित एणा : “शेखर” में हास्य-मिश्चित घृणा का उदाहरण देखिये । 
शेखर अपनी रचना “हमारा समाज” को प्रकाशित कराने की धुन में है । वह प्रकाशकों 
की घृणित मनोदत्ति से तंग आ चुका है। वह कहता है--'हमारा समाज””””””” 
बिकाऊ है--- तीन सो रुपये में हमारा समाज विकाऊ है--कोई ग्राहक ? शेखर 

मन-ही-मन हँसा--कौड़ी मोल का नहीं है हमारा समाज, उसके तीन सौ रुपये !'3 

| कहने की आवश्यकता नहीं कि यहाँ घृणा ने ही हास्य उत्पन्न किया हे । 
यह घृणित समाज का उपहास भी घृणा का ही द्योतक है । 

फिल्मी दुनिया की ऊपरी टीम-टाम के नीचे अन्दर कितनी सड़ाँध, कितनी 
गन्दगी भरी पड़ी है, इसका अनुमान तो आज सब कर सकते हैं । ख्वाजा अहमद 
अब्बास के उपन्यास 'अँधेरा-उजाला' में ऐसे कुत्सित जीवन की घृणोत्पादक झाँकियाँ 
प्रकट हुई हैं । एक्स्ट्रा लड़के-लड़कियों को फिल्म में सप्लाई करने वाला दलाल दादा 
गंजा हमारी तीव्र घृणा का पात्र बनता है। “कुंदन को दादा को सूरत से वहशत 
होती थी । अव्वल तो उसकी सूरत थी ही भयानक । गहरा साँवला रंग, चेहरे पर 
पचास-साला ऐयाशी की जिन्दगी के गहरे चिन्ह । इस पर दाढ़ी हमेशा तीन-चार 
दिन से बढ़ी हई । सर पर गंज और दाद की पपड़ी जमी हुई, जिसमें से कभी-कभी 
पीला-पीला पानी भी वहता रहता था, वायें गाल से लेकर माथे तक एक पुराने 
जख्म का निशान । कहते हैं फारस रोड की किसी तवाइफ के कोठे पर दादा का 





१. वही, पृ० २३। 
२, वही, १० ६४। 
३. वही, १० १२६ । 

किसी दूसरे मवाली से झगड़ा हो गया था । दोनों में चाकू चले । दादा को गहरा 
जख्म आया । दस दिन बाद अस्पताल से घर आ गया । मगर उसके रकीब की 
लाश रातों-रात कोठे से सीघी श्मशान ले जाई गई । दादा गंजा इस जख्म के निशात 
को बड़े गर्व से दिखाता था । 

“वह अक्सर कहता था--“'इसे देखकर सब समझ जाते हैं कि दादा गंजा के 
मुकाबले में आना कितना खतरनाक है ।” इसके अलावा उसकी आँखों में हमेशा नशे 
के लाल डोरे होते थे । और मुह से ठर और ताड़ी की वू आती थी । 

“बावजूद इस हुलिए के, दादा गंजा अपने आप को बड़ा रंगीला समझता 
था । उसका दावा था कि हर रात एक नई औरत उसके पहलू में होती है । सँकड़ों 
एक्स्ट्रा लड़कियों से वह अपनी कृपा-दष्टि की कीमत वसूल कर चुका था । उसकी 
वासना की प्यास बुझाए बगेर किसी एक्स्ट्रा लड़की को काम मिलना नामुमकिन 
नहीं तो मुश्किल जरूर था । कहा जाता है कि एक लड़की ने इन्कार कर दिया था 
तो दादा ने रात के अँधेरे में उसके चेहरे पर तेजाब फेंक दिया था और वह वेचारी 
उम्र भर के लिए मुह दिखाने के काबिल न रही थी । 

“इन सब किस्सों को सुनकर कुन्दन को दादा की सूरत से घृणा होने लगी 
थी |” 

यही नहीं, डायरेक्टर, सेठ (स्टूडियो मालिक) आदि भी भोली-भाली लड़- 
कियों को केसे फंसाते हैं, उन्हें हीरोइन बनाने का चकमा देकर उनकी इज्जत पर 
हाथ साफ करते हैं, नाजनीन-जैसी स्टारें केसे रंग-रेलियों को ही जीवन का सबसे 
बड़ा पुरस्कार समझती हैं, डायरेक्टर, मालिक, हीरो, हीरोइन आदि कुछ को छोड़कर 
फिल्म लाइन में काम करने वाले मजदूरों और लाइट-कुलियों आदि का कंसे शोषण 
होता है, ये सब बातें फिल्‍मी दुनिया और उसके कर्णधारों के प्रति घृणा ही जगाती हैं। 

चतुरसेन शास्त्री के उपन्यासों में भी समाज के कुत्सित रूप का पर्दाफाश 
हुआ है। “लाल पानी” (१६५६ सितम्बर) में पथरगढ़ के जाम रावण सिंह की 
काली करतूतों और घृणित अत्याचारों का वर्णन हुआ है । रावण सिंह का चरित्र 
रावण राक्षस को भी मात कर देने वाला है । वह लखियार बियरा (कच्छ) के जाम 
हम्मीर को सपरिवार अपने यहाँ आमन्त्रित करता है, किन्तु धोखे से सबको मरवा 
देता है । विश्वासपात्र नोकर छच्छरवूटा की दूरदशिता से दो राजकुमार (उत्तरा- 
घिकारी) बच जाते हैं । छच्छर उन्हें छुपा कर दूर ले जाता है । किन्तु रावण अपने 
सेनापति जल्लाद चामुण्डराय को उनके पीछे भेजता है। चामुण्डराय साँडनी 
के निशानों की खोज करता हुआ मियाँ मियाना के सापर गाँव में पहुँच जाता है, 





१, अंधेरा-उजाला, पाकेट संस्करण, १० ३३ । 

जहाँ मियाँ मियाना ने बड़ी उदारता के साथ राजकुमारों की रक्षा के लिए उन्हें 
छुपा दिया था । चामुण्डराय ने मियाँ से राजकुमारों को माँगा । मियाँ ने अपनी 
अनभिज्ञता प्रकट की, तो चामुण्डराय ने गाँव को आग लगवा दी । उसका हुक्म 
हुआ--“गाँव को चारों ओर से घेर कर उसमें आग लगा दो । वूढ़ा-वच्चा जो भी 
भागने को चेष्टा करे, उसे वहीं काट डालो, जिससे यह बूढ़ा पटेल देख ले कि राज- 
द्रोह की सजा क्या है ? ” देखते ही देखते गांव आग से सुलग उठा । आग को प्रचण्ड 
लपटों ने आकाश को लाल कर दिया । जलते-झूलसते-तड़पते स्त्री, वालक, दद्ध और. 
वेचारे जानवरों की आत्त पुकार से प्रलय का दृश्य उपस्थित हो गया । गाँव के सारे 
स्त्री, पुरुष, पशु आत्तेनाद करते-करते जल मरे ।) 

जालिम रावण सिह जब और अत्याचार ढाने को कहता है, तो मियाँ मियाना 
हाथ जोड़ कर निवेदन करता है--“महाराजाधिराज, राजाज्ञा हुई सो ठीक है, पर 
राजाज्ञा पालन करने से प्रथम मेरी प्रार्थना सुन ली जाय । आप हाल में ही कच्छ के 
स्वामी बने हैं, अतः आपको आरम्भ में हौ रेयत की हाय लेना शुभ नहीं होगा । 
आगे जेसी महाराज की मरजी ।'* कहना न होगा कि बीभत्स रस में यहाँ विनय 
और मति संचारी भाव का सुन्दर उदाहरण है । मियाँ मियाना प्रसन्न चित्त से सव 
अत्याचार सहता है, यह धृति संचारी को प्रकट करता है। किन्तु रावणसिह तो 
रावण था, उस पर प्रार्थना का, नेक सलाह का क्या असर होता ? वह पटेल के 
सव लड़कों के सिर भी अपनी तलवार से उड़ा देता हे--“क्रोध में उबल कर 
रावणसिह ने मियाँ के दूसरे पुत्र का सिर भी धड़ से उड़ा दिया । पटेल की पुत्र- 
वधुएँ हा-हाकार कर उठीं और खूनी हत्यारे सिपाही भी भय से थर्रा उठे । पर राज्य- 
लोभांघ रावणसिह का कठोर हृदय न पसीजा । उसने पटेल को लक्ष्य कर कहा-- 
“अब भी राजकुमारों को देगा कि नहीं ?” 


पटेल ने आँखो से आग बरसाते हुए करारा जवाब दिया--“अरे राजा, जो 
तू मुझे अपना अपराधी मानता है तो मुझे मार डाल। निरपराध बालकों की हत्या 
से क्यों अपने कुल को कलंकित करता है?” 


पटेल की बात पूरी भी न हुई थी कि जालिम रावण ने पटेल के तीसरे पुत्र 
की छाती में भाले की अणी भोंक उसे भाले पर अधर में उठा लिया । रावण ने लाश 
धरती पर पटक दी और बालक के गर्म लहू को अंजली भर पटेल के मुख पर दे 
मारी ।३ 


१. लाल पानी, १० २२ (प्रथम संस्करण) । 
२. वही, पृ० २० | 
३. लाल पानी, १० २६ । - 

रावणसिह के इस भयंकर क्रूर कर्म के प्रति उसके ही सैनिक शिव जी लुहाना 
के मन में “रावर्णसह के प्रति तिरस्कार का भाव उग गया था ।” और इसी कारण 
राजकुमारों को ढढ लेने पर भी रावणसिह को नहीं बताता । वह रावणसिह से 
अलग होकर कुमारों की ओर मिल जाता है । ऐसे क्र, जालिम, नृशंस शासकों और 
सामन्तो के अत्याचारो से इतिहास भी लज्जा से सिर छिपाए बिस्मृति के गर्भ में 
दबा रहना चाहता है । आचार्य चतुरसेन शास्त्री ने अपने “गोली”, “सोना और 
खून” आदि कई अन्य ऐतिहासिक उपन्यासो में भी ऐसे दराचारी शासकों और सामन्तों 
के काले-कारनामो को निरावरण करके मानव के इस पशुरूप के प्रति मानवीय घुणा 
जगाई है । 


वर्मा जी के 'कचनार' में बीभत्स रस 


वर्मा जी के ऐतिहासिक उपन्यासों में भी वीभत्स रस का पर्याप्त प्रसार पाया 
जाता है । उनके 'कचनार' उपन्यास का नायक दलीपसिह अपने जाति-वंश-अभिमान से 
डरू के भाई पर क्रूरता प्रकट करता है--“उसने तलवार निकाल कर हुमक के साथ 
बैजनाथ पर चलाई और उसके दो ट्रक कर दिए ।” यही नहीं, डरू से वदला लेने 
के लिए दलीपसिह उसके आश्चितों को सताता है। उसके ढोर-डंगर जब्त करना 
चाहता है । उसका यह सब कार्य पाठक के मन में उसके प्रति कुछ घृणा ही उत्पन्न 
करता है । इस उपन्यास में व्यक्तिगत घृणा का सर्वाधिक पात्र मानसिंह है । 
पन्यास की नायिका कचनार परम्परागत दास-प्रथा के प्रति घृणा प्रकट 
करती है । सामाजिक घृणा का यह रूप भी उपन्यास में बड़ी सजीवता से प्रकट हुआ 
है । दलीपसिह की बीमारी और मौत की धारणा के पश्चात्‌ कचनार मानसिह से 
तीर्थ-यात्रा के लिए आज्ञा माँगती है। उसका हृदय दलीपसिहं की मृत्यु से वेसे भी 
खिन्न हो उठा था, उस पर मानसिंह की पाशविक बृत्ति का ख्याल करके वह उस 
नारकीय वातावरण से घोर घृणा करने लगी है । पर वासना का पुतला मानसिंह 
उसे क्यों जाने देता ! वह कहता है कि उसे यात्रा के लिए भेजना गुलाब के फूल 
अथवा कचनार के फूल को दहकती हुई भट्टी में फेक देने के समान होगा । इस पर 
कचनार की विवशतापूर्ण घृणा का रूप उसके इन शब्दों में देखिए, वह कहती है— 
“महाराज, हम दासियों के माँ-वाप या हमारे नातेदार जव राजकुमारियों के साथ 
हम लोगों को लगा देते हैं, तव भाइ में तो हम यों ही फेंक दी जाती हें । जब राजा 
लोग दासियों की देह का सर्वनाश कर चुकते हैं, तब मानों उनकी राख घुरे पर फेंक 
दी जाती है।' * 


१. कचनार, १० ५६ (प्रथम संरकरण) । 
२. कचनार, १० १८५ । 

कचनार मानसिंह की वासनापूर्ण दृष्टि से--उसकी कारा से--मुक्त होना 
चाहती है। उस वातावरण में उसका मन घृणा से भर जाता है। इस घृणा स्थायी 
भाव के आश्रय भगवद्‌-वंदना-भक्ति के भाव का प्रकाशन घृणा या जुगुप्सा की व्यापकता 
का सूचक है । कचनार भगवान्‌ से प्रार्थना करती है--“निस्सहायों के भगवान्‌, अनाथ 
दासियों के पिता शंकर महादेव, आप ही के हाथ में इस अनाथ की रक्षा है। किसी 
प्रकार इस कारागार से मुझ को मुक्त करो, नहीं तो” “२८ 

यहाँ दैन्य, आत्मनिवेदन, ईश-भक्ति, ईश-विश्वास, शोक आदि कितने ही 
संचारी भाव घृणा स्थायी भाव की पुष्टि करते हैं। ध्यान रहे यह प्रसंग घृणा का 
ही है, शोक का नहीं, क्योंकि कचनार की यह स्थिति करुणोत्पादक इतनी नहीं है । 
शोक की अपेक्षा उसमें घृणा की प्रबलता है और उसकी इस तीव्र घृणा से ही हमारा 
पूर्ण तादात्म्य होता है । 


मृगनयनी में बीभत्स रस 


वर्मा जी के 'मृगनयनी' में अत्याचारी और विलासी मुसलमान-शासक गयास, 
नसीर और सिकन्दर लोदी हमारी घृणा के पात्र बनते हैं। गयास को जब उसका 
खुशामदी टट्टू ख्वाजा मटरू बताता है कि राई गांव में निन्नी और लाखी दो खूब- 
सूरत लड़कियाँ हैं, तो वह कामुक विलासी राजा कहता है--“अब तक क्यों नहीं 
जाहिर किया तुमने ? इन दिनों इस मौसम में तो वे दोनों यहाँ पहलू में होनी चाहिए 
थीं । और वह सचमुच उन्हें जबरदस्ती उठा लाने के लिए चार सवारों को भेज 
देता है, नटों को गाँठता है कि लाखी को फुसला कर यहाँ ले आयें। इस प्रकार उसके 
आचरण, अत्याचार, युद्ध और आक्रमण आदि सब उसके प्रति हमारी घृणा को तीव्र 
करते हैं । गयास के प्रलोभन देने पर निन्‍नी तथा लाखी को फुसलाने वाले पिल्ली 
भर पोटा आदि नट भी हमारी घृणा के आलम्बन बने हैं । जंगल में उनका पीछा 
करने वाले सवारों में से एक उन्हें कहता है --“एक एक घोड़े की पीठ पर आकर 
दोनों बैठ जाओ ।““'*'ऐसी जगह ले चलेंगे जहाँ जिन्दगी-भर गुलछर॑ उड़ाओगी । 
निकल आओ झाडी में से यहाँ ।” वह उनकी ओर बढ़ने लगा तो निन्नी ने फटकारा 
--वहीं खड़े रहो ! हमको क्‍यों छेड़ते हैं ?” इस प्रसंग में यद्यपि लाखी और 
निन्नी (मृगनयनी) दोनों क्रोव से भर कर सवारों को अपनी बर्छी और तीरों से 
मीठी नींद सुला देती हैं, तो भी पाठक के लिए यहां स्वतन्त्र क्रोध की अनुभूति का 
अवसर विकसित न होने के कारण रौद्र रस का आस्वादन नहीं बन पड़ा, अपितु 
बीभत्स रस की ही स्पष्ट अनुभूति होती है । जव निन्‍नी और लाखी दोनों सवारों को 
मृत-रूप में पड़े छोड़कर गाँव की ओर तेजी से लपकती हैं, तो लेखक ने कहा है-- 


१. वही, 7१० १६२ | 

“गाँव के पास पहुँचकर वे धीमी पड़ीं । बर्छी और तीरों पर रक्त सूख गया था परन्तु 
मन के भीतर ग्लानि भरी थी ।'१ 
प्रश्‍न है कि यहाँ उनके मन में ग्लानि का कौन-सा रूप है ? निश्चय ही यह 
ग्लानि आत्मग्लानि या आत्मभत्संनारूप ग्लानि नहीं हो सकती, क्योंकि उन्होंने कोई 
बुरा काम नहीं किया है कि उनके मन में पश्चात्ताप का दुख हो । वे ऐसा अनुभव 
नहीं कर सकतीं । ग्लानि का दूसरा रूप प्राण आदि इन्द्रियों से सम्वन्धित ग्लानि 
होता है । यद्यपि यहाँ वाक्य का सम्बन्ध अर्थात्‌ ग्लानि का सम्बन्ध -लेखक ने रक्त से 
जोड़ना चा तो भी हमारा मत है कि रक्त-माँस आदि से उत्पन्न ग्लानि की भी 
यहाँ सम्भावना नहीं है। उनके मन में उन सवारोंके प्रति घृणा ही होगी । और 
उनके मारने तक की जो नौबत पेदा हई, उसका ही क्षोभ-सा मन में रहा होगा । अतः 
ग्लानि को घृणा का पर्यायवाची ही समझना चाहिए । उन्हें उन सवारों से, उनके 
'मृत शरीरों से तथा वर्छी-तीरों पर लगे उनके रक्त से घृणा अनुभव हुई होगा । 
पोटा-पिल्ली आदि ने लाखी को मालवा के वादशाह गयास के हरम में 
दाखिल करने का षड्यन्त्र रचा । पिल्‍ली इसी कार्य की सिद्धि के लिए नरवर के दुर्ग 
से रस्सी के सहारे बाहर निकलती है । लाखी की संचित घृणा एक दम छुरी से रस्सी 
काट डालती है । नीचे खाई में किसी के गिरने का धम्म से शब्द हुआ भोर एकाध 
आह ! हाय!!!” की आवाज के साथ ही पिल्ली समाप्त हो गई । 
“यह क्या किया तुमने ?” घबराये हुए स्वर में अटल बोला । 
लाखी के मुह से भर्राये हुये स्वर में निकला, “डायन ! चुड़ेल !! सुल्तान 
की. गोद में बिठलाना चाहती थी!!! अब ले ले नरवर का आधा राज !!!! यहाँ 
लाखी की घृणा का विस्फोट स्पष्ट है । पाठक के मन में भी पिल्ली के प्रति उत्कट 
घृणा का अनुभव होता है । अटल भी लाखी से कहता है-“'वह्‌ स्त्री थी ! घूरे पर 
मँडराने वाली तितली को स्त्री कहा जाता है? बहुत-से मन्दिरों के द्वारों पर जवान 
स्त्रियों की जो वेहुदी मूर्तियाँ बनाकर खड़ी कर दी गई हैं, वे क्या किसी देवता के 
हुकुम से घड़ कर खड़ी की गई हैं ? मैं क्या कोई मक्खी हूँ, जो मले पर जा 
गिरूगा ।'२ 
नसीर और उसके 'परिस्तान' का बीभत्स रूप और भी अधिक घणोत्पादक 
है । वह काम का पुतला पन्द्रह हज़ार युवतियों से अपना परिस्तान सजाता है । पिता 
को जहर दिला कर मार डालता है। खवासिन अपने इनाम के लोभ से नसीर के 
आगे बढ़ती है । पर वह नृशंस तुरन्त तलवार निकाल कर उसका सिर काट देता है । 
सुल्तान के मारने का राज़ जो उसे मालूम था ! सुल्तान बनते ही “नसीर अपनी 


१. “मृगनयनी, पृष्ठ १५५ (चतुर्थ संस्करण १६५२ ६०) । 
२. सृगनयनी, पृष्ठ २६६ । 


हिन्दी उपन्यास-साहित्य में बीभत्स रस | ३५७ 


प्रचण्ड भूख, स्त्रियों की भूख--कामवासना--की तृप्ति में जुट पड़ा। ख्वाजा मटरू और 
न-जाने कितने मटरू उसकी सहायता के लिए फट पडे । 

यह कामी नृशंस राजा, जिसके हृदय में मानवी-जीवन का कोई मूल्य नहीं 
जो नारी की इज्ज़त कुछ समझता किस प्रकार खिलवाड़-खिलवाड़ में लोगों 
के प्राणों को . हरता है, यह पशाचिक कार्य देखिए। “मालवे-भर में उसके आदमी 
नये-नये रूपों की पकड़-धकड़ के लिए घूमते रहते हैं ।” उसने पन्द्रह हजार परियों को 
इकट्ठा कर लिया । वह झील में अपनी अप्सराओ को उतार कर जल-विहार करता 
है। वह उन्हें छुआ-छुअव्वल खिलाता है । कुछ स्त्रियां तरती-खेलती हुई झील में 
दूर निकल गई । थक गई, डूबने को हुई और सहायता के लिए चिल्लाने लगीं । 
नसीरुद्दीन भी चिल्लाया--“इनको बचाओ !” किन्तु जब कुछ नौकर कनात में से 
घुसकर पानी में कूद पड़ते हैं और इूवती हुई परियो को बचा लेते हैं, तो इनाम पाने 
के बदले, नसीर के क़हर का शिकार बनते हैं । 

“तुम क़नात के भीतर कंसे घुस आये ?”““““““““किसने बुलाया था ? 
किसके हुक्म से आये ? बोलो ! बताओ ।” उनकी घिघ्धी बंध गई । एक ने दवी 
जवान से कहा--“जहाँपनाह ने हुक्म दिया था कि इनको बचाओ । 

“कमबख्तो ! तुम को हुक्म दिया था !!” वह कड़का । और आज्ञा दी- 
“इनका वह सिर घड़ से जुदा कर दो जिसकी आँखों से यह सव देखा और हाथ भी 
काट दो ।”१ कनात के बाहर ले जाकर उनको मार दिया गया । “नीली झील ने वह 
सब (बीभत्स काण्ड) देखा और अपनी अनवरत लहरों के भीतर रख लिया ।' 

इस नृशंस राजा के डूवने का दृश्य हमारी घृणा को ही तोष देता है । एक 
और दिन वह अपने परिस्तान को झील में लेगया। इस बार आप भी जल-क्रीड़ा 
के लिए पानी में घुस गया । थोड़ी देर खेलने के वाद उसका दम फूल गया, हाथ-पेर 
फेंकने लगा । वह चिल्लाया, “बचाओ” । 'कनात के बाहर सिपाहियों ने सुन लिया, 
परन्तु उनकी हिम्मत नहीं पड़ी। कौन अपना सिर और हाथ कटवाये, उन्होंने सोचा । 
सुल्तान चिल्लाता रहा, खुशामदी मटर भी दिखावे के लिए चिल्लाता रहा, पर किसी 
ने सुल्तान को नहीं बचाया । पाठक को उस घृणित पापी के डूबने का हषं ही 
होता है । 

धर्मान्ध सिकन्दर लोदी बोधन शास्त्री को निमंमतापूर्वक मरवा डालता है। 

ह॒ मुल्ला-मौलवियों के कहने पर उसे इस्लाम कबूल करने को कहता है । किन्तु उसके 
न मानने पर उसका सिर धड़ से जुदा करा दिया जाता है । मुसलमान सैनिकों को 
उस निरीह ब्राह्मण का क़तल नहीं सुहाया । कुछ मरमराहट हुई । सिकन्दर और 
मौलवियों में परामर्श हुआ । 





१, मृगनयनी, पू० ४०० । 


३५८ रस-सिद्धान्त और बीभत्स रस का शास्त्रीय विवेछन . 


“फिर उसने जो कुछ किया उससे इतिहास के पन्ने सदा के लिए कलुषित हो 
गये । लूट-मार के अंशों को सिपाहियों में बांटा और उनकी मरमराहट को कुंठित 
कर दिया ।””१ 


इस उपन्यास में जात-पांत के भूत को खूब विस्तार के साथ घृणा का विषय 
बनाया गया है। अटल और लाखी प्रेम-पाश में बंध जाते हैं। अटल गूजर है और 
लाखी अहीर । गाँव के पंच और बोधन शास्त्री उन दोनों के विवाह का विरोध करते 
हैं। जात-पाँत की इस कट्टरता से तंग आकर वे गाँव छोड़ने पर विवश होते हैं । 
गाँव के लोग उन दोनों से बोलना छोड़ देते हैं । “कुछ स्त्रियों ने लाखी को देखते ही 
घरती पर वार-बार थूका ।” “रात में चुपचाप, अपना सामान लादकर, वे लोग 
(लाखी और अटल) चल दिये । जंगल की ओर दृष्टि गई तो लाखी ने एक सांस 
भरी--इसमें मेरा कोई शत्रु नहीं रहता, जंगल के पशु गाँव के उन पशुओं से 
अच्छे ।” इस प्रकार जात-पाँत के कट्टर हामी गाँव वालों और बोधन शास्त्री के 
प्रति लाखी की घृणा से हमारा तादात्म्य होता है और हम भी उनके प्रति घृणा से 
भर जाते हूँ। राजा मानसिंह भी बोधन शास्त्री को इस सम्वन्ध में खरी-खरी सुनाता 
है । बोधन जब राजा के सम्मुख भी अपनी कट्टरता पर हढ़ रहता है और राजा की 
बात नहीं मानता तो राजा मानसिंह कहता है--हे भगवान्‌ ! क्या हमारे समाज के 
इन अंधे-बहिरों को कभी सूझता-सुनता होगा ? या हम सब को डुवोकर ही रहोगे ?” 
परन्तु बोधन कहता है--“शास्त्र तो महाराज शास्त्र ही हैं । प्राण चाहे चले जायें 
परन्तु शास्त्र की वात नहीं जा सकती ।” 

“तुम्हारे अन्धविश्वास ने उन दो सुन्दर प्राणियों (लाखी और अटल) का 
विध्वंस किया ! उनकी हत्या तुम्हारे ऊपर है ! ! ” 

लेकिन बोधन अपनी जात-पांत की टेक पर डटा रहता है। वह राजा को 
क्रुद्ध देखकर कहता है कि मैं राई गाँव से चला जाऊंगा, पर जात-पाँत के विरुद्ध 
अधर्म की बात नहीं मानूंगा ।” राजा क्षुब्ध हो गया । तीव्र स्वर में कहा--“चले 
जाओ जहाँ जाना है। एक मूर्ख तो कम हो जायगा इस राज्य में ।” निश्चय ही 
राजा की घृणानुभूति से हमारा पुरा तादात्म्य होता है । 

नरवर में भी जव एक बुढ़िया जात-पात के नाम पर लाखी और अटल के 
ब्याह का विरोध करती है, तो वह भी हमारी घृणा का पात्र बनती है । इस प्रसंग 
का संवाद देखिए । बुढ़िया अटल से परिचय पाती हुई कहती है--''इनकी जाति के 
अहीर तो यहाँ पड़ोस में ही रहते हें ।” 

“किनकी जाति के ?” 


१. मृगनयनी, पृ० ४०५-४०६ । 





हिन्दी उपन्यास-साहित्य में वीभत्स रस ३५६ 


उस स्त्री ने दाँत निकाल कर लाखी की ओर संकेत किया । लाखी ने उसको 
तिरछी करारी दृष्टि से देखा, वह सहमी नहीं । 

अटल के मुह से प्रश्न निकला-- तुम्हें केसे मालूम ? ” 

उसने कहा, “हमें कंसे मालुम ! सच्ची वात कहीं छिपती है भैया ! ! अपना . 
बरन क्यों छिपाते हो ? वस्ती भर में खबर है कि तुम गूजर हो और--” 

“मैं अहीर हूँ, लाखी ने कडवे स्वर में कहा, “किसी अहीर के यहाँ या. 
तुम्हारे यहाँ नातेदारी करने नहीं आये हैं हम यहाँ ।” लाखी की तीखी घृणा केसी 
मामिक है ! | 
स्त्री उठ खड़ी हुई बोली, “राम ! राम !! मुझको क्या करना है। मैंने 

तो वस्ती की बात सुनाई । तुम्हें यह ठाकुर रखते हैं सो रक्खे रहें, हमको क्या पड़ी । 
ee भगवान्‌, कंसा घोर कलयुग आ गया है | गुजर और अहीर का ब्याह ! !” 

जिस जात-पात की कट्टरता ने अन्त तक लाखी और अटल के विवाह को वैध 
स्वीकृत नहीं किया, उसी के प्रति अपना रोष, अपनी घृणा प्रकट करते हुए वे दोनों प्रेमी- 
युग्म अपने प्राणों को अपनी गढ़ी की रक्षार्थ न्योछावर कर देते हैं। घायल लाखी ने 
टूटे स्वर में अटल से कहा कि मैं जा रही हँ, व्याह कर लेना । अपनी जात-पाँत में 
“° ***°। कितने मर्म-भेदी शब्द हैं! ये पाठक की करुणा तथा जात-पाँत के प्रति 
घृणा दोनों को एक साथ जाग्रत और तीव्र करते हैं। मृत लाखी के शरीर पर से 
गहने उतार कर अटल एक ओर रख देता है। “अब चाटे इनको जात-पात । 
उसके मन में आया ।'' 

इस प्रकार लेखक ने उस अतीत युग की कथा से भी आधुनिक जीवन की 
समस्या--जात-पांत के भेद-भाव को हमारी घृणा का विषय बनाया है। उपन्यास 
में कई स्थानों पर बीभत्स रस का प्रसार पाया जाता है । 
इलाचन्द्र जोशो के उपन्यासों में बीभत्स रस 

जोशी जी की उपन्यास-कला यद्यपि वैयक्तिक चरित्र-प्रधान मनोर्वश्लेषिक 
पद्धति को अपनाती है, तो भी उनके उपन्यासों में हमें वैयक्तिक घृणित चित्रों के 
साथ ही सामाजिक बुराइयों के वीभत्स रूप भी प्राप्त होते हैं। जोशी जी अपने 
उपन्यासों में उत्तरोत्तर सामाजिक चेतना की ओर बढ़ते गए हैं, यही कारण है कि 
आरम्भ के 'लज्जा' (घृणामयी ), 'पद की रानी”, 'संन्यासी' आदि की अपेक्षा 'मुक्ति- 
पथ, “जहाज का पंछी' आदि अन्तिम रचनाओं में सामाजिक बुराइयाँ अधिक उभर 
कर प्रकट हुई हैं। 'जहाज का पंछी' तो समाज की सड़ाँध के दृश्यों की ही परतें 
'एक-एक करके खोलता है । 





१. मृगनयनी, पृ० ४६६। 





३६० हिन्दी साहित्य में बीभत्स रस 


“लज्जा' में डा० कन्हैया लाल को कामुकता हमारी घृणा का विषय बनती 
है । राजू उसके घृणित आचरण के कारण ही उसके प्रति मन ही मन घृणा का भाव 
रखता है । किन्तु अपनी बहन के लगाव के कारण, वह इस घृणा को आत्मग्लानि के 
. रूप में ही प्रकट करता है । वह अपनी डायरी में डाक्टर के प्रति घृणा का स्पष्ट 
उल्लेख करता है । बहन का उसके साथ सम्बन्ध होने के कारण, वह दुखी हो जाता 
है, और आत्मघात तक कर लेता है । राजू के आत्मघात का कारण प्रेम और घृणा 
की मिलीजुली भावना है । वह डा० कन्हैयालाल के प्रति घृणा रखता है और जब 
उसे यह ज्ञात होता है कि उस लम्पट का सम्बन्ध बहन से भी है, तो वह आत्मग्लानि 
से भर जाता है । यह आत्मग्लानि बहन के प्रति प्रेम का ही परिणाम है। अतः इसी 
आत्मग्लानि से भर कर वह आत्महत्या कर लेता है । लेखक ने पुरुष की लम्टपता के 
प्रति घृणा का भाव अपने सब उपन्यासों में उत्पन्न किया है । 

“पर्दे की रानी” में इन्द्रमोहन के घृणित रूप का परिचय हम पीछे दे चुके 
हँ । उस के पिता मनमोहन जी भी हमारी उत्कट घृणा के आलम्बन बनते हैं । वह 
अभिभावक (५३7५३०) वना हुआ है । किन्तु अपनी लोलुप दृष्टि के कारण हमारी 
घृणा का पात्र बनता है । उसका चरित्र और लोलुपतापुर्ण आचरण बीभत्स रस से 
पूर्ण हैं । एक शाम वह सुरापान करके निरंजना के कमरे में दाखिल हो जाता है । 
मदिरा की गन्ध से निरंजना का नाक फटने लगता है । वह मदिरा की मस्ती में अण्ड- 
बण्ड वकने लगता है और उठकर निरंजना के बिल्कुल पास चला जाता है। 
निरंजना अपनी कहानी स्वयं सूनाती है--“'मुझे घबराहट उतनी नहीं हो रही थी, 
जितनी घृणा । मनमोहन जी का सारा व्यक्तित्व मुझे अत्यन्त घृणास्पद लग रहा 
था- उनकी चमकती हुई आँखें, नाक की दोनों ओर ओठों से कानों तक खिची 
हुई दो अस्पष्ट रेखाए', भारतीय प्रायद्वीप की तरह कपाल की ओर बढ़े हुए उनके 
सिर के त्रिकोणात्मक”””””“मदिरा की दुर्गन्ध””””"“मैं नाक-भौं सिकोड़ कर किसी 
तरह बैठी रही ।”१ 

जब मनमोहन अनुचित प्रस्ताव करने लगता है, तो निरंजना घृणा और क्रोध 
के आवेश में आक्रोशपूर्ण उद्गार व्यक्त करती है-- “मुझे खा डालो ! जान से मार 
डालो ! नर-पिशाचो ! हत्यारो ! कमीने कुत्तो ! तुम दोनों वाप-बेटे ने मिलकर मेरे 
जीवन को विषमय बना डाला है । अपने लफंगे बेटे की काली करतूत से चल्लू-भर 
पानी में डूब मरने की बजाय, तुम इस अधेड़ अवस्था में दिन-पर-दिन”"।' २ 

इस प्रकार उसकी फटकार का एक-एक शब्द घृणा से भरा है । इस उपन्यास 
में सी बीभत्स रस का पर्याप्त प्रसार पाया जाता है । 





१. पर्दै की रानी, पू० ११६-११७ । 
२. वही, प० ११७। 

'संन्यासी' में भी जोशी जी ने पुरुष की अहंवादी, आत्मकामी और नारीकामी 
मनोद त्ति के प्रति घृणा जगाई है। इस उपन्यास का नायक नन्दकिशोर कई स्थानों 
प्र हमारी घृणा का पात्र बनता है । लेखक ने उसके चेतन-अवचेतन मन के अनेक 
पहलुओं मैं द्वन्द्व का सुन्दर प्रकाशन किया है । वह अपनी चेतनावस्था में हमें प्रिय 
लगता है, किन्तु अवचेतन की काप्रद्धत्ति के प्रभाव में आने से जब वह विपरीत 
आचरण करने लगता है, तो हमारी घृणा का पात्र बनता है। अवचेतन में दवी हुई 
काम-वासना और अहं को द्वत्ति के कारण वह शांति और जयन्ती-_दो नारी-रत्नों के 
जीवन को अभिशाप वना देता है। अपने चेतन में पुर्ण स्वस्थ होने के कारण, वह 
घृणा का स्थायी आलम्तन नहीं रहता, क्योंकि पाठक अनेक स्थानों पर उसकी चेतन- 
गत सवल आत्मा का साक्षात्कार करता रहता है । उसके चरित्र की अवचेतनगत 
अवस्था भी इसी चेतन के स्वास्थ्य के कारण हमारी छूणा को कम ही जगा पाती 
है । उसकी दुर्बलता के प्रति कुछ सहानुभूति-सी होने लगती है । 

इस उपन्यास में आधुनिक होटल का वीभत्स वातावरण वीभत्स रस के पूणं 
परिपाक का द्योतक है । इलाहाबाद में पहुँचकर पहले-पहल नन्दकिशोर शांति को लेकर 
एक होटल में ठहरता है । होटल के बातूनी मैनेजर की घृणित मनोद्धत्ति का सजीव 
चित्रण देखिए । मैनेजर नन्दकिशोर के साथ एक सुन्दर युवती (शांति) को देख- 
कर अपनी गीघहृष्टि उस ओर वार-बार डालता है। उसने पूछा-“चाय भेज ?” 
नन्दकिशोर उसे दो कप भेजने को कहता है ।“बहुत अच्छा, में अभी भेजता हूँ । यह 
कह कर वह जाने लगा । दो क़दम चलकर वह फिर लौटकर दरवाजे पर आ खड़ा हुआ 
और बड़ी मिठास के साथ कहने लगा--“इस होटल को अपना घर समझिए । किसी 
वात का संकोच न कोजिएगा । यहाँ किसी प्रकार का कष्ट आपको न होने दूंगा । 
इस होटल में ऐसे बहुत से साहव रोज ही उतरते रहते हैं जो किसी-न-किसी औरत 
को साथ लेकर रहना चाहते हैं। आज ही एक साहब कानपुर से एक तवायफ को 
साथ लेकर आए हैं । नीचे के कमरे में ठहरे हुए हैँ । परसों एक दूसरे साहब गोरखपुर 
से एक बाई को पकड़ लाये थे । ऐसी हसीन औरत मैंने अपनी जिन्दगी में कभी देखी 
नहीं । और उसका गाना ! क्या तारीफ करूं, साहब !””"""””"। यह कहकर वह 
गद्गद्‌ भाव दिखाकर शांति की ओर घुरने लगा । शांति ने उसकी बातों का रुख 
देखकर पहले ही मुंह फेर लिया था । मैं (नन्दकिशोर) असह्य क्रोध से काँपने लगा 
था और एक अज्ञात भय से मेरा हृदय जोरों से घड़क रहा था । मैंने यथाशक्ति जोरों 
से चिल्लाकर कहा-''खवरदार !”” "”“””“ एक भले घर की महिला के सामने इस तरह 
की बातें करते हुए तुम्हें शरम नहीं मालूम होती ! तुम्हारे होटल में क्या हम लोग इस 
तरह की ऊल-जलूल बातें सुनने के लिए आए हैं ! अगर हमें मालूम होता कि इस होटल 
में इस तरह के लोग आया करते हैं, तो हम हगिज यहाँ पांव न रखते ! हम अभी 

हाँ से चलते हैं।” यह कहकर मै क्रोध, लज्जा, ग्लानि और भय से तमतमाता हुआ 
उठ खडा हुआ । शांतिकी घबराहट का अनुभव मन-ही-मन करते हुए मेरी मानसिक 
अशांति और बढ़ गई । मॅनेजर ठिठक कर काष्ठमृतिवत्‌ खड़ा था । उसका चेहरा एक- 
दम मुरझाकर भुलस-सा गया था । उसने हाथ जोडते हुए कहा-- “मुझ से गुस्ताखी 
हुई, माफ की जिएगा”””” "00 ।' मेनेजर की ओर न देखकर (असह्य घृणा से उसका 
मुंह भी मैं देखना नहीं चाहता था) झल्लाई हुई आवाज में मैंने कहा-' जाओ ।”) 
यह हुई व्यक्ति के घृणित रूप की झांकी । अब होटल का बीभत्स वातावरण 
और देखिए--“एक मोटर होटल के दरवाज़े पर आकर खड़ी हुई और उसमें से एक 
गुलाबी रंग की साड़ी से सुसज्जित, पाउडर की चमक और “लिपस्टिक' की रंगीनी से 
सुशोभित रमणी तथा चार पुरुषों ने उतर कर भीतर प्रवेश किया । कुछ ही देर बाद 
वह सारा दल जूतों की फटाफट और (हा: हाः होः हो:' के अट्टहासात्मक शब्द के साथ 
ऊपर चढ़कर ठीक हमारे कमरे के बगलवाले कमरे में जा खड़ा हुआ ॥000 000 कमरे 
में बहुत देर तक उच्च शब्द से हास-परिहास चलता रहा । “बाई जी, जरा सुनिए ! ” 
“बाई जी जरा मेरी भी सुनिए !” “बाई जी, कि-स्सी की भी न सु-उ-निए ! ये 
सब साले एक नम्वरी हैं !” 

“शांति हल्ला सुनकर घबराहट के कारण उठ बेठी थी । मुझे कमरे में न 
देखकर वह हांफती हुई बरामदे के पास आई और बोली--“सुनते हो !” 

“मैं भीतर गया । शांति ने पलंग.पर बैठकर कहा--“क्या कहीं किसी अच्छी 
जगह हम लोगों के ठहरने का प्रबन्ध नहीं हो सकता ?” 

“बगलवाले कमरे से रमणी-कण्ठस्वर गूंज उठा-- 
या इलाही, मिट नं जावे दर्दे-दिल ! 

“असह्य वेदना से विकल होने के कारण शांति “उफ !” कहकर उंगलियों 
से कानों को बन्द करके लेट गई। बीच-बीच में “अहहा ! ”, “वाह !” 'क्या खूब !', 
“बहुत अच्छे !” की आवाज़ आती थी । मैं यह सोचकर व्याकुल था कि भाग्य ने 
नव-जीवन-यात्रा के प्रथम दिन ही हमें किस विकृत तथा घृणित वातावरण में लाकर 
खड़ा कर दिया है । शांति भी सम्भवतः यही सोच रही थी । किस स्वर्गीय आदशं 
को लेकर हम लोग चले थे और प्रारम्भ में किस नारकीय बीभत्सता में आ फंसे । 

“बहुत देर तक विकृत नारी-कण्ठस्वर का चीत्कार तथा उन्मत्त मद्यपों का 
कोलाहल जारी रहा । हम दोनों निरुपाय अवस्था में अपने-अपने पलंग पर छटपटाते 
रहे । मन की सब सरस, सुघड़ और सुकुमार कल्पनाए' विरस और तिक्त हो उठीं 
थीं । राम-राम करके किसी तरह काल-रात्रि के समान वह रात काटी । 


१, संन्यासी, १० ११५-११६ (पंचम संस्करण सं० २०१२) । 

“दूसरे दिन भी”““”“““*“““रुचि के अनुकूल मकान कहीं न मिला । विवश होकर 
वह रात भी उसी नरक-वास में वितानी पड़ी । 

“संध्या के समय एक व्यक्ति को कहते सुना गया-'साला एक नौजवनिया 
को कहीं से पकड़ कर लाया है ! छोकरी है तो हसीन ! ” सुनकर मेरे रोंगटे खड़े हो 
गये । शांति ने विलखते हए कहा- अगर इस होटल को आज ही न छोडोगे तो मैं 
गले में फांसी लगाकर मर जाऊंगी । “१ 

स्पष्ट है कि इस प्रसंग में घृणा का पात्र या लक्ष्य व्यक्ति-विशेष इतना नहीं 
है । वस्तुतः सम्पूर्ण वातावरण ही घृणा का विषय है । वेश्यालयों की तरह, हमारे ऐसे 
होटल भी नारकीय कुण्ड बनते जा रहे हैं । 

जयन्ती के मरने का वीभत्स दृश्य बीभत्स रस का नहीं, करुण रस का विषय 
हे । “जयन्ती चिमनी के नीचे, चुल्हे के ऊपर वेठी हुई थी, और उसका शरीर घायं- 
धायं जल रहा था । उसके मंह से और मंह के नीचे सारे शरीर से मांस, चर्बी और 
हंडडी के जलने ऑर गलने से चटखने का जो शब्द हो रहा था वह ऐसा आतंकप्रद 
था कि मुझे (नन्दकिशोर को) चक्कर आने लगा ॥ 0 जयन्ती के मुंह का रूप 
ऐसा वीभत्स और विक्कत हो गया था कि त्रिपाठीजी की स्त्री ने उस दिन जिस 
लड़की के जिन्दा जल मरने की कथा वर्णित की थी, वह दृश्य इसके आगे अत्यन्त 
फीका जंचता था ।'* स्पष्ट है कि यह दृश्य बीभत्स या अवांछित होते हुए भी बीभत्स 
रस की अनुभूति नहीं कराता । जयन्ती का यह विकृत और बीभत्स रूप करुणा का 
ही आलम्बन है । इसी प्रकार मास्टर जी की वहू के जल मरने का वर्णन बीभत्स 
दृश्य उपस्थित करता है । उसमें भी मास्टरजी की बहू हमारी करुणा का आलम्बन 
है । उसका साक्षात्‌ प्रेतिनी-सा झुलसा हुआ रूप करुणा ही जगाता है । जो मास्टर 
साहब अपनी उक्त पत्नी के जल मरने का कारण है, जो उस वेचारी को ताले 
में बन्द रखते थे, न उसे कहीं जाने देते थे, न किसी से बोलने देते थे, वह अवश्य 
हमारी घृणा के पात्र बनते हैं । इस प्रकार के अहंवादी, शकक्‍की व्यक्ति घोर नारी-घाती 
होते हैं, यह लेखक ने इस प्रसंग से भी स्पष्ट किया हे । ऐसे पुरुषों के प्रति घृणा 
जगाना हो उसका उद्देश्य 

प्रेत और छाया' में वावू वेजनाथ, पंडित छगनलाल भ्रुजौरिया आदि पात्र 
हमारी घृणा के आलम्बन हैं । नायक पारसनाथ का पिता बाबू वैजनाथ बड़ा कामी 
और धन-लोलुप व्यक्ति है । शराब-कवाब और भूटानी स्त्रियों से वह घिरा. रहता 
है । पारसनाथ को ऐसे पिता के आचरणों से तीव्र घ्रुणा थी । इसी प्रकार भुजोरिया 
एक नपु सक, धूर्तं, अर्थ-पिशाच और नीच व्यक्ति है। वह पारसनाथ से सस्ते दामों 
१. संन्यासी (पंचम संस्करण ) १० १२०-१२२ । 

२. वही, पृ० ४१०-४११ । 

चित्र लेकर भारी मूल्य पर राजाओं और रईसों के पास बेचता है । वह घुत्ते इस 
प्रकार “कलाकारों को पेट्रोनाइज' करने का ढोंग रचता है । वह राजाओं और रईसों 
की खुशामद करता है । अपनी आत्मा को वेचकर उनकी मनमानी सेवा करता है। 
घर को नौकरानी से अनुचित सम्बन्ध रखने वाले इस धुत्त, अर्थ-लोलुप और नामर्द 
पत्ति से उसकी पत्नी नन्दिनी भी घोर नफ़रत करती है । वह वेहया इतना है कि 
एक बार एक राजा साहब के हाथ कुछ दिनों के लिए बेचकर, वह अपनी 
पत्ती को भी इज्जत उतरवाने पर उतारू हो गया था--कुछ रुपयों की खातिर ! 
भुजौरिया ने नन्दिनी के साथ विवाह-सम्वन्ध भी इसीलिए स्थापित किया था कि वह 
नन्दिनी का रुपया-धन-सम्पत्ति हडप लेगा और उससे और धन कमायेगा । इस प्रकार 
के अर्थ-पिशाच, धूत्तं व्यक्ति के प्रति घृणा जगना स्वाभाविक ही है । 
इसी प्रकार लखनऊ में नन्दिनी और उसकी वहन हीरा का वेश्यालय, व 

का घृणित वातावरण, पारसनाथ के घुणित और पतित आचरण, मरासियों, तवलचियों 
आदि की अश्लील वाते आदि सब घृणोत्पदक हैं । उपन्यास में बीभत्स रस का पर्याप्त 
प्रसार पाया जाता है। पारसनाथ के प्रति मंजरी की तीब्र घृणा से भी पाठक का 
तादात्म्य होता है । ऐसे धुत्त और कामी पुरुष से बोलना तो दूर, मंजरी के लिए 
उसकी ओर आँख उठाकर देखना भी असह्य हो जाता है। युग-युग से पुरुष-द्वारा 
प्रताड़ित नारी का अहंवादी पुरुष के प्रति विद्रोह और घृणा का भाव प्रदर्शित करना 
ही जोशी जी ने अपने उपन्यासों का उद्देश्य बताया है । “आधुनिक हिन्दी साहित्य में 
मनोविज्ञान' तथा “आधुनिक उपन्यास का दृष्टिकोण” नामक निबन्धों में ('विवेचना' 
निवन्ध-संग्रह) उन्होंने अपने उपन्यासों के सम्बन्ध में कहा है--“मेरे सभी उपन्यासों का 
प्रधान उद्देश्य व्यक्ति के अहंभाव की एकान्तिकता पर निर्भय प्रहार करने का रहा 
है ।"“*“““अपने इस कभी तृप्त न होने वाले अहंभाव की अस्वाभाविक पूर्ति की चेष्टा 
में जत्र उसे पग-पग पर स्वाभाविक असफलता मिलती है, तो वह बौखला उठता है 
और उस बौखलाहट की प्रतिक्रिया के फलस्वरूप वह आत्म-विनाश के पहले अपने 
आस-पास के संसार के विनाश को योजना में जुट जाता है । उसको इस विनाशात्मक 
क्रिया का सबसे पहला और सबसे घातक शिकार बनना पड़ता है नारी को ।"""**** 
घीरे-वीरे वर्तमान युग की बुद्धिवादिनी नारी का दृष्टिकोण यथार्थवादी वनता चला 
जा रहा है- अर्थात्‌ वह शरतु-युग की नारी को तरह भावुकता के फेर में पड़ कर 
अहंवादी पुरुष की इच्छा के बहाव में अपने को पूर्णतया बहाना और मिटा देना पसंद 
नहीं करती, बल्कि स्थिति की वास्तविकता को समझकर व्यक्ति ओर समाज के 
अत्याचारों का सामना पूरी शक्ति से करने के योग्य अपने को बनाने को चेष्टा में 


जुट रही है ।”* 


१. विवेचना (प्रथम संस्करण), पृ० १२ 

इस प्रकार 'प्रेत और छाया' में पारसनाथ के पिता बाबू बैजनाथ, भुजौरिया 
और उसके राजा साहब आदि प्रायः सव पुरुषों की वुर्जुआ अहंवादी मनोद्धत्ति की 
चीर-फाड़ जोशी जी ने की है, और मंजरी आदि के द्वारा उनके अहम्‌ पर निर्भय 
चोट की है । अपने उपन्यासों में उन्होंने मानव के अन्तमंन में दबी लोभ, कामुकता, 
क्रोध, ईर्ष्या, द्वेष आदि पशु-प्रद्धत्तियों की विकृतियों पर मनोवैज्ञानिक ऐक्स-किरणों 
के द्वारा सूक्ष्मता से प्रकाश डाला है । 

“निर्वासित' में ठाकुर लक्ष्मी नारायण का राक्षसी चरित्र हमारी घृणा को 
तीब्रता से जगाता है । वह सामन्तशाही का प्रतीक नृशंस और कामुक नारकीय जीव 
है । वह बाहर से शराफत का चोला पहने है, किन्तु भीतर से कोरा राक्षस ही है । 
वह बड़ा जालिम, भयंकर, घुत्ते और रंगा-सियार है । उस की काली करतूतों को पढ़ 
कर रोंगटे खड़े हो जाते हैं । घीराज, गौरी, समिधा आदि को सम्पूर्णत: तथा शारदा 
आदि नारियों को अंशतः खा जाने वाला यह राक्षस या पिशाच हमारी घृणा का पूर्ण 
आलम्बन बनता है । शारदा के कथन और धीराज की डायरी के एक-एक शब्द से 
इस घृणित प्राणी के प्रति घृणा का भाव प्रकट होता है। गरीब जनता के साथ 
बर्बरता का व्यवहार, अपनी पत्ती नीलिमा के प्रति अमानुषिक दुर्भावना, विलासिता, 
नृशंसता, घुत्तेता आदि इसके चरित्र के ऐसे घृणित रूप हैं, जो उसे घोर पापी नारकीय 
कीड़े से भी हेय सिद्ध करते हैं । 

“सुबह के भूले' में जोशी जी ने उच्च वर्ग के भड़कीले किन्तु निरर्थक जीवन 
के प्रति घृणा जगाई है । गुलविया आरम्भ में उच्च वर्ग के जीवन से आकृष्ट होती 
है । उसे अपना निर्बन और अशिक्षित समाज बुरा लगने लगता है । वह गुलबिया से 
गिरिजा बन जाती है । किन्तु शीघ्र ही उसे उच्च वर्ग की हृदयह्दीनता, अहंकारपूर्ण 
भेदभाव, बाहरी तड़क-भड़क तथा विलास-प्रियता का पता चल जाता है। वह पछ- 
ताती है कि मैं कहाँ भटक गई, और तभी उच्च वर्ग के दूषित वातावरण से निकल 
कर वह अपने घर आ जाती है । इस उपन्यास में जोशी जी ने फिल्‍मी दुनिया के 
दुषित वातावरण पर भी प्रकाश डाला है । 

'जहाज का पंछी' में जोशी जी ने सामाजिक समस्याओं का और 
खुलकर चित्रण किया है । पुलिस वालों के हथकडों-निर्दोष व्यक्तियों को फसाना, 
झूठी गवाहियाँ भुगतवाना, रिश्वत को ताक में रहना आदि--का बड़ा ही सजीव 
चित्रण किया गया है । जीवन की क्या विचित्र विडम्वना है कि एक ओर तो घनो 
लोग बंगलों में रहते हैं, ठाठ का जीवन बिताते हैं, दूसरी ओर इस देश के लाखों 
लोगों को फुटपाथों और पटरियों पर भी सोने को जगह प्राप्त नहीं होती । अमीर 
लोग अपने धन, सम्मान, पद और शिक्षा की आइ में तरह-तरह की चोरी, सीना- 
जोरी, ठगी और बेईमानी करते हैं, उन्हें कोई नहीं पुछता, किन्तु एक दीन-दरिद्र को 
फटेहाल देखकर ही लोग उसे ठग, उचकका या पाकेटमार मान बेठते हैं। पुलिस भी 

इन गरीबों को ही तंग करती है। कथानायक पुलिस तथा उच्च वर्ग की इन्हीं 
ज्यादतियों का शिकार होता है । वह स्थान-स्थान की सेर करता हुआ समाज के 
अनेक. नारकीय कुण्डों और विकृत अंगों का अनुभव करता ओर हमें कराता है । 
वेश्यालयों, चकलों और उनमें नारी के' शरीर और आत्मा के निमंम शोषण का 
अत्यन्त सजीव ओर बीभत्स चित्र इस उपन्यास में मिलता है । भादुड्या-जेसे हृदय- 
हीन पूजीपति भी, जो रंगे-सियार ही हैं, हमारी घृणा के आलम्बन हैं । मोटे-मुसटण्डे 
ढोंगी-गपोड़ी महन्त-महात्मा भी घृणा का विषय बने हैं । वैयक्तिक और सामाजिक 
अनेक विक्कतियो पर इसमें प्रकाश डाला गया है । | 
राजा राधिकारमणप्रसाद सिह के 'राम-रहीम' में भी पुरुष द्वारा नारी के 
प्रति अत्याचारो को कहानी है । इस उपन्यास में बाल-विधवा वेला की करुण कहानी 
है । पति की मृत्यु के पश्चात्‌ उसका देवर उस अबला पर बलात्कार करता है । देवर 
के जुल्म से जान लेकर भागी तो पुलिस के शिकंजे में जा पड़ी । थाने में बेचारी की 
दुगंति होती है। जल्लाद अधमरा करके उसे अस्पताल में भेज देते हैं । पुरुष की 
वासना-ब्रत्ति के प्रति इसमें खूब घृणा जगाई गई है। “पुरुष की तो सूरत से उसे 
(वेला को) नफरत हो गई थी, चूँकि प्रत्येक की आँखों में वही एक परिचित चमक 
थी । वह जिसके आगे दांत दिखाकर दया के लिए आँचल पसारती थी, वह पहले 
उसकी सूरत को आँखें गड़ा-गड़ा कर घूरता””“““““चौकीदार ने, जमादार ने, थानेदार 
ने, थानेदार के यार जमींदार ने, आबकारी के सरदार ने, अस्पताल के कर्मचारियों 
नें, सभी ने उसको उसी हिसा-भरी निगाह से देखा था । पहले सभी ने चिकनी- 
चुपड़ी बनावटी बातों के घेरे में उसे डाला था । और जिसने उसे पकड़ पाया, उसने 


बेला जब सुरक्षित स्थान को खोज में अपने कुल-गुरु के धर चली जाती है, 
तो वहाँ भी अत्याचारों का शिकार होती है। घर में उसके साथ छुआ-छूत का वर्ताव 
किया जाता है । मिश्रानी उससे अकारण द्वेष करने लगती है । और उसी के संकेत 
पर गनेस वहू, मुगा और नेता सब मिलकर उसे मेले से उड़ा लेने और अपनी स्वार्थ 
एवं वासना-द्ृत्ति की पूर्ति का असफल प्रयत्न करते हैं। उन सबका आचरण अत्यन्त 
घृणापूर्ण है । वे उसे धक्का देकर कुएं में गिरा देते हैं। यही नहीं, स्वयं मिश्र जी और 
उनका भतीजा श्रीधर भी उसे अकेली पाकर भेड़िए की तरह नोच डालना चाहते हैं। 
वासना की आग ही ऐसी है, रक्षक भी भक्षक बन जाता है ! धर्म के ठेकेदार और 
ईश्वर के प्रतिनिधि भी नरक के कीड़े ही निकले | “सरकार की छाँह में आई या 
गुरु की वांह गही, कोई भेद नहीं । उधर खासी खाकी वरदी, इधर रामनामे का 
सन्दली उत्तरीय । उधर सर पर झब्वेदार साफा, इधर सर पर विल्व-पत्र-शोभी 


१. राम-रद्दीम) १० १६७ (संस्करण १६५६ ०) । 

शिखा । एक के हाथ में न्याय का डंडा, दूसरे के हाथ में तुलसी की माला । उधर 
न्याय कौ पताका, इधर धर्म की ध्वजा । मगर दोनों एक ही गली के कृत्ते निकले, 
सरासर काम के कीड़े नजर आये । दोनों के पैतरे भी एक ही थे । पहले हमदर्दी की 
बौछार, बादह तलवार का वार ।'१ 

जेनेन्द्र जी के उपन्यासों में सामाजिक बुराइयाँ और अत्याचार अधिकतर 
संकेत-रूप में ही प्रकट हुए हैं। इन संकेतों के आश्रय जैनेन्द्र जी आत्मपीड़न और 
करुणा का चित्रण करते हैं । उनके त्यागपत्र नामक उपन्यास में मृणाल पुरुष-प्रधान 
समाज के अत्याचारों का शिकार होती है। उसके चरित्र के सम्बन्ध में शंका से भर- 
कर, कुछ जल्दी-जल्दी में तथा कुछ परिस्थितियों के कारण, उसके भाईभौजी उसका 
विवाह बड़ी आयु के एक दुह्ाजू से कर देते हैं। शीला के भाई के साथ विकसित होने 
वाले उसके स्वाभाविक प्रेम को कुचल दिया जाता है। विवाह के पश्चात्‌ उसके पति 
उसे मारते-पीटते हैं। आखिर घर से निकाल देते हैं। उसके भाई और भौजाई भी 
उसकी उपेक्षा करते हैं। वह इस अथाह संसार-सागर में असहाय अकेली रह जाती 
है । तव भूखी मरती मृणाल का त्राता वनकर एक कोयले की.दुकान वाला आता है 
ओर कुछ समय तक अपनी वासना की पूर्ति के लिए उसका साथ देता है । उसे गर्भ 
का भार देकर वह छोड़ भागता है । समाज के ऐसे निदयी पुरुषों के प्रति घृणा जगना 
स्वाभाविक ही है। व्यक्ति तथा समाज के इन घृणित आचरणों के प्रति विद्रोह की 
अपेक्षा जैनेन्द्र जी आत्मपीड़न के सिद्धान्त को प्रकट करके इन सामाजिक बुराइयो के 
प्रति एक करुणा-मिश्रचित घृणा जगाते हैं । वे विद्रोह और तोड़-फोड़ के हामी नहीं, 
इसी से क्षोभपूर्ण या क्रोधयुक्त घुणा का अवसर उनके उपन्यासो में शायद ही कहीं 
उपस्थित हुआ होगा । मृणाल स्पष्ट शब्दों में कहती भी है-- मैं समाज को तोड़ना- 


फोड़ना नहीं चाहती हँ । समाज टुटी कि फिर हम किसके भीतर बनेंगे? या कि. 


किसके भीतर बिगड़ेंगे? इसलिए मैं इतना ही कर सकती हूँ कि समाज से अलग 
होकर उसकी मंगलाकांक्षा में खुद ही हूटती रहूँ ।* 

निश्चय ही 'समाज से अलग होने' के मूल में समाज के प्रति या कम-से-कम 
ऐसे बुरे समाज के प्रति घृणा का भाव अवश्य है, किन्तु साथ ही करुणाप्लावित आत्म- 
पीडन है, जो इस घृणा को क्षोभपूर्ण या विद्रोहपूर्ण बनाने की अपेक्षा एक विशेष प्रकार 
की दयामिश्रित घृणा का रूप प्रदान करता है । सांकेतिक और करुणामिश्रित घृणा 
का चित्रण जैनेन्द्र जी के बीभत्स रस-चित्रण की विशिष्टता है । समाज के जो लोग 
उसका पूर्व-चरित्र जानकर उसकी उपेक्षा करने लगते हैं, अध्यापिका के पवित्र कार्य 
से उसे हटा देते हैं, तथा इसी कारण उसके भतीजे प्रमोद से भपनी लड़की के विवाह 

की बात तोड़ देते हैं, उनसे भी वह विगड़ती नहीं, लड़ती नहीं, चुपचाप अलग हट 
जाती है, और बड़े सन्तोष से दुख झेलती है । 

प्रगतिवादी लेखकों की रचनाओं में समाज की रूढ़ियों तथा पूँजीवादी और 
जमींदारी पद्धतियों, पूँजीपतियों, जमींदारों आदि शोषकों के प्रति घृणा का उद्देश्य 
रहता है, किन्तु बहुत वार यह उद्देश्य सुधारक या प्रचारक का कोरा उद्देश्य-मात्र बन 
कर रह जाता है, उसमें रस की प्राणधारा नहीं आ पाती । काब्य-रस को कसौटी 
न मानने वाले हमारे इन साहित्यकारों से हमारा नम्र निवेदन है कि वे अपनी 
रचनाओं के शुष्क विवरणों और वणनों की व्यर्थता स्वयं अपने अंतःकरण में अनुभव 
कर्‌, तो उनकी रचनाओं में अपूर्व सप्राणता आ सकती है, वे अत्यन्त प्रभावशाली सिद्ध 
हो सकती हैं, और उस अवस्था में उनके सिद्धांतों और विचारों या दृष्टिकोण का 
प्रभाव भी अधिक सम्भव है । रस की अवहेलना से कोई रचना सशक्त नहीं बन सकती! 
बीभत्स रस के पूर्ण परिपाक का अभाव ही बहुधा इनकी रचनाओं में पू जीवादियों- 
जमींदारों या सामाजिक परम्पराओं के प्रति तीव्र घृणा न जगने का कारण है । 

नागार्जुन के उपन्यास 'बाबा बटेसरनाथ' को लीजिए । १५० पृष्ठों के इस 
उपन्यास के १०० से अधिक पृष्ठ शुष्क वर्णन और विवरण के सिवा कुछ नहीं हैं । 
यद्यपि लेखक का उद्देश्य इन पृष्ठो में भी पुजीवादी-जमींदारी पद्धति का विरोध 
करना रहा है, पर यह विरोध एक भाषण-कर्ता का विरोध-मात्र बन कर रह गया 
है । इस इतिद्ृत्तात्मक शेली में कोई जान प्रतीत नहीं होती । पढ़-लिख कर शहरी 
पु जीवादी या जमींदारी जीवन बिताने वालों के प्रति लेखक अपनी घृणा इस प्रकार 
के इतिटत्तात्मक वर्णन से प्रकट करता है--“'किस गरीव की जमीन बिकने वाली 
है, कौन निपूता कितनी जायदाद छोड़कर मरा है, नाबालिग लड़के वाली किस विधवा 
की क्या हैसियत है, शादी या श्राद्ध के मौकों पर कौन-सा काश्तकार कितनी रकम 
कर्जे लेगा, मुकदमा लड़ने वाले कौन-कौन से लोग अदालती खर्च के लिए अपने खेतों 
को रहन रखना चाहते हे. इस प्रकार के तथ्यों की आवश्यक जानकारी के 
अतिरिक्त गाँव को बाकी बातों में उन्हें जरा भी रस नहीं मिलता ।'' और हम अपनी 
बात कहें तो हमें लेखक के विचारों या ऐतिहासिक जानकारी के सिवा इस रचना 
के इतिद्रत्तात्मक कथन से जरा भी रस नहीं मिलता । बावा बटेसरनाथ के ऐसे वर्णन 
रस-परिपाक से बहुत दूर हैं। शुक्ल जी के शब्दों में काव्य-साहित्य में कथन-मात्र 
से काम नहीं चलता, बिम्ब-ग्रहण अपेक्षित होता है। काश ! कि नागार्जुन जी अपने 
पात्रों के आचरण बिम्ब-रूप में प्रकट करके अपने उद्देश्य की पूर्ति करते तभी ऐसे 
शोषकों और ऐसी समाज-शोषी शक्तियों के प्रति तीव्र घृणा उत्पन्न होती । हमारा 
निश्चित मत है कि आलम्बनों की बिम्बात्मक पूणं प्रतिष्ठा के अभाव से नागार्जुन 

अपने ही उद्देश्य में सफल नहीं हो सके हैं। बीभत्स रस का पूर्ण परिपाक न हो 
सकने के कारण ही उपन्यास रोचक और प्रभावशाली नहीं बन सका है । क्योंकि 
प्रगतिवादी लेखकों का मुख्य उद्देश्य समाज की कुप्रथाओं और शोषण-पद्धतियों का 
विरोध करना होता है, अतः इन उपन्यासों का वीज भाव घृणा ही माना जा सकता 
है । अतएव बीभत्स रस फे संचार में ही इनकी शक्ति निहित है । 

'वावा वटेसरनाथ' में इतिदृत्तात्मक शेली के कारण हल्की घृणा जगती है । 
फिर भी जहाँ-जहाँ बादा वटेसरनाथ विम्व-रूप में विवरण देते हैं, वहाँ कुछ रस- 
परिपाक हुआ है । राजा बहादुर अपनी आसामियों से बर्वरता का व्यवहार करते 
हैं, एक चित्र देखिए--“शत्रमर्दनराय (आसामी) को बीच आँगन में खड़ा कर दिया 
गया । लट्ट लिए हुए चार सिपाही सामने मुस्तेद थे । बाहों को माथे के ऊपर खड़ा 
करके एक सिपाही ने बाँध दिया । दो गज के फासले पर दो ईंट डाल दी गई । एक 
ईट पर एक पेर, दूसरी पर दूसरा पेर । इस तरह रायजी खड़े किये गये । यमदूत- 
सी मूछों वाला एक अधेड़ भोजपुरिया जमादार कोड़ा लिये नजदीक आया। 
दूसरी ओर से एक और आदमी आया जिसके हाथ में मु ह-बन्द हाँडी थी । 

“जमादार का इशारा पाकर वह शत्रूमदेन के बिलकुल करीब पहुंचा ओर 
हाँडी का मुह खोलकर लाल चींटों का छत्ता निकाल लिया | छत्तेमें डोरी लगी 
थी । उसने खाली हाँडी नीचे जमीन पर रख दी और बिलविलाते लाल चींटों वाला 
आम के अबसूखे पत्तों का वह घोंसला रायजी के माथे पर टिकाया, ऊपर डोरी पकड़े 


र । चींटे हज़ारों की तादाद में देह पर फल गए । 
“माथा हिलाकर बेचारे ने बंधे-हाथों को ऊपर-ऊपर झटकने की कोशिश 
की कि पीठ पर कोडे पड़े'"""""""”' सपाक्‌-सपाक्‌ ! चार बार !! "00000 और 


जिस समय शत्रुमर्दन पर वह बर्वरता ढाई जा रही थी , ठीक उसी वक्त महलों में 
राधाकृष्ण की युगल-जोड़ी के सामने मीठी आवाज़ वाले एक पुराणपाठी महानुभाव 
राजमाता साहिबा को श्रीमद्भागवत की रास-पंचाध्यायी सुना रहे थे ।'' 

इसी प्रकार पृ० ७४-७५ पर गोरे साहव जोन और उनके गोरे साले के 
अत्याचारों का चित्र अंग्रेज पू जीपतियों और नील की खेती कराने वाले गोरे साहबों 
के प्रति घृणा उत्पन्न करता है । 

किन्तु 'वावा बटेसरनाथ' में लेखक को इतिद्वत्तात्मक शेली अधिकांशतः 
ऐतिहासिक तथ्य ही प्रकट करती है, हृदय पर मामिक प्रभाव उत्पन्न नहीं करती । 
बाबा बटेसरनाथ अनेक व्यक्तियों-गोरे साहवों, जमींदारों, राजाओं, नीलाम्बर 
पाठक-जैसे अफसरों--की काली करतूतों का जिक्र करते हैं, और जेसा कि कह चुके 

हैं; इनमें से अधिकांश वर्णन इतिद्रत्तात्मक हैं, चित्रात्मक नहीं, दूसरे इनमें कोई क्रम- 
बद्धता भी नहीं । इसी से पाठक का मन इनमें विशेष नहीं रमता । 

नागार्जुन जी का उपन्यास 'रतिनाथ की चाची' भी उपर्युक्त दोष से मुक्त नहीं 
है । इसमें भी कई जमींदारों, महाजनों, अफसरों, पुरातनपंथी ब्राह्मणों आदि के 
कुकृत्यों का उल्लेख है, पर मार्मिक चित्रण कम ही है । शोषक जमींदार का वर्णन 
देखिये-- इस मौजे के मालिक रायवहादुर दुर्गानन्दनसिंह बड़े जमींदार तो थे ही, 
साथ ही लहना-तगादी का भारी कार-बार भी चलाते थे । आस-पास की पाँच कोस 
जमीन पर उनकी छत्रछाया थी । तीन लाख रुपये पचीसों बस्तियों के इस समुद्र में 
दाँत निपोड़े पूंछ खड़ी किये मगरों की भांति टहल-बूल रहे थे । ब्याज का दर प्रति 
मास डेढ़ रुपये सँकड़ा था । 'राजावहादुर पुराने अंगूठे को साल-साल नया करवाते 
जाते । सूद भी मूर वनता जाता। चक्रद्रद्धि का यह क्रम राजा बहादुर की शरीर- 
बृद्धि के लिए रसायन का काम कर रहा था ।'' 

इसी प्रकार शुभंकपुर के जयदेव पण्डित का चरित्र ऐसे कथनों सेघृणा का 
विषय बनाया गया है--“शायद ही कोई कुकर्म उनसे छूटा हो । तरुणी विधवाओं को 
प्रेम-पाश में फंसा कर फिर उनकी जायदाद अपने नाम लिखवा लेना, और चुसे आम 
की गुठली की भांति फिर उन्हें फेंक देना, दो खेत वालों में सिमान का झगडा खड़ा करके 
मुकदमों में वझा देना और उनमें से एक को खदुका बनाकर लील जाना, सस्ते दामों 
में अंगूठे (हैन्डनोट) खरीदकर पीछे ज्यादा से ज्यादा रकम चढ़ाकर उन्हें अदालत 
में पेश कर देना, अपने घर में आप ही सेंध डलवाकर पड़ोसी को गिरफ्तार करवा 
देना--इसी रास्ते से चलकर जयदेव उस मंजिल तक पहुँचे थे जहाँ कि चोरों का 
सरदार और थाने का दरोगा सम्मान-श्रद्धा-भक्ति से स्वागत पाता है ।”२ 

“बलचनमा नागार्जुन की अपेक्षाकृत अधिक व्यवस्थित और संवेदनापूर्ण 
रचना है । इसमें गरीब बलचनमा को दुखपूर्ण कहानी है । जमींदार के अत्याचारों 
के प्रति तीव्र घृणा उत्पन्न होती है । बलचनमा और उसकी माता-दादी आदि परिवार 
के सब प्राणी जमींदार के दास बने हुए हैं। बलचनमा स्वयं अपनी विपद सुनाता 
है-- 'मझले मालिक सी कसाई के एक कसाई थे । बाबू मरने पर बारह रुपये उन्होंने 
मां को कर्ज दिये थे । बदले में सादे कागज़ पर अंगूठे का निशान ले लिया था । सूद 
देते-देते हम थक गये, मूर ज्यों-का-त्यों खड़ा था ।' मालिक जमींदार बलचनमा की 
मां से उसकी सात कट्टा जमीन जबरन छीन लेते हैं। मालिक का सारा दिन काम 
करते-करते बेचारा बलचनमा थक कर घुर हो जाता था । सांस लेने की भी फुरसत 
नहीं मिलती थी । उसकी 'हड्डी-हड्डी, नस-नस और रोएं-रोएं पर उनका (जमींदार) 








१. नागाजुन : “रतिनाथ की चाची? (द्वितीय संस्करण), ए० &३। 
२. बद्दी, प० &६ । 

का मौरुसी हक था । पोसने-पालने, सड़ाने-गलाने और मारने-पीटने का भी उन्हें पूरा 
हक था । मामूली कसूर पर मार-पीट होती और आम की आधी जली चेली से पीठ 
दाग दी जाती' थी । 

छोटे मालिक के प्रति घृणा पराकाष्ठा पर तब पहुँचती है, जब वह बलचनमा 
की बहन रेबनी को अपनी वासना का शिकार वनाना चाहते हैं अपनी माँ के साथ 
मालिक के घर का काम कराने रेत्रनी आई कि मालिक की गोद्ध दृष्टि उस १५ साल 
की कन्या पर पड़ती है । मालिक के मन में “संतान झिगुर की तरह झझकार'' करने 
लगता है । वह रेवनी की मां को कुछ काम के बहाने से बाहर भेज देते हैं और 
रेबनी को अलग कमरे में बुला कर जबरन पकड़ना चाहते हैं। लोभ का चकमा 
कारगर न होने पर वह गाँतान रेबनी को जवरन जमीन पर गिरा देता है। रेबनी के 
अन्दर विजली-जंसी गुस्से की लहर दौड़ रही थी । वह मालिक को दाँतो से काट खाती 
है, मालिक अचेत-सा हो जाता है और रेवनी बिजली को फुर्ती से उठकर भाग जाती 
है । जब रेबनी की माँ बाहर से आती है, तो “मालिक ने कसकर चार लात जमायीं । 
आँगन को सूना पाकर मालिक ने उसे पानी भरने की रस्सी से हाथ-पीठ कसके पलंग 
से बांध दिया । जब वह फूट-फूट कर रोने लगी तो मालिक ने गुर्रा कर कहा-- 
“बोल साली, अपनी बेटी को यहाँ ले आयेगी कि नहीं ? बोल !”” इस प्रकार वह 
राक्षस बलचनमा की मां को मार-मार कर अधमरा कर देता है । बलचनमा ने भी 
यह “ठान लिया कि चाहे उजड़ जाना पड़े, चाहे जहल-दामुल हो, चाहे फांसी चढ़, 
मगर कभी जालिम के सामने सिर नहीं भुकाऊंगा । 

इस प्रकार लेखक ने जमींदारो के घृणित पापाचार को प्रकट किया है। उपन्यास 
के अन्तिम पृष्ठो में इतिद्रत्तात्मक शली में कांग्रेसियों के विरुद्ध विचार प्रकट किए गए 
हैं । काँग्रेसी लोग जमींदार-वर्ग से ही सम्बन्ध रखते हैं । वे गरीबों के दुख-दर्द को 
क्या जानें? फूल बाबू ऐसे ही जमींदार कांग्रेसी हैं, जो बलचनमा के मालिक से 
बलचनमा को बचाने में उसकी कोई सहायता नहीं करते और केवल यह कहकर टाल 
देते हैं कि यह तुम्हारा आपस का मामला है, मालिक-सेवक का झगड़ा आपस में निप- 
टाना अच्छा है, और कि अपने मालिक की खुशामद करके ही उसका मन पिघलाओ । 
निश्चय ही लेखक काँग्रेस या महात्मा गांधी की नीति की आलोचना करना अपना 
उद्देश्य रखता है । कुछ काँग्रेसी अकाल-वाढ़ आदि से पीड़ित गरीबों की सहायता के 
लिए कुछ चंदा इकट्ठा करते हैं, किन्तु गरीबों में उसका आधा भी नहीं बाँटते, 
आप उड़ा जाते हैं । ऐसे काँग्रेसी लोगों के प्रति भी घृणा जगाने का प्रयत्न किया गया 
है, किन्तु इन प्रसंगों में हल्की घृणा ही जगती है । ये प्रसंग कुछ आरोपित-से लगते हैं । 


“>. न्->>>>> 


१. बलचनमा (द्वितीय संस्करण), 7१० ७८-७६ । 

लेखक का उद्देश्य अंतिम पृष्ठो में इतना उभर जाता है कि कला की मामिकता को 
चर जाता है । 

डा० राँगेय राघव के 'हुजूर' नामक लघु उपन्यास में अंग्रेजी हकूमत, अंग्रेज 
अफसर और ब्रिटिश नौकरशाही के अत्याचारों तथा “जी-हजूरी करने वाले भारतीयों 
और जमींदार शोषकों के प्रति घृणा उत्पन्न की गई है । अंग्रेज कप्तान गाँव वालों पर 
गोली चलवा देता है, उसके बंगले पर फर्याद करने वाले ग्रामीणों तथा काँग्रेसियों 
पर “साड़ साड़ करके हंटर” वजवा देता है। धोबी के निर्दोष लड़के को अपनी 
गोली का निशाना बना डालता है, और उसे “गुलाम” कहता है । इस पर कप्तान 
का कुत्ता जैक आँखों-देखी कहानी सुनाता हुआ कहता है--“गुलाम ! मेरे दिल ने 
कहा--रूह गुलाम ! खून गुलाम ! नमकहराम ! जिस धरती का नमक खाते हैं, 
उसी से यह लोग दगा करते हैं ।”' इस प्रकार जँक के माध्यम से लेखक ने हुकूमत 
के नशे में चुर अंग्रेज अफसरों के प्रति अपनी घृणा व्यंजित की है । 

गरीब किसानों के खून-पसीने की कमाई पर ग्रुलछरें उड़ाने वाले व्यभिचारी 
रईसों, जमींदारो तथा उच्चवर्ग के लोगों का घृणित जीवन मंसूरी की झांकी में प्रकट 
किया गया है । वहाँ इतनी दुश्चरित्रता थी कि बयान नहीं की जा सकती । मुफ्त 
शराब पीने की नई तहजीब के नाम पर बाप अपनी बेटी की जवानी के लासे में 
नये-नये रईस नौजवानों को चिपकाते ।””””””"”' लड़कियों का काम शायद अपनी 
जवानी की नुमाइश करना ही था । और मेम लोग पी पी कर झूमतीं ।""'''""' देवदारु 
की छायाओं में पुरुष स्त्री को धन के बल पर खरीदता ।”२ 

श्री अमृत राय के उपन्यास 'हाथी के दाँत' में ठाकुर परदुमन सिह-जैसे जमीं- 
दार तथा पंडित रामबिहारी चतुर्वेदी-जैसे पू जीपति का कुत्सित चरित्र प्रकट किया 
गया है । इन लोगों के दाँत दिखाने के और, खाने के और हैं । ठाकुर परदुमनसिह 
अत्यन्त विलासी, व्यभिचारी और अत्याचारी है । लोगों की बहु-बेटियों का सतीत्व- 
अपहरण उसके बायें हाथ का खेल है । उसके विरुद्ध जो कोई जरा-सी आवाज उठाता 
हे तो वह उसे रातों-रात मरवा डालता है । नजीर जेसे बदमाश थानेदार भी उसके 
गुर्गे बने हुए हैं । वह चन्द्रिका बाबू की पत्नी चम्पा को अपनी वासना का शिकार 
बनाता है । एक दिन चन्द्रिका बाबु उसे रंगे हाथों पकड़ लेते हैं किन्तु ठाकुर 
साहब आधे दिल वाले चोर थोड़े ही थे । उन्होंने क्षण भर में चन्द्रिका बाबू को 
दबोच लिया और गला घोंट डाला । उन्हें किस का डर था ! “ठाकुर साहव को 
हुकूमत का वल था, अपने पैसों का बल था, पुश्तहापुश्त चले आते हुए अपने दबदबे 
का बल था और अपने और दूसरे जागीरदारों के गुर्गो का बल था! । ठाकुर साहब 





१. डा० रॉगेय राघव, हुजूर (संस्करण १६५६ ई०), १० २५ । 

अवसरवादी हैं । कांग्रेसी वन बैठते हैं । इलेक्शन लड़ते हैं । वह अपने प्रतिद्वन्दी रावल 
को इलेक्शन से चार दिन पहले ही मरवा डालते हैं, और रंगे-सियार इतने कि उसकी 
मृत्यु पर भारी दुःख प्रकट करते हैं । उसकी काली करतूते शेतान को भी मात देने 
वाली हैं । पंडित रामविहारी भी दिखावे के नेता वने हुए हैं; पर उनके मन-मन्दिर 
में सदा स्वार्थ की हाँडी पकती रहती है। 'गो-पालन समिति के प्रान खुद पंडित 


रामबिहारी चतुर्वेदी की गायें ठठरी-ठठरी हो रही हैं, हरिजन मित्रसंघ के अधिष्ठाता 
पंडित रामविहारी चतुर्वेदी चमार-पासियों 


की छाया से भी दूर भागते हैं, यहाँ तक 
कि अपने पितृहीन भतीजे सरयू की शादी के भोज में उन्होंने अपने एक एम० एल० 
ए० वन्धु तक को सब से अलग एक पीढ़े पर विठाल कर खाना खिलाया था, गांधी 
बनिता आश्रम के संस्थापक पं० जी की दृष्टि आश्रम में रहने वाली सरस्वती नाम 
की एक ब्राह्मणी युवती के प्रति पूर्ण अनासक्त नहीं थी, जवाहर अनाथालय के छोकरे 
पढ्ने-लिखने या कोई उपयोगी उद्योग-धन्धा सीखने से दूर उनके घर के टहलुए बन 
कर रह गये थे''*”“*, ” इस प्रकार लेखक ने आधुनिक युग के रंगेसियारों, जमींदारों 
तथा पुलिस अफसरों आदि की खूब पोल खोली है । 

प्रगतिवादी लेखकों में यशपाल की साहित्यिक प्रतिभा सर्वोच्च है। यशपाल 
के कथासाहित्य में इतिदत्तात्मक प्रचार की अपेक्षा जीवन की मामिक अनुभूतियाँ 
अधिक पाई जाती हैं। यद्यपि उनके “दादा कामरेड','पार्टी कामरेड' आदि कुछ 
उपन्यासो में भी कहीं-कहीं पार्टी-प्रचार का लक्ष्य स्पष्ट प्रतीत होता है, तो भी यशपाल 
का साहित्यकार सवंत्र छाया रहता है। अपने उपन्यासो में यशपाल ने भी सामाजिक 
और धामिक रूढ़ियों, जमींदारी-पूंजीवादी अनेतिकता एवं शोषण, ब्रिटिश सरकार के 
अत्याचारों आदि के विरुद्ध आवाज बुलन्द की है। पार्टी कामरेड' में भावरिया, 
पुत्तलाल जैसे शोहदों के प्रति घृणा उत्पन्न की गई है, जो अपने पैसे के दम पर भोली- 
भाली लड़कियों को फॅसाते हैं और जुआ खेलना, शराब पीना तथा ऐश-विलास करना 
ही जीवन का एक-मात्र ध्येय मानते हैं । कम्युनिस्टो के कार्य और कम्युनिस्ट पार्टी 
की महत्ता जताने के लिए लेखक ने काँग्रेस दल के कार्यकर्ताओं के ओछे हथियारों 
और विरोधी अनुचित कार्यो की भी निन्दा को है । 

(दिव्या! यशपाल की श्रेष्ठ ऐतिहासिक रचना हे । इसमें लेखक ने नारी- 
समस्या पर सफल प्रकाश डाला है । साथ ही प्राचीन दास-प्रथा के बीभत्स रूप को 
सफलता के साथ प्रकट किया है । उस युग में किस प्रकार नर-नारी पशुओं की तरह 
खरीदे और दास बनाये जाते थे, इसका सजीव चित्रण इस उपन्यास में हुआ है । जब 
धुत्त पृथुसेन महत्त्वाकांक्षा के कारण दिव्या के प्रति उपेक्षा का व्यवहार करता है और 
गणपति की पुत्री सीरो के साथ विवाह कर लेता है तो वंचक पृथुसेन के अंश को 





१, हाथी के दाँत (प्रथम संस्करण १६५६ ६०), ए० ५८-५६ । 

अपने पेट में लिए बेचारी दिव्या लोकापवाद और अपमान के भय से मारी-मारी 
फिरती है । उसे रास्ते में घेरने का प्रयत्न करने वाले मद्यप यवन सैनिक हमारी 
घुणा के पात्र बनते हैं । वह घोखे से दासों का व्यापार करने वाले प्रतूल के हाथ लग 
जाती है । दुष्ट प्रतूल भी हमारी घुगा का आलम्त्रन है । वह निदंयी उसे अनेक 
यंत्रणायें देता है, दिव्या की धात्री को न जाने कहाँ लोप कर देता है । सीमा पार ले 
जाकर वह उसे मथुरा के एक व्यापारी के पास बेच देता है । दिव्या के लिए वंचक 
प॒थुसेन और दास-व्यवसायी प्रतूल दोनों ही अत्याचारी सिद्ध हुए । “दास-दासियों के 
रूप में मनुष्यों का व्यवसाय करते रहने के कारण प्रतूल अनेक श्रेणी के मनुष्यों के 
शरीरों और स्वभावो की सुक्ष्मताओ से उसी प्रकार परिचित था जसे कुम्हार अनेक 
स्थलों की मिट्टी, उससे बने पात्रों की उपयोगिता और मुल्य से अवगत रहता है । 
पाटलिपुत्र में उसके घर पर चार दासियाँ थीं । इन दासियों का काम गुहसवा या 
स्वामी के लिए भृत्ति कमाना न था । वे प्रति अठारह मास पश्चात्‌ सन्तान उत्पन्न 
करती थीं । प्रतूल उन्हें न बेच, उनकी सन्तान वेचता । ) 

दास-दासियों के साथ ऐसा अमानुषिक व्यवहार करने वाले सव व्यक्ति इस 
उपन्यास में हमारी घुणा के पात्र हैं। त्रिकती-बिकाती वेचारी सद्यःप्रसुता दिव्या 
ब्राह्मण चक्रधर की क्रीत दासी बनती है। चक्रधर की प्रसूता पत्नी रोग-ग्रस्त थी । 
उसका स्तन नवजात शिशु को देना निपिद्ध था । अपने पुत्र को दिव्या के स्तनों पर 
पालने के लिए चक्रधर संतान-सहित उसका क्रय करता है । ब्राह्मण और ब्राह्मणी 
अत्यन्त निदेयता जताते हें । वे दिव्या को आज्ञा देते हैं कि पहले हमारे शिशु को 
दुध पिलाए। यह आज्ञा शुल की भाँति उसका हृदय वेध देती हे । वह दोनों बालकों 
को समान समझती थी, किन्तु अत्र द्विज-पुत्र को स्तन-पान करा देने के पश्चात्‌ उसके 
अपने पुत्र के लिए दूध शेप न रहता । वह चोरी-चोरी अपने पुत्र को दूध पिलाती । 
द्विज-पत्नी उसके इस व्यवहार पर उसे तरह-तरह की यन्त्रणायें देती है । उसके पुत्र 
को छीन कर अलग कर देती है और अन्यत्र बेच देने की बात सोचती है । माता 
दिव्या का हृदय टूक-टूक हो जाता है । 

इन दास-दासियो की न राज्य रक्षा कर सकता है, और न ही धर्म इन्हें 
आश्रय देता है । जब दिव्या असह्य वेदना के कारण ब्राह्मण के घर से भाग कर 
बौद्ध धर्म की शरण में जाना चाहती है, तो स्थविर स्पष्ट कहता हे-- यदि तुम 
दासी हो तो क्या अपने स्वामी की अनुमति से धर्म की शरण में जाना चाहती हो ?* 
संघ में वेशया को शरण मिल सकती है, क्योंकि वह स्वतन्त्र नारी है । इस प्रकार इस 
दास-प्रथा का अत्यन्त वीभत्स रूप उपन्यास में चित्रित हुआ है । युग-युग से नारी 
पुरुष द्वारा प्रताड़ित होती रही है । पृथुसेन-जैसे वंचक तथा वृक आदि जेसे व्यभिचारी 
उसे अपनी वासना का शिकार समझते रहे हैं । सामन्तों ओर राजाओं ने उसे भोग्या 

के अतिरिक्त और कुछ न समझा । धामिको ने उसे पतित और त्याज्या माना, क्रेता 
स्वामियो ने उसे अपनी इच्छा पर नचाया, अपने शिशुओं के पोषणार्थ उससे गाय का- 
सा व्यवहार किया । इसी से अन्त में जब ब्राह्मण आचार्य रुद्रवीर उसे कुल-वधु और 
कुल-माता के आसन पर विठाना चाहता है, अपनी अर्द्धागिणी बनाना चाहता है तो 
दिव्या स्पष्ट शब्दों में कहती है--'ज्ञानी आचार्य, कुलवधू का सम्मान, कुलमाता का 
आदर और कुल-महादेवी का अधिकार आर पुरुष का प्रश्नय-मात्र है। वह नारी का 
सम्मान नहीं । उसे भोग करने वाल पराक्रमी पुरुष का सम्मान है ।””””””" आचार्य 
दासी को क्षमा करें । दासी हीन होकर भी आत्मनिर्भर रहेगी । स्वत्वहीन हो वह 
जीवित नहीं रहेगी ।” १ इसी प्रकार बौद्ध भिक्षु बना हुआ पृथुसेन जब दिव्या से तथा- 
गत की शरण ग्रहण करने को कहता है, तो वह स्पष्ट प्रश्न करती है-- भन्ते, भिक्ष 
के धर्म में नारी का क्या स्थान है ?” ओर यह उत्तर पाकर कि भिक्ष्‌-धर्म में नारी 
त्याज्य है, वह उसे भी स्पष्ठ जवाब देती है--“भन्ते, अपने निर्वाण धर्म का 
पालन करें, नारी का धर्म निर्वाण नहीं, सृष्टि है । भिक्षु उसे अपने मार्ग पर जाने 
दें ।” वह चारवाक मारिश को ही अपना हाथ थमाती है, जो संसार के सुख-दुख में 
समान भागी बनने का वचन देता है, जो नारी से अनुभूति का आदान-प्रदान चाहता 
है । इस प्रकार लेखक ने नारी-समस्या पर पूर्ण प्रकाश डाला है, और नारी के प्रति 
नाना प्रकार के अत्याचारों और दुर्व्यवहारों की निन्दा की है । 

'देशद्रोहो' में यशपाल जी ने अत्याचारी वजीरियो की अमानुषिक यन्त्रणाओं 
का बीभत्स रूप प्रकट किया है । वजीरी न केवल लूट-मार करते हैं, अपितु डा० 
खन्ना को भी इस आशय से उठा ले जाते हैं कि उसके घर वालों से भारी रकम 
मिलने पर ही छोड़ा जाये । लूट में आये हुए व्यक्ति के साथ वजीरियों के पाशविक 
व्यवहार का वड़ा सजीव वर्णन किया गया है । डा० को जो नारकीय यन्त्रणायें सहनी 
पड़ती हैं, उनसे एक ओर उसके प्रति करुणा जगती है, दूसरी ओर पाठक का हृदय 
अत्याचारी वजीरियों के प्रति घृणा से भर जाता हे । 

“मनुष्य के रूप' में यशपाल ने आधुनिक जीवन की विक्ृतियों तथा सामा- . 
जिक बुराइयों और समस्याओं का विस्तृत चित्रण किया है । नारी के प्रति पुरुष के 
अत्याचार, पहाड़ी क्षेत्रों में स्त्रियों की दुर्देशा, कामुक पुरुषों का दुराचरण, पू जीपतियों 
की अनैतिकता, पुलिस की वाँबली, सन्‌ ४२ में ब्रिटिश नौकरशाही और पुलिस के 
अत्याचार, फिल्मी दुनिया का कुत्सित रूप आदि अनेक बुराइयों का सुन्दर प्रकाशन 
हुआ है । एक तरह से लेखक ने समस्त सामाजिक व्यवस्था के प्रति विद्रोह प्रकट 
किया है । 

इनके अतिरिक्त हिन्दी के संकड़ों अन्य उपन्यासों में वीभत्स रस की प्रचुर 


१. वही, पृ० ३१० । 

सामग्री पाई जाती है । अनेक उपन्यास बीभत्स रस-प्रधान हैं । अनेकों में वीभत्स रस 
का प्रसार आद्योपान्त पाया जाता है तथा बहुतों में सामाजिक और वैयक्तिक विकृतियों 
का प्रकाशन बीच-बोच में बीभत्स रस की अनुभूति कराता है । हिन्दी का शायद ही 
कोई वतंमान उपन्यास हो, जिसमें बीभत्स रस का सर्वथा अभाव हो । हिन्दी उपच्यास- 
साहित्य में जीवन की अनेक विकृतियों का चित्रण हुआ है, और बीभत्स रस अपने 
भिन्न-भिन्न रूपों में प्रकट हुआ है । जिन लेखकों तथा उनके उपन्यासों का कुछ विस्तृत 
अध्ययन हमने ऊपर किया है, उनके अतिरिक्त उपेन्द्रनाथ अङ्क के गिरती दीवारे, 
“गर्म राख', राँगेय राघव के 'घरोौंदे', 'मृदो का टीला', 'विषाद मठ' आदि, मन्मथनाथ 
गुप्त के 'दुश्चरित्र', 'वलि का वकरा' आदि, राहुल सांकृत्यायन के 'शेतान की आँख, 
'सोने की ढाल' आदि, आचार्य चतुरसेन के 'गोली', 'सोना और खून', 'व्यभिचार' 
आदि, मोहनलाल महतो के 'शेतान की देन', 'फरार' आदि, गोविन्द वल्लभ पन्त 
का 'जूनिया', पृथ्वीनाथ शर्मा का “विद्रूप, अनूपलाल मण्डल के 'वे अभागे', 
'ज्योतिर्मयी' आदि, इन्द्रविद्यावाचस्पति का 'जमीदार', जमनादास अख्तर का 
'बुर्दाफरोश', हंसराज रहवर के परेड ग्राउण्ड', धरती को बेटी, अमृतराय का 
'बीज' आदि अनेक उपन्यासों में वीभत्स रस का सुन्दर प्रकाशन हुआ है । 

आधुनिक हिन्दी कहानी का वास्तविक उद्भव और विकास सन्‌ १६०० से ही 
हुआ । वर्तमान कहानी विषय, भाव, उद्देश्य और शेली आदि सभी बातों में प्राचीन 
हानी से भिन्नता रखती है। प्राचीन कहानी में उपदेश, शिक्षा या नीति का आग्रह 
रहता था । आधुनिक कहानी की विषय-सामग्री जीवन की वास्तविकता और स्वाभा- 
विकता पर आधारित रहती है । जीवन और जगत की यथार्थता से ही वह बंध कर 
चलती हे । जीवन का सजीव और नाना-विध यथार्थ चित्रण आधुनिक कहानी की 
सर्वप्रमुख विशेषता है । इसी से उपन्यास-साहित्य की तरह हिन्दी कहानी में भी 
बीभत्स रस का खूब चित्रण हुआ है। वास्तव में उपन्यास और कहानी-साहित्य में 
जितना बीभत्स रस का प्रकाशन हुआ है, उतना साहित्य की अन्य सब विधाओं में कुल 
मिलाकर भी नहीं हुआ । उपन्यास-कहानी की रचना भी अपेक्षाकृत अधिक मात्रा में 
हुई है । 
हिन्दी कहानी के प्रारम्भिक दस वर्षों (सन्‌ १९०० से १६१० ई०) में प्राय: 
अनुवादों की ही धूम रही । कुछ कहानियाँ हितोपदेश और ईसपकी कहानियों (A९5०'5 
F2७।९) के अनुकरण पर उपदेशात्मक शेली में रची गई । हिन्दी कहानी का 
वास्तविक मौलिक स्वरूप-विकास सन्‌ १६१० के पश्चात्‌ ही हुआ । प्रसाद, प्रेमचन्द, 
गुलेरी जी, सुदर्शन, विश्वम्भरनाथ शर्मा आदि लेखकों ने दूसरे दशक में हिन्दी कहानी 
को अस्वाभाविक घटना-चक्र, अनुकरण या अनुवाद के जाल से निकाल कर जीवन 
की वास्तविक भाव-भूमि में प्रविष्ट कराया। प्रसादजी की कहानियों में ऐतिहासिक या 
कल्पनापूर्ण रोमानी वातावरण, भावूकता, सांस्कृतिक गौरव-गरिमा, त्याग तथा आनन्द- 
वादी आदर्शात्मकता की विशेषता है। प्रेमचन्द की कहानियों में जसा सामाजिक यथार्थ 
पाया जाता है, वह प्रसाद में कम है । प्रसाद की कहानियों में समाज की विक्ृतियों, 
सामाजिक रूढ़ियों और अत्याचारों का चित्रण अपेक्षाकृत कम हुआ है । इसीसे उनकी 

कहानियों में ऐतिहासिक पात्रों के नीच कर्मों तथा वैयक्तिक घृणित चरित्रो के रूप में 
बीभत्स रस का प्रकाशन अधिक हुआ है । जैसे उनकी प्रतिनिधि कहानी 'ममता' में 
शेरशाह के अत्याचारो तथा शासकों की यशोलिप्सा के प्रति घृणा उत्पन्न होती है । 


प्रेमचन्द की कहानियों में बीभत्स रस 


मुंशी प्रेमचन्द की कहानियों में भी उनके उपन्यासों की तरह बीभत्स रस का 
खूब चित्रण पाया जाता है । उनकी ३०० के लगभग कहानियों में व्यक्ति और समाज 
की अनेक समस्याओं के आश्रय घृणा स्थायीभाव का सरस चित्रण हुआ है। समाज की 
बुराइयों को प्रकट करने में तो उन्हें आशातीत सफलता मिली ही है, साथ ही वतं- 
मान युग के घृणित व्यक्ति-चरित्रों को भी सफलतापूर्वक कहानियों में प्रकट किया है । 
“भाडे का टट्टू' नामक कहानी में एक ऐसे व्यक्ति का चरित्र प्रकट किया गया है, जो 
मित्र-द्रोह करता है और अपने स्वार्थ के कारण कोरा अर्थ-पिशाच बना हुआ है। 
यशवंत ऐसा ही व्यक्ति है जो अपने वाल-मित्र रमेश की उदारता को भुलाकर अपने 
स्वार्थ की खातिर मित्र की कोई सहायता नहीं करता । रुपये कमाना ही उसका, 
उसकी वकालत का उद्द श्य बन जाता है । जब रमेश पर मुकदमा चलता है, तो वह 
तीन हजार रुपये प्रतिदिन की फीस ते करके ही रमेश के मुकदमे की पेरवी करता है। 
जब रमेश वरी होकर आता है, तो वह यशवन्त से बोलने में भी घृणा करता है । 
रमेश उससे मुँह फेर लेता है, ऐसे स्वार्थी भाड़े के टट्टू” का धन्यवाद करना तो दूर, 
वह उससे बोलना भी नहीं चाहता । आज की अर्थ-प्रधान संस्कृति की उपज ऐसे 
स्वार्थी, पेसे के मीत और हृदयहीन व्यक्ति हमारी घृणा के ही पात्र हैं । 

“विश्वास शीषेक कहानी में आधुनिक स्वच्छन्द, शिक्षिता नारी और स्वच्छन्द 
लम्पट पुरुष के प्रति घृणा उत्पन्न की गई है। मिस जोशी का आरम्भिक रूप स्वच्छन्द 
नारी का घृणित रूप ही है । मिस्टर जौहरी अत्याचारी ब्रिटिश सरकार के प्रतिनिधि 
हैं, और मिस जोशी के साथ साये की तरह रहते हैं । पुरुषों को अपने हाव-भाव, 
नाज़-अदा से रिझाना कोई मिस जोशी से सीखे । मिस्टर जोहरी मिस जोशी के द्वारा 
सरकार का विरोध करने वाले देशभक्त आपटे को दबाना चाहते हैं, पर मिस जोशी 
आपटे से ऐसा प्रभावित होती है कि न केवल वह अपना स्वच्छुन्द आचरण छोड़ 
देती है, बल्कि आपटे को अपना प्राणाधार बना लेती हे । 

बुढी काकी' में मंशीजी ने मानव की स्वार्थपुर्ण मनोवृत्ति पर प्रकाश डाला 
है । इसमें बुद्धिराम बूढ़ी काकी की सम्पत्ति हथियाते समय तो उसकी खुशामद करता 
है, किन्तु काम बन जाने के बाद वुढिया को पूछता तक नहीं । वह बेचारी खाने-पीने 
से भी तरसती रहती है । 

मँशी जी की ऐतिहासिक वातावरण-प्रधान कहानियों में भी बीभत्स रस अपने 
कई सुन्दर रूपो में प्रकट हुआ है । 'शतरंज के खिलाड़ी” मुंशी जी की प्रसिद्ध कहानी 

है, जिसमें उन्होंने वाजिदअली शाह के समय में देश के राजनैतिक और नैतिक अधः 
पतन की खिन्नता के साथ विलासी तथा आत्मकामी बादशाह और संनिक-स रदारों के 
प्रति घृणा व्यंजित की है । देश पर विपत्ति के वादल मंडरा रहे थे। अंग्रेजी फोजें 
अवध पर अधिकार जमाने के लिए बढ़ रही थीं, पर वाजिदअलीशाह के जमाने में 
“लखनऊ विलासिता के रंग में डूबा हुआ था । छोटे-वड़े, गरीव-अमीर सभी विला: 
सिता में डूबे हुए थे । कोई नृत्य और गान को मजलिस सजाता था, तो कोई अफीम 
की पिनक ही में मजे लेता था । जीवन के प्रत्येक विभाग में आमोद-प्रमोद का 
प्राधान्य था । शासन-विभाग में, साहित्य-क्षेत्र में, सामाजिक व्यवस्था में, कला-कौशल 
में, उद्योग-बन्धों, आहार-व्यवहार में, सर्वत्र विलासिता व्याप्त थी । राजकर्मचारी 
विषय-वासना में, कविगण प्रेम और विरह के वर्णन में, कारीगर कलावत्तृ और चिकन 
बनाने में, व्यवसायी सुरमे, इत्र, मिस्सी और उबटन का रोजगार करने में लिप्त थे।'१ 
ऐसे जातीय पतन के ही प्रतीक मिरजा सज्जादअली और मीर रोशनअली हैं, जो देश, 
जाति तथा राज्य के प्रति अपने कत्तव्य को भूलकर अपनी शतरंज की बाजी में ही 
हरदम खोये रहते हैं । उनकी आँखों के सामने ही ग्रंग्रेज सेना शहर में प्रवेश करती है, 
उनके देखते ही अँग्रेज्ञ वाजिदअली शाह को पकड़ कर ले जाते हैं, किन्तु उन दोनों की 
आँखों का पानी मर चुका हे । उन्हें तो अपने शतरंज के बादशाह और वजीर की 
चिन्ता है। “अपने बादशाह के लिए जिनकी आँखों से एक वृंद आँसू न निकला, 
उन्हीं दोनों प्राणियों ने शतरंज के वजीर की रक्षा में (आपस में लड़कर) प्राण दे 
दिए ।'' लेखक ने उन जाति-द्रोहियों, राज्य-भगोड़ों और सामाजिक कायरों की 
व्यक्तिगत वीरता के प्रति घृणा ही व्यंजित की है। आरम्भ में उन्हें उपहास का विषय 
बनाया है, किन्तु बाद में उनकी सामाजिक कायरता और जाति-कत्तंव्यहीनता को 
स्पष्ट करके उनके प्रतिं घृणा उत्पन्न की है । 

“राजा हरदौल” में ईर्ष्यालु जुझारसिह के प्रति एणा जगाई गई है । वह अपने 
भाई हरदौल की वीरता से जलता है और साथ ही उसके चरित्र पर सन्देह करता 
है। इसीलिए वह उसकी जान लेना चाहता है। हरदौल स्वयं अपने प्राण देकर सती 
अबला (जुझारसिह की रानी) को बचाता है । 

पारिवारिक परिस्थितियों में भी वीभत्स रसानुभूति कई कहानियों में होती है । 
बेटों वाली विधवा' नामक कहानी में विधवा फूलमती के बेटों का अपनी माता के 
प्रति घृणित आचरण प्रकट किया गया है। फूलमती अपने बेटों पर जान देती है, पर 
वे इतने नीच और स्वार्थी हैं कि अपनी माँ के सव गहने-पेसे छीन लेते हैं ॥ फूलमती 
अपनी लड़की कुसुम के विवाह में अपने गहने-पंसे खर्च करना चाहती है, पर उसके 
बेटे साफ शब्दों में कहते हैं--कानून यही है कि बाप के मरने के बाद जायदाद बेटों 


१. मानसरोवर भाग ३ (सातवां संस्करण), पृ० २६६ । 

की हो जाती है । माँ का हक केवल रोटी-कपड़े का है ।' यही नहीं, वे कुसुम का भी 
घर में कोई हक नहीं मानते, और उसका विवाह साधारण रीति से कर देते हैं । 
लेखक ने पारिवारिक जीवन में उस कानूनी त्रुटि को स्पष्ट किया है जिसकी पूर्ति 
अब हिन्दुकोड बिल के बनने से हुई है । वेचारी फूलमती का सब अधिकार उसके 
बेटे छीन लेते हैं। उसे नौकरानी की तरह घर का सारा काम करना पड़ता है । जिन 
बेटों को उसने हृदयरक्त पिला-पिला कर पाला था, वे ही उसके हृदय पर आघात 
करने लगे। बेचारी विधवा की कोई भी परवा नहीं करता । दिन-रात घर के काम 
में ही उसे पिलना पड़ता है। सावन की झड़ी में भी वह भीगती हुई बरतन 
माँजती है और नदी पर पानी भरने जाती है। एक दिन पाँव फिसल जाने से नदी 
की भेंट हो जाती है। निदंयी ओर कृतघ्न पुत्रों के प्रति पाठक का मन घृणा से भर 
जाता है। 
परिवार के अतिरिक्त बिरादरी की रूढ़ियों और दूषित परम्पराओं के प्रति 
भी 'मृतक-भोज” कहानी में घृणा जगाई गई है । सेठ रामनाथ की मृत्यु के पश्चात्‌ 
पंच और विरादरी के लोग ब्राह्मणों और बिरादरी को भोज देने का आग्रह करते 
हैं और बेचारी विधवा के हजारों रुपये लुटवा देते हैं। उसका मकान विकवा देते हैं 
ओर उसे बेघर, वेसामान करके छोड़ते हैं । कुवेरदास, झाबरमल आदि पंच और 
सेठ नरक के कीड़े हैं । दया, धरम तो इनके पास नाम को भी नहीं । बेचारी सुशीला 
को कोड़ी-कोड़ी का मुहताज वना कर छोड़ते हैं। झावरमल ५० साल का बूढ़ा है, 
पर सुशीला की १४ साल की लड़की को व्याहना चाहता है । “सुशीला ने छृणापूर्ण 
नेत्रों से उसकी ओर देखा । इस पचास साल के बुड्ढे की यह हवस ! छाती का मास 
लटककर नाभी तक जा पहुँचा है, फिर भी विवाह की धुन सवार है । यह दुष्ट 
समझता है कि प्रलोभनों में पड़कर मैं अपनी लड़की उसके गले बाँध दूगी। वह 
बेटी को आजीवन कवांरी रखेगी, पर ऐसे मृतक से विवाह करके उसका जीवन नष्ट 
न करेगी” । सुशीला की लड़की को इन पिशाचों के अत्याचारों से बचने के लिए 
आत्महत्या करनी पड़ती है । 
समाज में ऊच-नीच, छुआ-छ्ूत, वर्ग-भेद तथा उच्चवर्ग के अत्याचारों के 
प्रति घृणा जगाने वाली कहानियों में “ठाकुर का कुआं', 'सद्गति', 'तगादा' आदि 
उल्लेखनीय हैं । ठाकुर का कुआं' में छुआ-छूत और ऊंच-नीच का घृणित रूप स्पष्ट 
किया गया है । बेचारे गरीबों को प्रकृति की उन्मुक्त देन हवा और पानी से भी 
वंचित रखा जाता है। ये ब्राह्माण, ये ठाकुर, ये उच्च वर्ण और उच्च वर्ग के लोग 
निम्न वर्ण वालों को अपने कुओं पर भी चढ़ने नहीं देते बेचारे जोखु को बदबू 
वाला गंदा पानी ही पीना पड़ता है । उसकी पत्नी गंगी रात के नो बजे चोरी-चोरी, 
सहमी-सहमी 'ठाक्‌र के कुए” से साफ पानी लेने जाती है, पर शूद्र की छाया भीन 
पड़ने देने वाले ठाकुर यह कब सह सकते थे । शेर जेसे अपने शिकार को दूर से ही 

सूंघ कर जान लेता है, वेसे ही ठाकुर साहब कुएं की जगत पर खड़ी गंगी को संघ लेते 
हैं । वे 'कौन है ?' 'कोन है?' पुकारते हुए कएं की तरफ आते हैं । मारे भय के गंगी 
के हाथ से रस्सी छूट जाती है, घड़ा-रस्सी धड़ाम से पानी में पड़ते हैं । गंगी जगत से 
कूद कर भागती है । ये हैं ऊंची जात के भूत ! “गंगी का विद्रोही दिल रिवाजी 
पाबंदियों और मजबूरियों पर चोटें करने लगा--हम क्यों नीच हैं और ये लोग क्यों 
ऊत हैं ? इसलिये कि ये लोग गले में तागा डाल लेते हैं ?****** चोरी ये करें, जाल- 
फरंब ये कर । झूठ मुकदमे ये करें । “इन्हीं पण्डित के घर में तो वारहों मास जुआ 
होता है । यही साहू जी तो घी में तेल मिलाकर बेचते हैं । काम करा लेते हैं, मजदूरी 
देते नानी मरती है । "`"'`` वेचारे महँगू को इतना मारा कि महीनों लहू थूकता 
रहा । इसी लिए तो कि उसने बेगारन दी थी । इस पर ये लोग ऊचे बनते हैं ! ”१ 
स्पष्ट है कि गंगी का यह विद्रोह लेखक का ही विद्रोह है, उसी की घृणानुभूति पाठक 
के मन में सामाजिक घृणा उत्पन्न करती है । 

यह जात-भेद और छुआ-छूत जब धमं का आश्रय लेकर प्रकट होते हैं, तो 
इनका रूप और भी घृणाकारी दिखाई देता है । 'सद्गति' नामक कहानी में मु शीजी 
ने धामिक शोषण और जाति-भेद का अत्यन्त करुणाजनक घृणित रूप प्रस्तुत 
किया है । पंडित घासीराम और उनकी पण्डिताइन का दुखी चमार के प्रति अमानुषिक 
व्यवहार तीव्र घृणा जगाता और करुणापूर्णं परिणाम प्रकट करता है । दुखिया चमार 
अपनी बेटी की सगाई के लिए साइत-सगुन विचारने को प्रार्थना लेकर पंडित 
घासीराम के पास जाता है। पंडित जी उससे वेगार कराते हैं, द्वार पर झाडू 
लगवाते हैं, गोवर पुतवाते हैं, इंधन के लिए लकडियां चिरवाते हैं और खेत से भूसा 
उठा लाने का हुतम देते हैं। क्यों न हो, धर्म के ठेकेदार ब्राह्मण ने साइत 
जो निकालनी है ! दुखी बेचारा भूखा-प्यासा सारा काम करता है; थक कर 
चकनाचूर हो जाता है । जब वह चिलम पीने के लिए थोड़ी आग माँगता है, और 
जरा आंगन में अन्दर चला जाता है, तो पण्डिताइन की दुहाई मचती है। वह 
पण्डित जी से कहती है--“तुम्हें तो जसे पोथी-पत्रे के फेर में घरम-करम किसी बात 
की सुबि ही नहीं रही । चमार हो, धोवी हो, पासी हो, मुह उठाये घर में चला 
जाये । हिन्दू का घर न हुआ, कोई सराय हुई। कह दो दाढ़ीजार से चला जाय, 
नहीं तो इसी लुआठे से मुँह झुलस दूगी । आग माँगने चले हैं !”* कितना घृणित 
कितना अमानुपिक है यह छुआ-छूत, ऊँच-नीच और जाति-भेद का अत्याचार ! यह 
धामिक शोषण जमींदारी और पुँजीवादी शोषण से भी अधिक अमानुषिक है--लेखक 
इस बात को भी गोंड के शब्दों द्वारा स्पष्ट करता है । वेचारा दुखिया भूखा-प्यासा 

ब्राह्मण की लकडियाँ फाड़ने में अपनी देह तोड़ रहा है, इतने में एक गोंड़ आ जाता 
है और उसकी हालत” पर तरस खाकर तथा ब्राह्मण के अत्याचार के प्रति घृणा से 
भर कर कहता है--कुछ खाने को मिला कि काम ही कराना जानते हैं। जाके माँगते 
क्यों नहीं ?' 

दुखी-- केसी वात करते हो चिखुरी, ब्राह्मण की रोटी हमको पचेगी ! ” 

गोंडू--“'पचने को पच जायगी, पहले मिले तो । मृछों पर ताव देकर आप 
तो भोजन किया और आराम से सोये, तुम्हें लकडी फाड़ने का हुक्म लगा दिया । 
जमींदार भी कुछ खाने को देता है । हाकिम भी वेगार लेता है, तो थोड़ी-वहुत मजूरी 
दे देता है । यह उनसे भी बढ़ गये, उस पर धर्मात्मा बनते हैं ! ”१ 

गाड़ी-भर भूसा ढोते और लकड़ियाँ फाड़ते-फाड़ते आखिर दुःखी का भूखा, 
प्यासा, थका शरीर जवाब दे जाता है, वह चवकर खाकर गिर पड़ता है, और 
'गोदान' के होरी की तरह श्रम की अनन्त समाधि ले लेता है । पर हाय ! नाश हो 
इस धार्मिक क्रूरता का, जिसकी नज़रों में मानव का ज़रा भी मूल्य नहीं, जरा भी दया 
नहीं । वेचारा दुखी पंडित जी का काम करते-करते मर जाता है, पर उनके लेखे कोई 
बडी बात नहीं हुई, चमार मरा कि कुत्ता मरा, वात एक-सी ही है। चमारिने रोती हैं 
तो पंडिताइन को बुरा लगता है--ब्राह्मण के द्वार पर “चमार का रोना भी मनहस है, 
इन “डाइनों ने तो खोपड़ी चाट डाली” । और अन्त में दुखी की लाश को पशु की तरह 
रस्सी से बाँध कर घसीटते हुए खेतों में छोड़ दिया जाता है, जहाँ गीदड़, गिद्ध, कृत्त 
और कोए उसे नोचते हैं । धर्म के ठेक्रेदार, स्वर्ग के ठेकेदार मानव द्वारा मानव की 
यह केसी सद्गति है !--दुर्गंति की भी सीमा के परे यह केसी सदगति है ! 

सवासेर गेहूँ शीषक कहानी में भी इस ब्राह्मणी-महाजनी शोषण का कुत्सित 

चित्र प्रस्तुत किया गया है। मुंशी जी ने अपने कथा-साहित्य में धामिक ढोंग और 
रूढ़ियों की गिन-गिन कर कड़ियाँ तोड़ी हैं। इस कहानी में वेचारा शंकर किसान एक 
मोटे-ताजे तेजस्वी महात्मा का आतिथ्य निभाने के लिए गाँव के विप्र महाराज से 
सवा सेर गेहूँ उधार ले आता है--माँहन भोग उड़ाने वाले महात्मा को भला अपनी 
जो की रोटी कसे खिलाता ! वह इस गेहूँ के बदले ब्राह्मण को पंसेरी की बजाय डेढ़ 
पंसेरी खलिहानी दे देता है, वल्कि दो-तीन साल तक सेर-दो सेर गेहूँ खलिहानी में 
अधिक देता रहता है | पर ७ साल वाद विप्र जी शंकर से कहते हैं कि तुम्हारे जिम्मे 
साढ़े पाँच मन गेहूं निकलता है, क्या देने की नियत नहीं है ? शंकर सुनकर अवाक्‌ 
रह जाता है--“ईश्वर ! मैंने इन्हें कितनी वार खलिहानी दी, इन्होंने मेरा कौन-सा 
काम किया ? जव पोथी-पत्रा देखने, साइत-सगुन विचारने द्वार पर आते थे, कुछ-न- 
कुछ दक्षिणा ले ही जाते थे। इतना स्वार्थ ! सवा सेर अनाज को अंडे की भांति सेकर 

आज यह पिशाच खड़ा कर दिया, जो मुझे निगल ही जायगा ।*““बोला--महाराज, 
नाम लेकर तो मैंने उतना अनाज नहीं दिया पर कई बार खलिहानी में सेर-सेर, 
दो-दो सेर दिया हे । अब आप आज साढ़े पाँच मन माँगते हैं, मैं कहाँ से दुगा ?” 
विप्र कहता है--लेखा जौ-जौ, वखसीस सौ-सौ, तुमने जो कुछ दिया होगा, उसका 
कोई हिसाब नहीं, चाहे एक की जगह चार पंसेरी दे दो । तुम्हारे नाम बही में साढ़े 
पाँच मन लिखा हुआ है, जिससे चाहे हिसाव लगवा लो । दे दो तो तुम्हारा नाम 
छेक दू, नहीं तो और भी वढ़ता रहेगा । 

ब्राह्मण ईश्वर के घर वसूल करने की धमकी देता है, उसका ऋण शंकर केसे 
न चुकाता ! जो निकाल दिया, ठीक है । ब्राह्मण उससे ६० रु० का कागज लिखवा 
लेता है । शंकर किसान से मजदूर पहले ही वन चुका था । अव वह दिनरात मजदूरी 
करके ६० जोड़ता है, किन्तु ब्राह्मण तो अब पक्का महाजन वना हुआ है, वह साठ 5पये 
नहीं लेता । पन्द्रह रुपये ब्याज और चाहिए तभी पूरा हिसाब हो सकता है। शंकर 
बहुत मिन्नत करता है कि पन्द्रह रुपये भी दो-तीन महीने तक दे दू गा, किन्तु उस 
पिशाच की हृष्टि तो शंकर को ही निगल जाने--बल्कि उसके वेटे तक को हड़प जाने 
पर लगी थी । शंकर को उसका गुलाम बनना पड़ता है--केवल व्याज चुकाने के 
लिए । २० साल तक तो शंकर गुलामी करता रहा, उसकी मृत्यु के बाद विप्रजी ने 
उसके जवान वेटे को गरदन पकड़ी, शायद जीवन-भर वह गुलामी करता रहे । 

“सभ्यता का रहस्य” शीर्षक कहानी में रिश्वतखोर किन्तु दिखावे की सभ्यता 
रखने वाले राय रतनकिशोर के प्रति घृणा उत्पन्न की गई है । रायसाहव जिले के 
बड़े मजिस्ट्रेट हैं, आप बड़ी सफाई से रिश्वत खाते हैं। किन्तु वेचारा दमड़ी अपने 
भूखे बलों के लिए किसी के खेत में से थोड़ा-सा चारा काट लेता है, तो उसे इतने ही 
कसूर पर रायसाहव ५ मास की कड़ी सज़ा देते हैं। लेखक आजकल की इस सभ्यता 
की निन्दा करता हुआ कहता है--''सभ्यता केवल हुनर के साथ एव करने का नाम 
है । आप बुरे-से-बुरा काम करे, लेकिन अगर आप उस पर परदा डाल सकते हैं, तो 
आप सभ्य हैं, सज्जन हैं, जेन्टिलमेन हैं। अगर आप में यह सिफ्त नहीं तो आप 
असभ्य हैं, गवार हैं, बदमाश हैं । यही सभ्यता का रहस्य है ।''१ 

अनमेल विवाह और उसके दुष्परिणामों की निन्दा प्रेमचन्दजी ने अपने कथा- 
साहित्य में स्थान-स्थान पर की है। “नरक का मार्ग” शीर्षक कहानी में कथानायिका 
अपने जीवन की विषम परिस्थितियों का चित्र प्रस्तुत करती हे । लोभी माँ-बाप द्वारा 

ह एक बूढ़े के गले मढ़ी जाती है। उसे पति की सूरत से ही घृणा है। वह जरा 

बनाव-सिंगार करती है, कहीं मंदिर-तीथं जाना चाहती है तो पति महोदय सन्देह से 
भर जाते हैं । बूढ़ा पति जीता भी के दिन ? पति के मरने का उसे कोई दुःख नहीं 

होता । वह समझती है कि केद से छूट गई । “जिन लोभी-स्वार्थी माता-पिता ने मुझे 
कुएँ में ढकेला, जिस पाषाण-हृदय प्राणी ने माँग में सेंदूर डालने का स्वाँग किया, 
उनके प्रति मेरे मन में बार-बार दुष्कामनाएँ उठती हैं, मैं उन्हे लज्जित करना चाहती 
हुं।'' और इसी भावना को लेकर वह घर से चुपचाप निकल जाती है । किन्तु एक 
पिशाचिनी के हत्थे चढ़ जाती हैं, जो नरक की डाइन निकली । वह वुढ्या उसे 
वेश्या-दत्ति के नरक में धकेल देती है । 

'उद्धार' कहानी में विवाह-पद्धति का एक और निन्दनीय चित्र प्रस्तुत किया 
गया है । इसमें माँ-बाप की उस मनोवृत्ति की आलोचना की गई है, जिससे वे अपने 
बेटे-बेटी का विवाह करने की उतावली में वर या वधू के योग्य-अयोग्य होने का कोई 
ध्यान नहीं रखते । “निर्वासन' कहानी में पुरुष के अन्याय को चित्रित किया गया है । 
मर्यादा मेले में अपने पति परशुराम से बिछड़ जाती है । दो-तीन दिन सेवा-समिति के 
कॅम्प में रही, फिर स्टेशन से एक व्यक्ति धोखा देकर उसे अपने घर ले जाता है, 
किन्तु मर्यादा उसे धत्ता बता कर निकल आती है। जब वह अपने घर आतीहे, तो 
पति उसे अंगीकार करने से साफ जवाब दे देता है । वह लाख सर पटकती है, अपनी 
सत्यता का विश्वास दिलाती है, पर पुरुष उसकी बात ही सुनना नहीं चाहता । सात 
दिन बाद वापिस आई औरत को वह केसे रखे ! समाज क्या कहेगा, बिरादरी क्या 
कहेगी ! 

“एक आँच की कसर' कहानी में ऐसे लीडरों की पोल खोली गई है, जो रंगे- 
सियार होते हैं । बाबू यशोदानन्द ऐसे ही व्यक्ति हैं, जो ऊपर से तो दहेज का विरोध 
करते हैं और अपनी लीडरी जमाते हैं, किन्तु गुप्त रूप से अपने पुत्र का सौदा करते 
हँ । पोल खुल जाने पर लोग उसे खूब फटकारते हैं---/“इसी को लीडरी कहते हैं, 
अपना उल्लू भी सीधा करो और नेकनाम भी बनो ।”***“शरम आनी चाहिए। यश 
त्याग से मिलता है, धोखे-धड़ी से नहीं ।” 

“धिक्कार' शीषेक कहानी में देशद्रोही पासोनियस हमारी घृणा का पात्र बनता 
है । वह सेनाओं की प्रत्येक गति की सूचना देश के शत्रु, इरानियों को देता था, 
जिससे यूनानियों के सब प्रयत्न विफल जाते थे । इस देश-द्रोह के पुरस्कार में पासो- 
नियस को मुहरों की थैलियाँ मिल जाती थीं । इस कपट से कमाये हुए धन से वह 
भोग-विलास करता था । उस समय जबकि देश पर घोर संकट पडा हुआ था, उसने 
स्वदेश को अपनी वासनाओं के लिए बेच दिया था । ऐसे विद्रोही को चारों ओर से 
फटकार मिलती है । स्वयं उसकी माता उसे घिक्कारती और दण्डित कराती है । 

क्षमा” कहानी में धार्मिक वेमनस्य और असहिष्णुता पर कुठाराघात किया 
गया है । “मनुष्य का परम धर्म” शीर्षक कहानी में मोटेराम शास्त्री-जसे ब्राह्मणों 


१. मानसरोवर तीसरा भाग, १० २८ (सातवां संस्करण) । 

पर व्यंग्य किया गया है, जो 'आगरे के मोतीचूर, दिल्ली के हलुआ सोहन और 
जौनपुरी अमृतियों' को उड़ाने की ही चिन्ता में रहते हैं और ब्राह्मणों को ऐसे स्वादिष्ट 
भोजन खिलाना ही मनुष्य का परम धर्म बताते हैं । 'गुरुमन्त्र' कहानी में गाँजा-भांग 
पीने वाले ढोंगी साथुओं की खबर ली गई है । 

“विचित्र होली' शीर्षक कहानी में भारतीयों के साथ कृत्तों-जेसा सलुक करने 
वाले अंग्रेज गोरों के प्रति घृणा उत्पन्न की गई है । अंग्रेज अफसर मि० क्रास अपने 
नौकरों और अन्य हिन्दुस्तानी लोगों के साथ बहुत बुरा सलुक करता है। उसका 
खानसामा नूरअली उससे तंग आकर नौकरी छोड़ना चाहता है---'मेरा आज अस्तीफा 
है, अब इसकी नौकरी न करू गा ।' 

अदंली ने कहा---'ऐसी नौकरी फिर न पाओगे। चार पेसे ऊपर की आमदनी 
है । नाहक छोड़ते हो ।' 

नुरअली--अजी लानत भेजो ! अब मुझसे गुलामी न होगी । यह हमें जूतों 
से ठुकराये और हम इनकी गुलामी करे । आज यहाँ से डेरा कूच है ।'१ 

जब राय उजागरमल तथा अन्य भारतीय कर्मचारी मि० क्रास से होली खेलना 
चाहते हैं, और उमंग में आकर उसे रंग देते हैं, तो क्रास आग-बबूला होकर तड़ातड़ 
हंटर मारने लगते हैं । रायसाहव नगर के बड़े आदमी हैं किन्तु मि० क्रास उन पर भी 
हंटर बरसाते हैं.। ऐसे सलुक से दुःखी होकर लाला उजागरमल अग्रेजों का साथ देना 
छोड़ देते हैं और असहयोग आन्दोलन में लग जाते हैं । 

मुंशी जी की 'शुद्रा' कहानी में भारतीयों को बहकाकर मिच के टापू में ले 
जाने वाले और वहाँ उनके साथ अमानुषिक व्यवहार करने वाले गोरों के प्रति तीव्र 
घृणा जगती है । वहाँ गोरे अंग्रज भारतीय औरतों को अपमानित करते हैं। मनमानी 
चलाते हैं और नर-नारी सबसे पशु-जैसा व्यवहार करते हें । उनकी गुलामी करते- 
करते भारतीयों की कमर टूट जाती है । एक बार जो उनके झाँसे में फंसकर मिर्च के 
टापू आ गया, उसका जीवन-भर छुटकारा नहीं होता । 

मंगरू और उसकी पत्नी गौरा पर ढाये गये अत्याचारों की कहानी बड़ी 
करुणापूणं है । अंग्रेज गोरा मंगरू की पत्नी को अपनी वासना का शिकार बनाना 
चाहता है । वह मंगरू को आदेश देता है कि अपनी पत्नी को मेरी कोठी पर भेज 
दे । मंगरू ऐसा करने से जवाब देता है, तो साहब हंटरों से उसकी खाल उतार 
देता है। इन नर-पिशाचों से तंग आकर मंगरू और उसकी पत्नी दोनों नदी में कूद 
कर अपने प्राण दे डालते हैं । 

जमींदारों के अत्याचारों को विषय बनाकर भी मुंशीजी ने कई कहानियाँ 
लिखी हैं । 'पछतावा' कहानी में एक ऐसे कूवर साहब का चरित्र प्रकट किया गया है 


१. मानसरोवर तीसरा भाग, ए० २३२ (सातवां संस्करण) । 


३८६ हिन्दी साहित्य में बीभत्स-रस 


जो अपनी आसामियों को तंग करता है, लगान के रुपये वसूल करके रसीदें नहीं 
देता ओर दोबारा नालिशें करता है । उसका कारिन्दा पं० दुर्गात्राथ उसकी वेईमा- 
नियों की निन्दा करता है । कंवर साहब उसे हटा देते हैं । किन्तु बाद में जब वह 
अपने अवोध बच्चे और पत्नी को निस्सहाय छोड़कर मरने लगते हैं, तो उन्हें पं० 
दुर्गानाथ की याद आती है । वह अपने कूकृत्यों पर पछताते हैं और पं० दुर्गानाथ के 
नाम वसीयत कर जाते हैं। 'जेल' कहानी में गरीब किसानों पर अत्याचार करने 
वाले जमींदार और पुलिस के कमंचारियों को घृणा का आलम्वन बनाया गया है । 


इनके अतिरिक्त “अमावस्या की रात्रि” में स्वार्थी, लोभी और निर्दयी वैद्य को, 
“कमा” कहानी में स्वार्थी और धुत्तं दुकानदार को, 'शान्ति', 'कुसुम” तथा “मिस पद्मा 
नामक कहानियों में बेवफा, दुश्चरित्र, लोभी-लम्पट और स्वार्थी पतियों और प्रेमियों 
को; “विद्रोही” कहानी में दहेज चाहने वाले लोभियों को ; नेउर' कहानी में झाँसा 
देकर लूट लेने वाले धृत्तं-ढोंगी साधुओं को ; “पत्नी से पति' में अंग्रेजों तथा अंग्रेजी 
सभ्यता के गुलाम हिन्दुस्तानियों को ; 'मेकू' कहानी में ताड़ीबाजों को घृणा का 
विषय बनाया गया है । वास्तव में प्रेमचन्दजी की कहानियों में, उनके उपन्यासों की 
तरह, घृणा के अनेक आलम्बन हैं और बीभत्स रस अपने अनेक रूपों में प्रचुरता के 
साथ प्रकाशित हुआ है । 


सन्‌ १६२० के बाद तो हिन्दी कहानी का साहित्य-भण्डार खुब भरने लगा। 
अनेकानेक लेखक कहानी लिखने में प्रवृत्त हुए। सभी प्रकार की सामाजिक, ऐतिहा- 
सिक, पारिवारिक, मनोवेज्ञानिक आदि कहानियाँ लिखी जाने लगीं । 


श्री शिवपूजन सहाय ने कुछ ऐतिहासिक कहानियाँ लिखी हैं, जो उनके 
“विभूति नामक संग्रह में संकलित हैं। उनकी 'विषपान' कहानी में डा० रामकुमार 
वर्मा के एकांकी 'कलंक-रेखा' की भाँति संग्रामसिंह राजपूत कुल-कलंकी अजिर्तासह 
को फटकारता है, जिसने कायरता ओर स्वार्थवश मेवाड़ के मस्तक पर कलंक लगाया 
और शत्रुओं का सामना न करके राजक्‌मारी कृष्णा को आत्महत्या के लिए विवश 
किया । संग्रामसिह उसे फटकारते हुए कहते हैं---'रे कुलांगार ! नर पिशाच ! तेरा 
मुंह देखने से भी महापाप होगा । क्‍या त्‌ ही इस शिशोदिया वंश में कलंक का टीका 
लगाने के लिए अपनी माता के यौवन-वन का कुठार होने को था ? निलंज्ज ! चुल्लू 
भर पानी में डूब मर। “'तेरे अधम शरीर में राजपूत का एक बूंद भी रक्त नहीं 
है ।**' ! 'सतीत्व की उज्ज्वल प्रभा’ शीषंक कहानी में अत्याचारी औरंगजेब हमारी 
घृणा का पात्र बनता है। वह रूपनगर की राजकुमारी प्रभावती को अपनी वासना का 


शिकार बनाना चाहता है । प्रभावती के दिव्य रूप की सुगन्ध पाकर वह “इसी सोच में 


१. रिवपूजन-रचनावली (पहला खण्ड), १० १२३ (संस्करण फरवरी १६५६ ई०)। 

रहने लगा कि 'किस तरह उस बहिश्ती नूर से अपने दिल व दिमाग्र को रोशन 
करूंगा ? केसे उसे अपनी नफ्स-परवरी का सामान बना सकूंगा ?**“*“*“ उस 
नारकी शाहंशाह के ओछे और गंदे दिमाग में यह पाक खयाल कभी सपने में भी 
नहीं पदा होता था कि भारत की पुत्रियों का हृदय स्वगं से भी सुन्दर, प्रजा- 
पालक राजाओं के यश से भी उज्ज्वल, ********* कवियों की कल्पना से भी प्रबल 
और सच्चे भक्त की भावना से भी सरस होता है।”१ वह रूपनगर के राजा के : 
पास “डोले का फरमान” भेज देता है । किन्तु 'अजगरों का घमंड चूर करने वाले 
मेघ-मत्त मयुरों के साथ नाचनेवाली मयुरी क्या श्मशान: के गहंणीय और गंदे गीध से 
चोच मिला सकती है ?” राजकुमारी उदयपुर के राणा राजसिंह को वरण करती है 
और इस विपत्ति में सहायता के लिए प्रार्थना करती है । राणा राजसिंह अत्याचारी 
ओरंगजेव का गवं चूर करते हुए प्रभावती की रक्षा करते हैं। 'वीणा' कहानी में 
कथानायक वीणा नामक एक सुन्दरी के प्रति अपने जघन्य अत्याचार की कथा सुनाता 
है और बाद में आत्मग्लानि और पश्चात्ताप की अग्नि में स्वयं जलता है। वह 
भारतीय विधवा वीणा को धोखे से गंगा पर ले जाता है और वहाँ एकांत में बलात्कार 
करने के लिए उसका हाथ खींचता है । साध्वी वीणा “हाथ झाइकर झूँझलाती हुई' 
बड़े क्रोध से बोली--'रे नीच ! त्‌ धोखा देकर मेरे साथ अव बलात्कार करना 
चाहता है ? क्या तू नहीं जानता कि मुझ अबला का अनाथ-नाथ यहाँ भी मौजूद है? 
तेरे जसे देत्य के हष्टि-दोप से दूषित यह देह अब हिन्दू-समाज के योग्य नहीं रही; 
जा, त्‌ ही हिन्दू-समाज का कलंक वना रह ।' यह फटकार देती हुई वह घम से गंगा 
में कूद पड़ती है । कथा-नायक चकित-व्यथित, स्तब्ध-सा खड़ा रह जाता है । आत्म- 
रलानि से उसका हृदय क्षुब्ध हो उठता है -और प्रायश्चित्त-स्वरूप वह भी गंगा की 
भेंट हो जाता है । 

श्री विष्णु प्राभकर की “धरती अव भी घुम रही है' शीषंक कहानी में अबोध 
बालकों नीना और कमल पर अत्याचार करने वाले उनके मौसा-मौसी तथा रिइवत- 
खोर जज साहब हमारी घृणा के आलम्बन हैं । अपने पिता को कद से छुड़ाने के 
लिए अबोध बच्चे कमल और नीना जज साहब के पास जाते हैं और अत्यन्त भोलेपन 
से लोगों के मुंह सुनी-सुनाई बातों के आधार पर कहते हैं--'आपने हमारे पिताजी 
को जेल भेजा है । आप उन्हें छोड़ दें ।”””।' 

कमल ने उसी दृढता से कहा, “हमारे पास पचास रुपये हैं। आपने तीन 
हजार लेकर एक डाकू को छोड़ा है'''।** "रुपये थोड़े हों तो:--'' 


नीना बोली, “तो मैं एक-दो दिन आपके पास रह सकती हूँ ।” 


१. वही, पृ० ११३। 


३८८ हिन्दी साहित्य में बीभत्स-रस 


कमल ने कहा, “मेरी जीजी खूबसूरत है और आप खूबसूरत लड़कियों को 
लेकर काम कर देते हैं'""।''१ 

कहने की आवश्यकता नहीं कि इन अबोध बालकों का एक-एक शब्द ऐसे 

चरित्रहीन और रिशवतखोर अफसरों के प्रति घृणा जगाता है। भोलेपन के इस 
` कथन के पीछे लेखक की कितनी तीव्र फटकार है 

इसी प्रकार 'ठेका' कहानी में प्रभाकर जी ने ऐसे लोगों पर करारी चोट की 
है, जो अपनी पत्नियों के माध्यम से ठेक्रा या परमिट हासिल किया करते हैं। रोशन 
की पत्नी संतोष और राजकिशोर की पत्नी श्यामा में इसी बात की होड़ है कि मि० 
वर्मा को खुश करके ठेका कौन हासिल करता है। आखिर संतोष बाजी मार लेती 
है । पहले तो रोशन को अपनी पत्नी का मि० वर्मा के साथ घुमना, होटलों में जाना 
आदि अखरता है, किन्तु जव संतोष कहती है कि यदि “मै मि० वर्मा के साथ न 
रहती तो वह ठेका राजकिशोर को मिल जाता ।” तो रोशन उछल पड़ता है, वह 
“सब कुछ भूल जाता है, उसका सब संघष निमिष-मात्र में घुल-पुछ'' जाता है। 
केसे मदं हैं ये नामदं ! 

“अधूरी कहानी” में विष्णु प्रभाकर ने हिन्दू-मुस्लिम भेद-भाव तथा छुआ-छूत 
की बुराई को प्रकट किया है। यशपाल की कहानी “हाय राम । ये बच्चे''''” की 
तरह इस कहानी में भी दिखाया गया है कि बच्चों के मन में कोई भेद-भाव नहीं 
होता है। वे अपने बड़ों से ही भेद-भाव, छुआ-छूत, धामिक द्वेष आदि वुराइयाँ 
सीखते हैं । 

श्री मोहनसिह सेंगर की कई कहानियाँ बीभत्स रस-प्रवान हैं । दूषित 
सामाजिक, आर्थिक एवं राजनीतिक व्यवस्था के प्रति लेखक का असंतोष और 
सामाजिक घृणा इनमें स्थान-स्थान पर प्रकट हुई है । भिखमंगों की समस्या वतमान 
युग की एक महत्त्वपूर्ण सामाजिक समस्या है । छोटे-छोटे लड़के-लड़कियों को फुसला 
कर, बहकाकर या उठाकर ले जाने वाले भिखमंगे शेतानों के पापाचार की दास्तान 
लेखक ने 'परीलोक का राजकुमार' नामक अपनी एक कहानी में प्रकट की है। इन 
भिखमंगों की काली करतूत देखिए। एक भिखारी चिकनी-चुपड़ी बातें करके और 
परिलोक को दिखाने का लोभ देकर सुकान्त को अपने अड्डे पर ले जाता है । वहाँ 
एक आदमी और एक औरत एक युवती के शरीर पर के कपड़े फाड और उसके 
बालों में धूल डाल रहें थे और वह हाथ जोड़कर गिड़ंगिड़ा रही थी--“'बस, बस बहुत 
हो गया । इतने कपड़े फाड़ देने से तो मैं एकदम नंगी दिखने लगू गी न ।” 

और पास खड़े पुरुष ने, जो लंगड़ा कर आगे-पीछे बढ़ रहा था, उसके मुह 

पर एक चपत रसीद करते हुए झिडक कर कहा--“'तो इसमें हज ही क्या है? 





१. धरती अब भी घूम रही है” (प्रथम संस्करण १६५६ ३०), ए० १२-१३ । 

जवान औरत का नंगापन देखकर ज्यादा भीख मिलती है, पगली ! आखिर शौकीन 
बाबू लोग कोई सिर्फ दया या धर्म से पसीज कर ही भीख थोड़े देते हैं !” 

औरत ने नीचे झक कर एक कटोरे से थोड़ा-सा कालौंस-मिला तेल लिया, उसे 
अपनी दोनों हथेलियों पर फलाया और फिर युवती के चेहरे पर इस तरह मल दिया कि 
देखते ही देखते उसका सुन्दर-सांवला चेहरा काला-कलुटा ओर डरावना हो गया । 

सुकान्त के साथ आये भिखारी ने आगे कदम बढ़ाकर डपटने के स्वर में कहा, 
“क्यों वे लंगड़दीन, क्या हो रहा है? यह अभी तक भीख माँगने गई नहीं ?” 

लंगड़े ने सहसा सहमकर कहा--“इसमें मेरा कोई कसूर नहीं, उस्ताद । 
सरदार ने इसे अभी थोड़ी देर पहले ही तो छोड़ा है । 

“हूँ ॥ 'कहकर उस्ताद ने अपनी आँखें ऊपर उठाई । ऊपर की कोठरी का 
दरवाजा अधखुला था और वहाँ से रह-रह कर ही-ही, ठहाके और डपटने के स्वर 
आ रहे थे । इसी समय लंगड़े ने उस्ताद के जरा पास जाकर धीरे से कहा--''कल 
रात जो दो नई छोकरियाँ आई हैं न, सरदार उन्हीं को लेकर पागल हो रहा है ।*'*” 

“और हाँ, इसको गोद में देने को बच्चे का क्या हुआ ?” 

` “या कहा ! बच्चा मरा हुआ है ?” उस्ताद ने कड़क कर पूछा । 

“हाँ, उस्ताद !'"--सकपका कर मंगती ने कहा--“जब लंगड़े को कोई 
जिंदा बच्चा न मिला, तो मैं मसान से इसी को चुरा लायी । पर उस्ताद इसकी 
सिर्फ पलक ही तो नहीं झपतीं, बाकी चेहरे-मोहरे से देखने में तो यह बिल्कुल जिदा- 


सा लगता है 
“लेकिन अगर कोई बच्चे को देखकर भी भीख न दे, तो नाखून चुभा कर 
या हाथ-टाँग मरोड़ कर वच्चे को रुलाना भी तो पड़ता है ।"। *"*** दो चार कदम 


चलकर उस्ताद ने सामने पड़ी एक काली-सी गठरी को ठोकर मारी । दरअसल यह 
गठरी नहीं, एक लड़का था, जो कपड़ों के अभाव में सर्दी से बचने के लिए घुटनों के 
बीच सिर छिपाए सो रहा था।'"'उस्ताद ने कड़ऱकर पूछा--''वयों रे ! तू अभी 
तक पड़ा-पड़ा आराम ही कर रहा है । गया नहीं आज ?” 

उस्ताद कहीं मार न बैठे, इस भय से एक हाथ सिर पर रख और गर्दन 
टेढ़ी कर, उस्ताद की ओर तिरछी नजर से देखते हुए, लड़के ने कहा-- आज सुबह 
से मुझे खाने को कुछ भी नहीं मिला, उस्ताद ! पेट में भूख से बड़ी जलन हो रही 
है । भूखा कसे जाता?” 

“यह तो बड़ी अच्छी बात है। [का मार कर कर हंसी हंसते हुए 
उस्ताद ने कहा--''कल तू जो सिर्फ साढ़े सात आने लाया था न, यह उसी की सज़ा 
है । ठीक से काम नहीं करेगा, तो तुझे खाने को पत्थर मिलेगा ! समझा ? 
आज तेरे लिए एक नया साथी लाया हूँ, अभी तैयार किए देता हूँ इसे भी । 

“फिर सुकान्त को घसीटता हुआ लेकर वह एक कोने में आया ।'"'सामने' 
खड़ा कर पहले उसकी बनियान और फिर नेकर उतार दी। कालौंस-मिले तेल 
से भीगे कपड़े से उसने उसके सारे शरीर को पोता । फिर पास पड़े टेढ़े-मेढ़े मुडे 
टीन के एक ढक्कन से उसने उसके गाल, ललाट और हाथों पर खरोंच के निशान 
बनाए, जिनमें खुन चमक आया । अब सुकान्त चुप न रह सका । भय और पीड़ा से 
वह बिसूरने लगा । उस्ताद ने एक ज़ोर की चपत उसके गाल पर रसीद की और 
डाँटा-- देख अगर फिर मुह से आवाज़ निकाली, तो जान से मार डालू गा--- 
समझा ?” और यह कहने के साथ ही उस्ताद ने सुकान्त का वायां हाथ इस तरह 
मरोड़ दिया कि एक कड़क-सी हुई और शायद वह कोहनी के पास से उतर भी 
गया । एक चीख के साथ सुकान्त जमीन पर गिर पड़ा और पानी से बाहर निकली 
हुई मछली की तरह तड़पने लगा । इसी समय उस्ताद ने एक तेज्ञ उस्तरे से उसके 
दूसरे हाथ की बिचली अंगुली का नाषुन आधा कच्चा काट लिया, जिससे खुन बह 
निकला । फिर जल्दी से उसने उस अंगुली में एक मैले-से कपड़े की पट्टी बाँध दी, 
जो देखते-देखते खुन से तर-वतर हो गई। इसके बाद सुकान्त के सिर, घुटनों और 
पाँवों पर भी तेल से सने मेले कपड़े की पट्टी बाँब दी गई और उनके नीचे तेल में 
घुले सिन्दूर की वू दें इस तरकीब से टपका दी गईं, जिनसे लगता था मानों पट्टियों 
के नीचे के घाव से खुन बह रहा है ।”१-.इस प्रकार लेखक ने क्रूर उपायों से पेशेवर 
भिखारी बनाने के अड्डे और भिखमंगो के कुत्सित रूप पर प्रकाश डाला है । कितना 
घिनौना है यह कुरूप ! समाज का यह कोढ़ कितना अमानुषी है !! 

अफसरों की खुशामद करने वाले, डालियाँ भेजने वाले और रिश्वत का 
आयोजन करके अपने स्वार्थो की सिद्धि करने वाले सरकारी कर्मचारी और सेठ- 
जमींदार हमारी घृणा के आलम्बन हैं । श्री मोहनसिह सेंगर की 'नया अफसर' नामक 
कहानी इसी विषय से सम्बन्धित है । इसमें चुन्नीलाल पेशकार के घृणित चरित्र पर 
प्रकाश पड़ा है। वह परम्परा से अभ्यस्त होने के कारण, नए अफसर भूदेव के लिए 
भी इधर-उधर से डालियाँ जुटाता है, घी, सब्जी आदि की व्यवस्था करता है, और 
हर प्रकार से अपने अफसर को काबू में करने का प्रयत्न करता है, पर भूदेव बाबु 
उसकी किसी सौगात को स्वीकार नहीं करते । चुन्नीलाल इलाके के जमींदार और 
साहुकारों से मिलकर खूब रिइवत उड़ाता है। कचहरी में मनमानी करता और 
करवाना चाहता है । पर भूदेव बाबू उसकी धूत्तंता चलने नहीं देते । एक दिन एक 

नौजवान ने भूदेव वावू की अदालत में आकर दुहाई दी, गिड़गिड़ा कर बोला-- 


“सरकार, मेरी वहन को बचाइए ! मेरी रक्षा कीजिए ।' भूदेव वावू कुछ कहें, इससे * 


पहले ही चुन्नीलाल ने आगे बढ्कर कहा-'हुजूर यह बदमाशए'''।' “चुप रहो चुन्नीलाल,' 





१, नया स्वर (कहानी संग्रह), १० ६१-६६ । 

डपटकर भूदेव बाबू ने कहा--'मैंने तुमसे कुछ नहीं पूछा ।' नौजवान काँपते हुए 
स्वर में अपनी कहानी सुनाता है-- मेरी बहन जमींदार राजेन्द्रकिशोर के यहाँ काम 
करती है । उनके घर की सब स्त्रियाँ और बच्चे आदि तो पहाड़ पर चले गए हैं, पर 
उस शैतान ने मेरी बहन को अकेले घर में रोक रखा है और आने नहीं देता । सेठ 
चंपालाल और आपका यह मवकार, बेईमान पेशकार चुन्नीलाल भी इस षड्यन्त्र में 
शामिल हैं । आप माँ-बाप हैं, सरकार ! मुझे वचाइये ।' 

इस वार भूदेव वाव्‌ का चेहरा तमतमाचउठा । उन्होंने जलती हुई आँखें 
चुन्नीलाल की ओर उठाकर पूछा--'तो तुम इसीलिए इसे कचहरी में नहीं आने दे 
रहे थे ?' 

“इस वेईमान की साज़िश से दोनों में से एक भी अभियुक्त कभी अदालत में 
नहीं लाया गया । पहले तो मुझे कुछ पेसे देकर और बाद में मोत की धमकी देकर 
चुप करने की कोशिश की गई। पर जब यह न हो सका, तो अत्र लम्बी-लम्बी पेशियाँ 
डालकर मुझे हैरान, परेशान और बरबाद किया जा रहा है ।”! 

इस प्रकार के अम्लेदारों और सरकारी कर्मचारियों की समस्या भी समाज 
की एक महत्त्वपूर्ण समस्या है । रिश्वत लेकर ऐसे व्यक्ति अनेक प्रकार के अमानुषीय 
पापाचार में प्रवृत्त होते हैं या उसके कारण अथवा सहायक बनते हैं । 

संसार में स्वार्थी आदमिथों की कमी नहीं । “गाड़ी का सिगनल' कहानी में 
श्री मोहनसिंह सेंगर ने जगदीश वावू का ऐसा ही घृणोत्पादक चरित्र प्रकट किया है । 
जगदीश वाव्‌ स्टेशन-मास्टर हैं। जोखू वहाँ सिंगनल-मेन है । जगदीश बावू जोखु से 
हर समय अपने घर का काम कराते हैं, यहाँ तक कि बहुत बार उसे अपने घर के 
काम में लगा रहने देते हैं, और गाड़ी का सिगनल भी स्वयं कर देते हैं। कई वार 
गाड़ी वाहर खड़ी रहती है, जोखू भाग कर सिगनल करता है। जगदीश बाबू के 
कारण वह अपनी ड्यूटी भी पूरी तरह निभा नहीं पाता । इतनी जिम्मेदारी के काम 
को भी जगदीश बाव्‌ अपने घरेलू काम से कम महत्त्वपूर्ण समझते हैं । एक दिन जोखू 
जगदीश बावू का खाना वना रहा था, कि एक मालगाड़ी आ गई । उसके सिगनल 
गिराने को जगदीश वावू स्वयं गए, जोखू को उन्होंने खाना वनाते रहने का आदेश 
दिया । जल्दी में एक नम्बर का सिगनल कर दिया गया, जबकि एक नम्बर प्लेटफार्म 
पर पहले ही एक मालगाड़ी का इन्जन खड़ा था। परिणाम यह हुआ कि दोनों इन्जनों 
में टक्कर हो गई । दोनों इन्जनों के ड्राइवर मर गए, एक का खलासी भी । दुर्घटना 
के कारणों की जाँच हई। “जगदीश बाव ने अपने हलफिया वयान में कहा कि सिंगनल- 
मैन बड़ा लापरवाह और गुस्ताख है तथा उनका कहना नहीं मानता । इस बारे में 
उसे कई बार चेतावनी भी दी गई। जोखू को बड़े वावू की बाते सुन और उनका 





१. नया स्वर, १० २३-२४ | 

यह करतब देखकर जसे अपनी आँखों और कानों पर विश्वास नहीं हुआ । लज्जा 
ओर घृणा से उसका सिर और भी भुक गया ।”१ 

दुखित और असहाय लड़कियों को बहका कर नरक में झोंकने वाले पिशाचों 
का तो अनेक उपन्यासों और अनेक कहानियों में चित्रण किया गया है । श्री मोहनसिह 
संगर की “नरक के बाहर” कहानी में भी एक युवती के धोखे में पड़कर चकले में बिक 
जाने और अपने साहस तथा सूझ-बूझ से उस नरक से बाहर निकलने की कहानी 
है । सरजू नाम का एक ऐसा ही>»व्यापारी रुनु को धोखा देकर कल्याणी नामक 
वेश्या के घर ले जाता है और पचास रुपये में वेच देता है । रुनु बेचारी फॅस जाती 
है । जब उसे जबरदस्ती एक युवक के सामने ठेला जाता है, तो वह अपना साहस 
और बुद्धि-संचय करके उस युवक से कहती है--“क्या तुम्हारी अपनी कोई माँ-बहन 
नही हे?” 

“इसका मतलब ?” 

“मतलब यही कि कया तुम उन्हें वेश्या बनाना पसन्द करोगे ?-..मैं जीते-जी 
तुम्हें अपना शरीर नहीं छूने दू गी। मेरा सतीत्व नष्ट कर शायद क्षण भर के लिए 
तुम्हारी पशुता को तृप्ति मिले, पर मेरा या समाज का इससे क्या भला होगा ?-- मै 
तो अपने भाई से एक भीख माँगती हूँ, क्या वह शरणागत बहन पर इतना भी एहसान 
नहीं करेगा ?”* और वह उस घृणित नरक से भाग निकलती है । 

शासकों की कला-प्रियता अथवा विलास-प्रियता की तुष्टि के लिए न जाने 
कितने कलाकारों ने अपने रक्त की एक-एक बूंद डालकर, अपने प्राणों का कण-कण 
देकर ये ताजमहल बनाये, मान-मन्दिर और कला-कुँज बनाए, पर इतिहास के पृष्ठों 
पर शासकों, राजाओं और रानियों का नाम ही आता है, कलाकार बेचारे मानों 
भावना बनकर इंट-पत्थर-चूने में ही दबे पड़े हैं। उनकी कला का पुरस्कार चन्द 
चाँदी के ठीकरों तक ही सीमित रहा है। उनकी आत्मा को, उनकी भावनाओं को 
खरीद कर ही शासक लोग सदा महान्‌ बने हैं, उदार कहलाए हैं । उग्र जी की 'कला 
का पुरस्कार कहानी ऐसी ही घृणित सामंतीय मनोवृत्ति को प्रकट करती है। 
कलाधर ने राजा ओर राजकुमारी को इच्छा पर 'कला-कुँज' के निर्माण में अपनी 
जान लगा दी । राजकुमारी ने मन-चाहा पुरस्कार माँगने को कहा । वे कलाकार 
कलाधर की भावनाओं को क्या जानें ! वे तो चाँदी के कुछ टुकड़ों से ही उसका 
मूल्य आँफ्ते थे । कलाधर किसी प्रकार के धन-पंसे की इच्छा नहीं रखता । वह 
केवल दो चीजें माँगता है । एक तो वह केवल एक बार राजकुमारी के सुन्दर चरण . 
चूमकर धन्य होना चाहता है, क्योंकि राजकुमारी का अद्भुत सोन्दयं ही उसकी | 


१. नया स्वर (कहानी-संग्रह), पृ० ६० । 
२. नया स्वर, १० ११४ । 

कला-क्‌ंज-निर्माण की प्रेरणा रहा है, दूसरे वह चाहता है कि उसी कला-क्‌ज के एक 
कोने में अपना शेष जीवन व्यतीत करे । राजकुमारी के कुछ उत्तर देने से पहले ही वह 
उसके चरणों पर अपना भद्दा माथा रख देता है और भावावेश में चरणों पर दो 
चुम्बन अंकित कर देता हे । राजकुमारी आग-बबूला हो उठती है। इस सड़ियल 
कलाकार की इतनी वृष्टता ! कहां कन्दपंपुर की राजकुमारी के चरण और कहाँ उसके 
असुन्दर ओंठ ! “महाराज ने उसकी गर्दन को अपने कठोर पंजों में जकड लिया । 
क्रुद्ध राजा की आज्ञा हुई---“मारो कोड़े से इस नारकी को। राजक्‌मारी का अपमान 
करने का ऐसा दुस्साहस ! ” कलाकार वेचारा बहुत गिड्गिडाया--“मैने राजकुमारी 
का अपमान नहीं किया है, दीनवंधो ! मैं तो उन्हीं की इच्छा से अपनी अद्भुत 
कला का पुरस्कार माँग रहा था। इस याचना में कालिमा की परछाई भी नहीं थी 
धर्मावतार ! कलाकार की इच्छाएं भी, उसकी कला की तरह, असाधारण हुआ करती 
हैं । ” पर राजमद कहाँ सुनता था, वह कलाकार की भावनाओं को कहाँ समझ 
सकता था ! “मारो इसको ।” महाराज गरजे, “कलाकुँज के एक-एक कोने में घुमाकर, 
इसकी एक-एक रचना के आगे अपमानित करो ।'““मारो ! मारो !! मारो!!!” 

“कुरूप कलाकार को, भावुक कलाधर को, कला-प्रेमी कलाधर को यह कहाँ 
मालूम था कि उसकी सर्वोत्कृष्ट रचना पर ऐसा भयानक पुरस्क्रार दिया जायगा । 
उसने तो समझा था कि उसकी अलौकिक कला के लिए मनुष्य उसे सब-कूछ 
देगा और मुग्ध होकर देगा, प्रसन्नता से नाचकर देगा। अगर उसे अपने कलेजे के 
खून को पानी करने के बदले में इन घातक कोड़ों की मार मिलने की खबर होती, 
तो वह जाता ही क्यों यह अमर महाकाव्य रचने ।------अभागा और क्रूप कलाघर 
तब तक--'मेरी कला !' 'मेरी कला !' चिल्लाता रहा जब तक कोड़ों की मार से 
राजभक्त राज-सेवकों ने उसकी मुट्ठी भर की 'घुणित काया' को निर्जीव नहीं कर 
डाला |“ *'श्यामा मदिरा के तट पर वह अलौकिक 'कलाकंज' आज भी उसी 
तरह उज्ज्वल और प्रसन्न है जैसा अब से दो सौ वर्ष पूर्व था। मगर, उसके निर्माण के 
बारे में पूछे जाने पर लोग कन्दपंपुर के राजा और राजकुमारी की ही चर्चा करते 
हैं। कहते हैं कि दयालु महाराज ने अपनी एकमात्र पुत्री के लिए उसको बड़े खच 
से बनवाया था । कुरूप कलावर और उसके घृणित प्राणों का किसी को भी पता 
नहीं i 77 ५ 

पति-पत्नी का सम्बन्ध पारस्परिक रक्षा, प्रेम, विश्वास और निश्छल 
व्यवहार का सम्बन्ध होता है । उल्फतराय, जो अपनी पत्नी रमा को हजार बार 
भेरी जान! कहते नहीं थकते थे, आपत्ति आने पर पत्नी को गुण्डो के हवाले ऐसे कर 
देते हैं, जैसे उससे कोई सम्बन्ध ही न हो । अपनी जान बचाने के लिए जिसने अपनी | 


rrr 


१. कला का पुरस्कार (कहानी-संग्रह), १० १८-१६ । 

पत्नी की रक्षा का जरा भी ध्यान नहीं किया, वह घृणा का पात्र क्यों न बने ! भारतीय 
पुलिस-द्वारा बरामद किए जाने पर जब उल्फतराय कमान से तीर की तरह 
छूटकर सीने से मिलने को सनकते हैं, तो वह घृणा से एक ओर मुड़कर खड़ी हो जाती 
है--- दूर हटो ! ” तड़पकर उसने कहा, “तुम कायर हो ! महाशय उल्फ़तराय ! मेरी 
तरफ मत सनको ! अव मैं तुम्हारी कोई न इधर गुण्डों ने मुझे स्ववश करना 
शुरू किया इनके सामने ओर पाँच लाख बार प्राणेश्वरी कहने पर भी यह साहब ऐसे 
बेठे रहे गोया मेरा इनका कोई रिश्ता ही न था ! उधर गुण्डे मुझे नोचने लगे, इधर 
हज़रत मोटर लेकर नो-दो-ग्यारह्‌ हो गये ।”१ लम्पट, स्वार्थी पुरुष के प्रति तीब्र घृणा 
हाँ जगती है। ` 
उग्रजी के उपन्यासों की तरह, उनकी कई कहानियों में सामन्तों और 
राजाओं के विलास तथा विलास-भावना की तुप्ति के लिए अनेक अमानुषीय 
अत्याचार हमारी तीब्र घृणा जगाते हैं । 'चाँदनी' कहानी (कला का पुरस्कार-संग्रह) 
में एक रियासत के राजाधिराज की विलास-लीला का कत्सित रूप प्रकट हुआ है । 
पेरिस को नतकी मिनी भी जो राजा के विलास-भवन की नायिका है और राजा की 
विलास-अगर्नि में घृत डालने का काम करती रहती है, हमारी घृणा का पात्र ही है। 
उक्त राजाधिराज अपनी फ्रांस-यात्रा में मिनी को लाए थे और सिघल-यात्रा में एक 
दिन अपनी मोटर में होने एक सिहालिनी सुन्दरी लड़की को देखा । बस फिर 
क्या था, राजा का दल उस लड़की चाँदनी के घर चढ़ाई करके बरबस हर लाया । 
पुलिसवालों की जेव गरम कर दी गई थी । राजाधिराज बलात्कार करने लगे, तो 
उसने प्रबल प्रतिरोध किया-तावड़तोड़ भरपूर हाथ मदहोश महाराज के मु ह-सिर 
पर पड़ने लगा । क्रुद्ध हो, महाराज उसे गोली का निशाना बना देते हैं। यह है घृणित 
आचरण इन पापाचारियों का । अपनी काम-वासना की तृप्ति के लिए न जाने 
कितनी नारी-आत्माओं का ये खुन किया करते थे। इनका पैशाचिक अट्टहास | 
कितना बीभत्स होता होगा ! भो 
प्रसाद जी की 'सलीम” कहानी में धर्मान्च और लोलुप सलीम तथा अत्याचारी ॥ 
वजीरी हमारी घृणा जगाते हैं। सलीम कट्टर मुसलमान है। वह जव पठान | 
युंबकों को प्रेमकुभारी द्वारा दिया गया देवता का प्रसाद खाते देखता है, तो धामिक . 
कट्टरता के कारण जल-भुन जाता है प्रेमकुमारी के प्रति अपनी लोलुप हृष्टि _ 
डालता है, और गाँव के पठान लड़कों को कहता है कि तुम मुसलमान होकर उस | 
काफिर (प्रेमकुमारी) का प्रसाद खाते हो ? वह अपने 'धर्मोन्माद के नशे में चुर _ 
होकर लुटेरे वजीरियों से मिल जाता है । वह नन्दराम का घर जानने के लिए, भूखे | 
परदेशी का स्वांग रचकर, नन्दराम के साथ हो लेता है। नन्दराम अपने निष्कपट 


१. वही, १० ६३ (रमा बी० ए० नामक क्रहानी) । १ 

और उदार हृदय से उसे अपने ऊंट पर विठा लेता है। ऊॅट पर बैठा हआ सलीम 
सोचता था--“न हुआ पास में एक छुरा, नहीं तो यहीं अपने साथियों का बदला 
चुका लेता ।” नन्दराम के घर पहुंचकर सलीम सोच रहा था घर देखकर लौट जाने 
की वात । “परन्तु यह प्रेमा ! ओह, कितनी सुन्दर ! कितना प्यार भरा हृदय ! इतना 
सुख ! काफिर के पास यह विभूति ! तो वह क्यों न यहीं रहे? अपने भाग्य की 
परीक्षा कर देखे ।” सलीम नन्दराम के यहाँ रहने लगता है । धर्मान्वता और प्रेमा 
की लालसा--इन दोनों ज्वालामुखी भावनाओं से भरकर वह एक रात वज्ीरियों 
को आक्रमण के लिए बुला लाता है । वजीरियों की दनदनाती गोलियाँ उस छोटे-से 
गाँव--विशेषकर नन्दराम के घर--पर वरसने लगती हैं। नन्दराम और अमीर 
आदि गाँव के युवक वज्ञीरियों का डटकर मुकाबला करते हैं । सहसा नन्दराम के 
घर में से चिह्लाहट सुनाई पड़ती है । अमीर और नन्दराम उधर भागते हैं। अन्दर 
देखते हैं कि “प्रेमा के बाल खुले हैं। उसके हाथ में रक्त से रंजित छुरा है। एक 
वज़ी री वहाँ घायल पड़ा है ।” वजीरी और सलीम प्रेमा को खींचकर उठा ले जाना 
चाहते थे कि उस रणचण्डी ने भी अपना खेल दिखा ही दिया। अमीर सलीम की: 
छाती पर चढ़कर उसे छुरा मारना चाहता है, पर नन्दराम उसे बचा लेता है । फिर 
भी सलीम ने जिन हाथों से प्रेमा को खींचना चाहा था, अमीर उसके वे हाथ काट 
डालता है । इस प्रकार कहानी में सलीम और वजीरी हमारी घृणा के पात्र बने हैं + 
उनके आचरणों से वीभत्स रस की श्रेष्ठ सिद्धि हई है । 

श्री ऋषभच रण जेन की “दान” कहानी में गरीव रमजू की उपेक्षा करने वाले 
बाबू ज्योतिप्रसाद, हुकूमतराय तथा ढोंगी संन्यासी हमारी घृणा के पात्र बनते हैं। 
लेखक ने इन पात्रों की मनोवृत्तियों का व्यंग्य-चित्र बड़ी सफलता के साथ प्रकट 
किया है । ज्योतिप्रसाद एक दफ्तर में हैडक्लक हैं, रेशमी कपड़े पहनते हैं, बढ़िया 
सिगरेट पीते हैं, सेकिड क्लास में सफर करते है और बीसों रुपये अपनी और अपने 
बच्चों की सेहत की खोज में डाक्टर-वेद्यों को अर्पण करते हैं। पर बेचारा रमजू 
चिल्लाकर रह जाता है, उनकी जेब से फुटी कौड़ी नहीं निकलती । उधर यही बाबू 
साहब चन्दे के नाम पर पच्चीस रुपया देने को तयार हो जाते हें । इसी प्रकार 
रायसाहब हुकूमतराय गरीव रमजू की टेर जरा नहीं सुनते । रमजू जब उनके पाँव 
पड़ता है, तो हुकूमतराय क्रोध से जल उठते हैं। “उस नाचीज़ की इतनी हिम्मत ! 
उनकी आँखों से चिनगारियाँ छूटने लगीं। आँखें निकाल कर और दाँत पीस कर 
उन्होंने पीठ फेरी । रमजू आशा और भयपूण नेत्रों से देख रहा था । पर उनका तो 
विवेक नष्ट हो चुका था, उसके कातर भाव को लक्ष्य करने लायक भावुकता उनमें 
कहाँ से आती ? शरीर में जैसे ज्वाला भर गई । उन्होंने पूरे वेग से एक लात रमज़ू 
पर चलाई, और पास से एक पत्थर का टुकड़ा उठा कर उसके सिर पर दे मारा । 

“रमजू की पहली चीख हवा में विलीन हो गई । फिर वह दहाड़ मार कर रो | 
उठा । सिर से खुन की मोरी-सी बह निकली । लात की चोट भी पूरी बैठी थी । 
हाथ-पर का काम खत्म हुआ, तो मुँह का शुरू हुआ । गन्दी-से-गन्दी गालियों 
की वोछार-सी होने लगी ।'"'बिलखते हुए रमजू की तरफ किसी का ध्यान न था ।'* 
यही रायसाहब जब घर पर पहुँचकर कमिशनर की चिट्टी पाते हैं, तो खुशी से 
उछल पड़ते हें । वायसराय ने बादशाह के अच्छे होने की खुशी में “थैंक्सगिविंग फंड' 
खोला है । उसी की सूचना इस चिट्टी द्वारा रायसाहव हुकुमतराय को दी गई है । 
“इस छपी हुई चिट्ठी को रायबहादुरी के स्टेशन का टिकट समझकर रायसाहब 
उसी. वक्त एक हजार रुपए का चेक “थेंवस-गिविग-फंड' में भेजने की व्यवस्था करने 
लगे ।*९ 


ज्र 


इस प्रकार लेखक ने समाज के ऐसे लोगों की मनोवृत्ति पर करारा व्यंग्य 
किया है और उसके प्रति पाठक की घृणा ही जगाई है । 

समाज में हट्टे-कट्टे मोटे ढोंगो संन्यासी भी हैं, जो रौब गाँठ कर रुपये 
माँगते हैं । रामचन्द, जो गरीब रमजू को एक घेला भी नहीं देता, जब एक संन्यासी | 
की कड़ी आवाज सुनता है, तो सहम जाता है । 'संन्यासी के भंडारे के लिए तुरन्त | 
सवा रुपया दे,' संन्यासी ने आँखें निकाल कर कहा--तेरी जेब में हैं, अभी निकाल, 
कल्याण होगा ।' 

रामचन्द क्षणभर ठिठका, तो संन्यासी ने जमीन पर पेर पटक कर कहा-- 
“नहीं देता ? अच्छा ले, जाता हूँ, याद रख, तेरा सर्वनाश हो जायगा । 

रामचन्द एड़ी से चोटी तक लरज जाता है, और सवा रुपये का मोह त्याग 
देता है। इस ढोंगी संन्यासी से जहाँ धर्म-भीरू रामचन्द डर जाता है, वहाँ बाबू 
ज्योतिप्रसाद की त्यौरी से संन्यासी को अपना-सा मुंह लेकर रह जाना पड़ता है। | 
संन्यासी नर्मी से बोलता है--'वावू""'।' ज्योतिप्रसाद ने कड़क कर कहा--“वया _ 
है वे ?” सु 
संन्यासी की घिध्घी बंध गई । लड़खड़ाती जीभ से बोला--बाबू भूखा हूँ। 
ज्योतिप्रसाद चिल्ला उठे--'भूखा है, तो क्या मुझे खायेगा ? जाकर कुएं में 
डब मर ।' निश्चय ही ज्योतिप्रसाद की इस फटकार से हमारा तादात्म्य होता है और 
ऐसे ढोंगी सन्यासियो के प्रति मन में घृणा ही पदा होती है । 

श्री विश्वम्भरनाथ शर्मा 'कौशिक' की “गरीब हृदय” नामक कहानी में मजदूरों 
से दव कर काम लेने वाला ठाकुर हमारी घृणा का पात्र बनता है। वह किसी को 
पानी-तम्बाकू पीने भी नहीं देता । एक बुढ़िया दो-तीन बार पानी पीने जाती है, तो 





१. कहानी की कहानी (कद्ानी-संग्रह, प्रथम संस्करण), ४० १२२-१२४ । 
२, वही, प० १३१६ । 

ठाकुर साहब उसके थप्पड़ रसीद करते हैं और उसकी मज़दूरी ही दाव लेना चाहते 
हुं ठाकुर को इस मनोवृत्ति को धिवकारता हुआ मनोहर कहता है- “वाह ठाकर 
साहब ! वाह ! खूब न्याय किया ! यह (बुढ़िया मजदूरिन) दो-चार दफे पानी पीने 
गई तो तुम्हें मजूरी दाव लेने का बहाना मिल गया ? उचित तो यह था कि यदि. 
इसने कुछ कम काम भी किया था तो पूरी मजूरी दे देते। यह गरीब है, अनाथ है ।' 
मनोहर के कहने-सुनने से ठाकुर बुढ़िया को मजद्री दे देता है, पर छः पैसे 

फिर भी काट लेता है । बुढ़िया तकरार करती है, तो मनोहर घ॒णापूर्वक कहता है 

ठीक है, काकी ! पेसे उठा लो और घर चलो--जो मिला सो सही । 

निश्चय ही यहाँ मनोहर के कहने का अभिप्राय यह है कि इस अर्थपिशाच से 
जो मिला वही ग़नीमत मानो । यहाँ से चलो, इस कमीने के पास अब वया लेना है ! 
श्री रामवृक्ष वेणीपुरी की 'माटी की मुरतें' नामक संग्रह की 'रूपा की आजी' 
कहानी में समाज के अन्धविश्वासों के प्रति पाठकों की धृणा जगाई गई है । हमारे 
अंध-विश्वासी ग्रामीण जीवन में किस प्रकार नज़र लगने-लगाने की, तथा भूत-प्रेत, 
डायन-भूतनी, जादू-टोने आदि की अन्ध-विश्‍वासपूर्ण धारणाएँ जमी हुई हैं, और किस 
प्रकार एक विधवा नारी को चुड़ेल और डायन का खिताब मिल जाता है, इस 
घृणित मनोवृत्ति पर बड़ी सजीवता के साथ प्रकाश डाला गया है । रूपा की 
आजी जव पहले-पहल नव-बधु वनकर आई थी, तो अचानक उसके ससुरजी 
चल बसे । कुछ समय बाद पति भी परलोक सिधार जाते हैं। उनकी आकस्मिक 
मृत्यु को लोकापवाद रूपा की आजी से सम्बद्ध कर लेता है । “रूपा के दादा जी एक 
वरात से लौटे, थकेमांदे । नवोढ़ा पत्नी--रूपा की आजी ने हुंसकर एक गिलास पानी 
पीने को दिया। पानी पीते ही सिर धमका, ज्वर आया, उसी से तीन दिनों के 
अन्दर स्वगं सिधारे।' यही नहीं, वह अपने पुत्र, पुत्र-वधू आदि कितने ही प्राणियों को 
खाने वाली चुड़ेल बन गई ! वह वेचारी आफत की मारी वेसे ही अपनी व्यथाओं को 
संभाल नहीं पाती थी, और उस पर यह लोकापवाद ! उसका अतृप्त प्रेम यदि किसी 
बालक पर दृष्टि जमाता, तो लोग नज़र लगने का भय खाते । उसे सब उपेक्षा की 
दृष्टि से देखते, अवांछित प्राणी समझते थे और उसके साये से भागते थे । जादू-टोने 
चलते, ओमे बुलाये जाते । आखिर समाज के अन्धविश्वासपूर्ण अत्याचार ने उसके 
जीवन को विषमय वना डाला । यही नहीं, जल्लाद की न्याई उसे समाज ने मार ही 
डाला । वह मेले में एक बच्चे को प्यार से निहारती है, किन्तु लोग चिल्ला पड़ते 
हैं-.“डायन, डायन, डायन”, 'मारो, मारो, मारो !” वह बेचारी मार-पीट से बचने 
के लिए भागती है । स्त्रियाँ, बच्चे, मदं सब उसके पीछे भागते हैं, ढेले मारते हैं। 
इसी भगाभगी में वह एक ऐसी जगह पहुंचती है, जहाँ पहले एक क्‌आ था । अब 
उसकी गत खराब हो गई थी, वह भथ रहा था । भागने में व्याकुल, उसका ध्यान 
उस ओर न रहा, धड़ाम से उस कंए में जा रही । वह समाज के अन्धविश्वासपूर्ण 

अत्याचार का शिकार बनती है। 'घटनाओं ने उसके साथ साजिशे कीं, लोगों ने . 
जल्लाद का काम किया ।' इस प्रकार सामाजिक अन्धविश्वास के अमानुषिक आचरण. _ 
के प्रति इस कहानी में घृणा ही उत्पन्न की गई है । ं 

श्रीमती होमदेवी की 'माँ' कहानी में विमाता की निदंयता और अत्याचार के 
प्रति घृणा जगाई गई है । 'कृपाशंकर के सामने दो युग पीछे का संसार घुमने लगता 
है। किस प्रकार उसे मार-मार कर कपड़े धोने के लिए बाध्य किया जाता था| 
पिता की आँखों में भी खून उतर आता था। उसे देख-देख कर कितनी शिकायतें 
प्रतिदिन सामने खड़ी रहती थीं। उसे गिन-गिनकर रोटियाँ मिलती थीं खाने को। _ 
गिन-गिन कर कपड़े दिये जाते थे पहनने को ।' कृपाशंकर इसी डर से दूसरी शादी _ 
कराना नहीं चाहते, कि कहीं उनके पुत्र शिशु अनुराग को भी विमाता के अत्याचारों 
का शिकार न होना पड़े पर घर के लोग और समाज उसकी कैसे चलने देते ! 
भामा के साथ उनकी दूसरी शादी हो जाती है । वही होता है। भामा अनुराग की _ 
उपेक्षा करती है । वालक अनुराग भी दिन-दिन भर घर जाता ही नथा । कहीँ 
किसी के घर खा लेता और खेलता रहता । शाम को जब कृपाशंकर कचहरी से | 
आते, तो उसकी ढुंढाई होती । विमाता अपने बच्चे की पहली होली पर तागा बंधः 
बाने के लिए पडोस की स्त्री को बुलाती है। पड़ौसिन 'सोचत्ती ही रह गई--यह 
तीसरी होली है, इसने पिछले दो वर्षो से तागा क्यों नहीं बाँधा ? आखिर लड़का तो 
आगे था ही--अपना या पहली का । ® 


इस प्रकार की उपेक्षा का परिणाम यह होता है कि उसी रात अनुराग को 

तेज बुखार चढ़ जाता है । उसकी हालत खराव हो जाती है । कृपाशंकर बड़ी परे- 
शानी के साथ कभी उसकी नाड़ी टटोलते हैं और कभी धड़कन देखते हैं । 'नई माँ 
गोद के बच्चे को कलेजे से चिपकाए आँगन में खराटे ले र ही थी ।' अनुराग बराबर 
बुड्बुड़ा रहा अम्माँ । मुझे गोद में ले लो ।"**रोटी'*"रोटी"**जल्दी' 
`-आओ"`'अम्माँ"*'अम्माँ ।' कृपाशंकर ने आँगन में पड़ी गृहिणी को झकझोर कर 
कहा--'उठो, देखो तो अनुराग कव से अम्माँ-अम्माँ पुकार रहा है ? अरे भामा, 
उसकी हालत बड़ी खराब होती जा रही है ।' 


नं + 


“पर युवती जसे अपने भीने स्वप्नो को भंग नहीं करना चाहती थी । बोली- 
सोने दो, मेरे पेट में बड़ा दर्द है।” कृपाशंकर स्तंभित रह जाते हैं। इस प्रकार 
लेखिका ने विमाता की निष्ठुरता के प्रति घणा उत्पन्न की है । इस कहानी में करुणा 
और बीभत्स दोनों का सुन्दर परिपाक हुआ है । विमाता भामा के आलम्बनत्व 
बीभत्स रस और शिशु अनुराग से करुण रस की सिद्धि होती है । | ५ 

सरूपकुमारी वख्शी की कहानी “लुटेरे का दान' में सेठ रामप्रसांद हमार 
घृणा का पात्र बनता है। लाखों रुपयों का मालिक वह सेठ दान का दंभ भी भरता 

। किन्तु उसका संव दान गरीबों के सिर पर होता वह अपने मजदूरों और 
कमचारियों का पेट-तन काटकर दान-धर्म करता है। वह किसी तुच्छ व्यक्ति को 
दान नहीं दे सकता । कमिश्नर की पत्नी की अपील पर ही दान-चन्दा दे सकता है । 
दान-चन्दा इकट्ठा करने वाली महिलाओं के आने पर वह अपने मुन्शी को बुलाकर 
कहता हे--'मैं पूछता हुँ, तनख्वाह कब बटेगी ?! 

“हुजूर कल । 

“ये बहनें अत्यन्त शुभ कार्य-हेतु आई हैं--हमारा परम कत्तंव्य है कि हम 
इनकी सहायता करे । वहिनों को खाली हाथ लौटा देना अधमं है ।” सेठ जी ने 
आदेश के स्वर में कहा । 

“जी”, मुन्शी जी बोले । 

“मेरा विचार है कि कारखाने में जितने भी कर्मचारी काम करते हैं, उनके 
वेतन में ५ फीसदी काट लिया जाय और परोपकार में अर्पण कर दिया जाय !” 

रमाशंकर (मुन्शी) घवराकर काँप उठे और वोले--“जी ।” 

“जाइये, तुरन्त हिसात्र लगाकर दीजिए । जो रकम कम पड़ेगी, मैं अपनी 
जेव से दू गा ।” सेठजी ने अत्यन्त ग के साथ दोनों नारियों की ओर देखकर कहा. 

सुनन्दा हक्की-बक्की रह गई । सेठ के आचरण से वह चकित रह जाती है 
और साथ ही उसके प्रति घृणा से भर जाती है । वह आत्मग्लानि का भी अनुभव 
करती है । रात को वह नींद नहीं ले सकती । उसने ऐसा चन्दा क्यों लिया ? रात 
को स्वप्न में भी गरीबों की आहें उसे दवा लेती हैं। “दूसरे दिन सुनन्दा सब रुपये 
सेठजी की मेज़ पर पटक आई और संस्था को त्याग-पत्र दे दिया । 

इस प्रसंग में सेठ जो के चरित्र से वीभत्स रस का पूण परिपाक हुआ है। 
सेठ से यह चंदा ले लेने वाली सुनन्दा को मानों लेखिका को आत्मा घिक्कारती है 
या स्थिति का वोध होने पर स्वयं सुनन्दा की आत्मा फटकारती है--तुमने ये रुपये 
चंदे में क्यों लिये ? बोलो, क्या अधिकार था तुम्हें गरीबों के हक को कटवाने का ? 
उस पापी सेठ के रुपये तुरन्त वापिस करो ! ऐसी संस्था को त्याग दो"। इन नारकीय 
कीड़ों के घृणित पापाचार का विद्रोह करो !' लेखिका की या सुनन्दा की इस घृणा- 
पूर्ण अनुभूति ने ही सुनन्दा को रुपये लोटाने और त्याग-पत्र देने के लिए. प्रेरित 


किया है । 


यशपाल जी की “डरपोक काशमीरी' कहानी में पटवारी हमारी घृणा का 
पूर्ण आलम्बन वंनता है । वह अत्याचारी और दुराचारी है, रिशवतखोरी उसका 
प्रमुख कायं है । वह गरीव कश्मीरी किसान हफज़ा की मुश्के बंधवा देता है । उसके 
खेत मुन्तकिल कराने के लिए कह देता है । बेचारा हफज़ा उसकी इन्तजार में बहुत 
कष्ट सहता है । वह सरदी से ठिठुर कर मौत के मु ह में पहुंचता-पहुंचता वचता है । 
इस कहानी में लेखक ने गंरीब कश्मीरियों की दरिद्रतापूणे अवस्था का 

चित्र देते हुए स्पष्ट किया है कि उन्हें जमींदारी प्रथा और सरकारी नौकरशाही 
कितनी यातनाओं का शिकार बना रही है। साथ ही पठान लुटेरों के हमले का 
दर्दंनाक चित्र प्रस्तुत किया है । पटवारी तो घृणा का पात्र है ही, साथ ही पठान 
हमलावर भी हमारी घृणा को तीव्रता के साथ जगाते हैं वे अल्ला अकवर' के नारे 
लगाते आ जाते हैं, और लोगों पर जुल्म ढाते हैं। वे पटवारी को उजाड देते हैं। 
माल-मसाला लूट लेते हैं। सब का 'कत्लेआम' करते हैं। मरदों और बूढ़ी औरतों 
को गोली से उड़ा देते हैं । जवान औरतों को ले जाते हैं वे हफूज़ा को गुलामों की 
तरह पकड़ कर ले जाते हैं । उससे जबरदस्ती वोझ उठवाते हैं। पठान आक्रमण- 
कारियों के ये सब कुकृत्य घृणोत्पादक हैं। उनसे बीभत्स रस का पूर्ण परिपाक हुआ 
है । “पटवारी साहब की भेस जिव्ह कर दी गई। माँस के बड़े-बड़े टुकड़े भूने जाने 
लगे और रोटियाँ सिकने लगीं ।” पठान अत्याचारियों के चारित्रिक कृत्यो के साथ 
यह बाह्य बीभत्स व्यापार घृणा को और भी उत्तेजित करता है । 

'गुडबाई दर्देदिल” कहानी में यशपाल जी ने उच्चवर्ग (पू'जीपतियों) की 
हृदयहीनता के प्रति घृणा उत्पन्न की है । मंसूरी में अमीर घर के दो शिक्षित युवक 
एक रिक्शा में सवार होते हें । रिक्शा वाले कुली गरीब दुर्वल-शरीर हैं, तेजी से 
रिक्शा नहीं चला पाते। दोनों सवार कूलियों को वार-वार जल्दी चलाने को कहते 
हैं, उनके आमोद-प्रमोद के समय में देरी जो हो रही है ! 'ऐ कूली' चलता क्यों 
नहीं ? तमाशा करता है ? (तेज) नहीं चलेगा तो हम अभी उतर जाएगा'"'वयों 
तुम कमज़ोर आदमी लाता है ? देखो, कितनी रिक्शा आगे चली गई ?”” इस डाँट- 
फटकार से कुली हाँपते हुए जोर लगाते हैं। सहसा एक बेहोश होकर गिर पड़ता 
है । दोनों अमी रज़ादे उतर कर पहुंचने की फिकर करते हैं। वे मरते गरीव की 
ओर देखते भी नहीं । झट दूसरी रिक्शा में बेठ कर चल देते हैं। पहली रिक्शा 
का एक कुली “हुजूर हमारा पेसा ?” की पुकार मचाता है। रणजीत देने से जवाब 
दे देता है--“तुम्हारा पेसा कंसा ? तुमने हम को रास्ता में छोड़ा-हमारा वक्त 
खराब किया---कोई पेसा नहीं ।” बेचारा कुली भागा-भागा पीछे आया और कोठी 
में पहुँचने पर फिर पेसे माँगने लगा । किन्तु पहले तो रणजीत साफ जवाब देता रहा 
और उसे डाँटता रहा, किन्तु जब उसको प्रेमिका शशि उसकी हुदयहीनता देखकर 
उस स्थान से हटना चाहती है तो स्थिति को संभालने के लिए रणजीत कूली को 
पांच रुपये दे देता है। ये रुपये वह गरीब के प्रति दर्देदिल से भरकर नहीं देता, 
अपितु रोमांस के कृत्रिम दर्देदिल में विघ्न की आशंका से देता है। दर्दे-दिल का 
दावा करने वाले ऐसे दिल-फेंक व्यभिचारियों को शशि खुब फटकारती हे । वह 


अपने भैया के व्यभिचार की निन्दा करती है, साथ ही रणजीत को भी फटकारती | | 


हुई कहती है--“यह (पेसा) दद-दिल की दवा है"'"यह इन्सान के दिल और जिस्म 
का मोल है ।'''सव कुछ खरीदा जा सकता हे | टर 





ERY 

रणजीत--“शशि, मेरा यह ददं से भरा दिल तुम्हारे कदमों में *-****।” 

शशि--“'हाँ, और तुम्हारे कदमों में पाँच रुपये में खरीदे हुए आदमी 
की लाश'""*--?'' 

और यह कहकर शशि उस घृणित पात्र को व्यंग्य की एक और ठोकर लगाती 
हुई --'गुडवाई दर्दे-दिल !' कहती हुई उसके पास से चली जाती है । 

'साग' कहानी में यशपाल जी ने भारतीय विद्रोहियों पर अत्याचार करने 
वाले अंग्रेज अफसरों और उनके पिट्ठुओं के प्रति पाठक की घृणा जगाई है। दो 
भारतीय त्रिद्रोहियों को फाँसी दी जाती है । अंग्रेज अफसर उनकी लाशों उनके 
सम्बन्धियों को नहीं देने देता । वह हुक्म देता है--दोनों बागियों की लागें जेल के 
भीतर ही दफनाई जाएँ । और दांत पीसकर साहब ने कहा--“और इनकी लाशों 
पर मर्सा का साग बोया जाए | साग तेयार होने पर सव साहव लोगों के यहाँ भेजा 
जाए ।” मर्सा का साग जल्दी तयार हो जाता है, और सव अंग्रेज अफसरों के यहाँ 
भेजा जाता है । वारकों में बन्द प्रत्येक कंदी के मन में साग की वात थी। प्रत्येक 
कल्पना कर रहा था--हिन्दुस्तानी को अंग्रेज खा रहा है!” 

“हाय राम ! ये बच्चे ! ' कहानी में यशपाल जी ने साम्प्रदायिक भेद-भाव ओर 
छूत-छात को फटकारा है । बड़ों के व्यवहार से ही वच्चे भेद-भाव सीखते हैं । 

यशपाल, नागाजु न, मन्मथनाथ गुप्त, रांगेयराघव आदि की कहानियों में 
जमीदारों और पू जीपतियों के घृणित अत्याचारों का चित्रण भी खूब हुआ है । अनेक 
कहानियों में अंग्रेजी सरकार और उसकी शासन-प्रणाली का घृणित रूप चित्रित 
किया गया है। उग्रजी की “उसकी माँ' कहानी में अंग्रेजी राज्य और पुलिस के 
अत्याचारों के प्रति घृणा उत्पन्न की गई है । अश्क जी की 'सभ्य-असभ्य' कहानी में 
अपने को सभ्य कहने वाले शिक्षित लोगों की हृदथहीनता पर प्रकाश डाला गया है । 
कौशिक जी की “अशिक्षित का हृदय” कहानी में ठाकुर शिवपार्लासिह-जेसे सूदखोर, 
लोभी और हृदयहीन पू जीपतियों के प्रति घृणा उत्पन्न की गई है। चन्द्रगुप्त 
विद्यालंकार ने अपनी 'काम-काज' कहानी में आज के स्वार्थो जीवन की व्यस्तता के 
तीन अत्यन्त सुन्दर चित्र प्रस्तुत किए हैं। पहला चित्र एक दुकानदार का है, 
जो अपने ग्राहकों को सौदा देने में इतना व्यस्त है कि अपने बहनोई को क्वेटा 
के दंगे में हुई मृत्यु, तथा अपनी बहन के हस्पताल में दाखिल होने की सूचना पाकर 
भी काम में उसी तरह जुटा रहता है--“उनके चेहरे पर इस समय हद दजे की उदासी 
छाई हुई थी, परन्तु उनकी (अपने काम में) तत्परता पर इस उदासी का कोई प्रभाव 
नहीं पड़ने पाया था ।” दूसरा चित्र एक स्वार्थी जेलर का है जो यूसुफ नामक एक 
चौकीदार को छुट्टी नहीं देता । यूसुफ अपने मरणासन्न समुर द्वारा बुलाने का तार 
पाकर छुट्टी के लिए बार-बार प्रार्थना करता है, मगर हृदयहीन जेलर उसे पहले तो 

छुट्टी से साफ जवाब दे देता है, किन्तु फिर जेल-इंसपेक्टर को भेंट भेजने का ख्याल 
आते ही वह कहता है--'तुम्हारी छुट्टी मंजूर होने में दो दिन अवश्य लग जायेंगे । 
यूसुफ और कलक दोनों हैरान ! छुट्टी इसने ही मंजूर करनी है, फिर दो दिन लगने 
की बात कसी ?' अपनी कमीनगी पर मुस्कराहट का परदा डालते हुए जेलर ने 
कहा--'यार, तुम्हें मेरी सेबों की पेटी पेशावर तक अपने साथ ले जानी होगी और 
वह पेटी परसों से पहले यहाँ नहीं पहुँच सकती ।' इस कहानी के तीसरे चित्र में 
दिखाया गया है कि किस प्रकार एक फर्म का कर्मचारी सड़क पर मरणासन्न पड़े हुए 
आदमी की सहायता करने की बजाय, वैंक से बिल्टी छुड़ा कर लाना अधिक महत्त्व- 
(पूण कार्य समझता है । वेक बन्द होने में वीस मिनट ही तो बाकी हैं ! अगर वह 
उसे अस्पताल भिजवाने के चक्कर में पड़ गया, तो बैंक का समय चूक जायगा, 
मालिकों को क्या जवाब देगा ! डा० लक्ष्मीनारायणलाल की 'धीरे चलो डोलिया' 
कहानी में नारी पर पुरुष के अत्याचार का चित्रणं है । यदि दुर्भाग्य से नारी को 
सन्तान नहीं होती, तो उसकी उपेक्षा की जाती है और उसकी छाती पर मंग दलने 
के लिए सौत लाई जाती है । अब एकाधिक पत्नी बनाना कानुनन निषिद्ध है, किन्तु 
नारी की यह समस्या अभी भी बनी हई है । 

सन्‌ १६४३ का वंगाल का अकाल भी हमारे लेखकों की अनुभूति का विषय 
बना । भूखी बिलखती हुई मानवता का हाहाकार जहाँ करुणा की अजस्र अश्र-धारा 
प्रवाहित करने लगा, वहाँ मानव की वेवसी और बेकली से लाभ उठाने वाले बुर्दा- 
फरोशों, स्त्रियों की दलाली करने वालों तथा चोरबाजारी और नफाखोरी करने वाले 
मानव-पिशाचों के प्रति घृणा भी सैंकड़ों कविताओं, कहानियों में प्रकट हुई है। श्री _ 
देवेन्द्र सत्यार्थी की “नये धान से पहले', “रंग, तूलिका और अकाल”, 'कब्रों के बीचों- | 
वीच', “लावारिस', “रांगामाटी' आदि कई कहानियों में तारापद (“नये धान से पहले' 
'कहानी का) जसे दलालों और मुनाफाखोर बनियों के प्रति घृणा उत्पन्न होती है। | 

सारांश यह कि हिन्दी कहानी साहित्य में भी, उपन्यास-साहित्य की तरह, 
बीभत्स रस का खूब प्रसार पाया जाता है । हमारे सामाजिक और वैयक्तिक जीवन | 
की अनेक विकृतियों, अनेक सामाजिक समस्याओं को कहानियों में प्रकट किया गया. 
'है । हिन्दी की अस्सी प्रतिशत साहित्यिक कहानियाँ सामाजिक कहानियाँ ही हैं। | 
उनमें किसी-न-किसी सामाजिक बुराई का अवश्य चित्रण रहता है । घृणा के विविध 
आलम्बनों की अवतारणा इन कहानियों में हई है। अतः बीभत्स रस की नानाविध 
'प्रचुर सामग्री हिन्दी कहानी साहित्य में पाई जाती है। हिन्दी कथा-साहित्य में बीभत्स | 
रस-चित्रण श्रृंगार और करुण-जसे प्रमुख रसों से किसी प्रकार कम नहीं हुआ है। . 

हिन्दी नाटक का जन्म आधुनिक युग में ही हुआ । भारतेन्दु हरिश्चन्द्र को 
ही हिन्दी साहित्य की इस विधा का जन्मदाता माना जाता है । भारतेन्दु बाबू और 
उनके सहयोगी लेखकों ने अपने अनेक प्रहसनों तथा नाटकों में युग की बदलती हुई 
नवीन विचारधारा और नवजागरण को प्रकट किया । इस काल के प्रहसनों और 
एकांकियों में जीवन की यथार्थता का चित्रण नाटकों की अपेक्षा अधिक हुआ है, अतः 
प्रहसनों और एकांकियों में बीभत्स रस का खूब प्रसार पाया जाता है। नाटकों में 
भी समाज-सुधार का स्वर यत्र-तत्र मिलता है । अतः परम्परागत रूढ़ियों, सामाजिक 
बुराइयों तथा दुष्ट व्यक्तियों के चित्रण में कहीं-कहीं बीभत्स रस भी प्रकट हुआ है। 
इस काल में पौराणिक, ऐतिहासिक, सामाजिक आदि सभी प्रकार के नाटकों की 
परम्परा चली । स्वयं भारतेन्दु ने सब प्रकार के नाटकों की सृष्टि करके हिन्दी नाटक 
का माग प्रशस्त किया । पौराणिक तथा ऐतिहासिक नाटकों में दुष्ट और राक्षस- 
प्रकृति के पात्रों के प्रति घृणा उत्पन्न की गई। 

भारतेन्दु जी के ऐतिहासिक गीतिरूपक 'नीलदेवी' में धर्मान्ध मुसलमान शासक 
अबदुलशरीफ खाँ और उसके मुसाहिव तथा काजी आदि हमारी घृणा के आलम्बन 
हँ । तीसरे हृश्य में ही राजा सूर्यदेव और नीलदेवी आदि उनके प्रति घृणा प्रकट 
करते हुए कहते हैं-- 

“सूयंदेव--कहो भाइयो ! इन मुसलमानों ने तो अब बड़ा उपद्रव मचाया है । 

राजपूत--महाराज ! सब सावधान हैं। धर्म-युद्ध में तो हमको जीतने वाला 

कोई पृथ्वी पर नहीं है । 
नीलदेवी--पर सुना है कि ये दुष्ट अधमं से बहुत लड़ते हैं । 
नवावों और अमीरों की चापलूसी करने वाले चपरगट्टू और पीकदान अली 
४०३ 

के प्रति भी हम व्यंग्यात्मक घृणा से भर जाते हैं। ये लोग कोरे स्वार्थी हैं और 
अपनी आत्मा को बेचकर राजाओं-अमीरों से इनाम प्राप्त करते हैं। उनका निम्न 
गीत उनकी घृणापूर्ण स्थिति को प्रकट कर देता है-- 
पिकदानो चपरगट्टू है बस नाम हमारा । 
इक मुफ्त का खाना हे सदा काम हमारा ।। 
उमरा जो कहें रात तो हम चाँद दिखा दें। 
रहता है सिफारिश से भरा जाम हमारा ॥ 
कपड़ा किसी का खाना कहीं सोना किसी जा । 
गेरो ही से है सारा सरंजाम हमारा ॥ 
हो रंज जहाँ पासन जाएँ कभी उसके । 
आराम जहाँ हो, है वहाँ काम हमारा ।। 
ज़र दीन है कुरआन है ईमाँ है नबी है। 
जर ही मेरा अल्लाह है जर राम हमारा ॥ १ 
अमीर अब्दुलशरीफ़ खाँ के आदमी धोखे से राजा सूर्यदेव को पकड़ लाते हैं । 
उनका इस्लाम को छल-बल से फैलाने का दावा, अत्याचार, अधर्मपूर्ण युद्धनी ति, 
विलासिता आदि सब दुगुण उनके प्रति घृणा को उद्दीप्त करते हैं। अपने अत्याचारों 
के बल पर इस्लाम का डंका बजाने वाले और सफलता के लिए खुदा का शुक्र बजा 
लाने वाले काजी और सर्दार हमारी घृणा के ही पात्र बनते हैं--- 
काजी--खाली किया इक आन में दैरों को सनम से, शमशीर दिखाके, 
बुतखान: गिरा करके हरम तूने बनाया । 
सब---अलहम्द उलिल्लाह । 
काज़ी--इस हिद से सब दूर हुई कुफ्र की जुल्मत, की तूने वह रहमत, 
नक्कारए ईमां को हरेक सिम्त बजाया । 
सव--अलहम्द्‌ उलिल्लाह ।२ | 
राजा सूर्यदेव को असहाय अवस्था में यवनों की कंद में मूच्छित पडा देखकर 
एक देवता भारतवासियों की असमर्थता, आलस्य, स्वाभिमानहीनता, कायरता, 
विदेशियों की चापलूसी आदि बुराइयों की भत्संना करता हुआ कहता है 
तजि सुपथ सवहि जन करिहैँ कूपथ विलासा । 
अब तजहु वीर-वर भारत की सव आसा ।। 
अपनी वस्तुन कहं लखिहैँ सबहि एराई 
निज चाल छोडि गहिहँ औरन की धाई 


१. भारतेन्दु ग्रंथावली, १० ५२६ (प्रथम संस्करण) । 
२, वही, प० ५३० । 

तुरकन हित करिहूँ हिन्दू संग लराई । 
यवनन के चरनहि रहिहे सीस चढ़ाई ॥ 
तजि निज कूल करिहें नीचन संग निवासा। 
अव तजहु वीर-वर भारत की सव आसा ॥ 
पागल वना हुआ वसंत अत्याचारी, दुष्ट धर्मान्ध यवनों के प्रति घृणा से भरे 
उद्गार ही निकालता 
पागल "मार मार मार और मार दे मार--जाय न जाय न--दष्ट 
चांडाल गोभक्षी जवन--अरे हाँ रे जवन लाल दाढ़ी का जवन--बिना चोटी का जवन 
हमारा सत्यानाश कर डाला । हमारा हमारा हमारा । इसी ने इसी ने-लेना, जाने न 
पावे। दुष्ट मलेच्छ--हुँ ! हम को राजा वनावेगा । छत्र-चंवर मुरछल सिंहासन सब--- 
पर जवन का दिया--मार मार मार- शस्त्र हो तो मंत्र से मार | मार मार मार । 
`"हूटी से मार । ढेले से मार। हाथ से मार मुक्का जूता लात लाठी सोटा ईट 
पत्थर--पानी सब से मार ।''१ 
मुसलमानों के अत्याचार और राजा सूर्यदेव की वीरता के वृत्तांत सुनाता 
हुआ वसंत (पागल बना हुआ) कहता है--''कल उन दुष्ट यवनों ने महाराज से कहा 
कि तुम जो मुसलमान हो जाओ तो हम तुमको अव भी छोड दें । इस समय वह दुष्ट 
अमीर भी वहाँ खडा था । महाराज ने लोहे के पिजड़े में से उसके मुह पर थक 
दिया, और क्रोध करके कहा कि दुष्ट ! हमको पिजड़े में वंद और परवश जानकर 
ऐसी वात कहता है ! क्षत्री कहीं प्राण के भय से दीनता स्वीकार करते हैं ! तुझ पर 
थू और तेरे मत पर थ्‌ ।”२ 
स्पष्ट है कि यहाँ बीभत्स रस का पूर्ण परिपाक हुआ है । आक्रमणकारी 
धर्मान्ध अत्याचारी अमीर शरीफ़ और उसके मुसाहिव-सर्दार तथा काज़ी आलम्बन 
हैं । उनका धोखे से राजा सूयदेव को पकड़ लेना, धम-परिवतंन के लिए कहना, 
गोभक्षी होना उद्दीपन है, 'पागल' के वाचिक अनुभाव तथा राजा सूर्यदेव का अमीर 
पर घृणा से थूक देना, थू-थू करना, विक्क़ारना-फटकारना आदि अनुभाव हैं और 
क्रोध, क्षोभ, गर्व, शोक आदि संचारी भी स्पष्ट हैं । जब नीलदेवी गायिका के वेश में 
यवन अमीर के पेट में छुरा मार कर उसे ठण्डा कर देती है, तब हमारी घृणा को 
तोष मिलता है। इस प्रकार इस नाटक में वीभत्स रस का खुव प्रसार पाया जाता है। 
'सत्यहरिइचन्द्र' नाटक में शमशान के दृश्य को बीभत्स रस का उदाहरण 
बताने की परम्परा बहुत पुरानी है । परन्तु जैसाकि हम पहले भी निवेदन कर चुके 
हैं, श्मशान के ऐसे दृश्य शारीरिक ग्लानि से ही सम्बन्ध रखते हैं, और 'सत्य- 


१. वही, पृ० ५३३ । 
२. वही, १० ५३५ । 

हरिश्चन्द्र' में ये वणन शांत रस के ही सहायक प्रतीत होते हैं । भारतेन्दु जी के 
सत्यहरिश्चन्द्र में भी राजा हरिश्चन्द्र श्मशान के ६शय से शोक, वेराग्य और ग्लानि का 
ही अनुभव करते हैं---“हाय-हाय ! केसा भयंकर श्मशान है ! दूर से मंडल बाँध-बाँध 
कर चोंच बाए, डेना फेलाए, कंगालो की तरह मुर्दों पर गिद्ध कंसे गिरते हैं, और 
कैसा मांस नोच-नोच कर आपस में लड़ते और चिल्लाते हैं । **चट-चट करती चिताएं 
कंसी जल रही हैं, जिनमें कहीं से माँस के टुकड़े उडते हैं, कहीं लोह व चरबी बहती: 
है ।':'अहा ! देखो वही सिर, जिस पर मंत्र से अभिषेक होता था, कभी नवरत्न का 
मुकुट रखा जाता था, जिसमें इतना अभिमान था कि इन्द्र को भी तुच्छ गिनता था 
आज पिशाचों का गेंद बना है और लोग उसे पेर से छूने में भी घिन करते हैं ।”१. 

युद्ध और श्मशान-भूमियों में पिशाचो की क्रीड़ा का वर्णन भी कवि-परम्परा 
में प्रचलित रहा है । परन्तु हम पहले ही निवेदन कर चुके हैं कि इस प्रकार के वर्णन 
विशेष काव्योपयोगिता नहीं रखते । वर्तमान बौद्धिक युग के पाठक को तो ये वर्णन 
हास्यास्पद ही प्रतीत होते हैं। 'सत्यहरिश्‍चन्द्र' में पिशाच और डाकिनीगण का 
आमोद इस प्रकार प्रकट किया गया है--- 

पि०--हम कड़ कडु कड़ कड कड़ कड़ हड्डी को तोड़ेगे । 

हम भड़ भड धड़ धड़ पड़ पड़ सिर सबका फोड़ेंगे ॥ 
डा०--हम घुट घुट घुट घुट घुट घुट लोह पिलावेंगी । 
हम चट चट चट चट चट चट ताली बजावेंगी ।।२ 

इसमें सन्देह नहीं कि पिशाचों-भूतों का यह वर्णन जुगुप्ताकारक है, पर इससे: 
हमारी मानसिक घृणा का कम ही सम्बन्ध है । इनके इस बीभत्स वर्णन को भयानक 
और बीभत्स रसों के उदाहरण-स्वलूप उपस्थित किया जाता है, पर हमने इनसे 
मानसिक घृणा की सिद्धि कम ही मानी है । राजा हरिश्चन्द्र इस दृश्य को देखते हुए 
कहते हैं--'अहा ! यह केसे काले-काले झाड से सिर के वाल खड़े किए लम्बे-लम्बे 
हाथ-पेर, विकराल दाँत, लम्बी जीभ निकाले इधर-उधर दौडते और परस्पर किल- 
कारी मारते हैं, मानो भयानक रस की सेना मूत्तिमान होकर यहाँ स्वच्छन्द विहार कर 
रही है । हाय-हाय ! इनका खेल और सहज व्यौहार भी कंसा भयंकर है। कोई 
क्रटाकट हड्डी चवा रहा है, कोई खोपडियों में लहू भर-भर करके पीता है, कोई सिर 
का गेंद वना कर खेलता है, कोई अन्तड़ी निकाल गले में डाले है और-चन्दन-की: 
भांति चरबी और लहू शरीर में पोत रहा है, एक दूसरे से मांस छीन करले 
भागता है"""।'3 #४ 

'त्रेमजो गिनी' में काशी के निठल्ले, दुश्चरित्र, मद्यप और आलसी पंडों, 

पुरोहितो तथा दुश्चरित्र व्यक्तियों के प्रति घृणा जगाई गई है । काशी की दुर्दशा की 
निन्दा करता हुआ एक परदेशी कहता है-- १११", 

देखी तुमरी कासी, लोगो, देखी तुमरी कासी । 

आधी कासी भांड-भंडेरिया वाह्मण औ संन्यासी । 

आधी कासी रंडी मुडी रांड खानगी खासी ।। 

लोग निकम्मे भंगी गंजड़ लुच्चे वे-विसवासी । 

महा आलसी झूठे शुहदे वे-फिकरे बदमासी ॥ 

आप काम कुछ कभी करें नहीं कोरे रहूँ उपासी । 

और करे तो हंसे बनावे उसको सत्यानासी ॥ 


साहव के घर दौड़े जावे चंदा देहि निकासी । 
चढ़े बुखार नाम मंदिर का सुनतहि होय उदासी ॥ 
घर को जोरू लड़के भूखे बने दास भौ दासी । 
दाल की मंडी रंडी पूजें मानो इनकी मासी ॥!* 
शेक्सपियर के 'मचेंट ऑव वेनिस' का रूपान्तर 'दुर्लम बंधु' भी बीभत्स रसकी 
पर्याप्त सामग्री प्रदान करता है। इसमें सूदखोर शंलाक्ष हमारी तीव्र घृणा का पात्र 
वनता है । इस अर्थ-पिशाच से इसकी पत्री जसोदा और इसका नौकर गोप तक घृणा 
करते हैं । रुपये की तुलना में यह दया-धम,' पुत्र-पुत्री, मान-सम्मान आदि सबको 
तुच्छ समझता है। भारी सुद पर रुपया उवार देता है। वह महाकजूस है, अपने नौकर 
को खाने तक को नहीं देता । गोप कहता है--'मेरा स्वामी पुरा जैन है। उसे भेंट 
दोगे ! हुँह, उसे फाँसी दो । मैं उसकी नौकरी में भूखों मरता हुँ-नेक मेरी दशा तो 
देखो कि कोई चाहे तो मेरी नसों की हर एक अंगुली को गिन ले ।'”'बाबा यदि 
अब मैं एकदम भी जेन की नौकरी करू तो मैं उससे अधम ।””* इसी प्रकार शेलाक्ष 
को पुत्री जसोदा अपने पिता और उसके घर से घोर घृणा करती है--- 
जसोदा--(गोप से) मुझे खेद है कि तू मेरे वाप की नौकरी छोड़ता है । यह 
घर मुझे नरक-समान लगता है, पर तुझ ऐसे हसमुख के कारण थोडा-बहुत जी बहल 
जाता था । अच्छा विदा हो सुहृद गोप ! हाय ! मेरे लिए केसे यह पाप की बात है 
कि मैं अपने बाप की लड़की होने से लज्जित होऊ ! परन्तु यद्यपि मैं उसके रक्त से 
उत्पन्न हूँ, पर मेरा चित्त उसका-सा नहीं है ।“3 

जसोदा अपने प्रेमी लवंग के साथ भाग जाती है और अपने साथ कुछ धन भी 
ले जाती है । शंलाक्ष को लड़की से अधिक अशरफ़ियों और रत्नों के जाने का दुख है । 
वह मेरी अशरफ़ियाँ, मेरी अशरफियाँ !' चिल्लाता है। उसके घृणोत्पादक शब्द 
सुनिए---“अच्छा होता कि मेरी लड़की मेरी आँखों के सामने मर गई होती और 
वह रत्न उसके शरीर पर होते । अच्छा होता कि उसका शव मेरे पाँवों के नीचे 
गड़ता और अशरफियाँ उसके कफ़न में होतीं ! उनका कुछ पता नहीं लगा ? यही 
परिणाम हमारे प्रयत्नों का है और विदित नहीं कि इस खोज में कितना व्यय पड़ा, 
हाय यह हानि पर हानि !”* 
अनंत से बदला लेने के लिए वह क्रूर उसे रुपये उधार देकर उसके प्राणोंका | 
ग्राहक बन जाता है | वह तमस्सुक की शतं के अनुसार अवधि पर रुपया न लौटा | 
सकने के कारण अनंत के शरीर से आघव सेर मांस काटने पर तुल जाता है। अनंत 
भगवान्‌ का वास्ता देता है, पर उसके पास तो दया-धर्म नाम की कोई वस्तु नहीं, 
केवल तमस्स्‌क से ही उसे काम है । वह कहता भी है, “मुझे अपने तमस्सुक से काम 
है, मैं कदापि तुम्हारी वात न सुनू गा, मुझे केवल अपने तमस्सुक से काम है,'*****” 
सलारन--मनुष्य की आकृति में ऐसा पाषाणहूदय कृत्ता काहे को निकलेगा ।' 
आखिर वह किसी की नहीं सुनता, और अनंत के शरीर से माँस काटने के 
लिए अपनी छुरी तेज करता है। गिरीश उस निर्देयी को फटकारता हुआ कहता है-- | 
गिरीश--अरे निर्देयी जेनी, तू अपनी जूती के तल्ले पर छरी कोक्‍्योंतेज 
करता है, तेरा पाषाण-तुल्य हृदय तो प्रस्तुत ही है । पर कोई शस्त्र 
यहाँ तक कि बधिक की तलवार भी तेरी शत्रुता के वेग को नहीं 
पहुँच सकती । क्या तुझ पर किसी की बिनती काम नहीं आती ? 
शलाक्ष--नहीं, एक की भी नहीं, जो तू अपनी बुद्धि से गढ़ सकता हो । 
गिरीश--हा ! ओ कठोर कृत्ते, ईश्वर तेरा बुरा करे, यह केवल न्याय का 
दोष है जिसने अब तक तुझे जीता रख छोडा है, तूने तो आज मेरे 
धर्म में बट्टा लगा दिया, क्योंकि तेरे लक्षणों को देखकर मुझे गोरक्ष 
के इस विचार को कि पशुओं की आत्मा मनुष्य के शरीर में प्रवेश 
करती है, मानना पडा । तेरी हिंसक आत्मा एक भेडिए को छाया 
में थी जो कितने मनुष्यों के जीव-वध के लिए सूली चढ़ा दिया गया 
था । इस अवस्था को पहुँचने पर भी उस नारको आत्मा को तोष 
न हुआ और वहाँ से भाग कर जिस समय तू अपनी माता के 
अपवित्र गर्भ में था, तुझ में पेठ गई, क्योंकि तेरा मनोरथ भी भेड़ियों 
की भाँति घातक हिसक है ।”२ 


TIERONE आज ls Bie iil hh x 





२. वही, पृ० ६०० | 
२० वृह्दी, १० ६२७-६२८ । 





2580... 


'हिन्दी नाटक-साहित्य में बीभत्स-रसं ४०६ 


इस प्रकार शलाक्ष का आचरण इस नाटक में घृणा का विषय है। उसके 
आलम्बनत्व से वीभत्स रस की पूर्ण सामग्री यहाँ प्राप्त होती है । भारतेन्दु और उनके 
मण्डल के लेखकों के प्रहसनों में भी हास्य रस के माध्यम से तत्कालीन बुराइयों और 
सरकार की काली करतूतों के प्रति घृणा उत्पन्न की गई है। “अंधेरनगरी” में 
चूरनवाला अपनी व्यंग्योक्तियों में ऐसी ही फब्तियाँ कसता हुआ कहता है-- 
चूरन अमले सव जो खावें। दूनी रिशवत तुरत पचावें॥ 
चूरन सभी महाजन खाते । जिससे जमा हजम कर जाते ॥ 
चूरन साहव लोग जो खाता । सारा हिन्द हज़म कर जाता ॥। 
चूरन पुलिसवाले खाते । सव कानून हजम कर जाते ।।१ 
यहाँ घृणा हास्यरस का संचारी ही है । ब्राह्मण की निम्न स्वीकारोक्ति में 
घृणा का ही रूप स्पष्ट है, इसमें हास्य बीभत्स रस का संचारी वना हुआ है--- 
जातवाला (ब्राह्मण) जात ले जात, टके सेर जात। एक टका दो हम 
अभी अपनी जात बेचते हैं।'"*---टके के वास्ते झह को सच करें । टके के वास्ते 
ब्राह्मण से मुसलमान, टके के वास्ते हिन्दू से क्रिस्तान | टके के वास्ते धर्म और 
प्रतिष्ठा दोनों बेचें, टके के वास्ते झूठी गवाही दें । टके के वास्ते पाप को पुण्य मानें, 
टके के वास्ते नीच को भी पितामह वनावें । वेद, धर्म, कूल-मर्यादा, सचाई-बडाई सब 
टके सेर ।'२ 
भारतेन्दु काल के अन्य नाटकों में भी बीभत्स रस की प्रचुर सामग्री मिलती 
है । बालकृष्ण भट्ट के पौराणिक नाटक 'वेणु-संहार' में राजा वेणु हमारी घृणा 
का आलम्बन है । उसके अत्याचारों से प्रजा दुखी है । भट्ट जी ने वेणु के खुशामदियों 
और बुरे सभासदों का ऐसा चित्रण किया है कि ब्रिटिश राज्य के खुशामदियों की 
ओर संकेत स्पष्ट प्रतीत होता है । प्रथम अंक के प्रथम गर्भाऊ की ये पंक्तियाँ खिताब 
प्राप्त करने वाले ग्रंग्रे जों के पिट्ठुओं की ओर लक्ष्य रखती हैं— 
जे छू छे खिताव को लोभी करें जाति अपमान। 
स्वारथ-वश नित करे खुशामद त्यागि देश-अभिमान ॥ 
देश-क्राल का ध्यान छोडकर लेखक ने कोट-पँट पहनने वाले साहब लोगों की 
आवारगी को भी अपनी घृणा का विषय वनाना चाहा है, परन्तु देश-काल के 
अनौचित्य से यहाँ रस-व्याघात ही हुआ है । ये पक्तियाँ पौराणिक युग के स्थान पर 
आधुनिक युग का ही चित्र प्रस्तुत करती हें 
बनें साहव पहन कर कोट पतलून, 
मज़ा इसमें बडा है जिन्दगी का । 

हैं कोरे अक्ल के बेदुम के टट्टु, 
हुए ऐसे नए फॅशन पे लट्टू । 


फिर भी राजा वेणु के प्रति तीन्र घृणा जगती है । ऋषियों द्वारा वेणु के लिए 
मरण-मंत्र का प्रयोग घृणित वस्तु को समाप्त करने का ही प्रयत्न है । 

श्री राधाचरण गोस्वामी के “सती चन्द्रावली' नाटक में औरंगजेब और उसका 
पुत्र शाहजादा अशरफ़ हमारी घृणा के पात्र हँ । शाहजादा अशरफ़ हिन्दू युवती 
चन्द्रावली को जबरदस्ती उठा ले जाता है । दृष्ट पुत्र का दुष्ट पिता औरंगजेब भी 
चन्द्रावली को मुक्त करने से जवाब दे देता है । ऐसे अत्याचारी शासक के सामने 
हिन्दू जनता की प्रार्थना व्यर्थ जाती है । औरंगजेब हिन्दुओं पर अनेक अत्याचार 
ढाता है । चन्द्रावली को अपना सतीत्व रखने के लिए अग्नि में प्रवेश लेना पड़ता है। 
वह भस्म होकर सती का गौरव पाती है। 

पारसी नाटक-मण्डलियों के लिए जो नाटक लिखे जाते थे, उनमें भी व्यक्ति- 
चरित्रों के रूप में यत्र-तत्र वीभत्स रस की सामग्री पाई जाती है । जसे 'रूप-वसंत 
में रानी का घृणित चरित्र और रूप-बसंत के प्रति अत्याचार हमारी घृणा का 
विषय बनता है । यक 


प्रसाद जी के नाटकों में बीभत्स रस 


. भारतेन्तु के पश्चात्‌ मन्द होती हुई हिन्दी नाटक-परम्परा को नई ज्योति 
प्रदान करने का श्रेय श्री जयशंकर प्रसाद को है । प्रसाद जी ने कई सुन्दर ऐतिहासिक 
नाटकों की रचना की । इनके ऐतिहासिक नाटकों में विदेशी आक्रमणकारियों 
अत्याचारी शासकों, घृणित व्यक्ति-चरित्रो तथा पाखण्डी धर्म-ध्वजियों के प्रति उत्कट 


घृणा उत्पन्न होती है । 'राज्जश्री', 'अजातणत्रु', 'स्कंदगुप्त', “चन्द्रगुप्त' आदि नाटकों | 


में षड्यन्त्र, विद्रोह, छल-कपट, राष्ट्र-द्रोह, हत्या, रक्तपात, धार्मिक विद्वेष, स्वार्थपरता 


आदि की विद्यमानता वीभत्स रस की प्रचुर सामग्री प्रस्तुत करती है। आरंभिक | 


एकांकी-रूपक 'प्रायश्चित्त' में जयचन्द की आत्म-ग्लानि प्रकट की गई है । ऐतिहासिक ह 


परम्परा से भिन्न रूप में प्रसाद जी ने इसमें जयचन्द को अपने कुकर्मो पर पश्चात्तापं 
करते तथा गंगा में डूब मरते दिखाया है । यद्यपि जयचन्द की यह अन्तिम परिणति 
प्रसाद जी की कल्पता द्वारा ही प्रसुत हुई है और ऐतिहासिक परम्परा के विरुद्ध है, 
तथापि इससे आत्मग्लानि के रूप में बीभत्स रस की सिद्धि अवश्य | 


राज्यश्री' में मालवराज देवगुप्त तथा भिक्षु शांतिदेव विशेष रूप से हमारी 


घणा के पात्र हैं । मालवराज देवगुप्त कामी और अत्याचारी है । वह सुरमा मालित 
तथा राज्यश्री के प्रति लोलुप दृष्टि रखता है, और राज्यश्री को हस्तगत करने के लिए _ 

छल-वल का प्रयोग करता है । दुर्ग पर अधिकार जमाकर वह सुरमा को तो अपनी 


“नई रानी' वना ही लेता है और राज्यश्री पर इस प्रकार डोरे डालता है : 
देव०---राज्यश्री ! अपनी इन दासियों को मना करो मैं तुमसे वात करना 


चाहता हूँ । 
राज्यश्री--तुम देवगु'त ? मुझ से बात करने के अधिकारी नहीं हो-मैं तुम्हारी 
दासी नहीं हूँ । एक निर्लज्ज प्रवंचक का इतना साहस ! 
देव०--सुन्द री ! 


राज्यश्री--बस मैं सचेत हूँ देवगुप्त ! मुझे अपने प्राणों पर अधिकार है ! मैं 
तुम्हारा वध न कर सकी, तो क्या अपने प्राण भी नहीं दे सकती 

देव०---तव तुम इस राज-मन्दिर को बन्दीगृह वनानां चाहती हो ? 

राज्यश्री--न रक में रहना हो सो भी अच्छा !”* 

इस प्रकार राज्यश्री कामुक देवगुप्त को फटकार देती है । अन्त में राज्यवर्धन 
और उसके संनिक उसकी खबर लेते हैं कन्नोज के दुर्ग से उसका अधिकार समाप्त 
हो जाता है और राज्यवधंन से युद्ध करता हुआ वह मारा जाता है। 

भिक्षु वना हुआ रंगा-स्यार शांतिदेव भी अपने दुश्चरित्र से हमारी घृणा 
जगाता है । वह भी लोलुप-क्रामी है । राज्यश्री और सुरमा दोनों पर उसकी भी दृष्टि 
है । वह अपने स्वार्थ, कामुकता और धन-लोभ के लिए दस्यु बन जाता है। वह 
निदंय हत्यारा बनता है ! महाकुमार राज्यवर्धन के बध का जघन्य काये उसके पतन 
की पराकाष्ठा है। धन के लोभ से वह महाश्रमण पर घातक आक्रमण करता है॥ 
वह सुएनच्वांग से कहता है--“या तो धन दे या रक्त जो मुझे धन नहीं देता, 
उसे मेरी देवी को रक्त देना पड़ता है ।'' 

सुएन ०--रक्त से किसकी प्यास बुझती है, जानते हो ?--पिशाचों, पशुओं 

की तुम तो मनुष्य हो ॥ २ 

अन्त में वह पकड़ा जाता है और अपने कुकर्मों पर पश्चात्ताप करता हुआ 
कहता है--“मेरे वध की आज्ञा दीजिए । ओह ! प्राण जल रहे हैं। रोम-रोम से 
चिगारियाँ निकल रही हैं'***** दण्ड ! दण्ड ! हे भगवान्‌ !” 

इस प्रकार इस नाटक में वीभत्स रस को पर्याप्त सामग्री प्राप्त होती है । 
प्रसाद जी के प्राय: सभी नाटकों में वौद्ध-भिक्षुओं के पतन की कहानी का आभास मिलता 
है । 'राज्यश्री' का शांतिदेव, 'विशाख' के सत्यशील तथा अन्य भिक्षु, 'स्कंदगुप्त' का 
प्रपंचबुद्धि आदि ऐसे ही पतित भिक्षु हैं, जिनके कारण बौद्ध धर्म का ह्लास हुआ । 
'विशाख' में तो बौद्ध विहारो और भिक्षुओं के पतन की विस्तृत कहानी है । “कानीर 


१. राञ्यश्री (दसवाँ संस्करण सं० २०१८ विं०), पृ० ३5। 
२. वही, 7१० ६१ । 


४ an ॥ 

विहार का बौद्ध महन्त जिसे राज्य की ओर से बहुत-सी सम्पत्ति मिलती है, प्रमादी 
हो गया है । दीन-दुखियों की कुछ नहीं सुनता । मोटे निठल्लों को एकत्र करके विहार 
में विहार कर रहा है । एक दरिद्र नाग की कन्या को अकारण पकड़कर अपने मठ में 
बन्द कर रखा है । उसका वृद्ध पिता दुखी होकर द्वार-द्वार विलाप कर रहा है ।”१ 
सत्यशील एक कामुक स्थविर है । उसे फटकारता हुआ तथा समस्त बौद्ध विहारों के 
नाश का आदेश देता हुआ राजा नरदेव कहता है--“किन्तु सत्यशील, तुम तो अधम 
कीट हो । तुम्हारे लिए यही दण्ड है कि तुम लोगों का अस्तित्व पृथ्वी पर से उठा 
दिया जाय, नहीं तो तुम लोग बड़ा अन्याय फलाओगे । सेनापति, सब विहारों को 
राज्य भर में जलवा दो ।”* इसमें प्रायः सब भिक्षुओं का चरित्र घृणा उत्पन्न करता 
है। एक भिक्षु धन उड़ाने के लिए “इचिलु मिचिलु खिचिलु वयुजारे इवयुनश्वे 
खिविटि-खिचिटि फट” आदि मंत्र-जाप का ढोंग रचता है और एक नारी तरला के 
समस्त आभूषणों को चुरा कर भाग जाता है। 
इस नाटक में पहले राजा नरदेव भी अपने अत्याचारों से हमारी घृणा का 
पात्र बनता है । वह नाग जाति की स्त्री चन्द्रलेखा का उपभोग करना चाहता है और 
छल-वल से उसका अपहरण भी कर लेता है । किन्तु बाद में उसका हृदय-परिवतंन 
हो जाता है, तब वह आत्मग्लानि की अग्नि में जलता हुआ आत्मभत्संना करता है । 
तृतीय अंक में वह चन्द्रलेखा से भी क्षमा-याचना करता है । 'हाय-हाय ! मैंने क्या 
किया, एक पिशाच-ग्रस्त मनुष्य की तरह मैंने प्रमाद की धारा बहा दी'--इस प्रकार 
'पश्चात्ताप को अग्नि में जलकर वह शुद्ध हो जाता है। आत्मग्लानि के रूप में बीभत्स 
रस का यहाँ सुन्दर प्रकाशन हुआ है । 
अजातशत्रु' में देवदत्त, मागन्धी, विरुद्धक आदि पात्र अपने पड्यन्त्रों तथा 
'कुचक्रों के कारण हमारी घृणा जगाते हैं । देवदत्त गौतम से ईर्ष्या करता है, गौतम 
का प्रतिद्वन्द्वी बनकर वह उसके विरुद्ध प्रचार करता है। गौतम को मस्त हाथी से 
'मरवाने का षड्यन्त्र रचता है तथा चंचा नामक वेश्या के साथ विलास और श्यामा 
की हत्या का लांछन लगा कर गौतम को बदनाम करना चाहता है । वह अजातशत्रु 
को भी कुमार्ग पर चलाता है । उसके सव आचरण घृणोत्पादक ही हैं । इसी प्रकार 
आरम्भ से हो उद्धत, नृशंस, अपने पिता बिम्बसार और विमाता वासवी को केद कर 
लेने वाला मूर्ख अजातशत्रु भी आरम्भ में हमारी घृणा का ही पात्र बनता है । रूप 
की गर्वीली, महत्त्वाकांक्षा ओर प्रतिशोध की पुतली मागन्धी भी हमारी घृणा का ही 
आलम्बन बनती है । वह भी छल-प्रपंच में पटु है। पद्मावती को अपने षड्यन्त्र से 
लांछित करती-करती वह स्वयं ही अपने कुचक्र में फंस जाती है। किन्तु वड़ी कुशलता 


१. विशाख, प्रथम अंक, तृतीय दृश्य, पृ० २६ । 
२, वही, १० ४० । 

से महल में आग लगाकर भाग निकलती है और श्यामा वेश्या बन जाती है। उसका 
यह छल-छदम आरम्भ में उसके प्रति घृणा ही जगाता है । वाद में वह अपना कुत्सित 
आचरण सुधार लेती है। महात्मा बुद्ध और उनकी प्रेरणा से मल्लिका आदि कीः 
करुणा, ममता और अहिसा को मन्दाकिनी में सभी पात्रों की क्षुद्रता विगलित होकर: 
वह्‌ जाती है । इस प्रकार आत्मर्लानि के रूप में भी बीभत्स रस का प्रकाशन हुआ 
है । करुणा-विगलित हृदय की कोमल भर्त्सना के रूप में बीभत्स रस का उदाहरण 
मल्लिका की निम्न उक्ति में देखिये । वह राजकुमार विरुद्धक को मीठी फटकार देती 
हुई कहती है-— “राजकुमार ! तुम्हारा कलंकी जीवन भी बचाना मैंने अपना धर्म 
समझा । और यह मेरी विश्‍वमंत्री की परीक्षा थी।'”""विरुद्धक, तुम्हारा रक्त-कलुषित 
हाथ में छू भी नहीं सकती । तुमने कपिलवस्तु के निरीह प्राणियों का, किसी की भूल 
पर, निर्दयता से बध किया, तुमने पिता से विद्रोह किया, विश्वासघात किया, एक 
वीरको छल से मार डाला और अपने देश के, जन्मभूमि के विरुद्ध अस्त्र-ग्रहण 
किया । तुम्हारे-ऐसा नीच और कौन होगा ? किन्तु यह सब जानकर भी मैं तुम्हें 
रणक्षेत्र से सेवा के लिए उठा लाई ।"''तुम इसलिए नहीं बचाए गये कि फिर भी एक 
विरक्ता नारी पर बलात्कार और लम्पटता का अभिनय करो । जोवन इसलिए मिला 
है कि पिछले कूकमों का प्रायश्चित्त करो । अपने को सुधारो ।”* 
अपनी भूल पर पछताती हुई छलना धूत्तं देवदत्त को इस प्रकार फटकारती 
है पाखंड ! जब तूने धर्म के नाम पर उत्तेजित करके मुझे कृशिक्षा दी, तब 
मैं भूल में थी । गौतम को कलंकित करने के लिए कोन श्रावस्ती गया था ? और 
किसने मतवाला हाथी दौड़ा कर उनके प्राण लेने की चेष्टा की थी ? ओह ! मैं किस 
श्रांति में थी जी चाहता है कि इस नर-पिशाच-मुत्ति को अभी मिट्टी में मिला दू ! 
प्रतिहारी ! २ 
'जनमेजय का नाग-यज्ञ' में अत्याचारी तक्षक और काश्यप-जेसे अथं-लोलुप 
पाखंडी ब्राह्मण पुरोहित हमारी घृणा के आलम्बन हें । इस नाटक में प्रसाद जी ने 
लोभी, व्यभिचारी और दुश्चरित्र पाखण्डी पुरोहितों के पतन की ओर ध्यान आकर्षित 
किया है । ऐसे धर्म के ठेकेदार बने हुए पापाचारी पण्डे-पुरोहितों की घृणापूर्ण स्थिति 
प्रसाद जी के युग अर्थात्‌ आधुनिक युग की भी एक अड़ी समस्या मानी जा सकती है । 
इस नाटक में काश्यप का चरित्र अत्यन्त घृणित है । वह पूर्ण स्वार्थी, लोभी, अथं- 
लोलुप और ईर्ष्यालु ब्राह्मण हे । वह दूसरे ब्राह्मणों का राजा-द्वारा सम्मान तथा 
आथिक सहायता प्राप्त करना सहन नहीं कर सकता। ईर्ष्या से जलकर वह उत्तंक को 
मिले मणिकुण्डल को छल-वल से छीनना चाहता है। इसके लिए वह अनायों (नागों) 





१. अजातशत्रु (तेरहवाँ संस्करण २००८ वि०), १० ११६-१२० । 
२. वही, १० १०६ । 

से मिलने में भी कोई संकोच नहीं करता । वह इतना पतित हो जाता है कि शत्रु 
अनार्यो के साथ मिलकर राजा जनमेजय की स्त्री वपुष्टमा के अपहरण का पड्यन्त्र 
भी रचता है । ऐसे कुत्सित कुकर्मी पुरो हितों की भर्त्सना करता हुआ ही जनमेजय 
उन्हें देश से निर्वासित कर देता है--'तुम सरीखे पुरोहितों की अव इस देश में आव- 
श्यकता नहीं । जाओ, तुम सब निर्वासित हो । 
द्रगुप्त' में देशद्रोही आम्भीक, विदेशी आक्रमणकारी सिकन्दर और सिल्यु- 
कस, विलासी नृशंस राजा नन्द तथा चरित्रहीन फिलिप्स हमारी घृणा के पात्र बनते 
हैं। आम्भीक विदेशी सिकन्दर से उत्कोच लेकर उसके लिए भारत-प्रवेश का द्वार 
खोल देता है । सिंहरण उसे फटकारता हुआ कहता है--'हाँ, हाँ, रहस्य है ! यवन- 
आक्रमणकारियों के पुष्कल स्वर्ण से पुलकित होकर, आर्यावर्त की सुख-रजनी की 
शांतिनिद्रा में उत्तरापथ की अगला धीरे से खोल देने का रहस्य है ।'१ यही देश-द्रोही 
आम्भीक वाद में अपने कुकृत्य पर पछताता है, तथा आत्मभ्लानि से भर देश की 
बलि-वेदी पर प्राण न्यौछावर कर देता है । फिलिप्स जब कार्नेलिया के साथ दुष्टता- 
पूणं व्यवहार करना चाहता है, तो हमारी घृणा का पात्र बनता है । “वह कार्नेलिया 
का हाथ पकड़ना चाहता है । वह चिल्लाती है—रक्षा करो ! रक्षा करो !- चन्द्रगुप्त 
प्रवेश करके फिलिप्स की गर्दन पकड़ कर दवाता है । वह गिरकर क्षमा मांगता है, 
चन्द्रगुप्त छोड़ देता है।' नृशंस, विलासी, प्रजागामी राजा नन्द का घृणित चरित्र भी 
नाटक में बीभत्स रस की सामग्री प्रकट करता है। वह अपने विलास-कानन में 
'सुन्दरियों के कुटिल कटाक्षों' में ही मग्न रहता है । सुरा-सुन्दरी में अन्वा हुआ वह 
देश के भावी संकट को भी नहीं देख पाता । वह राक्षस की धरोहर सुवासिनी पर 
भी बलात्कार करना चाहता है । 
इस प्रकार के दुश्चरित्र मद्यप, विलासी राजा की उसके नागरिक भी निन्दा 
करते हैं । एक ब्रह्मचारी कहता है--'मगध को उन्माद हो गया है । वह जनसाधारण 
के अधिकार अत्याचारियों के हाथ में देकर विलासिता का स्वप्न देख रहा है ।' नन्द 
के अत्याचारों की कहानी अत्यन्त बीभत्स और परिणाम में अत्यन्त कारुणिक है । 
वह शकटार ओर उसके पुत्रों को अन्धकूप में डाल देता हे । सेनापति मौर्य, वररुचि 
तथा अन्य अनेक मंत्रियों और नागरिकों का उत्पीडन करता है--उन्हें कारागार में 
ठोंस देता है । शकटार के निरपराध सातों पुत्र नन्द की निष्ठुरता का शिकार होते 
हैं । अत्याचारों से पीड़ित जनता विद्रोह कर उठती है । चाणक्य, चन्द्रगुप्त, वररुचि, 
मौर्ये, शकटार आदि सब जनता के सामने राजा नन्द से उसके कृक्रत्यो का हिसात्र 
लेते हैं--- 
चाणक्य (राजसिंहासन के पास जाकर) नन्द ! तुम्हारे ऊपर इतने 





१. चन्द्रयुप्त, प्रथम अंक) प्रथम दृश्य (प० ५७) । 

अभियोग हैँ--महापद्म की हत्या, शकटार को बन्दी करना, उसके सातों पुत्रों को 
भूख से तड़पा कर मारना । सेनापति मौर्य की हत्या का उद्योग, उसकी स्त्री को और 
वररुचि को बन्दी बनाना । कितनी ही कुलीन कूमारियों का सतीत्व-नाश, नगरभर 
में व्यभिचार का स्रोत बहाना ! ब्रह्मस्व और अनाथों की वृत्तियों का अपहरण ! 
अन्त में सुवासिनी पर अत्याचार--शकटार की एकमात्र बची हुई सन्तान, सुवासिनी 

जिसे तुम अपनी घृणित पाशव-वृत्ति का'**। - 

नागरिक-- (बीच में रोक कर हल्ला मचाते हुए)--पर्याप्त है! यह पिशाच- 
लीला ओर सुनने की आवश्यकता नहीं, सब प्रमाण यहाँ उपस्थित हैं ।'** (वध करो ! 
हत्या करो ! “--का आतंक फेलता है) ।”१ 

इस प्रकार 'चन्द्रगुप्त' नाटक में घृणा स्थायी भाव जगने और उद्दीप्त होने की 
कई परिस्थितियाँ पाई जाती हैं । घृणित पात्रों के कुकर्मा से वीभत्स रस का इसमें 
सुन्दर परिपाक हुआ है । 

कंदगुप्त' में पुरगुप्त को उत्तराधिकार दिलाने में षड्यन्त्र रचने वाले भटाक, 

पुरगुप्त और उसकी माता अनन्तदेवी हमारी घृणा के ही पात्र बनते हैं। परम योग्य 
ओर वास्तविक उत्तराधिकारी स्कन्दगुप्त को राज्याधिकार से वंचित करने वाले ये 
सद हमारी घृणा जगाते हैं । उद्धत पुरगुप्त को सुनाता हुआ पृथ्वीसेन कहता है-- 
'कूमार ! तुम्हारे दुवंल और अत्याचारी हाथों में गुप्त-साम्राज्य का राजदण्ड टिकेगा 
नहीं । संभवतः तुम साम्राज्य पर विपत्ति का आवाहन करोगे । 

अत्याचारी हूण हमारी उत्कट घृणा के आलम्बन हैं। हूण सैनिक निरीह 
नागरिकों को उत्पीडित करते हैं, लुटते हैं, अपमानित करते हैं 

नागरिक--हम निरीह प्रजा हैं। हम लोगों के पास क्या रह गया जो आप 
लोगों को दें ? सनिकों ने तो पहले ही लूट लिया है । 

हृण-सेनापति-तुम लोग बातें बनाना खूब जानते हो । अपना छिपा हुआ 
धन देकर घ्राण बचाना हो तो शीत्रता करो, नहीं तो गरम किये हुए लोहे प्रस्तुत 
हँ--कोड़े और तेल में तर कपड़े भी । उस कष्ट का स्मरण करो । 

नागरिक--प्राण तो तुम्हारे हाथों में हे, जब चाहे ले लो । 

हृण-सेनापति--(कोड़े से मारता हुआ) उसे तो ले ही लेंगे, पर धन 
कहाँ है ? 

नागरिक--नहीं है निदेय ! हत्यारे! कह दिया कि नहीं है ! 

हुण-सेनापति--(सँनिकों से) इनके बालकों को तेल से भीगा हुआ कपड़ा 


डालकर जला दो और स्त्रियों को गरम लोहों से दाग्रो । 
5 





१. वही; तृतीय श्रंक, नवां दृश्य, १० १७१ । 

(स्त्रियों को पकड़कर हण खींचते हे) 
मातृगुप्त- हे प्रभु ! ** “इन निरीहों के लिए प्राण उत्सगं करना धर्म है। 
कायरो ! स्त्रियों पर यह अत्याचार ! ! ”* 
इस नाटक में प्रपंचबुद्धि, शर्वनाग, भटाकं और अनन्तदेवी अपने षड्यन्त्रों के 
कारण हमारी घृणा के आलम्बन बनते है । वौद्ध भिक्षुक प्रपंचवुद्धि भटाक और 
अनन्तदेवी को महादेवी देवकी के मार डालने की सलाह देता है । 
प्रपंचबुद्धि कहता है--'धर्म की रक्षा करने के लिए प्रत्येक उपाय से काम 
लेना होगा ।' उसकी बातों पर पहले तो शर्वनाग उस पर व्यंग्य कसता है : 
प्रपंचवुद्धि-महादेवी देवकी के कारण राजधानी में विद्रोह की संभावना हे, 
उन्हें संसार से हटाना होगा । 
शवेनाग--ठीक है, तभी आप चौंकते हें, और तभी धर्म की रक्षा होगी । 
हत्या के द्वारा हत्या का निषेध कर लेंगे--क्यों ? 
भटाकं-ठहरो शवं! परन्तु महास्थविर! क्या इसकी अत्यन्त आवश्यकता है ? 
प्रपंचबुद्धि-नितान्त । 
शवंनाग--विना इसके काम ही न चलेगा, धमं ही न प्रचारित होगा ! २ 
शवंनाग के ये व्यंग्यपूर्ण कथन घृणा के ही परिचायक हूँ। किन्तु बाद में 
जब प्रपंचबुद्धि उसे शराव पिलाकर, स्वणे, कामिनी और कादम्ब का लोभ देता है, 
तो वह महादेवी देवकी की हत्या करने के लिए तैयार हो जाता है। वह तव हमें 
नीच और घृणित प्राणी प्रतीत होने लगता है । 
शवंनाग --कादम्ब, कामिनी, कंचन--वर्णमाला के पहले अक्षर ! करना 
होगा, इन्हीं के लिए कर्म करना होगा ।'''कादम्व ! ओह प्यास ! (प्याले में मदिरा 
उंडेलता है) लाल--यह क्या रक्त? आह ! केसी भीषण कमनीयता है ! `""देख, 
सामने सोने का संसार खड़ा है ! 
रामा--पामर ! सोने की लंका राख हो गई । 
शवेनाग--उसमें मदिरा न रही होगी सुन्दरी ! 
रामा--मदिरा का समुद्र उफन कर वह रहा था--मदिरा-समुद्र कै तट पर 
ही लंका वसी थी । 
शर्व ०---तब उसमें तुम-जेसी कोई कामिनी न होगी । तुम कौन हो''*? 
रामा-दुवृत्त मद्यप ! तू अपनी स्त्री को भी नहीं पहचानता है-परःस्त्री 
समझ कर उसे छेइता है ! ' 


१. स्कंदयुध्त, प० ४२-४३ (दसवाँ संस्करण्‌, २००६ वि०) । 
२० वही, पृ० ५८ । 

जब रामा को विदित होता है कि उसका पति षड्यंत्रकारियों के प्रलोभन में 
आकर महादेवी देवकी की हत्या करने को प्रस्तुत है, तो उसकी घृणा उत्तेजित हो 
उठती है । रामा--ओह्‌ ! मैं समझ गई ! तूने बेच दिया--पिशाच के हाथ तूने 
अपने को वेच दिया । अहा ! ऐसा सुन्दर, ऐसा मनुष्योचित मन, कौड़ी के मोल वेच 
दिया । लोभ-वश मनुष्य से पशु हो गया है । रक्त-पिपासु ! क्ररकर्मा मनुष्य ! कृत- 
घ्नता की कीच का कीड़ा ! नरक की दुर्गन्ध ! तेरी इच्छा कदापि पूर्ण न होने दूंगी । 
मेरे रक्त के प्रत्येक प्रमाणु में जिसकी कृपा की शक्ति है, जिसके स्नेह का आकर्षण 
है, उनके प्रतिकूल आचरण ! वह मेरा पति तो क्या, स्वयं ईश्वर भी हो, नहीं करने 
पावेगा ।”१ | 

वह अन्धकामुक अपनी स्त्री को ही मारने लगता है । अनन्तदेवी, प्रपंचबुद्धि 
और भटाकं उसे उत्तेजित करते हैं, पद-वृद्धि और पुरस्कार का लोभ देते हैं । वे सब 
महादेवी देवकी को मारने चलते हें । देवकी अनन्तदेवी से कहती है--क्या तुम मेरी 
हत्या करोगी ? 

प्रपंचवुद्धि--हां ! सद्धमं का विरोधी, हिमालय की निर्जन ऊँची चोटी तथा 
अगाध समुद्र के अन्तस्तल में भी नहीं बचने पावेगा, और उस महाबलिदान का आरंभ 
तुम्हीं से होगा । शर्वं ! आगे बढ़ो । 

रामा--एक शबं नहीं, तुम्हारे-जसे सैंकड़ों पिशाच भी यदि जुट कर आवें, 
तो आज महादेवी का अंगस्पर्श कोई न कर सकेगा । 

रामा अपने पति शर्व को भी बार-बार फटकारती है--'स्वामी ? नहीं, 
नहीं, तू मेरे स्वामी की नरक-निवासिनी प्रेतात्मा है तेरी हत्या केसी--तू तो कभी 
का मर चुका है । * टुकड़े का लोभी ! त्‌ सती का अपमान करे, यह तेरी स्पर्धा ? 
तू कीड़ों से भी तुच्छ है । पहले मैं मरू गी, तब महादेवी ।”२ 

इस प्रकार शर्वनाग, अनन्तदेवी, प्रपंचबुद्धि और भटाक हमारी घृणा के 
आलम्वन बनते हैं। भटाक के कुकृत्य और देशद्रोह पर उसकी माता कमला भी 
ग्लानि और शोक से अभिभूत होकर कहती है--'इसलिये (ग्लानि इसलिए है) कि तू 
देशद्रोही है । तु राजकुल की शान्ति का प्रलय-मेघ बन गया, और तू सामाज्य के 
कूचक्रियों में से एक है । ओह ! नीच ! कृतघ्न !! कमला कलंकिनी हो सकती है, 
परन्तु यह नीचता, कृतघ्नता, उसके रक्त में नहीं (रोती है) ।' 

घृणा के आश्रय क्षमा संचारी को सुन्दर अनुभूति स्कन्दगुप्त की शवंनाग के 
प्रति क्षमा में कीजिए 

“स्कन्दगुप्त--परन्तु मैं तुम्हें मुक्त करता हूँ, क्षमा करता हूँ। तुम्हारे अपराध 


१. वही, पृ० ६४ । 
२. वही, ए० ६७-६८ | छ 


४१८ हिन्दी साहित्य में बीभत्स-रस 


ही तुम्हारे मर्मस्थल पर सेकड़ों बिच्छुओं के डंक की चोट करेंगे । आजीवन तुम उसी 
यन्त्रणा को भोगो, क्योंकि रामा--साध्वी रामा--को मैं अपनी आज्ञा से विधवा न 
बताऊंगा ।”१ 
विजया पहले स्कन्दगुप्त पर रीझती है, बाद में भटाक को देखकर उसकी 
ओर भुक जाती है । वह देवसेना से ईर्ष्या करने लगती है और उसके प्राणों की शत्रु 
बन जाती है । देवसेना को फुसलाकर वह प्रपंचबुद्धि के पास ले जाती है, जो उसे 
अपनी उग्र तारा देवी की भेंट चढ़ाना चाहता है । विजया वहाँ से खिसक जाती है । 
प्रपंचवुद्धि खड्ग से देवसेना पर वार करना चाहता है कि पीछे से मातृगुप्त और 
स्कन्दगुप्त आकर उसे वचाते हैं । 
वौद्धो और ब्राह्मणों के धार्मिक द्वेष को भी प्रसाद जी ने इस नाटक में घृणा 
का विषय वनाथा है। प्रख्यातर्कीत बौद्ध भिक्षु और कट्टर ब्राह्मण दोनों को फटकारता 
हुआ कहता है--'धर्म के अन्ध भक्तो !**'हम लोग एक ही मूल धर्म की दो शाखाएँ 
हैं ।* * “एक युद्ध करने वाली मनोढत्ति की प्रेरणा से उत्तेजित होकर अधर्म करना और 
धर्माचरण की दुन्दुभी बजाना-यही आपकी करुणा की सीमा है ? जाइये, घर लोट 
जाइए । (ब्राह्मण से) आओ रक्तपिपासु धामिक ! लो, मेरा उपहार देकर अपने देवता 
को सन्तुष्ट करो !”२ 
विलासिता के मद में डूबी हुई जाति को भी इस नाटक में फटकार दी गई 
है । एक नागरिक “विदेशियों से उधार ली हुई विलासिता नाम की इस सम्यता' की 
कटु आलोचना करता है । पर्णदत्त देवसेना के साथ विपन्न अवस्था में जीवन बिताता 
है । वह भिक्षा माँग कर अपना और पुत्री-तुल्य देवसेना का पेट भरता है । नागरिकों 
की लोलुपता का घृणित चित्र देखिए-- 
पणं ०--वाबा ! कुछ दे दो । 
नागरिक--और वह तुम्हारी कहाँ गई वह"""(संकेत करता है) 
पर्ण०--मेरी बेटी स्नान करने गई । वावा ! कुछ दे दो । 
नागरिक--मुझे उसका गाना प्यारा लगता है, अगर वह गाती, तो तुम्हें कुछ 
अवश्य मिल जाता । अच्छा, फिर आळंगा । (जाता है) | 
पर्ण -- (दाँत पीस कर)--नीच, दुरात्मा, विलास का नारकीय कोड़ा ! 
बालों को संवार कर, अच्छे कपड़े पहनकर, अब भी घमण्ड से तना हुआ निकलता 
है ? कुलवधुओं का अपमान सामने देखते हुए भी अकड़ कर चल रहा है, अब तक. 
विलास और नीच वासना नहीं गई। जिस देश के नवयुवक ऐसे हों, उसे अवश्य 

दूसरों के अधिकार में जाना चाहिए। देश पर यह विपत्ति! फिर भी यह निराली: 
धज !***विलास के लिए उनके पास पुष्कल धन है, और दरिद्रों के लिए नहीं ?”१ . 

इस प्रकार समस्त नाटक में बीभत्स रस का स्थान-स्थान पर चित्रण हुआ 
है । पर्णदत्त की उपयुक्त फटकार देश की आधुनिक युग की स्थिति का भी स्पष्ट 
आभास देती है । अंग्रेजियत के रंग में रंगे विलासी युवकों के प्रति घृणा का भाव 

हाँ स्वतः ही ध्वनित हो जाता है । 

ध्रू वस्वासिनी में विलासी, कायर, निलंज्ज और दुश्चरित्र रामगुप्त हमारी 
तीब्र घृणा जगाता है । वह पूर्णतः अयोग्य शासक है । वह अत्याचारी शकों के 
आक्रमण से भयभीत हो जाता है और उनसे युद्ध करने की बजाय, सुरासन्दरीमें ही 
लगा रहता है। वह इतना निर्लज्ज “और कल-कलंकी है कि शकराज से जान 
छुड़ाने के लिए संधि-रूप में अपनी पत्नी भ्रूबस्वामिनी को शकराज के हाथों में 
समर्पित करना स्वीकार कर लेता है । वह्‌ ध्र.वस्वामिनी को शकराज के पास जाने 
की आज्ञा देता है । भारतीय सती यह बात सूनकर कांप उठती है, वह गिड़गिड़ाती 
है । परन्तु कायर और नीच रामगुप्त कहता है--“तुम मेरी रानी ! नहीं, नहीं । 
जाओ तुमको जाना पड़ेगा । तुम उपहार की वस्तु हो । आज मैं तुम्हें किसी दूसरे 
को देना चाहता हूँ । इसमें तुम्हें क्या आपत्ति है ।”२ रामगुप्त का यह कथन कितना 
घृणित है ! 

जब शकराज को चन्द्रगुप्त मार डालता है और भ्रूवस्वामिनी अपने कापुरुष 
रामगुप्त को त्याग कर धमंरक्षक चन्द्रगुप्त की ओर झु जाती है, तो पुनविवाह का 
निर्णय देने वाले पुरोहित भी रामगुप्त की भत्संना करते हुए कहते हैं---“यह रा मगुप्त 
मृत और प्रब्रजित तो नहीं पर गौरव से नष्ट, आचरण से पतित और कर्मों से 
क्लीव है । ऐसी व्यवस्था में रामगुप्त का ध्रुवस्वामिनी पर कोई अधिकार नहीं ।” 

इस प्रकार रामगुप्त का चरित्र घृणित है । वह धोखे से अपने भाई चन्द्रगुप्त 
का ही वध करने को प्रस्तुत होता है । तभी एक सामंतयुवक उसकी जान ले लेता है। 

प्रेमी जो के 'छाया' नाटक में 'हलाहल' के सम्पादक रजनीकांत हमारी घृणा 
के पात्र बनते हँ । वह शराबी, व्यभिचारी और निरा स्वार्थी बना हुआ है । वह 
अपनी पत्नी को पीटता है, चाबुकों से उसकी पीठ छलनी कर देता है, उससे भी 
रुपया कमाना चाहता है । उसकी पत्नी ज्योत्स्ना पति-परायणा होते हुए भी अपने 
सतीत्व पर हढ़ रहती है। वह अपनी पत्नी से कहता है- अरे, तुझे करना ही 
क्या है, एक झलक दिखा कर उसे पागल कर देना है । तुम जानती हो, ज्योत्स्ना, 
इससे अधिक तुम्हें कुछ न करना पड़ेगा । सरदार को हम ले चलेंगे होटल । बाज़ार 

में औरतों की क्या कमी है? शराव के नशे में उसे प्रत्येक युवती ज्योत्सना नज़र 
आवेगी । तुम्हारे सतीत्व पर आंच भी न आवेगी ।”१ 
कितना नीचतापूण कार्य है उसका ! उसके कमरे की दीवारों पर नंगे चित्र 
टंगे हुए हैं, ऐसे बीभत्स वातावरण में सत्कवि प्रकाश का दम घुटा जा रहा है, वह 
तीब्र घृणा से भर जाता हे-- 
प्रकाश- शंकरदेव, मेरा यहाँ दम घुटता है । देखते हो इन दीवारों पर 
क्या है ? ये नंगी तस्वीरें ! ज्योत्स्ना यह सब केसे बर्दाश्त करती है ? पुरुष नारी 
का इतना अपमान करने का साहस केसे करता है ?” 
शंकर भी उसे फटकारता है--“उसमें आत्मा है ही नहीं । स्त्री के सतीत्व 
का उसकी आँखों में कोई मूल्य नहीं, चाहे वह उसकी पत्नी हो, चाहे और किसी की, 
और चाहे वाजार में बेठने वाली वेश्या । उसे शराव की बोतल चाहिए, और एक 
बाजारू औरत । वह नर नहीं है, नर-पिशाच है ।”* 
घृणित-से-घृणित कार्य करने वाले व्यक्ति के प्रति भी जव कवि या लेखक 
हमारी सहानुभूति जगा देता है, तो वह घृणा का आलम्बन नहीं रहता । इस नाटक 
के माया या 'नसीम' नामक नारी-पात्र के चरित्र से यह तथ्य प्रकट हुआ है। वह 
अपना शरीर बेचने पर विवश होती है, पर फिर भौ अपनी आत्मा की सबलता नहीं 
खोती । वह अपना शरीर बेचकर भी एक महानु कवि की मान-प्रतिष्ठा को सुरक्षित 
रखती है । कवि प्रकाश को पत्नी उसके सम्बन्ध में कहती है--“'देखिए शंकर बाबू, 
देखिए भवानी बाबू ! इन्हीं के विषय में आप कहते थे न कि प्रकाश बाबु इनके यहाँ 
अपनी आत्मा कलंकित करते हैं और रुपया बर्बाद करते हैं। इस औरत ने अपना 
शरीर वेचकर एक कवि के मान की, जीवन की और उसके परिवार की रक्षा की 
और एक मित्र ने क्या किया ?****** अंधकार का चश्मा लगाए हुए सभ्य पुरुषो, 
जरा अपनी आँखों का इलाज कराओ । जिन्हें आप पाप का पेड़ कहते हैं, उनमें भी 
पुण्य के फल उगते हैं ।''3 
प्रेमी जी के ऐतिहासिक नाटकों में तात्कालिक जीवन की कुछ समस्याएं 
उभरी हुई दिखायी देती हँ । वस्तुतः यह आधुनिक युग के प्रभाव से ही संभव हुआ 
है । प्राचीनकाल में इस प्रकार जीवन-समस्याओं का अवलोकन करने की प्रवृत्ति 
बहुत कम थी । 'बिष-पान' नाटक में लेखक ने उस राजपूती युग में भी ऊच-नीच, 
सामंतीय शोषण आदि समस्याओं पर प्रकाश डाला है, जो इस युग की सत्य 


Qs 
समस्याएं भी हैं और उस युग की सच्चाई भी। राधा उच्चक्‌ल के लोगों की विलास- 

भावना पर नाकभों चढ़ाती हुई कहती है-''इन उच्चकूलाभिमाती लोगों के पास 
घन है ओर प्रभुता । प्रलोभन और धमकी के शस्त्रों से वह हमें अपनी वासना का 
शिकार बनाते हैं ।” राजकुमारी कृष्णा राजपूतों की अहं-भावना तथा हिसा को 
फटकारती है : 

कृष्णा--हम राजपूत हज़ारों आदमियों की जानें लेते हैं, तब कहीं हमारी 
प्रभुता की प्यास बुझती है। 

कलुआ---राजपूत अपने देश के लिए लड़ते हैं । 

कृष्णा--नहीं, कलुआ, वह जमाना गया । अब तो टको पर जिंदगियाँ बेचते 
हैं । स्वार्थी लोगों की इच्छाओं का खिलौना बनते हैं ।''१ 

इसी प्रकार पुत्री को जन्मते ही मार डालने की राजपूती-प्रवृत्ति के प्रति 
घृणा जगाता-जगाता, लेखक आज की दहेज-प्रथा पर भी कुठाराघात कर जाता है । 
रमा कहती है कि राजपूत बेटियों को इसलिए मार डालते हैं कि उनके विवाह में 
बहुत खर्च करना पड़ता है और योग्य वर नहीं मिलता । यदि मिलता है, तो दहेज 
बहुत माँगता है। कृष्णा इस सामाजिक या जातिगत बुराई के प्रति नफरत से 
भरी हुई है । 

इस नाटक में अमीरखाँ हमारी घृणा का पूर्ण आलम्बन वनता है। वह 
राजपूतों को लड़ाकर अपना उल्लु सीधा करना चाहता है । वह मेवाड के महाराणा कोः 
धमकी देता है कि राजकुमारी का विवाह जयपुर के महाराज की बजाय जोधपुर 
नरेश मानसिंह के साथ करो, अन्यथा मेवाड़ की इंट से ईट बजा दी जायगी । 
महाराणा से छल करके जव अजीत सिंह कृष्णा के मारने का पत्र महाराणा से लिखवा 
लेता है, तो सिसोदिया वीर संग्रामसिह उत्तेजित होकर अजीतसिह को धिक्कारता 
है । अजीतसिह कहता है-- किन्तु संग्रामसिह जी, राजकुमारी का वलिदान आवश्यक 
है । इसके सिवा मेवाड़ के मान को रक्षा नहीं हो सकती ।” 

संग्रा०-- धिक्कार है अजीतसिह जी, एक चूड़ावत के मुह से ऐसे कायरता- 
पूर्ण शब्द निकल रहे हैं ! तुम उन चुडा जी की सन्तान हो, जिन्होंने अपने छोटे भाई के 
लिए मेवाड के रार्जासहासन को लात मार दी थी ।...अब तुम अपने पूर्वजों के यश 
को कलंकित करने पर उतारू हो ?”'* 

नवीन नाटक 'साँपों को सृष्टि (१६५९) में गुजरात की अभागिन महारानी, 
जिसे अलाउद्दीन अपने हरम में दाखिल कर लेता है, अलाउद्दीन और उसके पेशाचिक 
कार्यो तथा महलों के वातावरण से घोर घृणा करती है । वह अपनी दासी माला के 
सम्मुख अपना हृदय खोल देती है-- 

कमलावती--(भावनाओ से अभिभूत होकर) माला ! मेरे वक्ष में राजपूतनी 
का हृदय हे, वह मरा नहीं है । आज भी मेरा जी करता है कि मैं दिल्ली के सुनहरे 
किन्तु जहरीले सीखचों को काटकर उड़ जाऊं । भारत भर की जवानी को विदेशियों 
से लोहा लेने की चुनौती दूँ, किन्तु कौन है जो मेरी चुनौती सुनेगा ? भारतीयों की 
पाखंडपूण पवित्रता और अभिमानी संस्कृति मुस्लिम हरम से आई हुई रानी के 
मुंह पर थकेगी ।”१ लेखक ने इस नाटक में एक ओर तो विलाप्ती, कामी, अत्याचारी 
अलाऊहीन और काफूर के प्रति घृणा जगाई है, दूसरी ओर छुआ-छूत जैसी भारतीय 
बुराइयों के प्रति भी घृणा व्यंजित की है और साथ ही कायर वनकर छिप जाने वाले 
राजपूतों को भी घृणा का आलम्बन बनाया है । कमलावती के पति ने ऐसी ही 
कायरता का सबूत दिया था । क्रमलावती का रोभ-रोम अपने पति के प्रति घृणा से 
भरा हुआ हे । जब देवल अपनी माता को बताती है कि मैं देवगिरि के यादव महा- 
राजा रामचन्ददेव के प्रति अपना हृदय हार वंठी हूँ, किन्तु पिता जी यादवों को 
बघेलों से हीन समझते हैं, इसलिए उनके हठ के कारण हमारा विवाह नहीं हो सका 
तो उसकी माता कमलावती उत्तेजित होकर कहती है--'रस्सी जल गई लेकिन अकड़ 
हीं गई । आज तेरे पिता यादवों की दी हुई भूमि पर निर्वाह कर रहे हैं और उन्हें 
अपने'से हीन समझते हैं ! कायर की भाँति शत्रु की आँख बचाकर भाग जाने में 
उनको हेठी नहीं हुई । पराई नारी को अपने मनोरंजन का साधन बनाने में उनकी 
उच्चता को आँच नहीं आई । उनकी पत्नी को शत्रु लुट ले गए, तव भी उनकी 
राजपूती कायम है !”२ - 
सुरा, सुन्दरी ओर सल्तनत के लिए पेशाचिक अत्याचार ढाने वाले अलाऊहीन 
ओर उनके सेनापति मलिक काफूर भी हमारी तीग्र घृणा जगाते हं । देवल मलिक 
काफूर का नाम सुनते ही कहती हे--'माँ, मुझे उस भयानक आदमी से नफ़रत है । 
में जाती हूँ । उसने दक्षिण में ऐसे पेशाचिक काण्ड किए हैं, जिनकी याद से ही प्राण 
काँप उठते हैं । मेरा बस चले तो मैं उसे कुत्तों से नुचवा दू । कमलानली भी कहती 
है--'ये सभी बादशाह अपने आपको इस्लाम का सेवक ही कहते आए हे--किन्तु 
इनकी करतूते इस्लाम तो वया मनुष्यता को भी लज्जित करने वाली हैं ।'3 
अलाऊद्दीन स्वयं अपने कुकर्म पर पश्चात्ताप-सा करता हुआ कहता है-+ 
अपने बीस वर्षों के शासन में कितना रक्त मैंने बहाया है, कितने गाँवों में आग लगाई 
है ! कितनी हिन्दुस्तानी और मुगल स्त्रियों को तुका के हवाले किया है ! दिल्ली की 
गद्दी पाने और उसे सुरक्षित रखने के लिए कितने बीभत्स और कुत्सित कार्य मैंने 

किए हैं । मेरे दिल और दिमाग्र पर शैतान ने अधिकार कर लिया था ।”१ इस प्रकार 
अलाऊद्दीन और उससे भी बढ़कर मलिक काफूर के अत्याचारों के प्रति घृणा खुव 
जगाई गई है । उसके पेशाचिक कार्य अत्यन्त भयानक हैं । वह बड़ी क्रूरता के साथ 
शाहजादे खिजर की आँखें निकलत्रा देता है, उसे और देवल को केद में डाल देता 
है। अनेक प्रकार के उत्पात मचाता है। इस नाठक में बीभत्स रस का पर्याप्त प्रसार 
दिखाई देता है । 

श्री उपेन्द्रनाथ 'अइक' के नाटक अलग-अलग रास्ते' में यथार्थ सामाजिक 
रूढ़ियों के प्रति घृणा-भावना जगाई गई है ! लेखक ने ऐसी विवाह-प्रथा को घृणा का 
विषय बनाया है जिसमें लइके-लड़की की स्त्रीकृति के स्थान पर मां-बाप रुपये-पेसे, 
दहेज तथा अन्य बातों को प्रमुखतः देते हैं। ताराचन्द कहता है कि "मुझे पता न 
चला कि उनके मकान गिरवी रखे हैं, अन्यथा मैं रानी का विवाह उनके यहाँ कभी न 
करता ।' पिता की यह वात सुनकर पूरन कहता है--“इस वात का पता चल जाता 
तो कोई और वात पदे में रह जाती । व्याह तो आजकल अँवेरे में तीर मारने के 
बरावर है । निशाने पर लग गया तो ठीक, नहीं हाथ से निकला तीर तो वापिस 
आता नहीं । जब दोनों पक्ष झूठ बोलने में एक-दूसरे से बाजी मारने पर तुले हों तो 
सच का पता पाना मुश्किल है ।'२ 

त्रिलोक के साथ रानी की शादी कर दी गई | पर त्रिलोक और उसके माँ-वापं 
रानी को पल-भर भी घर में नहीं टिकने देते । शुरू-शुरू में त्रिलोक ने रानी को उसके 
पिता की कंजूसी के लिए कोसा और कहा कि उसे धोखा दिया गया है। उसे आशा 
दिलाई गई थी कि एक मोटर और मकान दहेज में दिया जायगा ।'"""'उसकी सास 
ने, उसके ससुर ने, उसकी जेठानियों और ननदों ने उसे दहेज की कमी के ताने दिये । 
त्रिलोक ने कई बार उन लड़कियों की चर्चा की जिनके पिता उसे कहीं अधिक दहेज 
देने को तैयार थे""।' इस प्रकार वेचारी रानी रोज-रोज के तानों, गालियों, लड़ाई- 
झगड़े और मार-पीट का शिकार होती है । वह पिता के घर छोड़ दी जाती है। वह 
अपने ससुराल जाना नरक में जाने के वरावर मानती है । पर उसके पिता पुराने 
विचारों के आदमी हैं, जो “पति को ही पत्नी का परमेश्वर समझते हैं। रानी दुख 
प्रकट करती हुई कहती है--'सव कुछ बता देने पर भी, मेरी वात मान लेने पर भी, 
वे फिर मुझे उसी नरक में भेजने का यत्न कर रहे हैं।' पूरन ओर रानी के हृदय में 
इस घृणित सामाजिक मनोवृत्ति के प्रति तीव्र घृणा है । पूरन इस पुरुप-प्रधान समाज 
को फटकारता हुआ कहता है--'वकील साहव (त्रिलोक) ने तुम्हें छोड़ दिया, क्योंकि 
पिताजी ने दहेज में मकान और मोटर नहीं दी, किन्तु इसमें तुम्हारा क्या दोष है ?*** 





१. वही, पू० ७० । 
२. उपेन्द्रनाथ अश्क; अलग-अलग रास्ते, तीसरा संस्करण, १० ६५ । 


४२४ हिन्दी साहित्य में बीभत्स-रस 


इस देश में पुरुष कभी गलती नहीं करता, यहाँ केवल नारी गलती करती है। उसी 
का दोष होता है और नारी का दोष उस निरीह गाय के दोष जेसा है, जिसको उससे 
पूछे विना, उसकी इच्छा जाने विना, कसाई के हाथ में सौंप दिया जाय । वह कसाई 
उसे एक झटके में मार दे या तिल-तिल कर उसकी हत्या करे, भूखा मारे या चारे से 
भरे स्थान पर बांध दे !” १ 
त्रिलोक को अलग हो जाने पर मकान और मोटर देने का आश्वासन दिलाया 
जाता है, तो वह तुरन्त रानी को लेने आ उपस्थित होता है । किन्तु पूरन और रानी 
दोनों उसे आड़े हाथों लेते हैं । पूरन के व्यंग्य-वाक्‌ उसकी घृणा को ही व्यंजित 
करते हैं । रानी भी उस लोभी कुत्ते को फटकारती हुई कहती है-'तो आप मोटर 
और मकान के लिए अलग हो रहे हैं ! में भी सोच रही थी कि आज रानी पर इतना 
मोह क्‍यों उमड़ आया'"""।”” 
“क्या आपका विचार है कि उस अपमान, निरादर और घोर मानसिक 
त्रणा के बाद, जो आपने दो वरस मुझे दी, मैं इतनी भोली हुँ कि आपकी इन झूठी- 
मीठी बातों के भुलावे में आ जाऊंगी और समझ लू गी कि आप एकदम पत्थर से मोम 
हो गये हुँ,""'मुझे न आपका फ्लेट चाहिए, न पिताजी का मकान । आप जाइए !”5 
जव राज अपनी दुखद कहानी त्रिलोक को सनाने लगती है, तो रानी उसे 
मना करती हुई त्रिलोक को इस प्रकार घिक्कारती है---“चल, चल, इन्हें अपनी 
विपदा सुनाने का कोई लाभ नहीं, ये सव एक-सरीखे क्रूर और निदंयी हैं ।” 
इस प्रकार त्रिलोक तो, जो पक्का स्वार्थी, लोभी और कमीना है, हमारी 
घृणा का पात्र है ही, साथ ही ताराचन्द भी अपने पुराने विच.रो और अमानुषीय 
व्यवहारों से हमारी घृणा के आलम्बन बनते हैं। वे अपने दामाद का दूसरा ब्याह 
पढ़ाने वाले ब्राह्मण की ही टाँग तोड़ डालते हैं। वे रानी को त्रिलोक के साथ जाने 
पर जोर देते हैं। जब रानी कहतो है कि “जिस व्यक्ति के समीप चन्द हजार के 
एक मकान का मूल्य मेरे मान से कहीं अधिक है, जो मुझे नहीं, मकान को चाहता 
है, मैं उस लोलुप की शवल तक नहीं देखना चाहती ।' तो इस पर ताराचन्द क्रुद्ध हो 
उठते हैं और गरजकर क तू अपने पति से घृणा करती है !' 
रानी : (निर्भीकता से) मेरा रोम-रोम उससे घृणा करता हे । > 
जब उसके पिता बोखला कर कह उठते हैं कि इस घर में तेरे लिए कोई 
जगह नहीं, तो रानी स्पष्ट शब्दों में कहती है--'मैं इस घर को भी नमस्कार करती 
हूँ । पुरन भी घुणा से भरकर कहता है--'चलो रानी, इन पिताओं और पतियों में 


२. वही, पु० १०१ | 

कोई अन्तर नहीं ।' इस प्रकार सम्पूर्ण नाटक बीभत्स रस से ओत-प्रोत है । लेखक ने 
वेवाहिक प्रथा, दहेज-प्रथा तथा पुरुष की नारी के प्रति निर्देयता को घृणा का विषय 
बनाया है। हमारे बुजुर्गों के गले-सड़े पुराने विचार आज कितने अनुपयुक्त, कितने 
वीभत्स हो गए इससे स्पष्ट हुआ है । 

श्री लक्ष्मीनारायण मिश्र के समस्या नाटक “सिंदूर की होली” में रायसाहब 
भगवन्तसिह और डिप्टी कलेक्टर मुरारीलाल हमारी घणा के पात्र हे । रायसाहब 
भगवन्तसिह अपने ही भाई की जमीन-जायदाद हडप करना चाहता है । अपने इलाके 
में उसका बड़ा आतंक छाया हुआ हे । उसने 'लाखों रुपये रेयत को लूटकर जमा कर 
लिए हूँ ।' वह अपने ही भतीजे रजनीकान्त की जायदाद-सम्पत्ति सब हड़पने के लिए 
उसे मरवा डालना चाहता है । इसके लिए वह मुरारीलाल को पचास हजार रुपये 
को रिश्वत देता है । वह हरनन्दनसिह को गाँठकर मुरारीलाल मजिस्ट्रेट के पास ले 
जाता है और उसे सिखाता है कि रजनीकान्त को वह भोजन में संखिया देकर मार 
डाले और डिप्टी साहब के पास उसकी बुराई कर दे । वह हरनन्दनसिंह से कहता 

“जिस दिन तुम उसे संखिया दे दो'"'उसी दिन''हाँ, जी, उसी दिन, तुम्हारे 

दरवाजे पर हाथी बॅधवा दूंगा ।”१ बह कुछ लठेतों को जुटा कर रजनीकान्त का सिर 
फुइवा देता है । रिश्वतखोर मुरारीलाल भी उसके ऐसे आचरण को देखकर कहता 
है--तुम्हारी तरह का व्यक्तितो मेरे देखने में नहों आया । नाहक उस लड़के की 
जान लेना क्यों चाहते हो ? तुम्हारे वंश में पदा हुआ है, अभी उसके बाप को मरे 
साल भर हो रहा है,"''तुम्हारी तवीयत तो शतान की*''तुम समझौता करने को भी 
तयार नही ?”'२ 

चन्द्रकला, माहिर अली आदि पात्र रायसाहव को शेतान कहते हैं और उसके 
कुकृत्यों से घ्रुणा करते हैं । चन्द्रकला की उक्ति है--“'हाँ, अगर मैं मदं होती तो जरूर 
कह देती और देखती कि किस तरह यह कमीना रायसाहब''*"''राक्षस की तरह तो 
वह दुष्ट देखता है । देखो तो बाहर ।” 

डिप्टी कलेक्टर मुरारीलाल रुपयों के लालच में अपने मित्र को मार डालता 
है । माहिर अली से पता लग जाने पर मनोजशंकर अपने पिता की ऐसी विश्वासघाती 
मृत्यु के कारण मुरारीलाल को फटकारता हुआ कहता हे--“'आपने अपने मित्र को 
भाँग पिलाकर नाव से नदी में ठेल दिया था । केवल आठ हजार रुपया पचा लेने 
के लिए ।""'*''उसी रुपये से आपने यह मोटर ली थी और गाँव पर एक बंगला 
बनवाया था ।” 

रायसाहव और मुरारीलाल दोनों ही अर्थ-पिशाच हैं मुरारीलाल रायसाहब 





१. सिंदूर की होली (चतुर्थ संस्करण), १० २७। 

से पचास हजार रुपया रिश्वत लेता है। उसका मंशी माहिर अली उसके लिए 
रिश्वत लेता हुआ व्यंग्य से कहता है--''साहब लोग अपने हाथ से नहीं लेते 
(हाथ हिला कर धरती की ओर संकेत करते हुए और उसी क्षण ऊपर हाथ उठा कर) 
यहाँ और वहाँ जवाब देने को भी तो कुछ चाहिए। जिस दिन हिसाब होगा"""उस 
दिन । उसी दिन के लिए अपने हाथ से नहीं लेते ।” वह भगवंतसिह को भी 
फटकारता हुआ कहता है--“कहिए भी कितना है? यहाँ चढ़ आने पर आप झूठ 
नहीं कह सकते । झूठ का रोजगार तो आप लोग देहातों में करते हैं । लगान वसूल 
करने के वक्त और विरादरी में'''""""।”१ 
डिप्टी मुरारीलाल बाल-विधवा मनोरमा पर डोरे डालता है । उसकी लोलुप 
दृष्टि से मनोरमा को तीव्र घृणा है। वह मनोरमा का संरक्षक-आश्रय बनकर भी 
अपनी वासना की पूर्ति चाहता है। चन्द्रकला अपने पिता के घृणित पापाचार से 
व्यथित होकर उसके लिए स्वयं प्रायश्चित्त करना चाहती है । उसका प्रायश्चित्त 
सुनिए, वह अपने पिता मुरारीलाल से कहती है---“लेकिन मैं तो सदेव आपके लिए 
प्रायश्चित्त करती रही हुँ। (मनोजशंकर की ओर हाथ उठाकर) इनके वाप की हृत्या 
आपसे हुई और उसका वदला ये लेते रहे मुझ से वार-वार मुझे ठोकर मार कर । 
अस्पताल में मैं गई थी जेसाकि आप देख रहे हैं'''मेरे सिर पर'''यह सिदूर'' उस 
पचास हजार का प्रायश्चित्त है ।*'' ९ 
वह अपने पिता ओर उसके घर से घ्रुणा करती है । जो पिता उसके स्वेच्छा- 
पुर्वक माँग में सिंदूर भरने को कलंक मानता है, वह उसके घर में क्या रहे ! 
मुरारीलाल पूछता है--तुम यहाँ रहना भी नहीं चाहतीं ? 
चन्द्रकला--नहों । यहाँ रहने पर में आपके लिए, आपकी मर्यादा के लिए 
कलंक रहूंगी और यहाँ से हट जाने पर'''ओर फिर पिता के घर में रहना अब तो 
उचित भी नहीं'**।” 
पौराणिक रचनाओं में मानसिक घृणा का प्रकाशन वेयक्तिक चरित्रों के रूप में 
प्रायः होता है । दुश्चरित्र, लम्पट, पशाचिक प्रवृत्ति वाले पात्रों के प्रति घृणा जगना 
स्वाभाविक ही है । श्री गोविन्द वल्लभ पंत के 'वरमाला' नाटक में वेशालिनी को 
वन में पकड़ने वाला राक्षस हमारी घृणा का आलम्बन बनता है । जब वेशालिनी 
कहती है कि दूर रह, अन्यथा मैं नदी में कूदकर प्राण-विसर्जन कर दूंगी, तो राक्षस 
कहता है--'आत्म-हत्या पाप है।' इस पर बँशालिनी उसे फटकारती हुई कहती है-- 
“तुमे धर्म का ज्ञान है ! पर-स्त्री को हाथ लगाना भी पाप है, क्या यह तूने उसी के 

साथ नहीं सीखा ?”* राक्षस का उसे पकड़ने को बढ़ना और आलिंगन की आकांक्षा 
प्रकट करना--सब उसके प्रति हमारी घृणा उत्पन्न करते हैं । 

श्री हरिकृष्ण प्रेमी के 'रक्षाबन्धन' में हुमायू को कमंवती की सहायता करने 
से रोकने वाले कट्टर मुसलमान सेनिक हमारी घृणा के पात्र बनते हैं । हुमायू स्वर्गीय 
महाराणा सांगा की पत्नी कर्मवती की आक्रमणकारी बहादुरशाह से रक्षा करना 
चाहता है, कर्ंवती ने भगिनी वनकर जो राखी हुमाय को भेजी थी, उसकी लाज 
हुमायू रखना चाहता है, पर उसका सेनापत्ति तातारखाँ उसे मना करता हआ कहता 
है---'एक काफिर कोम को मुसलमानों के खिलाफ मदद दे रहे हैं, क्या यही खुदा की 
हिदायत है ?' इस प्रकार धमकट्टर सेनापति हमारी घृणा के ही आलम्बन बनते हैं । 
हुमायू उनके विरोध की परवा न करके चित्तौड जाता है । 


प्रेमी जी के 'आहुति' नामक नाटक में अलाऊद्दीन हमारी तीव्र घणा जगाता 
हे । वह लम्पट दुश्चरित्र शासक भारतीय ललनाओं को कुहष्टि से देखता है। नलहार- 
गढ़ के पास एक ग्रामयुवती की ओर संकेत करता हुआ वह अपने सनिक मीर माहिम 
से कहता है--उस धानी साड़ी वाली लड़की को देखते हो, बोलो, तुम मेरा काम करोगे 
उस लड़की से**"।” मीर माहिम उसकी इस दुष्टता को फटकारता हुआ कहता है-- 
'मीर माहिम ऐसी बात सुनना पाप समझता है, जहाँपनाह ! एक बहादुर सिपाही 
किसी औरत की इज्जत ओर शान के खिलाफ कोई बात नहीं सुन सकता” । किन्तु 
हिन्दू कुमारियों के सतीत्व की रक्षा के लिए मीर माहिम को दुष्ट अलाऊद्दीन 
कोप का भाजन बनना पड़ता है । बादशाह उसे अलग कर देता है, और उसका शत्रु 
बन जाता है। रंथम्भोर के वीर हम्मीर उस असहाय मोर माहिम को आश्रय देते हैं। 
इससे चिढ़ कर दुष्ट अलाऊद्दीन हम्मीर पर आक्रमण करता है। मीर माहिम भी उस 
दुष्ट का मुकाबला करता है । 

'शिवासाधना' में अफजलखाँ का अपनी वेगमों को पानी में डुबो देना बीभत्स 
कार्य ही है । इसी प्रकार उदयभानु आदि भी अपनी स्त्रियों को तलवार के घाट 
उतार कर रण में कूदते हैं । पहले यह प्रथा चाहे वीरता की निशानी मानी जाती 
रही हो, पर आज का पाठक इसे पेशाचिक कार्य ही मानेगा, और फिर ये तो हैं भी 
शत्रूपक्ष के घृणित पात्र । इनके प्रति घृणा जगना स्वाभाविक है । 

प्रेमी जी के 'शतरंज के खिलाड़ी! नामक ऐतिहासिक नाटक में भी बादशाह 
अलाऊद्दीन, रहमानखाँ तथा देश-द्रोह करने वाले सुरजनसिह आदि राजपूत हमारी 
घणा के आलम्बन बनते हँ । अलाऊद्दीन जसलमेर पर आक्रमण करता है। अपने 
सेनापति महवूबखां और जसलमेर के युवराज रत्नसिह की मंत्री उसकी आँखों में 

खटकती है । वह जेसलमेर पर अधिकार प्राप्त करने के लिए महबूब को मित्र-द्रोह 
करने की प्रेरणा करता है । 

अलाऊद्दीन की रक्त-पिपासा, ह॒त्या-प्रवृत्ति और दुराचार के प्रति विद्रोह की 
भावना प्रकट करता हुआ एक सैनिक कहता है-- 

“पहला सेनिक---लेकिन भाई, राजाओं के व्यक्तिगत स्वार्था के लिए हम 
लोग क्यों अपनी जान लुटाएँ । दुनिया में जो खून की होली खेली जा रही है, वह 
रुक सकती है--यदि हम थोड़ा-सा साहस बटोरें ।” 

दूसरा सँनिक--कंसा साहस ? 

हला सेनिक--यही कि हम दूसरों के इशारे पर नाचना छोड़ दें। इस 
दुनिया में सबको रहने-वसने के लिए स्थान है--सवका पेट भरने के लिए अन्न है । 
फिर किस लिए यह हत्या-काण्ड चालू है ? थोड़े-से व्यक्तियों ने सारे संसार को नरक 
बना रखा है । हमें इसके विरुद्ध विद्रोह करना चाहिए ।१ 

रहमान भी अलाऊद्दीन की तरह कट्टर मुसलमान है और राजपूतों को 
छल-बल से नष्ट करना चाहता है । वह कुछ राजपूतों को फुसला कर उनसे देशद्रोह 
कराता है । वह धोखे से रत्नसिह और उसके अबोध पुत्र गिरिसिह को मारने का 
प्रयत्न करता है । वह अलाऊद्दीन की कूटनीति का स्तम्भ बनता है। किन्तु अन्त में 
महाकाल इस कुचक्री को अपनी तलवार के एक वार से ठिकाने लगा देता है। इस 
प्रकार इस नाटक में धामिक द्वेष, राज-लिप्सा, देशद्रोह आदि जघन्य प्रवृत्तियों के 
प्रति घृणा उत्पन्न की गई है । 

अश्क जी के प्रायः सभी समस्या-नाटकों में सामाजिक समस्याओं के आश्रय 
बीभत्स रस का प्रकाशन हुआ है। 'अन्धी गली” नामक नाटक में अश्कजी ने जीवन की 
सामान्य समस्याओं और यथार्थ देनिक चित्रों को प्रकट किया है । यद्यपि नाटक 
अधिकांशतः संघर्षहीन है, और जीवन की मामिक परिस्थितियों के अभाव में विशेष 
रोचक नहीं बन पाया है, तथापि कहीं-कहीं सामाजिक बुराइयों के व्यंग्यात्मक प्रका- 
शन में रोचकता पाई जाती है । (दो कंप्टन” नामक दृश्य में कैप्टन लीकू और कैप्टन 
मिश्र अपने-अपने अधिकार का अनुचित उपयोग करते हैं । एक शरणार्थी अफसर है, 
तो दूसरे के हाथ में बेकारों को नौकरियाँ दिलाने की कुजी है। बस दोनों खुब 
तोहफे उड़ाते हैं, रिश्वत का माल हज्म करते हैं, और अपनी वासना के डोरे डालते 
हैं । जोशी नामक एक व्यक्ति एक सफेद थूल्मा लिए लीकू की सेवा में उपस्थित होते 
हैं, उन्हें अपने लड़के को नौकरी जो दिलानी है ! लीकू वह थुल्मा कॅप्टन मिश्र के 
लिए ले लेते हैं, और कहते हैं--'(मिश्र से) देखो भाई हमें तो सिलाई की मशीन 


१. शतरंज के खिलाड़ी (संस्करण १९५५), पृ० ६६ । 

दिलाओ । थुल्मे और गम्भे जितने कहो मैं तुम्हें मेगा दूंगा । मैंने तुमसे बनारस में भी 
कहा था ।' 

मिश्र : बनारस में हम दिला देते। पर एक तो वहाँ कुछ शोर मच गया, दूसरे 
तुम्हारी वदली हो गई ।* 

इस प्रकार के दुश्चरित्र अफसर जो विधवाओं और असहाय शरणार्थी स्त्रियों 
को दी जाने वाली मशीनें अपने घरों में सजाते हैं, जो सरकार को, राष्ट्र को धोखा 
देते हैं, निश्चय ही हमारी घृणा के पात्र बनते है । मिश्रजी शरणार्थी श्याम को ऋण 
दिलाने तथा उसकी पत्नी को नौकरी दिलाने का झाँसा देकर उसकी सुन्दर पत्नी पर 
डोरे डालते हैं । 

समस्या-नाटको के अतिरिक्त अश्क जी के 'जय-पराजय' नामक ऐतिहासिक 
नाटक में भी बीभत्स रस की प्रचुर सामग्री पाई जाती है । इस नाटक में मंडोवर का 
निर्वासित राजकुमार रणमल हमारी तीव्र घृणा का आलम्बन बना हुआ है। वह 
चित्तौड़ के राणा को शरण प्राप्त किये हुए है, किन्तु तो भी चित्तौड़ के राणा के 
विरुद्ध षड्यन्त्र रचता है । वह मंडोवर और चित्तौड़ दोनों पर अपना आधिपत्य 
स्थापित करना चाहता है। भारमली नामक गायिका को जबरदस्ती पकड़ने का प्रयत्न 
करता है तथा चित्तौड़ के राजकुमार राघवदेव को मरवा डालता है। उस कृतघ्न, 
विलासी, कपटी और अत्याचारी के प्रति घृणा से पाठक का मन भर जाता है। वह 
अपनी सोतेली बहन हंसाबाई का बूढ़े महाराणा से विवाह-सम्बन्ध कराने और पूर्व 
राजकुमारों के स्थान पर हंसाबाई के भावी पुत्र को ही चित्तौड का महाराणा बनने के 
अधिकार की प्रतिज्ञा कराने की चाल चलता हे । जिसके परिणामस्वरूप युवराज 
चंड के स्थान पर हंसावाई का शिशु पुत्र मोकल चित्तौड़ का अधिकारी बनता है । 
वह हंसाब्राई को बहका कर चंड को भी निर्वासित करा देता है और इस प्रकार 
चित्तोड़ का सेनापति और शासक बन जाता है । मंडोवर के अनेक राठौरों को वह 
अपनी सेना में भरती कर लेता है, और सिसौदियों के स्थान पर राठौरों को ही 

उच्च पदों पर नियुक्त कराता है । एक दिन चुपके से वह अपनी सेना को साथ लेकर 

मंडोवर पर आक्रमण कर देता है ओर इस प्रकार अपनी सौतेली माँ और सौतेले 
भाई की हत्या का कारण बनता है । मंडोवर और चित्तौइ दोनों का राजा बनने की 
उसकी लालसा उसे अत्याचारी बना देती हे । चित्तोड में उसके अत्याचारो से आतंक 
फल जाता है । यही नहीं, वह अपनी बहन के पुत्र--भावी महाराणा मोकल--को 
भी अपनी आँखों का काँटा समझता है और उसकी निमंम हत्या करना चाहता है । 
जब हंसाबाई को कृतघ्न भाई के कुचक्रो का पता चलता है तो उसका हृदय भी 
उसके प्रति घृणा से भर जाता है । वह धाय से अपनी व्यथा सुनाती हुई कहती है-- 





१, अंधी गली (प्रथम संस्करण, १६५६), पृ० ७२ । 

तुमने देखा नहीं, रणमल की नीयत साफ नहीं । वह जब भी भोकल की ओर देखता 
टे, उसकी हृष्टि उसके मुकुट पर जम जाती है । उसकी आँखों में लालसा काँपा 
करती हे । मैं डर जाती हूँ ।”"“उसने मेरे भाई और माँ की हत्या कर दी'*'हाय ! 
उसे यहाँ क्या प्राप्त नहीं था ? बयो न उससे अपने छोटे भाई का सुख देखा गया ? 
मैं उस पर प्रकट नहीं होने देती । मैं अपने व्यवहार में अन्तर नहीं आने देती, किन्तु 
माँ, तुम जानती हो, मेरे हृदय में केसा बवण्डर उठ रहा है, इस हत्यारे के प्रति मेरे 
हृदय में घृणा की केसी आग जला करती है ?”* 

निश्चय ही रणमल के प्रति घृणा की यही आग पाठक या दर्शक के मन में भी 
प्रज्वलित रहती है, यही आग इस नाटक की शक्ति है । सम्पूर्ण नाटक छल, हत्या, 
प्रतिशोध, उत्पीड़न, युद्ध और संघपं से भरा हुआ है । हम तो कहेंगे कि यह ऐति- 
हालिक नाटक, वीभत्स रस के इस प्रकार पूर्ण परिपाक के कारण, अश्क जी के कई 
समस्या-नाटको से अधिक सशक्त रचना है । रणमल के अत्याचारों के प्रति आक्रोश 
व्यंजित करते हुए दो सिसोदिया पहरेदार वार्तालाप करते हैँ-- 

पहला---युवराज (चंड) नहीं आये । यह अत्याचार अब असह्य हो रहा है । 
कुचक्रो की वेड़ियों में जकड़ा हुआ मेवाड आत्तंनाद कर उठा है ।'* "किसी वहिन-बेटी 
की इज्जत सुरक्षित नहीं । अत्याचारियों की क्रूरता के कारण मेवाड की ललनाएँ 
आत्म-हत्याएँ कर रही हैं। दिन-दहाड़े डाके पडते हैं। जहाँ खुले दरवाजे कोई न 
आता था, वहाँ दिन को भी लुट का बाजार गर्म रहता है । 

दूसरा--और डा क्षक ही भक्षक हैं ! "२ 





~ 


रणमल भारमली को जबरदस्ती पकड मँगाता हे । वह भी उसे चालावी से 
खुव शराब पिला देती है और मदहोश करके उसकी पगडी से ही उसे बाँध देती है 
और 
भारमली--(कमर से छुरा निकालती है) मंडोवर के नारकीय कीड़े, नीच 
पापी, नराधम ! अब तेरा अन्तिम समय है । आज अपने अपमान का, नगर की निर्वोध 
निरीह ललनाओं के अपमान का, कुमार राघव के अपमान और हत्या का--सबका 
इकट्ठा बदला चुकाऊगी । प्रतिशोध में जलती हुई मेरे हृदय की ज्वाला आज शान्त 
हो जायगी ।''3 
और पाठक के मन में धधकती हुई घृणा की ज्वाला भी उसकी मृत्युसेही | 
शान्त होती है । घृणा की इस पुणं तुष्टि के रूप में ही नाटक की समाप्ति होती है। | 
अश्क जी के उपयु क्त नाटक में ऐतिहासिक नाटकों की परम्परा का अच्छा 


१, जय-पराजय (आठवाँ संस्करण, १९५६) पृ० १७३ । 
२. वही, पृ० १६७ । 
२. वही, पु० २०६ । 

निर्वाह हुआ है । उन्होंने अधिकतर समस्या-नाटक या वतंमान जीवन से सम्बन्धित 
नाटक लिखे हैं, और उनमें भी सामाजिक समस्याओं या कुरीतियों के प्रति तीब्र घृणा 
पदा करने की बजाय वे हास्य-व्यंग्य का उद्द शय अधिक रखते हैं। यही कारण है कि 
अलग-अलग रास्ते” जसे एक-दो नाटकों को छोड़कर उनके प्राय: सभी नाटकों में 
हास्य का अधिक प्रयोग घृणा की तीब्रता को चर जाता है। और सच तो यह है कि 
इसी कारण उनके “पँतरे', 'अन्धी गली' आदि नाटक जीवन की समस्याओं के प्रति 
गम्भीर प्रभाव उत्पन्न नहीं कर पाते । ऐसे नाटकों में हास्य भी विशेष रोचक नहीं 
बन पडा है । 

सेठ गोविन्ददास ने अपने 'कत्तेव्य' नाटक में राम-ट्वारा शुद्र शम्बूक का वध 
कत्तव्य की पुकार बताया है। राम इसलिए तपस्या-रत शम्बूक को मारते हैं कि 
शुद्र का तपस्या करना प्रचलित धम के विरुद्ध है।' किन्तु जिस ढंग से राम का यह 
कत्तव्य-पालन प्रकट किया गया है, उससे राम के प्रति पाठक के मन में घृणा ही 
जगती है । शम्वूक स्पष्ट शब्दों में राम से कहता है--“सुनो राम, मुझे ज्ञात है कि 
राज्य में एक ब्राह्माण का पुत्र मरा मैं यह भी जानता हूँ कि तुम्हारे ब्राह्मण 
कुल-गुरू ने इसका कारण मेरी तपस्या बतलाया है, पर इसका यथार्थ कारण तुम्हारे 
राज्य की ब्राह्मण सत्ता है । व्राह्मण यह मानते हैं कि हम शूद्रों को तप का अधिकार 
नहीं है । मैंने यह तप इसी मत्त के खण्डन के लिए किया है ।'*'मैं योगबल के कारण 
जानता हूँ कि तुमसे इस जन्म में समाज की अनुचित मर्यादाएँ भी न टूटेगी । 

कुछ संकल्प-विकल्प के पश्चात्‌ राम अपना यही कत्तव्य ठहराते हैं कि मुझ 
शूद्र का वध करना चाहिए। शम्बूक के निकट जाकर वह फिर पूछते हैं, “तप छोड़ना 
तुम्हें स्वीकार नहीं है !” 

शम्बुक--कदापि नहीं । 

राम--सोच लो, अच्छी प्रकार विचार लो । 

शम्बूक--(घृणा से मुस्कराकर) न जाने कितने काल से सोच और विचार 
लिया है ।” १ 

राम प्रहार करके उसकी हत्या कर देते हैं। उनका यह कत्तव्य-पालन पाठक 
के मन में उनके प्रति घृणा ही उत्पन्न करता है। इस अनुचित कार्य को कत्तंव्य 
कसे माना जाय ? स्वयं राम हत्या करने के पश्चात्‌ कहते हैं--“लक्ष्मण, आह ! 
लक्ष्मण, यह केसी विडम्बना है ? यह केसा कर्तव्य है ?” 

उनके “हपं' नाटक में बौद्ध धम और आयं धमं का संघर्ष प्रकट किया गया 

। शशांक बोधिवृक्ष को गिरा देता है, बौद्ध भिक्षुओं पर अत्याचार करता है । 





१. सेठ गोविन्ददास : नाटक-संग्रह (प्रथम संस्करण), १० ७५ । 

“(बोधिवृक्ष की दो शाखाएँ शब्द करती हुई गिरती हैं । उनके गिरने से एक 
भिक्षु चिल्लाकर रोने लगता है ।) 

शशांक-- (उस भिक्षु के निकट जाते हुए निकट खड़े सैनिक से चिल्लाकर) 
खींच लो इसकी जीभ और भर दो इसके मुह में धुलि। आर्य धर्म के शत्रुओ ! 
अधमियो ! पामरो ! अभी क्या हुआ है, इस वक्ष के पश्चात्‌ तुम सब की यही दशा 
होगी, जो इस वक्ष की हो रही है ।”) 

इस प्रकार के ऋरतापूर्ण आचरण हमारी घृणा ही जगते हैं । 

'प्रकाश' नाटक सेठ गोविन्ददास का आधुनिक जीवन से सम्बन्धित नाटक 
है । इसमें सेठ जी ने वर्तमान जीवन-कुरीतियो को प्रकाशित किया है । राजा अजयसिह 
अपनी पहली पत्नी पर कुलटा होने का आरोप लगा कर उसे घर से निकाल देते 
हैं। वे अपने विलासी जीवन और कुकृत्यो पर पश्चात्ताप करते हुए आत्म-भत्संना 
करते हैं : 

अजयसिह--भाह ! कल्याणी, वह सारी घटना आज फिर आँखों के सम्मुख 
घुम रही है । (जल्दी-जल्दी) उन ज्योतिषियों के झाँसे में आ, कि मुझ से उसे पुत्र न 
होगा, इन्दु-सहृश सुन्दर और विदुषी स्त्री के रहते केवल ३६ वर्ष की अवस्था में 
तुमसे विवाह किया । उसके दो वषं के पश्चात्‌ जब इन्दु के ही गर्भ रह गया तो उस 
पर व्यभिचार का संदेह कर, उसे घर से निकाल दिया । (हाथ मलते हुए) कल्याणी, 
कल्याणी, मैं स्वयं तो चरित्रहीन था ही, सारी सम्पत्ति नष्ट कर ही डाली, पर हाय ! 
उस पतिब्रता पर संदेह का पाप क्यों किया ?*5 

इस नाटक में सरकारी भ्रष्टाचार और स्वार्थी लोगों को खूब फटकारा गया 
है । सेठ दामोदरदास, मिनिस्टर धमंपाल आदि हमारी घृणा के पात्र हैं। प्रकाशचन्द्र 
जनता का नेतृत्व करता हुआ कहता हे-- 

प्रकाशचन्द्र--सुना है, दामोदरदास ने ग्राम-वासियों के लाभ के लिए एक 
नहर की योजना सरकार के सम्मुख उपस्थित की है । यह भी सुना है कि उसका 
ठेका उन्हीं की कम्पनी को मिलेगा और कदाचित्‌ पानी तक उस नहर में यथेष्ट 
न आवे ? 

कुछ जनता--धिक्कार है ! धिक्कार है ! 

कुछ जनता--शेम-शेम ! शेम-शेम ! 

प्रकाशचन्द्र--और आपके मिनिस्टर मानवीय धर्मपाल भी इसमें मिले हुए 

हैं। इस सरकार की दशा तो आप जानते ही होंगे ।*****'* सभी जगह अनर्थ ही 
अनर्थ हो रहा है ! ”'3 

१, नाटक-संग्रह (प्रथम संस्करण), १० ३०5 । 

२. वही, १० ३४६ । 

३. वही, १० ४०१-४०२ । 

अंग्रेजी शिक्षा-दीक्षा-प्राप्त दामोदरदास अपने माँ-बाप को ही गालियाँ सुनाता 
है, उन्हें मारने-पीटने पर उतारू हो जाता है । वह पक्का स्वार्थी है । प्रकाशचन्द्र के 
सच्चे भाषणों से चिढ़ कर वह उसके विरुद्ध झूठा अभियोग लगवाता है । अपने रुपयों 
के दबाव में डालकर राजा अजयसिह से प्रकाशचन्द्र के विरुद्ध दरख्वास्त पर दस्तखत 
कराता है । वह विलासी और व्यभिचारी है । उसकी पत्नी रुक्मिनी को जब उसके 
चरित्र का हाल पता चलता है, तो वह उसे फटकारती है-- 

रुविमनी--(क्रोब से) मैंने आपसे कह दिया कि मुझे डियर न कहिए ।****** 
नहीं मानेंगे, क्या आपके कारण मुझे यह घर भी छोड़ना पड़ेगा? मुझे अकेली 
पड़ी रहने दीजिए, आप जो चाहें, कीजिए, मेरे निकट न आइए । जाइए यहाँ से ।”” 

इस प्रकार 'प्रकाश' नाटक में भी बीभत्स रस का पर्याप्त प्रसार पाया 
जाता है । 

'कुलीनता' नाटक में सेठ गोविन्ददास ने इतिहास के माध्यम से जातिगत 
ऊंच-नीच, भेद-भाव के प्रति पाठक की घृणा जगाई है । इस नाटक में वूत्तं चण्डपीड़ 
हमारी तीव्र घृणा का आलम्बन है । वह अपने स्वार्थं की खातिर योग्य सैनिक यदुराय 
को इसलिए निर्वासित करा देता है कि वह अकुलीन होते कुलीन राजकुमारी से प्रेम 
करता है । वह परम भट्टारक को बहका कर कुतुबुद्दीन एबक की अधीनता स्वीकार 
करने के लिए राजी कर लेता है और महामन्त्री सुरभीपाठक को बन्दी बनाना चाहता 
है। वह रेवासुन्दरी से विवाह करके स्वयं कोशल का अधिपति बनना चाहता है । 
वह देवदत्त को महासेनापति बनाने का लोभ देकर उसकी पत्नी द्वारा रेवासुन्दरी को 
अपने पक्ष में कराना चाहता है । जब सुरभीपाठक यदुराय का साथ देता है, तो 
चण्डपीड़ ब्राह्मणों की एक सभा बुलाकर अकुलीन यदुराय की सहायता करने के 
कारण ब्राह्मण सुरभीपाठक को भी शुद्र घोषित करा देता है । कोशल के ब्राह्मण भी 
भय और लोभ से खरीद लिए जाते हैं । चण्डपीड़ अकुलीन गोंडो पर आक्रमण करता 
है, पर बुरी तरह हरा दिया जाता है । अन्त में यदुराय कोशलाधिपति बनता है और 
रेवासुन्दरी का उससे विवाह सम्पन्न होता है । देश से कुलीनता-अकुलीनता का भेद- 
भाव समाप्त करने का प्रयत्न किया जाता है । 

मिश्र जी के “गरुडध्वज' में यवन-कन्या का अपहरण करने वाला देवभूति 
तथा काशी की राजकुमारी वासन्ती को जबरदस्ती ब्याहने का अभिलाषी यवन 
मनेन्द्रि तथा विदेशी अत्याचारी हमारी घृणा के आलम्बन हैं। “दशाइवमेध' में 
अंगारक और उसके साथी कुषाण सेनिक हमारी घृणा के पात्र हें । अंगारक मथुरा 
की कुषाण राजकुमारी कौमुदी को हथियाना चाहता है । वह काशी छोड़कर मथुरा 
में ही रहने लगता है और राजकुमारी को अपनी भेंट तथा आग्रहो से तंग करने 


१, वही, १० ४७८-४७६ । 

लगता है । किन्तु राजपुत्री का स्वाभाविक अनुराग वीरसेन नाग से होता है । वीरसेन 
अत्यन्त चरित्रवान्‌ और प्रबल वीर है। अंगारक दूं पवश उसे मारने का पड्यन्त्र 
रचता है, किन्तु वीरसेन अपनी वीरता और वुद्धिबल से बच जाता है। वह अंगारक 
को द्वन्द्वयुद्ध के लिए ललकारता है और द्वन्द्युद्ध में पछाड़ देता है । अचानक अंगारक 
के साथी कृपाण सैनिक वीरसेन पर आक्रमण कर देते हैं । किन्तु वीरसेन और उसके 
कुछ सहयोगी शत्रुओं का संहार कर डालते हैं। और इस प्रकार विजयी होकर वीरसेन 
अपनी प्रतिज्ञानुसार काशी में गंगा-तट पर अश्वमेव-यज्ञ करता है । 
श्री उदयशंकर भट्ट के 'शक-विजय' नाटक में अत्याचारी शक शासक, सैनिक 
और न्यायाधीश हमारी घृणा के आलम्वन हैं । अपने निजी और धामिक स्वार्थो के 
लिए देशद्रोह करके शकों को भारत पर आक्रमण करने के लिए आमंत्रित करने वाला 
जेनाचार्य कालक भी हमारी तीव्र घणा का पात्र बनता है। बह शकों को बुलाने के 
लिए उनके पास जाता है और आर्यवर्तं का राजाविराज बनने का लोभ देता हुआ 
कहता है 
“मैं तुम्हें हिन्दुग देश का राजाधिराज वनने का आमंत्रण देता हूँ साहि ! 
सारी जेन प्रजा तुम्हारा स्वागत करेगी । तुम मज्ददात के राज्य से अपने अन्य 
साहियों के साथ भाग चलो । मैं तुम्हें अवन्ती देश का राजाधिराज वनाऊंगा ।”* 
भारत को गुलामी की बेड़ियों में जकड़वाने बाले ये देशद्रोही कालक--ये 
जयचन्द हमारी घृणा के आलम्त्रन ही हैं । वरद देशद्रोही कालक को विककारता हुआ 
कहता है, “शक विदेशी हैं हम उनका अधिकार भारत पर सहन नहीं कर सकते । 
आचार्यं कालक ने अपने लघु स्वार्थ के लिए' महान्‌ अनर्थ किया है । उन्होंने ज्ञानी 
होते हुए भी देश की संस्कृति को, देश के धर्म को नहीं पहचाना । वे घोरतम 
अपराधी हैं । तुमने प्रतिहिसा के लिए, आत्मज्ञान खोकर, विवेक को तिलाँजलि 
देकर, देश की छाती पर एक विदेशी को लाकर शासक बना दिया । तुम्हारे इस 
पाप का फल सारे देश को भोगना पड़ेगा । भारतवर्ष के इतिहास में तुम्हारा यह 
घोर जघन्य कृत्य है । देश तुमको कभी क्षमा नहीं करेगा ।''* 
परन्तु जव कालक शक शासक साहि के अत्याचार देखता है, वह देखता है 
कि साहि उसकी पुत्री सरस्वती को भी अपने अन्तःपुर में रखने की बात करता है 
और कहता है-- हम इस देश पर राज्य करेंगे । सब विद्रोहियों को मार डालो । 
सारी सुन्दर स्त्रियों को हमारे हरम में ले आओ । साहि की आज्ञा है ।”--तो उसके 
ये शब्द सुनकर कालकाचार्यं घोर पश्चात्ताप की अग्नि में जलते हैं । आत्मग्लानि के 
रूप में उनकी घृणा और शकशासक को फटकार सुनिए---“तुम मेरी भूल के परिणाम 
हो अयोग्य व्यक्ति, तुम्हारा पतन निश्चित है । तुम मनुष्यता के शत्रु हो । मैं स्वयं 


१. उदयशकर भट्ट, "शक-विजय' (प्रथम संस्करण, १६४९), १० ७६ । 

तुम्हारा नाश करू गा । मैंने कितना बड़ा पाप किया ! धर्म के नाम पर देश को नरक 
बना दिया । मैं विभीषण वन गया। मैं पापी हँ ! पापी हुँ ! ! मैंने पाप किया है ! ”* 

चतुथ अंक के द्वितीय हृश्य में शक न्यायाधीश, सनिकों और साहि 
अत्याचारों को सुनकर मानवता ही त्राहि-त्राहि कर उठती है ! शक मन्दिर तोड़ 
डालते हैं, स्त्रियों पर मन-माना अत्याचार ढाते हैं, न्यायाधीश निरीह और निरपराध 
जनता को मनमाने दण्ड देता है, 'प्रत्येक नागरिक साहि के क्रोध में भस्म हो रहा 
है ।' वरद देश की शक्ति को संगठित करता वह धाभिक विद्वेष में उलझे जेनों- 
कापालिकों, बौड़ों और ब्राह्मणों को सही माग पर लाता है, और शकोंको देश से 
मार भगाता है । तभी हमारी घृणा को तोष प्राप्त होता है । 

श्री विष्णु प्रभाकर के मतोवेज्ञानिक नाटक “डाक्टर” के अंतिम पृष्ठों में नारी- 
समस्या का स्पष्टीकरण हुआ है । डा० अनीला के नसिग होम में एक ऐसी मरीजा 
इलाज के लिए आती है, जिसके पति के साथ डा० अनीला (पहले मघुलक्ष्मी) का 
विवाह हुआ था, और तव कम पढ़ी होने के कारण, पति इंजीनियर शर्मा ने उसे 
छोड़ दिया था । इस नाटक में डा० अनीला के मानसिक इन्द्र को लेखक ने सफलता- 
पूर्वक प्रकट किया है । वह अपने पति से बदला लेने की स्थिति में होती हुई भी 
अपने डाक्टरी आदर्श को निभाती है और पूरी हढ़ता और लग्न के साथ मरीजा का 
आपरेशन सफलतापूर्वक करती है । किन्तु अपने पति--उस दुष्ट व्यक्ति के साथ 
बोलना तो क्या, उसका मुंह देखना तक नहीं चाहती, जिसने उसके जीवन को 
अंधकारमय वना डाला था । जब इंजीनियर शर्मा को पता चलता हे कि डा० अनीला 
उसकी परित्यक्ता पत्नी मधुलक्ष्मी ही है, तो वह उसे पुकारता रह जाता है, पर 
अनीला बात तक नहीं करती । तब दादा (अनीला का भाई) उसे विक्क्रारता हुआ 

हता है--“यही थी डा० अनीला, तुम्हारी पहली पत्नी मधुलक्ष्मी शर्मा, जिन्हें तुमने 

पन्द्रह वर्ष पहले इसलिये छोड़ दिया था कि तुम्हारे अफसर बन जाने के बाद वह 
तुम्हारे योग्य नहीं रही थी । कम पढ़ी-लिखी थी । सोसायटी में घुम-फिर नहीं सकती 
थी, बेठ-उठ नहीं सकती थी, खा-पी नहीं सकती थी 

“मधुलक्ष्मी मर चुकी है। यह डा० अनीला हैं, और तुम्हारे लिए केवल 
डाक्टर ॥ > 

इस प्रकार नारी-समस्या के साथ इस नाटक में ऐसे व्यक्तियों के प्रति घृणा 
उत्पन्न की गई है, जिनके अत्याचारों का नारी शिकार होती है । 

श्री जगदीशचन्द्र माथूर के प्रसिद्ध नाटक 'कोणाक' में महामात्य चालुक्य 
हमारी घृणा का पात्र है । वह उत्कल-नरेश महाराज नरसिहदेव के यवन-विजय के 
लिए जाने पर स्वयं सव अधिकार ले लेता है और महाराज के विरुद्ध षड्यन्त्र रचता 





१. वही, ४० १०४ । 
२. विष्णु प्रभाकर : डाक्टर (प्रथम संस्करण, मई १६५८), १० १३०। 

है । वह कोणाकं के शिल्पियों और मजदूरों के प्रति अत्याचार करता है, उनको 
पुरस्कार की मुद्राएँ देना बन्द कर देता हे । उसके अत्याचारों से “ग्रामों में रहने वाले 
सेकडों-हजारों किसान, वन और अटीविका के शवर और वे अगणित मजदूर जिनके 
ढोये हुए पाषाणों को शिल्पी रूप देते हैं, सभी त्राहि-त्राहि कर उठते हैं ।' वह स्वयं 
महादण्डपाशिक बन कर कोणार्क मन्दिर में महाराज को भी घेर लेता है । वह 
अत्याचारी, विश्वासघाती और उद्दण्ड बन जाता है । उसके विरुद्ध क्रोध और घृणा 
से भरे शिल्पी बमंपद के ये शब्द पाठक के मन में उसके प्रति घृणा ही तीव्र करते हैं 
न“ हाँ, मैं जा रहा हुँ । जिस नीच से आप भीख माँगते मैं उसे भीख दू गा, अपने 


प्राणों की भीख ।'““'** “आज शिल्पी पर अत्याचार का प्रहार हो रहा है, कला पर 
मदान्धता टूट पड़ी है । सौन्दर्य को सत्ता पेरों के तले रोंद रही है ।'**'''*'कोणाकं 


एक पामर, पापी, अत्याचारी के हाथ का खिलौना बन जायगा । आतंक के हाथों में 
जकड़ी हुई कला सिसकेगी ।”१ और वह तथा उसका पिता विद्यु स्वयं आत्मवलिदान 
देकर अत्याचारी चालुक्य को कोणाक मन्दिर में ही मीठी नींद सुला देते हैं—वे “शिल्पी 
का बदला ' ले लेते हैं । 
श्री वन्दावनलाल वर्मा के “ललित विक्रम' नामक नाटक में दासप्रथा के 
प्रति घृणा जगाई गई है । नीलमणि एक वणिक है । वह अपने दास कपिजल को 
मारता है, उसके साथ अमानुषीय व्यवहार करता है और खाने को कुछ नहीं देता । 
यह विदेशी व्यापारी हमारी घृणा का पूर्ण पात्र बनता है। वह स्पष्ट कहता है कि 
हम भारत के कविजल-जेसे दासों का शोषण करने आये हैं न कि पोषण करने । 
बेचारा कपिजल उस निर्दयी की मारपीट से तंग आकर भाग निकलता है । उसकी 
सूजी हुई पीठ तथा दुरवस्था जहाँ उसके प्रति करुणा जगाती है, वहाँ ऋण देकर 
दास बनाने और अत्याचार करने वाले मणि के प्रति घृणा उत्पन्न होती है । 
इस नाटक में दंभी और ढोंगी ब्राह्मणों के प्रति भी घृणा जगाई गई है । 
मेघ एक ऐसा ही ब्राह्मण है, जो अपने दंभ के कारण राजा के विरोध में झूठा प्रचार 
करता है । वह कपिजल के विरुद्ध नीलमणि का साथ देता है, और अनापशनाप बक 
कर अपना प्रभुत्व जमाना चाहता है। ललित ऐसे व्यक्तियों के प्रति अपनी घृणा 
व्यंजित करता हुआ कहता है---“पाखण्डी, बुरे कर्म वाले, बिल्ली और बगुले के ऐसे 
ब्रत का रूप धरे हुए, वेदविद्या से शून्य ब्राह्मणों से बात भी न करे। इस प्रकार के 
ब्राह्मण वक और मार्जार-वृत्ति के नीचे अपने पाप छिपाकर अल्पबुद्धि और अबोध 
नर-नारियों की वंचना और ठगी करते फिरते हैं। इनको तो पानी भी न दे । ये 


रि in 


झूठे ब्राह्मण अंधे नरक में गिरेगे।”* 


१. जगदीशचन्द्र माथुरः कोणार्क (प्रथम संस्करण), पृ० ७० । 
२. दृन्दावनलाल वर्मा, 'ललितविक्रम’ (द्वितीय संस्करण, १९५७), पु० ३७। 


Ae 


>.” 


हिन्दी नाटक-साहित्य में बीभत्स-रस ४३७ 


वर्मा जी के 'हंस-मयूर' में नर-वलि करने दाले कापालिकों और धामिक 
विद्वेष के कारण शको को आमंत्रित करने वाले देशद्रोही कालक के प्रति घृणा उत्पन्न 
की गई है । इस नाटक में धार्मिक ह्व ष, पारस्परिक फूट, भेद-भाव आदि अनेक 
ऐसी बुराइयों के प्रति घृणा जगती है, जो भारत की दासता का कारण वनीं । 

इस प्रकार हिन्दी के अनेक नाटकों में बीभत्स रस की प्रचुर सामग्री पाई 
जाती है । पौराणिक नाटकों में अधिकतर व्यक्ति-चरित्रों के रूप में हो घृणा का 
प्रकाशन हुआ है । ऐतिहासिक-सांस्क्ृतिक रचनाओं में अधिकतर विदेशी आक्रमणकारी, 
राष्ट्रद्रोही तथा अन्य खल पात्रों को घृणा का विषय बनाया गया है। वर्तमान 
सामाजिक बुराइयों का प्रकाशन नाटकों में अपेक्षाकृत कम हुआ है । वर्तमान युग में 
एकांकी बहुत लिखे जा रहे हैं। अतः हम आगे हिन्दी एकांकी साहित्य में बीभत्स-रस 
का अध्ययन करेंगे। 


हिन्दी एकांकी सें बीमत्स रसर्नचत्रण 
© 


हिन्दी एकांकी में हिन्दी नाटक से भी अधिक बीभत्स रस-चित्रण हुआ है । 
न्दी एकांकी का जन्म ही यथार्थवाद की कोड में हुआ । इब्सन, जाज वर्नाडशा 
आदि पाश्चात्य लेखकों के प्रभाव से हिन्दी एकांकी अपने जन्म से ही यथाथ जीवन 
के चित्र प्रस्तुत करने लगा । जीवन की अनेकानेक समस्याओं का प्रकाशन हमारे! 
एकांकीकारों ने किया है । पश्चिम से प्रभावित होते हुए भी हिन्दी एकांकी की मनो- 
भूमि सवंथा भारतीय है । भारतीय जीवन को ही अंतरंग झांकियां हमारे लेखकों ने 
प्रस्तुत को हैं । 
यद्यपि आधुनिक एकांकी का स्वरूप-विकास सन्‌ १६३० के आसपास हुआ, 
तो भी कुछ प्राचीन ढंग के प्रहसन और एकांकी नाटक भारतेन्द्र युग से ही प्रचलित 
हो चुके थे। जँसा कि कहा जा चुका है, भारतेन्द्र युग नव-जागरण का संदेश लेकर 
आया । राष्ट्रीय, सामाजिक ओर सांस्कृतिक नवोत्थान के उस युग में हमारे नाटक- 
कारों ने जो प्रहसन ओर एकांकी लिखे, उन सब में सामाजिक विकृतियों काही 
प्रकाशन हुआ है । भारतेन्दु काल के अन्य नाटकों की तरह, प्रहसनों में भी सामाजिक 
पतन, मद्यपान, जुआखोरी, वेश्यागमन, धार्मिक पाखण्ड, व्यभिचार, छुआछूत, गली- 
सड़ी रूढ़ियां, संकीणता, पुरातन-पंथी दृष्टिकोण, अंग्रेजी सभ्यता और फॅशन का 
मोह, हिंसा आदि कुरीतियों की आलोचना ही हमारे लेखकों का उद्देश्य रहा । अन्तर 
केवल इतना ही है कि इन एकांकियों और प्रहसनों की प्रद्रत्ति हास्य-व्यंग्यात्मक अधिक 
है। साथही यह स्पष्ट है कि इस हास्य-व्यंग्य के बीच में बुराइयों के प्रति घृणा 
जगाना ही लेखको का उद्देश्य है। भारतेन्दुकाल के नाटकों की अपेक्षा एकांकियों 
और प्रहसनों में यह सामाजिक उद्देश्य अधिक प्रकट हुआ है । भारतेन्द के 'भारत- 
दुदेशा', 'वैदिकी हिसा हिसा न भवति”, 'भारत जननी”, 'पाखंड-विडम्बना,” 'विषस्य- 
विषमौषधम्‌' आदि, प्रतापनारायण मिश्र के 'भारतदुर्देशा' तथा 'कलिकौतुक', 
किशोरीलाल गोस्वामी का “चौपट चपेट', राधाचरण गोस्वामी का 'तनमन धन गुसाई 
जी के अर्पण' तथा 'बुढ़े मुंह-मुहासे', देवकीनन्दन त्रिपाठी के 'कलियुगी विवाह, तथा 

विश्याविलास', कातिकप्रसाद खत्री का रेल का विकट खेल' आदि तत्कालीन समाज 
में व्याप्त बुराइयों के प्रति घृणा ही जगते हैं । 

इन लेखकों की प्रद्धत्ति सुधारवादी थी । इन्होंने सामाजिक अनाचार के अनेक 

हलुओं पर प्रकाश डाला । 'तन मन धन गुसाई जी के अपंण' में श्री राधाचरण 

गोस्वामी ने ढोंगी महन्त-गुसाइयों की पोप-लीला का पर्दाफाश किया है। उनके 
बूढ़े मुह मु हासे में भगवद्भक्त लाला नारायणदास हमारी घृणा का पात्र बनता 
है । उसकी बूढ़ी लोलुपता का अच्छा व्यंग्य-चित्र प्रस्तुत किया गया है । प्रतापनारायण 
मिश्र ने अपने 'कलिकोतुक' में तथा देवकोनन्दन त्रिपाठी ने 'सेकडों में दस दस' में बड़े 
लोगों की चरित्रहीनता, व्यभिचार, मद्यपान, ढोंग आदि को घृणा का विषय बनाया 
है । श्री देवकीनन्दन त्रिपाठी ने समाज की अनेक सामाजिक कुप्रथाओं, कुरीतियों, 
दोषों, व्यसनों और अनाचारों पर निर्मम व्यंग्य किया है। झाड-फूक, जादू-टोना, 
अशिक्षा, बहुविवाह, वालविवाह, अनमेल विवाह, वेश्याद्वत्ति, मद्यपान, बेईमानी, अंध- 
विश्वास, पुरोहितगिरी, लोभ, अपव्यय आदि अनेक सामाजिक दोषों पर व्यंग्य से 
आक्रमण किया है और उनके व्यंग्य-वाण इतने पेने हैं कि हृदय में पेठते चले 
जाते हैं ।' 

इन लेखकों का उद्देश्य नाटकों में सामाजिक और वैयक्तिक आचरण के घृणित 
रूप का चित्रण करके पाठकों का चारित्रिक सुधार करना था। लाला काशीनाथ खत्री 
ने अपने 'ग्राम-पाठशाला' एकांकी की भूमिका में नाटक पर चर्चा करते हुए कहा है- 
“नाटक की रचना के द्वारा मदिरापान, वस्त्र व्यसन, परस्त्रीगमन, असभ्य व्यवहार, 
बहुविवाह, चोरी, काम-क्रोध-लोभ-मोह दुःशीलता, लम्पटता आदि की निन्दा 
ऐसी रीति से की जाती है कि बहुतेरे दुष्ट स्वभाव बाले इस के प्रभाव से सुधरकर 
और कुछ-के-कुछ होकर नाट्य-भवन से निकलते हैं।' 

भारतेन्दु जी के 'पाखंड-विडम्बना' में भिन्न-भिन्न धर्म-पाखंडियों का बीभत्स 
रूप चित्रित किया गया है, जो अपने-अपने विकृत धमं में कट्टरता दिखाते हुए आपस 
में झगड़ते हैं । भिक्षुक बुद्धागम का घृणित रूप देखिए, वह कहता है--'अले अले 
अहाहा ! इछ घलम्म मैं दोनों लोक का छुक है।' 

“लहने को मिला घल छंदलछा, अलु भोगन को मिली छु दल नाली । 

लददु अनेकन भोजन को मिले, छैन के हेत ऐ छेज छुखाली ॥ ६ 

इसी प्रकार कापालिक का रूप और भी वीभत्स है। बाह्य-आभ्यंतर दोनों 
की बीभत्सता मिलकर यहाँ बीभत्स रस का सुन्दर परिपाक बनाती है-- 

कापा०- अरे छपनक, सुन जो हम लोगों का धम्मं है-- 


3! 





१. डा० रामचरण महेन्द्र : हिन्दी एकांकी उद्भव और विकास । (प्रथम सं०), १० ७५। 
२. भारतेन्दुय्रंथावली पहला खण्ड (नागरी प्रचारिणी सभा, प्रथम संस्करण), ए० ५६ । 

“नित सीस के काटे लहु सौं भरे चरबी लगे मांस को होम करे । 

पुनि खोपड़ी ब्राह्मण जात की लाइक पारन के हित मद्य भरें ॥। 

अरु काटि कं कंठ कठोर तुरन्त के रक्तन कुम्भ भराइ धरे । 

मम देवता भैरवनाथ जू हैं, जिन्हें पूजत लोग अनेक तरे ॥” 

वह दिगंवर साधु के प्रश्‍न का उत्तर देता हुआ सांसारिक भोग को ही मोक्ष 
बताता है--- 

“है न कछू विन भोग के या जग, कौन जो दूसरो सुक्ख बताव । 

मानि के वेद नज्ञानहि छांड़ि के ह्लं पथरा निज मुक्ति बनावे ॥ 

पारबती सम प्यारिन सों विहरे रति मैं मुख सों मुख लावे । 

ह्लं शिव नाचे अनंद भरो जग मैं सुख सों निज काल वितावे ॥7* 

वह भिक्षुक और दिगंबर दोनों को अपने धमं में घसीटने के लिए कापालिनी 
का लोभ देता है और उनकी संगत कापालिनी से कराता है। उन पाखण्डियों को 
और क्या चाहिए था ! भिक्षुक खुशी से नाच उठता है---“वाहले, कपालिनी का 
लपतने का छुख !” कापालिक, भिक्षुक और दिगम्बर मद्यपान करते हैं और इस 
प्रकार अपने पाखंडपूण धामिक जीवन का वीभत्स रूप प्रकट करते हैं । 

'वेदिकी हिसा हिसा न भवति' में मांसाहारी मद्यप लोगों के व्यभिचारपूर्ण 
बीभत्स रूप का प्रकाशन हुआ है । ऐसे लोग शास्त्रों के आधार पर मांस-भक्षण और 
मद्यपान को उचित वताते हैं। गरध्रराज ऐसे लोगों के महाराज हैं, जो 'कोटिन लवा 
बटेर के नाशक, वेद-धर्म प्रकाशक, मंत्र से शुद्ध कर के बकरा खाने वाले, दूसरे 
के मांस से अपना मांस बढ़ाने वाले' हैं इनका पुरोहित मनु की साक्षी देकर कहता 
है-- न मांस भक्षणे दोषो न मद्येन च मेंथुने” तथा-- 

“एहि असार संसार में चारि वस्तु हैं सार। 
जुआ मदिरा मांस अरु नारी-संग विहार ॥/5 

यह इन धर्म-ध्वजियों का सिद्धान्त है। ऐसे पुरोहितों, गुरुओं, ढोंगियों को 
इस प्रहसन में आड़े हाथों लिया गया है । चित्रगुप्त यमराज के सामने इन का लेखा- 
जोखा प्रस्तुत करता हुआ कहता है--“महाराज, ये गुरु लोग हैं, इनके चरित्र कुछ न 
पुछिए, केवल दंभार्थ इनका तिलक-मुद्रा और केवल ठगने के अथं इनकी पूजा, कभी 
भक्ति से मृति को दंडवत्‌ न किया होगा पर मन्दिर में जो स्त्रियां आई, उनको सर्वदा 

तकते रहे; महाराज, इन्होंने अनेकों को कृतार्थ किया है। और समय तो मैं श्री 
रामचन्द्र जी का, श्री कृष्ण जी का दास हूँ पर जब स्त्री सामने आवे तो उससे कहेंगे 
मैं राम तुम जानकी, मैं कृष्ण तुम गोपी और स्त्रियां भी ऐसी मुखे कि फिर इन लोगों 
१. भारतेन्दु ग्रन्धावली, १० ६० । 

२, वही, पृ० ७२ । 

के पास जाती हैं, हा ! महाराज, ऐसे पापी धमं-वंचकों को आप किस नरक में 
भेजियेगा ।? 

उस युग में लोग मांस-मदिरा-भक्षण को शास्त्रोक्त सिद्ध करके अपने अनाचार 
को उचित ठहराने का प्रयत्न करते थे, और मज़े की बात यह कि यह सब घमं की 
ओट में किया जाता था । जब पुरोहित जी को यम के दूत पकड़ कर लाते हैं तो वह 
दुहाई मचाता हुआ अपनी सफाई पेश करता है--“दुहाई-दुहाई, मेरी वात तो सुन 
लीजिए । यदि मांस खाना बुरा है तो दूध क्यों पीते हैं, दूध भी तो मांस ही है--- 
वेसे ही सुरापान बुरा है तो वेद में सोमपान क्यों लिखा है और महाराज, मैंने तो जो 
बकरे खाए वह जगदंबा के सामने वलि देकर खाए,“““*“““ओर महाराज, मैं अपनी 
गवाही के हेतु बाबू राजेन्द्र लाल के दोनों लेख देता हूँ, उन्होंने वाक्य और दलीलों 
से सिद्ध कर दिया है कि मांस की कोन कहे, गोमांस खाना और मद्य पीना कोई दोष 

हीं, आगे के हिन्दू सब खाते-पीते थे । आप चाहें एशियाटिक सोसाइटी का जर्नेल 

मंगा के देख लीजिए ।” 

इस पर यमराज उसे फटकारते हुए कहते हैं--“बस चुप, दुष्ट ! जगदंब 
कहता है और फिर उसी के सामने उसी जगत्‌ के एक बकरे को अर्थात्‌ उसके पुत्र ही 
को बलि देता है ! अरे दृष्ट, अपनी अंबा कह, जगदंबा क्‍यों कहता है, क्या बकरा 
जगत्‌ के बाहर है? चांडाल सिंह को बलि नहीं देता””””””” कोई है ? इसको सूचीमुख 
नामक नरक में डालो । दुष्ट कहीं का, वेद पुराण का नाम लेता हे । मांस-मदिर। 
खाना पीना है तो यों ही खाने में किसने रोका है, धम को बीच में क्यों डालता है, 
वाँघो ! "२ 

निश्चय ही यह अनुभाव-विधान वीभत्स रस का पोषक है । इस प्रसंग में 
व्यंग्य भी घृणा स्थायीभाव के आश्रय प्रकट हुआ है । भारतेन्दु काल के उपयु क्त सभी 
प्रहसनों और एकांकियों में व्यंग्य घृणा भी उत्पन्न करता है । 

द्विविदीकाल में भी पूर्व-परम्परा पर कुछ प्रहसन और एकांकी लिखे गये, 
जिन में बहुतों का विषय सामाजिक बुराइयों का प्रकाशन ही रहा । समाज की 
प्रचलित कुप्रथाओं पर व्यंग्य करने वालों में जी० पी० श्रीवास्तव का नाम उल्लेख- 
नीय है । उनका 'बंदाबारं और “लकड़वाघा' सूदखोरो की चरित्रहीनता और 
घृणित छलयुक्त मनोवृत्ति को प्रकट करते हैं । डा० सत्येन्द्र का 'बलिदान' दहेज की 
सामाजिक बुराई के प्रति घृणा जगाता है। पं० हरिशंकर शर्मा का 'बिरादरी विम्राट' 
छुआळूत और वगं-भेद को बुराई को प्रकाशित करता है । उनका “बुढाऊ का ब्याह! 
अनमेल विवाह और दहेज-प्रथा पर चोट करता है । सुदर्शन जी ने 'आनरेरी मजिस्ट्रेट' 





१, वही, पू० ६० । 
२. वडी, १० ६२०६३ । 

में जनता के तथाकथित सेवकों के खोखलेपन का मज़ाक उड़ाया है। इसी प्रकार 
फेशन-परस्ती, भोगवाद, व्यभिचार, धामिक पाखण्ड, कन्या-विक्रय, अंधविश्वास, संक्‌- 
चित धामिकता आदि के प्रति हमारे लेखकों ने अपनी घृणा व्यंजित की है । विदेशी 
शासन का कुचक्र भी इस समय घुणा का विषय वनने लगा था । अतः कुछ ऐति- 
हासिक और राष्ट्रीय एकांकियों में विदेशी मुसलमानों तथा वतमान अंग्रेजों की चरित्र- 
हीनता, अत्याचार, दमन-चक्र और भारतीयों के प्रति अमानुषीय अत्याचारों का खाका 
खींचा गया है । प्रेमचन्द जी ने अपने मौलिक एकांकी प्रेम की वेदी' में धर्म की 
संकीणं प्राचीरों, रूढ़ियों, वर्ण-भेद और सामाजिक ढकोसले पर तीखा व्यंग्य करके 
उनके प्रति हमारी घृणा ही जगाई है । 
द्विवेदी युग के अथवा सन्‌ १६३० के पूर्व एकांकीकारों में पांडेय वेचन शर्मा 
उग्र का विशेष महत्त्व है । उन्होंने खूब जमकर समाज की पोल खोली है और उसको 
घृणित परतों को एक-एक करके दिखाया है । कहीं हिन्दू-मुस्लिम वेमनस्य से उत्पन्न 
साम्प्रदायिक दंगों की तुच्छता और मूखंता का प्रकाशन हुआ है, तो कहीं अहूतों के 
प्रति अमानुषीय व्यवहार प्रदर्शित किया गया है । डा० नगेन्द्र के शब्दों में “यह विद्रोह 
तामस को शक्ति लेकर आया, या यों कहें कि तामस में सत्‌ और महत्‌ का अन्वेषण 
और अवतरण उनका प्रयत्न रहा है ।”१ 
सन्‌ १६३०-३५ के पश्चात्‌ तो हिन्दी एकांकी में सामाजिक चेतना बहुत ही 
उभर आई । जहाँ पूर्व-युग के लेखकों ने सामाजिक विद्रूपताओं के सामान्य सतही 
रूप का ही अधिकतर प्रकाशन किया था, वहाँ वर्तमान लेखकों ने समाज के कोढ़ 
का आन्तरिक अन्वेषण किया और हास्य-व्यंग्य के रूप में ही नहीं, तीव्र क्षोभपूणं 
घृणा के रूप में सामाजिक बुराइयों का पर्दाफाश किया । पूर्व-युग के लेखकों ने सामा- 
जिक विद्रूपताओं का ही अवलोकन किया था, यही कारण है कि उनको घृणा व्यंग्य 
या हास्य के रूप में प्रकट होकर अपना प्रभाव शिथिल ही कर देती थी, बाद के 
लेखकों ने सामाजिक कुरूपताओं का चित्रण किया और उनके प्रति पाठक की तीव्र 
क्षोभपूर्ण घृणा जगाई । सामाजिक समस्याओं को इन लेखकों ने कुछ गहरे जाकर 
पकड़ा । पहले उपदेश देने की प्रद्धत्त के कारण भाव-संवेदना भी बिछल जाती थी, 
आज का लेखक सीधा उपदेश देने के पक्ष में नहीं है, वह अपनी संवेदनाओं को तीव्र 
करता है । 
हमारे एकांकीकारों ने जीवन की अनेक समस्याओं तथा सामाजिक और 
वैयक्तिक कुरूपता के अनेक पहलुओं को चित्रित किया है । अनेक सामयिक बुराइयों 
के बीभत्स रूप को प्रकट किया गया है । हमारी धामिक और सामाजिक संस्थाओं 
की पोपलीला का पाखण्डपुर्ण रूप भी लेखकों की घृणा का विषय बना है । इन तथा- 


१. डा० नगेन्द्र : आधुनिक हिन्दी नाटक, १० १३७। 

कथित सावंजनिक संस्थाओं के खोखलेपन पर व्यंग्य के तीखे नश्तरों द्वारा आक्रमण 
करके हमारे लेखको ने इनके प्रति हमारी घृणा जगाई है । श्री विष्ण प्रभाकर ने 
अपने “शिव और शेतान' में तथाकथित नारी-उद्धारकों, ढोंगी समाज-सुधारकों की 
खबर ली है । अपहृत नारियों के उद्धार के नाम पर उनके भ्रष्टाचार की पोल इस 
एकांकी में अच्छी तरह खोली गई है । इसी प्रकार श्री रामचन्द्र तिवारी के श्री श्री 
नारी उद्धारक लिमिटेड' में विधवा-आश्रमों में होने वाले पापाचार का पर्दाफाश 
किया गया है । फिल्मी जगत्‌ के बीभत्स रूप का चित्रण करने वाले भी कुछ एकांकी 
प्रणीत हुए हैं, जसे श्री मधुकर खेर का “फिल्मी दुनिया” जिसमें लेखकों का शोषण 
करने वाले सिनेमा के निर्देशक हमारी घृणा के आलम्बन बनते हैं । | 

ढोंगी साधुओं, महंतों, और धमं-ध्वजियों का भंडाफोड़ तो कई एकांकियों 
में हुआ है । श्री मधुकर खेर का 'कलियुगी अवतार' भी इस सम्बन्ध में उल्लेखनीय 
है । इसी प्रकार 'नीम हकीम' और ढोंगी डाक्टरों की भी कई एकांकियों में खबर ली 
गई है, जसे, अश्क जी के “आपस का समझौता', श्री रामगोपाल शर्मा के 'पत्थर- 
तोड़ भस्म! में स्वार्थी और ढोंगी वैद्यो तथा डाक्टरों को दुष्प्रत्ति और छल-कपट का 
चित्रण हुआ है । इसी प्रकार श्री चन्द्रकिशोर जैन का “अस्पताल का कमरा', 
रामचरण महेन्द्र का “रोगी तर गया' आदि आज के अस्पतालों के दूषित वातावरण 
घु स, पक्षपात, तथा लुट-खसोट का चित्रण करते हैं । स्वास्थ्य-लाभ कराने की बजाय 
ये अस्पताल रोगी को मार ही डालते हैं । 

आधुनिक समाज में स्वार्थी और ढोंगी व्यक्तियों के अनेक रूप-प्रकार विकसित 
हुए हैं । कोई नेतागीरी का ढोंग रचता है, और झठी बातें बनाकर, नीति और 
आदश की डींग मारकर जनता से वोट लेता फिरता है । नेतागीरी एक पेशा ही बन 
गया है । इसी की आइ में डिपो उड़ाना, रिश्वत खाना तथा अन्य स्वार्थसाधना ही 
ऐसे नेताओं का काम रह गया है। कोई मिनिस्टर बनने के ख्वाब लेता है, चाहे 
पढ़ा एक अक्षर न हो । सेठ गोविन्द दास का 'सुदामा के तंदुल', अशक का अधिकार 
का रक्षक' तथा उदयशंकर भट्ट का 'नेता' आदि एकांकी ऐसे ढोंगी नेताओं की ही पोल 
खोलते हैं । । 

हन्दू-मुस्लिम साम्प्रदायिक झगड़ों, धामिक कट्टरता और विद्वेष तथा धर्मा- 
न्धता को विभीषिका भी अनेक एकांक्रियों में प्रकट हुई है । घामिक विद्वेष से अन्धा 
होकर मानव केसे दानवीय कार्य करने लगता है, इसका बीभत्स रूप अशक जी के 
“तूफान से पहले', सेठ गोविन्ददास के 'ईद ओर होली', उदयशंकर भट्ट के 'पिशाचों 
का नाच' ओर “एक ही कब्र में' आदि में प्रकट हुआ है । वैवाहिक जीवन और काम- 
सम्बन्धी समस्याओं तथा पारिवारिक जीवन की कुरूपताओं के अनेक चित्र अनेक 
एकांकियों में मिलते हैं । “लक्ष्मी का स्वागत” (उपेन्द्र नाथ अशक) में पुत्र की पहली 
पत्नी की मृत्यु पर दूसरी लक्ष्मी के स्वागत की उत्सुकता में माँ-बाप की हृदय-हीनता; 

'शाप और वर' (सेठ गोविन्ददास ) में पुरुष का नारी के प्रति अत्याचार आदि सामा- 
जिक विक्कतियो पर प्रकाश पड़ा है । इसी प्रकार दहेज की प्रथा, विधवा-विवाह, अन- 
मेल विवाह आदि अनेक समस्याओं को एकांकियों में उतारकर हमारे एकांकीकारों ने 
सामाजिक बुराइयों के प्रति घृणा जगाई है । शोषण--विशेषकर जमींदारी शोषण की 
घृणित पद्धति को प्रकाशित करने वाले एकांकियों की भी कमी नहीं है । 
मुनाफाखोरी, कालाबाजारी और घूस या रिश्वत के बीभत्स रूपों का प्रकाशन 
भी कम नहीं हुआ है । रिश्वत और घूस-खोरी के कलंक को भी विश्वनाथ धवन ने 
अपने 'घूस' एकांकी में प्रकट किया है । बंगाल के अकाल की सामाजिक समस्या पर 
भी संवेदनायें जगाने का प्रयत्न कई एकांकियों में हुआ है । शिवदानसिह चौहान 
का 'मरने दो', श्री शम्भूनार्थासह का 'मृत्यु की छाया' आदि एकांकी उल्लेखनीय हुँ । 
ऐतिहासिक और राष्ट्रीय रचनाओं में देश-द्रोहियों, कायरो, विदेशी आक्रमणकारियों 
और उत्पीड़कों तथा जातीय भेद-भाव रखने वालों के प्रति घृणा उत्पन्न की गई है। 
संक्षेप में यही कहा जा सकता है कि हिन्दी एकांकियों में व्यक्ति ओर समाज 
की विकृतियों तथा अनेक जर्जरित सामाजिक रूढियों का प्रकाशन हुआ है । बीभत्स 
रस का पर्याप्त प्रसार इन एकाकियों में स्पष्ट है। अनेक एकांकी ऐसे हैं, जिनमें 
आद्योपांत बीभत्स रस को ही प्रधानता है । आगे हम कुछ एकांकियों से वीभत्स रस 
के उदाहरण प्रस्तुत करेगे, ताकि पाठकों को हिन्दी-एकांकी में वीभत्स-रस-प्रसार 
स्पष्ट हष्टिगोचर हो जाए । 
श्री विनोद रस्तोगी के लगभग स एकांकियों में वीभत्स रस का चित्रण 
हुआ है । कई एकांकी जसे “दो चाँद”, 'पुरुष का पाप', पैसा, जनसेवा और लड़की' 
आदि तो बीभत्स रस-प्रधान ही हैं। 'पंसा, जनसेवा और लड़की' में रस्तोगी जी ने 
अनाथालयों, आश्रमों तथा नारी-उद्धार-सदनों में होने वाले व्यभिचार के प्रति घृणा 
जगाई है । “सोना और मिट्टी” में उच्च कहलाने वाले वर्ग की उस घुणित मनोदृत्ति 
का चित्रण हुआ है, जिसके कारण वे निम्न वर्ग के लोगों को बुरा और बेईमान 
समझते हैं उनकी निम्न वर्ग के प्रति घृणा ही हमारी घृणा का विषय बनती है। 
प्यार और पेसा' में आधुनिक भोगवादी संस्कृति और उसका प्रतिनिधित्व करने 
वाली एक आधुनिक महिला को घृणा का आलम्बन वनाया गया है । उक्त आधुनिक 
नारी अपने सच्चे प्रेमी को केवल इसलिए ठुकरा देती है कि वह गरीव है, और उसे 
कार, कोठी, नोकर, ठाठ-वाठ का जीवन प्राप्त कराने में असमर्थ है। ऐसी विला- 
सितापूर्ण संस्कृति पर लेखक ने इस में करारा व्यंग्य किया है। “पैसा, पत्नी और 
बच्चा में पुरुष-प्रधान समाज में पैसे से खरीदी गई एक धनी वृद्ध को ऐसी पत्नी का 
चित्र है, जो अपने पति और पुरुष-समाज से बदला लेने के लिए स्वयं पैसे से पुरुषों 
को. खरीदती है, अपनी वासना को तृप्ति करती है और. पुरुषों को अपना दास बनाती 
हे तथा अपने वृद्ध पति को रुलाती है । 

“(पुरुष का पाप संग्रह के तथा 'कालादाग', 'कसम कुरान की', “मालवी विजय' 
आदि एकांकी ऐतिहासिक घरातल पर रचे गए हैं । 'कालादाग़' में अकबर की कूट- 
नीति को घृणा का विषय बनाया गया है। अकबर किस प्रकार छल-वल-रिशवत आदि 
से गढ़ जीतता था, यह इस एकांकी में प्रकट किया गया है। 'कसम कुरान की' में 
शेरशाह के छल को कहानी है । उसने कुरान की कसम खाकर गढ़-पति पुरनमल को 
धोखा दे कर गढ़ जीता था । पुरुष का पाप' संग्रह के 'दो चाँद', “आकाश पाताल”, 
“सौन्दर्य का पश्चात्ताप आदि एकांकियों में विदेशी आक्रमणकारियों के अत्याचार, 
छल, कूटनीति आदि का घृणित रूप प्रकट किया गया है । उनके “पुरुष का पाप' 
नामक एकांकी में राजा दण्ड हमारी घृणा का आलम्बन है । वह अपने राजमद से 
ऋषि-कन्या 'अरजा' पर बलात्कार करता है। अरजा क्षोभ और घृणा से भर 
जाती है: 

दण्ड--मेरे पास व्यर्थं का उपदेश सुनने का अवकाश नहीं है। देवि! 
आओ और मधुर आलिगन से मुझे तृप्त करो ! | 

अरजा--( पीछे हटकर ) आप मेरे शरीर के भूखे हैं, मेरे मांस के भूखे हैं । 
आप मनुष्य नहीं, मनुष्य के वेश में मांस-भक्षी हिसक पशु हैं । ' 

लोलुप दण्ड जवरदस्ती पकड़ना चाहता है । वह बेचारी छूटने का निष्फल 
प्रयास करती हुई उसे दुष्ट ! पापी ! पामर ! कामी कुत्ते, भूखे भेड़िये आदि शब्दों 
द्वारा फटकारती रह जाती है ! 

दण्ड के साथ ही आश्रमवासी और ऋषि भागंव भी हमारी घृणा के ही पात्र 
बनते हैं । वे उसे पतिता मानकर आश्रम से निकालना चाहते हैं । 

एक आश्रमवासी-- उसे न छुओ जया ! वह अपवित्र है, म्रष्टा है ! 

दूसरा आश्रमवासी--हाँ जया ! दूर हट जाओ ! अरजा अब इस आश्रम में 
रहने योग्य नहीं है । 

भागंव (अरजा की ओर मुड़कर)- ओ कुल-कलंकिनी ! जन्म के साथ ही 
तूने मृत्यु का आह्वान क्यों न कर लिया ? 

अरजा--(भीगे स्वर में) पिताजी "“**“** | 

भागंव--चुप रह ! तेरे पाप का यही प्रायश्चित्त हे कि तू इसी आश्रम 
में एकाकी रह कर कठिन तप कर । यही तेरे लिए उचित दण्ड है । 

अरजा--पाप ? मैंने कोई पाप नहीं किया है ! दण्ड के पाप के लिए आप 
मुझे दण्ड दे रहे हैं ! पुरुष के पाप के लिए नारी को दण्ड दिया जा रहा है ! क्यों? 
क्योंकि आप भी पुरुष हैं ।”२ 


१. विनोद रस्तोगी : “पुरुष का पाप' एकांकी-संग्रह (द्वितीय संस्करण १६५३), १० ११ । 
२. वही, १० १५-१६ । 


~ 

रस्तोगी जी के 'दो चाँद' एकांकी में ऐतिहासिक वृत्त के सहारे मुहम्मद बिन 
कासिम और दमिश्क के खलीफा वलीद के प्रति तीव्र घृणा जगाई गई है । कासिम 
अपने काले कारनामों की डींग मारता हुआ वलीद के सम्मुख अपनी बहादुरी का इस 
प्रकार वर्णन करता है-- 

'कासिम--हजूर का फरमान पाते ही मैं हिन्दोस्तान पर उसी तरह हूट पड़ा 
जैसे परिन्दों के झुण्ड पर बाज टूटता है। हम जिधर जाते थे, उधर काफिरों का 
सफ़ाया हो जाता था । हमने खून के दरिया बहा दिये आली जाह! और उन 
दरियाओं में सर ही सर तरते दिखाई देते थे । 

वलीद--बहुत खूब कासिम, बहुत खूब ! दास्तान जारी रहे ! 

कासिम-_देबुल"""' **** शहर पर हमारा कव्जा हो गया । शहर वालों ने चूंकि 
इस्लाम को कबूल करने से इन्कार किया, इसलिए ११ साल से ऊपर के लोगों को 
मौत के घाट उतार दिया और बच्चों व औरतों को गुलाम बना लिया, आलीजाह ! 

वलीद--(उत्सुकता से) और उस मन्दिर का क्या हुआ ? 

कासिम--उसे तोड़ कर वहाँ एक मस्जिद बनवा दी है, आली जाह! 

वलीद--(संतोष से) ठीक किया । आगे का बयान जारी रहे । 

कासिम--"""हिन्दोस्तान वाक़ई हिन्दोस्तान है । हजारों मन सोना, सँकड़ों 
बेश-कीमती होरे और लाखों गुलाम लाया हूँ अपने साथ । गुलाम दमिश्क के बाजार 
में बेचे जायेंगे । करोड़ों दीनार शाही खजाने में बढ़ जायेंगे । 

“~° "**हिन्दोस्तान हर मानी में जन्नत है। जन्नत में भी वैसी हरे न 
होंगी जैसी वहाँ हे” मैं हुजूर के हरम के लिए हिन्दोस्तान से दो नायाब मोती 
लाया हूँ । 

कासिम लुटेरे की यह सारी कँफियत उसके तथा वलीद के प्रति हमारी तीब्र 
घृणा जगाती है । जब सुयंदेवी और परमलदेवी अपनी युक्ति से कासिम को वलीद 
के हुक्म से मरवा देती हैं, तभी हमारी घृणा को तोष प्राप्त होता है । वे दोनों कासिम 
की लाश को ठुकराती हुई कहती हैं-“'नीच, पापी, कमीने ! मिल गया तुझे अपने 

कर्मो का फल ! ” इस प्रसंग में मति, व्यंग्य, धृति, क्रोध, भय, उत्सुकता, विस्मय, 
साहस आदि अनेक संचारी भाव प्रकट हुए हैं। 

उनके “प्यार और प्यास' एकांकी में जयसिह हमारी घृणा का विषय बनता 
है । वह बड़ी क्रूरता से सोरठ पर अधिकार पा लेता है, राणा खंगार और उसके 
अबोध बच्चों को वेरहमी से कत्ल कर देता है और रानी रानकदे को पाना 


चाहता है । 





१. पुरुष का पाप,पृ० ४६-५३ । 

“जयसिह--ले जाओ इन विषेले कोडों को और कर दो घड़ से इनके सिर 
अलग । खंगार का वंश ही मैं नष्ट कर दूगा। 

(संनिक कुमारों को पकड़ करश्वाहर ले जाते हैं । रानकदे रोकने के लिए 
उठकर दौड़ती है। जयसिह उसे पकड़ लेता है। बाहर से कुमारों को चीख 
आती है ।) 

रानकदे- दुष्ट ! उन अबोध बच्चो ने क्या बिगाड़ा था तेरा जो उनकी 
हत्या करवा दी ? हत्यारे, यदि तुझे रक्त की ही प्यास थी तो मेरा सिर काटता । 

जयसिह (हंसकर )--युद्ध और प्यार में सब कुछ उचित है । 

रानकदे--(छृणा से) थु है तेरी राजनीति पर ! 

जयसिह-- ( हँसकर ) रुष्ट हो गई? मैंने तो कुमारों को यह भूलने के लिए 
मार्ग से हटाथा कि मेरी रानक दो बच्चों की माँ है । मैंने तो तुम्हारा कौमायं तुम्हें 
लौटा दिया है । अब तुम अखण्ड-यौवना रहोगी । 

रानकदे--(क्ृद्ध स्वर में) नीच, पापी, दुष्ट ! धिक्कार है तुझ पर ! तूने 
इसलिए मेरे अबोध कुमारों की नृशंस हत्या की कि मैं अखण्ड-यौवना रहूँ ! जा, 
मैं तुझे शाप देती हूँ कि तेरी पत्नी सदैव अखण्ड-यौवना रहेगी, उसका यौवन नष्ट 
करने के लिए उसकी कोख में कभी कोई पुत्र न आयेगा ।”) 

यहाँ थु करना (थूकना), धिक्कारना, फटकारना तथा अभिशप्त करना आदि 
अनुभाव स्पष्ट हैं । 

“सौन्दर्य का प्रायश्चित्त' नामक एकांकी में चित्तौड़ के एक सरदार की वीर 
पुत्री विद्युत्‌ अपने भावी पति को उसके देशद्रोह पर धिककारती है । समर एक वीर 
सैत्तिक है, पर अपने स्वार्थ के लिए--वज़ीर बनने के लिए--यवनों के साथ मिल 
जाता है । समर तेजी के साथ विद्युत्‌ के पास आता है और उसे तुरन्त भाग चलने 
को कहता है । उनका वार्तालाप सुनिये 

विद्युतु--तुम कहते हो भाग चलें। पर नगरवासियों को इस विपत्ति में 
छोड़कर ? जन्मभूमि को शत्रुओं के अपावन पेरों से दलित होते छोड़कर ? क्या 
यही हमारा क्षात्र धर्म है यही हमारी पुरातन गुरुता है ? 

समर--तर्क न करो प्रिये, “'“*“““““कहीं दूर चलकर विश्व के एकान्त कोने 
में प्रेम की वंशी बजायेंगे, मुक्त विहंग की भाँति स्वच्छ नीलाकाश में उड़ेगे । 

विद्युत- चुप रहो समर ! तुम चुप रहो !! रण-बेला में श्रृंगार का गीत 
न गाओ गायक !*““'“““यह जघन्य कृत्य मुझ से नहीं हो सकेगा । प्रियतम ! आँखें 
खोलो । यदि आप आज कत्तव्य से विमुख हो गए तो इतिहास पुकार-पुकार कर 
कहेगा कि प्रेम में अंधा होकर एक राजपूत देश-द्रोही बन गया । देशद्रोही ? हाँ, मैं 

इसे देश के प्रति विश्वासघात ही कहूँगी ।”””"” धिवकार है तुम्हें ! उतार डालो अपने 
ये सैनिक वस्त्र और पहन लो ये चुड्या ।””**“* तुम्हारी माँ-बहनों का सतीत्व- 
रत्न लुटेरे लूट लेंगे और तुम्हारी आंखे'””/'""। चले जाओ यहाँसे । कायर हो तुम । 
नीच, कुत्सित !”१ 
जब विद्युत को पता चलता है कि समर ने ही यवनों को गुप्त मार्ग 
तथा अन्य भेद बताकर जेय कराया है, तो उसकी घृणा और भी प्रचण्ड हो 
जाती है । 
विद्युत--(क्रोव से कांपती हुई) अब समझी । पापिष्ठ ! नीच ! ! तूने अपने 
हत के लिए अपने देश को परतन्त्रता की बेड़ियाँ पहना दीं । अपनी कामनापूर्त के 
लिए सहस्रों नर-पुंगवों को मृत्यु के घाट उतरवा दिया । क्यों ? क्या यही तेरा प्रेम 
था ? यही तेरी साधना थी ? जा, पहन जाकर वजीरी का मुकुट । झुका जाकर अपने 
स्वामी के चरणों में सर। चुप क्यों है ? तुझे तो हंसना चाहिए ! हंस ! अत्यन्त जोर 
से हंस ! विजय की रागिनी छेड़, दिवाली मना । (विद्युत घृणा भाव से पृथ्वी पर 
थूकती है) ।”२ 
समर अब भी प्रणय-याचना करता है । वीर नारी का हृदय घृणा और क्रोध से 
जल रहा है । वह उसे स्पष्ट सुनाती है--“भूल जाओ वह सपना ! मेरा समर तो 
मर गया । तुम समर नहीं, उसको प्रेतात्मा हो ! दूर हो जाओ मेरी दृष्टि के आगे 
से ।” समर क्षमा-याचना करता है । विद्युत की घृणा-भरी वाणी फूरती है : 
विद्युत--क्षमा ? (हंसती है) क्षमा माँगो जाकर अपने महाराणा से, जिन 
के साथ तुमने विश्वासघात किया, क्षमा माँगो पावन चित्तौड़-भूमि से जिसे तुमने 
नरक से भी भयंकर बना दिया, क्षमा माँगो उन नारियों के आँसुओं से जिनके भाई, 
पति, पुत्र अथवा सम्वन्धी काल के कौर वने, क्षमा मांगो उन अनाथों से जिन्हें तुमने 
महानाश को ज्वाला में फेंक दिया, क्षमा मागो जाकर देशवासियों से जिनके गृह- 
द्वार तुमने लुटवा दिये, क्षमा माँगो अपने क्षत्रित्व से जिसे तुमने कलंकित कर 
दिया । मैं कीन हूँ क्षमा देने वाली ? मैं तो स्वयं पाप की ज्वाला में दग्ध हुई जा रही 
हूँ । तुम्हारे कलंक की कालिमा से मेरा सोंद्य भो कलंकित हो गया है । अव उसे रक्त 
की घारा ही पवित्र कर सकेगी ।” 
प्रेमो-हृदय अपने प्रिय को जघन्य कार्य करते देखकर आत्मग्लानि से भर जाता 
है । घृणा के संचारी रूप में यहाँ लज्जा, आत्मग्लानि, क्रोध आदि भाव स्पष्ट हैं । 
“मुझ से क्षमा मांग कर क्या अब सोंदर्योपभोग का स्वप्न पुरा करना चाहते हो ? 
यदि क्षमा ही मांगनी है, तो उन सबसे मांगो जिन-जिन के तुम अपराधी हो ।/--और 

इस फटकार, इस शक्तिपूर्ण भत्संना को समर सह नहीं सकता था । वह पश्चात्ताप और 
ग्लानि से भर कर आत्महत्या कर लेता है । 

“आकाश पाताल' एकांकी में उच्च के दुर्गपति की पत्नी (रानी) आक्रमण- 
कारी गौरी से गुप्त संधि या मंत्रणा करके पहले सेनापति को भड़काकर महाराज को 
मरवा देती है और फिर सेनापति को बन्दी वना लेती है । उसकी पुत्री राजकुमारी 
शालिनी अपनी माँ के इस कुकृत्य पर कहती है--मैं स्वप्न देख रही हूँ या जागती 
हूँ माँ ? 

रानी--(मृदु स्वर मे) तू जाग रही है ! तेरे ही सुख और भविष्य के लिए 

मैं यह सब कर रही हूँ। 
शालिनी--मेरा भविष्य ? 

रानी--हाँ, अब तू मुहम्मद गौरी-जँसे साहसी और वीर पुरुष की पत्नी 
बनेगी । गोरी ने तुझ से विवाह करने का वचन दिया है । 

शालिनी --वचन”””“"””"? 

रानी- हाँ, बेटी ! इसी सौदे पर ही तो मैं तयार हुई थी । दुग का गुप्त 
द्वार भी खोल दिया और महाराज को भी मागं से हटा दिया । 

शालिनी (उठकर) मैं जन्म लेते ही मर क्‍यों न गई ? आपने मेरे लिये 
केवल इसलिए कि मैं गौरी की दासी बन सकूं, इतना महंगा सौदा किया ! देश के 
साथ द्रोह, पति की हत्या, शेरसिह के साथ विश्वासघात ! आपको माता कहने में भी 
मुझे लज्जा आती है ।”) 

मुहम्मद गौरी को जव रानी शालिनी के साथ विवाह करने को कहती है तो वह 
हंसकर उत्तर देता है--बहुत भोली हो तुम ! क्या तुमने यकीन कर लिया था कि मैं 
तुम्हारी दुख्तर से शादी कर लूंगा ? तोबा, तोबा ! एक काफ़िर लड़की से शादी ! 

रानी--( घबराकर) ऐसी हंसी ठीक नहीं ! मैंने अपना वचन पुरा कर 
दिया । अब आपकी बारी है । 

मुहम्मदगौ री--करूगा, ज़रूर करूंगा । यह नाज़नीन मुझे पसंद हे । (कठोर 
स्वर में) पर मैं इसे मल्का नहीं, बांदी वनाऊंगा । यह मेरे हरम में रहेगी ! 

रानी उसकी भत्संना करती है, किन्तु गौरी उसे केद कर लेता है । फिर वह 
शालिनी की ओर बढ़ता है । कहता है--चलो जाने-मन ! आज की फ़तहयाबी की 
खुशी में मेरी आग्रोश तुम्हीं आबाद करो ! 

शालिनी--( भयंकर स्वर में) चुप रह कुत्ते ! मैं भारतीय नारी हूँ। मुझे 
अवला न समझ ! मुझे छूने से पहले तू भस्म हो जायगा । 

पर गौरी लोलुप क्‍यों बाज़ आने लगा ! भारतीय ललना कटार के एक हाथ 

से ही आत्महत्या कर लेती है । इस एकांकी में रानी और मुहम्मद गौरी दोनों 
हमारी घृणा के आलम्बन बने हैं । 

सेठ गोविन्ददास के कई एकांकियों जें बीभत्स रस का सुन्दर प्रकाशन 
हुआ है, उनके मोनो ड्रामा 'शाप और वर' का सभ्पूर्ण पूर्वार्द बीभत्स रस से ओत- 
प्रोत है । इसमें मरणासन्न प्रसूता अपने क्रूर पति और घृणित हिन्दू समाज को खरी- 
खरी सुनाती है । उसकी घृणा भारतीय नारी-आत्मा का स्वतः स्फुरित भावोच्छ- 
वास है । 

| “स्त्री--(घृणा से मुस्कराकर) क्रोध आता है ? मेरी भावना-मात्र पर 
क्रोध ! क्‍यों न आयगा ? स्त्री तो अन्य साम्पत्तिक वस्तुओं के समान पुरुष की 
खरीदी हुई चीज है न? फिर जीवन रहते हुए भी तुम पुरुष उसे निर्जीव मानते 
हो । उसके हृदय में काम की उत्पत्ति पाप है, क्रोध का प्रादुर्भाव अक्षम्य, पर 
क्यों: 70” आखिर क्यों ? 

i संतान न होने में मेरा दोष, तुम्हारा नहीं ? सास कई दफा कहतीं 
मुझे--वांझ, पत्थर, खुडपगी । कुछ दिनों के वाद ससुर जी भी कहने लगे--मां के 
जब एक ही लड़की है, कोई लड़का नहीं, तो हमारा वंश ही इस वांझ से कंसे बढ़ेगा ? 
यह अपनी मां से एक कदम और बढ़ गई ! ' मुझ पर ही नहीं, अब मां-बापों पर भी 
यह प्रहार हुए (फिर कुछ ठहर कर) तव*““““तब जानते हो मेरे मन में क्या 
उठा ? "मेरे मन में यह उठा कि संतान न होने में किस का कसूर है, मेरा या 
तुम्हारा, यह तो मैं बहुत जल्दी सिद्ध कर सकती हूं । 

“°° “मुझे मालूम था, तुम आते हो विना किसी तरह के प्रेम के, मेरी 
हड्डियों, मांस और खून से एक पुतला उत्पन्न कराने, जिसको तुम्हारे वंश के लिए, 
तुम्हारी संपत्ति, तुम्हारे वंभव के उत्तराधिकार के लिए जरूरत है" उस 
कुटुम्ब, उस घर, जिसके लिए मेरे हृदय में स्नेह और अनुराग के अवशेष का अवशेष 
भी शेष नहीं था । उस समय"“"'” उस तुम्हारे आने से मेरे हृदय में विरक्ति, महान 
विरक्ति की उत्पत्ति हुई । 

("आश्चर्य होता है ? क्यों न हो ? पुरुष हो न पुरुष ! 00 मुझे 
मरुभूमि बना, उस पर प्रणय की वर्षा बरसाये बिना, उससे तुम फसल चाहते थे ! 

तुम्हारी मशीन-सी मुद्रा मुझे उसका एक पुर्जा बना सकती थी, सच्ची स्त्री नहीं । 
जब यह पुर्जा न चला, मशीन जाम हो गई, तव नये पुज़ लाने की बात चली । तुम्हारा 
दूसरा विवाह ! ऐसे पतित, ऐसे अधम, ऐसे राक्षस के हाथ में एक और आत्मा, 
एक और हृदय देकर उसके विनाश का यह विकट आयोजन ! धनवानों में संतति 
की यह चाहना और उसके लिए यह हृदय को कंपा देने वाला बलिदान ! "एक 
पत्नी रहते हुए भी उसकी और शादियाँ हो सकती. हैं ! क्‍यों नहीं ? सम्पत्ति के 
उत्तराधिकारी को उत्पन्न करने वाली स्त्री भी जीवित सम्पत्ति ही तो है! धन से वह 

खरीदी जा सकती है न ? रे पतित समाज, मानो जीव जड़ के लिए है, 
जड़ जीव के लिये नहीं । मेरे सहश नारी का बलिदान करने के बाद किसी और 
कोमलांगी अबला की आहुति की इस राक्षसी यज्ञ के लिए इस राक्षसी इच्छा ने मुझे 
कंपा दिया और इसी कारण"””** शायद इसी कारण, उसी समय मुझे गर्भ रह 
गया । 

“-“““'““'स्त्री को संतान की कितनी चाह होती है, माता बनने का कितना 
चाव होता है, यह मैंने सुना और पढ़ा था, लेकिन जानते हो, सास, ससुर और तुम्हारा 
यह उत्साह देखकर मेरा क्या हाल हुआ ?*““““'उसकी प्रतिक्रिया । अब तक तुमने, 
तुम्हारे मां-बाप ने मेरी सारी सदृभावनाओं को कुचलकर उनका संहार कर डाला 
था । यह धन, यह वैभव मेरे हृदय पर बोझ के रूप में रखे थे । तुम्हारे कुटुम्ब का 
गौरव, वंश की प्रतिष्ठा मुझे विडम्बना जान पड़ती थी । मुझ से इन सब के उत्तरा- 
घिकार की उत्पत्ति हो, यह मेरे आनन्द तथा उत्साह का नहीं बल्कि क्लेश एवं उन्माद 
का विषय था । सब का नाश चाहती थी, रक्षा नहीं ।”””””””” मुझ मृतक को जीवित 
संतान की साध ही न रह गई थी । जंसे-जंसे वह मेरे पेट में बढ़ने लगी, मुझे ऐसा 
लगने लगा मानों तुम्हारी मां ने मुझे जो पत्थर शब्द से सम्बोधित किया था वह 
पत्थर मेरे पेट में बढ रहा है । 

प्रा प्रसव का'समय आया । आह ! कितनी भीषण पीडा! ओर उस वक्त 
जब डाक्टरौं ने कहा कि मेरे प्राण बचाना हो तो बच्चे को सिर तोड़ कर निकालना 
होगा और बच्चे को बचाना हो तो पेट चीरने से मेरी जान जायगी, तब””'““तब 
तुम सब कसे फुटबाल-से उछल पड़े । पहले तो यही चाहा कि दोनों किसी तरह बच 
जायें ! *““““अंत में'”'"“"अन्त में निर्णय हुआ, मेरा पेट चीरा जाय । अधमी ! 
'पतितो ! बच्चे की इतनी नारकीय चाह ? सम्पत्ति के उत्तराधिकारी की यह घृणित 
लालसा ! मैंने पेट चिरवाने से इनकार कर दिया । तब-तब"““*““कुछ फुसफुस सलाह 
हुई । यह कहकर कि बच्चा सिर तोड़ कर ही निकाला जायगा, मुझे घोखा देकर 
बेहोश किया गया । जब मुझे होश आया तो मालूम हुआ, मेरा पेट चीरा गया है । 
oye जो पहला स्वर मैंने सुना वह तुम्हारी मां का था: “लड़की हुई है' । उस स्वर 
में केसी वेदना भरी थी और वह वेदना केसी विडम्वना थी ! लड़की हुई है ! मानो 
भूकम्प हो गया है ! आग वरसी है ! बिजली गिरी है ! ““““““मेरा एकाएक पैदा 
हुआ सम्मान क्षण-मात्र में धूल में मिल गया था। मेरी मां के भीतो मैं लड़की ही 
हुई थी, मेरे और क्या हो सकता था ! पत्थर, कंकर, कोयला नहीं हुआ यही ताज्जुब 
की बात थी! लड़की इतनी तिरस्कृत वस्तु है, इतनी बुरी कि कोई उसकी तरफ 
आँख उठाकर ही न देखता था ! 

“““*““"मुझे तुम्हें, तुम्हारे मां-बाप को, इस घन-वेभव को, इस कुटुम्ब को, 
किसी को छोड़ने का दु:ख नहीं है, हाँ, इस बच्ची को छोड़ने का अवश्य दुख है । 


४५२ हन्दी साहित्य में बीभत्स रस 


“““'““जाते-जाते भगवान्‌ से अनुरोध करती हूँ कि मैं हिन्दू जाति में पैदा न होऊ 
“यह तो श्मशान है, यहाँ तो मुरदा चाहिए; 


“देखो #००००००० देखो ०००००००० शायद मैं जा रह न | सुनो'*"** ०००० "सुनो जाते-जाते 
शापक हाँ, शाप देती हूँ । तुम्हारा वंश निर्वंश हो जाय । कोई जीव इस जड़ में 
गड्ने के लिए उत्पन्न न हो। यह सोना, चांदी, ये हीरे, मोती, यह निर्जीव वैभव, 
यह सारा हृदय, भावनाओं और आत्मा से हीन आयोजन""""""** मेरे शाप से 
भर्म °° ७७७०77 


ऐसा है क्षोभ से भरा शाप-- एक व्यथित, पीडित नारी का अभिशाप ! जिस 
का हृदय पुरुष और पुरुप-प्रधान समाज की हृदयहीनता के प्रति घृणा से भरा हुआ 
है। उसके एक-एक शब्द का एक-एक स्वर पुरुष के अत्याचार की घृणित कहानी स्पष्ट 
कर रहा है । 


सेठ जी के व्यवहार” एकांकी में जमींदारी शोषण के प्रति घृणा उत्पन्न की 
गई है । जमींदार अपनी पुत्री के विवाह में किसानों को निमंत्रित करता है, पर उन 
वेचारे अकाल-पीडितो को 'व्यवहार' के तौर पर दस-वीस रुपये प्रति घर देने होते 
हैं। गरीब किसान कहाँ से दें? जमींदार ऊपरी सहानुभूति और दया दिखाकर 
किसानों को और अधिक लूटते हैं। इस एकांकी में क्रांतिचन्द्र एक सम्पन्न किसान 
का पुत्र है और कालेज में पढ़ता है । वह जमींदार की धूत्तंता का अच्छी तरह पर्दाफाश 
करता है। जमींदार के निमंत्रण और भोजन की कलई खोलता हुआ वह कहता है--- 
“जमींदार के निमंत्रण में जाकर गंदे घी की मिठाई, चोकर की पुड्याँ और सडे साग 
खाना छोटी वात नहीं तो कोई बड़ी बात है? फिर यह सब भी किस अपमान से 
किया जाता है। मुझे अपने छुटपन के एक ऐसे ही निमंत्रण का स्मरण है । महल के 
फाटक से ही हमारा अपमान आरंभ हुआ था । सदर फाटक में तो हम लोग घुसने 
ही न पाये। एक पुराना हटा-फुटा फाटक हमारे लिए खोला गया था ।”””””” हम 
लोगों को घुड़साल में खिलाया गया था, घुड़साल में ! घोड़ों की लीद और मूत की 
दुर्गन्ध से नाक सड़ी जाती थी । उस दुर्गन्ध को इतने वर्षो के पश्चातु भी मेरी नाक 
तो नहीं भुली है । फटी पत्तलों और फुटे सकोरों में हमें परसा गया था । परसगारी 
करने वाले हमें इस प्रकार परसते थे, मानों हम कंगाल हों और वह भोजन करा कर 
हम पर महान्‌ उपकार किया जा रहा हो ! "7 कह नहीं सकता, घी में मिठाई 
बनी थी या किसी गन्दै परनाले के पानी में, दही का रायता था या छुही मिट्टी का, 
साग था कदाचित्‌ सप्ताहों का सड़ा हुआ और पूरिया आटे की तो नहीं थीं, लकड़ी 
के बुरादे की हो सकती हैं। ऐसे भोजन के पश्चात्‌ हमारे गरीव भाइयों को जो 
खनाखन व्यवहार का रुपया देना पड़ा था उस का शब्द अभी भी मेरे कानों में गूज 
उठता है!” 


ले 5 के 


हिन्दी एकांकी में बीभत्स रस-चित्रण ४५३ 


“““““““दूसरों के श्रम पर बिना कोई श्रम किए जो तरह-तरह के गुलछरं 
उड़ाते हैं, वे लुटेरे नहीं तो क्या हैं ?”* 

इस प्रकार किसानों की विषमतापूर्ण स्थिति का प्रदर्शन करते हुए लेखक ने 
उनका शोषण करने वाली जमींदारी प्रथा के प्रति घृणा जगाई है। नमंदाशंकर ऐसे 
ही घृणित जमींदार हैं जो ऐसी जमींदारी पद्धति का प्रतिनिधित्व करते हैं। उनके 
प्रति घृणा उत्पन्न होना स्वाभाविक ही है । 

श्री उदयशंकर भट्ट के 'वापसी' एकांकी में स्वार्थी ओर धन-लोलुप या अर्थ- 
पिशाच सम्बन्वियों के घुणित आचरण का चित्र प्रस्तुत किया गया है । राहसाहब 
रामप्रसन्न वर्मा में नौकरी करते थे। वहीं उन्हें रायसाहब का खिताब मिला । उन 
की पत्नी का देहान्त हो जाता है । तब वे अपनी एक-मात्र लड़की और एक विधवा 
साली को साथ लेकर अपने वन-माल समेत वर्मा से देश लौट आते हैं, और अपने भाई- 
बंधुओं में रहने लगते हैं। दीनानाथ और अंविका दोनों रायसाहब के साथ अपनी 
घनिष्ठता सिद्ध करने की होड़ में आरंभ से ही हमारी घृणा के आलम्बन बन जाते 
हें ॥ उनकी धन-लोलुपता उन्हें मानव नहीं रहने देती । एक दिन रायसाहब अधिक 
बीमार हो जाते हैं और वेहोशी अख्तियार कर लेते हैं। उनके तथाकथित भाइयों 
को उनकी बीमारी की कोई चिता नहीं होती, वे तो रायसाहव का घन हथियाने के 
लिए उनकी मौत का ही इन्तजार करते हैं । रायसाहव को संज्ञाहीन और कुछ देर 
का मेहमान समझ कर दीनानाथ, अम्विका और कृपानाथ उनके घन-माल की छीना- 
झपटी में लग जाते हैं। वे रायसाहव की साली के हाथ से-जो उनकी पत्नी की 
मृत्यु के पश्चात्‌ गृह-स्वामिनी वनी हुई थो--गुच्छा छीन लेते हैं कृपा कशबवस उठा 
लेता है । आपस में छीना-झपटी होती है । 

अम्त्रिका--सुनो, कृपा, यह कंशवक्स यहीं रख दो, समझे ? नहीं तो मुझे 
दूसरी कारवाई करनी पड़ेगी । 

दीनानाथ-- (अम्बिका से) मैं भी तो सुनू तुम्हारा मुझ से गुच्छा छीनने का 
क्या अधिकार है ? सीधी तरह से गुच्छा दे दो, नहीं तो खून-खरावी हो जाएगी । 

अम्बिका--( कृपा से) तुम यहाँ से एक भी चीज़ नहीं ले जा सकते, समझे ? 
भागीरथी, बुला तो ला किशन को । देख्‌ कशबावस कंसे हथियाते हूँ ? 

इस प्रकार वे आपस में लड़ते हैं. मार-पीट करते हैं । सिद्धेश्‍वर पड़ोसी, जो 
रायसाहब के अंतिम समय में उन्हें गीता का पाठ सुना रहा है, यह नाटक देख कर 
हैरान रह जाता है । वह उन्हें फटकारता हुआ कहता है--“बड़े दुख की बात है । एक 
प्राणी कष्ट में है, और आप लोग उसकी अवस्था से दुखी होना तो दूर, आपस में 
उसके पेसे के लिए लड़ रहे हैं । कितनी शरम की वात है ! ” 


१. सेठ गोविन्ददास : “एकादशी” संग्रह में “व्यवहार” एकांकी । 


४५४ हिन्दी साहित्य में बीभत्सं रसे 


~ 


वे सिद्धेश्वर को भी घर से बाहर कर देते हैं। चंद्रिका (रायसाहव की 
लड़की) और सरोजिनी 'हाय, हाय ! ' करती रह जाती हैं। वे सब बाँट-बखरे पर 
राज़ी होते हुए धन को जांचना चाहते हैं। इसी समय डाक्टर साहब द्वार खटखटाते 
हैं। पर दीनानाथ आदि डाक्टर को वापस भेज देते हैं--अब खेल जो खत्म हो 
रहा है ! 

इतने में ही रायसाहब संज्ञा खोलते हैं। लेखक ने करारा व्यंग्य किया है 
वे तुरन्त इस घर से जाने को प्रस्तुत हो जाते हैं--(सरोजनी से) उठो, हम लोग इस 
मकान में अव एक क्षण भी न रहेंगे । उठो ।” 

दीनानाथ और अम्विका--भाई साहब, तुम तो मर गये थे ? यह पाखंड ! 

रायसाहब--मैं मरा नहीं । अभी जिन्दा हूँ । तुम्हारी परीक्षा ली थी । आज 
मेरी आँखें खल गई हैं। मुझे मालूम हो गया, कोन कितने पानी में है। में तुम्हारा 
भाई भी नहीं । मैं वापस बर्मा जाऊंगा । चलो, सरोजिनी, चंद्रिका !” 

(सरोजिनी, चंद्रिका और रायसाहब सामान लेकर खड़े होते हैं।) 

(यवनिका) " 

श्री भगवती चरण वर्मा के 'मैं--और केवल मैं' में आजकल के निरे स्वार्थी 
लोगों की घृणित मनोद्रत्ति पर प्रकाश डाला गया है। आज के बहुत से बाबू लोगों 
को अपने स्वार्थो से ही मतलव है । अपने स्वार्थ की होड़ में ये दूसरों के हितों को 
हड़प कर जाने पर उतारू रहते हैं । अपने किसी साथी को नौकरी से डिसमिस कराने, 
उसे अपमानित कराने आदि के फेर में ही पड़े रहते हैं। न इनको किसी के दुख-दर्दे 
की बात सुनने से मतलब है, न किसी के प्रति सहानुभूति ही है। सहानुभूति केवल 
मौखिक-वनावटी और दिखावे की रह गई है। रामेश्वर की पत्नी मरणासन्न है । 
वह भारी विपदा में है, यह जानते हुए भी कृष्णचन्द्र, वेनीशंकर आदि उसके सहयोगी 
क्लर्क उस की कुछ नहीं सुनते, अपनी ही हांकते रहते हैं भौर उल्टा अपनी स्वाथ-सिद्धि 
के लिए रामेश्‍वर को खन्ना के विरुद्ध बहकाकर टॉमसन के पास भेजना चाहते हैं। 
रामेश्वर की बात अनसुनी करके कृष्णचन्द्र अपने साथी से कहता है-लेकिन साला हे 
बदमाश ! मैं कहता हूँ वेनीशंकर, जव तक यह आदमी यहाँ है तव तक हम लोग 
कोई सुख-चैन से नहीं रह सकते ।” रामेशवर कृष्णचन्द्र से बीच में कहता है-भाइ, 

रे बहनोई तो बड़े मशहूर डाक्टर हैं । ज़रा मैं उन्हें दिखलाना चाहता हूं । 
_कृष्णचन्द्र--हाँ, हाँ, चलना (बेनीशंकर की तरफ घुम पड़ता है) न जाने 


रामेश्वर--भाई कृष्णचन्द्र, तो आज शाम को चलोगे न ? 
(कृष्णचन्द्र इस प्रश्‍न का जवाब न दे कर रामेश्वर से कहता है) 
कृष्णचन्द्र--क्यों जी रामेश्वर, टॉमसन साहब तुमसे तो बड़े खुश हैं । तुम उन्हे 
कयां नहीं सुझाते कि वह खन्ना को अलग करें ।” 

रामेश्वर किसी का अनिष्ट नहीं चाहता । तब वे उसके पास से उठकर चले 
जाते हैं । देवनारायण यह सव देखकर कहता है-- चले गये--विना तुम्हारी बात 
सुने चले गये ! यह दुनिया काफी मज़ेदार है । हैन ? 

तरर ० मानवता ! हा-हा-हा ! जिसे तुम मानवता कहते हो वह ढकोसला 
है--छल है ! जो मानवता है, वह बड़ी कुरूप चीज है रामेश्वर ! मानवता के माने 
एक-दूसरे को खा जाना, मानवता के माने हैं स्वयं सुखी बनने के लिए दूसरे को 
खी बनाना । 

रामेश्‍वर को भी आखिर कहना पड़ता है--“हूँ, इतनी खुदी, इतनी उपेक्षा ! ” 

वह इस मानवीय स्वाथ के प्रति घृणा से भर जाताहै। 

डा० रामकुमार वर्मा के ऐतिहासिक एकांकियों में भी बेयक्तिक आचारण के 
अनेक घृणित रूप प्राप्त होते हैं शेतान भी एक वार तो अपने कुकृत्यो से सिहर 
उठता है, चाहे वह सिहरण केवल उसकी मौत के आखिरी क्षणों में हो। 'औरंगजेंब 
की आखरी रात? नामक एकांको में वर्मा जी ने औरंगजेब के मन की ऐसी ही अवस्था 
का चित्रण किया है । अब जबकि मौत सर पर सवार है, उसके गुनाहों का हिसाब 
होने वाला है, तो वह अपने अत्याचारों, अपने गुनाहों का स्मरण करके ही सिहर 
उठता है । पश्चात्ताप, आत्मग्लानि, भय और आत्मभत्संना के भावों से वह अभिभूत 
हो जाता है । अपनी अरद्धेचेतनावस्था में रोगी आलमगीर की आत्मा पुकार रही 
है-- “ओह !'" "`" कितना अंधेरा है, खुदा ! हमने तेरा नाम लेकर सल्तनत पर कब्जा 
किया, तेरा नाम लेकर”""'''आऔरतों और बच्चों को केद किया, वे सब तेरे बच्चे ! 
we तेरा नाम लेकर'"""कुरान की कसम खाकर मुराद'" '* भाई मुराद से सुलह 
की और फिर''''* और फिर"***"' उसका खून'""""'"कौन ? अब्बा जान ! (आँखें 
फाइकर) तुम ?'"'"' तुम जीनत हो ? अब्बा जान कहाँ गए? अभी तो 
यहाँ आये थे। (सोचता हुआ) जदं था उनका चेहरा'"'*""आँखों में आँसू 

06] 


हमें हमारा बेटा औरंगज्ञेत्र वापस कर दो******! बादशाही लिवास में हमारा बेटा खो 
गया ही : । उसे हमें वापस कर दो [****** (घबराहट से भर्राए हुए स्वर में ) यह 
खिड़की के पास कौन है ? (संकेत करते हुए) कराहता हुआ, चीखता हुआ ! भोह ! 
उसने फिर चीख भरी, अरे दारा ""' ] 

RCN लेकिन जीनत, इस होश से हमारी वेहोशो अच्छी है । गुनाहों की याद 
अब बरदाशत'"“"“"ऐसे वाप को तुम क्या कहोगी जिसने बादशाहत में खलल पड़ने 
के वहम से अपने कलेज के टुकड़ों को सज़ा देकर हमेशा केदखाने में रवखा ? "77" 
हमें भी केद में समझो, बेटी ! हमारे गुनाहों ने हमें चारों तरफ से घेर रक्खा है। 
जमीर की जंजीरों ने भी हमारे हाथ-पर बाँध लिए हैं। हम अब इस दुनिया को 
आँख उठाकर भी नहीं देख सकते । जिस सल्तनत को खून से सींच-सींच कर हमने 

इतना बड़ा किया है उसे अगर अब आँसुओं से भी सींचना चाहें तो हमें एक पूरी 
जिन्दगी चाहिए। वह हमारे पास कहाँ है ? "””'””“जीनत, हमने जिन्दगी भर इवा- 


दत का ढिढोरा पीटा, लेकिन खुदा के पास तक नहीं पहुँच सके । "0 जीनत, जव 
हम पैदा हुए थे, तब हमारे चारों तरफ़ हज़ारों लोग थे, लेकिन” लेकिन इस 


वक्त हम अकेले जा रहे हैं हम इस दुनिया में आए ही क्यों, हम से किसी की भलाई 
नहीं हो सकी । हम वतन और रयत दोनों के गुनाह अपने सर पर लिए जा 
रहे हैं । 

और हमारे मुराद बख्श ने सामूगढ़ की लड़ाई में हमारे कहने पर दारा 
से लोहा लिया ।'''''' और बस इस सवके वदले मुरादवख्श को क्या मिला! 


“इस वक्त हमें मत रोको जीनतउन्निसा ! हमें मत रोको ! हम कहेंगे, 
जरूर कहेंगे । बुझने से पहले शमा की ली भड़क उठती है । हमारी याददाश्त भी 


ताजी हो रही है। एक-एक तसवीर आँखों के सामने आ रही म हाथी पर बँठ- 
कर सरगाह जा रहे हैं । आगे-पीछे हिन्दुओं का वेशमार मजमा है। वे चीख-चीख 
कर कह रहे हैं कि आलमपनाह, जजिया माफ़ कर दीजिए। हम कहते हैं 


तुम काफिर हो । जजिया नहीं हटेगा । वे लोग हमारे रास्ते पर लेट जते हैं हमारा 
हाथी आगे नहीं बढ रहा है । हम गुस्से में आकर फ़ीलवान को हुक्म देते हैं, इन 
कम्बर्तों पर हाथी चला दो । हाथी आगे वढ़ता है और सँकड़ों चीखें हमारे कान 


में पड़ती हैं ।--*-- हम हंसकर कहते हैं, काफ़िरो, तुम्हारी यही सजा है। जजिया 
माफ़ नहीं हो सकता------नहीं हो सकता****** 
“आज़म, हमारे बेटे, हम जा रहे हैं"! हम जिन्दगी में अपने साथ कुछ 


नहीं लाए, लेकिन अपने साथ गुनाहों का कारवां लिए जा रहे हैं ।****** 

''कामबख्श, हमारे बेटे"***** हम अकेले जा रहे हुँ"*" *' जो सजाये हमने 
दी हुँ”""*"““*जो गुनाह हमने किए हैं" जो वेइंसाफ़ियाँ हमने को हैं''****उन सवका 
अज्ाव हम अपने आग्रोश में लिए हूँ “* [i 

आत्मग्लानि के खूप में वीभत्स रस का सुन्दर परिपाक इस एकांकी में हुआ 
है । आरंभ से अंत तक इसी भाव को प्रधानता है। लेखक ने पापी औरंगज़ेव से ही 
उसके पापों की भत्संना कराकर हमारी घृणा भावना का पोषण किया है । पाप को 
स्वयं पुकारते-छटपटाते सुनकर या देखकर हमारी घृणा को तोप प्राप्त होता है । 
अतः यह एकांकी बीभत्स-रस-प्रधान है । इसे करुण रस का विषय मानना भ्रांति 
होगी । लेखक के हृदय की घृणा भावना ही इसमें पृष्ट हुई है । इस आत्मग्लानि-रूप 

१, डा० रामकुमार वर्मा: सप्तकिरण” एकांकी-संग्रद के ओ्रोरंगज्ञेव की आखिरी रात 
एकांकी से । 

बीभत्स रस में शोक, पश्चात्ताप, लज्जा, स्मरण, निवद आदि कितने ही संचारी भाव 
प्रकट हुए हैं । मन की अद्धचेतन-अवस्था भी स्पष्ट है । 

श्री उदयशंकर भट्ट ने “गिरती दीवारें' नामक एकांकी में पुरातन-पंथी 
लोगों--कुएँ के मेंढक बने संकुचित-हृदय लोगों की घृणित मनोदत्ति पर प्रकाश डाला 
है । ये लोग नए युग के नए प्रकाश से अपनी आँखें बन्द रखते हैं। अपने संकुचित घेरे 
को ही सव-कुछ समझते हैं । इन का रूप घृणित तब बनता है जब दूसरों के साथ 
भी इनका व्यवहार संकुचित ओर अमानुषीय हो जाता है । इस एकांकी में राव साहब, 
उनका बेटा विजय और उनका मु शी ऐसे ही परम्परापंथी हैं, जो संभवतः अपने युग से 
सेकड़ों वष पीछे हैं । विजय कहता है---“मैंने भूल से एक-दो वार समाचार-पत्र पढ़ा 
था । तभी मैने देखा कि समाचार-पत्रों में बहुत-सी बातें झूठ होती हैं। उदाहरण के 
लिए यह कि अमुक देश में अकाल पड़ गया । हजारों लोग भूखों मर गए । भला यह 
कोई वात है ! उस जगह का अनाज कहाँ गया ? देश में हजारों को संख्या में बाल- 
विधवाएँ हैँ--बाल विधवाएँ !' मैने नहीं सुना हमारे नगर में दो-चार भी बाल- 
विधवाएँ हों । इन समाचारों से लाभ क्या है, मैं पूछता हूँ ।” 

राव साहब--भाई कलियुग है। कलियुग में जो न सुनने में आए सो थोड़ा 

शिव ! शिव ! न जाने क्या होने वाला है ? सुना है रेल नाम की कोई चीज़ 

बनी है जो जल्दी ही एक जगह से दूसरी जगह पहुँचा देती है। में कहता हूँ कि 
इधर-उधर जाने की आवश्यकता क्या है? हमारे घर में क्या नहीं है ? 

विजय-- एक बार एक अंग्रेज़ हमारे घर में आ गया (पिता से) जिन दिनों 
आप तीथे-यात्रा को गये थे । तो मैं बड़ी दुविधा में पड़ गया । क्या करूँ ? कहाँ 
बिठाऊं ? मैंने बाहर दालान में तख्त विछवाए। गद्दी, कालीन, तकिये ठीक तरह जमा 
किये । वहाँ मैं उससे मिला । उसके बाद सारा घर गोबर से पुतवाया, सब कपड़े 
धुलवाए । गंगा जल छिड़कवाया । तब कहीं जाकर घर पवित्र हुआ । घर को मर्यादा 
है ! *““*'मैं स्वयं उससे दूर एक और तख्त पर वेठा था । जब उसने मिलाने को 
हाथ उठाया तो मैंने दूर से ही हाथ जोड़ दिए, उसके पास नहीं गया । फिर भी मैंने 
सब कपड़ों के साथ स्नान किया ।” इन दिक्यानूसी बातों और विचारों के प्रति घृणा 
ही जगती है । 

छुआछूत की बीमारी भी समाज का कोढ़ है । हरिक्षष्ण प्रेमी के 'पश्चात्ताप' 
एकांकी में 'ऊच-नीच' की राष्ट्रघातक सामाजिक बुराई के प्रति घृणा उत्पन्न की गई 
है । कट्टरपंथी हिन्दुओं के हरिजनों पर अत्याचार की मार्मिक कहानी लेखक ने इस 
एकांकी में प्रकट की है । वैद्य पंचकौड़ीदास हमारी घृणा के प्रमुख पात्र बनते हैं । 
वेद्य जी एक मैली धोती पहने हैं, जो आधी पहने हुए हैं और आधी कषे पर डाले 
हुए हैं । बदन उघाड़ा है। एक मैला और मोटा जनेऊ पहने हुए हैं । वे मन्दिर में घुस 
जाते हें । रधिया अपनी मां से कहती है-मां, हम ऐसे पंडितों से तो अधिक स्वच्छ 

हैं । ये मन्दिर में जा सकते हैं, तो हम क्‍यों नहीं ?' 

रघिया की मां--बड़ी जातवाले गंदे रहकर भी पवित्र गिने जाते हैं""""""""।'” 

रधिया जिद करके मन्दिर की एक सीढ़ी चढती है, ऊपर शोर मच जाता 
है । पंचकोड़ीदास कन्हैया को धवके मारता हुआ वाहर ला रहा है । 

पंचकोड़ी--तुम गांधी के चेलों ने धर्म-कर्म को नष्ट करने की ठान ली है । 
चांडाल रोज भंगियों के मोहल्ले में पढ़ाने जाता है । भगवान्‌ के मन्दिर की सीढ़ी पर 
पेर रखा तो सिर फोड़ दूंगा । यह धर्म का मामला है। 

(जोर से धक्का देते हैं । कन्हैया सीढ़ियों पर से लुढ़क जाता हे । उसके सिर 
में चोट आती है। रिया और रधिया की मां उसे सम्हालती रधिया अपनी 
चुन्नी फाड़ कर चोट पर पट्टी वांधती है ।) 

रधिया--भैया, तुम्हें हमारे कारण बहुत कष्ट मिला । 

रधिया की मां--मैं तुम से पहले ही कहती थी कि हमारे मुहल्ले में मत आया 
करो । इसे ये ऊंची जात वाले कभी सहन नहीं करेंगे । 

कन्हैया—ये लोग अभी समझते नहीं हँ--एक दिन समझ जायेंगे । 

रधिया--हम लोग इनका काम छोड्दै तो एक दिन में इनकी बुद्धि ठिकाने 
आ जाय ।” 

मास्टर कन्हैयालाल के सव सवर्ण हिन्दू विरुद्ध हो जाते हैं । हिन्दुओं के डर 
से हरिजन भी मास्टर जी से पढ़ना खतरे की वात मानने लगते हैं । घसीटा कहता 

--अम्मा कहती थी कि गाँव वाले कहते हैं अगर तुम लोग मास्टर कन्हैयालाल से 
कोई सरोकार रक्खोगे, उनसे बच्चों को पढ्वाओगे तो इस गाँव से निकलवा दिये 
जाओगे । 

एक बूढा--हाँ, ऐसी चर्चा गाँव में है सही । वे कहते हैं कि पढ़-लिख कर ये 
कमीने लोग बराबरी करेंगे । 


कन्हैया--हाँ चाचा जी, ये लोग मुझे भी डराते-धमकाते हैं। जान से मार, 


देने की धमकी भी देते हैं । 

दूसरा बूढ़ा--फिर भैया, तुम क्‍यों हमारे पीछे अपनी जान जोखम में डालते 
हो ? 
कन्हैया ऊच जात में पेदा होने के पाप का प्रायश्चित्त कर रहा हूँ । संसार 
में न कोई बड़ा है, न कोई छोटा ।"""****'' 

इस छुआळूत ने हिन्द्र जाति का ही कितना अहित किया है ! हरिजन कह- 
लाने वाले--नीच समझे जाने वाले कितने ही हिन्दुओं को इसने ईसाई वनने पर बाध्य 
किया है । डा० नवनीत राय इस का प्रमाण है । ये पंचकौड़ीदास हैं कि भाँग चढ़ाते 
हैं, हरिजन के स्पर्श से अपने को अपवित्र समझते हैं, इतने अमानुषी हैं कि रिया 
के बीमार पड़ जाने पर उसे देखने तक नहीं जाते-रधिया की मां नाक रगड़ कर 

रह जाती हे । धमं जो भ्रष्ट हो जायगा ! उधर ईसाई बने हुए हरिजन से अपने 
वेटे को दवाई दिलाने में कोई हर्ज नहीं समझते । भंगी के स्पर्श से इनके सौ 
बिच्छू काटते हैं । पंचकौड़ी रधिया की मां को जवाब देते हैं--मुझे भी कन्हैया की 
तरह भ्रष्ट समझ लिया है तूने । अरे ! ब्राह्मन का बेटा भंगी के घर कंसे जायगा ? 
ऐसे पंचकौडी के प्रति रिया की घृणा का चित्र देखिए--- 

रधिया--जी बड़ा घबराता है, कन्हैया ! 

कन्हैया--घबराओ नहीं, रधिया ! मां जी पंचकौड़ी के यहाँ गई हैं, वह 
आकर दवा देगा । 

रधिया--वह चाण्डाल हमारे घर कभी नहीं आएगा । मैं तो उसकी दवा 
खाऊंगी भी नहीं । मुझे उसकी सूरत से घिन आती है ।” 

अन्ततः पंचकौड़ी को अपने वच्चे की खातिर अपनी कट्टरता छोड़नी पड़ती 
है, अंधविश्वास को तोड़ना पड़ता है । 

प्रेमी जी ने अपने एकांकियो में अनेक समस्याओं और सामाजिक विकृतियों 
को प्रकट किया है । जाति-पाति की कट्टरता के अतिरिक्त, “दूषित विवाह-पद्धति, 
बह पर सास के अत्याचार, चरित्र पर सन्देह, दुर्व्यवहार, वासना का अप्राकृतिक दमन, 
देवर की दुश्चरित्रता, जीजा की वासना-लोलुप भावना, सामाजिक कार्यकर्ताओं का 
अपनी सुन्दर पत्नियों से अधर्म की कमाई कराना, साहित्यिकों को गरीवी, वेबसी, 
आधुनिक शिक्षा-प्राप्त नारियों को स्वच्छन्द-प्रियता, उन्मुक्त प्रेम, कुठा वे भव, सिनेमा- 
प्रेम, पुरुषों की कठोरता, विवाहित होकर अन्य स्त्रियों के प्रति आर्कषित होना, झूठे 
प्रेम का अभिनय, धन के प्रलोभन द्वारा सतीत्व पर प्रहार, बिना पर्याप्त श्रम किए 
आरामतलबी का जीवन, किताबी शिक्षा की हानियाँ, सामाजिक कठोरता, 
मान्यताएँ तथा उनके विरुद्ध विद्रोह करते हुए आधुनिक शिक्षित स्री-पुरुषो का चित्रण 
किया है । इनके सामाजिक एकांकियों में रूढ़ि के जीण-शीणं खंडहर धराशायी होते 
हैं, तथा उनके स्थान पर नई बौद्धिक पीढ़ी का निर्माण प्रकट होता है । पुरानी 


जडता तथा रूढ़िवादिता के विरुद्ध प्रेमी जी का बुद्धिवाद संघषंपुणं नव-निर्माण. 


करता है ।” ' 
डा० रामकुमार वर्मा का 'चारुमित्रा' एकांको ऐतिहासिक पीठिका पर युद्ध की 


विभीषिका के प्रति घृणा उत्पन्न करता है । अशोक ने कलिगवासियो के भीषण नर-' 


संहार, रक्त-पात--सरवंनाश पर अपनी विजय-दुंदुभी बजाई । लेखक ने इस रफक्त-पात 
के प्रति घृणा जगाई है । तिष्यरक्षिता अशोक को कहती है--- 
“क्षमा, दया, करुणा, महाराज ! आचार्य उपगुप्त कल यहाँ आये थे । उन्होंने 

कलिंग के भीषण रक्तपात को देखकर कहा था कि बुद्धि का अक्षय-कोष मनुष्य, थोड़ी- 
सी भूमि के लिए मनुष्यत्व को मिट्टी में मिला देना चाहता है ।” 
एक स्त्री अपने मृत बालक को लिए रोती-चिल्लाती आती है--“मेरे बच्चे 
के टुकड़े-टुकड़े कर डालो ! यह अभी मरा नहीं है ! (पूत्र की ओर देखकर) लाल, 
अभी तुम मरे नहीं हो । ये लोग तुम्हारे टुकड़े-टुकड़े कर डालेंगे, तव तुम मरोगे ।”””" 
तेरा खून इतना मीठा है मेरे वच्चे ! राजा तक उसे पीना चाहता है और खुन हो 
तो अपने नन्हें से कलेजे को सामने रख दे । ये सब मिल कर पी लें ।” 
तिष्यरक्षिता--क्या तुम्हारा बच्चा मर गया है ! कंसे ? 
स्त्री--अशोक राक्षस ले गया मेरे बच्चे को । राज्य नहीं चाहता था मेरा 
लाल, लेकिन"""""""मुझे न्याय नहीं चाहिए"““*““इसके पिता को सैनिकों ने घेर कर 
मारा और जब मैं इसे बचाने लगी तो इसके फूल-से कलेजे में भाला घुसेड़ दिया उन 
राक्षसों ने मेरे बच्चे को राज्य नहीं चाहिए था ।""""""""। 
इस प्रकार भीषण काण्ड को देख-सुनकर तिष्यरक्षिता घ्रुणा से भर जाती है, 
वह कहती है-- नहीं स्वयंप्रभा, अब मुझे इस राज्यश्री से घृणा हो रही है । उसके 
सजाने के लिए कितने मनुष्यों की बलि देनी पड़ रही है । रात-दिन युद्ध की बातें 
सुनते-सुनते जसे मेरी श्रवण-शक्ति विद्रोह कर रही है। अब मैं और कुछ सुनना 
नहीं चाहती । देख, इतनी अच्छी वनश्री है | यहाँ ये पेड़ और पर्वत कंसे सुख में दीख 
पड़ रहे हैं ये तो किसी से लड़ने नहीं जाते, किसी का खून नहीं बहाते ।""*''''यह 
मनुष्य ही रात-दिन न-जाने क्रिस सुख के लिए दूसरे का सुख नष्ट करने में जुटा रहता 
है, खून को नदियाँ बहाता है ?” इसी युद्ध की विभीषिका नें अशोक की ऐतिहासिक 
परिणति कराई । वह कहता भी है--देवि, आज विश्राम-शिविर में जाने पर ज्ञात 
हुआ कि एक लाख से अधिक संनिक अभी तक युद्ध में मारे जा चुके हैं, जिन में बहुत 
अधिक संख्या कालिक के सँनिकों को है । तीन लाख सँनिक घायल हुए हैं ।""*“*” 
आज पाटलिपुत्र की विजय हुई, किन्तु देवी, उस स्त्री की आत्म-हत्या ने मेरा ध्यान 
संग्राम में मरे हुए बीरों को माताओं की ओर आकर्षित कर लिया है और मेरी विजय 
में जैसे उल्लास के बदले अभिशाप तड़प रहा है ।” 
श्री विष्णु प्रभाकर के “रक्त चंदन' एकांकी में निरीह काशमीरियों पर आक्रमण 
करने वाले दुष्ट कबायलियों के प्रति तीव्र घृणा पेदा होती है । देश-भक्ति की इस 
वीरतापूणं दास्तान में भयानक और वीभत्स रस की भी प्रचुर सामग्री पाई जाती है । 
कब्रायलियों से भयभीत राधाकृष्ण और उनको पुत्री गौरी की भयभीत हृष्टि पाठक 
को भी आशंका से भर देती है-- 
(सहसा कहीं शोर उठता है गोली चलती है। वे दोनों काँपते हैं) 
राधाकृष्ण--यह क्या ! फिर गोली चली । चलो, चलो, गौरी | 
गोरी--(भयातुर) काका ! 

(गौरी एकदम राधाकृष्ण से चिपट जाती है । वह शीघ्रता से उसे थामता 
हे और खिड़की बन्द करता है। शोर पास आता है । वह स्पष्ट होता है। गंदी 
गालियाँ, बीभत्स हंसी पास आती जाती है । कुछ ही क्षण में कई कबायली वदियाँ 
पहने और हथियारों से लैस स्टेज पर प्रवेश करते हैं। उनकी चाल बताती है कि 
वे नशे में चर हैं ।) 

हला कबायली--''''उसने हमको दौलत नहीं दिया, औरत नहीं दिया । 
खाँ ! तुमने इधर औरत देखा है । कमबख्त ये काफिर लोग कहाँ से रुपया लाता है ? 
कहाँ से औरत पैदा करता है? 

दूसरा--खुबसूरत औरत !! खूबसूरत औरत कहाँ है ? हम औरत 
माँगता है । 

तीसरा--तुम को औरत मिलेगा, तीन औरत, मौलवी के घर में तीन परीजा- 
दियाँ हैं । (हँसकर) तीन परीज्ञादियाँ । खाँ, हम वी तीन । वो बी तीन । 

दूसरा--( नाचता हुआ) हम बी तीन, वो बी तीन, ओ ओ भो हम बी तीन, 
वो बी तीन । 


गुल--हाँ काका ! खवर बहुत खराब है । उन लोगों ने गाँव के गाँव तबाह 
कर दिए हैं । वे वेगुनगाह इन्सानों की जिन्दगी पर मौत बरसा रहे हैं। उनके नापाक 
इरादे औरतों की अस्मत को बरबाद कर रहे हैं । वे जमीन नहीं चाहते ।'१ 

पहला उद्धरण बीभत्स रस के विभाव पक्ष का उदाहरण है, दूसरा (गुल का 
कथन) काव्यगत अनुभावपक्ष है । स्मृति, शोक, क्षोभ आदि संचारी स्वतः ध्वनित हैं । 

श्री जगदीश चन्द्र माथुर के “रीढ़ की हड्डी' एकांकी में लेखक ने समाज के 
उन लोगों को घृणा का आलम्बन बनाया है, जो अपने लड़कों के लिए ठोक-बजाकर 
लड़की देखते हैं, जिन्होंने विवाह-शादी को 'विजनंस' वना रखा है, जो नारी को 
आत्मा को उपेक्षा करते हैं, और अपने लड़के को ही सब से बड़ा रत्न-घन समझते 
हैं । बाबू गोपालदास का लड़का शंकर कालेज-जीवन में आवारा होने के कारण अपनी 
बेकबोन खो चुका है--किसी शरारत के कारण उसकी कुंदी हुई थी । फिर भी अपनी 
इस कमजोरी को, अपने चरित्र के दाग को लड़का और लड़के वाले कुछ समझते ही 
नहीं, लड़की की ही जाँच-पड़ताल, देख-भाल ऐसे करते हैं, जेसे खरीदार मेज-कुर्सी 
को खरीदते वक्त करता है। रामस्वरूप की लड़की उमा, जिसे वे देखने आते हैं, उन्हे 
खरी-खरी सुनाकर अपनी घृणा व्यंजित करती है । गोपालदास कहते हैं--चाल में तो 
कुछ खराबी है नहीं । चेहरे पर भी छवि है--हाँ, कुछ गाना-बजाना सीखा है ?” कभी 
पेंटिग-वेंटिग जानने के वारे में पूछते हैं, कभी कहते हैं कि चश्मा क्यों, अधिक पढ़ी-लिखी 


१. रक्त चन्दन : विष्णु प्रभाकर (सात प्रधान एकांकी” संग्रह से उद्धत) । 

तो नहीं ? वास्तव में उन्हें डर है कि कहीं कालेज में पढ़ी हो, और शंकर की करतूत 
जानती हो । उमा शंकर को पहचान लेती है, और उनके अपमानपूर्ण प्रश्नों से तंग 
आकर कहती है--“ क्या जवाब दूं बाबू जी ! जब कुर्सी-मेज़ विकती है, तव दूकान- 
दार कुर्सी-मेज से कुछ नहीं पूछता, केवल खरीदार को दिखला देता है । पसंद आ 
गई तो अच्छा, वरना" | 
रामस्वरूप--(चाँककर खड़े हो जाते हैं) उमा, उमा ! 
उमा---अब मुझे कह लेने दीजिए बाबू जी ! ““"*"""' ये जो महाशय मेरे खरी- 
दार बन कर आये हैं, इनसे ज़रा पूछिए कि क्या लड़कियों के दिल नहीं होता ? 
क्या उनके चोट नहीं लगती ? क्या वे वेतस भेड़-बकरियाँ हैं, जिन्हें कसाई अच्छी 
तरह देखभाल कर खरीदते हे? और जरा अपने इन साहवज्ादे से पूछिये कि 
अभी पिछली फरवरी में ये लड़कियों के होस्टल के इद-गिद क्यों घूम रहे थे, और 
वहाँ से कंसे भगाये गये थे?” 
इस प्रकार लेखक ने समाज की उस घृणित मनोद्रत्ति का चित्रण किया है 
जो कुंवारी युवती को गाय के समान निरीह तथा मेज्ञ-कुर्सी की भाति बेजान और 
वे हिस समझती है । ; 
सेठ गोविन्ददास के “ईद और होली' एकांकी में हिन्दुओं और मुसलमानों के 
पारस्परिक वमनस्य और लड़ाई-झगड़े पर घृणा का भाव व्यंजित किया गया है । 
उपन्द्रनाथ अश्क के तुफान से पहले' का भाव भी य । हिन्दुओं-मुसल- 
मानों में मार-पीट, लड़ाई-झगड़ा हो जाता है। इस फ़िसाद का आधार है धामिक 
कट्टरता । “तबलीग, शुद्धि, दीवाली, मुहर्रम, गाय, बाजे का सवाल हटा तो साला 
ह झंडों का सवाल आ गया । इन लोगों को तो फिसाद कराने और अपना उल्लू 
सीधा करने का बहाना चाहिए ।'""*"" "भाई को भाई काट रहा है । फ़िसाद तो हिन्दु- 
मुसलमानों में पहले भी हुए, लेकिन ऐसा भयानक और खुनी फ़िसाद पहले कभी नहीं 
हुआ 2: नन्हे मासूम वच्चों के सीनों में छुरे भोके गए । औरतों की छातियाँ 
काटी गई । बेकसूर वच्चे-बूढों को चार-चार मंजिले मकानों के नीचे फेंका गया, 
जिन्दा जलाया गया ।””””"""" सरकार का क्या जाता है ? भूसे में आग लगा जमालो 
तो दूर खड़ी है ! लीडरों का भी क्या जाता है ? अपने दीवानखानों में आराम से 
बैठे भड़कीले वयान झाड़ देते हैं, उनका आराम और उनकी लीडरी कायम है, मौत 
तो हम गरीवों की है ।'*'*' हिसा'**''*'हिसा'*'''"'हिसा''*''''इन सबके सिर पर 
यह केसी हिंसा सवार है ! इन्हें कौन बताये कि यह हिसा तो अपना ही गला 
काटने के वरावर है । मुसलमान बच्चों की हत्या क्या अपने बच्चों की हत्या 
नहीं ? मुसलमान ओरतों का अपमान क्या अपनी मां-बहिनों का अपमान 
नहीं / “एक तूफान आ रहा है ! भयंकर तूफान आ रहा है !! जिसमें ये 
सब दादे, ये गुण्डे, ये धर्म और जात-पांत के दर्प, ये गरीबों का लोह चूसने वाले 

पूंजीपति, ये भोले-भाले लोगों को लड़वाकर अपना उल्लू सीधा करने वाले नेता-- 
सब मिट जायेंगे । एक नई दुनिया बसेगी, जिसमें गरीबों का, मजदूरों का राज 
होगा, जहाँ हिन्दू-मुसलमान न होंगे । काले-गोरे न होंगे। सब इन्सान भाई-भाई 
होंगे ।' घीसु का यह कथन घृणा के वाचिक अनुभाव का सुन्दर उदाहरण है । शोक, 
आशंका, क्षोभ आदि संचारियों के साथ यहाँ भावी आणा का प्रकाश भी 
स्पष्ट है । 


श्री विष्णु प्रभाकर के 'मां-वाप' एकांकी में भी धामिक्र विद्वेंष और साम्प्र- 
दायिक भावना के प्रति घृणा उत्पन्न की गई है । नगर में हिन्दू-मुसलमानों की लड़ाई 
हो जाती है । इस साम्प्रादायिक दंगे में घर्मान्च लोग निर्दोष प्राणियों की हत्या 
करते हैं। अशोक अपने प्राणों की परवाह न करता हुआ लोगों को बचाता है । 
अशोक का मित्र यदुनाथ चिंतित माता-पिता का धीरज बँधाने आता है । अशोक 
का पिता दामोदरस्वरूप उससे पूछता है--“अभी तक लोग लड़ रहे हैं? 
केसे हैं वहाँ के आदमी ? ” 

यदुनाथ--आदमी तो हमारे जैसे ही हैं। पर कभी-कभी आदमी के भीतर 
का राक्षस जाग पड़ता है । 

यदुनाथ धर्म और परमेश्वर के ठेकेदारों को भी खरी-खरी सुनाता है । वह 
धर्म के संकुचित-कुत्सित रूप और जघन्य परिणाम के प्रति घृणा से भरा हुआ हे । वह 
कहता है--'“इस धर्म ने आदमी को आदमी का खून पीना सिखाया है । इस ईश्वर 
ने ही हमको कायर बना दिया है ।* 

श्री उपेन्द्रनाथ अश्क के “लक्ष्मी का स्वागत' एकांकी में भी समाज की एक 
घुणित मनोवृत्ति पर प्रकाश डाला गया है । पहली पत्नी के मर जाने पर मां-बाप को 
झट-पट अपने पुत्र की दूसरी शादी करने का फिकर हो जाता है । वे ऐसा प्रकट करते 
हैं मानों मर जाने वाली से कोई सम्बन्ध ही न था । रौशन अपने घर वालों की इस 
मनोद्धत्ति से खीझ उठता है। उसके मन में ग्लानि भर जाती है । वह कहता है-- 
आप नहीं जानते डाक्टर साहव ! यह सब लोग हृदयहीन हैं । आपको मालूम नहीं । 
इधर मैं अपनी पत्नी का दाह-कर्म करके आया था, उधर ये लोग दूसरी शादी के 
लिए शगुन की सोच रहे थे।'*'““दुनिया का व्यवहार इतना शुष्क, इतना निर्मम, 
इतना क्र्र है ? मैं इससे नफ़रत करता हूँ । क्या यह लोग नहीं समझते कि वह जो 
मर जाती है, वह भी किसी की लड़की होती है--किसी माता-पिता के लाड में पली 
होती है ।” 

रौशन अपनी मां के बार-बार के प्रस्ताव से ऊब कर कहता है--“मैं नहीं 
जानता, मैं पागल हूँ, या आप ! आप क्या मेरी सूरत नहीं देखतीं ? क्या आपको 
इस पर कुछ लिखा दिखाई नहीं देता ? शादी, शादी, शादी ! क्या शादी ही दुनिया 
में सब कुछ है ? घर में बच्चा मर रहा है और तुम्हें शादी की सूझ रही है |? 

मां-बाप तथा नाता करने वालों को पहली पत्नी का बच्चा भी काँटा-सा 
नजर आता है । वे यही चाहते हैं कि यह कांटा भी निकल जाए तो अच्छा हो ! 
रौशन के पिता कहते हैं--हाँ, मैंने तो उनसे कह दिया--बच्चा है, पर मां की मृत्यु 
के बाद उसकी हालत ठीक नहीं रहती ।” बच्चा अरुण अपनी अन्तिम साँस फइ- 
फड़ाता है, उधर रौशन के मां-बाप शगुन लेकर लक्ष्मी का स्वागत करते हैं । रौशन 
का पिता शगुन लेने की बधाई देने आता है, इधर मृत बालक का शव लिए रौशन 
प्रवेश करता है। वह खीझ कर कहता है--“हाँ, नाचो, वाजे बजाओ । *“ "लक्ष्मी 
का स्वागत कर लो ।” सचमुच “यह नाटक भारतीय गृहस्थ जीवन की दूसरी शादी- 
सम्बन्धी निमंम प्रथा का बीभत्स चित्र सम्मुख लाकर रख देता है ।”१ 

सुदर्शन जी के “राजपूत को हार' में वीर राजपूती जीवन की एक और झांकी 
है । सामंत जसवंतसिह युद्ध में पीठ दिखा कर, जान बचा कर घर आ जाता है । 
उसको वीर पत्नी को पता चलता है तो वह दुर्ग का द्वार नहीं खोलती । राजपूत युद्ध 
से हार कर अपनी पत्नी या मां की शीतल गोद पाना चाहता है ! पर यह कलंक वह 
केसे वर्दाश्‍त करेगी ? वह अपनी सहेलियों में अपमान का यह घंट कंसे पियेगी ? क्या 
उसका पति इतना निलंज्ज, इतना कायर है कि अपने प्राणों के मोह में उसने राज- 
पुती गौरव को मिट्टी में मिला दिया ? आखिर किसी तरह जसवंतसिह की माता 
कहु-सुनकर दरवाजा खुलवा देती है । और जसवन्तसिह को पत्नी से कहती है--- 

कुलीना---अब जसवर्न्तासह आ रहा है, उसका अपमान न करना । थका 
हुआ है, घायल है, कई रातों का जागा हुआ है । हार कर आया है, क्रोध में होगा । 
दरवाजे पर पड़ा रहा है, लज्जित होगा । तुम्हारे कटु वचनों से और भी बिगड़ 
जायगा । तुम्हारी दो मीठी बातों से उसे सारे कष्ट भूल जायेगे । 

महामाया--(वेवसी से) माँ ! मुझे क़त्ल कर दो, मगर यह न कहो, मुझ 
से यह न होगा । मेरे हृदय में घृणा की आग जल रही है ।” 

इस उद्धरण में यद्यपि महामाया अपने पति के भाग आने पर बहुत क्षुब्ध है, 
और उसके “हृदय में घृणा की आग जल रही है ।” पर पाठक उतनी तीव्र घृणा का 
अनुभव यहाँ नहीं करता । इसका कारण आज के बदले हुए युग-मान हैं। परि- 
स्थितियों से विवश होकर रण से भाग आया जसवन्तासिह आज हमें इतना उत्तेजित 
नहीं करता जितना उस राजपूतकाल की महामाया को करता था । अतः बीभत्स 
रस का आलम्वनत्व यहाँ इतना पुष्ट सिद्ध नहीं हुआ है, इसीलिए पाठक को हल्की 
घृणा ही जग कर रह जाती है । वास्तव में यहाँ घृणा वीर रस के संचारी रूप में ही 
प्रकट हुई है । महामाया (काव्यगत आश्रय) की वीरभावनाओं से हमारा तादात्म्य 
होता है और उसी वीर भाव के आश्रय घृणा व्यंजित हुई है । 





१, महामहोपाध्याय डा? लक्ष्मीधर शास्त्री : साहित्यिक एकांकी संग्रह, ए० १। 

अश्क जी का “अधिकार का रक्षक' एकांकी हास्य-व्यंग्य के रूप में घृणा 
उत्पन्न करता हे । उस में सेठ घनश्यामदास हमारी तीव्र घृणा का आलम्बन बनता 
है । वह रंगा-सियार, झूठे आश्वासनो पर वोटें लेना चाहता है । वह हरिजन-सेवा 
का दंभ भरता है, किन्तु अपनी जमादारिन को तीन-तीन महीने मजदूरी नहीं देता 
मांगने पर डांट-डपट करता है, इलेक्शन जीतने के लिए नौकरों और मजदूरों का 
हिमायती बनता है, परन्तु अपने नौकर का हिसाब नहीं करता, उसे धमकाता 
मार-पीट तक करता है । उसके नौकर भगवती का यह कथन उसके प्रति कितनी 
घृणा जगाता है :/”“* “नहीं बाबू जी, एक-एक नहीं । आप मेरा भव हिसाव चुका 
दीजिए । वेतन मिले तीन-तीन महीने हो गए हैं । एक-एक, दो-दो से कितने दिन 
का काम चलेगा ? हमारे भी आखिर बोीवी-बच्चे हैं, उन्हें भी खाने-ओढ़ने को 
चाहिए । आप एक दिन के चाय-पानी में जितना खर्च कर देते हैं, उतना हमारे 
एक महीने""" ००००६ १2 

बेचारे गरीब नौकर के इस प्रकार अपना हक्क मांगने पर मि० सेठ अपना 
पशु-रूप प्रकट करते हुए कहते हैं--“क्या कहा ? आज ही लोगे। अभी लोगे ! जा 
नहीं देते । एक कौड़ी भी नहीं देते। निकल जा यहाँ से !””“पाजी, हरामखोर, 
सुअर ! आज तक सब्जी में, दाल में, सौदा सुलुफ़ में, यहाँ तक कि बाज़ार से आने 
वाली हर चीज़ में से पैसे रखता रहा, हमने कभी कुछ न कहा और अब यों अकड़ता 
है । जा निकल जा । जाकर अदालत में मामला चला दे । चोरी के अपराध में ६ 
महीने के लिए जेल न भिजवा दं तो नाम नहीं. 

भगवती--सच है बाबू जी, गरीब लाख ईमानदार हो तो भी चोर है, डाकू 
है और अमीर यदि आंखों में धुल झोंक कर हजारों पर हाथ साफ कर जाए, चन्दे 
के नाम पर सढ ला << 

यह रंगा-सियार पुरा शोषक है । उधर यह होजरी यूनियन के मन्त्री को 
मजदूरों और श्रमजीवियों के हित के लिए उद्योग करने की वात कहता है, इधर 
अपने पत्र के सम्पादक का शोषण करता है । उससे १३-१३ घण्टे काम लेता है। 
रात के ३-३ बजे तक बेचारा सम्पादक मरता-खपता है पर उसकी कोई परवाह नहीं 
की जाती । बच्चों की उन्नति तथा स्त्रियों के अधिकारों का यह 'रक्षक' रक्षक नहीं 
भक्षक ही है । वह अपने बच्चे और पत्नी से भी बुरा व्यवहार करता है । लेखक ने 
उसके ढोंगी चरित्र का पर्दाफाश करके समाज के ऐसे रंगे-गीदडों और बहरूपियों के 
प्रति घृणा जगाई है । इस प्रकार यह एकांकी भी बीभत्स-रस-प्रधान ही माना जाना 
चाहिए । इसमें हास्य-व्यंग्य के मूल में भी घुणा भाव ही है । हास्य, व्यंग्य, क्षोभ 
आदि संचारी बीच-बीच में घृणा को ही पुष्ट करते हैं । 

डा० रामकुमार वर्मा के ऐतिहासिक एकांकी 'कलंक-रेखा' में राजपूतों की 
कायरता, अपने सम्मान की रक्षा में शत्र से लोहा लेने की बजाय कायरता दिखाना, 

हमारी घृणा का विषय है। राजकुमारी कृष्णा का टीका जयपुर के महाराज 
जगतसिह को भेजा जा चुका है, किन्तु घुत्ते अमीरखां जोधपुर के महाराजा मानसिह 
से दुरभिसन्धि करके उदयपुर के महाराणा को चेतावनी देता है कि यदि राजकुमारी 
का विवाह जोधपुर के महाराजा मानसिंह से नहीं किया गया, तो उदयपुर की ईंट- 
से-ईट भिड़ा दी जायगी । वह भारी सेना लेकर उदयपुर की सीमा पर पहुँच जाता 
है । महाराणा और उसके सामन्त विकट परिस्थिति का अनुभव कर यह निर्णय करते 
हैं कि राजकुमारी का ही किसी प्रकार अंत कर दिया जाय, ताकि इस समस्या का 
मूल कारण ही न रहे और इस प्रकार मेवाड़ को बचाया जाय । राजकुमारी कृष्णा 
विष-पान करने का निश्चय करती है। उसके ये शब्द राजस्थान के राजपूतों की 
कन्याघाती प्रद्रत्ति के प्रति घृणा ही उत्पन्न करते हँ-- नहीं, पिता जी ! राजस्थान 
को कन्याएँ तो जन्म से ही मृत्यु को साँप दी जाती हैं। आपने मुझे इतने वर्षों का 
वरदान दे कर मुझ पर कितना उपकार किया है !” 

शक्तावत सरदार संग्रामसिह को जव इस बात का पता चलता है कि राजपूतों 
की कायरता के कारण राजकुमारी कृष्णा विपपान करना चाहती है, और इस प्रकार 
उसका आतत्मत्याग वीर राजपूतों के मस्तक पर कलंक-रेखा ही होगा, तो वह उत्तेजित 
होकर महाराणा से कहता है--- 

संग्रामसिह-- (आवेश से) तो यह कहिये कि राजपूत की तलवार का पानी 
उतर चुका ! मेवाड़ की राजकुमारी अपने आत्म-सम्मान के लिए मृत्यु से सहायता 
मांगे और जोक की तरह जीवन से चिपटे हुए राजपूत, मातृभूमि का रक्त चूसते 
रहें ? और जब कृष्णा को मृत्यु-दण्ड दिया गया, तो आपने मेवाड़ के सैनिकों को 
आत्महत्या की आज्ञा नहीं दी ? आपकी कमर से यह तलवार लटकती रही और 
आपने इसके ठुकड़े-टुकड़े नहीं किये ? असमर्थता का राग अलापने वाला पिता क्या 
कन्या से पहले विष-पान नहीं कर सकता था ? 

“~ *""कायर्‌-कलंकी अजीतसिह का प्रस्ताव आपने माना ही क्‍यों ? क्या 
इससे सारी राजपूत-जाति हमेशा के लिए लांछित नहीं हुई ? 

““""” नहीं सुनू गा, महाराणा ! राजनीति की बातें सुनने का अवकाश नहीं 
है । जो राज्य अपनी राजपुत्री की रक्षा नहीं कर सका, उसे नष्ट हो जाना चाहिए। 
जो पिता अपनी पुत्री की हत्या के षड्यन्त्र में शामिल हो, वह पिता” 

महाराणा खामोश, संग्रामसिह ! 

संग्रामसिह--यह लीजिए तलवार ! इसे वापस लौटाता हूँ । (तलवार 
फेकता है । ) युगों से यह तलवार हमारे वंश में रही है । इसने उदयपुर की सेवा में 
सहस्रो मस्तको को काटा हे । हमारे पूर्वजों ने इसी से इस राजवंश की सेवा की है । 
कृष्णा की इस लज्जाजनक मृत्यु के वाद यह तलवार हमारे वंश में नहीं रहेगी । आज 
से हमारी तलवार इस राज्य से विदा हुई । इस गिरी हुई तलवार को तोड़ डालिए 

या अपनी कन्या के मृत शरीर पर इस तलवार से फिर प्रहार कीजिए ! जय 
एकलिंग ! 

महारानी--(चीखकर) मेरी कृष्णा ! 

महाराणा (कातर होकर) मुझे धिक्कार है !” 

इस प्रकार लेखक ने राजपूतों की पतनोन्मुख अवस्था का एक चित्र प्रस्तुत 
किया है और उनकी दुर्बलता के प्रति घृणा उत्पन्न की है । साहस, व्यंग्य, विरक्ति, 
क्षोभ, आत्मग्लानि, पश्चात्ताप, गवं, आवेग, चपलता आदि कितने ही संचारी भाव 
उपयुक्त संवाद में प्रकट हुए हैं । 

श्री लक्ष्मीनारायण मिश्र के 'एक दिन' एकांकी में वर्तमान युग में युवकों 
की उस मनोद्वत्ति के प्रति घृणा पैदा की गई है, जिसके कारण वह स्वयं लड़की को 
देखकर विवाह का निश्चय करना चाहते हैं । लेखक ने दिखाया है कि इस देखने में 
वासना छिपी रहती है और युवक विवाह से पूर्व ही लड़की से अपनी इच्छा-अनुसार 
एकांत-मिलन की आकांक्षा रखता है। मिश्र जी ने आधुनिक विलासिता पर भी 
व्यंग्य किया है । राजनाथ कहता है-- बस एक ही व्यापार चल रहा हे--कुमारियों 
और उनके प्रेमियों की प्रेमलीला । युरोप और अमेरिका में भी इतना मद नहीं जिसमें 

हं देश इव रहा है। 

निरंजन शीला को देखने आता है । वह लुक-छिप कर शीला को हर रूप में 
देखना चाहता है । उससे एकान्त में मिलना चाहता है। शीला कहती है--वह मुझे 
खींचना चाहता था अपनी चटक-मटक से, अपने उतावलेपन से, शिक्षा और धन के 
दम्भ से । किसी-न-किसी वहाने मैं बराबर उसके पास रहूँ, वह मुझे देखता रहे, मुझ 
से बातें करता रहे । मेरे भीतर उसके लिए कुछ छिपा रहे, कुछ रहस्य न रहे।दो 
ही दिन में वह सब कुछ जान- जाय, उसकी सारी भूख मिट जाय । निरंजन और 
शीला का वार्तालाप सुनिए 

निरंजन--भावी पत्नी को ठीक से देख लेना, समझ लेना, ठगा जाना है ? 
कैसी वेढंगी वात कह रही हैं ? 

शीला-आपकी अवस्था का पूरुष जव मेरी आयु की लड़की के पास जाता 
है, अंधा हो जाता है ! कहीं संयोग से लड़को सुन्दरी हुई तो वह उन्मत्त हो उठता है । 
अंधा क्या देखेगा ? उन्मत्त क्या समभेगा ? 

श्री उदयशंकर भट्ट के “समस्या का अन्त नामक एकांकी में जातिगत 
भेदभाव की संकीणंता के प्रति घृणा उत्पन्न की गई है। माणविका वामरथगण की 
कन्या है। उसका स्वाभाविक सच्चा प्रेम मद्रकगण के सेनानायक श्रृतबुद्धि से है । किन्तु 
दोनों गणों में परम्परागत शत्रुता है लेखक ने पहले तो इस पारस्परिक शत्रुता के 
जघन्य रूप को प्रकट किया है । एक बार श्रृतबुद्धि माणविका से मिलने वामरथों की 

सीमा में माणविका के खेत पर आता है, तो उसे माणविका का भाई और पिता दोनों 
पकड़ लेते हैं । 

दर्भंक---/”*“*“'तुम हो कौन ? 

श्रुतवुद्धि--मैं मद्रक हूँ, श्रुतबुद्धि मेरा नाम है । 

दोनों--मद्रक, दुष्ट मद्रक, अब तुम वच कर नहीं जा सकते । 

(दोनों में युद्ध होता है, शवर, दर्भक दोनों मिलकर श्रुतबुद्धि को मारते हैं, 
श्रुतवुद्धि 'अःह' करके गिर जाता है ।) 

शवर मर गया ? 

दर्भेक - हाँ, मर गया । "अव यह उठ नहीं सकता । मद्रकगण के किसी 
व्यक्ति को देखकर उसे सुरक्षित जाने देना वामरथों का धर्म नहीं है।' इस अमानुपीय 
कृत्य के पश्चात्‌ जब माणविका की इच्छा से श्रुतबुद्धि उसे अपने गण में उठा लाता है, 
तब वामरथ क्रुद्ध होकर मद्रकों पर आक्रमण कर देते हैं । 

वामरथ---मद्रकों ने हमारा अपमान किया है। माणविका को उठाले 
चलो । 

मद्रक--वामरथों ने हमारे ऊपर आक्रमण किया है, इसलिए हम उन्हें 
दण्ड देंगे । 

माणविका--क्या युद्ध किसी भी तरह बन्द नहीं हो सकता ? 

सब--युद्ध होगा । युद्ध वन्द नहीं होगा । 

माणविका--दोनों मेरे ही गण हैं । 

वामरथ--दुष्टे, तूने हमारा गण कलंकित किया । हम तुझे भी मार डालेंगे। 

माणविका--मनुष्य सब समान हैं । गण का भेद बनावटी है । 

युद्ध होता है, और तुरन्त माणविका बीच में खड़ी होकर अपना सर खड्ग 
से अलग कर के भेंट करती है । तब कहीं दोनों पक्ष चेतते हैं और युद्ध बन्द करते 
हैं । इस प्रकार लेखक ने प्रेम के वीच में जाति-भेद की प्राचीर बन कर खड़ी होने 
वाली संकीणंता के प्रति घृणा व्यंजित की है । 

मिश्र जी के “मेंड तोड़ दी' एकांकी में रघुनाथ हमारी घृणा का पात्र बनता 
है । वह भोला के खेत की मेंड अपनी लाठी के बल पर तोड़ देता है । और उसके 
पुत्र बनवारी को लाठियों से मार गिराता है। सारा गाँव उससे घृणा करता है; 
विरुद्ध हो जाता है । थानेदार बनवारी के वयान लेता हुआ, रघुनाथ और उसके 
भाइयों के नाम पूछता है, जिन्होंने बनवारी को मारा था । बनवारी नाम बताता है: 

बनवारी रघुनाथ, रघुनन्दन, रामदास तीनों भाई, और'- 

थानेदार-नाम तो इन तीनों का राम का है । पर काम इनका किसका 


एक स्वर रावण का (सब हंसते हैं ।)” 

श्री विष्णु प्रभाकर के (दुर और पास' एकांकी में सूदखोर देवी और धुत्त 
रामप्रसाद हमारी घृणा को जगाते हैं देवी ऐसा सूदखोर है कि एक वार जो उसके 
शिकजे में फंस जाये, उससे ऋण लेले, तो उमर भर नहीं छूट सकता । वह हजार 
लिखाता है तो ५०० नकद देता है। इसी प्रकार रामप्रसाद महा वृत्त है। वह 
जगन्नाथ का मित्र वना हआ है। पर अपनी मीठी-मीठी वातों में फंसा कर उसके 
रुपये हड़प कर जाता है| चाँदी खरीदवानेका धोका करता है, और उसमें भारी 
हानि जताता है । वह जगन्नाथ से एक हज़ार रुपये घाटे के और मांगता है । बेचारा 
दे तो कहां से दे ? वह अपनी पत्नी से कहता है-कुछ तो कहना ही होगा । मेरी 
समझ में नहीं आता । वह कहता है कि दुकान पर दो हजार और लेकर तीन 
हज़ार का कागज लिख दो । 

कलावती (कांप कर) कया ? 

जगन्नाथ- हाँ, वह यही कहता है । 

कलावती--वह चोर है, डाकू है, लुटेरा है । हाय रे कंसे-क से लोग बसते हैं 
दुनिया में ! मैं सब जानूं हूँ वह दुकान हड़पना चाहता है।” 

इस प्रकार सँकड़ों एकांकियों से वीभत्स रस के उदाहरण प्रस्तुत किए जा 
सकते हैं । हिन्दी एक्रांकी-साहित्य में बीभत्स रस का चित्रण जीवन की अनेक सम- 
स्याओं से सम्बन्ध रखता है । इस रस के आश्रय मानव-जीवन का व्यापक अध्ययन 
हमारे लेखकों ने किया है, इसमें सन्देह नहीं । 

श्री देवीलाल सामर ने अपने सामाजिक व्यंग्यात्मक नाटकों में आश्रयहीन 
तिरस्कृत विववाओं, समाज में उनके प्रति दुर्व्यवहार, छुआछूत, वेश्या, पुरानी जीणं- 
शीणं परम्पराएं, रूढ़िवादिता तथा परिवारों में होने वाले छोटे-छोटे अत्याचारों की 
ओर हमारा ध्यान आक्रृष्ट किया है । इस वर्ग में आपके १. परित्यक्ता, २. तवायफ के 
घर बगावत, ३. मृत्यु के उपरान्त, '४, अछूत इत्यादि हैं । 

'परित्यक्ता' में विधवा की समस्या और सामाजिक रूढियो, म्रमात्मक 
धारणाओं, संकुचितता में फंसे हुए ग्रामीणों का एक चित्र खींचा गया है । सारा ग्राम 
एक गरीब विधवा के विरुद्ध हो उठता है, वह उपेक्षिता और तिरस्कृत होकर जीवन 
व्यतीत करती है । अपनी एक-मात्र पुत्री के लिए वह जीना चाहती है किन्तु रूढ़ि- 
वादी समाज उसके विरुद्ध हो जाता है । पानी भरने जाती है तो लोग ढेले मारते हैं । 
उसकी छाया से बच्चा वीमार हुआ समझा जाता है । अंत में विधवा के निःस्वार्थ 
वात्सल्य का ममं खुलता है और उसका बलिदान प्रकट होता है । इस नाटक में अंघ- 
विश्वासो, जादू-टोना, रूढ़िवादिता और हिन्दूसमाज में विधवा की दुरवस्था को एक 
मार्मिक झाँकी दी गई है । समाज को नए आदर्शों के अनुसार बदलना चाहिए, पापी 
नहीं, पाप घृणा के योग्य है, ये तत्त्व नाटक में प्रकट किये गये हैं । 

मृत्यु के उपरांत' में बाहरी दिखावा, झूठा प्रेम, मिथ्या ज्ञान, बनावटी 

आदर, रुपये का बोलवाला और दुनियादारी का मिथ्याचार चित्रित किया गया है । 
आज के युग तथा समाज का यह बोलता हुआ सजीव चित्र है । इसमें सामर जी ने 
व्यंग्यमयी यथार्थवादी शेली का प्रयोग किया है । 'अछुत' समाज की कुरीतियों का 
एक विशद चित्र है। सामर जी समाज के तीखे आलोचक हें । अपने सामाजिक 
नाटकों में आपने आजकल की संकुचितता, झूठा दिखावा, कल्पना का वातावरण और 
मिथ्यावाद पर प्रहार किये हैं बे समाज के उन गले-सड़े अंशों की ओर हमारा 
ध्यान आकृष्ट करते हैं, जिन्हें प्राय: हम नहीं देखते । छोटे-बड़े पात्र जो आज भी 
पुराने युग की गंदगी अपने अन्दर समेटे हुए हैं, उन्हीं में से कुछ को लेकर वे निर्मम 
मृतिकार की तरह सव कुछ हमारे समक्ष प्रस्तुत कर देते हैं ।' 
इस प्रकार हिन्दी एकांकी में वैयक्तिक तथा सामाजिक करूपताओं के अनेक 
चित्र हमारी घृणा के विषय बनते हैं समाज और व्यक्ति के इन घोर काले तमस्‌ 
चित्रों से भी व्यक्ति तथा समाज-निर्माण की शक्ति प्राप्त होती है । ये चित्र अपना 
अमिट प्रभाव छोड़ जाते हैं और जीवन-सुधार को दृष्टि से अत्यन्त उपादेय हैं । इन काले 
कारनामों में भी स्वस्थ मानवीय सद्द्रत्तियों के नव-निर्माण को अपूर्व शक्ति है 
अनेक लेखकों की अनेक रचनाएँ इस दृष्टि से महत्त्वपूर्ण हैं जिनमें बीभत्स रस का 
पूण प्रसार पाया जाता है। उपयूक्त लेखकों और एकांकियों के अतिरिक्त श्री मोहन 
सिंह सेंगर (पीले हाथ, मिस्टर ४२० आदि), प्रो० प्रकाशचन्द्र गुप्त (विजय किसी 
को), श्री कृष्ण चन्द्र (हमारा मदरसा), प्रो० गोविन्दलाल माथुर (सूदखोर, हरिजन, 
शफाखाना, बाल विधवा, काला बाजार आदि), डा० प्रेमनारायण टण्डन (कन्वेसिंग, 
बचपन के साथी आदि), श्री प्रभाकर माचवे (गली के मोड़ पर, धनवान बनो, 
. गुडवाई मि० शर्मा आदि), चन्द्रगुप्त विद्यालंकार (मनुष्य को कीमत, भेड़िये आदि) 
श्री धर्मप्रकाश आनन्द (दीनू ), आचार्य चतुरसेन शास्त्री (अस्मत पर हाथ, विधवा 
सिहनी आदि) गोविन्दवल्लभ पंत (विष का दांत, काला जादू, अपराध मेरा ही, आदि) 
आदि अनेक लेखक और उनके एकांकी उल्लेखनीय हैं । 

